

مختصر فقہ حنفی کی حامل ایک مثال کتاب پہلی بار اردو ترجمہ  
پراکسب سامع حوالہ جاتی کتاب فقہ حنفی  
لاہور

# فقہ حنفی

قرآن و سنت کی روشنی میں

جلد اول

الفقه الحنفی وادلته

شیخ اسعد محمد سعید الصاغری  
حفظہ اللہ تعالیٰ

اردو ترجمہ ترتیب تحقیق  
لجنة المصنفين

جناب مولانا حفص الدمود صاحب  
جناب مفتی عبد العظیم ترمذی صاحب  
جناب مولانا محمد سندائس صاحب

ادارۃ الامیاء لاہور - کراچی  
پاکستان



MFN = 190616

منہج و ضوابط کی حامل کیسے مثال کتاب پہلی بار اردو ترجمہ اور تصحیح  
فقہ حنفی  
پراکب سامع حوالہ جاتی کتاب

# فقہ حنفی

## قرآن و سنت کی روشنی میں

جلد اول

الفقه الحنفی وادلته

شیخ اسعد محمد سعید الصاغر جی  
حفظہ اللہ تعالیٰ

اردو ترجمہ ترتیب بتحقیق  
لجنة المصنفین

جناب مولانا حفص الدمحمود صاحب  
جناب مفتی عبد العظیم ترمذی صاحب  
جناب مولانا محمد سندانس صاحب

ادارۃ الامیات  
لاہور۔ کراچی  
پاکستان

جملہ حقوق محفوظ ہیں۔

©

ہندوستان میں جملہ حقوق محفوظ ہیں۔ کسی فرد یا ادارے کو بلا اجازت اشاعت کی اجازت نہیں۔

نام کتاب

فقہ حنفی

قرآن و سنت کی روشنی میں

(جلد اول)

اشاعت اول

جمادی الثانی ۱۴۲۹ھ بمطابق جون ۲۰۰۸ء

ترجمہ، ترتیب، تحقیق

لجنة للصنفين

جناب مولانا حف الد محمود صاحب

جناب مفتی عبد العظیم ترمذی صاحب

جناب مولانا مجتہد سندس صاحب

ادارة ابي پبلشرز، بک سیلرز، ایکسپورٹرز

۱۴- دینا ناتھ مینشن، مال روڈ، لاہور فون ۳۷۳۲۲۴۱۲ فیکس ۳۷۳۲۲۴۸۵ +۹۲-۴۲-۳۷۳۲۲۴۸۵

۱۹۰- انارکلی، لاہور- پاکستان..... فون ۳۷۳۲۳۹۹۱-۳۷۳۵۳۲۵۵

موہن روڈ، چوک اردو بازار، کراچی- پاکستان..... فون ۳۷۳۲۲۳۰۱

ملنے کے پتے

ادارة المعارف، جامعہ دار العلوم، کورنگی، کراچی نمبر ۱۴

مکتبہ دار العلوم، جامعہ دار العلوم، کورنگی، کراچی نمبر ۱۴

ادارة القرآن والعلوم الاسلامیہ، چوک سبیلہ، کراچی

دار الاشاعت، اردو بازار، کراچی نمبر ۱

بیت القرآن، اردو بازار، کراچی نمبر ۱

بیت العلوم، ٹائٹھ روڈ، لاہور

297.321

155

1418055

جلد ۱

۲۱۵۵/۲۰۰۸

## فہرست

| صفحہ نمبر | عنوانات                       | صفحہ نمبر | عنوانات                                      |
|-----------|-------------------------------|-----------|--|
| ۴۵        | دلیل رابع، اجماع              | ۱۹        | تقدیم  |
| ۴۶        | دلیل خامس: قیاس               | ۲۲        | مقدمہء مؤلف                                  |
| ۴۷        | دلیل سادس: استحسان            | ۴۷۹       | تقریظ مفتی عبدالقدوس ترمذی صاحب مدظلہم       |
| ۴۹        | دلیل سابع: عرف                | ۴۸۲       | عرض مترجم مفتی سید عبدالعظیم صاحب            |
| ۴۹        | امام ابو یوسفؒ                |           |  |
| ۵۰        | امام محمد بن الحسن الشیبانیؒ  |           | ﴿حیات ابی حنیفہ﴾                             |
|           | ﴿کتاب الطہارۃ﴾                | ۲۴        | نام و نسب و خاندان                           |
|           | تعریف                         | ۲۶        | تعلیم و تربیت                                |
| ۵۳        | فرضیت وضو کا سبب              | ۲۹        | ابو حنیفہؒ بحیثیت تاجر                       |
| ۵۳        | فرض کا لغوی و شرعی معنی       | ۳۰        | معاملات میں امام صاحبؒ کا تقویٰ              |
| ۵۴        | غسل کا لغوی معنی اور اس کی حد | ۳۱        | عہدہ قضاء کی پیش کش                          |
| ۵۴        | وضو کی سنتیں                  | ۳۳        | علماء عصر کا خراج تحسین                      |
| ۵۶        | استنجاء                       | ۳۴        | امام ابو حنیفہؒ کا علم                       |
| ۵۶        | ﴿باب الوضوء﴾                  | ۳۴        | امام ابو حنیفہؒ کی صفات                      |
| ۶۱        | وضو کی سنتیں                  | ۳۵        | امام ابو حنیفہؒ کے شیوخ و اساتذہ             |
| ۶۶        | وضو کے مستحبات                | ۳۶        | امام صاحبؒ تابعی ہیں یا تبع تابعی            |
| ۶۷        | وضو کے آداب                   |           | امام ابو حنیفہؒ کی خصوصی تحقیقات اور مذاکرات |
| ۶۸        | مکروہات وضو                   | ۳۷        | فقہ ابی حنیفہؒ                               |
|           | ﴿اقسام وضو﴾                   | ۳۸        | مسند ابی حنیفہؒ                              |
| ۶۹        | فرض                           | ۳۹        | امام صاحبؒ کے نزدیک اولہ فقہیہ               |
| ۶۹        | واجب                          | ۴۰        | دلیل اول: کتاب اللہ                          |
| ۶۹        | مستحب                         | ۴۱        | دلیل ثانی: سنت                               |
| ۷۲        | وغوٹیں شک ہو جانے کے مسائل    | ۴۲        | دلیل ثالث: صحابی و تابعی و کافری             |

۵۴-۱۵-۲۵۱۸

حلی لکچرس

۲۱۵۵/۱  
محمد علی شاہ



| صفحہ نمبر | عنوانات                             | صفحہ نمبر | عنوانات                        |
|-----------|-------------------------------------|-----------|--------------------------------|
| ۱۱۱       | ایک تیمم سے کتنی نمازیں پڑھ سکتا ہے | ۷۳        | نواقض وضو                      |
| ۱۱۳       | موزوں پر مسح کرنے کا بیان           |           | ﴿باب الغسل﴾                    |
| ۱۱۵       | جواز مسح کی شرائط                   | ۸۰        | فرائض غسل                      |
| ۱۱۷       | جراہوں پر مسح کرنے کا حکم؟          | ۸۱        | غسل کی سنتیں                   |
| ۱۱۷       | مسح توڑنے والی چیزیں                | ۸۳        | غسل کے آداب                    |
| ۱۱۸       | متفرق مسائل                         | ۸۳        | مکروہات غسل                    |
| ۱۱۸       | جبیرہ اور عصابہ پر مسح کرنا         | ۸۴        | موجبات غسل                     |
| ۱۲۱       | ﴿باب الحيض﴾                         | ۸۸        | حيض اور نفاس کا انقطاع         |
| ۱۲۱       | حيض کی ابتداء                       | ۸۸        | جن چیزوں سے غسل واجب نہیں ہوتا |
| ۱۲۱       | حيض کی مدت                          | ۸۹        | مسنون غسل                      |
| ۱۲۳       | حيض کی صفت                          | ۹۰        | اہم تنبیہ                      |
| ۱۲۳       | حيض کے احکام                        |           | جس پانی سے طہارت حاصل کرنا     |
| ۱۲۷       | خلاصہ                               | ۹۱        | جائز ہے                        |
| ۱۲۹       | طہر متخلل کا حکم                    |           | جس پانی سے طہارت حاصل کرنا     |
| ۱۳۱       | ﴿استحاضہ کے احکام﴾                  | ۹۷        | ناجائز ہے                      |
| ۱۳۱       | استحاضہ کا بیان                     | ۹۹        | کنوئیں کی طہارت                |
| ۱۳۲       | معذور کے احکام                      |           | آدمی اور جانوروں کے جھوٹے پانی |
| ۱۳۵       | ﴿نفاس کے احکام﴾                     | ۱۰۱       | اور پسینے کے احکام             |
| ۱۳۶       | نفاس کی اقل و اکثر مدت              | ۱۰۴       | ﴿تیمم کے احکام﴾                |
| ۱۳۸       | ﴿نجاستوں کے احکام﴾                  | ۱۰۵       | تیمم کا مفہوم اور مسائل        |
| ۱۴۰       | منی کا حکم                          | ۱۰۷       | تیمم دو ضربوں کا نام ہے        |
| ۱۴۱       | نجاست کی اقسام                      | ۱۰۸       | تیمم کا طریقہ                  |
| ۱۴۱       | نجاست غلیظہ کا حکم                  | ۱۰۸       | تیمم کی سنتیں                  |
| ۱۴۳       | نجاست خفیفہ کا حکم                  | ۱۱۰       | نیت کا حکم                     |
| ۱۴۴       | محل نجاست کا پاک کرنا               | ۱۱۰       | نواقض تیمم                     |



| صفحہ نمبر | عنوانات                              | صفحہ نمبر | عنوانات                                |
|-----------|--------------------------------------|-----------|--|
| ۱۵۲       | تحرری کے بعد غلطی کا ظاہر ہونا       | ۱۴۵       | ﴿ کتاب الصلوٰۃ ﴾                       |
|           | نماز کی فرضیت اور ”صلوٰۃ“ کا معنی    |           | نماز کی فرضیت و فضیلت، قرآن و          |
| ۱۵۲       | اور اس کی حکمت                       | ۱۴۵       | حدیث کی روشنی میں                      |
| ۱۵۳       | نماز کے اوقات                        | ۱۴۷       | قرآن میں نمازوں کا ذکر                 |
| ۱۵۴       | وقت فجر                              | ۱۴۷       | نماز، ایمان اور کفر کے درمیان فرق      |
| ۱۵۵       | طلوع فجر کے بعد نماز پڑھنا           |           | کرنے والی ہے                           |
| ۱۵۵       | ظہر کا وقت                           | ۱۴۸       | پہلا سوال نماز ہی کا ہوگا              |
| ۱۵۶       | عصر کا وقت                           |           | نماز کی برکت سے جنت کے                 |
|           | عصر کی نماز کو اصفرارِ شمس تک مؤخر   | ۱۴۸       | دروازوں کا کھلنا                       |
| ۱۵۷       | کرنے پر وعید                         | ۱۴۸       | نماز گناہوں کا کفارہ ہے                |
| ۱۵۷       | عصر کی نماز میں تعجیل کرنا           |           | نماز اللہ تعالیٰ کے ہاں محبوب ترین عمل |
| ۱۵۸       | فجر اور عصر کے بعد نفل نماز پڑھنا    | ۱۴۹       | ہے                                     |
| ۱۵۸       | مغرب کا وقت                          |           | بندہ کس حالت میں زیادہ مقرب ہوتا       |
| ۱۵۹       | مغرب کے بعد سونے کی کراہت            | ۱۴۹       | ہے؟                                    |
| ۱۵۹       | عشاء کا وقت                          |           | حضور اکرم ﷺ کے قدم مبارک کا            |
| ۱۶۰       | نماز عشاء کا مستحب وقت               | ۱۴۹       | متورم ہونا                             |
| ۱۶۰       | عشاء کا آخری وقت                     | ۱۴۹       | نماز، آتش دوزخ کو بجھاتی ہے            |
| ۱۶۰       | نماز وتر کا وقت                      | ۱۵۰       | نماز فجر کی فضیلت                      |
| ۱۶۱       | جن اوقات میں نماز پڑھنے سے منع       | ۱۵۰       | نماز ظہر کی فضیلت                      |
|           | کیا گیا ہے                           | ۱۵۰       | نماز عصر کی فضیلت                      |
| ۱۶۲       | جس وقت میں مسافر نمازوں کو جمع       | ۱۵۱       | نماز مغرب کی فضیلت                     |
|           | کر سکتا ہے                           | ۱۵۱       | نماز عشاء کی فضیلت                     |
| ۱۶۳       | عرفات میں ظہر اور عصر کو جمع کرنا    | ۱۵۱       | نماز وتر کی فضیلت                      |
| ۱۶۳       | مزدلفہ میں مغرب اور عشاء کو جمع کرنا | ۱۵۲       | ﴿ فرضیت قبلہ ﴾                         |
| ۱۶۳       | نماز کو اپنے وقت پر پڑھنے کی فضیلت   | ۱۵۲       | جس حالت میں استیقال قبلہ ضروری         |
|           |                                      |           | نہیں ہے                                |



| صفحہ نمبر | عنوانات  | صفحہ نمبر | عنوانات  |
|-----------|--|-----------|--|
| ۱۹۱       | دوسجدوں کے درمیان بیٹھنا                                       | ۱۶۴       | جو شخص سو جائے یا نماز پڑھنا بھول جائے وہ کیا کرے؟ |
| ۱۹۲       | قاعدہ اولیٰ  | ۱۶۴       | فوت شدہ نمازیں کس طرح قضاء کرے؟                    |
| ۱۹۲       | تشہد پڑھنا   | ۱۶۴       | نماز فجر کی قضاء کس طرح کی جائے؟                   |
| ۱۹۳       | لفظ السلام کہنا  | ۱۶۶       | ﴿اذان کا بیان﴾                                     |
| ۱۹۳       | جہر کے مقام پر جہر اور اخفاء کے مقام پر اخفاء کرنا             | ۱۶۷       | اذان کی فضیلت                                      |
| ۱۹۳       | سجدہ سہو کرنا  | ۱۶۷       | اذان میں آواز بلند کرنے کی فضیلت                   |
| ۱۹۴       | سجدہ تلاوت کرنا  | ۱۶۷       | اذان کا جواب کس طرح دے؟                            |
| ۱۹۴       | قرأت کے سوا تمام واجبات میں امام کی متابعت کرنا                | ۱۶۸       | اذان کے بعد درود شریف پڑھنا                        |
| ۱۹۵       | ﴿نماز کی سنتیں﴾  | ۱۶۸       | اذان کا مفہوم                                      |
| ۱۹۵       | تکبیر تحریمہ کے وقت ہاتھوں کا اٹھانا                           | ۱۷۶       | ﴿نماز کے فرائض﴾                                    |
| ۱۹۵       | ہاتھ اٹھاتے وقت دونوں ہاتھوں کی انگلیاں اپنے حال پر کھلی رکھنا | ۱۷۶       | شرائط صلوٰۃ  |
| ۱۹۶       | ہتھیلیوں کا قبلہ رخ رکھنا                                      | ۱۸۲       | نیت کرنا   |
| ۱۹۶       | دونوں ہاتھوں کا کانوں تک اٹھانا                                | ۱۸۳       | استقبال قبلہ                                       |
| ۱۹۶       | دایاں ہاتھ بائیں ہاتھ پر رکھنا                                 | ۱۸۵       | ارکان صلوٰۃ  |
| ۱۹۶       | تکبیر اور قرأت کے درمیان سکوت                                  | ۱۸۸       | ﴿نماز کے واجبات﴾                                   |
| ۱۸۹       | اختیار کرنا  | ۱۸۸       | ”اللہ اکبر“ کا لفظ کہنا                            |
| ۱۸۹       | ثناء پڑھنا   | ۱۸۹       | سورۃ الفاتحہ کا پڑھنا                              |
| ۱۸۹       | نوافل میں دعا پڑھنا  | ۱۸۹       | سورت کا پڑھنا                                      |
| ۱۹۰       | تعوذ آہستہ کہنا  | ۱۹۱       | پہلی دو رکعتوں میں سورت کا ملانا                   |
| ۱۹۱       | تسمیہ آہستہ کہنا   | ۱۹۱       | رکوع اور سجدہ کو پورا کرنا                         |
| ۱۹۸       | سورہ فاتحہ سے قرأت شروع کرنا                                   | ۱۹۱       | ارکان نماز کو اطمینان سے ادا کرنا                  |
| ۱۹۸       | آمین کہنا  | ۱۹۱       | سات اعضاء پر سجدہ کرنا                             |
|           |  | ۱۹۱       | ناک پر سجدہ کرنا                                   |



| صفحہ نمبر | عنوانات   | صفحہ نمبر | عنوانات   |
|-----------|---|-----------|---|
| ۲۰۲       | دونوں ہتھیلیوں کے درمیان میں چہرے کا رکھنا                          | ۱۹۹       | ✓ رکوع اور سجدہ میں جاتے اور اٹھتے وقت تکبیر کہنا                     |
| ۲۰۳       | سجدے میں تین بار تسبیح کہنا   | ۱۹۹       | رکوع میں گھٹنوں کو پکڑنا  |
| ۲۰۳       | سجدے میں ایڑیوں کو ملا کر رکھنا                                     | ۱۹۹       | رکوع میں انگلیوں کا کشادہ رکھنا                                       |
| ۲۰۳       | زمین سے کہنیاں اونچی رکھنا  | ۱۹۹       | رکوع میں پیٹھ کو سیدھا رکھنا  |
| ۲۰۴       | دو سجدوں کے درمیان اقعاء کی حالت میں نہ بیٹھنا                      | ۱۹۹       | رکوع میں جاتے اور رکوع سے اٹھتے وقت ہاتھ نہ اٹھانا                    |
| ۲۰۴       | نفل نماز میں دو سجدوں کے درمیان دعاء کرنا                           | ۲۰۰       | رکوع میں سر کو نہ اونچا کرنا اور نہ جھکانا                            |
| ۲۰۴       | دوسری رکعت کے لیے کھڑا ہو تو پنجوں کے بل اٹھے                       | ۲۰۰       | رکوع میں تین بار تسبیح کرنا   |
| ۲۰۴       | بائیں پاؤں پر بیٹھنا اور دائیں پاؤں کو کھڑا رکھنا                   | ۲۰۰       | امام کا سمع اللہ لمن حمدہ اور مقتدی کا ربنا لک الحمد کہنا             |
| ۲۰۴       | ہر قعدہ میں دونوں ہاتھ رانوں پر رکھنا اور انگشت شہادت سے اشارہ کرنا | ۲۰۱       | قوے، رکوع و سجود اور دو سجدوں کے درمیان بیٹھنے کی مقدار کا برابر ہونا |
| ۲۰۵       | ہر قعدہ میں تشہد آہستہ آواز میں پڑھنا                               | ۲۰۱       | انتقال ارکان کے وقت تکبیر کہنا  |
| ۲۰۵       | تشہد کے بعد درود شریف پڑھنا   | ۲۰۱       | سجدے میں جاتے وقت گھٹنوں کو ہاتھوں سے پہلے رکھنا                      |
| ۲۰۶       | قعدۃ اخیرہ میں منقول دعائیں پڑھنا                                   | ۲۰۲       | سجدے میں اپنے بازوؤں کو پہلوؤں سے جدا رکھنا                           |
| ۲۰۶       | دائیں اور بائیں طرف سلام پھیرنا                                     | ۲۰۲       | سجدہ میں پاؤں کی انگلیوں کا قبلہ رخ رکھنا                             |
| ۲۰۷       | ﴿نماز ادا کرنے کا طریقہ﴾  | ۲۰۲       | سجدے میں سرین کو اونچا رکھنا  |
| ۲۱۰       | مقدار جہر اور سر کا حکم   | ۲۰۲       | سجدے میں ہاتھوں کی انگلیوں کا ملا کر قبلہ رخ رکھنا                    |
| ۲۱۱       | ﴿باب صلوٰۃ الوتر﴾   | ۲۰۲       | سجدے میں دونوں ہتھیلیوں پر سہارا دینا                                 |
| ۲۱۲       | سونے سے پہلے وتر پڑھنے کی ترغیب                                     |           |   |
| ۲۱۲       | تکرار وتر جائز نہیں   |           |   |
| ۲۱۲       | وتر میں کوئی سورت پڑھنی چاہئے                                       |           |   |



| صفحہ نمبر | عنوانات   | صفحہ نمبر | عنوانات  |
|-----------|---|-----------|--|
| ۲۲۶       | امام کے ساتھ ایک مقتدی ہو تو کہاں کھڑا ہو؟        | ۲۱۴       | نماز کیلئے سورۃ فاتحہ کے علاوہ کسی سورۃ کو مخصوص کرنا مکروہ ہے |
| ۲۲۶       | دو مقتدیوں کی موجودگی میں امام کی جگہ             | ۲۱۵       | نماز میں قرأت کا حکم   |
| ۲۲۷       | امام کے دائیں طرف کھڑا ہونا مستحب ہے              | ۲۱۶       | فجر کی نماز میں آپ ﷺ کی قرأت                                   |
| ۲۲۷       | امامت کا حقدار کون؟                               | ۲۱۶       | ظہر اور عصر میں قرأت   |
| ۲۲۹       | نماز ہلکی پڑھانے کا حکم                           | ۲۱۷       | مغرب کی نماز میں قرأت  |
| ۲۳۰       | ارکان کی ادائیگی میں امام سے سبقت لے جانے کی حرمت | ۲۱۷       | عشاء میں قرأت  |
| ۲۳۰       | مقتدیوں کی نماز امام کی نماز کے تابع ہے           | ۲۱۷       | جہری اور سری قرأت کا حکم                                       |
| ۲۳۱       | اپنا نائب مقرر کرنے کا حکم                        | ۲۱۸       | جمعہ اور عیدین میں جہر   |
| ۲۳۱       | ﴿مستحبات نماز﴾                                    | ۲۱۸       | فجر کی قضاء میں جہر  |
| ۲۳۱       | (۱) کھانے کو نماز پر مقدم کرنا                    | ۲۱۸       | مستحب قرأت   |
| ۲۳۱       | (۲) نماز سے پہلے قضائے حاجت سے فارغ ہونا          | ۲۱۹       | ﴿جماعت کی نماز کا بیان﴾  |
| ۲۳۲       | (۳) آخری نماز سمجھ کر پڑھنا                       | ۲۱۹       | جماعت کی نماز کی فضیلت   |
| ۲۳۲       | (۴) اچھی طرح نماز پڑھنا                           | ۲۲۰       | دو آدمی بھی جماعت کے حکم میں ہیں                               |
| ۲۳۲       | (۵) رکوع و سجود کو مکمل کرنا                      | ۲۲۱       | نماز کی طرف چلنے کی کیفیت                                      |
| ۲۳۲       | (۶) سکون و اطمینان کے ساتھ نماز پڑھنا             | ۲۲۱       | ادائیگی نماز کے بعد جماعت میں شریک ہونا                        |
| ۲۳۲       | (۷) خشوع  | ۲۲۱       | عذر کی وجہ سے جماعت چھوڑنے کا حکم                              |
| ۲۳۳       | (۸) تواضع   | ۲۲۲       | نفل نماز باجماعت پڑھنے کا جواز                                 |
| ۲۳۳       | (۹) نماز میں خلل ڈالنے والے اسباب کو ختم کرنا     | ۲۲۳       | صف بندی کے احکام   |
|           |   | ۲۲۴       | صفوں کو سیدھا کرنا   |
|           |   | ۲۲۵       | عورت کی جماعت  |
|           |   | ۲۲۵       | بچے کی امامت   |
|           |   | ۲۲۶       | متفصل کے پیچھے متفرض کی نماز                                   |



| صفحہ نمبر | عنوانات                              | صفحہ نمبر | عنوانات                            |
|-----------|--------------------------------------|-----------|------------------------------------|
| ۲۳۸       | (۵) جمائی لینا                       |           | (۱۰) نماز سے پہلے ہاتھ پر لگے      |
| ۲۳۸       | (۶) قبلہ کی طرف تھوکنا               |           | ہوئے کھانے وغیرہ کے اثرات کو       |
| ۲۳۸       | (۸) داہنی جانب تھوکنا                | ۲۳۳       | دھونا                              |
| ۲۳۸       | (۹) نماز میں ادھر ادھر دیکھنا        | ۲۳۳       | (۱۱) طویل قیام کرنا                |
| ۲۳۸       | (۱۰) انگلیوں کی تشبیک کرنا           | ۲۳۴       | (۱۲) شانے کے ساتھ شانہ ملانا       |
| ۲۳۹       | (۱۱) انگلیاں چٹھانا                  | ۲۳۴       | (۱۳) فجر کی نماز کے بعد بیٹھنا     |
| ۲۳۹       | (۱۲) ہاتھ سے سلام کرنا               | ۲۳۴       | وہ افعال جن سے نماز میں خلل نہیں   |
| ۲۳۹       | (۱۳) رکوع و سجود میں قرأت کرنا       |           | آتا                                |
| ۲۳۹       | (۱۴) سجدہ کرنے کیلئے پھونکنا         | ۲۳۴       | (۱) خشیت الہی میں رونا             |
| ۲۳۹       | (۱۵) کپڑا لٹکا کر نماز پڑھنا         | ۲۳۴       | (۲) چھینک کر الحمد للہ کہنا        |
| ۲۴۰       | (۱۶) پائجامہ کو ٹخنوں سے نیچے لٹکانا | ۲۳۵       | (۳) تبسم                           |
| ۲۴۰       | (۱۷) کندھوں کو ننگا کرنا             | ۲۳۵       | (۴) شیطان پر لعن کرنا              |
|           | (۱۸) سجدے میں جاتے وقت               | ۲۳۵       | (۵) ہاتھ سے سلام کا جواب دینا      |
| ۲۴۰       | کپڑوں کو سمیٹنا                      |           | (۶) کسی شخص کی پیٹھ کی طرف رخ کر   |
| ۲۴۰       | (۱۹) رکوع و سجود کو تمام نہ کرنا     | ۲۳۵       | کے نماز پڑھنا                      |
|           | (۲۰) سجدے میں ہاتھوں کو پھیلا کر     | ۲۳۶       | (۷) جوتے پہن کر نماز پڑھنا         |
| ۲۴۰       | رکھنا                                |           | (۸) کھجور کے پتوں سے بنی ہوئی      |
| ۲۴۱       | (۲۱) اثناء کی کیفیت میں بیٹھنا       | ۲۳۶       | چٹائی پر نماز پڑھنا                |
|           | (۲۲) ایسی جگہ میں نماز پڑھنا جہاں    | ۲۳۶       | (۹) تھوڑی سی حرکت کرنا             |
| ۲۴۱       | کتایا تصویر ہو                       | ۲۳۷       | (۱۰) آنکھوں سے دیکھنا              |
| ۲۴۱       | (۲۳) نمازی کے آگے سے گزرنا           |           | ﴿مکروہات نماز﴾                     |
| ۲۴۱       | سترے کا حکم                          | ۲۳۷       | (۱) نماز میں کنکریوں کو برابر کرنا |
| ۲۴۳       | امام کا سترہ مقتدیوں کا سترہ ہے      | ۲۳۷       | (۲) اونگھنا                        |
| ۲۴۳       | ﴿نماز کو توڑنے والی چیزیں﴾           | ۲۳۷       | (۳) آنکھوں کو اوپر اٹھانا          |
| ۲۴۳       | (۱) بات کرنا                         | ۲۳۸       | (۴) آنکھیں بند کرنا                |



| صفحہ نمبر | عنوانات                                | صفحہ نمبر | عنوانات                           |
|-----------|--|-----------|-----------------------------------|
| ۲۶۵       | ﴿باب سجدة السہو﴾                       | ۲۴۴       | (۲) چھینکنے والے کو جواب دینا     |
| ۲۶۵       | جس آدمی کو اپنی نماز میں شک ہو         | ۲۴۴       | (۳) ہنسنا                         |
| ۲۶۶       | سلام پھیرنے کے بعد شک ہونا             | ۲۴۴       | (۴) قہقہہ لگانا                   |
| ۲۶۶       | قعدہ اولیٰ کا ترک کرنا فرض نماز میں    |           | (۵) نماز کے اندر کپڑوں میں تری    |
| ۲۶۶       | دو رکعتوں کے اخیر میں سلام پھیرنا      | ۲۴۴       | دیکھنا                            |
| ۲۶۶       | سلام پھیرنا تین رکعتوں پر              | ۲۴۵       | وہ اشیا جن سے نماز نہیں ٹوٹتی     |
|           | جس نے ظہر کی نماز پانچ رکعت            |           | (۱) کسی بھی چیز کا نمازی کے سامنے |
| ۲۶۷       | پڑھیں                                  | ۲۴۵       | سے گزرنا                          |
| ۲۶۷       | تین سجدے کرنا                          | ۲۴۵       | (۲) نماز میں حدت لاحق ہونا        |
| ۲۶۷       | نظر ثانی کی ضرورت                      |           | (۳) نکسیر پھوٹنے سے بھی نماز نہیں |
| ۲۶۷       | یقین پر بناء کرنا                      | ۲۴۶       | ٹوٹتی                             |
| ۲۶۸       | سجدہ سہو میں تکبیر                     |           | مسبق چھوٹی ہوئی رکعات کس طرح      |
| ۲۶۸       | سجدہ سہو میں تشہد                      | ۲۴۶       | ادا کرے                           |
| ۲۶۸       | سلام کے بعد سجدہ سہو کرنا              | ۲۴۶       | نماز کے اوقات مکروہہ              |
|           | مقتدیوں پر سہو نہیں ہے اور امام کی سہو | ۲۴۷       | صلوۃ ممنوعہ                       |
| ۲۶۸       | مقتدیوں کی سہو ہے                      | ۲۴۸       | فرض نماز کو پانا                  |
|           | سہو کے دو سجدے فرض اور نفل میں         | ۲۴۸       | فوت شدہ نمازوں کو ادا کرنے کا حکم |
| ۲۶۸       | ایک جیسے ہیں                           | ۲۵۲       | ﴿باب النوافل﴾                     |
| ۲۶۹       | خلاصہ                                  | ۲۵۲       | سنن مؤکدہ اور مستحبات             |
| ۲۷۱       | ﴿باب سجدة التلاوة﴾                     | ۲۵۵       | رات کے نوافل                      |
| ۲۷۱       | قرآن مجید میں آیات سجدہ                | ۲۵۶       | تراویح                            |
| ۲۷۲       | ص کا سجدہ                              |           | تراویح جماعت کے ساتھ پڑھنا        |
| ۲۷۲       | اذا السماء انشقت کا سجدہ               | ۲۵۸       | افضل ہے یا انفرادی                |
| ۲۷۲       | سجدہ تلاوت نماز کا حصہ ہے              | ۲۵۹       | کسوف و خسوف کی نماز               |
| ۲۷۵       | سجدہ تلاوت کیلئے کھڑا ہونا             | ۲۶۱       | نماز استسقاء                      |



| صفحہ نمبر | عنوانات                              | صفحہ نمبر | عنوانات                             |
|-----------|--------------------------------------|-----------|-------------------------------------|
|           | ذی الحجہ کے شروع کے دس ایام میں      | ۲۷۵       | سجدے میں کیا پڑھے                   |
| ۲۸۹       | عمل کی فضیلت                         |           | نماز کی قرأت کے آخر میں آیت سجدہ    |
| ۲۸۹       | تکبیرات عید                          | ۲۷۶       | پڑھنا                               |
| ۲۹۰       | عید کی نماز کیلئے غسل کرنا           | ۲۷۶       | بیمار کی نماز کا حکم                |
|           | عید کے دن کس وقت کھانا مستحب         | ۲۷۸       | تنبیہ                               |
| ۲۹۰       | ہے                                   | ۲۷۹       | یوم جمعہ کی فضیلت                   |
|           | عید کیلئے آتے جاتے وقت راستہ         |           | جمعہ کے دن کیلئے امت محمدیہ کی      |
| ۲۹۰       | تبدیل کرنا                           | ۲۷۹       | رہنمائی                             |
| ۲۹۰       | نماز عید کا وقت                      | ۲۸۰       | غسل جمعہ کا حکم                     |
| ۲۹۱       | عید کی نماز کیلئے اذان و اقامت نہیں  | ۲۸۱       | غسل یوم الجمعہ کی فضیلت             |
| ۲۹۱       | قربانی کا وقت                        | ۲۸۱       | جمعہ کے دن خوشبو لگانا              |
| ۲۹۲       | عورتوں کا عید گاہ کی طرف نکلنا       | ۲۸۱       | نماز جمعہ کیلئے عمامہ باندھنا       |
| ۲۹۲       | عید گاہ کی طرف بچوں کو ساتھ لے جانا  | ۲۸۱       | جمعہ کے سفر کا حکم                  |
| ۲۹۲       | بارش کی وجہ سے مسجد میں عید پڑھنا    | ۲۸۲       | ترک جمعہ پر وعید                    |
| ۲۹۲       | نماز خطبے سے پہلے ہے                 | ۲۸۲       | کن لوگوں پر جمعہ واجب نہیں          |
| ۲۹۳       | رکعات کی تعداد اور طریقہ نماز        |           | جمعہ کیلئے اول وقت میں جانے کی      |
| ۲۹۴       | مسافر کی نماز                        | ۲۸۲       | فضیلت                               |
| ۲۹۶       | سفر میں سورۃ جمع بین الصلاتین        | ۲۸۳       | جمعہ کی شرائط                       |
| ۲۹۸       | سفر میں نفل نماز پڑھنا               | ۲۸۴       | جمعہ کا وقت                         |
|           | مقیم اگر مسافر امام کے پیچھے پڑھے تو | ۲۸۴       | خطیب کا خطبہ سے پہلے منبر پر بیٹھنا |
| ۲۹۹       | نماز پوری کرے                        | ۲۸۵       | خطبہ خاموش رہ کر سننا               |
|           | کسی علاقے سے ہجرت کرنے والا          | ۲۸۶       | جماعت میں حاضری                     |
|           | شخص دوبارہ اس میں داخل ہو تو کس      | ۲۸۷       | مکبر مقرر کرنا                      |
| ۳۰۰       | طرح نماز پڑھے                        | ۲۸۸       | ﴿باب صلوٰۃ العید﴾                   |
| ۳۰۰       | وطن کے احکام                         | ۲۸۸       | عیدین میں خوبصورت لباس پہننا        |



| صفحہ نمبر | عنوانات   | صفحہ نمبر | عنوانات                                      |
|-----------|---|-----------|--|
|           | حد لگنے سے مرنے والے پر نماز جنازہ              | ۳۰۱       | بلا عذر جمع بین الصلا تین کرنا گناہ کبیرہ ہے |
| ۳۱۵       | خودکشی کرنے والے پر نماز جنازہ نہیں پڑھی جائیگی | ۳۰۲       | گناہ کیلئے سفر کرنے والا بھی قصر کرے گا      |
| ۳۱۶       | قبر میں لحد بنانا افضل ہے                       | ۳۰۲       | دشمنوں کے ساتھ مزاحمت کے وقت نماز کا حکم     |
| ۳۱۶       | میت کی ہڈی کا احترام                            | ۳۰۴       | ﴿باب الجنائزہ﴾                               |
| ۳۱۶       | میت کو قبر میں اتارنے کی کیفیت                  | ۳۰۴       | بیماریاں گناہوں کو دھوڑالتی ہیں              |
| ۳۱۷       | مٹی کے اندر دفن کرنا                            | ۳۰۵       | بیمار کے پورے پورے اعمال کا اجر              |
| ۳۱۸       | دفن کر کے لوٹتے وقت استغفار                     | ۳۰۵       | مرنے والے کو قبلہ رو کرنا                    |
| ۳۱۹       | قبر کے پاس قرآن پڑھنا                           |           | مرنے والے کو کلمہء شہادت کی تلقین کرنا       |
| ۳۱۹       | عورتوں کیلئے زیارت قبور                         | ۳۰۶       | میت کے متعلق اچھی بات کرنا                   |
| ۳۲۰       | مردوں کو برا بھلا کہنے کی ممانعت                | ۳۰۷       | میت کو بوسہ دینا                             |
|           | کسی مردے کو قطعی جنتی یا جہنمی نہیں کہنا چاہیے  | ۳۰۷       | میت کی آنکھیں بند کرنا                       |
| ۳۲۱       | شہید کا حکم                                     | ۳۰۷       | میت پر رونا                                  |
| ۳۲۱       |   | ۳۰۸       | میت پر نوحہ کرنا                             |
| ۳۲۵       | ﴿باب المساجد﴾                                   | ۳۰۸       | میت کو دفنانے میں جلدی کرنا                  |
| ۳۲۵       | مسجد کی فضیلت                                   | ۳۰۹       | میت کو نہلانا                                |
| ۳۲۵       | مسجد بنانے کی فضیلت                             | ۳۱۰       | کفن کا حکم                                   |
| ۳۲۵       | توسیع مسجد                                      |           | میت کے ساتھ جانا اور نماز جنازہ پڑھنا        |
| ۳۲۶       | دنیا میں سب سے پہلے بنائی گئی مسجد              | ۳۱۲       | نماز کیلئے رکھے ہوئے جنازوں کی ترتیب         |
| ۳۲۶       | مسجد نبوی کی بناء                               | ۳۱۵       | اوقات مکروہہ میں نماز جنازہ پڑھنے کی کراہت   |
| ۳۲۶       | مسجد نبوی کا منبر                               |           |  |
|           | بیت نبوی اور منبر کی درمیانی جگہ کی فضیلت       | ۳۱۵       |  |
| ۳۲۷       | مسجد قبا اور اس میں نماز کی فضیلت               |           |  |

| صفحہ نمبر | عنوانات                             | صفحہ نمبر | عنوانات                             |
|-----------|-------------------------------------|-----------|-------------------------------------|
| ۳۲۰       | زکوٰۃ دینے والے کیلئے شرائط         | ۳۲۷       | مساجد کیلئے رخت سفر باندھنا         |
| ۳۲۰       | پہلی شرط:                           |           | مسجد حرام اور مسجد نبوی میں نماز کی |
| ۳۲۰       | دوسری شرط:                          | ۳۲۸       | فضیلت                               |
| ۳۲۰       | تیسری شرط                           | ۳۲۸       | مسجد اقصیٰ میں نماز پڑھنے کی فضیلت  |
| ۳۲۱       | چوتھی شرط                           | ۳۲۹       | مسجد کی طرف چلنے کی فضیلت           |
| ۳۲۱       | قرض کی قسمیں:                       |           | مسجد میں داخل ہونے اور نکلنے کا سنت |
| ۳۲۲       | باہر چرنے والے چوپایوں پر زکوٰۃ     | ۳۲۹       | طریقہ                               |
| ۳۲۲       | اونٹوں کی زکوٰۃ                     |           | مسجد میں داخل ہو کر بیٹھنے سے پہلے  |
| ۳۲۳       | گایوں کی زکوٰۃ                      | ۳۲۹       | نماز پڑھنا                          |
| ۳۲۴       | بکریوں کی زکوٰۃ                     | ۳۲۹       | مسجد میں آواز بلند کرنے کی ممانعت   |
|           | اونٹ کے بچوں، بچھڑوں اور بکری       |           | مواضع عذاب میں نماز پڑھنے کی        |
| ۳۲۵       | کے بچوں میں زکوٰۃ                   | ۳۳۰       | ممانعت                              |
|           | مال کے ہلاک ہونے اور ہلاک           |           | مسجد میں ریح خارج کرنے کی           |
| ۳۲۶       | کرنے کے متعلق مسائل                 | ۳۳۰       | ممانعت                              |
| ۳۲۶       | سونے چاندی کی زکوٰۃ                 | ۳۳۱       | مسجد میں تھوکنے کی ممانعت           |
| ۳۲۸       | کاغذی نوٹ کی زکوٰۃ کا حکم           | ۳۳۱       | مسجد میں سونے کا حکم                |
| ۳۵۰       | سامان تجارت کی زکوٰۃ کا حکم         | ۳۳۳       | ﴿کتاب الزکوٰۃ﴾                      |
| ۳۵۱       | قرض کی زکوٰۃ                        | ۳۳۳       | زکوٰۃ کی لغوی واصطلاحی تعریف        |
| ۳۵۲       | زمینی پیداوار کی زکوٰۃ              | ۳۳۳       | زکوٰۃ کی فرضیت                      |
|           | رکاز (معدنیات اور دفن کردہ          | ۳۳۴       | مال پر زکوٰۃ واجب ہونے کی شرائط     |
| ۳۵۶       | خزانے) میں زکوٰۃ                    | ۳۳۴       | دوسری شرط                           |
| ۳۵۷       | ﴿مصارف زکوٰۃ کا بیان﴾               | ۳۳۴       | تیسری شرط                           |
| ۳۶۳       | جن لوگوں کو زکوٰۃ دینا جائز نہیں ہے | ۳۳۴       | چوتھی شرط                           |
| ۳۶۴       | غنی کے مراتب                        | ۳۳۴       | پانچویں شرط                         |
|           |                                     | ۳۳۸       | ادائیگی کے وقت نیت ہونا ضروری ہے    |



| صفحہ نمبر | عنوانات                                 | صفحہ نمبر | عنوانات  |
|-----------|---|-----------|--|
| ۳۸۴       | شوال کا چاند دیکھنا                     | ۳۶۷       | زکوٰۃ کے متفرق مسائل                           |
| ۳۸۴       | یوم الشک کا روزہ                        | ۳۶۸       | زکوٰۃ کی منتقلی کا مسئلہ                       |
|           | جن چیزوں سے روزہ ٹوٹ جاتا ہے            | ۳۶۸       | زکوٰۃ کے افضل مصارف                            |
| ۳۸۵       | اور قضاء و کفارہ لازم ہوتا ہے           | ۳۶۹       | ﴿باب صدقۃ الفطر﴾                               |
|           | جن چیزوں سے روزہ ٹوٹ جاتا ہے            | ۳۶۹       | صدقہ فطر واجب ہونے کی شرائط                    |
| ۳۸۶       | صرف قضا لازم ہوتی ہے                    |           | صدقہ فطر کس کی طرف سے ادا کرنا                 |
| ۳۸۸       | جن چیزوں سے روزہ فاسد نہیں ہوتا         | ۳۷۰       | واجب ہے  |
| ۳۹۰       | مکروہاتِ صوم                            |           | صدقہ فطر کس کی طرف سے دینا                     |
| ۳۹۰       | جو چیزیں روزہ میں مکروہ نہیں            | ۳۷۰       | واجب نہیں ہے                                   |
| ۳۹۰       | جن حالات میں روزہ توڑنا جائز ہے         | ۳۷۱       | صدقہ فطر کی جنس و مقدار واجب                   |
| ۳۹۲       | مجنوں اور بے ہوش کے احکام               | ۳۷۲       | صدقہ فطر کے وجوب کا وقت                        |
|           | نفل روزے شروع کرنے سے                   |           | صدقہ فطر کی ادائیگی میں تاخیر کا مسئلہ         |
| ۳۹۳       | واجب ہو جاتے ہیں                        | ۳۷۳       |  |
| ۳۹۳       | رمضان کی قضاء                           | ۳۷۴       | ﴿کتاب الصوم﴾                                   |
|           | ایامِ خمسہ (ممنوعہ) میں روزے کی نذر     | ۳۷۴       | صوم کے معنی اور اس کی فرضیت                    |
| ۳۹۴       |   | ۳۷۸       | جن ایام میں روزہ رکھنا حرام ہے                 |
| ۳۹۵       | ﴿باب الاعتکاف﴾                          | ۳۷۸       | جن ایام میں روزہ رکھنا مکروہ ہے                |
| ۳۹۶       | جائے اعتکاف                             | ۳۷۹       | روزے کی نیت                                    |
| ۳۹۸       | ﴿کتاب الحج﴾                             |           | فرضی، نفلی اور نذر معین کے روزوں کی نیت کا وقت |
|           | وجوب حج کے لئے حریت و بلوغ کی شرط       | ۳۷۹       |  |
| ۴۰۰       |   | ۳۸۱       | مریض اور مسافر کا روزہ                         |
| ۴۰۰       | زاد سفر اور سواری کی شرط                | ۳۸۱       | روزے کا وقت                                    |
|           | عورت بغیر محرم کے تین دن کا سفر نہ کرنے | ۳۸۲       | رمضان کا چاند دیکھنے کی کوشش کرنا              |
| ۴۰۲       |   | ۳۸۲       | رویت ہلال میں خبر واحد کا اعتبار               |

| صفحہ نمبر | عنوانات                                  | صفحہ نمبر | عنوانات                           |
|-----------|--|-----------|-----------------------------------|
| ۴۲۸       | تکرار سعی جائز نہیں                      | ۴۰۳       | میقات                             |
| ۴۲۹       | حج کے خطبے                               | ۴۰۵       | ایک راستے میں دو میقاتوں کا حکم   |
| ۴۲۹       | پہلا خطبہ                                | ۴۰۵       | اہل مکہ کی میقات                  |
| ۴۲۹       | دوسرا خطبہ                               | ۴۰۶       | احرام کے وقت غسل کرے              |
| ۴۲۹       | تیسرا خطبہ                               | ۴۰۶       | احرام کے وقت خوشبو لگانا مستحب ہے |
| ۴۳۰       | یوم النحر کا خطبہ                        | ۴۰۷       | احرام سے پہلے دور کعتیں پڑھنا     |
|           | یوم الترویہ کو طلوع شمس کے بعد منیٰ کو   | ۴۰۸       | نماز کے بعد تلبیہ                 |
| ۴۳۱       | جانا اور قیام کرنا                       | ۴۰۹       | احرام کے بعد ممنوع چیزیں          |
|           | نوذی الحجہ کو منیٰ سے عرفہ کو روانگی اور |           | حالت احرام میں ممنوع چیزوں کا     |
| ۴۳۱       | تکبیر و تہلیل کا بیان                    | ۴۱۴       | خلاصہ                             |
| ۴۳۳       | عرفہ کے دن خوب دعا کرنا                  | ۴۱۵       | ﴿حج کی اقسام﴾                     |
| ۴۳۴       | عرفات سے واپسی                           | ۴۱۵       | تمتع، قرآن، افراد اور فسخ حج      |
|           | مزدلفہ میں مغرب اور عشاء اکٹھی ادا       |           | مسجد حرام سے ابتداء اور طواف کے   |
| ۴۳۴       | کرنا                                     | ۴۱۹       | لیے استلام حجر                    |
| ۴۳۶       | کمزوروں کو آگے بھیجنا                    | ۴۱۹       | طواف کی ابتداء                    |
| ۴۳۶       | مزدلفہ میں رات ٹھہرنے کا حکم             | ۴۲۰       | صرف رکن یمانی کا استلام کرے       |
| ۴۳۷       | تلبیہ کب بند کیا جائے                    | ۴۲۱       | طواف میں رمل اور اضطباع           |
| ۴۳۸       | ہدی کے جانور پر سواری کا حکم             | ۴۲۲       | معذور کے لئے سواری پر طواف        |
| ۴۳۸       | حج تمتع                                  | ۴۲۲       | طواف کا طریقہ                     |
| ۴۳۹       | ہدی                                      | ۴۲۴       | طواف کے بعد دو رکعتوں کا وجوب     |
| ۴۴۰       | ہدی کو علامت زدہ کرنے کا حکم             | ۴۲۶       | طواف کے دوران گفتگو کرنا          |
| ۴۴۰       | اشعار افضل ہے یا قلادہ ڈالنا؟            |           | طواف کیلئے وجوب طہارت اور ستر کا  |
| ۴۴۱       | نحر افضل ہے یا ذبح                       | ۴۲۷       | ڈھانپنا                           |
| ۴۴۲       | رمی جمار                                 | ۴۲۸       | حج اور عمرے میں سعی کا وجوب       |



| صفحہ نمبر | عنوانات                                  | صفحہ نمبر | عنوانات  |
|-----------|--|-----------|--|
| ۴۵۷       | احرام کے منافی امور انجام دینا           | ۴۴۳       | پہلے رمی، پھر ذبح پھر حلق                            |
| ۴۶۰       | شکار کرنے پر جزاء                        | ۴۴۳       | جرم عقبہ کی رمی کا وقت                               |
| ۴۶۳       | احصار                                    | ۴۴۴       | رمی، ذبح اور حلق میں تقدیم و تاخیر کرنے کا حکم       |
| ۴۶۴       | عمرہ سے روکے ہوئے کا حکم                 | ۴۴۶       | آپ ﷺ کا حلق کس نے کیا                                |
|           | ہدی بھیجنے کے بعد اگر احصار ختم ہو تو    | ۴۴۶       | باقی جمرات کی رمی کا وقت                             |
| ۴۶۵       | کیا کیا جائے؟                            |           | رمی کے ایام میں منی میں رات گزارنے کا حکم            |
|           | محصر حلال ہونے کے لئے حلق کرے            | ۴۴۷       | خوشبو لگانے کا حکم                                   |
| ۴۶۵       | یا نصر؟                                  | ۴۴۸       | طواف و داع   |
| ۴۶۶       | ہدی کا محل حرم ہے                        | ۴۴۸       | وادی محصب میں ٹھہرنا                                 |
| ۴۶۸       | حج اور عمرے میں شرط لگانا                | ۴۴۹       |  |
|           | کسی کا حج فوت ہو جائے تو کیا کرے؟        | ۴۵۱       | ﴿باب العمرة﴾   |
| ۴۶۹       | یوم عرفہ یوم نحر اور ایام تشریق کے علاوہ | ۴۵۱       | عمرے کی فضیلت  |
|           | تمام سال عمرے کا وقت ہے                  | ۴۵۱       | عمرے کا وقت  |
| ۴۶۹       | ﴿زیارت نبوی ﷺ کے آداب﴾                   | ۴۵۲       | عمرہ کرنے والا کس وقت تلبیہ کہنا بند کر دے           |
| ۴۷۰       | زیارت نبوی ﷺ کے دلائل                    | ۴۵۲       | عمرہ کا حکم  |
| ۴۷۰       | زیارت نبوی ﷺ کا حکم                      | ۴۵۳       | حضور ﷺ نے کتنے عمرے کئے؟                             |
| ۴۷۱       | زیارت نبوی ﷺ کے آداب                     | ۴۵۴       | رمضان میں عمرے کی فضیلت                              |
| ۴۷۵       | حضور انور ﷺ لوگوں کو نفع پہنچائیں گے     | ۴۵۴       | طواف کے شروع کے تین چکروں میں تیز تیز چلنا مستحب ہے  |
| ۴۷۸       |  | ۴۵۴       | عمرہ کی نیت کے بعد حلال ہونے تک بیوی کے قریب نہ جانا |
|           |  | ۴۵۵       | حج بدل کا حکم  |

## ﴿تقدیم﴾

## از فضیلۃ الشیخ عبدالرزاق اطلبی فقیہ الاصفاف فی بلاد شام

﴿بسم اللہ الرحمن الرحیم﴾

الحمد لله وحده والصلاة والسلام على من لا نبی بعده

اما بعد! اللہ تعالیٰ مسلمانوں کو تفقہ فی الدین کی ترغیب دیتے ہوئے فرماتے ہیں:

”فَلَوْ لَا نَفَرَمِنْ كُلِّ فِرْقَةٍ مِّنْهُمْ طَائِفَةٌ لَّيَتَفَقَّهُوا فِي الدِّينِ وَ

لِيُنْذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ“ [التوبة: ۲۲]

”سوا ایسا کیوں نہ کیا جائے کہ ان کی ہر ہر بڑی جماعت میں سے ایک ایک

چھوٹی جماعت جایا کرے تاکہ یہ باقی ماندہ لوگ دین کی سمجھ بوجھ حاصل

کرتے رہیں اور تاکہ اپنی قوم کو جب کہ وہ ان کے پاس واپس آئے

ڈرائیں، شاید کہ وہ بچیں۔“

رسول اللہ ﷺ نے بھی اس کی ترغیب دیتے ہوئے فرمایا: ”اللہ تعالیٰ جس بندے کے

ساتھ خیر و بھلائی کا ارادہ فرماتے ہیں اس کو دین کی سمجھ عطا فرما دیتے ہیں۔“

علماء فرماتے ہیں کہ ہر مسلمان پر دین کا اتنا علم حاصل کرنا فرض ہے جس سے اس کے

عقائد، عبادات اور معاملات درست ہو جائیں اور یہ امر فقہ کے بغیر ممکن نہیں۔

رسول اللہ ﷺ کے صحابہ رضی اللہ عنہم کا بھی یہ معمول تھا کہ جن مسائل کا علم نہ ہوتا تو آپس

میں ایک دوسرے سے پوچھ لیتے تھے، جیسا کہ اللہ تعالیٰ کا بھی ارشاد ہے: ”فَسُئِلُوا أَهْلَ الذِّكْرِ

إِنْ كُنْتُمْ لَا تَعْلَمُونَ“ [الانبیاء: ۷] ”سوا اگر تم کو (یہ بات) معلوم نہ ہو تو اہل کتاب سے

دریافت کرلو۔“

مروی ہے کہ ایک مرتبہ ایک جدہ (دادی، نانی) حضرت ابوبکر صدیق رضی اللہ عنہ کے پاس

حاضر ہوئی اور اپنی میراث کا مطالبہ کیا، آپ رضی اللہ عنہ نے فرمایا کہ میں کتاب اللہ میں تمہارا کوئی حصہ نہیں

پاتا اور نہ ہی میں نے رسول پاک ﷺ سے کوئی حدیث تمہارے بارے میں سنی ہے، تم ابھی واپس



جاؤ، میں اپنے اصحاب سے دریافت کروں گا یا پھر خود غور کروں گا، چنانچہ انہوں نے ظہر کی نماز پڑھی، پھر لوگوں سے مخاطب ہوئے اور فرمایا: ”کیا تم میں سے کسی نے رسول اللہ ﷺ سے جدہ کے بارے میں کوئی حدیث سنی ہے؟“ حضرت مغیرہ بن شعبہ رضی اللہ عنہ کھڑے ہوئے اور کہا کہ میں اس بات کی شہادت دیتا ہوں کہ رسول اللہ ﷺ نے جدہ کے لیے سدس (۱/۶) کا فیصلہ فرمایا تھا، ایک روایت میں یہ الفاظ ہیں: ”اطعم الجدّة السدس“ یعنی آپ ﷺ نے جدہ کو سدس دلایا تھا۔“ حضرت ابوبکر صدیق رضی اللہ عنہ نے پوچھا کہ کیا تمہارے ساتھ کوئی اور بھی گواہ ہے؟ محمد بن مسلمہ رضی اللہ عنہ کھڑے ہوئے اور کہا کہ میں بھی مغیرہ بن شعبہ رضی اللہ عنہ کی طرح اس بات کی گواہی دیتا ہوں کہ رسول اللہ ﷺ نے جدہ کے لیے سدس کا فیصلہ فرمایا تھا۔“

رسول اللہ ﷺ کے صحابہ رضی اللہ عنہم جیسے نبی مکرم ﷺ سے دین کی تعلیم حاصل کرتے تھے اسی طرح ایک دوسرے سے بھی دین سیکھتے تھے۔

فقہ کا پہلا مأخذ و مصدر ”کتاب اللہ“ ہے۔ ارشادِ ربانی ہے: ”إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ“ [بنی اسرائیل: ۹] ”بلاشبہ یہ قرآن ایسے طریقے کی ہدایت کرتا ہے جو بالکل سیدھا ہے۔“ نیز فرمانِ الہی ہے: ”اتَّبِعُوا مَا أُنْزِلَ إِلَيْكُمْ مِنْ رَبِّكُمْ“ [الاعراف: ۲] ”تم لوگ اس وحی کا اتباع کرو جو تمہارے پاس تمہارے رب کی طرف سے آئی ہے۔“

دوسرا مأخذ و مصدر ”حدیث رسول اللہ ﷺ“ ہے۔ فرمانِ الہی ہے: ”وَمَا آتَاكُمُ الرَّسُولُ فَخُذُوهُ وَ مَا نَهَاكُمْ عَنْهُ فَانْتَهُوا“ [الحشر: ۷] ”اور رسول تم کو جو دے وہ لے لو اور جس سے روکے رک جاؤ۔“

اور تیسرا مصدر و منبع ”اجماع امت“ ہے: جیسا کہ حضور اکرم ﷺ کا ارشاد ہے: ”میری امت ضلالت و گمراہی پر جمع نہ ہوگی۔“

اور چوتھا مأخذ ”قیاس“ ہے، جیسا کہ اللہ تعالیٰ کا فرمان ہے: ”فَاعْتَبِرُوا يَا أُولِيَ الْأَبْصَارِ“ [الحشر: ۲] ”سو، اے دانشمندو! (اس حالت کو دیکھ کر) عبرت حاصل کرو۔“

”اعتبار“ (عبرت حاصل کرنے) کا مطلب ہوتا ہے کہ کسی چیز کو اس کی نظیر کی طرف لوٹانا، جب پیغمبر اسلام علیہ الصلوٰۃ والسلام نے حضرت معاذ بن جبل رضی اللہ عنہ کو یمن کا قاضی بنا کر بھیجا تو ان سے پوچھا کہ تم مقدمات کا فیصلہ کس طرح کرو گے؟ عرض کیا کہ میں کتاب اللہ کے مطابق فیصلہ کروں گا، اگر کتاب اللہ میں حکم نہ ملا تو سنت رسول ﷺ کے مطابق فیصلہ کروں گا، اگر اس میں بھی بظاہر حکم نہ ملا تو پھر اپنی رائے سے اجتہاد کروں گا۔“

انہوں نے اجماع امت کا ذکر اس لیے نہیں کیا کہ اجماع کی تشکیل وصالِ نبوی ﷺ اور سلسلہء وحی کے انقطاع کے بعد شروع ہوئی ہے۔ اس سے معلوم ہوا کہ اسلامی فقہ کے مصادر و منابع چار ہیں۔

اس دور میں اس امر کی شدید ضرورت تھی کہ مسلمانوں کے لیے فقہ اسلامی کو مبسوط اور واضح انداز میں اولہ شرعیہ کی روشنی میں مرتب و مزین کیا جائے، اللہ تعالیٰ کا بے حد شکر ہے کہ استاذِ جلیل شیخ اسعد محمد سعد الصاغر جی حفظہ اللہ نے اس اہم فریضہ کو سرانجام دیا، انہوں نے امام اعظم ابو حنیفہ رحمۃ اللہ علیہ کی فقہ میں ایک مبسوط و مدلل کتاب تصنیف فرمائی جو دلائل شرعیہ کے زیور سے آراستہ و پیراستہ ہے، جیسا کہ ہدایہ اور اختیار کے مصنفین نے اس موضوع پر کام کیا ہے۔ میں نے کتاب ہذا کی تمام انواع (عبادات و معاملات) کو ملاحظہ کیا تو فی الواقع یہ کتاب اپنے موضوع پر انتہائی عمدہ ثابت ہوئی۔ موصوف نے اس کی ترتیب میں کافی محنت و جدوجہد اور عرق ریزی سے کام لیا ہے۔ اللہ تعالیٰ انہیں بہترین صلہ اور بدلہ عنایت فرمائے اور ہمیں بھی اس کتاب سے نفع اٹھانے کی توفیق عطا فرمائے۔ (آمین)

عبدالرزاق الحلی

۲۲ ربیع الاول ۱۴۲۰ھ



## ﴿مقدمہء مؤلف﴾

الحمد لله رب العالمين، والصلاة والسلام على سيدنا  
محمد القائل: "من يرد الله به خيراً يفقهه في الدين" واشهد  
ان لا اله الا الله، وان محمداً عبده ورسوله خير نبي ارسله.

اما بعد: محترم قارئین! میں آپ کے سامنے فقہ حنفی اور امام اعظم ابوحنیفہ رحمۃ اللہ علیہ اور ان  
کے صاحبین امام ابو یوسف رحمۃ اللہ علیہ اور امام محمد رحمۃ اللہ علیہ کا مختصر تعارف پیش کرتا ہوں۔

ایک کتاب "الخیرات الحسان" میں لکھا ہے: "کسی آدمی کی عظمت و شرافت پر لوگوں  
کے متعارض خیالات سے استدلال کیا جاسکتا ہے، جیسا کہ حضرت علی مرتضیٰ رضی اللہ عنہ کے بارے میں دو  
گروہ ہلاک ہوئے، ایک گروہ وہ جو حضرت علی رضی اللہ عنہ کی محبت میں حد سے تجاوز کر گیا اور دوسرا وہ جو ان  
سے بغض و عداوت رکھتا تھا اور اس نے تفریط سے کام لیا۔"

مذکورہ بات امام ابوحنیفہ رحمۃ اللہ علیہ پر پوری طرح صادق آتی ہے کہ بعضوں نے تو آپ رحمۃ اللہ علیہ کو اتنا  
بلند شان ثابت کیا کہ ان کو انبیاء و مرسلین کے مقام کے قریب پہنچا دیا اور زعم یہ کیا کہ آنحضرت صلی اللہ علیہ وسلم  
نے اپنے نام کے ساتھ ان کا ذکر فرمایا: ان لوگوں نے امام صاحب رحمۃ اللہ علیہ کی طرف بہت سی صفات و  
مناقب کا انتساب کیا، جب کہ بعض لوگوں نے آپ رحمۃ اللہ علیہ کے خلاف متعصبانہ رویہ اختیار کیا کہ آپ  
پر ترک سنت، زندیقیت اور بلا حجت و دلیل فتویٰ دینے کے الزامات لگائے، انہوں نے آپ کے  
دین و ایمان اور شخصیت کو مجروح اور مطعون کیا، یوں وہ تفریط میں حد سے تجاوز کر گئے۔ امام ابوحنیفہ  
رحمۃ اللہ علیہ ایک بڑی علمی شخصیت کے مالک تھے، جس کی بدولت ان کی فقہ عراق کے شہروں سے تجاوز کر  
کے دوسرے اسلامی ممالک میں پھیل گئی اور اکثر علاقوں میں لوگ ان کی آراء و اقوال کو بیان کرنے  
لگے اور ہر مخالف و موافق نے اس سے استفادہ کیا، البتہ مخالفین نے نفرت کا اظہار کیا اور موافقین نے  
اس کی خوب نصرت و حمایت کی۔ آپ رحمۃ اللہ علیہ کے مخالفین کو جب ان میں نئی نئی آراء نظر آئیں تو ان کے  
انکار اور ناگواری میں اضافہ ہوا۔ بسا اوقات ایسا بھی ہوا کہ مخالفین نے آپ رحمۃ اللہ علیہ کے خلاف دشنام

طرازی اور زبان درازی بھی کی، لیکن جب انہیں آپ ﷺ کے علم و تقویٰ اور ورع کا علم ہوا اور شرف زیارت سے مشرف ہوئے یا دلیل کی قوت کا اندازہ ہوا تو ان کی شدت میں کمی آئی بلکہ بسا اوقات آپ ﷺ کی عظمت و جلالت کے معترف ہوئے اور آپ ﷺ کے اقوال سے اتفاق کیا۔ جیسا کہ ایک واقعہ اس سلسلہ میں منقول ہے کہ ملک شام کے فقیہ امام اوزاعی رحمہ اللہ (جو کہ امام ابو حنیفہ رحمہ اللہ کے ہم عصر تھے) نے ایک دفعہ حضرت عبداللہ بن مبارک رحمہ اللہ سے فرمایا کہ ”یہ کون بدعتی ہے جو کوفہ میں نکلا ہے، جس کی کنیت ابو حنیفہ رحمہ اللہ بتائی جاتی ہے؟“ عبداللہ بن مبارک رحمہ اللہ نے کوئی جواب نہیں دیا، بلکہ وہ پیچیدہ مسائل و فتاویٰ کا ذکر کرنے لگے، امام اوزاعی رحمہ اللہ نے پوچھا کہ یہ کن کے فتاویٰ ہیں؟ ابن المبارک رحمہ اللہ نے جواب دیا کہ ایک شیخ کے ہیں جن سے عراق میں میری ملاقات ہوئی تھی، امام اوزاعی رحمہ اللہ نے فرمایا کہ وہ بڑے درجہ کے مشائخ میں سے ہیں، ان کے پاس جایا کرو اور کثرت سے علم حاصل کرو“ عبداللہ بن مبارک رحمہ اللہ نے فرمایا کہ وہ ابو حنیفہ رحمہ اللہ ہیں۔“ ایک مرتبہ امام اوزاعی رحمہ اللہ اور امام ابو حنیفہ رحمہ اللہ دونوں مکہ مکرمہ میں جمع ہو گئے اور ان میں ان مسائل کا مذاکرہ ہوا جن کو عبداللہ بن مبارک رحمہ اللہ نے ذکر کیا تھا، امام صاحب رحمہ اللہ نے ان مسائل کی خوب وضاحت کی، جب دونوں جدا ہوئے تو امام اوزاعی رحمہ اللہ نے حضرت عبداللہ بن مبارک رحمہ اللہ سے فرمایا کہ ”مجھے اس آدمی کی علم کی کثرت اور وفور عقل پر رشک آیا اور میں اللہ تعالیٰ سے استغفار کرتا ہوں، میں کھلی غلطی پر تھا، میں نے ان پر الزام لگایا، حالانکہ وہ ایسا نہیں جیسا مجھے ان کے متعلق بتایا گیا تھا۔“

امام ابو حنیفہ رحمہ اللہ اپنی علمی شخصیت، عمیق تاثیر اور اثر و رسوخ کے باوجود افتاء و تخریج، فہم حدیث اور استنباط مسائل میں ایک خاص طریق کے مالک تھے، جس کو انہوں نے اپنے تلامذہ اور ان کے متعلقین میں تقریباً تیس سال تک پھیلایا، جس کی یہ شان ہو وہ ایسی تلخ تنقیدوں کا نشانہ ضرور بنا کرتا ہے، بلکہ اس کی شخصیت کو مجروح اور رائے کو بے بنیاد اور مبنی بر تعصب قرار دیا جاتا ہے۔



## ﴿حیاتِ ابی حنیفہ رحمۃ اللہ علیہ﴾

### (۱) نام و نسب اور خاندان

اکثر مؤرخین کا تقریباً اتفاق ہے کہ امام ابو حنیفہ رحمۃ اللہ علیہ کوفہ میں ۸۰ھ میں پیدا ہوئے۔ آپ رحمۃ اللہ علیہ کے والد کا نام ثابت بن زوطی الفاری ہے، یہ مشہور قول ہے اس پر تمام ثقافت متفق ہیں۔ آپ کے دادا کا تعلق کابل سے تھا، جب مسلمانوں نے ان علاقوں کو فتح کیا تو اس میں وہ بھی اسیر بنا کر کوفہ لائے گئے تھے جنہیں قبیلہ بنی تیم بن ثعلبہ کے کچھ افراد نے گرفتار کیا تھا اور بعد میں آزاد کر دیا تھا، اس قبیلہ سے آپ کا رشتہ ولاء قائم ہوا جس کی وجہ سے آپ کو ”تیمی“ کہا جاتا ہے۔ نام و نسب کے متعلق یہ روایت امام ابو حنیفہ رحمۃ اللہ علیہ کے پوتے، عمر بن حماد بن ابی حنیفہ سے منقول ہے، لیکن آپ کے دوسرے پوتے اسماعیل رحمۃ اللہ علیہ کا بیان ہے کہ امام ابو حنیفہ رحمۃ اللہ علیہ کا نام نعمان بن ثابت بن نعمان بن مرزبان ہے۔ حضرت اسماعیل رحمۃ اللہ علیہ مزید فرماتے ہیں کہ واللہ ہمارا خاندان کبھی کسی کا غلام نہیں رہا۔ بہر حال! آپ کے والد یا دادا غلام تھے یا نہیں؟ یہ امام ابو حنیفہ رحمۃ اللہ علیہ کے علم و شرف اور مقام و مرتبہ پر کچھ بھی اثر انداز نہیں ہوتا، آپ کا جاہ و منصب آپ کے علم و تقویٰ اور فہم و فراست پر مبنی ہے اور یہی اصل شرف و عزت ہے، جیسا کہ ارشاد باری تعالیٰ ہے: ”إِنَّ أَكْرَمَكُمْ عِنْدَ اللَّهِ أَتْقَاهُ“ [الحجرات: ۱۳] ”یعنی اللہ تعالیٰ کے نزدیک تم میں معزز وہ ہے جو تم میں زیادہ متقی ہو۔“ حضور اکرم ﷺ نے حضرت سلمان الفاری رضی اللہ عنہ (جو فارسی النسل تھے) کی شان میں فرمایا: ”سلمان منا آل البيت“ یعنی سلمان ہمارے اہل بیت میں سے ہیں۔“

حضرت نوح علیہ السلام کا بیٹا نافرمان تھا اس لیے اللہ تعالیٰ نے حضرت نوح علیہ السلام کے اہل و اولاد سے اس کی نفی فرمائی، ارشاد فرمایا: ”إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ“ [ہود: ۴۶] ”وہ تیرے اہل و اولاد میں سے نہیں ہے کیونکہ اس کے عمل اچھے نہیں ہیں۔“

حضرت بلال حبشی رضی اللہ عنہ کو دیکھتے، رسول اکرم ﷺ نے ان کو اپنے قریب کیا اور اپنے چچا ابولہب کو دور کیا اور اس سے اپنی لا تعلقی کا اظہار کیا، حالانکہ وہ آپ ﷺ کے چچا تھے۔

اس سے معلوم ہوا کہ امام صاحب رحمہ اللہ کا فارسی النسل ہونا کوئی عیب کی بات نہیں ہے، اس سے آپ کی شانِ عالی میں کوئی کمی نہیں آتی، اور یہ چیز فضائل و کمالات تک پہنچنے میں مانع بھی نہیں ہے، خود امام صاحب رحمہ اللہ غلام نہیں تھے بلکہ شریف النسب اور اصلاً آزاد تھے۔ علم فقہ کا اکثر حصہ موالی کو حاصل تھا اور یہ وہ زمانہ تھا جس میں امام ابو حنیفہ رحمہ اللہ نے نشو و نما پائی۔ اللہ تعالیٰ نے لوگوں کو ایسے اہل علم عطا فرمائے جو علم کے میدان میں مرکزی حیثیت رکھتے تھے جیسا کہ درج ذیل روایت سے معلوم ہوتا ہے۔

امام ابن حجر رحمہ اللہ اپنی کتاب ”الخيرات الحسان“ میں رقمطراز ہیں: ”ایک مرتبہ عطاء بن عبد اللہ اور ہشام بن عبد الملک رحمہ اللہ کے درمیان گفتگو ہوئی، حضرت عطاء رحمہ اللہ فرماتے ہیں کہ میں رصافہ (مقام) میں ہشام بن عبد الملک رحمہ اللہ کے پاس گیا تو وہ مجھ سے کہنے لگے کہ کیا تمہیں مختلف شہروں کے علماء کے بارے میں کچھ علم ہے؟ میں نے کہا: یا امیر المؤمنین! کیوں نہیں! (مجھے معلوم ہے کہ کس شہر کا کونسا عالم سب سے بڑا ہے)، ہشام نے پوچھا کہ بتاؤ! مدینہ منورہ کے رہنے والوں میں کون بڑا فقیہ ہے؟ میں نے کہا کہ نافع مولیٰ ابن عمر اہل مدینہ کے بڑے فقیہ ہیں۔ ہشام نے کہا کہ مکہ مکرمہ کے رہنے والوں میں کون بڑا فقیہ و عالم ہے؟ میں نے کہا کہ عطاء بن ابی رباح اس وقت وہاں کے بڑے فقیہ ہیں۔ انہوں نے پوچھا کہ کیا وہ مولیٰ ہیں یا عربی؟ میں نے کہا کہ وہ عربی نہیں ہیں بلکہ مولیٰ ہیں، پھر انہوں نے پوچھا کہ اہل یمن میں کون بڑا فقیہ ہے؟ میں نے کہا کہ طاؤس بن کیسان وہاں کے بڑے فقیہ ہیں، ہشام نے پوچھا کہ وہ عربی ہیں یا مولیٰ؟ میں نے کہا کہ وہ عربی نہیں ہیں بلکہ مولیٰ ہیں، پھر ہشام نے پوچھا کہ اہل یمامہ میں اس وقت کون بڑا فقیہ ہے؟ میں نے بتایا کہ یحییٰ بن کثیر بڑے فقیہ ہیں، انہوں نے کہا کہ کیا وہ عربی ہیں یا مولیٰ ہیں؟ میں نے کہا کہ وہ عربی نہیں ہیں بلکہ مولیٰ ہیں، پھر پوچھا کہ اہل شام میں اس وقت کون بڑا فقیہ و عالم ہے؟ میں نے مکحول کا نام لیا، کہنے لگے کہ کیا وہ مولیٰ ہیں یا عربی؟ میں نے کہا کہ وہ عربی نہیں ہیں بلکہ مولیٰ ہیں، پھر پوچھا کہ اہل جزیرہ میں اس وقت کون بڑا فقیہ ہے؟ میں نے میمون بن مہران کا نام ذکر کیا، کہنے لگے کہ کیا وہ مولیٰ ہیں یا عربی؟ میں نے کہا کہ وہ تو مولیٰ ہیں، عربی نہیں، پھر ہشام نے پوچھا کہ خراسان کا بڑا فقیہ کون ہے؟ میں نے کہا کہ ضحاک بن مزاحم وہاں کے بڑے فقیہ ہیں، پوچھا کہ وہ مولیٰ ہیں یا عربی؟ میں نے کہا کہ وہ تو مولیٰ ہیں عربی نہیں ہیں۔ پھر پوچھا کہ اہل بصرہ میں اس وقت کون بڑا فقیہ ہے؟ میں نے کہا کہ حسن بصری اور ابن سیرین ہیں، کہنے لگے کہ کیا وہ دونوں موالی ہیں یا عربی؟ میں نے کہا کہ وہ دونوں موالی ہیں، عربی نہیں ہیں۔ پھر پوچھنے لگے کہ اہل کوفہ میں اس وقت



کون بڑا فقیہ ہے؟ میں نے ابراہیم النخعی رحمۃ اللہ علیہ کا نام لیا کہ وہ بڑے فقیہ ہیں، پوچھا کہ وہ مولیٰ ہیں یا عربی؟ میں نے کہا کہ وہ عربی ہیں۔

صحابہ کرام رضی اللہ عنہم کے بعد دین کا علم ایک عرصہ دراز تک موالی کے پاس رہا، یعنی ایک طویل مدت تک موالی ہی علم فقہ میں مرکز اور مرجع کی حیثیت رکھتے تھے۔ امام ابو حنیفہ رحمۃ اللہ علیہ نے بھی ان سے علم حاصل کیا۔ رسول اللہ صلی اللہ علیہ وسلم نے سچ فرمایا تھا کہ عنقریب علم فارس کی اولاد میں پہنچ جائے گا، جیسا کہ امام بخاری رحمۃ اللہ علیہ اور امام مسلم رحمۃ اللہ علیہ وغیرہ نے یہ روایت نقل کی ہے کہ حضور اقدس صلی اللہ علیہ وسلم نے فرمایا کہ ”اگر علم ثریا کے پاس بھی ہوگا تو فارس کے لوگ اس کو پالیں گے۔“

## (۲) تعلیم و تربیت

امام صاحب رحمۃ اللہ علیہ کی کوفہ ہی میں نشوونما ہوئی اور وہیں آپؑ نے تربیت پائی، کوفہ میں آپ کی زندگی کا اکثر حصہ تعلیم و تعلم اور بحث و مناظرہ میں گزرا، آپؑ صاحب ثروت تاجر تھے، آپؑ کے والد ماجد حضرت ثابت رحمۃ اللہ علیہ کو بچپن میں حضرت علی المرتضیٰ رضی اللہ عنہ سے ملاقات کا شرف حاصل ہے۔ آپ کے دادا (نعمان) نے نوروز کے جشن کے موقع پر حضرت علی رضی اللہ عنہ کو فالودہ پیش کیا تھا جس پر آپؑ نے فرمایا کہ ہمارا ہر دن نوروز ہے، ایک روایت کے مطابق یہ واقعہ جشن مہرجان کا ہے۔<sup>۱</sup>

امام صاحب رحمۃ اللہ علیہ کا خاندان دولت و ثروت میں اتنا متمول تھا کہ خلیفہ وقت بھی ان کے تحائف سے شرف حاصل کرتے تھے۔ مروی ہے کہ حضرت علی رضی اللہ عنہ نے امام صاحبؑ کے والد ماجد حضرت ثابت اور ان کی اولاد کے حق میں خیر و برکت کی دعا فرمائی۔ اس سے معلوم ہوتا ہے کہ وہ پہلے سے ہی مسلمان تھے۔ امام ابو حنیفہ رحمۃ اللہ علیہ نے خالص اسلامی گھرانے میں پرورش پائی، اس پر تمام علماء کا اتفاق ہے، شاذ و نادر ہی کسی نے اختلاف کیا ہے۔

آپؑ نے بچپن میں ہی حفظ قرآن کریم کی طرف توجہ دی اور امام عاصم رحمۃ اللہ علیہ سے جو قراء سبعہ میں سے ہیں، قرأت کافن حاصل کیا، اس وقت کوفہ عراق کا ایک بڑا شہر تھا بلکہ اس وقت کا دوسرا مصر تھا اور عراق میں مختلف مذاہب و فرق کے لوگ آباد تھے۔ ابتداء میں آپؑ کا رجحان مناظرہ و مجادلہ کی طرف تھا، آپ اہل بدعت و ضلالت سے بحث و مناظرہ کر کے ان کو راہِ مستقیم پر لاتے تھے۔ لیکن زیادہ وقت تجارتی مصروفیت کی وجہ سے بازاروں میں آنے جانے میں گزرتا۔ علماء کی خدمت

۱ [صحیح البخاری: ۴۸۹۷ و مسلم ۲۵۴۶]

۲ [اخبار ابی حنیفہ و اصحابہ ص ۳، و تاریخ بغداد ج ۱ ص ۳۲۶]

میں بہت کم آمدورفت تھی، پھر ایک عالم نے ان میں جو ہر شناسی اور فہم و فراست دیکھ کر اور یہ سوچ کر کہ ان کا سارا وقت تجارت پر ہی صرف نہ ہو جائے، امام صاحب رحمہ اللہ کو علماء کی خدمت میں آنے جانے کی نصیحت کی کہ جس طرح وہ بازاروں میں آتے جاتے ہیں اسی طرح ائمہ دین کے پاس بھی آمدورفت رکھیں۔

علامہ ابن حجر المکی رحمہ اللہ فرماتے ہیں کہ ”امام ابو حنیفہ رحمہ اللہ نے فرمایا: ایک روز میرا گزر امام شافعی رحمہ اللہ کے پاس سے ہوا، وہ بیٹھے ہوئے تھے، انہوں نے مجھے بلایا اور پوچھا کہ کس کے پاس آتے جاتے ہو؟ میں نے کہا کہ میں بازاروں میں آتا جاتا ہوں، امام شافعی رحمہ اللہ نے فرمایا، میرا مطلب یہ ہے کہ تم کس عالم کے پاس آتے جاتے ہو، بازاروں میں آنا جانا مراد نہیں ہے؟ میں نے کہا کہ میں تو بہت کم علماء کے پاس جاتا ہوں، اس پر انہوں نے مجھے فرمایا کہ ایسا نہ کرو، علماء کی صحبت اور علم میں غور و فکر کو اپنے اوپر لازم کرلو، کیونکہ میں تمہارے اندر فہم و فراست اور بیدار مغزی محسوس کرتا ہوں، امام صاحب رحمہ اللہ فرماتے ہیں کہ ان کی بات میرے دل میں گھر کر گئی، میں نے پھر بازاروں میں آنا جانا ترک کر دیا اور علم کے حصول میں لگ گیا، اللہ تعالیٰ نے مجھے ان کی بات سے بہت نفع عطا فرمایا۔“

آپؒ ایک طویل عرصہ تک مختلف علوم میں کمال حاصل کرنے کی جدوجہد فرماتے رہے، لیکن بالآخر آپؒ کو فقہ پر کامل عبور اور اس میں کامل دسترس حاصل ہو گئی اور آپؒ اسی کی طرف پوری طرح متوجہ ہو گئے۔ آپؒ نے اصول عقائد میں علم جدل سے خوب استفادہ کیا علم الکلام میں آپؒ نے وہ مقام حاصل کر لیا کہ آپؒ مرجع الخلاف بن گئے، لیکن بعد میں آپؒ نے مجادلہ کو ترک کر کے علم فقہ کی طرف توجہ دینا شروع کر دی اور اپنے دور کے بڑے بڑے مشائخ و ائمہ سے علم فتویٰ کی تعلیم حاصل کرنے لگے، آپؒ کے دور میں کوفہ شہر فقہائے عراق کا مرکز تھا، آپؒ کا اس بارے بیان ہے کہ ”میں علم و فقہ کے معدن (مرکز) میں رہتا تھا، مجھے اہل علم کی صحبت و ہم نشینی حاصل ہوئی اور میں نے وہاں کے فقہائے کرام میں سے ایک فقیہ سے تعلق اور وابستگی اختیار کر لی۔“ ان فقیہ سے مراد حماد بن ابی سلیمان رحمہ اللہ ہیں جن سے امام صاحب رحمہ اللہ نے فقہ کا علم حاصل کیا اور تاحیات انکے ساتھ برابر تعلق قائم رکھا، یہ بات پایہ ثبوت کو پہنچی ہوئی ہے کہ امام صاحب رحمہ اللہ کا اپنے شیخ حماد بن ابی سلیمان رحمہ اللہ سے تقریباً اٹھارہ سال تک تعلق قائم رہا۔

امام زفر رحمہ اللہ حماد بن ابی سلیمان رحمہ اللہ سے امام صاحبؒ کے تعلق کے بارے میں فرماتے ہیں کہ امام صاحبؒ نے فرمایا: ”میں دس سال تک ان کی صحبت میں رہا، ایک دفعہ میرے ذہن میں جا،



و منصب کی خواہش پیدا ہوئی اور میں نے ارادہ کر لیا کہ ان کی مجلس کو چھوڑ کر اپنی مجلس لگاؤں، چنانچہ ایک دن شام کے وقت میں گھر سے نکلا اور میں اپنے ارادے کو عملی جامہ پہنانے کا تہیہ کر چکا تھا جب مسجد میں داخل ہوا اور ان پر نظر پڑی تو پھر میرے دل نے ان سے تعلق ختم کرنے کو پسند نہ کیا پس میں آیا اور ان کی مجلس میں بیٹھ گیا، پھر ایک دن میرے شیخ کے کسی رشتہ دار کی وفات کی خبر آئی کہ بصرہ میں اس کا انتقال ہو گیا ہے اور اس نے وراثت میں بڑا مال چھوڑا ہے اور ان شیخ (حماد) کے علاوہ اس کا کوئی وارث بھی نہیں ہے، چنانچہ انہوں نے مجھے حکم دیا کہ میں ان کی جگہ (مسند) پر بیٹھوں؛ پس میں مسائل کا جواب دیتا تھا اور اپنے جوابات کو لکھتا تھا، پھر جب وہ آئے تو میں نے ان کے سامنے وہ مسائل پیش کیے جو تقریباً پچاس کے قریب تھے، تو چالیس مسائل میں میرے ساتھ اتفاق کیا اور دس مسائل میں اختلاف کیا، پھر میں نے پختہ عزم کر لیا کہ اب میں وفات تک ان سے جدا نہیں ہوں گا، پس میں ان سے جدا نہیں ہوا (یعنی مسلسل ان کی صحبت علمی سے فیض یاب ہوتا رہا) حتیٰ کہ ان کا انتقال ہوا۔

جب حماد بن ابی سلیمان رحمۃ اللہ علیہ کا انتقال ہوا تو اس وقت امام ابو حنیفہ رحمۃ اللہ علیہ کی عمر چالیس برس تھی اور ان کی وفات کے بعد امام صاحب رحمۃ اللہ علیہ ان کی مسند پر بیٹھے۔

امام ابو حنیفہ رحمۃ اللہ علیہ اپنے شیخ حماد بن ابی سلیمان رحمۃ اللہ علیہ سے فقہ کی تعلیم حاصل کرنے کے دوران کوفہ ہی میں مقیم نہیں رہے بلکہ اس عرصہ میں کئی مرتبہ حج بیت اللہ کے لیے حرمین شریفین بھی آتے رہے، مکہ و مدینہ کے بہت سے علماء سے ملاقاتیں بھی ہوئیں جن میں تابعین کرام کی بڑی تعداد شامل ہے جن کے ساتھ آپ کی علمی ملاقاتیں ہوئیں اور ان سے احادیث بھی روایت کیں، اور ان کے ساتھ فقہی مذاکرات کیے۔ جن ائمہ عظام کے ساتھ علمی و فقہی مذاکرے ہوئے ان میں سے چند ایک کے نام یہ ہیں: زید بن تی بن الحسین رحمۃ اللہ علیہ، جعفر الصادق رحمۃ اللہ علیہ، ابو محمد عبد اللہ بن حسن رحمۃ اللہ علیہ، ان کا لقب ”النفس الزکیۃ“ تھا، اور وہ تابعین کرام کی تلاش میں رہتے تھے، جہاں کہیں بھی وہ موجود ہوتے ان سے کسب فیض کرتے، یہاں تک کہ ان کا قول ہے کہ ”میں نے حضرت عمر فاروق رضی اللہ عنہ کی فقہ، حضرت علی رضی اللہ عنہ کی فقہ، حضرت عبد اللہ بن مسعود رضی اللہ عنہ کی فقہ اور حضرت ابن عباس رضی اللہ عنہ کی فقہ ان کے اصحاب و تلامذہ سے حاصل کی ہے۔“

شیخ حماد بن ابی سلیمان رحمۃ اللہ علیہ کے انتقال کے بعد جب امام ابو حنیفہ رحمۃ اللہ علیہ مستقل طور پر ان کے مسند نشین ہوئے اور اپنا حلقہ درس شروع کیا تو اپنے تلامذہ کے ساتھ بھی ایسے پیش آمدہ فتاویٰ و

قضایا کے بارے میں علمی و فقہی مذاکرات کرتے رہے اور غیر منصوص مسائل میں درست اور مضبوط رائے اور معتدل کلام کے ساتھ قیاس کرتے رہے، یہاں تک کہ فقہی مسلک وضع ہوا، اس کے باوجود آپؐ نے تجارت کو ترک نہیں کیا، اس سلسلہ میں آپؐ کا ایک امانت دار شریک تھا جس نے آپؐ کو تجارت کی مصروفیت سے مستغنی کر دیا تھا، یہ ان علماء وائمہ کرام کا حال ہے جنہوں نے علم اور تجارت دونوں کو جمع کیا۔

### (۳) ابو حنیفہ رحمۃ اللہ علیہ بحیثیت تاجر

آپؐ تاجر ہونے کی حیثیت سے چار اوصاف سے موصوف تھے جن کی وجہ سے آپؐ مثالی تاجر بن گئے تھے، جیسا کہ علمائے کرام کی شان ہوتی ہے: (۱) آپؐ دل کے غنی تھے، حرص و طمع کا ان پر غلبہ نہ تھا جو انسان کے دل کو حقیقت میں فقیر بناتا ہے۔ (۲) آپؐ بڑے امانت دار تھے۔ (۳) آپؐ انتہائی نخی تھے اللہ تعالیٰ نے ان کو بخل سے محفوظ رکھا تھا۔ (۴) آپؐ انتہائی متدین اور عبادت گزار تھے، دن کو روزہ رکھتے اور رات کو قیام کرتے۔

بہت سے لوگوں نے آپؐ کو تجارت میں حضرت ابو بکر صدیق رضی اللہ عنہ کے ساتھ تشبیہ دی ہے، آپؐ کی بیع و شراء امانت و دیانت کے مطابق ہوتی تھی۔

ایک مرتبہ ایک عورت ریشم کا کپڑا بیچنے کے لیے آئی، آپؐ نے اس کی قیمت پوچھی تو اس نے کہا کہ سودرہم، آپؐ نے کہا کہ یہ کپڑا تو سودرہم سے زیادہ کا ہے، بتاؤ! کتنے کا بیچتی ہو؟ وہ عورت اس کی قیمت بڑھاتی رہی یہاں تک کہ اس نے کہا کہ میں چار سودرہم میں بیچوں گی، آپؐ نے کہا کہ یہ کپڑا تو اس سے بھی زیادہ قیمتی ہے، وہ عورت کہنے لگی، آپؐ میرے ساتھ مزاح تو نہیں کر رہے؟ امام صاحبؒ نے کہا کہ کوئی آدمی لاؤ جو اس کی صحیح قیمت لگائے، وہ ایک آدمی کو لائی اس نے پانچ سودرہم قیمت لگائی، چنانچہ آپؐ نے وہ کپڑا اس سے پانچ سودرہم کے عوض خریدا۔

آپؐ کی شان یہ تھی کہ آپؐ اپنا خیال رکھنے سے پہلے بائع کا خیال رکھتے تھے اور اس کی مصلحت کو پیش نظر رکھتے تھے، آپؐ عام تاجروں کی طرح بائع کی غفلت کو غنیمت جان کر فائدہ نہیں اٹھاتے تھے بلکہ ایسے موقع پر اس کی صحیح رہنمائی کیا کرتے تھے۔

اگر کسی موقع پر مشتری تنگ دست ہوتا یا ان کا دوست ہوتا تو اس سے نفع نہ لیتے، بلکہ بسا اوقات اپنا زائد نفع اس کو دے دیتے۔

ایک دفعہ ایک عورت آئی اور کہنے لگی: میں کمزور عورت ہوں آپؐ مجھ پر احسان کریں کہ یہ



کپڑا میرے ہاتھ فروخت کر دیں اور اس کی کلفت (صرفہ، لاگت) آپ کو دوں گی، آپ نے کہا کہ تم یہ کپڑا صرف چار درہم میں لے لو، وہ کہنے لگی کیا آپ میرے ساتھ مزاح کر رہے ہیں، میں بوڑھی عورت ہوں؟ آپ نے کہا کہ میں نے دو کپڑے خریدے تھے، ایک کپڑا تو میں نے اصل رقم کے عوض بیچ دیا، صرف چار درہم کی کمی رہ گئی تھی، بس یہ کپڑا چار درہم کا میرے پاس رہ گیا تھا، یہ تم لے لو۔“

ایک شخص نے ایک خاص رنگ کا ریشمی کپڑا امام صاحب رحمۃ اللہ علیہ سے طلب کیا، امام صاحب رحمۃ اللہ علیہ نے کہا کہ انتظار کرو، ایسا کپڑا آجائے گا تو تمہارے لیے رکھ لوں گا، ایک ہفتہ نہیں گزرا تھا کہ مطلوبہ رنگ کا ریشمی کپڑا دکان پر آ گیا اور وہ شخص دکان کی طرف سے گزرا تو آپ نے اس کو بلا کر کہا کہ تمہاری پسند کا کپڑا آ گیا ہے، اس نے قیمت پوچھی، امام صاحب رحمۃ اللہ علیہ نے ایک درہم بتائی، اس نے مذاق سمجھا، امام صاحب رحمۃ اللہ علیہ نے بتایا کہ میں نے دو کپڑے بیس دینار اور ایک درہم میں خریدے تھے، اور ایک کپڑا بیس دینار میں فروخت ہو گیا، میرے راس المال (اصل رقم) میں ایک درہم کی کمی رہ گئی تھی، تم دوسرا کپڑا لے لو اور ایک درہم دے دو، میں اپنے احباب سے نفع نہیں لیتا ہوں۔“

### معاملات میں امام صاحب کا تقویٰ

جس معاملے میں گناہ کا شبہ بھی ہوتا آپ اس سے بہت احتیاط کرتے تھے، اور جب کسی معاملہ میں گناہ کا وہم و خیال بھی ہو جاتا تو اس کو فقراء اور حاجت مندوں پر صدقہ کر دیتے تھے۔ جیسا کہ ایک واقعہ منقول ہے کہ حفص بن عبدالرحمن امام صاحب کے شریک تجارت تھے، آپ ان کے ہاں مال روانہ کیا کرتے تھے اور وہ فروخت کرتے تھے، ایک مرتبہ مال بھیجا اور ان کو بتا دیا کہ ایک تھان میں عیب ہے، گاہک کو بتا دینا، مگر حفص کے ذہن سے بات اتر گئی اور انہوں نے اس تھان کو عام قیمت فروخت کر دیا اور خریدار کا پتہ نہ چل سکا، امام صاحب رحمۃ اللہ علیہ کو پتہ چلا تو انہوں نے اس کی پوری قیمت صدقہ کر دی۔ ۲

اس تمام تردیانت داری کے باوجود آپ کی تجارت بڑی نفع بخش ہوتی تھی، امام صاحب ضرورت مند علماء و محدثین اور مشائخ کی ضروریات کو پورا کرنے کے لیے کچھ سامان تجارت بغداد بھیجتے تھے اور ان کو فروخت کر کے دوسرا سامان کوفہ سے منگواتے تھے جو یہاں فروخت ہوتا تھا اور ان کا

۱ [تاریخ بغداد ۱۳/۳۶۲]

۲ [تاریخ بغداد ۱۳/۳۵۸، اخبار ابی حنیفہ و اصحابہ ص ۳۴]

سال بھر کا منافع جمع کر کے اہل علم پر خرچ کرتے تھے اور ان سے کہتے تھے کہ ”آپ لوگ صرف اللہ کا شکر ادا کریں کیونکہ میں نے اپنے راس المال میں سے کچھ نہیں دیا ہے، یہ سب آپ ہی لوگوں کے سامان کا منافع ہے۔“

آپ کے شریک فی التجارت کہتے ہیں کہ امام صاحب رحمہ اللہ اپنے طالب علموں کا پورا بار برداشت کرتے تھے، تاکہ وہ سکون و اطمینان سے دینی تعلیم حاصل کریں، فراغت تک ان کے بال بچوں کے لیے وظیفہ دیتے تھے اور فارغ ہو جاتے تو ان سے کہتے کہ اب تم حلال و حرام معلوم کر کے غنی اکبر کے درجہ پر پہنچ گئے۔“

حسن بن زیاد لؤلؤی رحمہ اللہ بیان کرتے ہیں کہ امام صاحب اپنے شاگردوں کو خستہ حال دیکھتے تو مجلس درس ختم ہونے کے بعد ان کو بیٹھنے کا حکم دیتے اور جب مجمع چلا جاتا تو ان کی مدد کرتے تھے۔ ایک دن ایک طالب علم کے جسم پر پھٹے پرانے کپڑے دیکھے تو حسب معمول سر پر بیٹھے ہنسنے کا حکم دیا اور جب سب لوگ چلے گئے تو کہا کہ مصلی اٹھاؤ، اس کے نیچے رقم ہے، وہ لے لو اور اپنی ہیئت بدل ڈالو، اس طالب علم نے کہا کہ میں امیر آدمی ہوں، ناز و نعمت میں زندگی بسر کرتا ہوں، مجھے اس کی ضرورت نہیں، امام صاحب رحمہ اللہ نے کہا کہ کیا تم کو یہ حدیث معلوم نہیں ہے: ”ان الله يحب ان يروى اثر نعمته على عبده“ ”اللہ اس کو پسند کرتا ہے کہ اپنے بندہ پر اپنی نعمت کا نشان دیکھے۔“ جب تم مال دار ہو تو اپنی حالت درست کر لو، تاکہ تمہارے احباب تمہاری خستہ حالی دیکھ کر غمگین نہ ہوں۔“

امام ابو حنیفہ رحمہ اللہ نے اموی دور حکومت میں اپنی زندگی کے باون سال گزارے اور عباسی دور میں اٹھارہ سال کا زمانہ گزارا، ۱۳۰ھ میں آپ مکہ مکرمہ چلے گئے اور وہیں مقیم ہو گئے یہاں تک کہ عباسی دور خلافت شروع ہوا اور آپ خلیفہ جعفر المنصور کے زمانہ میں کوفہ واپس آئے۔

### (۴) عہدہ قضاء کی پیش کش

ابو جعفر المنصور نے امام صاحب رحمہ اللہ کو عہدہ قضاء قبول کرنے کا حکم دیا، آپ نے قبول کرنے سے انکار کر دیا، پھر مطالبہ کیا کہ قضاة مشکل مسائل میں ان کی طرف رجوع کریں گے اور وہ ان کو فتویٰ دیں گے، آپ نے اس سے بھی انکار کیا۔ ابو جعفر المنصور نے آپ کو سزا دی اور کوڑے لگوائے اور قید خانہ میں ڈالا۔

آپؐ کے مناقب میں آتا ہے: ”جب امام ابو حنیفہ رحمۃ اللہ علیہ بغداد کے لیے روانہ ہونے لگے تو چہرہ چمک رہا تھا اور فرمایا کہ اس شخص (خلیفہ ابو جعفر) نے مجھے عہدہ قضاء قبول کرنے کی دعوت دی ہے، میں نے ان کو بتا دیا کہ میں اس منصب کی صلاحیت نہیں رکھتا اور مجھے معلوم ہے کہ مدعی کے ذمہ بیئہ (ثبوت فراہم کرنا)، اور منکر کے ذمہ یمین (قسم) ہوتی ہے۔ منصب قضاء کا اہل صرف وہ شخص ہو سکتا ہے جو ایسے حوصلہ و ہمت کا مالک ہو جس کی وجہ سے وہ تمہارے خلاف یا تمہاری اولاد اور افسران کے خلاف فیصلہ کر سکتا ہو میرے پاس ایسا حوصلہ نہیں ہے۔ پھر اس نے کہا کہ آپ میرے عطایا کو قبول کیوں نہیں کرتے؟ میں نے کہا کہ اگر امیر المؤمنین اپنے ذاتی مال میں سے مجھے کوئی عطیہ یا ہدیہ دیں تو میں ضرور قبول کروں گا، لیکن حقیقت یہ ہے کہ امیر المؤمنین مجھے مسلمانوں کے بیت المال میں سے عطایا دینا چاہتے ہیں، حالانکہ ان کے مال میں میرا کوئی حق نہیں ہے، میں ان مسلمانوں کے تحفظ جان کے لیے نہ تو قتال کرتا ہوں کہ وہ حق وصول کروں جو ایک جنگجو وصول کرتا ہے اور نہ میں ان کی اولاد میں سے ہوں کہ وہ حق وصول کروں جو کسی کی اولاد وصول کیا کرتی ہے اور نہ ہی میں ان کے فقراء میں سے ہوں کہ وہ حق لوں جو فقراء لیتے ہیں، اس نے کہا کہ ایسا کرو کہ تم یہاں اقامت اختیار کر لو، قضاۃ تمہارے پاس آئیں گے، اپنے مشکل مسائل میں آپ کی طرف رجوع کریں گے، لیکن میں نے اس بات کو بھی قبول نہیں کیا۔“

امام ابو حنیفہ رحمۃ اللہ علیہ نے عہدہ قضاء کو اس لیے ٹھکرا دیا کہ وہ جانتے تھے کہ یہ کتنا پرخطر کام ہے، بسا اوقات انسان اس کا متحمل نہیں ہو پاتا، آپؐ نے افتاء کے منصب کو بھی قبول نہیں کیا، اس لیے کہ جب مسائل قضاء پیش آتے ہیں تو اس وقت افتاء کی حقیقت ایک حکم کی ہوتی ہے، خلیفہ منصور تو کسی صورت میں اس کو گوارا نہیں کر سکتا تھا۔ آپؐ نے قضاء و افتاء کے عہدوں اور خلیفہ کے عطایا و ہدایا کو نتائج سے بے پرواہ ہو کر رد کر دیا۔ خلیفہ منصور نے آپؐ کو جیل خانہ میں ڈال دیا اور کوڑے لگانے کا حکم دیا۔ آپؐ کو ایک سو دس کوڑے لگائے گئے۔ اس دوران آپؐ سے کہا جاتا تھا کہ قضاء کو قبول کرو، آپؐ جواب دیتے کہ میں اس کی صلاحیت نہیں رکھتا ہوں، جب کوڑے پر کوڑے لگنے شروع ہوئے تو آپؐ نے خفیہ طور پر یہ دعا کی کہ اے اللہ! اپنی قدرت و طاقت سے مجھے ان کے شر سے بچا لیجے!“ چنانچہ خلیفہ منصور سے کسی نے آپؐ کے متعلق بات کی، اس نے آپؐ کو جیل خانہ سے تو رہا کر دیا لیکن فتویٰ دینے، لوگوں کے لیے مجلس درس لگانے اور گھر سے نکلنے پر پابندی لگا دی (یعنی نظر بند کر دیا) چنانچہ آپؐ نے اسی حالت میں ۵۷ھ میں جان جانِ آفریں کے سپرد کر دی، آپؐ نے یہ وصیت کی تھی کہ ان کو پاک سرزمین میں دفن کیا جائے جو کسی سے غصب کردہ نہ ہو اور ایسی زمین جس کے بارے



میں حاکم وقت پر غصب کرنے کا الزام ہو اس میں بھی انہیں دفن نہ کیا جائے۔ مروی ہے کہ جب ابو جعفر کو آپ کی وفات کا پتہ چلا تو کہا کہ اب کون ابو حنیفہ رحمۃ اللہ علیہ کی طرف سے میری معذرت قبول کرے گا۔

سارابغداد فقیہ العراق اور امام اعظم کے جنازہ میں شریک ہوا، ایک اندازے کے مطابق آپ کی نماز جنازہ میں پچاس ہزار کے قریب لوگوں نے شرکت کی اور بغداد ہی میں مدفون ہوئے۔

### (۵) علماء عصر کا خراج تحسین

آپ کے ہم عصر فضیل بن عیاض رحمۃ اللہ علیہ فرماتے ہیں کہ ”ابو حنیفہ رحمۃ اللہ علیہ فقیہ آدمی تھے، علم فقہ میں معروف تھے اور بڑے صاحب ثروت تھے، ہر آنے والے کے ساتھ مہربانی سے پیش آتے تھے، شب و روز دین کی تعلیم و تدریس میں ہمہ تن مصروف رہتے تھے، اچھے شب بیدار تھے، بہت زیادہ خاموش رہنے والے تھے، کم گو تھے، حلال و حرام کے مسائل میں حق کی طرف بہترین رہنمائی کرتے تھے۔“

حضرت جعفر بن الربیع رحمۃ اللہ علیہ فرماتے ہیں کہ میں پانچ سال تک امام ابو حنیفہ رحمۃ اللہ علیہ کے پاس رہا، میں نے آپ سے زیادہ اور کسی کو خاموش طبیعت نہیں پایا لیکن جب فقہ کا کوئی مسئلہ دریافت کیا جاتا تو علم کا سمندر بہا دیتے۔

آپ کے ہم عصر عبداللہ بن المبارک رحمۃ اللہ علیہ فرماتے ہیں کہ ”ابو حنیفہ رحمۃ اللہ علیہ علم کا مغز تھے۔“ آپ کے ایک اور ہم عصر عالم امام اعمش رحمۃ اللہ علیہ فرماتے ہیں کہ ”ابو حنیفہ رحمۃ اللہ علیہ واقعی فقیہ انسان ہیں۔“

محدث ابن جریج رحمۃ اللہ علیہ فرماتے ہیں کہ ”عنقریب علم میں ان کی عجیب شان ہوگی“ جب آپ بڑے ہوئے اور محدث ابن جریج رحمۃ اللہ علیہ کے سامنے آپ کا تذکرہ ہوا تو فرمایا: ”واقعی وہ فقیہ ہیں، واقعی وہ فقیہ ہیں۔“

بعض معاصرین کا قول ہے کہ وہ ان سے زیادہ فہم حدیث کا ماہر کسی کو نہیں جانتے۔“ اس کا سبب یہ ہے کہ امام صاحب رحمۃ اللہ علیہ حدیث کے ظاہری مفہوم پر اکتفاء نہیں کرتے تھے بلکہ احکامات کا باعث بننے والے ان اسباب و علل کا بھی استخراج اور استنباط کرتے جو حدیث کے الفاظ یا سیاق و سباق کی مناسبت سے معلوم ہوتے ہیں، اور پھر اس کے ہم شکل اور ہم معنی مسائل کو علت مشترکہ کی وجہ سے اس پر قیاس کرتے۔

## (۶) امام ابو حنیفہ رحمۃ اللہ علیہ کا علم

(اولاً) بعض وہ صفات جو آپؑ کی خلقت اور فطرت میں موجود تھیں اور بعض وہ صفات جن کو آپؑ نے اپنی محنت و جدوجہد سے حاصل کیا تھا۔ (ثانیاً) آپؑ کے شیوخ و اساتذہ، جن سے آپؑ نے علم حاصل کیا اور جنہوں نے آپؑ میں اپنے نقوش چھوڑے اور راستے کی نشاندہی اور رہبری کی، (ثالثاً) آپؑ کی خصوصی تحقیقات اور مذاکرات۔

## امام ابو حنیفہ رحمۃ اللہ علیہ کی صفات

(۱) آپؑ اپنے آپ پر کنٹرول کرنے والے اور اپنے جذبات پر قابو پانے والے انسان تھے، نیز آپؑ سنجیدہ مزاج، محتاط، دوراندیش اور متحمل مزاج آدمی تھے، آپؑ کی فکر جذبات سے متاثر نہیں ہوتی تھی۔

(۲) آپؑ اپنی فکر میں مستقل بالذات اور آزاد تھے، کسی کی رائے کے تابع نہ تھے۔ صرف کتاب و سنت اور صحابی کے فتویٰ کے پیروکار تھے، تابعی کی رائے میں غور و فکر کی گنجائش سمجھتے تھے، خواہ اس کو درست قرار دیں یا نادرست۔ کیونکہ تابعی ہونے کی بناء پر تابعی کی رائے اور اس کا تقویٰ ان کے لیے واجب الاتباع نہیں تھا۔

اس کے باوجود آپؑ نے زید بن علی رحمۃ اللہ علیہ، جعفر الصادق رحمۃ اللہ علیہ، محمد الباقر رحمۃ اللہ علیہ اور عبد اللہ بن حسن رحمۃ اللہ علیہ وغیرہ سے علم حاصل کیا، نیز آپؑ کی خانوادہ نبوت سے محبت اور میلان اور ان کی خاطر تکلیفیں برداشت کرنا بھی بے مثال تھا۔ آپؑ اپنی فکر میں آزاد تھے، عوام کی رائے کے سامنے جھکتے نہیں تھے اور خواص کی رائے کو اپنے لیے واجب الاتباع نہیں سمجھتے تھے، کسی کی محبت یا کسی کی نفرت آپؑ کے ذہن پر اثر انداز نہیں ہوتی تھی۔

(۳) آپؑ شرعی مسائل میں عمیق درجہ میں غور و فکر کرنے والے تھے، جیسا کہ پہلے بھی گزر چکا ہے۔

(۴) آپؑ حاضر جواب تھے کہ ضرورت پیش آنے پر مضامین کا تسلسل اور حقائق کا سمندر رواں ہو جاتا اور نظر و فکر میں کوئی انغلاق نہ آتا تھا، بحث و مناظرہ میں کبھی لا جواب نہیں ہوتے تھے جب کہ آپؑ حق بجانب ہوتے اور آپؑ کے پاس ادلہ اور مؤیدات موجود ہوتیں، مد مقابل کو لا جواب کرنا آپؑ کے لیے انتہائی آسان کام ہوتا تھا، آپؑ کی سوانح حیات پر لکھی

جانے والی کتابیں آپؐ کے مناظروں کے ذکر سے بھری پڑی ہیں۔

لیث بن سعد رضی اللہ عنہ کہتے ہیں کہ مجھے ابو حنیفہ رضی اللہ عنہ کی دید و زیارت کی تمنا رہتی تھی، یہاں تک کہ ایک دن میں نے لوگوں کو ایک شیخ کے ارد گرد ہجوم لگائے ہوئے دیکھا، ایک آدمی نے یا ابا حنیفہ! کہہ کر ان سے کوئی مسئلہ دریافت کیا تو خدا جانتا ہے کہ مجھے ان کے درست جواب نے اتنا حیرت زدہ نہیں کیا جتنا کہ حاضر جوابی نے ورطہ حیرت میں ڈالا۔

(۵) آپ صلی اللہ علیہ وسلم حق کی طلب میں مخلص تھے، آپؐ اپنی رائے کو دوسروں پر مسلط نہیں کرتے تھے کہ حق اسی میں منحصر ہو اور اپنی رائے کو حرف آخر نہیں سمجھتے تھے، بلکہ فرماتے تھے کہ یہ ہماری رائے ہے جو ہمارے خیال میں بہتر ہے، جو شخص اس سے زیادہ بہتر رائے لائے گا وہ زیادہ لائق صواب ہوگی۔

چوں کہ آپؐ طلب حق میں مخلص تھے اس لیے اگر آپؐ کا مد مقابل کوئی صحیح حدیث پیش کرتا تو آپؐ اپنی رائے سے رجوع کر لیتے تھے بلکہ کسی صحابی رضی اللہ عنہ کا فتویٰ بھی ذکر کرتا تو فوراً اپنی رائے سے رجوع کر لیتے تھے۔ آپؐ ان لوگوں میں سے نہیں تھے جو اپنی آراء میں متعصب ہوتے ہیں، بلکہ اخلاص و للہیت کی وجہ سے دوسروں کی آراء کو کشادہ دلی سے قبول کرتے تھے۔

(۶) آپؐ کی علمی و روحانی شخصیت بھی لوگوں کے لیے جذب و کشش کا سبب تھی، آپؐ کے بیشمار تلامذہ تھے، آپؐ ان پر اپنی رائے تھوپنے کی بجائے ان کے ساتھ علمی و فقہی مذاکرات اور مباحثے کرتے تھے، اور ان میں بڑوں کی آراء کو معلوم کرتے تھے اور علمی مباحثہ بھی یوں کرتے تھے جیسے ایک ہم پلہ آدمی اپنے برابر درجہ والے آدمی سے کرتا ہے، آپؐ کی رائے پر مجلس مباحثہ اختتام پذیر ہوتی تھی، ایسے موقع پر تمام تلامذہ خاموش رہتے تھے اور مطمئن ہو جاتے تھے، کبھی ایسا بھی ہوتا کہ بعض تلامذہ اپنی رائے پر قائم رہتے۔

### امام ابو حنیفہ رضی اللہ عنہ کے شیوخ و اساتذہ

آپؐ کے شیوخ و اساتذہ سب کے سب ایک ہی مسلک و مشرب سے تعلق نہیں رکھتے تھے، بعض شیوخ جن سے آپؐ نے علم حاصل کیا، حدیث کے امام تھے اور بعض وہ تھے جنہوں نے قرآن کا علم اور فقہ ترجمان القرآن عبد اللہ بن عباس رضی اللہ عنہ سے حاصل کیا تھا۔ آپؐ نے اپنے اساتذہ سے ایسے صحابہ کرام رضی اللہ عنہم کے فتاویٰ بھی معلوم کیے جو اجتہاد، اصابت رائے اور ذکاوت و ذہانت میں



مشہور تھے۔

تاریخ بغداد میں ہے کہ ”ایک دن امام ابو حنیفہ رحمۃ اللہ علیہ خلیفہ منصور کے پاس آئے، وہاں عیسیٰ بن موسیٰ رحمۃ اللہ علیہ بھی بیٹھے تھے، انہوں نے منصور سے کہا کہ: ”ہذا عالم الدنیا الیوم“ یعنی آج یہ شخص دنیا کا بڑا عالم ہے۔ منصور نے امام صاحب رحمۃ اللہ علیہ سے پوچھا کہ آپ نے علم کس سے حاصل کیا ہے؟ آپ نے فرمایا کہ میں نے حضرت عمر رضی اللہ عنہ کا علم، اصحاب عمر رضی اللہ عنہ سے، حضرت علی رضی اللہ عنہ کا علم اصحاب علی رضی اللہ عنہ سے اور عبداللہ بن مسعود رضی اللہ عنہ کا علم اصحاب ابن مسعود رضی اللہ عنہ سے حاصل کیا ہے، اور ابن عباس رضی اللہ عنہ کے زمانہ میں ان سے بڑا کوئی عالم روئے ارض پر موجود نہ تھا، منصور نے کہا کہ یقیناً آپ نے اپنے لیے مستند اور قابل اعتماد علم حاصل کیا ہے۔

امام ابو حنیفہ رحمۃ اللہ علیہ کی چند ایسے صحابہ کرام رضی اللہ عنہم سے ملاقات بھی ہوئی ہے جو آپ کے زمانہ میں موجود تھے، لیکن آپ نے ان سے احادیث روایت نہیں کیں، ایسے چند صحابہ رضی اللہ عنہم کے اسماء گرامی یہ ہیں۔

(۱) حضرت انس بن مالک رضی اللہ عنہ المتوفی ۹۳ھ، (۲) حضرت عبداللہ بن ابی اوفی رضی اللہ عنہ المتوفی ۸۷ھ، (۳) حضرت واثلہ بن الاسقع رضی اللہ عنہ المتوفی ۸۵ھ، (۴) حضرت ابوالطفیل عامر بن واثلہ رضی اللہ عنہ المتوفی ۱۰۲ھ وغیرہ

### امام صاحب تابعی ہیں یا تبع تابعی

کیا امام ابو حنیفہ رحمۃ اللہ علیہ کا شمار تابعین کرام میں ہوتا ہے؟ اگر تابعی کی تعریف یہ ہو کہ تابعی وہ ہوتا ہے جس کی کسی صحابی سے ملاقات ہوئی ہو، اگرچہ اس کی صحبت نہ اٹھائی ہو تو اس اعتبار سے امام صاحب رحمۃ اللہ علیہ کا شمار تابعین کرام میں ہوگا اور اگر تابعی ہونے کے لیے ملاقات کے ساتھ صحابی کی صحبت کا شرف حاصل کرنا بھی ضروری ہے تو اس لحاظ سے آپ تابعی شمار نہ ہوں گے۔ البتہ جو بات متفق علیہ ہے وہ یہ ہے کہ آپ کی بعض تابعین سے ملاقات ثابت ہے اور آپ نے ان کی صحبت بھی اٹھائی ہے ان کے حلقہ درس میں بیٹھے ہیں اور ان سے احادیث نقل بھی کی ہیں اور ان سے فقہ کی تعلیم بھی حاصل کی ہے، ان تابعین کرام میں امام شعیب رحمۃ اللہ علیہ کا نام بھی آتا ہے جو اثر (حدیث) میں مشہور ہوئے اور بعض تابعین رائے میں مشہور ہوئے اور ایسے حضرات کثیر تعداد میں ہیں، امام صاحب رحمۃ اللہ علیہ نے حضرت عکرمہ رحمۃ اللہ علیہ جو علم ابن عباس رضی اللہ عنہ کے حامل تھے، اور حضرت نافع رحمۃ اللہ علیہ، جو علم ابن عمر رضی اللہ عنہ کے حامل تھے، اور حضرت عطاء بن ابی رباح رحمۃ اللہ علیہ المتوفی ۱۱۴ھ جو فقیہ مکہ تھے ان سے اکتساب علم کیا،

اس کے علاوہ آپؑ نے اپنے شیخ حماد بن ابی سلیمان الاشعرىؒ المتوفى ۱۲۰ھ سے فقہ کا علم حاصل کیا، جنہوں نے فقہ کا علم حضرت ابراہیم النخعیؒ (المتوفى ۹۶ھ) سے حاصل کیا، شیخ حماد بن ابی سلیمان رائے میں علم الناس تھے، آپؑ نے ابراہیم النخعیؒ اور امام شعیؒ کا علم و فقہ شیخ حماد سے حاصل کیا ہے، اور امام شعیؒ اور شیخ ابراہیم النخعیؒ دونوں نے امام شریحؒ اور علقمہ بن قیسؒ اور مسروق بن الاعدغؒ سے اکتساب فیض کیا اور ان حضرات نے حضرت عبداللہ بن مسعود رضی اللہ عنہ اور حضرت علیؒ بن ابی طالب سے علم فقہ حاصل کیا تھا، حضرت ابن مسعود رضی اللہ عنہ اور حضرت علیؒ نے اقامت کوفہ کے زمانہ میں اہل کوفہ کو علم فقہ کے کثیر حصہ کا وارث بنا دیا تھا۔ یہاں تک کہ شیخ دہلویؒ فرماتے ہیں کہ ”شیخ ابراہیم النخعیؒ کے اقوال فقہ حنفی کے لیے معین و مددگار ہیں۔“

معلوم ہوا کہ امام صاحبؒ نے اہل اثر کی فقہ امام شعیؒ سے اور اہل رائے کی فقہ اپنے شیخ حمادؒ سے حاصل کی۔ اس کے علاوہ آپؑ نے زید بن علیؒ جو قرأت، فقہ، عقائد اور تمام علوم قرآن کے عالم تھے، کی فقہ سے بھی فیض حاصل کیا، نیز آپؒ نے محمد الباقر بن علی، جعفر الصادق بن محمد الباقرؒ اور ابو محمد النفس الزکیہؒ، عبداللہ بن حسن بن حسن رحمہم اللہ کے علم و فقہ سے بھی اکتساب فیض کیا ہے۔

### امام ابو حنیفہؒ کی خصوصی تحقیقات اور مذاکرات

آپؒ کثرت سے بیت اللہ شریف کا سفر فرمایا کرتے تھے، جب پہلی بار مکہ مکرمہ آئے تو یہاں حضرت عطاء بن ابی رباحؒ سے ملاقات ہوئی، انہوں نے پوچھا کہ آپؒ کہاں کے رہنے والے ہیں؟ امام صاحبؒ نے بتایا کہ وہ کوفہ کے رہنے والے ہیں، حضرت عطاء بن ابی رباحؒ نے پوچھا کہ اچھا آپؒ اس قریہ کے رہنے والے ہیں جہاں کے لوگوں نے اپنے دین کو مختلف فرقوں میں بانٹ دیا ہے؟ آپؒ نے اثبات میں جواب دیا، پھر حضرت عطاءؒ نے پوچھا کہ آپؒ کا تعلق کس گروہ سے ہے؟ آپؒ نے کہا کہ میرا تعلق ان لوگوں سے ہے جو اپنے اسلاف کو برا بھلا نہیں کہتے اور تقدیر پر ایمان رکھتے ہیں اور کسی کی گناہ کی وجہ سے تکفیر نہیں کرتے، حضرت عطاء بن ابی رباحؒ نے فرمایا کہ تم نے ٹھیک جانا، پس تم اس پر قائم رہو۔“

امام صاحبؒ حج کے موقع پر امام مالکؒ کے پاس بھی جایا کرتے تھے اور ان کے ساتھ فقہی مذاکرات کیا کرتے تھے، اسی طرح امام اوزاعیؒ سے ملاقات بھی فرماتے اور ان کے ساتھ بھی مذاکرات علمی فرماتے تھے، آپؒ کے علمی اسفار ایسے ہوتے تھے کہ ان سے وحی کے مواقع

اور مشاہد رسول کی معرفت حاصل ہوتی تھی اور آثار و اخبار کے معانی و دقائق کا احاطہ ہوتا تھا۔ امام صاحب رحمہ اللہ مناظر آدمی تھے، بحث و مناظرہ کے دلدادہ تھے، منقول ہے کہ آپ نے اسلام کے دفاع میں تقریباً بائیس (۲۲) فرق باطلہ سے مناظرہ کیا ہے، اس لیے آپ تیز اور عمیق فکر کے مالک تھے، آپ کے مناظرے ہر جگہ میں ہوتے تھے، مکہ و مدینہ میں بھی اور حجاز کے دوسرے علاقوں میں بھی مناظرے ہوئے ہیں۔ امام ابو حنیفہ رحمہ اللہ کا طریقہ تدریس یہ نہیں تھا کہ تلامذہ کے سامنے اسباق کی تقریر کر دی، بلکہ آپ کا طریقہ مذاکرے اور تحقیق کا ہوتا تھا کہ کوئی مسئلہ تلامذہ کے سامنے پیش کرتے اور اس کے حکم کے بارے میں ان سے بحث و مباحثہ کرتے ہر ایک اپنی رائے کا اظہار کرتا، کبھی ایسا بھی ہوتا کہ اجتہاد مسئلہ میں تلامذہ کی آراء امام صاحب سے متعارض ہوتیں بلکہ بحث و مباحثہ کے دوران کبھی ان کی آوازیں بلند بھی ہو جاتی تھیں اور جب تمام تلامذہ اس مسئلہ کو ہر پہلو سے جانچ پرکھ لیتے تو امام صاحب اپنی رائے کو پیش کرتے جو اس علمی مذاکرہ میں پیش کردہ آراء پر غالب آتی اور تمام حاضرین اس پر اتفاق کرتے اور اس پر مطمئن ہو جاتے، اس نہج پر علم کی تحقیق اور مذاکرہ معلم اور متعلم دونوں کے لیے ہنرمندی اور مہارت کا ذریعہ ثابت ہوتا ہے، اس طرح آپ اپنے تلامذہ کو مناظر اور محقق بناتے تھے۔ امام صاحب رحمہ اللہ اپنے تلامذہ کے ساتھ مالی تعاون بھی کرتے تھے اور مشکلات میں ان کی اعانت فرماتے تھے اور ان کے حالات کی خبر گیری کرتے رہتے تھے۔ جب کسی شاگرد میں علم کے ساتھ ساتھ اس (علم) میں گھمنڈ محسوس کرتے تو اس کی اصلاح امتحان لے کر کرتے تھے حتیٰ کہ اس کو باور کراتے کہ وہ اب بھی مزید علم کے حصول کا محتاج ہے، نیز آپ رحمہ اللہ اپنے تلامذہ و اصحاب کی وصیت و نصیحت سے بھی خبر گیری فرماتے رہتے تھے، خصوصاً ایسے شاگرد جن کے بلند شان ہونے کی آپ کو توقع ہوتی تھی، جیسے قاضی ابو یوسف رحمہ اللہ وغیرہ کو آپ نے وصیتیں فرمائیں۔ آپ اپنے تلامذہ کے ساتھ والہانہ تعلق اور گہری وابستگی رکھتے تھے، آپ ان سے فرماتے تھے کہ ”تم میرے دل کے سرور اور آنکھوں کی ٹھنڈک ہو۔“

### (۷) فقہ ابی حنیفہ

فقہ میں امام صاحب کی کوئی کتاب معروف نہیں ہے، اس لیے کہ آپ کے زمانہ میں تالیف و تصنیف کا رواج ابھی نہیں ہوا تھا، اور عہد صحابہ رضی اللہ عنہم میں مجتہدین کرام اپنے فتاویٰ کی تدوین و ترتیب سے اجتناب کرتے تھے، تاکہ اصول دین میں صرف کتاب اللہ ہی مدون شکل میں باقی رہے، پھر کچھ عرصہ کے بعد علماء امت نے سنت، فقہ اور فتاویٰ کی تدوین کی ضرورت محسوس فرمائی۔



امام صاحب رحمہ اللہ کے تلامذہ آپ کی آراء کو مدون کیا کرتے تھے اور آپ کے اقوال کو قلمبند کرتے تھے، بعض اوقات آپ ان کو املاء کرواتے تھے، امام محمد رحمہ اللہ نے اس کا کچھ حصہ تو خود امام ابو حنیفہ رحمہ اللہ سے سن کر ضبط کیا اور کچھ حصہ اپنے شیخ ابو یوسف رحمہ اللہ وغیرہ سے قلمبند کیا۔ اس وقت امام صاحب کی عمر اس بات کی اجازت نہیں دیتی تھی کہ آپ خود اس تحریر کو، جو انہوں نے امام صاحب سے نقل کر کے ضبط کی تھی ملاحظہ کر سکیں، اس لیے کہ امام ابو حنیفہ رحمہ اللہ کی وفات کے وقت امام محمد رحمہ اللہ کی عمر اٹھارہ سال کی تھی، امام محمد رحمہ اللہ نے جو کتابیں تالیف کیں وہ حقیقت میں وہی مدون شدہ مجموعے تھے جو انہوں نے آپ سے اخذ کیے تھے اور جو اصحاب ابی حنیفہ کے ہاں معروف و مشہور ہیں۔

جن لوگوں نے امام ابو حنیفہ رحمہ اللہ کی طرف کتابوں کو منسوب کیا ہے کہ انہوں نے کتابیں تالیف کی ہیں یا یہ کہا ہے کہ امام صاحب نے فقہ کو مدون کیا ہے تو ان کا مطلب یہی ہے کہ امام صاحب کے تلامذہ نے آپ کی نگرانی اور سربراہی میں اقوال ابی حنیفہ کو مدون کیا ہے، پھر آپ کے اصحاب نے ان اقوال کو کتابوں کی صورت میں مہتاب اور مرتب کر کے نشر کر دیا، جس کی ابتداء کتاب الطہارت سے ہوئی تھی، اس کے بعد کتاب الصلوٰۃ، پھر اسی طرح فقہی ترتیب کے مطابق تمام عبادات کو مرتب کیا، اس کے بعد معاملات کے ابواب پھر میراث پر ان کو ختم کیا۔ فقہ کو اس ترتیب پر اس لیے مرتب کیا کہ عقائد کی درستگی کے بعد انسان سب سے پہلے نماز کا مخاطب ہے، اس لیے کہ نماز تمام عبادات میں خصوصی اہمیت رکھتی ہے، اور وجوب کے اعتبار سے بھی سب سے عام ہے۔

### (۸) مُسْنَدُ ابی حَنِيفَةَ رَحْمَةُ اللّٰهِ عَلَیْہِ

امام ابو یوسف رحمہ اللہ نے امام ابو حنیفہ رحمہ اللہ کی مرویات کا ایک بڑا حصہ جمع کیا اور اس کا نام ”الآثار“ رکھا، اسی طرح امام محمد رحمہ اللہ نے بھی آپ کی مرویات کا ایک حصہ جمع کر کے اس کا نام بھی ”الآثار“ رکھا۔

علامہ ابن حجر العسقلانی رحمہ اللہ ”تعجیل المنفعة“ میں فرماتے ہیں کہ ”مُسْنَدُ ابی حَنِيفَةَ“ خود آپ کی جمع کردہ نہیں ہے، امام ابو حنیفہ رحمہ اللہ کی احادیث ہی کتاب الآثار میں مذکور ہیں جس کو امام محمد بن الحسن رحمہ اللہ نے روایت کیا ہے اور ان کی دیگر تصانیف میں موجود ہیں اور ان سے پہلے امام ابو یوسف کی تصانیف میں بھی مذکور ہیں۔“

حاجی خلیفہ رحمہ اللہ نے ”کشف الظنون“ میں مسند ابی حنیفہ کی روایات، ان کا اختلاف اور

ان کی جمع و ترتیب کا ذکر کیا ہے، پندرہ تک روایات بیان کی ہیں جن کو ائمہ حدیث نے جمع کیا ہے اور یہ امر اس کی صحت نسبت میں قادح (قابل اعتراض) نہیں ہے اور سند کے اعتبار سے امام ابو یوسفؒ کی ”الآثار“ اور امام محمدؒ کی ”الآثار“ زیادہ قوی ہے۔

### امام صاحبؒ کے نزدیک اولہ فقہیہ

”تاریخ بغداد“ میں امام صاحبؒ کا یہ قول منقول ہے کہ آپؒ نے فرمایا کہ ”میں اولاً کتاب اللہ سے مسئلہ اخذ کرتا ہوں، اگر کتاب اللہ میں نہ ملے تو سنت رسول اللہ ﷺ سے معلوم کرتا ہوں، اگر کتاب اللہ اور سنت رسول اللہ ﷺ دونوں میں نہ ملے تو پھر صحابہ کرام رضی اللہ عنہم کے اقوال کو لیتا ہوں، صحابہ کرام رضی اللہ عنہم میں سے جس کے قول کو چاہتا ہوں لیتا ہوں اور جس کے قول کو چاہتا ہوں چھوڑ دیتا ہوں، اور میں ان کے اقوال کو چھوڑ کر دوسروں کے اقوال کو اختیار نہیں کرتا ہوں، لیکن جب بات ابراہیمؒ، شعبیؒ، ابن سیرینؒ، حسن بصریؒ، عطاءؒ اور سعید بن المسیبؒ وغیرہ تک پہنچتی ہے (یعنی ان کے اقوال آتے ہیں) تو وہ مجتہد لوگ تھے، پس میں اس وقت اجتہاد کرتا ہوں جس طرح انہوں نے اجتہاد کیا۔“

ابن حجر المکیؒ کی ”المناقب“ میں مذکور ہے کہ ”امام ابو حنیفہؒ نسخ و منسوخ کی خوب تفتیش و تحقیق کرنے والے تھے، آپؒ کے نزدیک جب کوئی حدیث نبی کریم ﷺ، یا آپؒ کے صحابہ رضی اللہ عنہم سے ثابت ہو جاتی تو آپؒ اس پر عمل کرتے تھے۔ آپؒ اہل کوفہ کی احادیث سے بخوبی واقف تھے اور اس پر سختی سے عمل پیرا تھے۔“ نیز اس کتاب میں ہے کہ امام صاحبؒ نے اس کے مراتب مقرر فرمادیئے تھے۔ سہیل بن مزاحمؒ کہتے ہیں: ”امام صاحبؒ کا کلام ثقہ کو اختیار کرنا، قبیح کو ترک کرنا اور لوگوں کے معاملات میں غور کرنا ہے جب تک امور کی اصلاح اور استقامت رہے گی تو امور کو قیاس پر پیش کیا جائے گا، اس کے بعد استحسان پر اور جب کوئی بھی چارہ کار نہ رہے گا تو تعادل کی طرف رجوع کیا جائے گا۔“

ان عبارتوں سے امام ابو حنیفہؒ کے نزدیک اولہ فقہیہ کی ترتیب معلوم ہو جاتی ہے۔ پہلی عبارت سے معلوم ہوتا ہے کہ امام صاحبؒ کے نزدیک پہلی دلیل کتاب اللہ، دوسری دلیل سنت نبوی ﷺ اور تیسری دلیل اجماع صحابہ رضی اللہ عنہم ہے، اور جس مسئلہ میں صحابہ رضی اللہ عنہم کا اختلاف ہو اس میں امام صاحبؒ ان کے اقوال کو ترک کر کے دوسروں کے اقوال کو اختیار نہیں کرتے

بلکہ ایسی صورت میں ان میں سے جس کا قول چاہتے ہیں اختیار کر لیتے ہیں کہ آپؐ کی نظر میں جو قول زیادہ قرین قیاس ہوتا یا کتاب و سنت سے مستنبط کردہ مسئلہ کے موافق ہوتا اس کو اختیار کرتے۔  
 دوسری عبارت سے معلوم ہوتا ہے کہ امام صاحب ”فقہاء کوفہ کی رائے کو دیگر فقہاء کرام کی رائے پر ترجیح دیتے تھے، نیز اس سے یہ بات بھی مستفاد ہوتی ہے کہ آپؐ فقہاء کے اجماع کو بھی قابل استدلال خیال کرتے تھے۔

اور تیسری عبارت سے یہ مفہوم ہوتا ہے کہ جس مسئلہ میں کوئی نص یا قول صحابیؓ نہ ہوتا تو آپؐ قیاس کو اختیار کرتے تھے جب تک اس کی گنجائش موجود ہوتی، اگر قیاس کی گنجائش نہ ہوتی تو استحسان کو لیتے تھے جب تک کہ امور کی اصلاح اور استقامت رہتی اور جب کوئی بھی صورت نہ ہوتی تو تعامل کی طرف رجوع کرتے تھے، یعنی عرف عام پر عمل کرتے تھے۔ اس سے معلوم ہوا کہ امام صاحب رحمہ اللہ کے نزدیک اولہ فقہیہ سات ہیں۔

(۱) کتاب اللہ (۲) سنت رسول ﷺ (۳) اقوال صحابہ رضی اللہ عنہم (۴) اجماع (۵)

قیاس (۶) استحسان (۷) عرف۔

### دلیل اول: کتاب اللہ:

امام ابو حنیفہ رحمہ اللہ کے نزدیک کتاب اللہ، لفظ اور معنی دونوں سے عبارت ہے، جس طرح کہ ایمان دو رکعتوں کا نام ہے۔ (۱) تصدیق بالقلب اور (۲) اقرار باللسان۔ البتہ جو نمازی عربی زبان میں رسوخ نہ رکھتا ہو اور اس کی زبان پر عربی لفظ کی ادائیگی دشوار ہو تو اس کو اجازت ہے کہ معنی قرآن کی قرأت کر لے، جب تک کہ ٹھیک طرح سے ادا کرنا اس کے لیے آسان نہ ہو جائے، امام ابو یوسف رحمہ اللہ اور امام محمد رحمہ اللہ فرماتے ہیں کہ عربی زبان کے علاوہ اور کسی زبان میں قرأت نامقبول ہے۔ الا یہ کہ عربی زبان سے عاجز اور بے بس ہو تو پھر درست ہے۔ لیکن فخر الاسلام امام بزدویؒ نے نوح بن ابی مریم رحمہ اللہ سے نقل کیا ہے کہ امام ابو حنیفہ رحمہ اللہ نے اپنے اس قول سے رجوع کر لیا تھا اور دیگر ائمہ کے قول کو اختیار کر لیا تھا، قاضی امام ابو زید رحمہ اللہ کا بھی یہی مختار قول ہے اور عام محققین بھی یہی فرماتے ہیں اور اسی پر فتویٰ ہے۔

قرآن حکیم اس فقہ کا اصل الاصول ہے، اور سنت ضرورت کے وقت اس کی توضیح کرنے والی ہے۔ اور سنت کا قرآن کے لیے بیان ہونا، بیان تقریر، بیان تفسیر اور بیان تبدیل ہے جو کہ نسخ سے عبارت ہے۔ بیان تقریر کی مثال رسول اللہ ﷺ کا یہ ارشاد ہے: ”صوموا لرؤیتہ و



افطروا لرؤیتہ“ یعنی چاند دیکھ کر روزہ رکھو اور چاند دیکھ کر روزہ نہ رکھو۔“

یہ حدیث رسول ﷺ، اللہ تعالیٰ کے اس فرمان کا معنی متعین کرتی ہے: ”شَهْرُ رَمَضَانَ“ [البقرہ: ۱۸۵] بیان تفسیر کی مثال قرآن کے مجمل احکام، نماز، زکوٰۃ اور حج ہے کہ سنت سے اس اجمال کی تفسیر ہوگئی، اور بیان تفسیر کو ضرورت کے وقت سے مؤخر کرنا جائز نہیں ہے اور عام کی تخصیص تراخی کے ساتھ ناجائز ہے، اس لیے کہ یہ اس بات کا بیان ہے کہ لفظ عام سے مراد اس کے بعض افراد ہیں کہ ایک لفظ کو عموم سے خصوص کی طرف نقل کر لیا گیا ہے اور تخصیص قرینہ ہوتا ہے، لہذا ضروری ہے کہ وہ قرینہ اس سے متصل ہو، اس سے مؤخر نہ ہو، اس لیے کہ حکم کے وجوب میں عام، خاص کی مثل ہے لیکن جب بیان مؤخر ہوگا تو اس پر عمل نسخ کے طور پر واجب ہوگا نہ کہ تخصیص کے اعتبار سے اور یہ بیان تبدیل ہے جس کا دوسرا نام نسخ ہے اور یہ اس وقت جائز ہے جب نسخ قرآن ہو یا سنت متواترہ ہو۔

## دلیل ثانی: سنت:-

کتاب اللہ کے بعد شریعت اسلامیہ کا اہم ترین مصدر و مأخذ سنت ہے، جیسا کہ حدیث معاذ رضی اللہ عنہ سے معلوم ہوتا ہے کہ جب نبی کریم ﷺ نے ان سے دریافت فرمایا کہ تم کس طرح فیصلہ کرو گے؟ تو انہوں نے اسی ترتیب سے جواب دیا تھا..... الحدیث۔ اور حضرت عمر فاروق رضی اللہ عنہ نے قاضی شریح محمدؒ کے نام جو خط لکھا تھا، اس سے بھی یہی ترتیب معلوم ہوتی ہے کہ پہلے کتاب اللہ کا درجہ ہے پھر سنت رسول اللہ ﷺ کا مرتبہ ہے۔ امام ابو حنیفہؒ نے بھی استنباط مسئلہ میں کتاب اللہ کے بعد سنت رسول اللہ ﷺ پر اعتماد کیا ہے۔ جو لوگ یہ کہتے ہیں کہ امام صاحب قیاس کو نص اور حدیث پر مقدم رکھتے تھے یہ ان کا آپ پر افتراء اور بہتان ہے۔ امام صاحب رحمہ اللہ نے اس افتراء کی خود نفی کی ہے۔ فرمایا: ”جو شخص یہ کہتا ہے کہ ہم قیاس کو نص پر ترجیح دیتے ہیں وہ خدا کی قسم! ہم پر تہمت لگاتا ہے اور افتراء پر دازی کرتا ہے۔ کیا نص کے ہوتے ہوئے قیاس کی ضرورت باقی رہتی ہے؟“ بلکہ امام صاحبؒ نے ایک مقام پر صراحت کے ساتھ یہ بات کہی ہے کہ وہ شدید ضرورت کے وقت ہی قیاس کی طرف رجوع کرتے ہیں۔ آپؒ فرماتے تھے کہ ”ہم اولاً کتاب اللہ سے استدلال کرتے ہیں، پھر سنت سے پھر صحابہ رضی اللہ عنہم کے قضایا سے استدلال کرتے ہیں اور جس بات پر صحابہ کرام رضی اللہ عنہم متفق ہوں اس پر بھی عمل کرتے ہیں، اگر وہ کسی مسئلہ میں اختلاف رکھتے ہوں تو ہم اس مسئلہ کو دوسرے مسئلہ پر قیاس کرتے ہیں جب کہ دونوں میں وجہ اشتراک موجود ہو، یہاں تک کہ اس

کا معنی واضح ہو جائے۔

علماء حدیث نے تعدادِ رواۃ کے اعتبار سے احادیث کی تین قسمیں ذکر کی ہیں۔ (۱) احادیث متواترہ (۲) احادیث مشہورہ (۳) احادیث احاد۔ امام ابو حنیفہ رحمۃ اللہ علیہ کے نزدیک احادیث متواترہ حجت ہیں، امام صاحب رحمۃ اللہ علیہ کے بارے میں یہ بات منقول نہیں ہے کہ آپؑ نے ایسی خبر کا انکار کیا ہو جس کا متواتر ہونا ان کو معلوم ہوا ہو۔ اور وہ علم یقینی کا فائدہ دیتی ہے۔ اور احادیث مشہورہ ہیں جو طبقہ اولیٰ اور طبقہ ثانیہ میں احاد کے درجہ میں ہو پھر بعد میں لوگوں میں پھیل جائیں اور اس کو ایسی قوم نقل کرے جن کا جھوٹ پر اتفاق کرنا متوہم نہ ہو اور ایسی احادیث کے مشہور ہونے میں اصل اعتبار دوسری اور تیسری صدی کا ہے، احادیث کی یہ قسم علم طمانینت کی موجب ہے لیکن علم یقین کی موجب نہیں ہے، اور اس کا درجہ احادیث متواترہ سے کم اور خبر احاد سے اونچا ہے، بعض کی رائے میں احادیث مشہورہ مفید ظن ہیں، مفید یقین نہیں ہیں اور بعض کہتے ہیں کہ بطریق استدلال مفید یقین ہیں، علم ضروری کے اعتبار سے مفید یقین نہیں ہیں اور احادیث احاد ہر اس خبر کو کہتے ہیں جس کو ایک یا دو راوی نقل کریں اور شہرت کے اسباب اس میں موجود نہ ہوں اور احادیث احاد کا نبی کریمؐ کے ساتھ اتصال، ظن راجح کے طور پر ہے، علم یقینی کے طور پر نہیں ہے۔

صاحب ”کشف الاسرار“ امام بزودوی رحمۃ اللہ علیہ لکھتے ہیں: ”خبر احاد کے اتصال میں صورۃ اور معنی شبہ پایا جاتا ہے، صورۃ شبہ اس لیے ہے کہ اس میں اتصال بالرسول قطعاً ثابت نہیں ہے اور معنی شبہ اس لیے ہے کہ امت نے اس کو قبول نہیں کیا ہے۔ احادیث احاد میں اس شبہ کی وجہ سے اجتہاد کے دور میں ایسے حضرات موجود رہے ہیں جنہوں نے ان احادیث سے استدلال کرنے کا انکار کیا ہے، کیونکہ رسول اللہ صلی اللہ علیہ وسلم کی طرف غلط بات منسوب کرنے والے بہت تھے اور صحیح اور غیر صحیح احادیث میں اختلاط ہو گیا تھا، اس بناء پر جمہور فقہاء کی رائے یہ تھی کہ احادیث احاد سے استدلال اعمال میں درست ہے لیکن عقائد میں درست نہیں ہے اور ضروری ہے کہ ان کے رواۃ بھی ثقہ اور عادل ہوں، عقائد میں ایسی احادیث اس لیے ناقابل استدلال ہیں کہ عقائد میں ضروری ہے کہ اس کی بناء ایسے یقینی دلائل پر ہو جن میں کوئی شبہ نہ ہو۔

امام ابو حنیفہ رحمۃ اللہ علیہ پہلے فقیہ ہیں جنہوں نے احادیث احاد کو قبول کیا ہے اور اس سے استدلال کیا ہے یا اس کے مقتضی کے مطابق اپنی آراء کو معذال کیا ہے، آپ کو مسئلہ امان عبد میں جب حضرت عمر فاروق رضی اللہ عنہ کا فتویٰ پہنچا تو آپؑ نے اپنی رائے سے رجوع کر لیا، حالانکہ وہ خبر واحد کے طریق سے آپؑ کو روایت کیا گیا تھا، جب خبر واحد میں آپؑ کا یہ حال تھا تو خود حدیث رسول صلی اللہ علیہ وسلم

کی ان کی نظر میں کیا شان اور حیثیت ہوگی! امام صاحب احادیث احاد کو قبول کرتے تھے اور اس کو روایت بھی کرتے تھے یا اپنی فقہ کی اس پر بناء رکھتے تھے اور اس سے احکام کے علل و اسباب مستنبط کرتے تھے، پھر اس پر (غیر منصوص) مسائل کو قیاس کرتے، جب کہ قیاس کی گنجائش ہوتی۔ باقی رہی بات تابعی اور تبع تابعی کی مرسل روایات کی، تو امام ابو حنیفہ رحمۃ اللہ علیہ ایسے لوگوں کی مرسل روایات کو قبول کرتے تھے جن کو آپؐ جانتے تھے یا ان کے طریق سے متاثر ہوتے، ایسے لوگ امام صاحبؒ کے نزدیک ثقہ راویوں کے درجہ میں ہیں کہ اس میں شک و شبہ کو کوئی راہ نہیں ہے، چنانچہ ابراہیم النخعی رحمۃ اللہ علیہ آپؐ کے شیخ الشیخ ہیں، آپؐ ان کے طریق سے متاثر ہیں، ان کی فقہ کو نقل کرتے ہیں خواہ ان کے خلاف ہو یا موافق، دونوں حالتوں میں وہ ثقہ رواۃ کے درجہ میں ہیں کہ ان کی مرویات میں شک و شبہ نہیں کیا جاسکتا۔ اسی طرح حسن بصری رحمۃ اللہ علیہ و اعظم عراق، وہ بھی ثقہ کے مرتبہ میں ہیں، یہی حال ان ائمہ کا ہے جن کی مرسل روایات کو امام صاحبؒ نے قبول کیا ہے، معلوم ہوا کہ آپؐ مطلقاً مرسل روایات کو قبول نہیں کرتے تھے بلکہ ان لوگوں کی مرسلات کو قبول کرتے تھے جو ثقہ رواۃ کے مقام و مرتبہ کے ہوتے تھے، کیونکہ کچھ ایسے لوگ بھی ہیں جن کی متصل روایات کو امام صاحبؒ قبول نہیں کرتے، چہ جائیکہ مرسل روایات قبول کریں اور مرسل روایات کو قبول کرنا آپؐ کے زمانہ میں عام تھا، اس لیے کہ وہ ثقہ تابعین جن سے آپؐ نے ملاقات کی ہے یا جن کے تلامذہ سے آپؐ نے ملاقات کی ہے وہ خود صراحت سے یہ کہا کرتے تھے کہ وہ اس وقت صحابی کا نام چھوڑ دیتے ہیں جب کہ وہ ایک ہی حدیث کو متعدد صحابہ رضی اللہ عنہم سے روایت کرتے ہیں۔

حضرت حسن بصری رحمۃ اللہ علیہ سے مروی ہے کہ ”جب ایک حدیث (کی روایت) پر چار صحابہ رضی اللہ عنہم جمع ہوں تو میں ارسال کرتا ہوں“ نیز ان سے مروی ہے کہ جب میں تم سے کہوں کہ ”حدثنی فلان“ تو وہ اسی کی حدیث ہوتی ہے اور جب میں کہوں ”قال رسول اللہ صلی اللہ علیہ وسلم“ تو اس کا مطلب یہ ہوتا ہے کہ میں نے یہ حدیث ستر یا اس سے بھی زیادہ صحابہ رضی اللہ عنہم سے سنی ہے۔“ وضع حدیث سے پہلے تابعین کرامؒ میں ارسال (حدیث کو مرسل ذکر کرنا) کثرت سے ہوتا تھا، لیکن اس کے بعد علماء نے حدیث کی اسناد کی ضرورت محسوس فرمائی۔

بہر حال! امام ابو حنیفہ رحمۃ اللہ علیہ نے کتاب اللہ کے بعد سنت رسول اللہ صلی اللہ علیہ وسلم کو اپنی فقہ کی بنیاد بنایا، جب قابل اطمینان ثقہ راویوں سے سنت ثابت ہو جائے تو اس سے استدلال کرتے ہیں، اور اس کو قیاس پر مقدم رکھتے ہیں اور اخبار احاد کو قرآن کے عموم سے مؤخر رکھتے ہیں۔ جب مرویات کا شریعت کے کسی اجماعی قاعدے اور ضابطے سے تعارض واقع ہو تو ان روایات کو شاذ قرار دے کر رد



کر دیا جائے گا۔ اس مسئلہ میں فقہاء حجاز کے شیخ امام مالک رحمہ اللہ بھی امام صاحب کے ساتھ ہیں کہ اخبارِ آحاد اور مراسلات اس وقت تک مقبول ہیں جب تک کہ وہ کتاب اللہ یا سنت مشہورہ یا شریعت کے مقرر کردہ قواعد کے خلاف نہ ہوں۔“

### دلیل ثالث: صحابی رضی اللہ عنہ کا فتویٰ:-

امام ابو حنیفہ رحمہ اللہ صحابی کے فتویٰ اور قول کو بھی قابل استدلال واجب الاتباع سمجھتے ہیں، جب کسی موقع پر صحابہ رضی اللہ عنہم کی آراء مختلف ہوں تو آپ ان میں سے کوئی رائے منتخب کر لیتے تھے، لیکن ان کی آراء کو چھوڑ کر کسی دوسرے کی رائے کو اختیار نہیں کرتے تھے، اگر صحابہ رضی اللہ عنہم کی رائے موجود نہ ہوتی تو خود اجتہاد کرتے اور تابعی کی رائے کی پیروی نہیں کرتے تھے اور نہ اس کی تقلید کرتے تھے، صحابی کی تقلید کرتے تھے۔ امام صاحب رحمہ اللہ نے مسئلہ امان عبد میں حضرت عمر رضی اللہ عنہ کے فتویٰ کی وجہ سے اپنے قیاس کو ترک کر دیا تھا۔

بعض کہتے ہیں کہ امام صاحب ”بعض فروعی مسائل پر اعتماد کرتے ہوئے صحابی رضی اللہ عنہ کے قول پر اپنی رائے کو ترجیح دیتے تھے، کیونکہ آپ کے نزدیک صحابی اپنی رائے میں معصوم نہیں ہے اور ان کے اجتہاد میں خطا کا احتمال موجود ہے، لیکن یہ بات صحیح نہیں ہے، کیونکہ خود آپ نے اس بات کی صراحت کر دی ہے کہ میں اپنی رائے کو صحابی کے قول پر ترجیح نہیں دیتا ہوں، جیسا کہ پہلے گزر چکا ہے۔

### دلیل رابع: اجماع:

اجماع کی تعریف یہ ہے کہ امت اسلامیہ کے مجتہدین کا کسی مسئلہ کے حکم میں اتفاق کرنا۔ فخر الاسلام البرزوی رحمہ اللہ فرماتے ہیں کہ اجماع کے تین مراتب ہیں، سب سے اعلیٰ مرتبہ اجماع صحابہ رضی اللہ عنہم کا ہے اور وہ حدیث متواتر اور ادلہ قطعیہ کی طرح ہے جو قطعیت کا موجب ہے، اس لیے کہ صحابہ کرام رضی اللہ عنہم وہ ہستیاں ہیں جنہوں نے اپنی آنکھوں سے آپ ﷺ کو دیکھا ہے۔ دوسرا مرتبہ صحابہ رضی اللہ عنہم کے بعد والے لوگوں کا کسی غیر مجتہد فیہ مسئلہ میں اجماع کا ہے، یہ حدیث مشہور و مستفیض کی طرح ہے، تیسرا مرتبہ مجتہد فیہ مسئلہ میں اجماع کا ہے، اور یہ خبر احاد کی طرح ہے، اس کو صرف ظنی قرار دیا جائے گا، اور اس میں شبہ ہوگا، یہ سب کچھ اس صورت میں ہے جب خبر اجماع بطریق تواتر ہو، لیکن جب خبر اجماع بطریق احاد ہو تو اس صورت میں وہ اجماع یقین کا موجب نہیں ہوگا خواہ صحابہ رضی اللہ عنہم کا اجماع ہو۔

اجماع قیاس پر مقدم ہے، اجماع کا انکار کرنا اپنے دین کے ابطال کے مترادف ہے۔ اس لیے کہ تمام اصول دین کا مدار اجماع پر ہے، جو علماء اجماع کی حجیت کے قائل ہیں وہ اجماع کے لیے سند ہونے کے بھی قائل ہیں یعنی وہ سبب جو اجماع کا باعث ہوا۔ اجماع کے منعقد ہونے کے بعد اس کی سند قابل بحث نہیں ہے، بلکہ وہ فی ذاتہ حجت شمار ہوگا اور لزوم کا فائدہ دے گا۔ اور یہ لزوم خبر احادیث یا قیاس سے نہیں بلکہ خود اجماع سے ہوگا، تاکہ اس حدیث نبوی ﷺ کا مفہوم ثابت ہو جائے کہ آپ ﷺ نے فرمایا: ”لا تجتمع أمتی علی ضلالة“ ”یعنی میری امت گمراہی پر جمع نہ ہوگی۔“ اور وہ اجماع جو اکثر علماء کے نزدیک قابل اعتبار اور حجت ہے وہ علماء مجتہدین کا اجماع ہے، عوام کا اجماع نہیں ہے۔ اور اجماع، کتاب اللہ اور سنت رسول اللہ ﷺ کے بعد حجت ہے، اور یہ بھی ضروری ہے کہ وہ کتاب اللہ اور سنت مشہورہ کے متعارض نہ ہو۔ اور اجماع اکثر ائمہ کے نزدیک حجت ظنیہ ہے اور وہ بھی اعمال میں حجت ہے، عقائد میں نہیں، صرف امام احمد رحمہ اللہ کے نزدیک اجماع صحابہ رضی اللہ عنہم حجت قطعیہ ہے۔

### دلیل خامس: قیاس:

قیاس کی تعریف یہ ہے کہ کسی غیر منصوص مسئلہ کا حکم ایسے مسئلہ پر قیاس کر کے معلوم کرنا جس کا حکم کتاب اللہ یا سنت رسول اللہ ﷺ یا اجماع سے معلوم ہو اور حکم کی علت میں دونوں مشترک ہوں۔ امام صاحب کا فہم احادیث میں مسلک یہ ہے کہ آپ حدیث کے ظاہری الفاظ سے مفہوم ہونے والی تفسیر (مطلب) پر اکتفاء نہیں کرتے تھے، بلکہ حدیث کی عبارت سے جو بات اشارۃً یا اقتضاً معلوم ہوتی اس کو بھی مد نظر رکھتے تھے اور حوادث المسائل کے حل کی طرف بھی توجہ تھی، یہ وہ اسباب تھے جس کی وجہ سے آپ کثرت سے قیاس کرنے پر مجبور ہوتے تھے۔ عراق میں جو فقہاء صحابہ رضی اللہ عنہم قیام پذیر تھے وہ اپنی رائے اور اجتہاد کا کثرت سے استعمال کرتے تھے اس لیے کہ ان کی نظر میں رسول اللہ ﷺ کی طرف کوئی جھوٹی بات منسوب کرنے سے زیادہ بہتر تھا کہ اپنی رائے اور اجتہاد کو استعمال کیا جائے۔

امام ابراہیم النخعی رحمہ اللہ جو کہ شیخ کوفہ تھے وہ بھی اس بات کو پسند کرتے تھے کہ قال رسول اللہ ﷺ کی بجائے قال الصحابی یا قال التابعی کہا جائے، کہ کہیں آنحضور ﷺ کی طرف کوئی جھوٹی بات منسوب نہ ہو جائے۔ اور آنحضور ﷺ کے حوالے سے کوئی ایسی بات نہ کہہ دی جائے جو حقیقت میں آپ نے نہ فرمائی ہو۔

ان وجوہات کی بناء پر امام ابو حنیفہ رحمۃ اللہ علیہ نے قیاس کا استعمال زیادہ کیا ہے۔ آپؑ نصوص اور احادیث سے احکام کی علل عامہ مستنبط کر کے ان پر فروعی مسائل کو متفرع کرتے تھے۔ اور ان علل کو قواعد قرار دے کر ان پر غیر منصوص مسائل کو پیش کرتے تھے اور ان کے مقتضی کے مطابق حکم لگاتے تھے، پھر اگر بعد میں حدیث پہنچتی اور وہ اس قیاس کے مطابق ہوتی تو اس کی قوت میں اضافہ ہو جاتا اور اگر حدیث اس کے خلاف ہوتی اور اس حدیث کے راوی بھی آپؑ کے نزدیک ثقہ ہوتے اور روایت صحیحہ کی شرائط اس پر منطبق ہوتیں تو حدیث پر عمل کرتے اور قیاس سے عدول کر کے اس کو مورد نص میں منحصر کرتے اور اس پر آگے قیاس نہ کرتے تھے۔ جیسے حضرت ابو ہریرہ رضی اللہ عنہ کی روایت میں ہے کہ آپ صلی اللہ علیہ وسلم نے بھول کر کھانے پینے والے کا روزہ برقرار رکھا اور فرمایا کہ ”یہ رزق ہے جو اللہ تعالیٰ نے اس تک پہنچایا“ امام صاحبؒ نے اس مسئلہ میں حدیث پر عمل کیا اور اس قاعدے کو ترک کر دیا جس کے مطابق افطار کی بنیاد جماع یا اس چیز پر ہے جو پیٹ تک پہنچ جائے۔

آپؑ نے قیاس کی علت کو بھول کر کھانے پینے کے علاوہ کی صورت میں اپنے عموم پر قائم اور برقرار رکھا اور خطا کی صورت کو نسیان پر قیاس نہیں کیا، حالانکہ دونوں میں عدم قصد کی علت موجود ہے۔ اس لیے کہ نسیان کا حکم مقتضائے قیاس سے معدول ہو کر آیا ہے لہذا وہ اپنے مورد نص میں ہی منحصر رہے گا، آگے تجاوز نہیں کرے گا۔

امام ابو حنیفہ رحمۃ اللہ علیہ نے یہ سمجھا کہ تمام نصوص دینیہ علل کے ساتھ معلول ہیں، لیکن اگر کوئی نص معدول عن القیاس ہو یا امر تعبیدی ہو یا نبی کریم صلی اللہ علیہ وسلم کی خصوصیات میں سے ہو اور جن نصوص کے احکام تمام مسلمانوں کے لیے عمومی طور پر نہیں ہیں، وہ سب اس سے مستثنیٰ ہیں اور علت ایسے وصف معین کا نام ہے کہ اس کے علت ہونے پر دلیل قائم ہو۔

### دلیل سادس: استحسان:

استحسان کی تعریف یہ ہے کہ کسی وجہ قوی یا ضرورت شدیدہ کی بناء پر مجتہد کسی مسئلے میں اس کے نظائر کے مثل حکم کرنے سے باز رہے، یعنی قیاس کا تقاضا یہ ہے کہ فلاں مسئلے میں حکم یہ ہونا چاہیئے لیکن کسی اثر (آیت یا حدیث یا اثر صحابی) یا اجماع یا ضرورت کے معارض ہونے کی وجہ سے مجتہد وہ حکم دے۔

استحسان کی دو قسمیں ہیں۔ (اول) استحسان القیاس: استحسان القیاس کی تعریف یہ ہے



کہ کسی مسئلہ میں دو ایسے وصف ہوں جو دو متعارض قیاس کا تقاضا کرتے ہوں کہ ان میں سے ایک ظاہر اور متبادر الی الذہن ہو جسے قیاس اصطلاحی کہتے ہیں اور دوسرا خفی ہو جو ایک دوسرے اصل کے ساتھ الحاق کا تقاضا کرتا ہو اس کو استحسان کہتے ہیں۔

لہذا ایسا مسئلہ جس کے حکم میں فقیہ غور و خوض کرتا ہے اس کے بارے میں دیکھا جائے گا کہ قیاس اصطلاحی اور قیاس خفی اس مسئلہ پر منطبق ہوتا ہے یا نہیں، البتہ ان میں سے ایک قیاس جلی ہے کہ جس کے نظائر کے مثل حکم لگایا جائے گا اور دوسرا قیاس خفی ہے کہ جس کے نظائر کے مثل حکم نہیں لگایا جائے گا۔ معلوم ہوا کہ استحسان اصل میں قیاس (جلی) کو ترک کرنے کا اور ایسے امر کو اختیار کرنے کا نام ہے جو عوام الناس کے لیے زیادہ مستحسن اور موافق ہو، یعنی سہولت اور راحت کے حصول کے لیے عسرت اور تنگی کو ترک کر دینا اور یہ دین میں اصل کی حیثیت رکھتا ہے، جیسا کہ ارشادِ بانی ہے:

”يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ [البقرة: ۱۸۵]

”اللہ تعالیٰ تمہارے ساتھ آسانی کا ارادہ کرتے ہیں، تنگی کا ارادہ نہیں کرتے۔“

استحسان کی صورت یہ ہے کہ سباع الطیر (گوشت خور پرندے) کے جھوٹے کونجاست لحم میں بہائم کے ساتھ تشبیہ دی جائے، اور یہ قیاس کا تقاضا ہے۔ لیکن استحسان یعنی قیاس خفی یہ چاہتا ہے کہ سباع الطیر کا جھوٹا ناپاک نہ ہو، کیونکہ طیور (پرندے) اپنی چونچ سے پانی پیتے ہیں، پانی میں اپنا لعاب نہیں ڈالتے، اس لیے احتیاط کی بناء پر اس کے استعمال کو مکروہ قرار دیا گیا ہے۔

(قسم ثانی) استحسان السنۃ، استحسان الاجماع اور استحسان الضرورة: اس کا سبب قیاس کا کسی شرعی مصدر و مأخذ یا ایسے امور کے معارض ہونا ہے جن کی اسلام نے رعایت لازم قرار دی ہے۔

استحسان السنۃ کی صورت یہ ہے کہ حدیث سے ایسی بات ثابت ہو جو ردِ قیاس کا موجب ہو، جیسا کہ نسیاناً کھانے پینے سے روزے کا درست ہونا مروی ہے۔

استحسان الاجماع کی صورت یہ ہے کہ جیسے کوئی چیز کاریگر سے بنوائی اور قیمت پیشگی طے کر لی (جیسا کہ آج کل بکثرت ہوتا ہے) اس میں قیاس تو یہ چاہتا ہے کہ یہ معاملہ ناجائز ہونا چاہئے، کیونکہ مبیع معدوم ہے لیکن استحساناً اجماع کی وجہ سے اس کو جائز قرار دیا گیا ہے۔

استحسان الضرورة کی صورت یہ ہے کہ جیسے ناپاک کنوئیں یا حوض کی دیواریں اور پانی نکالنے والوں کی رسی، ڈول، ہاتھ، کنوئیں میں سے ناپاک پانی کے آخری ڈول نکال دینے سے پاک ہو جاتے ہیں، حالانکہ قیاس یہ چاہتا ہے کہ دیواروں کو پاک نہ ہونا چاہئے لیکن استحساناً ضرورت شدیدہ اور حرج کی وجہ سے پاک قرار دیا جاتا ہے۔

## دلیل سابع: عرف:

جہاں کوئی دلیل شرعی نہ ہو وہاں عرف دلیل ہے۔ پس یہ عرف وہاں دلیل ہے جہاں کتاب و سنت کی دلیل موجود نہ ہو۔ جب عرف کتاب و سنت کے خلاف ہو تو وہ مردود ہے۔ عرف کی دو قسمیں ہیں۔ عرف عام اور عرف خاص۔ عرف عام تو وہ ہے جو تمام شہروں یا پورے ملک میں رائج ہو اور عرف خاص وہ ہے جو بعض شہروں میں ہو اور بعض میں نہ ہو۔ اس تقسیم کے تحت عرف کے احکام میں فرق ہے، فقہاء کرام نے عرف عام کا اعتبار کیا ہے، لیکن عرف خاص کے بارے میں اختلاف ہے۔ ابن عابدین رحمۃ اللہ علیہ فرماتے ہیں کہ ”عرف عام مخصوص بننے کی صلاحیت رکھتا ہے اور اس کے مقابلے میں قیاس کو ترک کر دیا جائے گا۔“

چنانچہ فقہ کی کتابوں میں استصناع (کوئی چیز بنوانے) کے جواز کا مدار اسی عرف پر ہے، ورنہ قیاس تو اس کے ناجائز ہونے کو کہتا ہے اور عرف خاص وہ ہے جو کسی خاص طبقے یا شہر کا ہو، اس میں عمومیت موجود نہ ہو۔ اس کے متعلق علماء کا ارشاد ہے: ”عرف خاص کے مقابلے میں قیاس ظنی کو ترک کر دیا جائے گا۔“ اور عرف خاص پر عمل اس وقت ہو گا جب وہاں کوئی دلیل موجود نہ ہو۔

## ﴿امام ابو یوسف رحمۃ اللہ علیہ﴾

آپ کا نام و نسب یعقوب بن ابراہیم بن حبیب الانصاریؒ ہے۔ آپ عربی النسل ہیں، ۱۱۳ھ میں پیدا ہوئے، اور ۱۸۲ھ میں وفات پائی۔ فقر و افلاس کی حالت میں پرورش پائی۔ پہلے کوفہ میں ابن ابی لیلیٰ رحمۃ اللہ علیہ کی مجلس میں آنا جانا شروع کیا، پھر امام ابو حنیفہ رحمۃ اللہ علیہ کے حلقہء درس میں شامل ہو گئے۔ آپؒ نے محدثین سے تعلق اور ان سے فیض حاصل کیا، تین خلفاء، مہدی، ہادی اور ہارون الرشید کے ادوار میں عہد قضاء پر فائز رہے۔ آپؒ اصحاب الرائے میں پہلے فقیہ و امام ہیں جنہوں نے ان کی آراء کو حدیث سے مستحکم کیا، یہاں تک کہ آپؒ کا شمار احفظ اصحاب ابی حنیفہؒ میں ہو رہا ہے۔

آپ کے دور قضاء میں قیاس اور استحسان عملی زندگی کا جزو بن گیا۔ امام ابو یوسف رحمۃ اللہ علیہ نے بہت سی کتب لکھیں جن میں اپنی اور اپنے شیخ ابو حنیفہ رحمۃ اللہ علیہ کی آراء کو مدون کیا۔ جیسے کتاب الآثار، کتاب الخراج اور اختلاف ابن ابی لیلیٰ وغیرہ۔

## ﴿امام محمد بن الحسن الشیبانی رحمۃ اللہ علیہ﴾

امام محمد رحمۃ اللہ علیہ کی پیدائش ۱۳۲ھ میں اور وفات ۱۸۹ھ میں ہوئی۔ امام ابو حنیفہ رحمۃ اللہ علیہ سے عرصہ دراز تک اکتساب فیض کیا، آپ نے امام ابو یوسف رحمۃ اللہ علیہ، امام سفیان الثوریؒ اور امام اوزاعی رحمۃ اللہ علیہ سے علم فقہ حاصل کیا اور فقہاء عراق سے فقہ و درایت کی تعلیم اور ہارون الرشید کی طرف سے منصب قضاء کی سپردگی کے بعد امام مالک رحمۃ اللہ علیہ کے پاس چلے گئے۔ اگرچہ آپ اپنے شیخ امام ابو یوسف رحمۃ اللہ علیہ کے درجہ کے قاضی القضاۃ نہ تھے لیکن آپ کو لغت و ادب میں وسیع درایت حاصل تھی اور آپ کو اپنے شیخ ابو یوسف کے سوا تمام اصحاب ابی حنیفہ رحمۃ اللہ علیہ میں اعلیٰ مرتبہ حاصل تھا۔ آپ نے علماء عراق کی تمام فقہ امام ابو یوسف رحمۃ اللہ علیہ سے اور علماء حجاز کی تمام فقہ امام مالک سے اور اہل شام کی فقہ امام اوزاعی رحمۃ اللہ علیہ سے حاصل کی تھی، آپ فقہ عراق اور فقہ حجاز کے جامع تھے۔

امام محمد رحمۃ اللہ علیہ کی مدون کردہ کتب امام ابو حنیفہ رحمۃ اللہ علیہ کی فقہ کے لیے مرجع اول کی حیثیت رکھتی ہیں، خواہ وہ اقوال بروایت ابو یوسف منقول ہوں جیسے کتاب الجامع الصغیر اور خواہ وہ اقوال فقہاء عراق کی معروف فقہ سے مدون کردہ ہوں، اور اس کو انہوں نے امام ابو یوسف وغیرہ سے حاصل کیا ہو۔ علامہ ابن نجیم رحمۃ اللہ علیہ ”البحر الرائق“ میں لکھتے ہیں کہ ”محمد بن الحسن رحمۃ اللہ علیہ کی ہر وہ تالیف جو الصغیر کے نام سے موصوف ہو وہ باتفاق شیخین (ابو یوسف و ابو صبیح) ہے، لیکن جو الکبیر کے نام سے موصوف ہو وہ اس کے خلاف ہے۔“

علماء نے ان کی کتابوں کو ثقہ کے اعتبار سے دو قسموں میں تقسیم کیا ہے۔

(۱) کتب ظاہر الروایۃ: اس سے مراد وہ کتب ہیں جو امام محمد رحمۃ اللہ علیہ سے بروایت ثقاہ ثابت ہیں اور وہ یا تو متواترہ ہیں یا مشہورہ۔ ان کے نام یہ ہیں: المبسوط، الزيادات، الجامع الصغیر، السیر الصغیر، السیر الکبیر، الجامع الکبیر۔ ان کو کتب اصول کہتے ہیں، اور کتاب الآثار اور کتاب الحجۃ بھی ان ہی کتابوں میں داخل ہیں، فقہ حنفی میں یہ کتب نقل کی بنیاد ہیں۔

(۲) کتب غیر ظاہر الروایۃ: ان کو کتب غیر ظاہر الروایۃ اس لیے کہتے ہیں کہ یہ امام محمد رحمۃ اللہ علیہ سے بروایت ظاہرہ ثابتہ مروی نہیں ہیں، اور یہ اصل میں امام ابو یوسف رحمۃ اللہ علیہ کی امالی میں شامل ہیں، حسن بن زیاد وغیرہ کی کتب، ”النوادر“ کے نام سے موسوم ہیں۔ حنفیہ کی کتب اصول، نوادر اور فتاویٰ و واقعات پر مشتمل ہیں، کتب اصول کو مذہب میں اصل کا درجہ حاصل ہے اس لیے کہ سند کے اعتبار سے وہ زیادہ قوی ہیں، جب نوادر کا ان کے ساتھ تعارض ہوتا ہے تو



روایت اصول کے ساتھ فیصلہ کیا جاتا ہے اور فتاویٰ اور واقعات کا درجہ نوادر سے کم ہے اس لیے کہ اصول اور نوادر اصل میں اصحاب مذہب کے اقوال ہیں اگرچہ دونوں میں روایت کا تفاوت اور فرق موجود ہے۔



یہ ائمہ مذاہب، امام ابو حنیفہ، امام ابو یوسف اور امام محمد رحمہم اللہ تعالیٰ کے مختصر سے حالات ہیں اور مذہب حنفی اور اس کے مآخذ کا مختصر سا تعارف ہے۔ جسے میں نے شیخ محمد ابوزہرہ رحمہ اللہ کی کتاب ”ابو حنیفہ“ سے اختصار کے ساتھ نقل کر کے قارئین کے سامنے پیش کیا ہے، تاکہ وہ اس سے روشنی حاصل کریں اور انہیں یہ بھی معلوم ہو کہ اللہ تعالیٰ نے اس دین کی حفاظت و خدمت کے لیے کیسے کیسے عظیم رجال اور ائمہ ہدیٰ پیدا کیے، جیسے امام ابو حنیفہ، امام ابو یوسف، امام محمد، امام مالک بن انس، امام محمد بن ادریس الشافعی، امام احمد بن حنبل وغیرہ رحمہم اللہ تعالیٰ و جزاھم عن الاسلام خیر الجزاء۔

میں نے دورانِ تالیف ”کتاب الاختیار“ کو پیش نظر رکھا ہے، میں نے اس کی احادیث کی تخریج اور کتب احادیث کے مطابق کچھ اضافات کا بھی اہتمام کیا ہے، جو کام بھی میں نے کیا ہے اگر وہ صواب اور درست ہے تو یہ اللہ تعالیٰ کی توفیق سے ہے اور اگر اس میں کوئی خطا اور غلطی ہے تو وہ میری طرف سے ہے، میں اس پر اللہ تعالیٰ سے مغفرت اور توبہ کا طلبگار ہوں۔ میرا اس کام میں خیر کے سوا اور کوئی ارادہ نہیں ہے ان شاء اللہ تعالیٰ۔ مجھے اس ذاتِ کبریائی سے امید ہے کہ وہ مجھے اس کے اتمام اور تکمیل کی توفیق عنایت فرمائے گی۔

”کتاب الاختیار“ کو منتخب کرنے کا سبب یہ ہے کہ میں نے اس کتاب کی فقہ العبادات تمام کی تمام اپنے شیخ ابراہیم الیعقوبی رحمہ اللہ سے پڑھیں، انہوں نے فقہ حنفی اپنے شیخ عبد المجید الطرابیشی رحمہ اللہ سے حاصل کی، انہوں نے شیخ عطاء اللہ الکسم رحمہ اللہ سے اور انہوں نے شیخ عبدالغنی الغنیمی الحمیدانی رحمہ اللہ صاحب ”اللباب“ سے اور انہوں نے سید محمد امین عابدین صاحب ”الحاشیۃ الشہیرۃ“ سے حاصل کی، پھر انہوں نے اپنے شیخ سے، اس طرح چلتے چلتے امام محمد رحمہ اللہ سے، انہوں نے امام ابو یوسف رحمہ اللہ سے، انہوں نے امام ابو حنیفہ رحمہ اللہ سے اکتساب فیض کیا۔

اس طرح میں نے فقہ العبادات میں تحریر کردہ کتاب ”حاشیۃ الطحطاوی علی مراقی الفلاح“ اپنے شیخ عبدالوہاب دلس وزیت سے پڑھی، انہوں نے مفتی الشام شیخ عطاء اللہ الکسم رحمہ اللہ سے، انہوں نے شیخ عبدالغنی الغنیمی الحمیدانی سے، انہوں نے سید محمد امین عابدین صاحب

”الحاشیہ“ سے پڑھی۔

اللہ تعالیٰ کا فضل و کرم ہے کہ اس نے مجھے ایسے شیوخ و اساتذہ عطا فرمائے جو علم کے ساتھ تربیت کرنے والے تھے، جن کے علم کے حلقے مسجد التوبۃ، الدرر ویشیۃ اور شیوخ کے گھروں میں لگا کرتے تھے، اور اسی موقع پر میں نے ان سے فیض حاصل کیا۔

لیجئے اب کتاب ”الفقہ الحنفی وأدلته“ کا حصہ فقہ العبادات قارئین کرام کی خدمت میں پیش کیا جاتا ہے۔ اللہ تعالیٰ سے دعا ہے کہ وہ اس کتاب کو خاص اپنی ذاتِ کریم کی رضا کے لیے قبول فرمائے۔ انہ خیر مسئل۔

خادم العلم الشریف  
أسعد محمد سعید الصاغر جی

## ﴿کتاب الطہارۃ﴾

### تعریف

کتاب کا لغوی معنی ہے جمع کرنا اور کتابۃ کہتے ہیں حروف کو ایک دوسرے کے ساتھ ملا کر جمع کرنا اور کتاب الطہارۃ کا معنی ہے مسائل طہارت کو جمع کرنا۔ ”کتاب“ کا اصطلاحی معنی ہے شامل ہونا اور احاطہ کرنا، اور ”طہارۃ“ کا لغوی معنی ہے نظافت، اس کا عکس (متضاد لفظ) ہے ”نس“۔ اور ”طہارۃ“ کا شرعی معنی ہے مخصوص اعضاء کو دھونا اور اس کا عکس (متضاد) ”حدث“ ہے نیز طہارت کا ایک شرعی معنی رفع حدث اور ازالہ نجس بھی ہے، اس کو ”دباغ“ کہتے ہیں۔ اور ”تیمم“ طہارت ہے، اور ”طہارۃ“ کا ایک معنی یہ بھی ہے کہ مطہر (پاک کردینے والی چیز) کا ایسے محل میں پہنچانا جس کی تطہیر واجب ہو یا مندوب ہو۔

مطہر (پاک کردینے والی چیز) کسے کہتے ہیں؟ مطہر پانی ہے جب وہ موجود ہو، اور اس کی عدم موجودگی میں پاک مٹی مطہر ہے۔ طہارت کی دو قسمیں ہیں۔ (۱) حقیقی: جیسے پانی سے طہارت حاصل کرنا (ب) حکمی: جیسے تیمم۔ پھر طہارت بالماء کی دو قسمیں ہیں۔ خفیہ: جیسے وضو، غلیظہ: جیسے غسل جنابت یا حیض و نفاس کا غسل۔

### فرضیت وضو کا سبب

وضو کی فرضیت کا سبب، حدث کے پائے جانے کے وقت نماز کا ارادہ کرنا ہے، جیسا کہ اللہ تعالیٰ کا فرمان ہے: **يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ** [المائدة: ۶] ”اے ایمان والو! جب تم نماز کے لیے کھڑے ہو تو اپنے چہروں کو اور ہاتھوں کو کہنیوں تک دھولیا کرو۔“

اس آیت میں حدث کا لفظ محذوف ہے: معنی یہ ہے کہ جب تم نماز کے لیے قیام کا ارادہ کرو اور تم حالت حدث میں ہو تو پھر وضو کر لیا کرو۔ تو یہاں ”وانتم محدثون“ محذوف ہے۔ وضو کے حکم میں ”إِذَا قُمْتُمْ“ اور جنابت کے ذکر میں ”وَإِنْ كُنْتُمْ“ فرمایا، اس کی وجہ یہ ہے کہ ”اذا“ کا کلمہ ایسی چیز پر داخل ہوتا ہے جو لامحالہ موجود ہو یا وہ چیز ایسی ہو جس کا انتظار کیا جاتا ہو اور



”ان“ کا کلمہ ایسی چیز پر داخل ہوتا ہے جو کبھی تو موجود ہو اور کبھی موجود نہ ہو۔ اب قیامِ صلوٰۃ کو لیجیے یہ ایسا امر ہے جو بندے کے لیے لامحالہ (ہر روز) لازم ہوتا ہے، جب کہ جنابت کی حالت کبھی موجود ہوتی ہے اور کبھی نہیں۔

آیت ہذا سے وضو کے فرائض یہ معلوم ہوئے: (۱) چہرے کا دھونا (۲) ہاتھوں کو کہنیوں سمیت دھونا (۳) چوتھائی سر کا مسح کرنا (۴) دونوں پاؤں ٹخنوں سمیت دھونا۔

### فرض کا لغوی و شرعی معنی:

فرض کا لغوی معنی ہے اندازہ کرنا۔ اور شرعی معنی ہے کہ جس حکم کا لزوم دلیل قطعی سے ثابت ہو اور اس میں کوئی شبہ نہ ہو، جیسے اعضاء وضو میں اصل غسل و مسح، یہ علم اور عمل دونوں اعتبار سے فرض ہے، اس کو فرض قطعی کہتے ہیں، اور کبھی ایک حکم صرف عمل کے اعتبار سے فرض ہوتا ہے، علم کے اعتبار سے فرض نہیں ہوتا، اس کو فرض اجتہادی کہتے ہیں، جیسے پیشانی کی بقدر سر کے مسح کا فرض ہونا۔ جو حکم دلیل قطعی سے ثابت ہو اس کا انکار موجب کفر ہے لیکن جو حکم دلیل اجتہادی سے ثابت ہو اس کا انکار موجب کفر نہیں ہے۔

### غسل کا لغوی معنی اور اس کی حد

غسل کا لغوی معنی ہے ”اسالہ“ یعنی بہانا۔ اور اس کی حد امام ابو حنیفہ رحمۃ اللہ علیہ اور امام محمد رحمۃ اللہ علیہ کے نزدیک یہ ہے کہ پانی کا تقاطر (قطرے ٹپکنا) ہو خواہ ایک قطرہ ہی ٹپکے۔ فیض القدر میں ہے کہ اقل حد دو قطرے ہیں، چہرے کی حد لمبائی میں پیشانی کی سطح کی ابتداء سے ٹھوڑی کے نیچے تک اور چوڑائی میں ایک کان کی لو سے دوسرے کان کی لو تک ہے۔ کان اور رخسار کے درمیان کا سفید حصہ دھونا بھی واجب ہے۔ عند ابی حنیفہ و محمد، کیونکہ یہ چہرے کا حصہ ہے۔ اگر کسی نے چہرہ دھویا اور پانی ابروؤں کے نیچے نہیں پہنچایا تو وضو ہو جائے گا آنکھوں کا اندرونی حصہ دھونا ساقط ہے (معاف ہے)، کیونکہ اس میں مشقت کے ساتھ ضرر و تکلیف کا بھی اندیشہ ہے لیکن گوشہ چشم میں پانی پہنچانا واجب ہے، اور اس میں آنکھ کا وہ گوشہ جو ناک کے برابر ہے اور وہ گوشہ جو کان کے برابر ہے دونوں شامل ہیں۔ اسی طرح دونوں ہاتھ کہنیوں سمیت اور دونوں پاؤں ٹخنوں سمیت دھونا بھی فرض ہیں۔ دونوں کہنیاں ہاتھ کے دھونے میں اور دونوں ٹخنے پاؤں کے دھونے میں علی سبیل الفرضیہ داخل ہیں۔ لیکن امام زفرؒ اختلاف فرماتے ہیں، وہ فرماتے ہیں کہ غایہ مغیہ میں داخل نہیں ہوتی ہے، جیسے روزے کے

حکم میں رات داخل نہیں ہے۔ احناف کے ائمہ ثلاثہ کی دلیل یہ ہے کہ یہاں غایہ اپنے ماوراء کو ساقط کرنے کے لیے ہے، اس لیے کہ اگر غایہ (مرفقین اور کعبین) نہ ہوتی تو دھونے کا حکم سارے یں (ہاتھ) اور سارے رجل (ٹانگ) کو شامل ہوتا یعنی پھر پورے ہاتھ اور پوری ٹانگ کو دھونا فرض ہوتا، روزے میں رات تک مد حکم مقصود ہے، کیونکہ ”صوم“ کا اطلاق امساک ساعت پر بھی ہوتا ہے۔

سنت یہ ہے کہ دھونے کی ابتداء انگلیوں سے کرے اور انتہاء کہنیوں اور ٹخنوں پر کرے، اگر اس کے برعکس دھویا تو جائز ہے۔ حضرت عبداللہ بن عمرو رضی اللہ عنہ فرماتے ہیں کہ ہم رسول اللہ ﷺ کے ساتھ مکہ سے مدینہ کی طرف روانہ ہوئے۔ ہم ابھی راستے میں پانی کی جگہ پر اترے تھے کہ کچھ لوگوں نے عصر کے وقت جلدی دکھائی اور جلدی میں وضو کیا، ہم ان کے پاس پہنچے تو دیکھا کہ ان کی ایڑیاں (خشک رہ جانے کی وجہ سے) چمک رہی ہیں، پانی ان کو نہیں پہنچا تھا، (یعنی ایڑیاں دھونے سے رہ گئیں تھیں) تو رسول اللہ ﷺ نے فرمایا: ویل للأعقاب من النار، اسبغوا الوضوء“ یعنی ایسی ایڑیوں کے لیے جہنم کی ہلاکت ہے، وضو مکمل کیا کرو۔“ ۱

حضرت عبداللہ بن عمرو رضی اللہ عنہ فرماتے ہیں کہ ایک سفر کے دوران نبی کریم ﷺ ہم سے پیچھے رہ گئے۔ آنحضور ﷺ نے ہمیں اس وقت پایا جب عصر کا وقت قریب ہو چکا تھا پس ہم وضو کرنے لگے اور اپنے پاؤں پر مسح کرنے لگے، آپ ﷺ نے بلند آواز سے فرمایا: ”ویل للأعقاب من النار“ یعنی ایسی ایڑیوں کے لیے (جو خشک رہ جائیں) دوزخ کی ہلاکت ہے، دو مرتبہ یا تین مرتبہ فرمایا۔“ ۲

سر کے مسح میں مقدارِ ناصیہ فرض ہے یعنی چوتھائی سر، سر کے چار حصے ہیں: ناصیہ (پیشانی کے بال)، قذال (گدی سے اوپر کے بال) اور فودان (دونوں کنپٹیوں کے بال)۔

حضرت انس بن مالک رضی اللہ عنہ فرماتے ہیں کہ میں نے رسول اللہ ﷺ کو وضو کرتے ہوئے دیکھا، آپ کے سر مبارک پر ایک قطری عمامہ تھا، آپ نے اس عمامہ کے نیچے سے ہاتھ ڈال کر سر کے مقدم حصے کا مسح کیا اور عمامہ نہیں اتارا۔“ ۳

اس حدیث میں ”سر کے مقدم حصے“ کی تفسیر ناصیہ کے ساتھ کی گئی ہے، جیسا کہ صحیح مسلم میں ہے، فارجمع إلیہ۔ احناف کے نزدیک سر کے فرض مسح کی مقدار میں اختلاف مروی ہے، ایک روایت میں ہاتھ کی تین انگلیوں کی مقدار فرض ہے، اس لیے کہ اصل کے اعتبار سے یہ آلہ مسح میں اکثر ہے، اور یہ امام محمد رحمہ اللہ کی روایت ہے۔ لیکن پہلی روایت اولیٰ ہے۔ امام شافعی رحمہ اللہ کے نزدیک

تین بالوں کی مقدار فرض ہے اور امام مالک رحمہ اللہ کے نزدیک استیعابِ راس (تمام سر کا مسح کرنا) فرض ہے۔ رحمہم اللہ جمیعاً

## وضو کی سنتیں

سنت کا لغوی معنی ہے طریقہ، خواہ وہ طریقہ اچھا ہو یا بُرا۔ جیسا کہ آنحضرت ﷺ نے فرمایا: ”جس نے اسلام میں کوئی اچھا طریقہ رائج کیا اس کو اس کا اجر ملے گا اور اس کے بعد اس طریقہ پر عمل کرنے والوں کا اجر بھی اسے ملے گا اور ان سب کے اجر میں کوئی کمی نہ کی جائے گی، اور جس نے اسلام میں کوئی برا طریقہ رائج کیا اس کو اس کا گناہ ہوگا اور اس کے بعد اس پر عمل کرنے والوں کا گناہ بھی اس کو ملے گا اور ان سب کے گناہوں میں کوئی کمی نہ کی جائے گی“ حدیث مذکورہ میں لفظ سنت ”طریقہ“ کے معنی میں مذکور ہے۔

اور سنت کا شرعی و اصطلاحی معنی یہ ہے کہ وہ کام جس پر نبی کریم ﷺ یا آپ کے کسی صحابی رضی اللہ عنہ نے مواظبت فرمائی ہو اور کبھی کبھار اس کو ترک کر دیا ہو۔ اس کی دو قسمیں ہیں: (۱) سنن الہدیٰ (۲) سنن الزوائد۔ سنن الہدیٰ کی مثال جیسے اذان، نماز باجماعت، اور سنن الزوائد کی مثال جیسے فرائض کے نوافل۔

اس سے معلوم ہوا کہ بعض سنتیں ایسی ہیں کہ انکا تارک فاسق اور منکر مبتدع ہوگا اور بعض سنتیں ایسی ہیں کہ انکا تارک نہ فاسق ہوگا اور نہ ان کا منکر مبتدع ہوگا۔

## استنجاء

نبی کریم ﷺ بیت الخلاء میں داخل ہوتے وقت یہ دعا پڑھا کرتے تھے: اَللّٰهُمَّ اِنِّیْ اَعُوْذُبُکَ مِنَ الْخُبْثِ وَالْخَبَائِثِ ۝

استنجاء کہتے ہیں شرمگاہ (اگلی یا پچھلی) پر باقی رہنے والی نجاست کو پانی سے دور کرنا یا ڈھیلے وغیرہ کے ذریعہ مخرج (شرمگاہ) کو صاف کر کے اس نجاست کو کم کرنا۔ استنجاء سنت مؤکدہ ہے، جیسا کہ حضور اکرم ﷺ کا ارشاد ہے: ”جو شخص استنجاء کرنا چاہے اس کو چاہیے کہ طاق عدد کو اختیار کرے جس نے ایسا کیا اس نے اچھا کیا اور جس نے نہ کیا تو کوئی حرج نہیں۔“ ۱

آدمی پر استبراء لازم ہے یعنی مخرج کو پیشاب کے قطروں کے اثر سے بچانا، یہاں تک کہ دل مطمئن ہو جائے، عورت کو اس کی ضرورت نہیں، وہ تھوڑی دیر تو وقف کرے گی، پھر استنجاء کرے



گی۔ اور یہ استبراء ہر شخص کی عادت اور طبیعت کے مطابق ہے، اس کی مختلف صورتیں ہیں مثلاً چند قدم چلنا، کھنکارنا اور ذکر پر انگلیوں کا پھیرنا وغیرہ۔ اس وقت تک وضو شروع کرنا درست نہیں ہے جب تک کہ اس کو پیشاب کے قطرے ختم ہونے کا اطمینان نہ ہو جائے اور یہ حکم فرض ہے۔ جیسا کہ حضرت ابن عباس رضی اللہ عنہما سے مروی ہے کہ ایک مرتبہ نبی اکرم ﷺ کا گزر مدینہ منورہ یا مکہ مکرمہ کی کسی دیوار کے پاس سے ہوا، آپ ﷺ نے دو آدمیوں کی آواز سنی کہ ان کو قبر میں عذاب دیا جا رہا ہے، آپ ﷺ نے فرمایا: ”ان کو عذاب ہو رہا ہے اور ان کو کسی بہت بڑی بات پر عذاب نہیں ہو رہا ہے، بلکہ ان میں سے ایک شخص تو پیشاب سے نہیں بچتا تھا اور دوسرا شخص چغلی خوری کیا کرتا تھا۔“ پھر آپ ﷺ نے ایک تر شاخ لی اور اس کے دو ٹکڑے کر کے دونوں پر ایک ایک ٹکڑا گاڑ دیا، لوگوں نے پوچھا، یا رسول اللہ ﷺ! آپ نے ایسا کیوں کیا ہے؟ آپ ﷺ نے فرمایا ”شاید اس وقت تک کے لیے ان کے عذاب میں کچھ تخفیف ہو جائے جب تک یہ خشک نہ ہوں۔“ ۱

حضور نبی کریم ﷺ نے استنجاء پر مواظبت فرمائی ہے اور اس کی دعوت و ترغیب دی ہے، آپ نے فرمایا کہ ”جو شخص استنجاء کرے اس کو چاہئے کہ طاق عدد (پتھروں) ہی سے کرے۔“ ۲

دائیں ہاتھ سے استنجاء کرنا مکروہ ہے، لیکن اگر بایاں ہاتھ نہ ہو یا اس کے استعمال سے عاجز ہو تو جائز ہے۔ جیسا کہ حضرت ابو قتادہ رضی اللہ عنہ کی روایت ہے کہ نبی کریم ﷺ نے اس بات سے منع فرمایا کہ آدمی اپنے عضو (شرمگاہ) کو دائیں ہاتھ سے پکڑے۔“ ۳

استنجاء میں مسح کرنا (پونچھنا) پانی سے دھونے کے قائم مقام ہے، اور پانی پر اکتفاء بھی کر سکتا ہے۔ جیسا کہ ارشاد نبوی ﷺ ہے: ”جب تم میں سے کوئی شخص بیت الخلاء کے لیے جائے تو اپنے ساتھ تین پتھر لے جائے اور ان کے ذریعہ پاکی حاصل کرے، کیونکہ تین پتھر، اس کے لیے کافی ہو جاتے ہیں۔“ ۴

حضرت انس بن مالک رضی اللہ عنہ فرماتے ہیں کہ رسول اللہ ﷺ بیت الخلاء کیلئے تشریف لے جاتے تھے تو میں اور ایک انصاری غلام پانی کا برتن ساتھ لے جاتے تھے جس کیساتھ آپ ﷺ استنجاء کرتے تھے۔ ۵

استنجاء میں افضل یہ ہے کہ مسح اور غسل کو جمع کرے (یعنی ڈھیلے بھی استعمال کرے اور پھر پانی سے بھی طہارت حاصل کرے)، جیسا کہ حضرت ابو ایوب، حضرت جابر بن عبد اللہ اور حضرت

۱ [صحیح البخاری: ۱/۶۲] ۲ [صحیح البخاری: ۱/۵۱] ۳ [سنن ابی داؤد: ۱/۱۱]

۴ [سنن البیہقی: ۱/۱۰۵] ۵ [سنن البیہقی: ۱/۱۰۵]

انس بن مالک رضی اللہ عنہم کی روایات ہیں کہ جب یہ آیت کریمہ نازل ہوئی: ”فِيهِ رَجَالٌ يُحِبُّونَ أَنْ يَتَّطَهَّرُوا وََاللَّهُ يُحِبُّ الْمُطَهَّرِينَ.“ [التوبہ: ۱۰۸] تو رسول اللہ ﷺ نے فرمایا: ”اے معشر انصار! بے شک اللہ تعالیٰ نے تمہاری طہارت کی خوب تعریف کی ہے، بتاؤ تم کیسے طہارت حاصل کرتے ہو؟ انہوں نے کہا، یا رسول اللہ! ہم نماز کے لیے وضو کرتے ہیں اور جنابت پیش آنے پر غسل کرتے ہیں، رسول اللہ ﷺ نے فرمایا: ”کیا اس کے علاوہ بھی کوئی عمل ہے جو تم کرتے ہو؟ انہوں نے کہا کہ اور تو کوئی عمل نہیں کرتے، البتہ جب ہم میں سے کوئی شخص بیت الخلاء کے لیے جاتا ہے تو وہ پانی سے استنجاء کرنے کو پسند کرتا ہے۔ رسول اللہ ﷺ نے فرمایا کہ ہاں یہی وہ عمل ہے اس کو اپنے اوپر لازم کرلو۔“

ایک روایت میں اس طرح ہے کہ انہوں نے کہا: ”ہمارا کوئی مرد اور عورت اپنے مخرج کو دھوئے بغیر بیت الخلاء سے نہیں نکلتا۔“ آپ ﷺ نے فرمایا کہ ”پس اسی عمل کی وجہ سے تمہاری تعریف کی گئی ہے۔“

جب تک نجاست مخرج پر ہی لگی ہو اور اس سے پھیلی نہ ہو تو اس کا ازالہ استنجاء سے ہو جائے گا، لیکن اگر مخرج سے زیادہ پھیلی ہو اور وہ تجاوز کی ہوئی نجاست ہتھیلی کی گہرائی (ایک درہم) کے برابر ہو تو ڈھیلوں سے استنجاء کافی نہ ہوگا بلکہ اس کا دھونا واجب ہے اور اگر نجاست مائع ہتھیلی کی گہرائی کی مساحت سے زیادہ ہو یا نجاست مجسّدہ (جسم والی نجاست) چار گرام سے زیادہ ہو تو اس کو پانی سے دھونا فرض ہے اگر پانی دستیاب نہ ہو تو نجاست کو زائل کرنے والی ہر مائع چیز کافی ہے۔

ایسے پتھر سے استنجاء کرنا مسنون ہے جو انقاء (صاف کرنے) کی صلاحیت رکھتا ہو، لہذا وہ پتھر کھر در انہیں ہونا چاہیئے جیسے اینٹ وغیرہ اور نہ ہی چکنا ہو جیسے ٹھیکری وغیرہ۔

استنجاء کرنے والا خوب طہارت حاصل کرے یہاں تک کہ بدبو ختم ہو جائے اور مقعد کو خوب ڈھیلا چھوڑے تاکہ خوب نظافت حاصل ہو، لیکن اگر روزے دار ہو تو روزے کو فساد سے بچانے کے لیے ایسا نہ کرے۔

جب استنجاء سے فارغ ہو جائے تو اپنے ہاتھ کو دوبارہ دھوئے اور روزہ دار (خصوصاً) اٹھنے سے پہلے مقعد کو خشک کر لے تاکہ مقعد میں کوئی چیز (پانی وغیرہ) جذب نہ ہو جائے۔

کسی کے سامنے شرمگاہ کھولنا اس کی حرمت کی وجہ سے ناجائز ہے۔ اس پر اس کو فاسق قرار دیا جائے گا، لہذا اقامت سنت کے لیے اس کام کا ارتکاب نہ کرے اور مخرج کو کپڑوں کے نیچے سے

صاف کرے، اگر اس کو ترک کرے تو اس کے بغیر بھی نماز صحیح ہو جائے گی۔ اگر نجاست اپنے مخرج سے متجاوز ہو جائے اور تجاوز کی ہوئی نجاست نجاست مجتہدہ میں چار گرام سے زیادہ ہو اور نجاست مائعہ میں ہتھیلی کی گہرائی سے زیادہ ہو کہ اس کے ہوتے ہوئے نماز صحیح نہ ہوتی ہو اور اس نجاست کا ازالہ بھی اس کے لیے ممکن ہو لیکن غیر کے سامنے ستر کھولنے کی احتیاج ہو تو وہ ستر کھولے بغیر ازالہ نجاست کی کوشش کرے، تاکہ حتی المقدور حرام کے ارتکاب سے بچاؤ ہو سکے اور اگر مخرج پر لگی ہوئی نجاست کو ملائے بغیر ازالہ نہ کرے تو اس کو ترک کرنے میں کوئی مضائقہ نہیں، کیونکہ جس قدر نجاست مخرج پر ہے، اس کا کوئی اعتبار نہیں، کیونکہ اس کا کسی چیز سے پونچھ لینا کافی ہے اور اگر نجاست مائعہ کا ازالہ ستر کھولے بغیر ممکن نہ ہو تو اسے ترک طہارت میں معذور سمجھا جائے گا، اس کے ساتھ ہی نماز پڑھے گا اور ستر نہیں کھولے گا۔

بیت الخلاء میں داخل ہوتے وقت پہلے بایاں پاؤں داخل کرے اور تعوذ پڑھے جیسا کہ پہلے گزر چکا ہے، بائیں جانب کو جھک کر (بائیں پیر پر قدرے زور دے کر) بیٹھے، اس طرح حاجت آسانی سے ہو جاتی ہے، دونوں پاؤں کو دور رکھے (یعنی کشادہ ہو کر بیٹھے)، بیت الخلاء میں بلا ضرورت بات نہ کرے، قبلہ کی طرف نہ منہ کرے اور نہ پشت۔ جیسا کہ حضرت ابو ایوب انصاریؓ فرماتے ہیں کہ رسول اللہ ﷺ نے فرمایا: ”جب تم میں سے کوئی شخص بیت الخلاء میں جائے تو نہ قبلہ کی طرف رخ کرے اور نہ اس کی طرف اپنی پشت پھیرے، مشرق یا مغرب کی طرف رخ کر لے۔“ (لیکن پاکستان کے اکثر حصے سے مغرب کی جانب قبلہ ہے لہذا اس سے اجتناب کرے)۔

اور استقبال و استدبار (قبلہ کی طرف منہ یا پشت کرنے) کا یہ مسئلہ مطلق ہے۔ خواہ آبادی میں ہو یا صحراء میں، دونوں صورتیں ممنوع ہیں، کیونکہ ممانعت مطلق آئی ہے۔ اور آنحضور ﷺ کا اس بارے وار د شدہ فعل جواز پر محمول ہے۔

بچے کو بھی قبلہ رخ بٹھا کر پیشاب کرانا مکروہ ہے۔ ہوا کی مخالف سمت پیشاب کرنا مکروہ ہے، کیونکہ پیشاب کی چھینٹیں واپس آ کر اس کو ناپاک کر دیں گی، جاری پانی یا بند پانی یا نہر یا کنوئیں یا حوض یا چشمہ کے کنارے پر یا پھل دار درخت کے نیچے یا کھیتی میں یا ایسے سائے میں جہاں لوگ بیٹھ کر آرام حاصل کرتے ہوں، اور مسجد کے برابر اور عید گاہ کے برابر اور قبروں میں اور چوپائے جانوروں اور لوگوں کے بیٹھنے یا راستہ چلنے کی جگہ میں پیشاب اور پاخانہ کرنا مکروہ ہے، کیونکہ یہ کام موجب لعنت ہیں: جیسا کہ حضرت ابو ہریرہ رضی اللہ عنہ سے روایت ہے کہ نبی اکرم ﷺ نے فرمایا:



”اتقوا اللعینین“ یعنی لوگو! دو لعنت کا سبب بننے والی چیزوں سے بچو، لوگوں نے پوچھا: یا رسول اللہ ﷺ! وہ دو لعنت کا سبب بننے والی چیزیں کیا ہیں؟ آپ ﷺ نے فرمایا کہ لوگوں کے عام راستہ میں اور ان کے سایہ کی جگہ میں پاخانہ کرنا۔

اگر انگوٹھی یا کسی اور چیز پر اللہ تعالیٰ کا نام یا قرآن مجید کی آیت یا رسول اللہ ﷺ کا نام یا کسی بزرگ کا نام یا حدیث شریف یا دعا کھدی ہوئی ہو یا لکھی ہوئی ہو تو اسے پہن کر بیت الخلاء میں جانا مکروہ ہے، لہذا اس کو اتار دے، البتہ اگر ایسی چیز جیب میں ہو یا تعویذ وغیرہ کپڑے میں لپیٹا ہوا ہو تو مکروہ نہیں، زبان اور حلق وغیرہ سے اللہ کا ذکر نہ کرے، چھینک، سلام اور اذان کا جواب نہ دے، اگر خود کو چھینک آئے تو دل میں الحمد للہ کہہ لے، زبان سے نہ پڑھے، بلا ضرورت اپنے ستر کو نہ دیکھے اور نہ بول و براز کو دیکھے، نہ تھو کے، نہ ناک صاف کرے، نہ کھنکارے، نہ بہت ادھر ادھر دیکھے، اپنے بدن سے نہ کھیلے اور آسمان کی طرف نگاہ نہ اٹھائے، اور بیت الخلاء میں بہت دیر تک نہ بیٹھے اور بعد فارغ ہو جائے تو مرد بائیں ہاتھ سے اپنے ذکر (آلہ تناسل) کو جڑ کی طرف سے سر کی طرف سو تاکہ جو قطرے رکے ہوئے ہوں نکل جائیں، جب بیت الخلاء سے نکلے تو پہلے دایاں پاؤں با نکالے اور یہ دعا پڑھے:

الْحَمْدُ لِلَّهِ الَّذِي أَذْهَبَ عَنِّي الْأَذَى وَ عَافَانِي

”تمام تعریفیں اللہ کے لئے ہیں جس نے مجھ سے تکلیف دور فرمائی اور مجھے عافیت بخشی۔“

## ﴿باب الوضوء﴾

### وضو کی سنتیں:

(۱) حدیث اصغر سے جو طہارت حاصل کی جاتی ہے اس کی پہلی سنت دونوں ہاتھوں کو کلائیوں تک تین بار دھونا ہے، خواہ پانی کے برتن میں ہاتھ ڈالنے کی ضرورت ہو یا نہ ہو، نیز عام ہے کہ نیند سے بیدار ہوا ہو یا پہلے سے جاگ رہا ہو۔ ہر حالت میں دونوں ہاتھوں کو (ابتدائے وضو میں) تین بار کلائیوں تک دھونا مسنون ہے، البتہ جب نجاست کا توہم ہو مثلاً استنجاء کیے بغیر سو گیا تو چونکہ ہو سکتا ہے کہ نیند میں اس کا ہاتھ ناپاک حصے پر پڑا ہو اس لیے ایسی حالت میں سو کر اٹھنے کے بعد وضو کے شروع میں ہاتھوں کا دھونا سنت مؤکدہ ہے۔

جیسا کہ حضرت ابو ہریرہ رضی اللہ عنہ کی روایت ہے کہ نبی کریم ﷺ نے فرمایا کہ ”جب تم میں سے کوئی شخص سو کر بیدار ہو تو اپنا ہاتھ برتن میں اس وقت تک نہ ڈالے جب تک کہ تین بار اس کو نہ دھو لے، کیونکہ وہ نہیں جانتا کہ اس کے ہاتھ نے رات کہاں بسر کی۔“

عقلی دلیل یہ ہے کہ ہاتھ تطہیر کا آلہ ہے، اس لیے پہلے اس کی تنظیف مسنون ہوگی اور کلائیوں تک اس لیے دھویا جائے گا کہ تنظیف کے لیے یہی کافی ہے۔

(۲) وضو شروع کرتے وقت بسم اللہ الخ پڑھنا، لیکن صحیح یہ ہے کہ یہ مستحب ہے، جیسا کہ حضور ﷺ نے فرمایا: ”اس شخص کا کوئی وضو نہیں جس نے وضو کرتے وقت اللہ کا نام ذکر نہیں کیا۔“

اور اس سے مراد فضیلت وضو کی نفی ہے۔ استنجاء سے پہلے بھی اور بعد میں بھی تسمیہ (یعنی بیت الخلاء جانے سے پہلے اور نکلنے کی بعد کی دعا) پڑھے، یہی صحیح ہے اور یہاں تسمیہ سے مراد مطلق اللہ کا نام لینا ہے۔

(۳) مسواک کرنا، اس لیے کہ حضور ﷺ نے اس پر مواظبت فرمائی ہے، مسواک موجود نہ ہو تو انگلیوں سے دانتوں کو ملے، اس لیے کہ آنحضرت ﷺ سے اس طرح بھی ثابت ہے۔

حضرت ابو موسیٰ اشعری رضی اللہ عنہ روایت کرتے ہیں کہ میں (ایک دن) نبی کریم ﷺ کی خدمت میں حاضر ہوا تو میں نے دیکھا کہ آپ ﷺ کے ہاتھ میں مسواک ہے اور اس کو استعمال کر رہے ہیں اور مسواک منہ میں ہے اور اع اع کی آواز نکل رہی ہے، جیسے آپ ﷺ قے کر رہے ہوں۔“

اصح قول یہ ہے کہ مسواک مستحب ہے، جیسا کہ ارشادِ رحمت للعالمین ﷺ ہے: ”اگر مجھے اپنی امت پر مشقت اور دشواری کا خیال نہ ہوتا تو میں ان کو ہر نماز کے وقت مسواک استعمال کرنے کا حکم دیتا۔“

(۴) تین بار کلی کرنا اور تین بار ناک میں پانی ڈالنا، اس لیے کہ آنحضور ﷺ نے یہ کام مواظبت کے ساتھ کیا ہے۔ حضرت عثمان بن عفان رضی اللہ عنہ کے غلام حضرت حمرانؓ اور ابن ابی ملیکہ رضی اللہ عنہ سے روایت ہے کہ ان سے وضو کی کیفیت پوچھی گئی تو انہوں نے کہا کہ میں نے حضرت عثمان بن عفان رضی اللہ عنہ کو دیکھا کہ ان سے بھی کسی نے وضو کی کیفیت پوچھی تھی تو انہوں نے پانی منگوا یا، چنانچہ وضو کا ایک برتن لایا گیا، آپؐ نے اس کو دائیں ہاتھ پر جھکایا، پھر پانی میں ہاتھ ڈال کر تین مرتبہ کلی کی اور تین مرتبہ ناک میں پانی ڈالا، اور تین مرتبہ اپنے چہرے کو دھویا، پھر تین مرتبہ دائیں ہاتھ کو دھویا اور تین بار ہی بائیں ہاتھ کو دھویا، پھر (پانی میں) ہاتھ ڈالا اور (اس سے) اپنے سر اور کانوں کا مسح کیا، آپ رضی اللہ عنہ نے کانوں کے اندرونی اور بیرونی حصہ کو ایک مرتبہ دھویا (یعنی مسح کیا)، پھر اپنے دونوں پاؤں دھوئے، پھر فرمایا کہ وضو کا طریقہ پوچھنے والے کہاں ہیں؟ میں نے رسول اللہ ﷺ کو اسی طرح وضو کرتے ہوئے دیکھا ہے، حضرت علی رضی اللہ عنہ نے بھی آنحضرت ﷺ جیسا وضو کیا، پھر ایک مرتبہ سر کا مسح کیا اور دایاں پاؤں تین مرتبہ اور بایاں پاؤں بھی تین مرتبہ دھویا۔“

کلی کرنے کا طریقہ یہ ہے کہ تین بار کلی کرے اور ہر مرتبہ نیا پانی لے، جیسا کہ حدیث میں موجود لفظ ”ثلاثا“ (تین مرتبہ) سے معلوم ہوتا ہے، اور دونوں (کلی کرنے اور ناک میں پانی ڈالنے) میں مبالغہ کرے، لیکن روزہ دار مبالغہ نہ کرے۔

(۵) سارے سر کا مسح ایک بار کرنا اور دونوں کانوں کا مسح سر کے پانی (تری) سے کرنا۔ جیسا کہ حضرت مقدم بن معدیکرب رضی اللہ عنہ سے روایت ہے کہ میں نے رسول اللہ ﷺ کو دیکھا کہ آپ ﷺ نے وضو کیا، جب سر کے مسح پر پہنچے تو آپ ﷺ نے اپنی دونوں ہتھیلیاں سر کے اگلے حصے پر رکھیں اور ان کو پیچھے گڈی تک لے گئے، پھر ان (ہاتھوں) کو اسی جگہ پر واپس لے آئے جہاں



سے ابتداء کی تھی، پھر اپنے کانوں کے اندرونی اور بیرونی حصے کا مسح کیا اور اپنی انگلیاں کانوں کے سوراخ میں داخل کیں۔ ۱۔

اسی طرح حضرت ابن عباس رضی اللہ عنہ سے روایت ہے، وہ فرماتے ہیں کہ انہوں نے رسول اللہ ﷺ کو وضو کرتے ہوئے دیکھا، پھر آپ رضی اللہ عنہ نے ساری حدیث بیان کی اور اس میں ہر عضو کو تین تین بار دھونے کا ذکر کیا، پھر فرمایا کہ آنحضور ﷺ نے اپنے سر اور کانوں کا ایک ہی مسح فرمایا، نیز حضرت ابو امامہ رضی اللہ عنہ سے مروی ہے کہ آپ ﷺ نے فرمایا: ”الاذنان من الرأس“ یعنی دونوں کان سر کا حصہ ہیں“ ۲۔ اس حدیث سے مراد حکم بیان کرنا ہے یعنی سر اور کان دونوں کا حکم ایک ہے، ان کی پیدائش کو بیان کرنا مقصود نہیں ہے، کیونکہ آپ ﷺ کی بعثت احکام بیان کرنے کے لیے ہوئی ہے، موجودات کے حقائق بیان کرنے کے لیے نہیں ہوئی ہے۔

(۶) ڈاڑھی کا خلال کرنا، جب کہ ڈاڑھی گنجان ہو، خلال کا وقت تین بار منہ دھونے کے بعد ہے، ڈاڑھی کا خلال کرنے کے بارے میں چار قول ہیں: ایک قول یہ ہے کہ یہ واجب ہے، یہ حضرت سعید بن جبیر کا قول ہے، دوسرا قول یہ ہے کہ یہ سنت ہے، یہ امام ابو یوسف رحمہ اللہ اور امام شافعی رحمہ اللہ کا مذہب ہے اور امام محمد رحمہ اللہ سے ایک روایت یہی ہے، تیسرا قول یہ ہے کہ مستحب ہے اور چوتھا قول یہ ہے کہ جائز ہے، یہ امام ابو حنیفہ رحمہ اللہ اور امام محمد رحمہ اللہ (طرفین) کا مذہب ہے اور امام مالک رحمہ اللہ کا بھی یہی قول ہے۔ جائز کا مطلب یہ ہے کہ اس کا کرنے والا بدعت کی طرف منسوب نہیں ہے۔ ڈاڑھی میں خلال کرنے کا مسنون طریقہ یہ ہے کہ دائیں ہاتھ کے چلو میں پانی لے کر ٹھوڑی کے نیچے کے بالوں کی جڑوں میں اس طرح ڈالے کہ اس وقت ہاتھ کی ہتھیلی گردن کی جانب ہو اور ہاتھ کی پشت باہر یعنی نیچے کی طرف ہوتا کہ چلو کا پانی بالوں میں داخل ہو سکے، پھر ڈاڑھی میں اسی دائیں ہاتھ کی انگلیاں نیچے کی جانب سے ڈال کر اوپر کو خلال کرے۔ اس کی دلیل حضرت انس رضی اللہ عنہ کا قول ہے کہ رسول اللہ ﷺ جب وضو فرماتے تو پانی کا ایک چلو لیتے اور اس کو ٹھوڑی کے نیچے ڈالتے، اس سے اپنی ڈاڑھی مبارک کا خلال کرتے اور آپ ﷺ نے فرمایا کہ ”میرے رب عزوجل نے مجھے اسی طرح حکم دیا ہے۔“ ۳۔

(۷) سب انگلیوں کا خلال کرنا، اس کی ایک دلیل تو حدیث لقیطہ رضی اللہ عنہ فرماتے ہیں کہ نبی کریم ﷺ نے فرمایا کہ جب تم وضو کرو تو اپنی انگلیوں کا خلال کر لیا کرو۔“ دوسری دلیل حضرت ابن عباس رضی اللہ عنہ کی حدیث ہے کہ رسول اللہ ﷺ نے فرمایا: ”جب تم وضو کرو تو اپنے

ہاتھوں اور اپنے پیروں کی انگلیوں کا خلال کر لیا کرو، پاؤں کی انگلیوں میں خلال بائیں ہاتھ کی چھنگلیا سے کرے، جیسا کہ حدیث مستورد رضی اللہ عنہ سے معلوم ہوتا ہے: حضرت مستورد رضی اللہ عنہ فرماتے ہیں کہ میں نے نبی کریم ﷺ کو دیکھا کہ جب آپ ﷺ وضو فرماتے تو اپنے پاؤں کی انگلیوں کو چھنگلیا کے ذریعہ ملتے۔“

(۸) اعضاء مغسولہ کو تین تین بار دھونا۔ اس کی دلیل استنشاق (ناک میں پانی ڈالنا) کے ذیل میں گزر گئی ہے۔

(۹) وضو کی نیت کرنا، اور یہ سنت مؤکدہ ہے۔ اس کا طریقہ یہ ہے کہ دل میں یوں کہے: ”نَوَيْتُ أَنْ أَتَوَضَّأَ لِلصَّلَاةِ تَقَرُّبًا إِلَى اللَّهِ تَعَالَى“ ”میں نے اللہ تعالیٰ کا قرب حاصل کرنے کے لیے نماز کے واسطے وضو کی نیت کی۔“ یا حدث دور کرنے کی یا نماز ادا کرنے کی یا وضو کی یا شارع کا حکم بجالانے کی نیت کرے۔ اگر زبان سے کہے تو کوئی حرج نہیں ہے، منہ دھوتے وقت یہ نیت کرے اور نیت کا محل دل ہے۔

امام شافعی رحمہ اللہ کے نزدیک نیت کرنا فرض ہے۔ اس لیے کہ وضو ایک عبادت ہے، لہذا تیمم کی طرح یہ بھی نیت کے بغیر درست نہ ہوگی۔ احناف کے نزدیک نیت عبادات کے لیے فرض ہے، جیسا کہ اللہ تعالیٰ فرماتے ہیں: ”وَمَا أُمُورًا إِلَّا لِيَعْبُدُوا اللَّهَ مُخْلِصِينَ لَهُ الدِّينَ“ [البینۃ: ۵] ”ان کو اسی بات کا حکم دیا گیا ہے کہ وہ اللہ کے لیے مخلص ہو کر عبادت کریں۔“ یہاں اخلاص سے مراد نیت کرنا ہے، وضو بنفسہ عبادت نہیں ہے، بلکہ عبادت کے لیے شرط ہے، کہ اگر کوئی شخص ایک ہی مجلس میں کئی مرتبہ وضو کرے تو یہ مکروہ ہے، کیونکہ اس نے پانی میں مذموم اسراف کیا ہے، تیمم میں نیت کرنا اس لیے فرض ہے کہ تیمم مٹی سے ہوتا ہے اور مٹی بذاتہ پاک کرنے والی نہیں ہے مگر ارادۂ صلوٰۃ کے وقت۔ پس مٹی سے پاک کرنا امر تعبدی (خلاف قیاس) ہے، اور امور تعبدیہ نیت کے محتاج ہوتے ہیں، اس وجہ سے تیمم پر قیاس کرنا درست نہیں ہے اور وضو پانی سے ہوتا ہے اور پانی بذاتہ پاک کرنے والا ہے، اس میں نیت کی ضرورت نہیں ہے، بلاشبہ وضو کا عبادت ہونا بغیر نیت کے متحقق نہیں ہو سکتا لیکن وضو بغیر نیت کے مفتاح صلوٰۃ ہو سکتا ہے، کیونکہ نماز کی کنجی طہارت ہے اور طہارت نیت اور بغیر نیت دونوں طرح متحقق ہو جاتی ہے۔

اس سے ایک مسئلہ متفرع ہوا کہ اگر کسی شخص کے اعضاء پر مٹی اس کے قصد کے بغیر گر پڑے یا کسی دوسرے انسان کو تیمم سکھائے تو وہ تیمم نماز کے لئے کافی نہیں ہوگا۔

(۱۰) ترتیب، یہ احناف کے نزدیک صحیح قول کی بناء پر سنت مؤکدہ ہے، اس کے ترک کی عادت سے گنہگار ہوگا۔ ترتیب کا مطلب یہ ہے کہ اللہ تعالیٰ نے قرآن مجید میں جس کا ذکر پہلے کیا ہے اس کو پہلے ادا کرے، یعنی آیت وضو میں جس ترتیب سے مذکور ہے اسی ترتیب سے وضو کرے، ترتیب فرض نہیں ہے۔ اس کی ایک دلیل اللہ تعالیٰ کا یہ فرمان ہے: ”إِذَا قُمْتُمْ إِلَى الصَّلَاةِ فَاغْسِلُوا“ (آخر آیت تک) [المائدة: ۶]

دوسری دلیل یہ ہے کہ وضو کے اعضاء مفروضہ کے درمیان ”واو“ مذکور ہے اور ائمہ نحو اور اہل لغت کا اس پر اجماع ہے کہ واو مطلق جمع کے لیے آتا ہے، پس اگر ہم تسلیم بھی کر لیں کہ ”فاء“ تعقیب کے لیے ہے تو اس کا مطلب یہ ہوگا کہ اعضاء اربعہ کے مجموعہ کا غسل قیام الی الصلوٰۃ پر مرتب ہے، پس قیام الی الصلوٰۃ اور اعضاء اربعہ کے مجموعہ کے غسل میں ترتیب ثابت ہوگی نہ کہ اعضاء اربعہ میں، حالانکہ کلام اعضاء اربعہ کی ترتیب میں ہے اور اعضاء اربعہ میں واو داخل ہے اور وہ ترتیب کا فائدہ نہیں دیتا۔ امام شافعی رحمہ اللہ فرماتے ہیں کہ ترتیب فرض ہے۔ ان کی دلیل یہی فرمان خداوندی ہے: ”فَاغْسِلُوا وُجُوهَكُمْ“ [المائدة: ۶]۔ وجہ استدلال یہ ہے کہ ”فاء“ تعقیب کے لیے آتا ہے اور تعقیب، ترتیب کے معنی پر دلالت کرتا ہے، کیونکہ تعقیب کے معنی ہیں فاء کے مابعد کا اس کے ماقبل پر مرتب ہونا، پس آیت ہذا سے قیام الی الصلوٰۃ اور غسل وجہ کے درمیان ترتیب ثابت ہوئی اور جب اس میں ترتیب ثابت ہوگئی تو باقی اعضاء میں بھی ترتیب ثابت ہوگی، کیونکہ باقی اعضاء، غسل وجہ پر معطوف ہیں اور معطوف علی المرتب، مرتب ہوتا ہے، اس لیے باقی اعضاء میں بھی ترتیب ثابت ہوگی۔

(۱۱) اعضاء وضو کو پے در پے دھونا، یہ ہمارے نزدیک سنت ہے، امام مالک رحمہ اللہ کے نزدیک فرض ہے، پے در پے ہونے کا مطلب یہ ہے کہ وضو کرنے والا وضو کے افعال کے درمیان کسی ایسے فعل میں مشغول نہ ہو جو وضو سے متعلق نہ ہو، یعنی ایک عضو کو دھونے کے بعد متصل ہی دوسرا عضو بھی دھولے اور اس کی معتبر حد یہ ہے کہ معتدل موسم میں پہلے دھوئے ہوئے عضو کی تری خشک ہونے سے پہلے دوسرا عضو دھونا شروع کر دے، گرمی، ہوا اور سردی کی شدت کا اعتبار نہیں اور اعضاء کے خشک ہونے میں وضو کرنے والے کی حالت یکساں رہنے کا بھی اعتبار کیا جائے گا، وضو میں تفریق کرنا یعنی بعض اعضاء کو دھو کر کچھ توقف کے بعد باقی اعضاء کو دھونا اگر عذر کے بغیر ہو تو مکروہ ہے، لیکن اگر عذر سے ہو مثلاً پانی ختم ہو جائے یا پانی کا برتن الٹ جائے، اس لیے اور پانی لینے کے لیے جائے تو صحیح قول کی بناء پر حرج نہیں ہے (یعنی مکروہ نہیں ہے)۔ غسل اور تیمم کے افعال کے درمیان



تفریق کرنے کا بھی یہی حکم ہے۔

(۱۲) گردن کا مسح کرنا، اس کی دلیل وہ روایت ہے جس کو امام طبرانی رحمہ اللہ نے حضرت کعب بن عمرو الیامی رضی اللہ عنہ سے نقل کیا ہے کہ رسول اللہ صلی اللہ علیہ وسلم نے وضو فرمایا تو تین بار کلی کی اور تین بار ناک میں پانی ڈالا، ہر ایک کے لیے نیا پانی لیتے تھے، پھر چہرہ مبارک تین مرتبہ دھویا، پھر جب مسح کیا تو انہوں نے یوں اشارہ کیا کہ آپ صلی اللہ علیہ وسلم اپنے ہاتھوں کو سر کے اگلے حصے سے گردن کے نچلے حصے یعنی گدی کی طرف لے گئے۔<sup>۱</sup>

## وضو کے مستحبات

”مستحب“ کا لغوی معنی ہے پسندیدہ چیز، اور شرعی معنی یہ ہے: وہ کام جس کو نبی کریم صلی اللہ علیہ وسلم نے کبھی کیا ہو اور کبھی ترک کر دیا ہو یا جس کام کی آپ صلی اللہ علیہ وسلم نے ترغیب دی ہو لیکن اس کو خود نہ کیا ہو، پس آپ صلی اللہ علیہ وسلم کا اس کام کی دوسروں کو دعوت و ترغیب دینا بطور استحباب ہو گا نہ کہ بطور وجوب، اس کا حکم یہ ہے کہ اس کو کرنا باعث ثواب ہے اور نہ کرنا باعث عقاب نہیں ہے۔

وضو کرنے والے کے لیے یہ امر مستحب ہے کہ وہ ان اعضاء میں جو دو دو ہیں ان میں دائیں کو بائیں پر مقدم کرے، مثلاً دائیں ہاتھ کو بائیں ہاتھ سے پہلے دھوئے اور دائیں پیر کو بائیں پیر سے پہلے دھوئے۔ اس کی دلیل حضرت عائشہ رضی اللہ عنہا کی روایت ہے کہ رسول اللہ صلی اللہ علیہ وسلم ہر کام میں تیمم (دائیں جانب کو مقدم رکھنا) کو پسند فرمایا کرتے تھے حتیٰ کہ جوتا پہننے میں، کنگھی کرنے میں اور وضو کرنے میں بھی۔<sup>۲</sup>

لیکن کانوں کا حکم یہ ہے کہ دونوں کانوں کا مسح ایک ساتھ کرے، اگر کسی کا ایک ہی ہاتھ ہو یا اس کے دوسرے ہاتھ میں کوئی بیماری ہو اور وہ دونوں کانوں کا مسح ایک ساتھ نہ کر سکے تو وہ ایک ہی ہاتھ سے پہلے دائیں کان کا مسح کرے پھر بائیں کا۔

بعض حضرات نے رخساروں کو کانوں کے حکم میں شامل کیا ہے۔

نیز وضو کرنے والے کے لیے مستحب ہے کہ چہرے اور ہاتھ پاؤں کو حدودِ معینہ سے زیادہ دھوئے، تاکہ قیامت کے روز وضو کے آثار سے ان اعضاء کی روشنی اس جگہ تک بڑھے، جیسا کہ حدیث شریف میں آتا ہے کہ حضور اقدس صلی اللہ علیہ وسلم نے فرمایا: ”میری امت کے لوگوں کی پیشانی اور ہاتھ پاؤں وضو کے آثار سے سفید اور روشن ہوں گے، لہذا تم میں سے جو شخص اپنی سفیدی کو بڑھا سکتا

ہو وہ بڑھائے۔<sup>۱</sup>

## وضو کے آداب:

- (۱) اونچی جگہ پر بیٹھ کر وضو کرنا۔
- (۲) وضو کے مستعمل پانی کے قطرے ٹپکنے سے کپڑوں کو بچا کر رکھنا۔
- (۳) قبلہ رخ بیٹھ کر وضو کرنا۔
- (۴) وضو کے دوران بلا ضرورت ایسی باتیں نہ کرے جو لوگوں سے کیا کرتے ہیں یعنی دنیا کی باتیں نہ کرے تاکہ وضو کا عمل دنیا کی آمیزش سے پاک رہے۔
- (۵) وضو کے آخر تک تمام افعال میں یعنی ہر عضو کے دھونے یا مسح کرنے کے وقت نیت کو مستحضر رکھنا۔
- (۶) کانوں کے مسح کے وقت مبالغہ کے لیے کانوں کے سوراخ میں گیلی چھنگلیا ڈالتا۔
- (۷) کھلی انگوٹھی کو حرکت دینا، تاکہ اس کے نیچے کھال پر پانی اچھی طرح پہنچ جائے، اگر انگوٹھی تنگ ہو لیکن اس کے نیچے کی کھال تک پانی پہنچ جانے کا علم ہو تب بھی انگوٹھی کو حرکت دینا مستحب ہے ورنہ فرض ہے۔
- (۸) جو شخص معذور نہ ہو اس کو وقت سے پہلے وضو کرنا، تاکہ عبادت و طاعت کی طرف سبقت پائی جائے۔
- (۹) وضو کے بعد شہادتین کو ادا کرنا، جیسا کہ حضور اکرم ﷺ نے فرمایا: ”تم میں سے جو شخص کامل وضو کرنے کے بعد یہ کہتا ہے: ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ“ تو اس کے لیے جنت کے آٹھوں دروازے کھول دیئے جاتے ہیں، جس دروازے سے چاہے داخل ہو جائے۔“<sup>۲</sup>
- (۱۰) منہ پر پانی ڈالتے وقت زور سے ہاتھ نہ مارے یعنی پیشانی کے اوپر کے حصہ کی طرف سے نرمی کے ساتھ منہ پر پانی ڈالے، طمانچہ سانہ مارے۔
- (۱۱) اعضاء وضو کو رومال وغیرہ سے پونچھنا، اس کے متعلق فقہاء کا اختلاف ہے، صحیح یہ ہے کہ اس میں کوئی مضائقہ نہیں ہے، کیونکہ رسول اللہ ﷺ سے ایسا کرنا مروی ہے لیکن اس میں مبالغہ نہ کرے بلکہ اپنے اعضاء وضو پر اس کا اثر باقی رہنے دے۔

- (۱۲) اپنی دونوں آنکھوں کے کونوں اور دونوں ٹخنوں اور دونوں ایڑیوں اور دونوں تلوؤں کے اندر اور انگوٹھی کے نیچے کی جگہ کی حفاظت کرنا، اسی طرح چہرے اور ہاتھ پاؤں کو حدودِ معینہ سے زیادہ دھونا، تا کہ قیامت کے دن وضو کے آثار سے ان اعضاء کی روشنی اس جگہ تک بڑھے۔
- (۱۳) اگر روزہ دار نہ ہو تو وضو سے فارغ ہونے کے بعد وضو کا بچا ہوا سارا یا کچھ پانی آبِ زمزم کی طرح کھڑے ہو کر یا بیٹھ کر پینا جیسا کہ حضرت نزال بن سبرہ رضی اللہ عنہ سے روایت ہے کہ میں نے حضرت علی رضی اللہ عنہ کو دیکھا کہ آپ نے ظہر کی نماز ادا کی، پھر لوگوں کی ضروریات کے لیے بیٹھے، پھر جب عصر کی نماز کا وقت ہوا تو پانی کا ایک برتن لایا گیا، آپ نے اس سے ایک چلو لیا، اس سے اپنا چہرہ، دونوں بازو، سر اور دونوں پاؤں دھوئے، پھر بچے ہوئے پانی کو کھڑے ہو کر پیا، پھر فرمایا کہ لوگ اس کو ناپسند کرتے ہیں لیکن میں نے رسول اللہ صلی اللہ علیہ وسلم کو ایسا کرتے ہوئے دیکھا ہے۔ اور یہ اس شخص کا وضو ہے جس کو حدیثِ لاحق نہ ہوا ہو۔<sup>۱</sup>

### مکروہاتِ وضو:

- مکروہ (ناپسندیدہ)، محبوب (پسندیدہ) کی ضد ہے۔ لہذا وضو کرنے والے کے لیے وہ چیزیں مکروہ ہوں گی جو آدابِ وضو کے خلاف ہوں، چند مکروہات کا ذکر کیا جاتا ہے:
- (۱) پانی میں اسراف (بے جا زیادہ استعمال) کرنا۔ اس کی دلیل حضرت عبداللہ بن عمرو رضی اللہ عنہما کی روایت ہے کہ نبی کریم صلی اللہ علیہ وسلم کا گزر حضرت سعد رضی اللہ عنہ کے پاس سے ہوا، وہ وضو کر رہے تھے، آپ صلی اللہ علیہ وسلم نے فرمایا: ”اے سعد! یہ کیسا اسراف ہے؟ حضرت سعد رضی اللہ عنہ نے عرض کیا کہ کیا وضو میں بھی اسراف ہوتا ہے؟ آپ صلی اللہ علیہ وسلم نے فرمایا ”ہاں! اگرچہ تم کسی جاری نہر (کے کنارے) پر ہو۔“<sup>۲</sup>
- (۲) نیا پانی لے کر تین دفعہ مسح کرنا۔ امام ابو داؤد رحمہ اللہ اپنی ”سنن“ میں فرماتے ہیں کہ حضرت عثمان رضی اللہ عنہ کی تمام صحیح احادیث مسحِ راس کے ایک مرتبہ ہونے پر دلالت کرتی ہیں۔<sup>۳</sup>
- (۳) پانی اس قدر کم خرچ کرنا کہ مستحبِ ادا نہ ہو اور غسل (دھونا) دھن (تیل) کی حد کے قریب ہو جائے۔ قطرے ٹپکنا ضروری ہیں، خواہ دو قطرے ہی کیوں نہ ہوں تا کہ غسل کا معنی ثابت ہو ورنہ وضو بالکل نہیں ہوگا۔
- (۴) بلا عذر کسی دوسرے شخص سے مدد لینا۔ عذر ہو تو مکروہ نہیں۔



## اقسام وضو

وضو کی تین قسمیں ہیں: (۱) فرض (۲) واجب (۳) مستحب

### فرض

(۱) ہر نماز کے لیے وضو فرض ہے جب کہ پہلے سے وضو نہ ہو، خواہ وہ نماز فرض ہو یا واجب یا سنت یا نفل ہو۔

(۲) نماز جنازہ کے لیے۔

(۳) سجدہ تلاوت کے لیے۔

(۴) قرآن مجید کو بلا غلاف چھونے کے لیے، اگرچہ ایک آیت ہی ہو۔

### واجب:

(۱) بیت اللہ کا طواف کرنے کے لیے با وضو ہونا واجب ہے۔ اس کی دلیل آنحضرت ﷺ کا یہ فرمان ہے: ”بیت اللہ کا طواف نماز کی طرح ہے، مگر یہ کہ تم اس میں بات کر سکتے ہو، پس جو بات کرے اسے چاہیے کہ خیر ہی کی بات کرے۔“

پس اگر کسی شخص نے فرض طواف یعنی طواف زیارت بے وضو کیا تو اس پر دم (بکری ذبح کرنا) واجب ہوگا اور اگر جنابت کی حالت میں طواف کیا تو اس پر بد نہ یعنی ایک سالم اونٹ یا سالم گائے ذبح کرنا واجب ہوگا۔

اور اگر واجب طواف مثلاً طواف وداع یا نفلی طواف بے وضو کیا تو اس پر صدقہء فطر (دو سیر گندم) واجب ہوگا اور اگر جنابت کی حالت میں کیا تو دم (بکری ذبح کرنا) واجب ہوگا۔

### مستحب:

مستحب وضو کے مواقع بکثرت ہیں، ان میں سے مشہور یہ ہیں:

(۱) طہارت کی حالت میں سونے کے لیے جیسا کہ حضور اکرم ﷺ نے فرمایا: ”جب بستر پر آؤ تو نماز کی طرح وضو کرو۔“

(۲) سوکراٹھنے کے بعد وضو کرنا، تاکہ فوراً طہارت حاصل ہو جائے، جیسا کہ فرمان رسالت ﷺ ہے، ”بے شک وضو اسی شخص پر واجب ہے جو اضطجاع کی حالت میں سو جائے۔“

(۳) وضو کی محافظت کے لیے یعنی ہر وقت با وضو رہنے کے لیے نیا وضو کرنا، جیسا کہ آنحضرتؐ نے حضرت بلال رضی اللہ عنہ سے پوچھا تھا کہ ”تم جنت میں مجھ سے سبقت کس عمل کی وجہ سے لے گئے؟ میں گزشتہ شب جنت میں داخل ہوا تو میں نے اپنے آگے تمہارے چلنے کی آواز سنی!“ حضرت بلال رضی اللہ عنہ نے عرض کیا، یا رسول اللہ صلی اللہ علیہ وسلم! میں نے جب بھی اذان دی تو دو رکعت نماز ادا کر لی اور جب بھی میں بے وضو ہوا تو میں نے فوراً وضو کر لیا، آنحضرت صلی اللہ علیہ وسلم نے فرمایا: ”لہذا“ یعنی اسی عمل کی برکت سے تم سبقت لے گئے۔“  
(۴) وضو کے ہوتے ہوئے (کسی عبادت کے لئے) نیا وضو کرنا۔

(۵) غیبت کرنے کے بعد۔

(۶) جھوٹ بولنے کے بعد۔

(۷) چغلی کرنے کے بعد۔

(۸) ہر گناہ کے بعد خواہ صغیرہ ہو یا کبیرہ جیسا کہ حضور اقدس صلی اللہ علیہ وسلم نے فرمایا ہے: ”جو شخص وضو

پر وضو کرے اللہ تعالیٰ اس کے لیے دس نیکیاں لکھ دیتے ہیں۔“<sup>۱</sup>

(۹) براشعر پڑھنے کے بعد، جیسا کہ حضور اکرم صلی اللہ علیہ وسلم نے فرمایا کہ ”جو آدمی گناہ کرے، پھر اٹھے اور وضو کرے پھر نماز پڑھ کر اللہ تعالیٰ سے استغفار کرے تو اللہ تعالیٰ اس کے گناہ

معاف فرما دیتے ہیں، پھر آپ صلی اللہ علیہ وسلم نے یہ آیت پڑھی:

”وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ“

[آل عمران: ۱۳۵]

”اور جو لوگ ایسے ہیں کہ جب کوئی برا کام ان سے سرزد ہو جائے یا اپنی جانوں پر

زیادتی کرتے ہیں تو فوراً اللہ کو یاد کرتے ہیں۔“

(۱۰) میت کو غسل دینے کے لیے۔

(۱۱) جنازہ اٹھانے کے لیے۔ جیسا کہ فرمان رسالت مآب صلی اللہ علیہ وسلم ہے: ”جو شخص میت کو غسل

دے اس کو غسل کر لینا چاہئے اور جو شخص اس کا جنازہ اٹھائے اس کو وضو کر لینا چاہئے۔“<sup>۲</sup>

(۱۲) وضو ہوتے ہوئے ہر نماز کے لیے نیا وضو کرنا، جیسا کہ حضرت انس رضی اللہ عنہ کی روایت ہے

کہ ”نبی کریم صلی اللہ علیہ وسلم ہر نماز کے لیے وضو فرمایا کرتے تھے خواہ با وضو ہوتے یا نہ۔“<sup>۳</sup>

۱ [رواہ ابن خزیمہ، الترغیب والترہیب: ۱/۳۶۳] ۲ [سنن ابی داؤد: ۱/۱۶]

۳ [مسند احمد بشرح البناء: ۲/۱۴۵] ۴ [سنن الترمذی: ۱/۴۰]

(۱۳) غسل جنابت سے پہلے۔ جیسا کہ حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم جب غسل جنابت کا ارادہ فرماتے تو برتن میں ہاتھ ڈالنے سے پہلے اس کو دھوتے، پھر شرمگاہ دھوتے اور نماز جیسا وضو فرماتے، پھر پانی آپ صلی اللہ علیہ وسلم کے بالوں میں سرایت کرتا، پھر آپ صلی اللہ علیہ وسلم اپنے سر مبارک پر تین بار پانی ڈالتے۔<sup>۱</sup>

(۱۴) جنبی شخص کو غسل کرنے سے پہلے کھانے پینے، سونے یا دوبارہ جماع کرنے کے لیے وضو کرنا۔ جنبی کے لیے غسل سے پہلے کھانے پینے کے لیے وضو کرنے سے مراد لغوی وضو ہے یعنی اپنے ہاتھ اور منہ کو دھولینا اور دوبارہ جماع کرنے یا سونے کے لیے وضو کرنے سے مراد شرعی وضو ہے یعنی نماز کے وضو کی طرح وضو کرنا۔ جیسا کہ حضرت عائشہ رضی اللہ عنہا سے روایت ہے کہ نبی کریم صلی اللہ علیہ وسلم جب کھانے یا پینے یا سونے کا ارادہ فرماتے تو وضو فرما لیتے۔ حضرت عائشہ رضی اللہ عنہا کی مراد یہ ہے کہ جب آپ حالت جنابت میں ہوتے تو ایسا کرتے۔<sup>۲</sup>

(۱۵) جماع سے پہلے وضو کرنا جیسا کہ حضرت ابورافع رضی اللہ عنہ کی روایت میں ہے کہ ”ایک دن نبی کریم نے اپنی ازواج مطہرات کے پاس شب باشی فرمائی تو ہر ایک کے پاس غسل فرمایا۔ (راوی کہتے ہیں کہ) میں نے عرض کیا، یا رسول اللہ صلی اللہ علیہ وسلم! آپ نے ایک ہی غسل کیوں نہیں فرمالیا؟ آپ صلی اللہ علیہ وسلم نے فرمایا ”یہ زیادہ پاکیزہ، زیادہ عمدہ اور زیادہ پاکی والا ہے۔“ اسی طرح حضرت ابوسعید الخدری رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ”جب تم میں سے کوئی شخص اپنی اہلیہ کے پاس آئے (یعنی ہمبستر ہو) اور پھر دوبارہ اس کے پاس آنا چاہے تو ان دونوں کے درمیان وضو کر لے۔“<sup>۳</sup>

(۱۶) جب کسی کو غصہ آجائے تو اس وقت وضو کرنا۔ کیونکہ آنحضور صلی اللہ علیہ وسلم کا ارشاد ہے: ”بے شک غصہ شیطان کے اثر سے ہوتا ہے اور شیطان کی پیدائش آگ سے ہوئی ہے اور آگ کو پانی ہی بجھا سکتا ہے۔ لہذا جب تم میں سے کسی کو غصہ آئے تو اس کو وضو کر لینا چاہئے۔“<sup>۴</sup>

(۱۷) علم حدیث پڑھنے اور اس کی روایت کرنے کے لیے۔

(۱۸) علوم شرعیہ کے سیکھنے اور سکھانے کے لیے۔

(۱۹) اذان کے لیے۔

(۲۰) اقامت کے لیے۔

۱ [سنن الترمذی: ۱/۷۰] ۲ [سنن ابی داؤد: ۱/۵۷]

۳ [سنن ابی داؤد: ۱/۵۶] ۴ [جامع الترمذی: ۱۵/۵۴]



- (۲۱) خطبہ کے لیے۔ اگرچہ نکاح کا خطبہ ہو۔
- (۲۲) رسول کریم ﷺ کے روضہء اطہر کی زیارت کے لیے۔
- (۲۳) مسجد نبوی ﷺ میں داخل ہونے کے لیے۔
- (۲۴) وقوفِ عرفات کے لیے۔
- (۲۵) صفا و مروہ کی سعی کے لیے۔
- (۲۶) اختلافِ فقہاء سے بچنے کے لیے۔ جیسے اونٹ کا گوشت کھانے کے بعد۔ جیسا کہ حضرت براء بن عازب رضی اللہ عنہ کی روایت ہے کہ رسول اللہ ﷺ سے اونٹ کا گوشت کھا کر وضو کرنے کے بارے میں دریافت کیا گیا تو آپ ﷺ نے فرمایا: ”اس کو کھا کر وضو کرو۔“
- (۲۷) اسی طرح اختلافِ فقہاء سے بچنے کے لیے ہر اس حالت میں وضو کرنا مستحب ہے جس میں ہمارے نزدیک وضو نہیں ٹوٹتا اور دوسرے کسی امام کے نزدیک وضو ٹوٹ جاتا ہے مثلاً کسی قابلِ شہوت غیر محرم عورت کو چھونے کے بعد۔ اسی طرح اپنی شرمگاہ کو ہاتھ سے چھونے کے بعد وضو کرنا مستحب ہے تاکہ اس کی عبادت بالاتفاق صحیح ادا ہو۔ جیسا کہ حضرت بسرہ بنت صفوان رضی اللہ عنہا کی روایت کرتی ہیں کہ نبی کریم ﷺ نے فرمایا: ”جو شخص اپنی شرمگاہ کو چھوئے تو جب تک وضو نہ کرے نماز نہ پڑھے۔“

## وضو میں شک ہو جانے کے مسائل

اگر وضو کے درمیان میں کسی عضو کے دھونے یا مسح کرنے میں شک ہوا کہ ایسا کیا ہے یا نہیں اور یہ شک اس کو پہلی دفعہ ہوا تو اس عضو کو دھو لے یا مسح کر لے یعنی دھونے والے عضو کو دھو لے اور مسح والے عضو کا مسح کر لے، اور اگر اکثر شک ہوتا ہے اور شک کی عادت ہے تو شک کی طرف التفات نہ کرے اور شک والے عضو کے دھونے یا مسح کرنے کا اعادہ نہ کرے اور اگر وضو سے فارغ ہونے کے بعد شک ہوا تو اس کی طرف التفات نہ کرے، خواہ پہلی دفعہ شک ہو یا اس کو شک کی عادت ہو، جب تک اس کو اس عضو کے نہ دھونے کا یقین نہ ہو جائے وہ شخص با وضو ہے۔ اس کو اس عضو کا دوبارہ دھونا فرض نہیں ہے اور اگر یقین کے ساتھ یاد آئے (کہ نہیں دھویا تھا) تو دھونا فرض ہے۔

## نواقض وضو:

(۱) جو چیز سبیلین یعنی مرد و عورت کے پاخانہ کے مقام سے اور مرد کے ذکر اور عورت کی فرج سے نکلے وہ مطلقاً وضو کو توڑنے والی ہے، پاخانہ خواہ تھوڑا نکلے یا بہت، اس سے وضو ٹوٹ جاتا ہے، یہی حکم پیشاب کا ہے۔ اور خروج (نکلنا) کا تحقق مخرج کے سرے پر تری کے ظاہر ہونے سے ہو جاتا ہے۔ اس کی دلیل اللہ تعالیٰ کا فرمان ہے: ”أَوْ جَاءَ أَحَدُ مِّنْكُمْ مِنَ الْغَائِطِ“ [النساء: ۴۳] آیت ہذا میں مذکور لفظ ”الْغَائِطُ“ کا معنی ہے کشادہ نشیبی زمین، یعنی وہ جگہ جہاں انسان لوگوں کی نظروں سے چھپنے کے لیے قضاء حاجت کے ارادہ کے وقت جاتا ہے۔ اس آیت سے استدلال کی صورت یہ ہے کہ اللہ تعالیٰ نے پانی کی عدم دستیابی کے وقت قضاء حاجت کرنے والے پر تیمم کا وجوب مرتب کیا ہے اور قضاء حاجت، خروج نجاست کو لازم ہے تو یہ حدث سے کنایہ ہوگا اس سے معلوم ہوا کہ حدث، وجوب تیمم کا سبب ہے۔ جب یہ وجوب تیمم میں ثابت ہوگا تو وضو میں بھی ثابت ہوگا، کیونکہ تیمم، وضو کا بدل ہے، بدل سبب میں اپنے اصل کے خلاف نہیں ہوتا۔ اس بات کی دلیل کہ سبیلین سے جو چیز بھی نکلے خواہ وہ عادت کے طور پر نکلے جیسے پاخانہ، پیشاب، ریح، منی، مذی، ودی، حیض و نفاس کا خون، یا خلاف عادت نکلے جیسے استحاضہ کا خون، کیڑا، کنکری وغیرہ، سب سے وضو ٹوٹ جاتا ہے، حضرت ابن عباس رضی اللہ عنہما کی یہ روایت ہے کہ رسول اللہ ﷺ نے فرمایا: ”الوضوء مما خرج و ليس مما دخل“ یعنی جو چیز باہر نکلے اس سے وضو لازم ہوگا اور جو چیز اندر داخل ہو اس سے لازم نہیں ہوگا۔“ نیز حضرت ابن عباس رضی اللہ عنہما سے موقوفہ روایت ہے کہ جو چیز نکلے اس سے وضو لازم ہوگا اور جو داخل ہو اس سے نہیں ہوگا اور روزہ اس چیز سے ٹوٹتا ہے جو اندر (پیٹ میں) داخل ہو اور باہر نکلنے سے نہیں ٹوٹتا۔“ نیز حضرت علی رضی اللہ عنہ سے بھی یہ قول مروی ہے۔ اسی طرح آنحضرت ﷺ نے مستحاضہ عورت سے فرمایا: ”تم ہر نماز کے لیے وضو کر لیا کرو، یہاں تک کہ دوسرا وقت آجائے۔“ یہ چیز (استحاضہ) خلاف عادت نکلنے والی نجاست ہے، اس پر کیڑے اور کنکری وغیرہ کو اور غیر سبیلین سے نکلنے والی نجاست کو قیاس کر لیا جائے گا۔

(۲) بچے کی پیدائش کے وقت کسی عورت کو نفاس کا خون نظر نہ آنا۔ امام ابو یوسف رحمہ اللہ اور امام محمد

کے قول کے مطابق وہ عورت نساء (نفاس والی) میں شمار نہیں ہوگی، یہی صحیح ہے۔ کیونکہ نفاس کا تعلق خون کے ساتھ ہے جو کہ پایا نہیں گیا اور رطوبت نکلنے کی وجہ سے اس پر وضو واجب ہوگا اور امام ابو حنیفہ رحمۃ اللہ علیہ فرماتے ہیں کہ اس پر احتیاطاً غسل واجب ہوگا، کیونکہ بظاہر یعنی غالب طور پر وہ تھوڑے خون سے خالی نہیں ہوگی۔

(۳) خون اور پیپ جب نکل کر جسم کے اس حصے تک بہہ جائے جس کو پاک کرنے کا حکم ہے یعنی وہ بہہ کر بدن یا کپڑے کے اس حصے تک پہنچ جائے جس کا دھونا یا مسح کرنا واجب یا مستحب ہے۔ آبلے سے نکلنے والا صاف پانی ناقض وضو نہیں ہے۔

(۴) اگر ناک میں انگلی ڈالی اور انگلی پر خون نظر آیا تو اگر خون ناک کے قصبہ (بانہ) سے اترتا ہو تو وضو ٹوٹ جائے گا اور اگر اس سے نہیں اترتا تو نہیں ٹوٹے گا۔

(۵) اگر کوئی چیز چبائی اور اس چیز پر خون کا اثر پایا یا مسواک کی اور اس پر خون کا اثر پایا تو جب تک وہ نہ بہے اس کا وضو نہیں ٹوٹے گا۔

(۶) اگر لکڑی سے خلال کیا اور لکڑی پر خون کا اثر پایا تو جب تک وہ نہ بہے اس کا وضو نہیں ٹوٹے گا اور اس کی صورت یہ ہے کہ وہ تھوک پر غالب ہو۔

(۷) اگر کسی شخص نے ناک صاف کی اور اس سے جمے ہوئے خون کا لوتھڑا سا نکلا تو اس کا وضو نہیں ٹوٹا، کیونکہ یہ منجمد خون ہے۔ اگر ناک صاف کرنے سے بہنے والے خون کا قطرہ نکلا تو وضو ٹوٹ جائے گا۔

(۸) جب زخم کے سرے سے خون بہہ جائے تو وضو ٹوٹ جائے گا اور اگر نہ بہے تو نہیں ٹوٹے گا۔ امام محمد رحمۃ اللہ علیہ فرماتے ہیں کہ جب خون زخم کے سرے پر آجائے اور اوپر کواٹھے اور وہ زخم کے سرے سے زیادہ ہو تو وضو ٹوٹ جائے گا، لیکن پہلا قول صحیح ہے۔

(۹) اگر زخم سے تھوڑا سا خون نکلا اور زخم کے سرے پر ظاہر ہوا، اس نے روئی وغیرہ سے پونچھ دیا اور اس کو خشک کر دیا، پھر خون نکلا اور اس نے پھر ایسا ہی کیا اور چند بار اسی طرح کیا تو اس کو جمع کیا جائے گا اور دیکھا جائے گا کہ اگر نہ پونچھتا تو وہ بہہ جاتا یا نہیں، پس اگر بہہ جاتا تو وضو ٹوٹ جائے گا ورنہ نہیں۔

(۱۰) اگر زخم پر کوئی چیز باندھی اور وہ چیز تر ہوگئی تو اگر تری خارج تک سرایت کرگئی ہو تو وضو ٹوٹ جائے گا ورنہ نہیں۔ اگر باندھنے والی چیز دو طاق والی ہو اور ایک کی تری دوسرے میں سرایت کر جائے تو وضو ٹوٹ جائے گا۔



(۱۱) اگر کانوں سے پیپ وغیرہ نکلے تو اگر اس کے نکلنے کے وقت درد محسوس ہو تو وضو ٹوٹ جائے گا ورنہ نہیں۔

(۱۲) اگر دانتوں سے تھوک کے ساتھ خون نکلے تو اگر خون غالب ہے یا برابر ہے تو وضو ٹوٹ جائے گا اور اگر خون مغلوب اور تھوک غالب ہے تو نہیں ٹوٹے گا۔ اسی پر یہ مسئلہ بھی مبنی ہے کہ جب روزہ دار تھوک کو نگل لے اور اس میں خون ہو تو اگر خون غالب ہو یا دونوں برابر ہوں تو روزہ ٹوٹ جائے گا ورنہ نہیں۔

(۱۳) اگر خون زخم سے نکلے اور زخم والی جگہ سے متجاوز نہ ہو تو وضو نہیں ٹوٹے گا لیکن کیا وہ اتنی مقدار کے نکلنے سے پاک ہوگا یا ناپاک؟ صاحب ہدایہ فرماتے ہیں کہ ”مالا یکون حدثاً لایکون نجساً“ جو چیز موجب حدث نہ ہو وہ موجب نجس بھی نہیں ہوگی۔ امام ابو یوسفؒ سے یہی مروی ہے اور یہی صحیح ہے۔ امام محمدؒ سے مروی ہے کہ وہ ناپاک ہوگا۔ دونوں اقوال میں تطبیق یہ ہے کہ جامد اشیاء جیسے کپڑے، بدن وغیرہ ان میں ایسا خون اگر لگ جائے تو امام ابو یوسفؒ کے قول پر فتویٰ ہوگا کہ وہ پاک ہے اور اگر مائع چیزوں میں لگ جائے جیسے پانی وغیرہ تو امام محمدؒ کے قول پر فتویٰ ہوگا اور تے جب منہ بھر کی مقدار نہ ہو تو اس کا حکم بھی اس اختلاف کے مطابق ہے۔

(۱۴) خون اور پیپ جب بہہ کر ایسی جگہ پہنچ جائے جس کو پاک کرنے کا حکم نہیں ہے تو اس سے وضو نہیں ٹوٹے گا۔

(۱۵) اگر کسی کی آنکھ کے زخم سے خون نکل کر آنکھ کے ایک گوشے سے بہہ کر دوسرے گوشے تک چلا جائے تو اس کا وضو نہیں ٹوٹے گا، اس لیے کہ آنکھ کے اندر کا دھونا وضو یا غسل میں فرض یا واجب یا مستحب نہیں ہے۔

(۱۶) اسی طرح اگر زخم کے اندر خون ایک جانب سے دوسری جانب چلا جائے تو وضو نہیں ٹوٹے گا۔

(۱۷) اسی طرح اگر پیشاب آلہ متاسل کے قصبہ (بانہ) تک آجائے لیکن خروج نہ ہو تو وضو نہیں ٹوٹے گا۔

(۱۸) اگر خون ناک کی نرم جگہ تک آجائے تو وضو ٹوٹ جائے گا۔ اس لیے کہ ناک کے نرم حصہ پر تطہیر کا حکم استحباباً لگتا ہے۔ دم سائل کے ناقض وضو ہونے پر یہ حدیث دلیل ہے: ”الوضوء من کل دم سائل“ ”ہر بہنے والے خون سے وضو لازم ہو جاتا ہے۔“

(۱۹) اگر با وضو شخص کو منہ بھر کرتے ہو جائے تو وضو ٹوٹ جائے گا۔ یہ حکم اس وقت ہے جب کہ وہ قے صفر یا سودا یا بسترے خون یا کھانا یا پانی کی ہو۔ اور معدے میں پہنچ جائے، پھر معدہ میں ٹھہرے یا نہ ٹھہرے۔ اس سے وضو ٹوٹ جائے گا کیونکہ وہ پیٹ کی نجاست کے ساتھ مل جانے کے باعث نجس مغلط ہے۔

(۲۰) اگر معدے میں پہنچنے سے پہلے فوراً قے ہو گئی تو وضو نہیں ٹوٹے گا۔

(۲۱) بلغم کی قے سے بالاتفاق وضو نہیں ٹوٹتا، خواہ منہ بھر کر ہو۔

(۲۲) اگر دم سائل کی قے کی ہو اور وہ منہ بھر کی مقدار سے کم ہی کیوں نہ ہو اس سے وضو ٹوٹ جائے گا۔ اس کی دلیل حضرت ابوالدرداء رضی اللہ عنہ کی روایت ہے کہ رسول اللہ صلی اللہ علیہ وسلم کو قے آئی، آپ نے روزہ توڑا اور وضو کیا۔ "انیز آپ صلی اللہ علیہ وسلم نے فرمایا: "جب تم میں سے کسی کو نماز میں قے آئے یا جی متلائے تو اس کو چاہئے کہ جائے اور وضو کرے، پھر اپنی نماز پر بناء کرے جب تک کہ بات نہ کرے۔" ابن جریج رحمہ اللہ کہتے ہیں کہ اگر بات کرے تو از سر نو نماز پڑھے۔" ۱

(۲۳) اگر تھوڑی تھوڑی قے اس طرح سے آئے کہ اگر سب کو جمع کیا جائے تو منہ بھر ہو جائے تو اگر ان سب کا سبب ایک ہی ہو تو وضو ٹوٹ جائے گا، ورنہ نہیں ٹوٹے گا۔ سبب کے ایک ہونے کا مطلب یہ ہے کہ اگر ایک مرتبہ متلی ہو کر قے آئی اور وہ متلی دور نہیں ہوئی بلکہ اسی متلی کی حالت میں دوبارہ قے آئی تو دونوں مرتبہ کی قے کا سبب ایک ہے۔ اور اگر پہلی مرتبہ کی قے کی متلی دور ہونے کے بعد دوبارہ قے آئی تو سبب مختلف ہے۔ یہ امام محمد رحمہ اللہ کا قول ہے اور یہی اصح ہے۔ امام ابو یوسف رحمہ اللہ فرماتے ہیں کہ مجلس کے متحد ہونے کا اعتبار ہوگا۔ منہ بھر ہونے کی حد میں اختلاف ہے، صحیح قول یہ ہے کہ اس کو روکنے پر قادر نہ ہو۔ لیکن اس کی اصح حد یہ ہے کہ اس کو دقت اور مشقت کے بغیر نہ روک سکے۔

(۲۴) نکسیر بھی ناقض وضو ہے، اس لیے کہ حضرت عبداللہ بن عمر رضی اللہ عنہما کو جب نکسیر آئی تھی تو انہوں نے نماز کو چھوڑ کر وضو کیا، پھر واپس آ کر سابقہ نماز پر بناء کی اور (اس دوران) کسی سے بات نہیں کی۔ حضرت یزید اللیشی رحمہ اللہ نے حضرت سعید بن المسیب رحمہ اللہ کو دیکھا کہ انہیں نکسیر آئی وہ نماز میں تھے، پس وہ حضرت ام سلمہ رضی اللہ عنہا کے حجرہ میں آئے، وضو کے لیے پانی لایا گیا، آپ نے وضو کیا، پھر واپس آ کر پڑھی ہوئی نماز پر بناء فرمائی۔ ۲

(۲۵) لیٹ کر یا ٹیک لگا کر سونے سے وضو ٹوٹ جاتا ہے خواہ پشت کے بل یا پیٹ کے بل یا کروٹ پر لیٹ کر سوئے یا تکیہ یا کہنی یا اور کسی چیز پر اس طرح سے ٹیک لگا کر سوئے کہ اگر اس چیز کو ہٹا لیا جائے تو سونے والا شخص گر پڑے اور سرین زمین سے جدا ہو جائے تو اس کا وضو ٹوٹ جائے گا۔ اس کی دلیل آنحضور ﷺ کا یہ ارشاد ہے: ”آنکھیں مقعد کے لیے گویا بند (گرہ) ہیں پس جو سو جائے تو اس کو وضو کر لینا چاہیے۔“<sup>۱</sup>

(۲۶) اگر کھڑا ہو یا بیٹھا ہو یا رکوع کرتا ہو یا سجدہ کرتا ہو اسو جائے تو کسی صورت میں وضو نہیں ٹوٹتا۔ اس کی دلیل حضرت ابو ہریرہ رضی اللہ عنہ کا قول ہے کہ ”اعتباء کی حالت میں سونے والے پر وضو نہیں ہے اور نہ ہی کھڑے کھڑے سو جانے والے پر وضو ہے اور نہ ہی سجدہ کی حالت میں سو جانے والے پر وضو ہے اور نہ ہی بیٹھے بیٹھے سو جانے والے پر وضو ہے، جب تک کہ وہ لیٹ نہ جائے، جب لیٹ جائے تو وضو کرے۔“<sup>۲</sup>

نیز آپ ﷺ نے فرمایا! وضو اس شخص پر لازم ہے جو پہلو پر لیٹ کر سو جائے“<sup>۳</sup>

(۲۷) بیہوشی اور جنون خواہ قلیل ہو یا کثیر اس سے بھی وضو ٹوٹ جاتا ہے۔ بیہوشی ایک ایسا مرض ہے جس میں عقل مغلوب ہو جاتی ہے اور قویٰ ضعیف ہو جاتے ہیں۔ لیکن عقل زائل نہیں۔ ہوتی اور جنون ایسا مرض ہے جس میں عقل سلب ہو جاتی ہے، عقل زائل ہو جاتی ہے لیکن قوت زیادہ ہو جاتی ہے۔ بیہوشی اور جنون میں نیند سے زیادہ سلب اختیار پایا جاتا ہے اس لیے اس سے وضو ٹوٹ جاتا ہے۔

نیز حدیث عائشہ رضی اللہ عنہا ہے کہ مرض وفات میں رسول اللہ ﷺ نے پوچھا کہ کیا لوگ نماز پڑھ چکے ہیں؟ صحابہ رضی اللہ عنہم نے عرض کیا نہیں یا رسول اللہ! لوگ تو آپ کا انتظار کر رہے ہیں۔ آپ ﷺ نے فرمایا: ”میرے لیے بڑے برتن میں پانی رکھ دو“ صحابہ رضی اللہ عنہم نے ایسا کر دیا، آپ ﷺ نے غسل فرمایا پھر جانے لگے تو بیہوشی طاری ہو گئی، جب افاقہ ہوا تو پوچھا کہ کیا لوگ نماز پڑھ چکے ہیں؟۔“ صحابہ رضی اللہ عنہم نے کہا نہیں یا رسول اللہ! وہ آپ کا انتظار کر رہے ہیں، آپ ﷺ نے فرمایا (اچھا) ”میرے لیے بڑے برتن میں پانی رکھ دو“ صحابہ رضی اللہ عنہم نے ایسا ہی کیا، آپ ﷺ نے غسل فرمایا..... (الحدیث) احمد بن یونس رحمہ اللہ فرماتے ہیں کہ بیہوشی کی وجہ سے آپ ﷺ کا غسل فرمانا استحباب کے لیے تھا، ورنہ وضو بھی کافی ہے۔ ان شاء اللہ تعالیٰ۔



(۲۸) رکوع سجدہ والی نماز میں قہقہہ لگانا ناقض وضو ہے، قیاس کا تقاضا یہ ہے کہ یہ ناقض وضو نہ ہو، امام شافعی رحمہ اللہ کا بھی یہی قول ہے کہ اس سے وضو نہیں ٹوٹتا، کیونکہ یہ نکلنے والی نجاست نہیں ہے، اور اسی لیے یہ (قہقہہ) نماز جنازہ میں ناقض وضو نہیں ہے، اسی طرح سجدہ تلاوت اور نماز سے باہر ناقض وضو نہیں ہے۔ اس کے ناقض وضو ہونے کی دلیل وہ روایت ہے جو حضرت ابو العالیہؓ نے نقل کی ہے کہ ایک مرتبہ رسول اللہ ﷺ نماز پڑھا رہے تھے کہ ایک نابینا آدمی کنوئیں کے پاس سے گزرا تو بیہوش ہو کر اس میں گر پڑا اس پر کچھ لوگ ہنس پڑے۔ (نماز کے بعد) آپ ﷺ نے حکم دیا کہ جو ہنسا ہے وہ وضو اور نماز کا اعادہ کرے۔<sup>۱</sup>

اسی طرح امام ابو حنیفہ رحمہ اللہ نے منصور بن زاذانؓ سے، انہوں نے حسنؓ سے انہوں نے معبد بن ابی معبد الخزاعیؓ سے روایت نقل کی ہے کہ (ایک مرتبہ) حضور اقدس ﷺ نماز پڑھا رہے تھے کہ ایک نابینا، جو نماز پڑھنا چاہتا تھا، آیا اور گڑھے میں گر گیا، اس پر لوگ قہقہہ لگا کر ہنس پڑے۔ جب آپ ﷺ نماز سے فارغ ہوئے تو فرمایا: ”تم میں سے جس نے قہقہہ لگایا ہے وہ وضو اور نماز (دونوں) کا اعادہ کرے۔“<sup>۲</sup> اور یہ معبد بن معبد الخزاعیؓ صحابی ہیں، جیسا کہ ابن مندہ اور ابو نعیم نے ان کو صحابہ رضی اللہ عنہم میں ذکر کیا ہے اور ان کی ایک روایت بھی نقل کی ہے۔ اور یہ اثر صلوٰۃ مطلقہ میں وارد ہوا ہے لہذا اسی پر انحصار کیا جائے گا۔ قہقہہ وہ ہنسی ہے جس کو ہنسنے والا اور اس کے پاس کے لوگ سن لیں۔ یہ (رکوع و سجود والی) نماز اور وضو دونوں کو توڑتا ہے اور ایسی ہنسی جس کو ہنسنے والا خود سنے اور پاس والے لوگ نہ سنیں اس کو ضحک کہتے ہیں، اس سے نماز ٹوٹ جاتی ہے، لیکن وضو نہیں ٹوٹتا۔ اور ایسی ہنسی جس کو نہ خود سنے اور نہ پاس والے لوگ سنیں بلکہ صرف دانت ظاہر ہوں اس کو تبسم کہتے ہیں، اس سے نماز اور وضو دونوں ہی نہیں ٹوٹتے۔ اس کی دلیل دارقطنی نے حضرت جابر رضی اللہ عنہ سے نقل کی ہے کہ ضحک میں وضو نہیں ہے، ایک دوسری روایت میں یہ ہے کہ ان سے ایک آدمی کے بارے میں پوچھا گیا جو نماز میں ضحک کرتا ہے تو فرمایا نماز کو لوٹائے گا لیکن وضو کو نہیں لوٹائے گا۔<sup>۳</sup>

(۲۹) مباشرتِ فاحشہ یعنی مرد و عورت کی شرمگاہوں کا شہوت کے ساتھ ملنا بھی ناقض وضو ہے۔ اس کی دلیل حضرت معاذ رضی اللہ عنہ کی روایت ہے کہ ایک آدمی نبی کریم ﷺ کے پاس آیا اور اس نے عرض کیا: مجھے بتائیے کہ ایک آدمی کسی عورت سے ملتا ہے، دونوں کے درمیان کوئی پہچان نہیں ہے، خاوند اپنی بیوی سے جو کچھ کرتا ہے اس نے بھی وہ سب کچھ کیا مگر اس سے

جماع نہیں کیا تو اس کا کیا حکم ہے؟“ اس پر اللہ تعالیٰ نے یہ آیت نازل فرمائی: ”وَ أَقِمِ الصَّلَاةَ طَرَفِي النَّهَارِ وَ زُلْفَا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ.....“  
[ہود: ۱۱۴] چنانچہ آپ ﷺ نے اس کو حکم دیا کہ وضو کرے اور نماز پڑھے۔

## ﴿باب الغسل﴾

غسل لغت کے اعتبار سے غین کے ضمہ (پیش) کے ساتھ اغتسال کا اسم ہے اور وہ تمام جسم کے دھونے کو کہتے ہیں، اور یہ لفظ لغت میں اس پانی کے لیے بھی استعمال ہوتا ہے جس سے غسل کیا جائے، لیکن امام نووی رحمہ اللہ نے فرمایا ہے کہ غسل لغت میں غین کے فتح (زبر) اور ضمہ دونوں کے ساتھ صحیح ہے اور غین کے فتح کے ساتھ زیادہ فصیح و مشہور ہے اور ضمہ کے ساتھ فقہایا ان کی اکثریت میں مستعمل ہے اور اصطلاح شریعت میں پہلے لغوی معنی یعنی تمام بدن کا دھونا مراد ہے۔

### فرائض غسل

غسل میں تین فرض ہیں، وہ یہ ہیں: (۱) کلی کرنا (۲) ناک میں پانی ڈالنا (۳) سارے بدن کو ایک بار دھونا۔

غسل اور وضو میں وجہ فرق یہ ہے کہ وضو میں چہرہ دھونے کا حکم دیا گیا ہے اور چہرہ (یعنی مواجہت) سامنے نظر آنے والی چیز کو کہتے ہیں لہذا یہ مواجہت ناک اور منہ کے اندر کے حصے کو دھونے سے ثابت نہ ہوگی جب کہ غسل میں تمام بدن کی تطہیر کا حکم دیا گیا ہے، ارشاد ہوتا ہے: ”وَإِنْ كُنْتُمْ جُنُبًا فَاطَّهَّرُوا“ [المائدہ: ۶] لہذا تمام بدن حتی الامکان دھونا واجب ہوگا۔ آنکھوں کے اندر کا حصہ دھونا واجب نہیں ہوگا جیسا کہ پہلے بھی گزر چکا ہے، لیکن ناک اور منہ کے اندر کے حصوں کا دھونا واجب ہوگا کیونکہ ان کا دھونا ممکن ہے اور اس میں کوئی ضرر بھی نہیں، لہذا یہ واجب ہوگا۔ بلکہ حضرت علی رضی اللہ عنہ کی روایت میں اس کی تاکید آئی ہے کہ آنحضرت ﷺ نے فرمایا کہ جو شخص بال برابر جگہ بھی غسل جنابت میں چھوڑ دے، اس کو نہ دھوئے تو اسے دوزخ کا عذاب ہوگا۔ حضرت علی رضی اللہ عنہ فرماتے ہیں، اسی لیے میں اپنے سر کا دشمن ہو گیا، اسی لیے میں اپنے سر کا دشمن ہو گیا۔ تین بار فرمایا۔ آپ رضی اللہ عنہ اپنے بالوں کو کاٹتے تھے۔“

حضرت ابن عباس رضی اللہ عنہ فرماتے ہیں کہ حضرت میمونہ رضی اللہ عنہا نے فرمایا میں نے نبی کریم ﷺ کے لیے غسل کا پانی رکھا، آپ ﷺ نے اپنے ہاتھوں کو دو یا تین مرتبہ دھویا، پھر پانی اپنے بائیں



ہاتھ میں پانی لے کر شرمگاہ کو دھویا، پھر ہاتھ کو زمین پر رگڑا، پھر کلی کی اور ناک میں پانی ڈالا اور اپنے چہرے اور ہاتھوں کو دھویا، پھر سارے جسم پر پانی بہایا، پھر اس جگہ سے ہٹ کر اپنے قدموں کو دھویا۔<sup>۱</sup> غسل فرض میں پانی سارے جسم تک بلا حرج پہنچانا واجب ہے، جہاں تک پہنچانا ممکن ہو۔ عورت کے لیے فرج خارج تک پانی پہنچانا واجب ہے نہ کہ فرج داخل تک۔ اسی طرح جو چیزیں جسم تک پانی کے پہنچنے سے مانع ہوں اس کا دور کرنا ضروری ہے، جیسے نیل پالش وغیرہ۔

اور قلفہ کے اندر کا دھونا فرض ہے، اس لیے کہ اس میں کوئی حرج اور مشقت نہیں ہے، اگر مشقت ہو تو پھر اس کا مکلف نہیں ہے۔ ناف کے اندر کا دھونا بھی فرض ہے، اس لیے کہ وہ جسم کا خارجی حصہ ہے، اور اس کے دھونے میں کوئی حرج (تنگی) بھی نہیں ہے۔ کان کے سوراخ کا جب کہ ملا ہوا نہ ہو، دھونا فرض ہے کیونکہ اس میں کوئی حرج نہیں ہے۔ مرد کو گوندھے ہوئے بال کے اندر کا دھونا فرض ہے اور ان کو ہر حال میں کھولنا ضروری ہے، کیونکہ یہ اس کے لیے زیہ نہیں۔ لہذا اس کے کھولنے میں بھی کوئی حرج نہیں ہے، عورت کو گوندھے ہوئے بال کا کھولنا فرض نہیں ہے بشرطیکہ پانی بالوں کی جڑوں تک پہنچ جائے۔ اس کی دلیل حضرت ام سلمہ رضی اللہ عنہا کی روایت ہے کہ انہوں نے عرض کیا، یا رسول اللہ! میں ایک ایسی عورت ہو کہ بالوں کو اپنے سر پر سختی سے باندھتی ہوں، کیا غسل جنابت کے وقت ان کو کھولا کروں؟ آپ ﷺ نے فرمایا کہ ”پانی کے تین پ اس پر ڈال لینا کافی ہیں، پھر سارے جسم پر پانی بہا دو، تم پاک ہو جاؤ گی۔“ ایک روایت میں یہ ہے کہ آپ ﷺ نے فرمایا: ”ہر لپ بھر پانی ڈالنے کے وقت اپنی مینڈھیوں کو دبایا کرو۔“ نیز حضور ﷺ کا فرمان ہے: ”مرد کو اپنے سر کے بال کھول لینے چاہئیں اور اس کو دھونا چاہیے کہ پانی بالوں کی جڑوں تک پہنچ جائے، البتہ عورت پر واجب نہیں کہ وہ بالوں کو کھولے۔“ اگر عورت کے بال چپکے ہوئے ہوں یا بہت گھنے ہوں کہ پانی بالوں کی جڑوں تک نہ پہنچ پائے تو بالوں کا کھولنا واجب ہے۔<sup>۲</sup>

ڈاڑھی کے بال اور نیچے کی کھال کا دھونا فرض ہے، خواہ وہ گنجان ہی ہو، اسی طرح مونچھ اور ابرو کے نیچے کی کھال کا دھونا بھی فرض ہے۔

## غسل کی سنتیں

(۱) بسم اللہ سے غسل کی ابتداء کرنا۔ اس کی دلیل آنحضرت ﷺ کا یہ ارشاد ہے: ”جب کوئی شخص اپنے کپڑے اتارے تو جنات اور انسانوں کی آنکھوں کے درمیان پردہ کرنے والی

چیز بسم اللہ الخ کہنا چاہیے۔“ ۱

(۲) نیت کرنا! تاکہ اس کا فعل عبادت بن جائے اور اس پر ثواب حاصل ہو۔

(۳) اگر بدن پر نجاست لگی ہو تو اس کو شروع میں الگ سے دھونا۔ اس کی دلیل حضرت عائشہؓ

کی روایت ہے کہ رسول اللہ ﷺ جب غسل کا ارادہ فرماتے تو پہلے دائیں ہاتھ پر پانی ڈال کر اس کو دھوتے، پھر جسم پر لگی ہوئی نجاست پر دائیں ہاتھ سے پانی ڈال کر اس کو بائیں ہاتھ سے دھوتے۔ ۲

(۴) دونوں ہاتھوں کو کلائیوں تک دھونا۔ اس کی دلیل حضرت عائشہؓ کی روایت

ہے کہ ”نبی کریم ﷺ جب غسل جنابت فرماتے تو پہلے اپنے ہاتھوں کو دھوتے، پھر نماز کی طرح وضو کرتے۔“ ۳

(۵) شرمگاہ کو دھونا، اگرچہ اس پر نجاست نہ لگی ہو تاکہ اس کو اس بات کا خوب اطمینان ہو

جائے کہ پانی شرمگاہ سے ملے ہوئے حصے تک پہنچ گیا ہے۔ اس کی دلیل حضرت میمونہؓ کی

روایت ہے کہ رسول اللہ ﷺ غسل جنابت فرماتے تو اپنے ہاتھوں کو دو یا تین مرتبہ دھوتے، پھر

برتن میں ہاتھ ڈال کر (پانی) شرمگاہ پر ڈالتے اور اسے بائیں ہاتھ سے دھوتے۔ ۴

(۶) نماز کی طرح وضو کرنا، پس اعضاء مغسولہ کو تین مرتبہ دھوئے اور سر کا مسح بھی

کرے۔ اگر ایسی جگہ پر غسل کر رہا ہو جہاں پانی جمع ہو جاتا ہو تو پیروں کو بعد میں دھوئے۔ اس لیے

کہ اس کو پاؤں دوبارہ دھونا پڑیں گے۔ اور اگر ایسی جگہ ہو جہاں پانی جمع نہ ہوتا ہو تو پھر پیروں کو اسی

وقت دھولے۔

(۷) بدن پر تین مرتبہ اس طرح پانی ڈالنا کہ ہر مرتبہ پانی سارے جسم پر پہنچ جائے۔ جیسا

کہ حضرت جبیر بن مطعمؓ کی روایت ہے کہ کچھ لوگ رسول اللہ ﷺ کی موجودگی میں غسل کے

بارے میں بحث کرنے لگے، بعض کہنے لگے کہ ہم تو اس طرح سر دھوئیں گے، رسول اللہ ﷺ نے

فرمایا: ”میں تو اپنے سر پر تین چلو پانی ڈالوں گا۔“ ۵

اگر ہر مرتبہ سارے جسم پر پانی نہ پہنچے تو تثلیث کی سنت ادا نہ ہوگی۔ اگر غسل کرنے والا

جاری پانی میں، یا جو جاری پانی کے حکم میں ہے اس میں غوطہ لگائے اور وضو اور غسل کرنے کی بقدر اس

میں ٹھہرا رہے تو اس نے سنت کو مکمل کر لیا۔ اس لیے کہ جس طرح تثلیث کی صورت میں مبالغہ حاصل

ہوتا ہے اس طریقے سے بھی مبالغہ حاصل ہو جاتا ہے۔ غسل کرنے والا جب جسم پر پانی ڈالنا شروع

۱ [المعجم الاوسط للطبرانی: ۳/۲۵۲۵] ۲ [صحیح مسلم: ۱/۲۵۹] ۳ [صحیح البخاری: ۱/۶۹]

۴ [صحیح مسلم: ۱/۲۵۴] ۵ [صحیح مسلم: ۱/۲۵۸]

کرے گا تو ابتدا سر سے کرے گا جیسا کہ نبی کریم ﷺ کے عمل سے یہ ثابت ہے۔ سر کے بعد پہلے دائیں پھر بائیں کندھے پر پانی ڈالے، کیونکہ یتیم مستحب ہے۔ پھر دائیں ٹانگ، پھر بائیں ٹانگ پر پانی ڈالے، پہلی بار جسم کے تمام اعضاء کو خوب ملے اور باقی دو مرتبہ پانی کو سارے بدن پر بہائے۔ اعضاء کو ملنا سنت ہے، لیکن امام ابو یوسف رحمہ اللہ فرماتے ہیں کہ یہ واجب ہے، اس لیے کہ (غسل کے حکم میں) صیغہ (مبالغہ کے ساتھ) ”اَطْهَرُوا“ آیا ہے۔

## غسل کے آداب

غسل کے آداب بھی وضو کے آداب کی طرح ہیں، فرق یہ ہے کہ غسل کرنے والا غسل کی حالت میں قبلے کی طرف رخ نہیں کرے گا۔ اس لیے کہ وہ زیادہ تر برہنہ ہوتا ہے۔ اور اگر لباس پہنے ہوئے ہو تو پھر کوئی حرج نہیں ہے۔ غسل کے چند آداب یہ ہیں:

(۱) ایسی جگہ پر غسل کرنا مستحب ہے جہاں اس کو کوئی ایسا شخص نہ دیکھ رہا ہو جس کے لیے اس کی شرمگاہ کو دیکھنا جائز نہیں ہے۔ اس لیے کہ غسل کی حالت میں یا کپڑے پہننے کے وقت ستر کے ظاہر ہو جانے کا احتمال ہے۔ اس کی دلیل حضرت ابن عباس رضی اللہ عنہ کی روایت ہے کہ ”نبی کریم ﷺ نے حضرت علی رضی اللہ عنہ کو حکم دیا کہ غسل کے لیے پانی رکھو، چنانچہ انہوں نے غسل کے لیے پانی رکھ دیا، پھر آپ ﷺ نے ان کو کپڑا دیا اور فرمایا کہ ”میرے لیے پردہ کرو اور اپنی پشت کو مجھ سے پھیر لو۔“ نیز آپ ﷺ نے فرمایا کہ ”بے شک اللہ تعالیٰ حیا داری اور پردہ داری کو پسند کرتے ہیں۔“

جب مردوں سے پردے کی صورت نہ ہو تو ایسی صورت اختیار کرے جس میں زیادہ سے زیادہ ستر ہو سکے۔ عورتیں بھی غسل میں ایک دوسرے سے پردہ کریں۔ مردوں کے درمیان ہوں تو غسل کو موخر کر دیں۔ بعض کہتے ہیں کہ غسل کے لیے برہنہ ہونا بھی جائز ہے۔ ہم بستری کے لیے بھی برہنہ ہو سکتا ہے۔

## مکروہاتِ غسل

غسل میں بھی وہی چیزیں مکروہ ہیں جو وضو میں مکروہ ہیں۔ لیکن غسل کے دوران دعا پڑھنا (مانگنا) بھی مکروہ ہے۔

جس پانی کے ذریعہ وضو اور غسل میں پاکی حاصل کی جاتی ہے، اس کی کوئی مقدار مقرر نہیں ہے۔ اس لیے کہ لوگوں کے حالات مختلف ہیں، اس لیے پانی بے جا بھی صرف نہ کرے اور ضرورت



سے کم بھی خرچ نہ کرے بلکہ معتدل صورت اختیار کرے۔

## موجباتِ غسل

(۲) انزال یعنی نیند یا بیداری کی حالت میں منی کا دفق (کودنا) اور شہوت کے ساتھ نکلنا۔ انزال کا معنی ہے اپنے مقرر (جگہ) سے جدا ہونا۔ مرد کا مقرر پشت ہے اور عورتوں کا ان کی چھاتی ہے۔ منی وہ سفید رنگ کا گاڑھا پانی ہے جس کے نکلنے سے ذکر (آلہ تناسل) ڈھیلا ہو جائے اور کھجور کے شگوفے کی طرح اس کی بو ہوتی ہے۔ عورت کی منی پتلی زرد رنگ کی ہوتی ہے۔ پس جب منی اپنے محل سے شہوت کے ساتھ جدا ہو کر جسم کے ظاہر حصہ تک پہنچ جائے، خواہ جماع کے بغیر ہو جیسے احتلام اور خواہ سوچنے سے ہو یا کسی کو دیکھنے سے ہو یا شرمگاہ کے ساتھ کھیلنے سے ہو تو وہ شخص جنبی ہو جائے گا، اور اس پر بالا جماع غسل واجب ہوگا۔ اس کی دلیل آنحضرت ﷺ کا ارشاد ہے: ”الماء من الماء“ یعنی پانی (مادہ منویہ) کے خروج سے پانی (غسل کرنا) واجب ہوگا۔<sup>۱</sup>

نیز جب حضرت ام سلیم رضی اللہ عنہا نے آنحضور ﷺ سے یہ مسئلہ دریافت کیا تھا کہ عورت کو احتلام ہو جائے تو کیا اس پر غسل کرنا واجب ہے؟ تو آپ ﷺ نے فرمایا: ”نعم إذا رأت الماء“ یعنی ہاں، اس پر غسل واجب ہوگا جب وہ پانی (مادہ منویہ) دیکھے۔<sup>۲</sup>

امام ابو حنیفہ رحمہ اللہ اور امام محمد رحمہ اللہ فرماتے ہیں کہ موجب غسل چیز منی کا صلب (پشت) سے شہوت کے ساتھ جدا ہونا ہے، اگرچہ شرمگاہ سے شہوت کے ساتھ خارج نہ ہو۔ لہذا اگر کسی شخص کو احتلام ہوا ہو اور منی اپنے محل سے شہوت کے ساتھ جدا ہوئی، جب خارج ہونے کے قریب ہوئی تو اس نے ذکر (آلہ تناسل) کو پکڑ لیا اور شہوت ختم ہونے کے بعد اس کو چھوڑا اور پانی بغیر شہوت کے بہہ گیا تو ان دونوں کے نزدیک غسل واجب ہوگا، لیکن امام ابو یوسف رحمہ اللہ کے نزدیک نہیں ہوگا۔ اسی طرح جب جماع کرنے والا شخص سونے سے پہلے یا پیشاب کرنے سے پہلے غسل کرے، غسل کرنے کے بعد منی کا باقی حصہ خارج ہو تو امام ابو حنیفہ رحمہ اللہ اور امام محمد رحمہ اللہ کے نزدیک دوبارہ غسل کرنا واجب ہوگا، لیکن امام ابو یوسف رحمہ اللہ کے نزدیک واجب نہیں ہوگا۔ اور اگر پیشاب کرنے کے بعد یا سونے کے بعد باقی حصہ خارج ہو تو بالا جماع غسل کا اعادہ نہیں کرے گا۔

امام ابو حنیفہ رحمہ اللہ سے مروی ہے، جیسا کہ ”المحیط“ کے حوالہ سے البحر الرائق کی عبارت سے معلوم ہوتا ہے کہ ایک غیر شادی شدہ آدمی جو قریب شہوت میں مبتلا ہو اس کے لیے یہ جائز ہے کہ شہوت کو ختم کرنے کے لیے بطور علاج کے استمناء (حلق) کر لے، لیکن اس پر نہ اس کو اجر ملے

گا اور نہ وزیر (گناہ)۔ مؤلف فرماتے ہیں کہ یہ اس صورت میں ہے جب اس کو اپنے بارے میں یہ خدشہ ہو کہ اگر وہ ایسا نہیں کرے گا تو زنا وغیرہ میں مبتلا ہو جائے گا، پس یہ اخف الضررین (دو گناہوں میں سے ہلکے) کے ارتکاب کے باب سے ہوگا۔ لیکن اگر محض حصول شہوت کے لیے عبث کے طور پر کرتا ہے تو جائز نہیں ہے۔ کوئی شخص سو کر بیدار ہوا اور اس نے اپنے کپڑوں پر منی یا ندی کا نشان دیکھا تو اس پر غسل واجب ہوگا۔ اسکی دلیل حضرت عائشہ رضی اللہ عنہا کی روایت ہے، کہ آپ ﷺ سے ایک ایسے آدمی کے بارے میں مسئلہ دریافت کیا گیا جو تری کو پاتا ہے مگر اس کو احتلام یا نہ نہیں تو آپ ﷺ نے فرمایا: ”یغتسل“۔ یعنی وہ غسل کرے گا۔ اسی طرح آپ ﷺ سے ایک ایسے آدمی کے بارے میں دریافت کیا گیا جس کو معلوم ہے کہ اس کو احتلام ہوا تھا مگر وہ تری کو نہیں دیکھتا؟ تو آپ ﷺ نے فرمایا کہ ”لا غسل علیہ“ یعنی اس پر غسل واجب نہیں ہے۔ پھر ام سلیم رضی اللہ عنہا نے پوچھا کہ کیا عورت پر بھی غسل واجب ہوگا جب وہ ایسی کوئی چیز دیکھے؟ آپ ﷺ نے فرمایا: نعم، انما النساء شقائق الرجال“ یعنی ہاں، کیونکہ عورتیں بھی مردوں کی طرح ہیں۔

لیکن کتاب ”الاختیار“ میں مذکور ہے کہ عورت کے لیے احتیاط یہ ہے کہ جب اس کو احتلام ہو اور وہ تری نہ دیکھے تو اگر اس حالت میں بیدار ہوئی ہو کہ چت لیٹی ہوئی تھی تو غسل واجب ہوگا اس لیے کہ اس بات کا احتمال ہے کہ پانی (مادہ منویہ) خارج ہونے کے بعد واپس ہو گیا ہو، کیونکہ احتلام کی صورت میں ظاہر یہی ہے کہ خروج ہو گیا ہو۔ مرد کا معاملہ اس کے خلاف ہے، کیونکہ محل کے تنگ ہونے کی وجہ سے عود کا احتمال نہیں ہے۔ اور اگر عورت بیدار ہوئی تو اس کے علاوہ کسی اور جہت پر تھی تو غسل واجب نہیں ہوگا۔ ندی کے بارے میں بھی ظاہر یہی ہے کہ یہ بھی پتلی منی ہے لہذا اس کے خروج سے احتیاطاً غسل واجب ہوگا۔

(۲) انزال کے بغیر دوشرمگاہوں کا آپس میں مل جانا۔ یہ بھی موجب غسل ہے، جیسا کہ سیدہ عائشہ رضی اللہ عنہا سے روایت ہے کہ رسول اللہ ﷺ نے فرمایا: ”جب ایک شرمگاہ دوسری شرمگاہ میں متجاوز ہو جائے تو غسل واجب ہو جاتا ہے۔“ حضرت عائشہ رضی اللہ عنہا فرماتی ہیں کہ ہم نے ایسا کیا تو ہم نے غسل کیا۔

ایک روایت میں یہ الفاظ ہیں: ”جب ایک شرمگاہ دوسری شرمگاہ سے متجاوز ہو جائے (یعنی غائب ہو جائے) تو غسل واجب ہو جاتا ہے۔“

جن احادیث میں یہ بات صراحت کے ساتھ آئی ہے کہ انزال کے بغیر غسل واجب نہیں

ہوتا وہ ابتدائے اسلام میں رخصت تھی، پھر منسوخ ہو گئی، جیسا کہ مسند احمد بشرح البناء میں حضرت ابی بن کعب رضی اللہ عنہ سے مروی ہے کہ جو لوگ یہ کہتے ہیں کہ ”الماء من الماء“ یعنی انزال ہو تو غسل واجب ہوتا ہے، یہ بات شروع میں رخصت کے طور پر تھی، رسول کریم ﷺ نے ابتدائے اسلام میں اس کی رخصت دی تھی، پھر انتہال (غسل کرنے) کا حکم دے دیا۔ اسی طرح حدیث رفاعہ بن رافع العقی البدری رضی اللہ عنہ مروی ہے، حضرت رفاعہ رضی اللہ عنہ فرماتے ہیں کہ میں حضرت عمر فاروق رضی اللہ عنہ کے پاس بیٹھا تھا کہ ان سے کسی نے کہا کہ زید بن ثابت رضی اللہ عنہ مسجد نبوی ﷺ میں بیٹھ کر اپنی رائے کے مطابق لوگوں کو یہ فتویٰ دیتے ہیں کہ جو شخص جماع کرے اور اسے انزال نہ ہو تو بھی غسل واجب ہے، آپؐ نے فرمایا کہ ان کو جلدی سے میرے پاس لاؤ، چنانچہ وہ بلائے گئے (جب وہ آئے) تو حضرت عمر رضی اللہ عنہ نے ان سے فرمایا: ”اے اپنی جان کے دشمن! مجھے یہ بات پہنچی ہے کہ تم مسجد رسول ﷺ میں بیٹھ کر اپنی رائے کے مطابق لوگوں کو فتویٰ دیتے ہو؟ حضرت زید بن ثابت رضی اللہ عنہ نے کہا کہ میں نے ایسا نہیں کیا، لیکن مجھے میرے چچا کے رشتہ دار نے رسول اللہ ﷺ کے حوالہ سے یہ حدیث بیان فرمائی تھی، حضرت عمر رضی اللہ عنہ نے پوچھا کہ وہ کون ہیں؟ حضرت زید رضی اللہ عنہ نے کہا کہ ابی بن کعب رضی اللہ عنہ، حضرت عمر فاروق رضی اللہ عنہ میری طرف متوجہ ہوئے اور پوچھا کہ یہ جوان کیا کہتا ہے؟ میں نے کہا کہ ہم رسول اللہ ﷺ کے عہد مبارک میں ایسا کرتے تھے حضرت عمر رضی اللہ عنہ نے فرمایا کہ کیا تم نے یہ بات آنحضرت ﷺ سے معلوم کی تھی؟ انہوں نے کہا کہ ہم رسول اللہ ﷺ کے زمانہ میں ایسا کرتے تھے اور غسل نہیں کرتے تھے، حضرت عمر رضی اللہ عنہ نے لوگوں کو جمع کیا، تمام لوگوں نے اس بات پر اتفاق کیا کہ انزال کی صورت میں ہی غسل واجب ہے لیکن حضرت علی رضی اللہ عنہ اور حضرت معاذ بن جبل رضی اللہ عنہ نے اختلاف کیا، انہوں نے کہا کہ جب ایک شرمگاہ دوسری شرمگاہ سے متجاوز ہو جائے (یعنی دخول ہو جائے) تو غسل واجب ہوگا۔ حضرت علی رضی اللہ عنہ نے کہا: اے امیر المؤمنین! اس مسئلہ کو رسول اللہ ﷺ کی ازواج مطہرات سب لوگوں سے زیادہ جانتی ہیں، حضرت عمر رضی اللہ عنہ نے حضرت حفصہ رضی اللہ عنہا کو پیغام بھیجا، انہوں نے فرمایا کہ مجھے کوئی علم نہیں، پھر حضرت عائشہ رضی اللہ عنہا کے پاس پیغام بھیجا تو حضرت عائشہ رضی اللہ عنہا نے فرمایا کہ جب ایک شرمگاہ دوسری شرمگاہ سے متجاوز ہو جائے (یعنی باہم مل جائیں اور صرف دخول ہو جائے) تو غسل واجب ہو جاتا ہے۔ (یہ سن کر) حضرت عمر فاروق رضی اللہ عنہ غصے میں آ گئے اور فرمایا: ”مجھے کسی کے بارے میں یہ بات نہ پہنچے کہ اس نے ایسا کیا ہو (یعنی بیوی کے ساتھ ملاپ کیا ہو اور انزال نہ ہوا ہو) اور غسل نہ کرے ورنہ میں اس کو سخت سزا دوں گا۔“

امام مسلم رحمہ اللہ نے اپنی ”صحیح المسلم“ میں حضرت ابو العلاء بن الشخیر رضی اللہ عنہ سے روایت نقل کی ہے کہ رسول اللہ صلی اللہ علیہ وسلم حدیث کو ایک دوسرے سے منسوخ کرتے تھے، جیسا کہ قرآن کے بعض احکام بعض کے لیے ناسخ ہوتے ہیں، پس یہ حدیث ”إنما الماء من الماء“ منسوخ ہے۔

اسی طرح دُبر میں ایلاج (دخول) بھی موجب غسل ہے، اس لیے کہ: جو بکاسب کاٹل طور پر پایا جاتا ہے اور مفعول پر بھی احتیاطاً غسل واجب ہوگا۔

دبر نجاست کا محل ہے۔ اللہ تعالیٰ نے حیض کی حالت میں فرج میں وطی کرنے کو اس لیے حرام قرار دیا ہے کہ اس میں نجاست موجود ہوتی ہے۔ صحیح اور حسن احادیث میں عورت سے دبر میں جماع کرنے کی ممانعت آئی ہے، دس صحابہ رضی اللہ عنہم نے ان احادیث کو روایت کیا ہے، چند احادیث بیان کی جاتی ہیں:

(۱) امام احمد رحمہ اللہ نے حضرت خزیمہ بن ثابت رضی اللہ عنہ سے روایت کی ہے کہ رسول اللہ نے فرمایا: ”بے شک اللہ تعالیٰ حق بات کہنے سے نہیں شرماتے، اپنی عورتوں کے پاس دُبر کے راستہ سے نہ آؤ۔“

(۲) آنحضور صلی اللہ علیہ وسلم نے فرمایا: ”ملعون ہے وہ شخص جو اپنی بیوی کے پاس دُبر کے راستہ سے آئے۔“

(۳) نیز حضور اقدس صلی اللہ علیہ وسلم نے فرمایا: ”جو شخص اپنی بیوی کے پاس اس کی دُبر کے راستہ سے آئے (یعنی اس راستہ سے جماع کرے) اللہ تعالیٰ قیامت کے دن اس کی طرف (نگاہِ کرم سے) نہیں دیکھیں گے۔“

(۴) حضرت طاؤس رحمہ اللہ سے روایت ہے کہ ”قومِ لوط نے جو کام پہلے شروع کیا تھا وہ یہ تھا کہ انہوں نے بیویوں سے دُبر کے راستے سے جماع کرنا شروع کیا، جو شخص اس ممنوع کام میں مبتلا ہو فاصلہ دیں اسے چاہیے کہ اللہ سے توبہ کرے اور اپنے فعل پر نادم ہو اور آئندہ نہ کرنے کا پختہ عزم کرے۔“

امام مالک، امام شافعی، امام احمد اور صاحبین یعنی امام محمد اور امام ابو یوسف رحمہم اللہ کا مذہب یہ ہے کہ دُبر میں وطی کرنا فرج میں وطی کرنے کی طرح ہے۔ قرآن نے دونوں کو ”فاحشہ“ کہا ہے۔ قومِ لوط کے متعلق ارشاد باری تعالیٰ ہے: ”إِنَّكُمْ لَتَآتُونَ الْفَاحِشَةَ“ [العنکبوت: ۲۸] یعنی تم فاحشہ (بے حیائی کے کام) کا ارتکاب کرتے ہو اور زانی عورتوں کے متعلق ارشاد ہے:



”وَالَّتِي يَأْتِيَنَّ الْفَاحِشَةَ مِنْ نِسَائِكُمْ“ [النساء: ۱۵]  
 ”اور تمہاری عورتوں میں سے جو عورتیں فاحشہ کا ارتکاب کرتی ہیں۔“

اس لیے فاعل اور مفعول دونوں پر احتیاطاً غسل واجب ہوگا۔

### (۴، ۳) حیض اور نفاس کا انقطاع:

حیض کے انقطاع پر غسل کا وجوب اس آیت قرآنی سے ثابت ہے: ”حَتَّى يَطْهُرَنَّ“ [البقرة: ۲۲۲]۔ تشدید کے ساتھ (بھی) پڑھا گیا ہے۔ یعنی عورتوں کے پاس جانا ممنوع ہے جب تک کہ وہ غسل نہ کر لیں۔ نیز امام اعظم رحمہ اللہ نے حضرت عمرو بن مسعود رضی اللہ عنہ سے روایت کی ہے کہ دونوں کہتے ہیں کہ حیض والی عورت جس کا خون بند ہو چکا ہو وہ اس وقت تک حیض والی ہی شمار ہوگی جب تک کہ غسل نہ کر لے، اگر انقطاع حیض موجب غسل نہ ہوتا تو اس کے پاس جانے سے منع نہ کیا جاتا۔ اور نفاس پر دلیل اجماع ہے۔ نیز حضرت معاذ رضی اللہ عنہ سے روایت ہے کہ ”جب نفاس والی عورت کے سات دن گزر جائیں، پھر وہ طہر دیکھے تو اس کو چاہیے کہ غسل کر کے نماز پڑھے۔“  
 یہی حکم مستحاضہ عورت کا ہے کہ جب اس کے ایام حیض پورے ہو جائیں تو اس پر غسل واجب ہے، اس لیے کہ وہ ایام استحاضہ میں پاک عورتوں کی طرح ہے۔

### جن چیزوں سے غسل واجب نہیں ہوتا

(۱) مذی، یہ پتلی سفیدی مائل ہوتی ہے جو شہوت کے ساتھ بوس و کنار کرنے سے بغیر دفع کے اور بغیر لذت و شہوت کے نکلتی ہے اور اس کے نکلنے کا احساس بھی نہیں ہوتا۔ اور اس کے نکلنے پر شہوت قائم رہتی ہے اور جوش کم نہیں ہوتا بلکہ زیادہ ہو جاتا ہے، یہ عورتوں میں مردوں کی بہ نسبت زیادہ پائی جاتی ہے، اس بات پر علماء کا اجماع ہے کہ مذی اور ودی کے نکلنے سے غسل واجب نہیں ہوتا البتہ وضو واجب ہوتا ہے۔<sup>۱</sup>

اس کی دلیل حضرت سہل بن حنیف رضی اللہ عنہ کی روایت ہے، وہ فرماتے ہیں کہ میں کثرت سے مذی کے نکلنے پر بار بار غسل کرتا تھا، میں نے رسول اللہ صلی اللہ علیہ وسلم سے اس کے بارے میں دریافت کیا تو آپ صلی اللہ علیہ وسلم نے فرمایا: ”آپ کے لیے وضو کافی ہے“ میں نے عرض کیا: یا رسول اللہ صلی اللہ علیہ وسلم! میرے کپڑے کو لگ جائے تو کیا حکم ہے؟ آپ صلی اللہ علیہ وسلم نے فرمایا: بس تم پانی کا ایک چلو لے کر اپنے کپڑے کے اس حصہ کو دھولو جس جگہ پر مذی کے لگنے کا تمہیں خیال ہو۔“<sup>۲</sup>

(۲) ودی، یہ منی کی طرح گاڑھی سفید رطوبت ہوتی ہے، لیکن اس میں منی کی طرح بو نہیں ہوتی، یہ پیشاب کے بعد شہوت کے بغیر نکلتی ہے یا کسی وزنی چیز کے اٹھاتے وقت یا غسل اور جماع کے بعد شہوت کے بغیر قطرہ دو قطرے یا اس کی مانند نکلتی ہے، اس سے وضو ٹوٹ جاتا ہے۔

اگر کوئی یہ سوال کرے کہ جب اس سے پہلے پیشاب کے نکلنے سے وضو واجب ہو جاتا ہے تو ودی کے نکلنے پر وضو کے واجب ہونے کا کیا فائدہ ہے؟ جواب یہ ہے کہ کبھی ودی کا خروج پیشاب کے بغیر بھی ہوتا ہے یا اس کا جواب یہ ہے کہ اس کے وجوب کا فائدہ سلس البول کے مریض میں ظاہر ہوگا، کیوں کہ اس کا وضو پیشاب سے تو نہیں ٹوٹتا لیکن ودی سے ٹوٹ جاتا ہے۔

(۳) بغیر تری کے احتلام ہونا۔

(۴) حقنہ (پچکاری) کرنا یا سبیلین میں سے کسی میں انگلی وغیرہ داخل کرنا۔

(۵) چوپائے یا مردے سے مجامعت کرنا اور انزال نہ ہونا۔ اور یہ حرام ہے۔

(۶) ناقابل جماع چھوٹی لڑکی سے جماع کرنا اور انزال نہ ہونا۔

## مسنون غسل

یہ چار طرح کا ہے اور یہ جمعہ وعیدین و عرفہ کے دن اور حج و عمرہ کا احرام باندھنے کے وقت کا ہے۔ اس کی دلیل حضرت فاکہ بن سعد رضی اللہ عنہ کی روایت ہے۔ آپؐ فرماتے ہیں کہ رسول اللہ ﷺ جمعہ کے دن، عرفہ کے دن، عید الفطر اور یوم النحر کو غسل فرمایا کرتے تھے۔ حضرت فاکہ رضی اللہ عنہ اپنے گھر کے افراد کو بھی ان ایام میں غسل کرنے کا حکم دیا کرتے تھے۔

ایک آدمی نے حضرت علی المرتضیٰ رضی اللہ عنہ سے مسنون غسل کے بارے میں پوچھا تو آپ رضی اللہ عنہ نے فرمایا کہ جمعہ کے روز عرفہ کے دن اور عید الفطر کے دن غسل کرنا مسنون ہے۔

نیز حضرت عبداللہ بن عمر رضی اللہ عنہ نے نبی کریم ﷺ کو ارشاد فرماتے ہوئے سنا کہ ”جو جمعہ کے لیے آئے اسے غسل کرنا چاہیے۔“

حضرت ابن عمر رضی اللہ عنہ عیدین کے دن ایسے (اہتمام سے) غسل کرتے تھے جیسے غسل جنابت (کے لئے اہتمام) کرتے ہیں۔

احرام باندھنے کے وقت غسل کے مسنون ہونے کی دلیل حضرت زید بن ثابت رضی اللہ عنہ کی روایت ہے کہ حضور نبی کریم ﷺ نے احرام باندھنے کے لیے کپڑے اتارے اور غسل فرمایا۔

۱۔ [مسند احمد بشرح البناء: ۲/۱۴۳] ۲۔ [سنن البیہقی: ۳/۲۷۸]

۳۔ [سنن الترمذی: ۱/۳۰۸] ۴۔ [سنن البیہقی: ۵/۳۳]

اہم تنبیہ:

طہارتِ ظاہری کا فائدہ اس وقت ہوتا ہے جب طہارتِ باطنی بھی حاصل ہو، یعنی دل، حسد و کینہ اور ماسوی اللہ سے پاک ہو۔ صرف اسی ذات کے لیے مخلصانہ طور پر عبادت ہو۔ جب اس ذات کے بے شمار احسانات ہیں کہ محض اپنی مہربانی سے محتاج بندوں کی حاجات کو پورا کرتی ہے تو بندوں کو بھی چاہیے کہ وہ اس اکیلے مالک کی بے غرض عبادت کریں اور ان کی تمام خواہشات اسی کے تابع ہوں۔ حضرت حسن البصر رحمۃ اللہ علیہ فرماتے ہیں:

رب مستور سبتہ شہوتہ      قد عری من سترہ و انہتکا  
صاحب الشہوة عبد فاذا      ملک الشہوة اضحی ملکا  
”بہت سے ستر پوش ایسے ہیں کہ ان کی خواہش نفس نے ان کو اپنا قیدی بنا  
لیا ہے، وہ بے ستر اور برہنہ ہو گئے ہیں، خواہش پرست انسان غلام ہے،  
لیکن جب وہ اپنی خواہش پر غلبہ پالے تو بجائے غلام کے اس کا مالک ہو  
جاتا ہے۔“

پس جب بندہ اللہ کی رضا کی خاطر عمل کرے اور اس کے احکامات کو بجالائے اور خلوص و  
للہیت کے ساتھ عبادت کرے تو پھر اللہ تعالیٰ کی عنایات و مہربانیاں اس کی طرف متوجہ ہوتی ہیں اور  
اللہ تعالیٰ اس کو ایسی باتیں سکھاتا ہے جو اس کو معلوم نہیں ہوتیں۔



## ﴿جس پانی سے طہارت حاصل کرنا جائز ہے﴾

احداث یہ ہیں: حدث اصغر، حدث اکبر یعنی جنابت، حیض اور نفاس۔ انجاس یہ ہیں: بول و براز، دم سائل، دم حیض و نفاس، ندی، ودی، شراب اور قے جب کہ منہ بھر کر ہو۔

وہ پانی جن سے احداث کو دور کرنا درست ہے، وہ یہ ہیں: بارش، دریا، ندی، نالہ، نہر، سمندر، تالاب، پگھلی ہوئی برف اور اولوں کا پانی، چشمہ کا پانی اور کنوئیں کا پانی وغیرہ۔ بارش کے پانی سے پاکی حاصل ہونے کے جواز پر دلیل یہ آیت قرآنی ہے:

”وَ أَنْزَلْنَا مِنَ السَّمَاءِ مَاءً طَهُورًا“ [الفرقان: ۴۸]

”اور ہم نے آسمان سے پاک پانی اتارا۔“

نیز ارشادِ ربانی ہے:

”وَ يُنَزِّلُ عَلَيْكُمْ مِنَ السَّمَاءِ مَاءً لِيُطَهِّرَكُمْ بِهِ وَ يُذْهِبَ عَنْكُمْ رِجْزَ الشَّيْطَانِ“ [الانفال: ۱۱]

”اور وہ آسمان سے تمہارے لیے پانی اتارتا ہے تاکہ وہ تم کو اس کے ذریعے پاک کرے اور شیطان کی گندگی کو تم سے دور کرے۔“

سمندر کے پانی سے طہارت حاصل ہونے کے جواز پر دلیل حضرت ابو ہریرہ رضی اللہ عنہ کی روایت ہے کہ ایک شخص حاضر خدمتِ اقدس ﷺ ہوا اور اس نے عرض کیا: یا رسول اللہ! ہم لوگ سمندر میں سفر کرتے ہیں، تھوڑا سا پانی اپنے ساتھ اٹھا لیتے ہیں، اگر اس سے وضو کریں تو پیاس ستاتی ہے تو کیا ہم سمندر کے پانی سے ہی وضو کر لیا کریں؟ آپ ﷺ نے فرمایا ”سمندر کا پانی پاک ہے اور اس کا مردار حلال ہے۔“

اس حدیث سے معلوم ہوا کہ جو جانور پانی میں زندگی گزارتے ہیں اگر ان میں سے کوئی جانور پانی میں مرجائے تو پانی ناپاک نہیں ہوتا، اور اس سے مراد وہ حیوانات ہیں کہ جن کی پیدائش بھی پانی میں ہوتی ہو اور زندگی بھی پانی میں ہی گزارتے ہوں، خواہ ان میں دم سائل ہو یا نہ ہو، جو حیوان پانی میں رہتا ہو لیکن اس میں سانس نہ لیتا ہو اس کے مرنے سے پانی ناپاک ہو جائے گا۔ جیسے



دریائی پرندے۔

پگھلی ہوئی برف اور اولوں کے پانی سے پاکی حاصل ہونے کے جواز پر دلیل حضرت ابو ہریرہ رضی اللہ عنہ کی روایت ہے کہ رسول اللہ ﷺ جب نماز شروع فرماتے تو کچھ دیر سکوت فرماتے، میں نے عرض کیا: یا رسول اللہ! میرے ماں باپ آپ ﷺ پر قربان ہوں، آپ تکبیر اور قرأت کے درمیان سکوت (وقفہ) کے وقت کیا پڑھتے ہیں؟ آپ ﷺ نے فرمایا کہ میں یہ پڑھتا ہوں: ”اللَّهُمَّ بَاعِدْ بَيْنِي وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ، اللَّهُمَّ نَقِّنِي مِنْ خَطَايَايَ كَمَا يُنْقَى الثَّوْبُ الْأَبْيَضُ مِنَ الدَّنَسِ، اللَّهُمَّ اغْسِلْنِي مِنْ خَطَايَايَ بِالْمَاءِ وَالشَّلْجِ وَالْبَرَدِ“۔<sup>۱</sup>

دریا کے پانی سے پاکی حاصل ہونے کے جواز پر دلیل حضرت ابن عباس رضی اللہ عنہ کی روایت ہے کہ ”دو دریا ایسے ہیں کہ ان دونوں میں سے جس سے تم وضو کرنا چاہو تو کوئی حرج نہیں ہے ایک سمندر کا پانی اور دوسرا دریائے فرات کا پانی۔“<sup>۲</sup>

کنوئیں کے پانی سے پاکی حاصل ہونے کے جواز پر دلیل حضرت ابوسعید الخدري رضی اللہ عنہ کی روایت ہے، وہ فرماتے ہیں کہ ایک بار میرا گزر ہوا تو میں نے دیکھا کہ آنحضرت ﷺ پیر بضاعہ سے وضو فرما رہے ہیں، میں نے دریافت کیا کہ کیا آپ اس کنوئیں سے وضو فرماتے ہیں، حالاں کہ اس میں بدبودار چیزیں ڈالی جاتی ہیں؟ آپ ﷺ نے فرمایا: ”الماء لا ينجسه شيء“ ایک روایت میں یہ الفاظ ہیں: ”الماء طهور لا ينجسه شيء“ یعنی کوئی چیز پانی کو ناپاک نہیں کرتی۔ اور دوسری روایت کے مطابق پانی پاک ہے، اس کو کوئی چیز ناپاک نہیں کرتی۔<sup>۳</sup>

”لا ينجسه شيء“ کا مطلب یہ ہے کہ جب تک کوئی چیز پانی کو متغیر نہ کرے وہ پاک رہتا ہے، لیکن جب وہ متغیر ہو جائے تو وہ اپنی صفت طہوریت پر باقی نہیں رہتا۔

پیر بضاعہ اور اس کے پانی کے متعلق کافی بحث کی گئی ہے۔ البتہ یہ بات اتفاقی ہے کہ قلیل پانی میں نجاست گر جائے تو وہ ناپاک ہو جاتا ہے۔

زمانہ جاہلیت اور زمانہ اسلام دونوں میں لوگوں کی عادت یہ تھی کہ وہ پانی کو نجاستوں سے محفوظ رکھتے تھے، اس لیے کسی کو یہ وہم نہیں ہونا چاہیے کہ صحابہ کرام رضی اللہ عنہم (حالانکہ وہ بڑے صفائی پسند تھے) پانی کی قلت کے باوجود قصد ایسا کرتے تھے، اصل وجہ یہ تھی کہ وہ کنواں (پیر بضاعہ) نشیبی اور پست زمین میں تھا، سیلاب اور ہوائیں راستوں پر پڑی گندگیوں کو اٹھا کر اس میں ڈال دیتی

تھیں۔ بعض کہتے ہیں کہ منافقین ایسا کرتے تھے۔ پیر بضاعہ کا پانی باغات کی طرف جاتا تھا، پانی اس میں ٹھہرتا نہیں تھا، اس کا حکم دریا کے پانی کی طرح تھا۔ جس پانی کا بھی یہ وصف ہو اور اس میں کوئی نجاست گر جائے تو اس کا پانی ناپاک نہیں ہوگا۔ الا یہ کہ پانی کا ذائقہ یا رنگ یا بو بدل جائے تو وہ ناپاک ہو جائے گا۔ حضرت ثوبان رضی اللہ عنہ فرماتے ہیں کہ رسول اللہ ﷺ نے فرمایا: پانی پاک ہے، مگر جب اس کی بو یا اس کے ذائقے میں تغیر آجائے۔<sup>۱</sup>

راشد بن سعد رحمہ اللہ، حضرت ابو امامہ الباہلی رضی اللہ عنہ سے روایت کرتے ہیں کہ نبی کریم ﷺ نے فرمایا: ”پانی کو کوئی چیز ناپاک نہیں کرتی مگر جو چیز اس کی بو کو یا اس کے ذائقے کو تبدیل کر دے۔“<sup>۲</sup> یہ حدیث آب کثیر پر محمول ہے۔ حضرت عبداللہ بن عمرو رضی اللہ عنہما روایت کرتے ہیں کہ جب پانی چالیس مشکے ہوں تو کوئی چیز اس کو ناپاک نہیں کرتی۔<sup>۳</sup>

حضرت ابو ہریرہ رضی اللہ عنہ فرماتے ہیں کہ جب پانی چالیس مشکوں کے برابر ہو تو وہ خباثت کو نہیں اٹھاتا۔ ابن المنکدر رحمہ اللہ فرماتے ہیں کہ جب پانی چالیس مشکوں تک پہنچ جائے تو ناپاک نہیں ہوتا۔<sup>۴</sup>

پانی کو گرم کر کے اس سے طہارت اور پاکی حاصل کرنے میں کوئی حرج نہیں ہے، اس کی دلیل حضرت زید بن اسلم رحمہ اللہ کی روایت ہے کہ ان کے والد اسلم، جو حضرت عمر بن الخطاب رضی اللہ عنہ کے آزاد کردہ غلام تھے، فرماتے ہیں کہ حضرت عمر فاروق رضی اللہ عنہ کے لیے ایک برتن میں پانی گرم کیا جاتا تھا جس سے آپ غسل فرماتے تھے۔<sup>۵</sup>

عورت کے وضو سے بچے ہوئے پانی سے پاکی حاصل کرنا جائز ہے، اس کی دلیل حضرت ابن عباس رضی اللہ عنہ کی روایت ہے، وہ فرماتے ہیں کہ ایک مرتبہ کسی زوجہ مطہرہ نے ایک بڑے برتن میں غسل کیا، رسول اللہ ﷺ نے اس پانی سے وضو کرنا چاہا تو وہ فرمانے لگیں، یا رسول اللہ ﷺ! میں حالت جنابت میں تھی (میں نے اس پانی سے غسل کیا تھا) آپ ﷺ نے فرمایا: ”ان الماء لا یجنب“ یعنی پانی ناپاک نہیں ہوتا۔<sup>۶</sup>

ایسے پانی سے بھی طہارت حاصل کرنا جائز ہے جس میں کوئی ایسا جانور مر جائے جس میں خون (بہنے والا) نہیں ہوتا، اس کی دلیل حضرت ابراہیم النخعی رحمہ اللہ کی روایت ہے: وہ فرماتے ہیں کہ ہر ایسا جانور جس میں بہنے والا خون ہو (وہ پانی میں مر جائے) تو اس سے وضو نہ کیا جائے، لیکن انہوں

۱ [سنن الدار قطنی: ۱/۲۸] ۲ [سنن الدار قطنی: ۱/۲۸] ۳ [سنن الدار قطنی: ۱/۲۷]

۴ [سنن الدار قطنی: ۱/۲۷] ۵ [سنن البیہقی: ۱/۶] ۶ [سنن الترمذی: ۱/۴۴]

نے گبر یلا، بچھو، ٹڈی اور جھینگر وغیرہ میں رخصت دی ہے کہ جب یہ جانور پانی کے برتن میں گر کر مر جائیں تو کوئی حرج نہیں ہے۔

شعبہ بن الحجاج رحمۃ اللہ علیہ فرماتے ہیں کہ میرا خیال ہے کہ انہوں نے چھپکلی کا ذکر بھی کیا ہے۔ نیز آنحضور صلی اللہ علیہ وسلم نے فرمایا: ”جب کوئی مکھی تم میں سے کسی کے برتن میں گر جائے تو اس کو ڈبو کر نکال دو، کیونکہ اس کے ایک پر میں شفاء اور دوسرے میں بیماری ہوتی ہے۔“ ۱

مشرکین کے برتنوں میں موجود پانی نے طہارت حاصل کرنا جائز ہے۔ اس کی دلیل حضرت عمران بن حصین رضی اللہ عنہ کی حدیث ہے کہ ایک شخص لوگوں سے الگ رہا، اس نے ہمارے ساتھ نماز نہیں پڑھی، جب رسول اللہ صلی اللہ علیہ وسلم نماز سے فارغ ہوئے تو آپ صلی اللہ علیہ وسلم نے اس سے پوچھا کہ: ”اے فلاں! تم نے ہمارے ساتھ نماز کیوں نہیں پڑھی؟ اس نے کہا: اے اللہ کے نبی صلی اللہ علیہ وسلم! مجھے جنابت پیش آگئی تھی۔ آپ صلی اللہ علیہ وسلم نے اس کو تیمم کرنے کا حکم دیا، اس نے پاک مٹی سے تیمم کیا، پھر نماز پڑھی، پھر آپ صلی اللہ علیہ وسلم نے چند سواروں کے ساتھ مجھے آگے بھیجا کہ ہم پانی تلاش کریں، ہم سخت پیاسے ہو گئے تھے، پھر ہم چلے جا رہے تھے کہ ایک عورت کو دیکھا کہ اپنے دونوں پیر لٹکائے دو پکھالوں پر بیٹھی جا رہی ہے (یعنی اونٹ پر بیٹھی جا رہی ہے)..... (آگے یہ مذکور ہے کہ) آپ نے حکم دیا کہ اس کے اونٹ کو بٹھایا جائے، سو وہ بٹھالیا گیا، آپ صلی اللہ علیہ وسلم نے اس کے پکھالوں کے اوپر کے دہانوں پر کلی فرمائی اور اونٹ کو پھر کھڑا کر دیا، پھر ہم نے پانی پیا اور ہم سب چالیس آدمی تھے بہت پیاسے تھے، یہاں تک کہ ہم سب نے اپنی سب مشکیں اور چھالیں بھر لیں اور جس ساتھی کو جنابت تھی اس کو بھی غسل کے لیے پانی دیا..... (الحديث) ۲

اہل کتاب کے پانی سے بھی طہارت حاصل کرنا جائز ہے، اس کی دلیل حضرت زید بن اسلم رضی اللہ عنہ کی روایت ہے کہ ان کے والد (اسلم) فرماتے ہیں کہ ”جب ہم (ملک) شام میں تھے تو میں حضرت عمر بن الخطاب رضی اللہ عنہ کے پاس پانی لایا، آپ رضی اللہ عنہ نے اس سے وضو کیا، آپ نے پوچھا: ”یہ پانی کہاں سے لائے ہو؟ میں نے اس سے زیادہ شیریں پانی نہیں دیکھا اور نہ ہی اس سے زیادہ عمدہ آسمانی پانی دیکھا؟“ وہ کہتے ہیں کہ میں نے کہا: میں یہ پانی فلاں نصرانی بڑھیا کے گھر سے لایا ہوں، جب حضرت عمر رضی اللہ عنہ نے وضو فرمایا تو اس عورت کے پاس آئے اور اس سے فرمایا: ”اے بڑھیا! مسلمان ہو جاؤ، سلامت رہو گی، اللہ تعالیٰ نے محمد صلی اللہ علیہ وسلم کو دین حق دے کر بھیجا ہے، (راوی) کہتے ہیں کہ اس عورت نے اپنے سر سے چادر ہٹائی تو وہ درخت ثغامہ (سفید پھولوں والا درخت) کی

طرح سفید ہو چکا تھا، اس نے کہا کہ میں تو بہت عمر رسیدہ اور بوڑھی ہو چکی ہوں، میں اب مر رہی ہوں۔ حضرت عمر رضی اللہ عنہ نے کہا: اللّٰھم اشھد، یعنی اے اللہ! گواہ رہنا۔<sup>۱</sup>

ایسے پانی سے طہارت حاصل کرنا بھی جائز ہے جس میں کوئی پاک چیز مل گئی ہو اور اس نے اس کے اکثر اوصاف کو بدل دیا ہو۔ اوصاف تین ہیں: رنگ، بو اور ذائقہ، اگر دو وصف بدل جائیں تو صحیح قول کے مطابق اس سے وضو کرنا جائز ہے۔ اگر خریف کے موسم میں درختوں کے پتوں کے گرنے سے پانی کے اوصاف ثلاثہ متغیر ہو جائیں تو اکثر علماء احناف کے نزدیک اس سے وضو کرنا جائز ہے۔<sup>۲</sup>

اس مسئلہ میں حضرت ابن عباس رضی اللہ عنہما کی روایت اصل ہے کہ ایک آدمی، رسول اللہ کے ساتھ حالت احرام میں تھا کہ اس کی اونٹنی نے اس کو گرا کر اس کی گردن توڑ دی اور وہ مر گیا۔ آپ ﷺ نے فرمایا: ”اس کو پانی اور بیری کے پتوں سے غسل دو، اس کے دو کپڑوں میں ہی اس کو کفنا دو، اس کو خوشبو نہ لگاؤ اور اس کا سر نہ ڈھانکو، بے شک یہ قیامت کے روز اس حالت میں اٹھایا جائے گا کہ اس کے بال چپکے ہوئے ہوں گے“ ایک روایت میں ہے کہ ”تلبیہ پڑھتا ہوا اٹھے گا۔“<sup>۳</sup>

امام مجاہد رحمہ اللہ، حضرت ام ہانی رضی اللہ عنہا سے روایت کرتے ہیں کہ ”رسول اللہ ﷺ اور حضرت میمونہ رضی اللہ عنہا نے ایک ہی برتن سے غسل کیا، اس برتن میں آلے کا نشان موجود تھا۔“<sup>۴</sup>

بڑے حوض و تالاب سے بھی طہارت حاصل کرنا جائز ہے، اس کے کثیر ہونے میں مبتلی بہ کا گمان غالب معتبر ہے، اگر اس کے گمان غالب میں پانی کو حرکت دینے سے نجاست ایک جانب سے دوسری جانب نہیں پہنچتی تو اس پانی سے وضو جائز ہے ورنہ ناجائز ہے۔ وہ درودہ (۱۰×۱۰) کی مقدار کے بارے میں کوئی شرعی نص وارد نہیں ہوئی، اکابر علماء متاخرین کی یہی رائے ہے جیسے صاحب ہدایہ اور قاضی خان وغیرہ۔ امام صاحب رحمہ اللہ کے نزدیک جس چیز کی تقدیر شرعاً درست نہ ہو اس میں آپ کوئی مقدار متعین نہیں فرماتے تھے، بلکہ مبتلی بہ کی رائے پر موقوف فرماتے تھے۔ لہذا جب اس کے گمان غالب میں وہ کثیر ہو تو کثیر شمار ہوگا۔ صاحبین سے بھی یہی مروی ہے۔

جب پانی کثیر ہو تو کسی چیز سے وہ ناپاک نہیں ہوگا، مگر جب اس کا کوئی وصف (رنگ، بو، ذائقہ) اس پر غالب ہو جائے۔ قلتین والی حدیث ثابت نہیں ہے، جیسا کہ امام بخاری رحمہ اللہ کے شیخ امام علی بن المدینی رحمہ اللہ کا قول ہے، حافظ ابن عبد البر رحمہ اللہ وغیرہ نے بھی اس کی تضعیف کی ہے۔

۱ [سنن الدارقطنی: ۱/۳۲] ۲ [قالہ فی الجوہرۃ]

۳ [صحیح مسلم: ۲/۸۶۶] ۴ [سنن البیہقی: ۱/۷۷]



نیز ایسے پانی سے بھی طہارت حاصل کرنا جائز ہے جو (برتن کی صورت میں) دباغت شدہ کھال میں موجود ہو، اس کی دلیل حضرت ابن وعلہ السبئی رحمۃ اللہ علیہ کی روایت ہے، وہ فرماتے ہیں کہ میں نے حضرت عبداللہ بن عباس رضی اللہ عنہما سے سوال کیا کہ ہم لوگ مغرب (کے علاقے) میں ہوتے ہیں، مجوسی لوگ پانی اور چربی کی مشکیں ہمارے پاس لاتے ہیں، اس کا کیا حکم ہے؟ آپ رضی اللہ عنہ نے فرمایا: وہ پانی استعمال کر لیا کرو، میں نے پوچھا کہ کیا یہ آپ کی رائے ہے؟ ابن عباس رضی اللہ عنہما نے فرمایا کہ میں نے رسول اللہ صلی اللہ علیہ وسلم سے سنا ہے کہ آپ صلی اللہ علیہ وسلم نے فرمایا: ”دباغہ طہور“ یعنی اس کی دباغت اس کو پاک کرنے والی ہے۔“ ۱

دباغت زدہ کھالوں پر نماز پڑھنا اور اس سے وضو کرنا جائز ہے (یعنی اس کے مصلے اور برتن کو استعمال کر سکتے ہیں)، خنزیر اور انسان کی کھال مستثنیٰ ہے، خنزیر، نجس العین ہے، اس لیے اس کو استعمال نہیں کر سکتے۔ جیسا کہ ارشاد باری تعالیٰ ہے: ”أَوْ لَحْمَ خِنْزِيرٍ فَإِنَّهُ رِجْسٌ“ [الانعام: ۱۴۵] اور انسان کی کھال اس کی تکریم کی وجہ سے ناقابل استعمال ہے۔

حضور اکرم صلی اللہ علیہ وسلم نے فرمایا: جب کچی کھال کو دباغت دے دی جائے تو وہ پاک ہو جاتی ہے۔“ ۲

مردار کے بال اور اون پاک ہیں (پانی میں گر جانے سے پانی ناپاک نہیں ہوگا)۔ اس کی دلیل حضرت یزید بن ابی حبیب رحمۃ اللہ علیہ کی روایت ہے کہ ابو الخیر رحمۃ اللہ علیہ نے ان کو یہ حدیث بیان کی ہے کہ ”میں نے ابن وعلہ السبئی کو پوستین پہنے ہوئے دیکھا، میں نے اس کو مس (چھونا) کیا تو انہوں نے کہا کہ تم کیوں چھوتے ہو؟ (کیا تم اس کو ناپاک سمجھتے ہو) میں نے حضرت ابن عباس رضی اللہ عنہما سے کہا کہ ہم مغرب کے علاقے میں ہوتے ہیں، وہاں کے بربر کے کافر اور آتش پرست بہت رہتے ہیں، وہ دنبہ ذبح کر کے لاتے ہیں، ہم تو ان کا ذبح کیا ہوا جانور نہیں کھاتے اور وہ مشکیزیں لاتے ہیں، ان میں چربی ڈالتے ہیں۔ ابن عباس رضی اللہ عنہما نے فرمایا کہ ہم نے رسول اللہ صلی اللہ علیہ وسلم سے اس بارے میں پوچھا تھا، آپ صلی اللہ علیہ وسلم نے فرمایا: ”دباغہ طہورہ“ یعنی دباغت دینے سے کھال پاک ہو جاتی ہے۔“ ۳

بال اور اون اس وقت پاک ہیں جب ان کو خوب موٹا جائے، لیکن جب ان کو اکھاڑا جائے تو ناپاک ہوں گے۔

## ﴿جس پانی سے طہارت حاصل کرنا ناجائز ہے﴾

قلیل پانی جس میں کوئی نجاست گر جائے اس سے طہارت حاصل کرنا جائز نہیں ہے، اس کی دلیل حضور اقدس ﷺ کا ارشاد ہے کہ: ”کھڑے پانی میں جو جاری نہ ہو پیشاب نہ کرو کہ پھر اس سے غسل کرنے لگو۔“<sup>۱</sup>

اس حدیث میں ٹھہرے ہوئے پانی میں پیشاب کرنے سے منع کیا گیا ہے، اور کسی چیز سے ممانعت اس کی مخالف چیز کا حکم (اثبات) ہوتا ہے۔ حضور ﷺ نے فرمایا: ”تم میں سے کوئی شخص حالت جنابت میں ہوتے ہوئے کھڑے پانی میں غسل نہ کرے۔“ راوی نے پوچھا کہ اے ابو ہریرہ رضی اللہ عنہ! پھر کیسے غسل کرے؟ ابو ہریرہ رضی اللہ عنہ نے فرمایا کہ ہاتھوں سے پانی لے کر غسل کرے۔“<sup>۲</sup>

ایسے پانی سے بھی طہارت حاصل کرنا ناجائز ہے جس میں نجاست کا رنگ یا بو یا اس کا ذائقہ غالب آجائے۔ اس کی دلیل حضرت ابو امامہ الباہلی رضی اللہ عنہ کی روایت ہے کہ ”پانی کو کوئی چیز ناپاک نہیں کرتی مگر جو چیز اس کی بو یا ذائقہ کو بدل دے“ (اس سے پانی ناپاک ہو جائے گا)<sup>۳</sup>

ماءِ مستعمل سے بھی طہارت حاصل کرنا ناجائز ہے۔ ماءِ مستعمل اس پانی کو کہتے ہیں جو رفعِ حدث یا قربت و ثواب کے لیے استعمال کیا گیا ہو، رفعِ حدث کی مثال، جیسے محدث (بے وضو) کا بغیر نیت کے وضو کرنا اور قربت و ثواب کی مثال، جیسے با وضو آدمی کا قربت و ثواب کی نیت سے وضو کرنا۔ جیسے کوئی شخص مغرب کی نماز پڑھے، پھر عشاء تک اس کا وضو برقرار رہے، پھر نمازِ عشاء کے لیے دوبارہ وضو کرے۔ دونوں صورتوں میں اعضاء وضو سے جدا ہونے والا پانی ماءِ مستعمل ہے کہ اگر اس کو ایک برتن میں جمع کیا جائے تو اس سے دوسری مرتبہ طہارت حاصل کرنا جائز نہیں ہے خواہ حدثِ اصغر ہو یا حدثِ اکبر۔

اگر ایک مجلس میں دو مرتبہ وضو کیا تو یہ اس کے لیے مکروہ ہے اور دوسری بار لیا ہوا پانی مستعمل نہیں ہوگا۔ اگر کسی با وضو شخص نے کھانا کھانے کے لیے یا کھانا کھانے کے بعد ہاتھ دھوئے تو پانی مستعمل ہوگا، کیونکہ کھانا کھانے سے پہلے اور بعد میں ہاتھ دھونا سنت ہے، اس لیے اس کے ساتھ قربت یعنی ثواب قائم ہوا۔ اس سے یہ حکم مستفاد ہوتا ہے کہ اگر اس نے قربت و ثواب کے ارادے کے بغیر صرف صفائی کے قصد سے ہاتھ، منہ وغیرہ دھوئے تو پانی مستعمل نہیں ہوگا، جیسے کپڑے وغیرہ کے دھونے کا حکم ہے۔

اگر اسقاط فرض کے لیے وضو کے بعض اعضاء کو دھویا تو وہ پانی مستعمل ہو جائے گا، کیونکہ اس کا فرض بالاتفاق ساقط ہو گیا، اگرچہ وضو سے فارغ ہونے کے بعد ہی رفع حدث کہلائے گا، کیونکہ اس میں تجزی نہیں ہو سکتی۔

ماء مستعمل پاک ہے، لیکن پاک کرنے والا نہیں ہے۔ انجاس کا ازالہ کر دیتا ہے لیکن احداث کو رفع نہیں کرتا۔ وہ پانی جو درختوں، پھلوں اور نباتات سے نچوڑ کر نکالا جائے یا ان سے ٹپک کر نکلے یا گلاب کا پانی وغیرہ اس سے طہارت حاصل کرنا جائز نہیں ہے، کیونکہ اس پر مطلق پانی کا اطلاق نہیں ہوتا۔ نیز ایسے پانی سے بھی طہارت حاصل کرنا جائز ہے جس کی طبیعت زائل ہو جائے یعنی جس پانی کی رقت و سیلان اور انبات کا وصف اس سے ختم ہو جائے اس سے طہارت حاصل کرنا ناجائز ہے۔

اسی طرح جب پانی کو بیری کے پتوں کے ساتھ پکایا گیا ہو تو اس سے بھی وہ گاڑھا ہو جاتا ہے، اس سے طہارت حاصل کرنا ناجائز ہے، لیکن اگر اپنی رقت پر باقی ہو تو جائز ہے۔

پانی میں پکائے بغیر ملائی جانے والی پاک چیز جامد ہوتی ہے یا مانع، اور وہ مانع اوصاف میں پانی کے موافق ہوتی ہے یا مخالف، پس پاک جامد چیز کے پانی میں مل جانے سے اس کا غالب ہونا اور پانی کا مغلوب ہو جانا اس وقت پایا جاتا ہے جب کہ پانی کا پتلا پن جاتا رہے کہ وہ کپڑے سے نچوڑا نہ جاسکے اور اس کے بہنے کی صفت باقی نہ رہے کہ جس سے وہ اعضاء پر پانی کی طرح بہہ نہ سکے، لیکن اگر اس کا پتلا پن اور بہنے کی صفت باقی رہے تو وہ وضو کے جائز ہونے کو مانع نہیں ہے جیسا کہ حدیث محرم ہے کہ ایک شخص اونٹنی سے گر کر مر گیا تو حضور ﷺ نے پانی اور بیری کے پتوں سے غسل کرنے کا حکم دیا۔ خواہ جامد چیز مثلاً زعفران یا پھل یا درختوں کے پتے مل جانے سے پانی کے تمام اوصاف بدل جائیں بسبب تک کہ اس پانی سے رنگا نہ جاسکے، جیسا کہ زعفران کا پانی یا اس پانی کا کچھ اور نام نہ پڑے جیسا کہ شربت وغیرہ۔ مانع چیز کے پانی میں مل جانے سے اس کو پانی پر غلبہ اس وقت حاصل ہوتا ہے جب کہ پانی میں اس مانع کا جس کے دو وصف ہوں، کوئی ایک وصف مثلاً رنگ یا صرف ذائقہ ظاہر ہو جائے اور جس مانع میں تین وصف ہوں، اس کے کوئی سے دو وصف پانی میں ظاہر ہو جانے سے اس چیز کو پانی پر غلبہ حاصل ہو جاتا ہے اور اس پانی سے وضو کرنا جائز نہیں ہے اور اگر اس کا صرف ایک وصف پانی میں ظاہر ہو تو قلت کے باعث وہ جواز وضو کو مانع نہیں ہے۔ پس اگر پانی میں خوشبو والی پاک مانع چیز پانی سے صرف ایک وصف میں مخالف ہے تو صرف اس وصف کے لحاظ سے غلبہ کا اعتبار کیا جائے گا، جیسا کہ گلاب کا پانی کہ یہ مطلق پانی سے صرف خوشبو میں مخالف

ہوتا ہے تو اس کے پانی میں مل جانے کی صورت میں خوشبو کے لحاظ سے غلبہ کا اعتبار کیا جائے گا اور اگر وہ مائع دو وصف میں پانی کا مخالف ہے جیسا کہ دودھ رنگ اور ذائقہ میں پانی کا مخالف ہے تو دونوں وصفوں میں سے کسی ایک وصف کے لحاظ سے غلبہ کا ظہور معتبر ہوگا، اگر دودھ کا رنگ یا ذائقہ پانی میں غالب ہے تو اس سے وضو کرنا جائز نہیں ہے اور اگر دونوں نہیں پائے گئے تو وضو جائز ہے، اور اگر وہ مائع تمام اوصاف میں پانی کا مخالف ہے جیسا کہ سرکہ اس میں رنگ، ذائقہ اور بو تینوں وصف ہوتے ہیں تو اس کے اکثر اوصاف کا غالب ہونا معتبر ہوگا، پس اگر پانی کو تینوں اوصاف کے لحاظ سے یا ان میں سے اکثر یعنی دو وصفوں کے لحاظ سے متغیر کر دیا تو اس سے وضو جائز نہیں ہے ورنہ جائز ہے، پس اگر اس نے صرف ایک وصف کے لحاظ سے پانی کو متغیر کر دیا تو اس سے وضو جائز ہے اور اگر وہ مائع تینوں اوصاف میں سے کسی وصف میں بھی پانی کا مخالف نہیں ہے جیسا کہ مستعمل پانی، مفتی بہ قول کی بناء پر وہ پاک ہے اور پاک کرنے والا نہیں ہے اور گلاب کا وہ پانی جس کی خوشبو ختم ہو چکی ہو جب یہ مطلق پانی میں مل جائے تو اس کے اجزاء کا مطلق پانی کے اجزاء سے زیادہ ہونا معتبر ہے پس اگر مطلق پانی زیادہ ہو تو اس تمام پانی سے وضو کرنا جائز ہے اور اگر مطلق پانی مغلوب ہو تو اس سے وضو جائز نہیں ہے، یعنی وزن کے لحاظ سے غلبہ ہوگا، پس اگر مثلاً دو رطل (پونڈ/لیٹر) مستعمل پانی یا گلاب کا وہ پانی جس کی خوشبو ختم ہو چکی ہو ایک رطل (پونڈ) مطلق پانی میں ملا دیا جائے تو اس سے وضو جائز نہیں ہے، کیونکہ مقید پانی کا غلبہ ہے۔ اور اس کے برخلاف اگر مطلق پانی زیادہ ہو تو اس تمام پانی سے وضو جائز ہے۔

### کنوئیں کی طہارت

جب کنوئیں میں کوئی انسان یا حیوان گر کر مر جائے یا نجاست گر جائے تو اس نجاست کو نکالنے اور اس کنوئیں کا سارا پانی نکال دینے کے بعد وہ پاک ہو جاتا ہے، اس کی دلیل ”سنن دارقطنی“ میں حضرت محمد بن سیرین رحمہ اللہ کی روایت ہے کہ ایک حبشی چاہ زمزم میں گر کر مر گیا تو حضرت ابن عباس رضی اللہ عنہما نے اس کے نکالنے کا حکم دیا، چنانچہ اس کو نکالا گیا، پھر اس کنوئیں کا سارا پانی نکالنے کا حکم دیا۔

ابن عبد البر رحمہ اللہ فرماتے ہیں کہ ابن سیرین کی مراسیل سعید بن المسیب رحمہ اللہ کی صحاح کی طرح ہیں۔



کنوئیں میں بلی یا پرندہ یا اس کے برابر کوئی جانور گر کر مر جائے اور نہ پھولے تو اس کو نکال کر چالیس ڈول پانی کے نکال دیئے جائیں تو کنوئیں کا پانی پاک ہو جاتا ہے جیسا کہ امام شعبی رحمۃ اللہ علیہ نے بلی اور پرندے وغیرہ کے بارے میں فرمایا کہ یہ کنوئیں میں گر جائیں تو چالیس ڈول اس کنوئیں سے نکال دیئے جائیں۔

اگر کنوئیں میں مرغی گر کر مر جائے لیکن نہ پھولے تو اس کو کنوئیں سے نکال کر اس کے ستر ڈول نکال دیئے جائیں تو اس کا پانی پاک ہو جاتا ہے، جیسا کہ حماد بن سلیمان رحمۃ اللہ علیہ کی روایت ہے کہ کنوئیں میں مرغی گر جائے اور مر جائے تو اس کنوئیں سے چالیس یا پچاس کی مقدار میں ڈول نکالے جائیں، پھر اس سے وضو کیا جائے۔

اگر کنوئیں میں چوہا گر کر مر جائے لیکن نہ پھولے تو اس کو کنوئیں سے نکال کر اس کے بیس ڈول نکال دیئے جائیں تو اس کا پانی پاک ہو جاتا ہے، جیسا کہ امام طحاوی رحمۃ اللہ علیہ نے حضرت انس رضی اللہ عنہ سے روایت نقل کی ہے کہ کنوئیں میں چوہا گر کر مر جائے اور اسی وقت نکال دیا جائے تو اس کنوئیں سے بیس ڈول (پانی کے) نکال دیئے جائیں۔ اگر مذکورہ جانور کنوئیں میں گر کر مر جائیں اور پھول اور پھٹ بھی جائیں تو اس کنوئیں کا پانی اس وقت پاک ہوگا جب پہلے اس مردار جانور کو نکالا جائے، پھر اس کنوئیں کا سارا پانی نکالا جائے۔ جیسا کہ امام طحاوی رحمۃ اللہ علیہ نے میسرہ سے روایت نقل کی ہے کہ حضرت علی رضی اللہ عنہ فرماتے ہیں کہ اگر کنوئیں میں چوہا گر کر مر جائے تو اس کا پانی نکالا جائے گا۔

اگر کنوئیں سے سارا پانی نکالنا ممکن نہ ہو (مثلاً وہ چشمہ دار ہو) تو دو سو سے تین سو ڈول نکالے جائیں، دو سو ڈول واجب اور تین سو ڈول مستحب ہیں۔

کنواں میٹگنی، لید اور گوبر کے گرنے سے ناپاک نہیں ہوتا، جب تک کہ دیکھنے والا اس کو کثیر نہ سمجھے، اور قلیل وہ ہے جس کو دیکھنے والا قلیل سمجھے، اسی پر فتویٰ ہے۔ کنوئیں کا پانی کبوتر اور چڑیا کی بیٹ سے فاسد (ناپاک) نہیں ہوتا، اسی طرح اگر کنوئیں میں کوئی آدمی یا حلال جانور گر جائے اور زندہ نکال لیا جائے اور اس کے جسم پر نجاست نہ ہو تو اس کا پانی ناپاک نہیں ہوتا۔

اگر نخر یا گدھ یا کوئی شکاری پرندہ مثلاً شکرہ یا شاہین یا چیل وغیرہ کنوئیں میں گرا اور زندہ نکل آیا صحیح قول کے مطابق کوئی درندہ اور بندر وغیرہ جنگلی جانور کنوئیں میں گر کر زندہ نکل آیا تو وہ پانی ناپاک نہیں ہوگا، کیونکہ ان جانوروں کے بدن پاک ہیں اور یہ موت سے ناپاک ہوتے ہیں اور یہ حکم اس وقت ہے کہ جب کہ اس جانور کا منہ پانی تک نہ پہنچا ہو اور اگر اس کا منہ پانی تک پہنچ گیا تو اس

کے جھوٹے کا اعتبار کیا جائے گا اور اس کے مطابق پانی نکالنے یا نہ نکالنے کا حکم لگایا جائے گا۔ اگر کنوئیں میں مرنے والے جانور کے کنوئیں میں گرنے کا وقت معلوم ہو تو اس جانور کے گرنے کے وقت سے اس کنوئیں کے ناپاک ہونے کا حکم لگایا جائے گا خواہ وہ علم خود دیکھ کر یا ظن کے ذریعہ حاصل ہو یا دو گواہوں نے گواہی دی ہو کہ فلاں وقت یہ جانور گرا تھا، اور اگر جانور کے گرنے کا وقت معلوم نہ ہو اور نہ ہی اس کا گمان غالب ہو تو اگر وہ جانور پھولا اور پھٹا نہیں ہے تو ایک دن رات سے اس کنوئیں کی ناپاکی کا حکم لگایا جائے گا اور اگر وہ جانور پھول یا پھٹ گیا ہو تو استحساناً تین دن رات سے اس کنوئیں کی ناپاکی کا حکم لگایا جائے گا، یہ حکم وضو، غسل اور اس آٹے کے بارے میں ہے جو اس پانی سے گوندھا گیا ہو کہ اس آٹے کو کتوں کو کھلا دیا جائے۔ اسی طرح جو نمازیں اتنے عرصے میں ادا کی گئیں یا جنابت کا غسل کیا گیا اس کا اعادہ ضروری ہوگا۔ یہ امام ابو حنیفہ رحمۃ اللہ علیہ کا قول ہے اور یہی احوط اور معتمد ہے۔

### آدمی اور جانوروں کے جھوٹے پانی اور پسینے کے احکام

حیض والی عورت کا جھوٹا پاک ہے، جیسا کہ حضرت شریح رحمۃ اللہ علیہ روایت کرتے ہیں کہ انہوں نے حضرت عائشہ رضی اللہ عنہا سے دریافت کیا کہ کیا عورت اپنے خاوند کے ساتھ حالت حیض میں کھانا کھا سکتی ہے؟ حضرت عائشہ رضی اللہ عنہا نے فرمایا کہ ہاں! رسول اللہ صلی اللہ علیہ وسلم مجھے (کھانے کے لیے) بلاتے تھے؟ میں آپ صلی اللہ علیہ وسلم کے ساتھ کھانا تناول کرتی تھی، حالانکہ میں حالت حیض میں ہوتی تھی، آپ صلی اللہ علیہ وسلم گوشت والی ہڈی کو لیتے اور اس میں مجھے بھی شریک کرتے، میں دانتوں سے گوشت اتارتی پھر اس کو رکھ دیتی پھر آپ صلی اللہ علیہ وسلم اس کو لیتے اور اسے دانتوں سے نوچتے اور ہڈی کی اسی جگہ پر اپنا منہ رکھتے جس جگہ پر میں نے رکھا ہوتا اور آپ صلی اللہ علیہ وسلم پانی منگواتے تو اس میں بھی مجھے شریک کرتے قبل اس کے کہ خود اس میں سے نوش کریں، پس میں پانی کو لے کر اس میں سے کچھ پی لیتی، پھر اسے رکھ دیتی، آپ صلی اللہ علیہ وسلم اس کو لیتے اور اس میں سے پیتے اور اپنا منہ پیالے کی اسی جگہ پر رکھتے جس جگہ پر میں نے رکھا ہوتا۔

حضرت عائشہ رضی اللہ عنہا سے یہ بھی مروی ہے کہ رسول اللہ صلی اللہ علیہ وسلم اسی جگہ پر اپنا دہن مبارک رکھتے جس جگہ سے میں (پانی وغیرہ) پیتی، پس آنحضور صلی اللہ علیہ وسلم میرے پس خوردہ کو نوش فرماتے حالانکہ میں حالت حیض میں ہوتی تھی۔

بلی کا جھوٹا پاک ہے، اس کی دلیل حضرت کبشہ بنت کعب بن مالک کی روایت ہے،

حضرت کبشہ ابن ابی قتادہ الانصاری رضی اللہ عنہ کی بیوی تھیں۔ وہ فرماتی ہیں کہ ابو قتادہ رضی اللہ عنہ آئے، میں نے ان کے لیے وضو کا پانی رکھا، اتنے میں ایک بلی آئی اور اس کو پینے لگی، میں نے وہ برتن اس بلی کے لیے جھکا دیا، یہاں تک کہ اس نے پانی پی لیا، حضرت کبشہ رضی اللہ عنہ کہتی ہیں کہ حضرت ابو قتادہ رضی اللہ عنہ نے مجھے دیکھا کہ میں ان کی طرف (تعجب سے) دیکھ رہی ہوں تو کہنے لگے اے میری بھتیجی! کیا تم تعجب کرتی ہو؟ میں نے کہا کہ ہاں! کہنے لگے کہ رسول اللہ صلی اللہ علیہ وسلم نے فرمایا: ”بلی ناپاک نہیں ہے، یہ تو ان جانوروں میں سے ہے جو تمہارے پاس آتے جاتے ہیں۔“

امام مالک رحمۃ اللہ علیہ فرماتے ہیں کہ بلی کے جھوٹے میں کوئی حرج نہیں ہے مگر یہ کہ اس کے منہ پر نجاست دکھائی دے تو ناپاک ہے۔

حلال چرندوں اور پرندوں کا جھوٹا بالاتفاق پاک ہے (خواہ نہ ہوں یا مادہ)، اسی طرح اونٹ، گائے اور بھیڑ، بکری اور گھوڑے کا جھوٹا بھی پاک ہے، بشرطیکہ وہ نجاست نہ کھاتے ہوں، کیونکہ جو نجاست کھاتے ہیں ان کا جھوٹا مکروہ ہے۔

کتے کا جھوٹا نجس ہے، خواہ وہ شکاری کتا ہو یا کھیت کا یا حفاظتی یا آوارہ کتا ہو۔

اس لیے کہ حضور اکرم صلی اللہ علیہ وسلم نے فرمایا: ”جب کتا تمہارے برتن میں منہ ڈالے تو اس پانی کو بہادو پھر سات مرتبہ اس کو دھو“ حضرت عبداللہ بن مغفل رضی اللہ عنہ فرماتے ہیں کہ رسول اللہ نے (اولاً) تمام کتوں کے مار دینے کا حکم دیا، پھر فرمایا: لوگوں کو کیا ہوا کہ کتے پالتے ہیں، پھر آپ صلی اللہ علیہ وسلم نے شکاری کتے اور بھیڑ بکریوں اور کھیت کی حفاظت کے لیے کتا رکھنے کی اجازت دی اور فرمایا: ”جب کتا برتن میں منہ ڈالے تو اس کو سات مرتبہ دھو اور آٹھویں مرتبہ مٹی سے مانجھ لو۔“

خنزیر کا جھوٹا ناپاک ہے، اس لیے کہ وہ نجس العین ہے، جیسا کہ فرمان الہی ہے: ”فَإِنَّهُ

رَجَسٌ“ [الانعام: ۱۴۵]

شکاری درندوں کا جھوٹا بھی ناپاک ہے، کیونکہ ان کا لعاب گوشت سے پیدا ہوتا ہے جیسے ان کا دودھ ناپاک ہے اسی طرح ان کا گوشت بھی ناپاک ہے۔ (لہذا لعاب بھی ناپاک ہوگا)۔

بلی کا جھوٹا مکروہ تنزیہی ہے، کیونکہ وہ نجاست سے نہیں بچتی، لیکن جس بلی کا ایک جگہ رہنا یقینی ہو اور گھروں میں گھومتی پھرتی نہ ہو تو اس کا جھوٹا یقیناً مکروہ نہیں ہے جیسا کہ شارع نے اس کی تصریح کی ہے۔

آزاد کوچہ گرد مرغی کا جھوٹا بھی مکروہ ہے، کیونکہ اس کی چونچ کا نجاست سے پاک ہونا

مشکوٰۃ ہے اسی شک کی وجہ سے اس کا جھوٹا مکروہ ہوگا۔ اگر اس کی چونچ کا نجاست سے پاک ہونا معلوم ہو تو پھر مکروہ نہیں ہے۔ شکاری پرندوں کا جھوٹا بھی مکروہ ہے جیسے چیل، کوا وغیرہ۔ اس لیے کہ ان کا مردار چیزوں کے ساتھ اختلاط رہتا ہے، پس وہ آزاد پھرنے والی مرغی کے متشابہ ہوئے، یہاں تک کہ اگر اس بات کا یقین ہو کہ ان کی چونچ پر کوئی نجاست نہیں ہے تو ان کا جھوٹا مکروہ نہیں ہوگا۔



## باب التیمم

تیمم، اس امت محمدیہ کی خصوصیات میں سے ہے۔ آنحضرت ﷺ کا ارشاد ہے: ”مجھے پانچ چیزیں عطا کی گئیں ہیں کہ مجھ سے پہلے وہ چیزیں کسی کو عطا نہیں کی گئیں۔ (۱) ہر نبی خاص اپنی قوم کی طرف مبعوث کیا گیا جب کہ میں ہر سرخ و سیاہ آدمی (تمام انسانوں) کی طرف مبعوث کیا گیا ہوں۔ (۲) میرے لیے مالِ غنیمت حلال کیا گیا، جب کہ مجھ سے پہلے کسی کے لیے حلال نہیں کیا گیا۔ (۳) میرے لیے ساری زمین پاک و طاہر اور سجدہ گاہ بنائی گئی، لہذا جہاں بھی نماز کا وقت ہو جائے آدمی نماز پڑھ سکتا ہے۔ (۴) میری ایک ماہ کی مسافت کے بقدر رعب سے مدد کی گئی ہے۔ (۵) مجھے شفاعت کا حق عطا کیا گیا ہے۔“

تیمم کی مشروعیت، غزوة المرسیع میں ہوئی۔ حضرت عائشہ رضی اللہ عنہا فرماتی ہیں کہ ہم ایک سفر میں رسول اللہ ﷺ کے ہمراہ تھے کہ جب ہم مقام بیداء یا ذات الحیش میں تھے کہ میرا ہارگم ہو گیا۔ رسول اللہ ﷺ اس ہار کی تلاش کے لیے ٹھہر گئے۔ لوگ بھی آپ ﷺ کے ساتھ ٹھہر گئے۔ لوگوں کے پاس بھی پانی نہ تھا اور اس جگہ پر بھی پانی موجود نہ تھا۔ لوگ حضرت ابوبکر صدیق رضی اللہ عنہ کے پاس آئے اور کہنے لگے: آپ کو معلوم نہیں کہ عائشہ رضی اللہ عنہا نے کیا کام کیا، رسول اللہ ﷺ کو بھی اور تمام لوگوں کو بھی روک دیا، جب کہ ان کے پاس بھی پانی نہیں ہے اور نہ ہی وہ پانی والی جگہ پر ہیں؟ (یہ سن کر) حضرت ابوبکر صدیق رضی اللہ عنہ میرے پاس آئے، اس وقت رسول پاک ﷺ اپنا سر مبارک میری ران پر رکھے آرام فرما رہے تھے۔ حضرت عائشہ رضی اللہ عنہا سے کہنے لگے، تم نے رسول اللہ ﷺ کو بھی اور تمام لوگوں کو بھی روک رکھا ہے جب کہ ان کے پاس پانی ہے اور نہ وہ پانی والی جگہ پر ٹھہرے ہیں؟ حضرت عائشہ رضی اللہ عنہا کہتی ہیں کہ ابوبکر صدیق رضی اللہ عنہ نے مجھے ڈانٹا اور جوانہوں نے چاہا کہا، اور اپنے ہاتھ سے میری کوکھ کو مارنے لگے، میں نے حرکت صرف اس لیے نہیں کی کہ آنحضور ﷺ میری ران پر سر مبارک رکھے آرام فرما رہے تھے، پس آپ ﷺ صبح تک سوئے رہے اور پانی کہیں موجود نہ تھا، اللہ تعالیٰ نے آیت تیمم نازل فرمائی۔ جب آیت نازل ہوئی تو حضرت اسید بن حضیر رضی اللہ عنہ کہنے لگے اے آلِ ابی بکر رضی اللہ عنہ! یہ تمہاری پہلی برکت نہیں ہے۔ حضرت عائشہ رضی اللہ عنہا فرماتی ہیں کہ جس اونٹ

پر میں سوار تھی جب وہ کھڑا ہوا تو اس کے نیچے سے وہ ہار بھی مل گیا۔

انک روایت میں یہ الفاظ ہیں کہ حضرت اسامہ رضی اللہ عنہ نے کہا کہ جزاک اللہ خیراً یعنی اللہ تعالیٰ آپ کو بہترین بدلہ عطا فرمائے، خدا کی قسم! آپ کی وجہ سے جو حکم بھی نازل ہوا اس کے ذریعہ اللہ تعالیٰ نے آپ کے لیے مشکل سے نکلنے کا راستہ پیدا کیا اور مسلمانوں کے لیے بھی اس میں برکت رکھی۔

حضرت ابو ذر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ”بے شک پاک مٹی مسلمان کے لیے طہارت کا ذریعہ ہے، اگرچہ دس سال تک پانی دستیاب نہ ہو، جب پانی ملے تو اس کو استعمال کرے کیونکہ یہ بہتر ہے۔“

### تیمم کا مفہوم اور مسائل

تیمم کا لغوی معنی ہے قصد اور ارادہ کرنا، شرعی تعریف یہ ہے کہ پاک مٹی یا کسی ایسی چیز سے جو مٹی کے حکم میں ہو بدن کو نجاست سے پاک کرنا یا پاک مٹی سے چہرے اور دونوں ہاتھوں کے مسح کرنے کو تیمم کہتے ہیں۔ پس جو شخص پانی سے ایک میل دور ہو خواہ شہر میں ہو یا باہر، مسافر ہو یا مقیم، سفر قلیل ہو یا کثیر، اس کو تیمم کرنا جائز ہے۔ صحیح قول یہ ہے کہ میل فرسخ کی تہائی ہے اور وہ چار ہزار گز ہے ہر گز چوبیس انگشت کا اور انگشت کی چوڑائی چھ جو کے برابر ہوتی ہے۔ اس طرح کہ ہر جو کا پیٹ دوسرے جو کی پیٹھ سے ملا ہو اور جو خچر کے چھ بالوں کے برابر ہے (مذکورہ بالا چار ہزار گز کا فاصلہ ہمارے زمانے کے اعتبار سے دو ہزار گز کے برابر ہے یعنی انگریزی میل کے اعتبار سے ایک میل ایک فرلانگ بیس گز یا ایک اعشاریہ آٹھ کلومیٹر ہوا) (یعنی اٹھارہ سو میٹر) اور اعتبار مسافت کا ہے، وقت چلے جانے کا خوف معتبر نہیں ہے۔ پس اگر آدھے میل پر پانی ہو اور وقت تنگ ہو تو وضو کر کے نماز پڑھے چاہے وقت قضا ہو جائے۔ جب پانی دستیاب نہ ہو تو پاک مٹی سے تیمم کرے، جیسا کہ ارشادِ ربانی ہے: ”فَتَيَمَّمُوا صَعِيدًا طَيِّبًا“ [النساء: ۴۳] ”پھر پاک مٹی سے تیمم کرو۔“

اگر پانی موجود ہو لیکن وہ مریض ہو اور اسے پانی کے استعمال سے مرض بڑھ جانے یا صحت میں تاخیر ہونے کا خوف ہو تو تیمم کر لے اور اس میں فرق نہیں کہ حرکت سے مرض بڑھ جائے جیسے پھوڑا ہو یا دست آتے ہوں یا پانی کے استعمال سے مرض زیادہ ہو جائے جیسے چیچک نکلی ہو یا کوئی اور بیماری ہو۔ اس کی دلیل حضرت سعید بن جبیر رضی اللہ عنہ کی روایت ہے کہ حضرت ابن عباس رضی اللہ عنہما نے فرمایا:

”مریض کو رخصت ہے کہ وہ پاک مٹی سے تیمم کر لے۔“<sup>۱</sup>

نیز حضرت ابن عباس رضی اللہ عنہما فرماتے ہیں کہ عہد رسالت ﷺ میں ایک شخص کو جنابت لاحق ہو گئی، کسی نے اس کو غسل کرنے کا کہا، اس نے غسل کیا تو مر گیا، جب یہ بات حضور نبی کریم کو پہنچی تو فرمایا: ”انہوں نے اس کو مار دیا، اللہ ان کو مارے، کیا جاہل شخص کا علاج پوچھ لینے میں نہیں ہے۔“ اسی طرح اگر بیمار خود وضو نہ کر سکے، چاہے اس کو وضو کروانے والا ملے یا نہ ملے تو امام ابو حنیفہ رحمہ اللہ کے نزدیک وہ عاجز شمار ہوگا اور صاحبین کے نزدیک قادر شمار ہوگا، اس مسئلے کو مسئلۃ القادر بقدرۃ الغیر کہتے ہیں۔ اصل میں امام ابو حنیفہ رحمہ اللہ قادر بقدرۃ الغیر کو مکلف قرار نہیں دیتے، اس لیے کہ انسان اس وقت قادر شمار ہوتا ہے جب وہ ایسی حالت میں ہو کہ جب ارادہ کرے تو اس کے لیے کام کرنا میسر ہو، اور یہ بات اس میں متحقق نہیں ہوتی ہے۔ یہی حکم ہے جب بیٹا اپنے باپ کے لیے مال و طاقت خرچ کرے تو اس پر حج لازم نہیں ہوتا اور جس پر کفارہ واجب ہو اور وہ تنگ دست ہو اور کوئی دوسرا شخص اس کے لیے مال خرچ کر دے تو اس کا بھی عند الامام یہی حکم ہے۔

امام بخاری رحمہ اللہ نے تعلیقاً روایت نقل کی ہے کہ حضرت حسن رحمہ اللہ نے فرمایا کہ اگر ایک مریض کے پاس پانی ہو لیکن اس کو دینے والا نہ ملے تو تیمم کر لے۔<sup>۲</sup>

جنسی کو اگر یہ خوف ہو کہ نہانے میں سردی سے مر جائے گا یا بیمار ہو جائے گا تو بالا جماع تیمم جائز ہے۔ اگر جنگل کے اندر ہو اور پانی گرم کرنے کا انتظام نہ ہو، اور اگر شہر کے اندر ہو تو امام ابو حنیفہ کے نزدیک یہی حکم ہے اور صاحبین کا اختلاف ہے وہ کہتے ہیں کہ جائز نہیں ہے کیونکہ یہ نادر الوقوع ہے۔ امام صاحب رحمہ اللہ کی دلیل یہ ہے کہ جب اس کا عجز حقیقتاً ثابت ہے تو اس کا ضرور اعتبار کیا جائے گا۔

حضرت عمرو بن العاص رضی اللہ عنہ سے روایت ہے کہ رسول اللہ ﷺ نے ان کو ذات السلاسل کی طرف بھیجا تو کہتے ہیں کہ مجھے سخت سردرات میں احتلام ہو گیا، مجھے خوف ہوا کہ اگر میں نے غسل کیا تو مر جاؤں گا، پس میں نے تیمم کر کے اپنے ساتھیوں کے ساتھ صبح کی نماز پڑھ لی، پھر جب ہم رسول اللہ ﷺ کے پاس واپس آئے تو میں نے آپ ﷺ سے یہ بات ذکر کی تو آپ نے فرمایا: ”اے عمرو! کیا تم نے حالت جنابت میں ہی اپنے ساتھیوں کے ساتھ نماز پڑھ لی؟ میں نے کہا کہ جی ہاں، یا رسول اللہ! مجھے سخت سردرات میں احتلام ہو گیا تھا، مجھے خوف ہوا کہ اگر میں نہایا تو مر جاؤں گا اور مجھے یہ آیت یاد آئی:

”وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا“ [النساء: ۲۹]

”اپنی جانوں کو ہلاک نہ کرو بے شک اللہ تعالیٰ تم پر بڑے مہربان ہیں۔“  
پس میں نے تیمم کر کے نماز پڑھ لی، (یہ سن کر) آپ ﷺ ہنس دیئے اور کچھ نہیں فرمایا۔

## تیمم دو ضربوں کا نام ہے

ابو جہیم بن الحارث الصمۃ الانصاری رضی اللہ عنہ فرماتے ہیں کہ حضور نبی کریم ﷺ میرے جمل سے واپس آئے تو راستے میں ایک آدمی آپ ﷺ سے ملا اور اس نے سلام کیا۔ آپ ﷺ نے اس کو سلام کا جواب نہیں دیا، یہاں تک کہ آپ ﷺ دیوار کے پاس آئے، اپنے چہرے اور دونوں ہاتھوں کا مسح کیا، پھر اس کو سلام کا جواب دیا۔

ایک دوسری روایت میں اس طرح ہے کہ ابو جہیم رضی اللہ عنہ کہتے ہیں کہ رسول پاک ﷺ میرے جمل سے پیشاب یا پاخانہ کر کے واپس آئے تو میں نے آپ ﷺ کو سلام کیا، آپ ﷺ نے مجھے سلام کا جواب نہیں دیا۔ آپ ﷺ نے دیوار پر اپنا ہاتھ ایک دفعہ مارا، پھر اس کو اپنے چہرے پر پھیرا، پھر دوسری ضرب لگائی اور اس سے اپنے بازوؤں کا کہنیوں سمیت مسح کیا، پھر سلام کا جواب دیا۔

حضرت نافع عیسیٰ، حضرت ابن عمر رضی اللہ عنہما سے روایت کرتے ہیں کہ تیمم میں دو ضربیں ہیں، ایک ضرب چہرے کے لیے اور ایک ضرب دونوں ہاتھوں کے لیے کہنیوں تک۔  
حضرت جابر رضی اللہ عنہ روایت کرتے ہیں کہ نبی کریم ﷺ نے فرمایا: ”تیمم میں دو ضربیں ہیں، ایک ضرب چہرے کے لیے اور دوسری ضرب سے دونوں ہاتھوں کا کہنیوں تک مسح کرے۔“  
امام مالک عیسیٰ سے تیمم کا طریقہ دریافت کیا گیا اور پوچھا گیا کہ کہاں تک مسح کرے؟ فرمایا کہ ایک ضرب لگائے چہرے کے لیے اور ایک ضرب دونوں ہاتھوں کے لیے لگائے کہ اس سے ہاتھوں کا کہنیوں تک مسح کرے۔

مٹی کا بدن کو لگنا بھی دو ضربوں کے قائم مقام ہے جب کہ تیمم کی نیت کر لے۔  
کمال عیسیٰ کہتے ہیں: نظر اور قیاس کا تقاضا یہ ہے کہ ضرب کا اعتبار نہ ہو جو کہ تیمم کا شرعی مفہوم ہے، کیونکہ مامور بہ تو صرف مسح ہے اور کوئی چیز نہیں ہے۔

۱ [صحیح البخاری: ۱/۸۸] ۲ [سنن الدار قطنی: ۱/۱۷۷] ۳ [سنن الدار قطنی: ۱/۱۸۰]

۴ [المستدرک: ۱/۱۸۰] ۵ [الموطا: ۱/۵۸]



کتاب اللہ میں اللہ تعالیٰ کا ارشادِ عالی: ”فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَ اَيْدِيْكُمْ“ [النساء: ۴۳] اور حدیث نبوی میں پیغمبر ﷺ کا فرمانِ مبارک: ”التيمم ضربتان“ تیمم کرنے والوں کے عام حالات کے مطابق ہے، کیونکہ وہ مسح کے لیے دو ضربوں کا استعمال کیا کرتے تھے۔

تیمم کے قائم مقام وضو ہونے کیلئے استیعاب شرط ہے، اسی لیے فقہاء کہتے ہیں کہ تیمم کرنے والا انگلیوں کا خلال بھی کرے اور انگوٹھی کو بھی اتار دے اور چہرے کی ظاہری کھال کا مسح کرے۔

### تیمم کا طریقہ

جب امام ابو یوسف رحمہ اللہ نے امام اعظم ابو حنیفہ رحمہ اللہ سے تیمم کا طریقہ دریافت کیا تو امام صاحب رحمہ اللہ نے اس کی وضاحت اس طرح فرمائی کہ آپ دونوں ہاتھوں کو پاک مٹی پر مارتے ہوئے آگے کولائے اور پھر پیچھے لے گئے، پھر ان کو اٹھا کر جھاڑا، پھر اپنے چہرے کا مسح کیا، پھر پہلے کی طرح دونوں ہاتھ مٹی پر مارے اور جھاڑے اور ہر ہتھیلی سے دوسرے بازو کا اور ان کے اندرونی حصوں کا کہنیوں تک مسح کیا۔

### تیمم کی سنتیں

تیمم کی سات سنتیں ہیں: (۱) شروع میں بسم اللہ پڑھنا (۲) ترتیب کا لحاظ رکھنا، جیسا کہ نبی کریم ﷺ کے عمل سے ثابت ہے۔ (۳) پے در پے تیمم کرنا، جیسا کہ آنحضرت ﷺ کا عمل منقول ہے۔ (۴) ہاتھوں کو مٹی پر رکھ کر آگے کولانا۔ (۵) پھر پیچھے کولانا (۶) پھر ان کو جھاڑنا (۷) انگلیوں کو کشادہ رکھنا تاکہ ان کے درمیان میں غبار آجائے۔

حضرت سالم بن عبد اللہ اپنے والد سے نقل کرتے ہیں کہ ”ہم نے نبی کریم ﷺ کے ساتھ تیمم کیا، ہم نے اپنے ہاتھ پاک مٹی پر مارے، پھر ہم نے اپنے ہاتھوں کو جھاڑا، پھر ان سے اپنے چہروں کا مسح کیا، پھر ہم نے پاک مٹی پر ایک اور ضرب لگائی، پھر اپنے ہاتھوں کو جھاڑ کر اپنے ہاتھوں سے کہنیوں سے لے کر ہتھیلیوں تک مسح کیا، بالوں کے اگنے کی جگہ تک یعنی ہتھیلیوں کے اندرونی اور بیرونی حصے تک۔“

سوال: تیمم چہرے اور ہاتھوں کے ساتھ کیوں خاص ہے (باقی اعضاء وضو کیوں شامل نہیں)؟  
جواب: اس لیے کہ تیمم اصل کا بدل ہے اور اصل غسل ہے۔ اور سر کا مسح کیا جاتا ہے اور پاؤں مسح اور

غسل میں متردد ہیں (یعنی کبھی ان کو دھویا جاتا ہے اور کبھی ان پر مسح کیا جاتا ہے)۔

امام شافعی رحمہ اللہ فرماتے ہیں کہ روایت عمار بن یاسر رضی اللہ عنہ پر عمل کرنے سے ہمیں منع کیا گیا ہے، جس میں یہ ہے کہ چہرے اور دو ہتھیلیوں کا تیمم کیا جائے، کیونکہ رسول اللہ صلی اللہ علیہ وسلم سے یہ ثابت ہے کہ آپ صلی اللہ علیہ وسلم نے اپنے چہرے اور دونوں بازوؤں کا مسح کیا ہے اور یہ بات زیادہ قرین قیاس بھی ہے اور شبہ بالقرآن بھی، کیونکہ کسی چیز کا بدل اس کے ہی مثل ہوتا ہے۔

حدیث عمار رضی اللہ عنہ میں چہرے اور ہتھیلیوں کا مسح ثابت ہے اور یہ مسح ذرا عین والی حدیث سے زیادہ ثابت اور قوی ہے جس میں یہ ہے کہ صحابہ رضی اللہ عنہم نے اپنے ہاتھوں کا مسح اپنے کندھوں اور بغلوں تک کیا۔ لیکن مسح ذرا عین والی حدیث بھی مذکورہ شواہد کی بناء پر جید ہے۔ حضرت عمار بن یاسر کی حدیث اس وقت کی ہے کہ جب آیت تیمم ابھی نازل ہوئی تھی جب صحابہ کرام رضی اللہ عنہم آنحضرت کے پاس واپس آئے تو آپ صلی اللہ علیہ وسلم نے ان کو بتایا کہ انہوں نے جو عمل کیا، تیمم میں اس سے کم مقدار پر اکتفاء کرنا ان کے لیے جائز تھا، معلوم ہوا کہ مسح ذرا عین والی حدیث اس کے بعد کی ہے، یہی اتباع کے زیادہ لائق ہے اور کتاب و قیاس کے زیادہ موافق ہے۔ حضرت ابن عمر رضی اللہ عنہما کا عمل بھی اس کے مطابق ہے۔ حدث، جنابت اور حیض و نفاس سب تیمم میں برابر ہیں۔

حضرت عمران بن حصین الخزاعی رضی اللہ عنہ فرماتے ہیں کہ رسول اللہ صلی اللہ علیہ وسلم نے ایک آدمی کو دیکھا کہ وہ لوگوں سے علیحدہ بیٹھا ہوا ہے، لوگوں کے ساتھ اس نے نماز نہیں پڑھی۔ آپ صلی اللہ علیہ وسلم نے پوچھا کہ اے فلاں! تم نے لوگوں کے ساتھ نماز کیوں نہیں پڑھی تو اس نے کہا: یا رسول اللہ! مجھے جنابت پیش آگئی تھی پانی بھی نہیں ملا، آپ صلی اللہ علیہ وسلم نے فرمایا: پاک مٹی کو استعمال کرو، وہ تیرے لیے کافی ہے۔<sup>۱</sup>

حضرت ابو موسیٰ رضی اللہ عنہ، حضرت عمار رضی اللہ عنہ سے روایت کرتے ہیں کہ انہوں نے حضرت عمر سے کہا ”رسول اللہ صلی اللہ علیہ وسلم نے مجھے کسی کام کے لیے بھیجا، مجھے جنابت پیش آئی، پانی نہ ملا تو میں مٹی میں ہی لوٹ پوٹ ہوا جیسے جانور لوٹ پوٹ ہوتا ہے، پھر میں نے یہ بات نبی کریم صلی اللہ علیہ وسلم سے ذکر کی تو آپ صلی اللہ علیہ وسلم نے فرمایا: ”تمہارے لیے تو بس یہ کافی تھا کہ تم اس طرح کر لیتے۔“ (الحديث) آپ صلی اللہ علیہ وسلم نے ان کو تیمم کا طریقہ بتایا۔

امام ابو حنیفہ رحمہ اللہ اور امام محمد رحمہ اللہ کے نزدیک تیمم ہر اس چیز سے جائز ہے جو زمین کی جنس میں سے ہو۔ امام شافعی رحمہ اللہ فرماتے ہیں کہ اُگانے والی مٹی سے تیمم جائز ہے اور امام ابو یوسف رحمہ اللہ سے ایک روایت یہی ہے، امام شافعی رحمہ اللہ کی دلیل یہ آیت ہے: ”فَتَيَمَّمُوا صَعِيدًا طَيِّبًا“<sup>۲</sup>

حضرت ابن عباس رضی اللہ عنہما کے قول کے مطابق ”صعیداً طیباً“ سے مراد تراب منبت (اگانے والی مٹی) ہے۔ طرفین کی دلیل یہ ہے کہ ”صعید“ روئے زمین کو کہتے ہیں، یعنی زمین کا بالائی حصہ، اس کو صعید اسی بناء پر کہتے ہیں کہ وہ زمین کا بالائی حصہ ہوتا ہے، اور ”طیب“ کے معنی میں احتمال ہے کہ اس کا معنی طاہر اور پاک کا ہو، اور یہ مقام، مقام طہارت ہے اس لیے یہ معنی مراد لینا زیادہ مناسب ہے۔ تیمم کے لیے گرد و غبار کا ہونا امام ابو حنیفہ رحمہ اللہ کے نزدیک شرط نہیں ہے، اس کے بغیر بھی تیمم جائز ہے۔ امام محمد رحمہ اللہ کی ایک روایت یہی ہے اور ان کی دوسری روایت امام شافعی رحمہ اللہ، امام احمد رحمہ اللہ اور امام ابو یوسف رحمہ اللہ کے قول کے مطابق ہے کہ گرد و غبار کا ہونا شرط ہے، اس کے بغیر تیمم جائز نہیں ہے۔ ان کی دلیل، اللہ تعالیٰ کا یہ فرمان ہے: ”فَامْسَحُوا بِوُجُوْهِكُمْ وَ اَيْدِيْكُمْ مِنْهُ“ اس آیت میں ”منہ“ سے مراد مٹی ہے۔ امام ابو حنیفہ رحمہ اللہ کی دلیل سورۃ النساء کی یہ آیت ہے: ”فَامْسَحُوا بِوُجُوْهِكُمْ وَ اَيْدِيْكُمْ“ [النساء: ۴۳] (جس میں ”منہ“ نہیں ہے)

## نیت کا حکم

تیمم میں نیت کرنا فرض ہے۔ اس لیے کہ مٹی حقیقت میں ملوث ہے مطہر نہیں ہے، چنانچہ نیت سے ہی وہ مطہر بنے گی۔ مٹی وغیرہ پر ہاتھ مارتے وقت یا اعضاء پر مسح کرتے وقت نیت کرے اور تیمم سے نماز جائز ہونے کے لیے حدث اور جنابت کو دور کرنے کی یا نماز جائز ہونے کی یا اس عبادت مقصودہ کی جو طہارت کے بغیر درست نہ ہو نیت کرے۔

## نواقض تیمم

(۱) جو چیز وضو کو توڑتی ہے وہ وضو کے تیمم کو بھی توڑتی ہے اور جو چیز غسل کو واجب کرتی ہے وہ غسل کے تیمم کو توڑتی ہے کیونکہ تیمم وضو کا خلیفہ ہے لیکن وضو کے توڑنے والی چیز سے غسل کا تیمم نہیں ٹوٹتا۔

(۲) پانی میل جائے اور اس کے استعمال پر قادر بھی ہو تو تیمم ٹوٹ جاتا ہے، اس سے مراد اتنا پانی ہے جو رفع حدث کے لیے کافی ہو، لیکن اگر اتنا پانی دستیاب ہوا جو اس کے لیے کافی نہ ہو یا وہ پیاسا ہو، اسے پینے کی ضرورت ہو تو اس کا تیمم نہیں ٹوٹے گا۔

(۳) اگر تیمم سے نماز پڑھ لینے کے بعد پانی ملے تو نماز کا اعادہ نہ کرے، اس لیے کہ اس نے اس حکم کو ادا کیا ہے جس کا اسے مامور بنایا گیا تھا اور وہ ہے تیمم سے نماز ادا کرنا، لہذا وہ اس سے عہدہ برا ہو چکا۔

(۴) اگر نماز کے دوران پانی مل جائے تو وضو کر کے از سر نو نماز پڑھے، اس لیے کہ وہ اصل پر قادر ہو گیا ہے قبل اس کے کہ وہ اس کے خلیفہ (بدل) کے ساتھ مقصود کو حاصل کرے۔ نیز اس لیے کہ تیمم پانی کے مل جانے کی وجہ سے ٹوٹ جاتا ہے، لہذا اس کی طہارت ختم ہو جائے گی اور وہ وضو کر کے از سر نو نماز پڑھے گا۔

### ایک تیمم سے کتنی نمازیں پڑھ سکتا ہے؟

ایک تیمم سے جتنی چاہے نمازیں پڑھے خواہ فرض نماز ہو یا نفل، جیسے وضو سے جتنی چاہے نمازیں پڑھ سکتا ہے۔ اس کی دلیل یہ ہے کہ حضرت ابو ذر رضی اللہ عنہ فرماتے ہیں کہ رسول اللہ ﷺ نے فرمایا: ”پاک مٹی مسلمان کے لیے بمنزلہ وضو ہے، اگرچہ دس سال تک پانی نہ پائے۔“ صحیح بخاری میں ہے کہ پاک مٹی، مسلمان کے لیے وضو کی طرح ہے (جس میں) اس کو پانی کافی ہوتا ہے۔ حضرت حسن عسکریؒ فرماتے ہیں کہ مسلمان کے لیے تیمم کافی ہے جب تک کہ وہ بے وضو نہ ہو۔<sup>۱</sup>

اس بارے میں فرض نماز اور نفل نماز میں کوئی فرق نہیں ہے اور نہ ہی قبل از وقت اور بعد از وقت کا فرق ہے، جب تک پانی معدوم ہو ہر طرح کی نماز پڑھ سکتا ہے۔ اللہ تعالیٰ نے اپنے اس ارشاد میں تیمم کو ذریعہ طہارت قرار دیا ہے، فرمایا: وَلَٰكِنْ يُرِيدُ لِيُطَهَّرَكُمْ ۖ لَٰكِنْ اَللّٰهُ تَعَالٰی چاہتا ہے کہ تمہیں پاک کرے۔“ اسی طرح وَ اِنْ كُنْتُمْ مَرَضٰی (سے) فَلَمْ تَجِدُوْا مَآءً (تک) [المائدہ: ۶] آیت کا عموم اس بات پر دلالت کرتا ہے کہ جس طرح وضو وقت سے پہلے بھی جائز ہے اسی طرح تیمم بھی اس کا بدل ہونے کی وجہ سے وقت سے پہلے جائز ہے۔ جس شخص کو پانی کے مل جانے کی امید ہو اس کے لیے مستحب ہے کہ وہ نماز میں تاخیر کرے، تاکہ نماز کامل اور مکمل طہارت کے ساتھ ادا ہو۔

جب نماز جنازہ تیار ہو تو تندرست آدمی شہر کے اندر بھی تیمم کر سکتا ہے جب کہ اس میت کا ولی کوئی اور شخص ہو، اور اسے خوف ہو کہ اگر وہ وضو میں مشغول ہو گیا تو نماز چھوٹ جائے گی۔ اس لیے کہ نماز جنازہ کی قضاء نہیں ہوتی، پس اس کا عجز ثابت ہو گیا۔ اسی طرح عید کی نماز میں خوف ہو کہ وضو میں مشغول ہو گیا تو عید کی نماز چھوٹ جائے گی تو تیمم کر لے، کیونکہ اس نماز کا بھی اعادہ نہیں کیا جاتا۔ لیکن اگر وہ شخص خود میت کا ولی ہو تو اس کے لیے تیمم کرنا جائز نہیں ہے، اس لیے کہ اس کو اعادہ کا حق حاصل ہے۔ پس اس کے حق میں نماز کے فوت ہونے کا کوئی خوف نہیں ہے۔



حضرت ابن عباس رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا: ”جب اچانک کوئی جنازہ آجائے اور تو بے وضو ہو تو تیمم کر لو۔“

نماز جمعہ میں آنے والے کو یہ خوف ہو کہ اگر وضو میں مشغول ہو گیا تو نماز جمعہ فوت ہو جائے گی تو اس کو تیمم کرنا جائز نہیں ہے، کیونکہ اس نماز کا قائم مقام اور بدل موجود ہے۔ اس لیے اس کو چاہیے کہ وضو کرے، اگر نماز جمعہ مل جائے تو نماز جمعہ ادا کرے اور اگر جمعہ کی نماز نہ ملے تو ظہر کی چار رکعتیں پڑھے۔ اسی طرح جب نماز کا وقت تنگ ہو، خوف ہو کہ اگر وضو کرے گا تو وقت ختم ہو جائے گا تو تیمم کرنا جائز نہیں ہے، بلکہ وضو کر کے نماز پڑھے، خواہ وقت نکل جائے قضاء پڑھ لے۔

مسافر اگر اپنی گاڑی وغیرہ میں پانی بھول جائے اور تیمم کر کے نماز پڑھ لے، پھر اس کو پانی یاد آئے تو امام ابو حنیفہؒ اور امام محمدؒ کے نزدیک نماز کا اعادہ نہیں کرے گا اور امام ابو یوسفؒ فرماتے ہیں کہ نماز کا اعادہ کرے گا۔ اور ائمہ کا یہ اختلاف اس صورت میں ہے کہ جب وہ پانی اس نے خود رکھا ہو یا کسی دوسرے نے اس کے حکم سے رکھا ہو یا بغیر حکم کے رکھا ہو مگر اس کو معلوم ہو اور اگر اس کو معلوم نہ ہو تو بالاتفاق نماز کا اعادہ نہ کرے خواہ وقت کے اندر یاد آئے یا وقت کے بعد یاد آئے برابر ہے۔ امام ابو یوسفؒ کی دلیل یہ ہے کہ وہ پانی کو پانے والا ہے، اس پر پانی کو تلاش کرنا لازم تھا، اس لیے اعادہ کرے۔ طرفین کی دلیل یہ ہے کہ علم کے بغیر قدرت کا تحقق نہیں ہوتا اور پانی کے پائے جانے سے یہی مراد ہے۔

اگر اس کو قریب میں پانی ہونے کا گمان غالب نہ ہو اور نہ کوئی خبر دے تو پانی طلب کرنا (تلاش کرنا) واجب نہیں ہے۔ اگر گمان غالب ہو کہ پانی قریب ہے تو اس کے لیے تیمم کرنا جائز نہیں ہے بلکہ ایک غلوہ کی مقدار طلب کرنا واجب ہے۔ غلوہ ایک تیر کے پھینکنے کے بقدر فاصلہ ہوتا ہے اور یہ مقدار تخمیناً چار سو گز شرعی ہے، بعضوں نے تین سو گز بتائی ہے۔ اصح یہ ہے کہ اتنی دور تک طلب کرے کہ اس کو خود جان و مال کا ضرر نہ ہو اور ساتھیوں کو انتظار کی مشقت نہ ہو، اگر ایسا ہو تو طلب نہ کرنا مباح ہے۔ اگر اس کے ساتھی کے پاس پانی ہے تو تیمم کرنے سے پہلے اس سے مانگے، کیونکہ عام طور پر اس سے کوئی انکار نہیں کرتا، اگر وہ نہ دے تو تیمم کر کے نماز پڑھ لے، کیونکہ اب اس کا عجز ثابت ہو گیا۔ اگر ساتھی سے مانگنے سے پہلے ہی تیمم کر لیا تو امام ابو حنیفہؒ کے نزدیک کافی ہو جائے گا، اس لیے کہ دوسرے کی ملک سے اس کو طلب کرنا اس پر لازم نہیں ہے۔ صاحبینؒ کہتے ہیں کہ وہ تیمم اس کے لیے کافی نہیں ہوگا۔ اس لیے کہ پانی ایسی چیز ہے جو عام طور پر دوسرے کو دے دی جاتی ہے، اگر

وہ معمول کی قیمت کے بغیر نہ دے اور اس کے پاس اس کی قیمت ہو تو قدرت پائے جانے کی وجہ سے اس کے لیے تیمم کرنا جائز نہیں ہے اور اگر اس کو لینے میں نقصان ہو، وہ یہ کہ وہ ساتھی معمول سے دو چند قیمت مانگتا ہو اور اس سے کم میں نہ بیچتا ہو تو تیمم کر لے۔

فاقد الطہورین امام ابو حنیفہ رحمۃ اللہ علیہ کے نزدیک نماز کو مؤخر کرے گا اور صاحبین کے نزدیک اس وقت نمازیوں کے ساتھ مشابہت اختیار کرے گا اور بعد میں نماز کا اعادہ کرے گا۔ وضو اور تیمم دونوں کو جمع نہیں کرے گا۔

جس شخص کو کوئی زخم ہو، پانی اس زخم کو نقصان پہنچاتا ہو اور اس پر غسل واجب ہو تو اس جگہ کے سوا باقی سارے بدن کو دھو لے اور اس زخم کا تیمم نہ کرے، یہی حکم ہے کہ جب زخم وضو کے اعضاء میں سے کسی عضو میں ہو تو اس کو چھوڑ کر باقی حصے کو دھو لے اور اس جگہ کا تیمم نہ کرے، اگر زخم جسم کے اکثر حصے میں ہو تو تیمم کرے، باقی جسم کو نہ دھوئے، اگر آدھا بدن زخمی ہو اور آدھا صحیح ہو تو بعضوں نے تیمم کو واجب قرار دیا ہے، اس لیے کہ وہ کامل طہارت ہے، اور بعضوں نے صحیح حصے کا غسل (دھونا) اور زخمی حصے کا مسح لازم قرار دیا ہے جب کہ مسح اس کو ضرر نہ دے، اس لیے کہ یہ طہارت حقیقی و حکمی ہے، لہذا یہ زیادہ بہتر ہے، لیکن پہلا قول احسن ہے۔

جس شخص کے دونوں ہاتھ اور دونوں پاؤں مقطوع ہوں تو اگر اس کے چہرے پر بھی زخم ہو تو بغیر طہارت کے نماز پڑھے اور بعد میں اعادہ نہیں کرے گا اور یہی اصح ہے۔ بعض کہتے ہیں کہ اس کے ذمہ سے نماز ساقط ہے اور یہ صحیح نہیں ہے۔ مفلوج آدمی اپنے چہرے اور بازوؤں کا زمین سے مسح کرے گا، نماز کو ترک نہ کرے۔

## ﴿موزوں پر مسح کرنے کا بیان﴾

موزوں پر مسح کرنا جائز اور سنت سے ثابت ہے۔ اس کے جواز پر احادیث مشہورہ وارد ہوئی ہیں۔ رسول اللہ صلی اللہ علیہ وسلم سے اس کا ثبوت اس درجے کا ہے کہ اس سے یہ بات بلا شک و شبہ معلوم ہوتی ہے کہ آنحضرت صلی اللہ علیہ وسلم خود بھی موزوں پر مسح فرمایا کرتے تھے اور اپنے اصحاب کرامؓ کو بھی اس کی اجازت دیا کرتے تھے۔ حضرت حسن بصری رحمۃ اللہ علیہ فرماتے ہیں کہ مجھے ستر اصحاب رسول صلی اللہ علیہ وسلم نے یہ حدیث بیان کی ہے کہ حضور صلی اللہ علیہ وسلم نے موزوں پر مسح کیا۔ جو شخص مسح خفین کو جائز نہ سمجھتا ہو وہ امام صاحب رحمۃ اللہ علیہ کے نزدیک بدعتی ہے، لیکن جو شخص اس کو ثابت ماننا ہو اور عزیمت پر عمل کرتے ہوئے مسح نہ کرے تو وہ ماجور ہے۔

حضرت انس رضی اللہ عنہ مولیٰ ابوالیوب فرماتے ہیں کہ حضرت ابوالیوب رضی اللہ عنہ ہمیں موزوں پر مسح کرنے کا حکم دیتے تھے، لیکن خود اپنے پاؤں کو دھوتے تھے، کسی نے اس کی وجہ پوچھی کہ آپ ہمیں تو مسح کرنے کا امر کرتے ہیں لیکن خود پاؤں دھوتے ہیں؟ فرمایا کہ میری بد نصیبی! تم مبارکباد کے قابل ہو اور میں گناہ کے لائق! میں نے رسول اللہ صلی اللہ علیہ وسلم کو ایسا کرتے ہوئے دیکھا ہے۔ آپ صلی اللہ علیہ وسلم اس کا حکم دیتے تھے، لیکن میں ایسا آدمی ہوں کہ مجھے وضو سے ہی محبت ہو گئی ہے۔<sup>۱</sup>

امام ابو حنیفہ رضی اللہ عنہ نے ہمام بن حارث تک اپنی سند کے ساتھ یہ روایت نقل کی ہے کہ انہوں نے حضرت جریر بن عبد اللہ البجلی رضی اللہ عنہ کو دیکھا کہ انہوں نے وضو کیا اور اپنے موزوں پر مسح کیا۔ ان سے کسی نے اس کا سبب پوچھا تو فرمایا کہ میں نے رسول اللہ صلی اللہ علیہ وسلم کو یہ عمل کرتے ہوئے دیکھا ہے۔ سورۃ المائدہ کے نزول کے بعد میں نے آنحضور صلی اللہ علیہ وسلم کی صحبت اختیار کی ہے۔<sup>۲</sup>

نیز امام ابو حنیفہ رضی اللہ عنہ نے سالم بن عبد اللہ بن عمرؓ تک اپنی سند کے ساتھ یہ روایت ذکر کی ہے کہ سالمؓ فرماتے ہیں کہ عبد اللہ بن عمرؓ اور سعد بن ابی وقاص رضی اللہ عنہ کا مسح خفین کے بارے میں اختلاف ہوا۔

حضرت سعد رضی اللہ عنہ نے کہا کہ میں مسح کروں گا، حضرت عبد اللہ رضی اللہ عنہ نے کہا کہ مجھے یہ بات پسند نہیں ہے دونوں حضرت عمر رضی اللہ عنہ کے پاس حاضر ہوئے تو حضرت عمر رضی اللہ عنہ نے فرمایا: ”تیرا چچا سنت میں تجھ سے زیادہ فقیہ ہے۔“<sup>۳</sup>

حضرت مغیرہ بن شعبہ رضی اللہ عنہ فرماتے ہیں کہ رسول اللہ صلی اللہ علیہ وسلم قضاء حاجت کے لیے نکلے، جب واپس آئے تو میں نے وضو کا برتن لیا اور آپ صلی اللہ علیہ وسلم کے لیے پانی انڈیلا۔ آپ صلی اللہ علیہ وسلم نے اپنے ہاتھوں کو دھویا، پھر چہرہ دھویا، پھر بازو دھونے لگے تو جبہ تنگ ہو گیا (یعنی اس کی آستینیں تنگ تھیں) تو آپ نے جبے کے نیچے سے بازوؤں کو نکالا، پھر ان کو دھویا، اور سر کا مسح کیا اور پھر اپنے موزوں پر مسح کیا، پھر ہمیں نماز پڑھائی۔“<sup>۴</sup>

موزوں پر مسح ہر ایسے حدث کی وجہ سے درست ہے جو موجب وضو ہو۔

حضرت صفوان بن عسال رضی اللہ عنہ سے موزوں پر مسح کرنے کے بارے میں پوچھا گیا تو آپ رضی اللہ عنہ نے فرمایا کہ رسول اللہ صلی اللہ علیہ وسلم ہمیں حکم فرماتے تھے کہ جب ہم مسافر ہوں تو اپنے موزوں پر مسح کریں اور پیشاب، پاخانہ اور نیند کی وجہ سے تین روز تک ان کو نہ نکالیں مگر جنابت کی وجہ سے

۱ [سنن البیہقی: ۱/۲۹۳] ۲ [جامع الرضوی: ۱/۱۷۰]

۳ [جامع الرضوی: ۱/۱۷۰] ۴ [صحیح مسلم: ۱/۲۲۹]

(موزے نکالنے کا حکم فرماتے) ۱۔

جو موزہ مسح کے قابل ہے وہ یہ ہے کہ موزہ ٹخنوں کو ڈھانکنے والا ہو، چمڑے کا ہو اور بغیر باندھے خود ہی تھمنے والا ہو اور پاؤں کی کھال تک پانی کے پہنچنے سے مانع ہو اور اس کو پہن کر مسلسل چلنا معمول کے مطابق ممکن ہو۔

### جوازِ مسح کی شرائط:

جوازِ مسح کے لیے ضروری ہے کہ کامل طہارت پر موزے پہنے ہوں، جیسا کہ حضرت عبدالرحمن بن ابی بکرؓ اپنے والد سے روایت کرتے ہیں کہ نبی کریم ﷺ نے مسافر کو تین دن اور تین رات اور مقیم کو ایک دن اور ایک رات کی رخصت دی ہے کہ جب طہارت حاصل کرنے کے بعد اپنے موزوں کو پہنا ہو تو موزوں پر مسح کر لے۔ ۲۔

معلوم ہوا کہ موزے پہننے سے پہلے وضو کرنا شرط ہے، یعنی جوازِ مسح کے لیے ضروری ہے کہ موزہ پہننے کے بعد حدثِ اصغر لاحق ہونے کے وقت طہارت کامل ہو، موزہ پہننے کے وقت طہارت کامل ہونا ضروری نہیں۔ خواہ موزہ پہننے سے پہلے طہارت کامل ہو چکی ہو یا اس کے بعد۔ پس اگر پہلے دونوں پاؤں دھوئے پھر دونوں موزے پہنے، پھر حدث سے پہلے وضو پورا کر لے تو حدث کے بعد اس پر مسح جائز ہے۔

چنانچہ موزہ پہننے کے بعد جب حدث ہو تو اس کے بعد مقیم ایک دن اور ایک رات تک مسح کر سکتا ہے اور مسافر تین دن اور تین رات تک مسح کر سکتا ہے، اس لیے کہ اس سے پہلے کی طہارت غسل کی ہے مسح کی نہیں ہے، اور موزہ حدث کے وقت ہی حدث کی سرایت سے مانع قرار دیا گیا ہے اس سے قبل نہیں۔

موزوں کے ظاہر حصے پر مسح کرے گا، اس کی دلیل حضرت مغیرہ بن شعبہ رضی اللہ عنہ کی روایت ہے کہ آنحضور ﷺ کو میں نے موزوں کے ظاہر حصے پر مسح کرتے ہوئے دیکھا۔ ۳۔  
حضرت علی رضی اللہ عنہ فرماتے ہیں کہ اگر دین کا دار و مدار (محض) رائے اور عقل پر ہوتا تو موزے کا نیچے والا حصہ اس کے اوپر والے حصے کی بہ نسبت مسح کرنے کے زیادہ لائق ہوتا، میں نے رسول اللہ ﷺ کو موزوں کے اوپر والے حصے پر مسح کرتے ہوئے دیکھا ہے۔ ۴۔

۱۔ [سنن النسائی: ۸۴/۱] ۲۔ [سنن الدارقطنی: ۱۹۴/۱]

۳۔ [سنن الترمذی: ۶۷/۱] ۴۔ [سنن ابی داؤد: ۴۲/۱]



حضرت حسن رضی اللہ عنہ فرماتے ہیں کہ موزوں پر مسح انگلیوں سے خط کھینچتے ہوئے کرے۔  
سنت یہ ہے کہ انگلیوں کے کناروں سے مسح شروع کرے اور پنڈلی کی جڑ تک لے جائے،  
اس کی دلیل حضرت جابر رضی اللہ عنہ کی روایت ہے کہ (ایک دن) رسول اللہ صلی اللہ علیہ وسلم کا گزر ایک آدمی کے  
پاس سے ہوا وہ وضو کر رہا تھا۔ اور اپنے موزوں کا مسح کر رہا تھا۔ پھر آپ صلی اللہ علیہ وسلم نے اس کو فرمایا مجھے  
مسح کرنے کا اس طرح کم دیا گیا ہے کہ انگلیوں کے کناروں سے مسح کو شروع کر کے پنڈلی کی جڑ تک  
لے جائے۔ اور آپ صلی اللہ علیہ وسلم نے انگلیوں سے خط کھینچا ہے۔

اگر اس کا عکس کرے یعنی پنڈلی سے شروع کر کے انگلیوں کے کناروں پر ختم کرے تو جائز  
ہے کیونکہ مقصود حاصل ہو جاتا ہے۔ لیکن یہ خلاف سنت رہے۔

ہاتھ کی تین چھوٹی انگلیوں کے برابر مسح کرنا فرض ہے۔ جیسا کہ امام محمد رضی اللہ عنہ نے ذکر  
کیا ہے۔ اس لیے کہ یہ مسح کا آلہ ہے اور مسح کرنے کی جگہ پر بقدر تین انگشت پانی لگ جائے تو  
جائز ہے۔

بہت پھٹے ہوئے موزے پر مسح کرنا جائز نہیں ہے جس میں پاؤں (پیر) کی چھوٹی تین  
انگلیوں کے برابر ظاہر ہو جائے۔ اس لیے کہ پاؤں میں اصل اعتبار انگلیوں کا ہے اور تین انگلیاں اکثر  
حصہ ہیں، پس اکثر کو کل کے قائم مقام کر دیا گیا اور چھوٹی انگلیوں کا اعتبار احتیاط کے پیش نظر کیا گیا  
ہے اور یہ مقدار ہر موزے میں علیحدہ علیحدہ شمار ہوگی۔ چنانچہ ایک موزے کے خرق (سوراخ اور  
بھٹن) کو جمع کیا جائے گا اور دو موزوں کے جمع نہیں کیا جائے گا اس لیے کہ ایک موزے کا شگاف  
دوسرے کے ساتھ سفر طے کرنے سے مانع نہیں ہے۔ لیکن متفرق نجاست کا مسئلہ اس کے خلاف  
ہے۔ یعنی اگر دونوں موزوں پر تھوڑی تھوڑی نجاست لگی ہو درآ خالیکہ دونوں میں سے ہر ایک کی  
نجاست ایک درہم سے کم ہے مگر دونوں مل کر ایک درہم سے زائد ہو جاتی ہے تو اس صورت میں  
نماز جائز نہیں ہوگی، کیونکہ یہ شخص سب نجاست کا اٹھانے والا ہے اور جو شخص ایک درہم سے زائد  
نجاست کا اٹھانے والا ہو خواہ وہ متفرق ہو یا مجتمع تو اس پر طہارت واجب ہے، اس کے بغیر نماز  
درست نہ ہوگی اور ستر کا کھلنا نجاست کی نظیر ہے، چنانچہ اگر عورت کی شرمگاہ سے کچھ حصہ کھلا اور کچھ  
پیٹ سے، کچھ پنڈلی سے اور کچھ بالوں سے، پس اگر یہ سب مل کر چوتھائی عضو کے برابر ہو جائے تو  
اس کی نماز جائز نہیں ہے۔

موزوں کے اوپر جرموق (جو موزے کے اوپر پہنا جاتا ہے تاکہ موزہ کو کیچڑ اور نجاست وغیرہ سے بچایا جاسکے) پر مسح کرنا جائز ہے جبکہ اس کو حدث سے پہلے موزوں پر پہنا ہو، اگر حدث کے بعد یا موزوں پر مسح کرنے کے بعد پہنا ہو تو جرموق پر مسح کرنا جائز نہیں ہے کیونکہ حدث موزہ میں سرایت کر چکا ہے۔

## جراہوں پر مسح کرنے کا حکم؟

اگر جراہیں موٹے کپڑے کی ہوں اور ان سے پانی نہ چھنتا ہو تو اس پر مسح کرنا جائز ہے۔ امام ابو یوسف رحمہ اللہ اور امام محمد رحمہ اللہ کا یہی قول ہے۔ امام ابو حنیفہ رحمہ اللہ نے اس کی طرف رجوع کر لیا تھا اور اسی پر فتویٰ ہے۔ اس کی دلیل حضرت مغیرہ بن شعبہ رضی اللہ عنہ کی روایت ہے کہ نبی کریم ﷺ نے وضو کیا اور جور بین اور نعلین پر مسح کیا۔

امام خطابی رحمہ اللہ فرماتے ہیں کہ اس کا مطلب اور صورت یہ ہے کہ آپ ﷺ نے جور بین کے اوپر نعلین پہنے ہوئے ہوں۔ اسلاف کی ایک جماعت مسح علی الجور بین کو جائز قرار دیتی ہے۔ حضرت سفیان ثوری رحمہ اللہ، امام احمد رحمہ اللہ اور امام اسحاق اور فقہائے امصار کی ایک جماعت کا یہ مذہب ہے۔ امام مالک رحمہ اللہ، امام شافعی رحمہ اللہ اور امام اوزاعی رحمہ اللہ کہتے ہیں کہ مسح علی الجور بین جائز نہیں ہے۔ امام شافعی رحمہ اللہ فرماتے ہیں کہ اگر وہ اس طرح متعل ہوں کہ ان میں مسلسل چلنا ممکن ہو تو تب مسح جائز ہے۔ اور پتلی باریک جراہوں پر مسح کرنا درست نہیں ہے۔ اس لیے کہ اسلاف کے عرف میں ”جورب“ وہ ہے جو پاؤں کو گرم رکھنے کے لیے بنائی جائے اور وہ گاڑھی اور موٹی ہوتی ہے جو اون سے بنائی جاتی ہے جیسا کہ المسمد کی شرح میں مذکور ہے۔

## مسح توڑنے والی چیزیں

جو چیزیں وضو کو توڑتی ہیں وہ مسح موزہ کو بھی توڑتی ہیں۔ کیونکہ مسح اس کا خلیفہ (بدل) ہے، لہذا جو چیز اصل (وضو) کے لیے ناقض ہوگی وہ مسح کے لیے بھی ناقض ہوگی۔ دونوں موزوں یا ایک موزے کا پاؤں سے نکالنا یا نکلنا بھی ناقض مسح ہے، کیونکہ قدم میں حدث سرایت کرنے سے موزہ مانع تھا، جب یہ مانع دور ہو گیا تو حدث سرایت کر گیا اور مسح ٹوٹ گیا۔ اب اس کا دھونا ضروری ہو گیا۔ اکثر قدم (آدھے سے زیادہ) کا موزے سے نکلنا پورے پاؤں کے نکل آنے کے حکم میں ہے۔ چنانچہ سعید بن ابی مریم ایک صحابی رضی اللہ عنہ سے روایت کرتے ہیں کہ ان سے پوچھا گیا کہ ایک شخص موزوں پر

مسح کرتا ہو پھر وہ ان کو اتار دے تو کیا کرے؟ فرمایا کہ اپنے قدموں (پاؤں) کو دھوئے گا۔  
 اگر موزہ کھلا ہے، جب پاؤں اٹھاتا ہے تو ایڑی موزہ سے نکل جاتی ہے اور جب پاؤں رکھتا ہے تو پھر اپنی جگہ پر آ جاتی ہے تو اس پر مسح جائز ہے۔ موزے میں کسی ایک قدم (پاؤں) کے اکثر حصے کا پانی سے بھیگ جانا بھی ناقض مسح ہے۔ یہ ایسا ہی ہے جسے سارا پاؤں پانی سے بھیگ جائے تو مسح ٹوٹ جاتا ہے۔ پس موزہ اتار کر دونوں پاؤں کو دھونا واجب ہے تاکہ غسل اور مسح کو جمع کرنے سے احتراز ہو۔ مدت مسح گزر جانے سے بھی مسح ٹوٹ جاتا ہے اور اس مدت کی ابتدا اس حدث سے ہوتی ہے جو کامل طہارت پر موزوں کو پہننے کے بعد لاحق ہو۔ موزے کے نکلنے اور اکثر پاؤں کے پانی سے بھیگ جانے کے بعد اور مدت مسح کے گزر جانے کے بعد صرف پاؤں کو دھولے، سارا وضو دوبارہ کرنے کی ضرورت نہیں ہے جبکہ پہلے سے با وضو ہو کیونکہ حدث سابق صرف اس کے پاؤں میں سرایت ہوئی ہے۔

### متفرق مسائل

(۱) اگر مسافر نے مسح کیا، پھر ایک دن اور ایک رات کے بعد مقیم ہو گیا تو موزہ اتار دے، کیونکہ تین دن مدت سفر ہے اور یہاں سفر تو ہے نہیں، لہذا مسح جائز نہیں ہے۔ (۲) اگر مسافر مسح کرے پھر ایک دن اور رات سے پہلے ہی مقیم ہو جائے تو ایک دن اور ایک رات پورا کرے اس لیے کہ وہ مقیم ہے، لہذا مدت اقامت کو مکمل کرے۔ (۳) اگر مقیم مسح کرے، پھر ایک دن اور ایک رات سے پہلے ہی مسافر ہو جائے تو مدت سفر کو پورا کرے، اس لیے کہ وہ مسافر ہے اور حکم کا تعلق آخری وقت سے ہوتا ہے۔ لیکن اگر ایک دن اور ایک رات کے بعد مسافر ہو جائے تو اس کا حکم اس کے خلاف ہے یعنی پاؤں کا دھونا ضروری ہے جبکہ با وضو ہو۔ اس لیے کہ (مدت گزرنے کی وجہ سے) حدث پاؤں میں سرایت کر گئی ہے۔

### جبیرہ اور عصابہ پر مسح کرنا:

جبیرہ ان کچھچو کو کہتے ہیں جو لکڑی یا بانس وغیرہ سے چیر کر ٹوٹی ہوئی ہڈی پر باندھتے ہیں اور عصابہ کپڑے کی پٹی کو کہتے ہیں جو پھوڑے پھنسی اور زخم وغیرہ پر باندھتے ہیں۔ امام ابو حنیفہ رحمۃ اللہ علیہ کے نزدیک جبیرہ اور عصابہ پر مسح کرنا فرض نہیں ہے بلکہ واجب ہے، صاحبین کے نزدیک ان پر مسح کرنا فرض ہے اور اسی پر فتویٰ ہے۔ امام صاحب نے بھی ان ہی کے قول کی طرف رجوع کر لیا تھا۔

اور یہ مسح اس وقت کرے جب ان کے نچلے حصے کو دھونے یا مسح کرنے پر قادر نہ ہو۔ اگر جبیرہ اور عصابہ پر مسح کرنے سے ضرر ہو تو بالا جماع ترک مسح بھی جائز ہے۔ اگر ضرر نہ ہو تو امام صاحب رحمہ اللہ کے نزدیک تب بھی ترک جائز ہے یعنی فرض ادا ہو جائے گا۔ مگر اس کا لوٹنا واجب ہوگا اور صاحبین کے نزدیک ترک جائز نہیں، اسی پر فتویٰ ہے۔ امام صاحبؒ نے بھی اس کی طرف رجوع فرمالیا۔ چنانچہ حضرت جابر رضی اللہ عنہ فرماتے ہیں کہ ہم ایک سفر میں نکلے۔ (راستہ میں) ہم میں سے ایک آدمی کو پتھر لگا جس سے اس کا سر زخمی ہو گیا، پھر اسے احتلام کی نوبت آئی اس نے اپنے ساتھیوں سے پوچھا کہ کیا تم میرے لیے تیمم کی رخصت پاتے ہو؟ انہوں نے کہا کہ نہیں تم تو پانی پر قادر ہو، تم تیمم نہیں کر سکتے، چنانچہ اس نے غسل کیا تو فوت ہو گیا، جب ہم نبی کریم ﷺ کے پاس آئے اور آپؐ کو واقعہ کی خبر ملی تو فرمایا۔ ”انہوں نے اس شخص کو مار ڈالا، اللہ ان کو مار ڈالے، جب مسئلہ ان کو معلوم نہیں تھا تو کسی سے پوچھ کیوں نہیں لیا؟ کیونکہ جاہل کی شفاء پوچھ لینے میں ہے۔ اس کو تو تیمم کرنا ہی کافی تھا اور اپنے زخم پر پٹی باندھ لیتا، پھر اس پر مسح کر لیتا اور باقی جسم کو دھو لیتا۔“

اگر جبیرہ و عصابہ زخم سے زیادہ جگہ پر ہو اور اس کو کھولنا اور زخم پر مسح کرنا دونوں نقصان دیں تو جس قدر زخم کے مقابل اور صحیح بدن کے مقابل ہے، سب پر مسح کرے اور اگر مسح نقصان دے اور کھولنا نقصان نہ دے تو کھولنا واجب ہے، چنانچہ اسے کھول کر اس قدر پر پٹی پر مسح کرے جو زخم کے اوپر اور اس کے آس پاس کو دھو لے اور اگر کھولنا اور مسح دونوں نقصان نہ دیں تو زخم پر مسح کرے اور اس کے آس پاس کو دھو لے۔

جس عضو پر پٹی باندھی ہے اس کے اکثر حصے پر مسح کرے اور دو باندھی ہوئی پٹیوں کے درمیان جسم کے ظاہری حصے پر مسح کرنا کافی ہے، اگر درمیان کے صحیح حصے کو دھو یا تو پانی زخم تک سرایت کر جائے گا۔

جبیرہ پر مسح کرنا ایسا ہی ہے جیسے اس کے نیچے کو دھونا۔ اس کے لیے کوئی مدت مقرر نہیں ہے۔ کیونکہ یہ اصل ہے، بدل نہیں ہے۔ یہاں مسح کے صحیح ہونے کے لیے یہ شرط بھی نہیں ہے کہ اسے طہارت پر باندھا ہو، کیونکہ وہ (جبیرہ وغیرہ) ضرورت کی صورت میں باندھی جاتی ہے، ایسی حالت میں طہارت کی شرط لگانا حرج اور تنگی کا باعث ہوگا۔

اگر ایک پاؤں کے جبیرہ پر مسح کرے اور دوسرے پاؤں کو دھوئے تو جائز ہے کیونکہ یہ خود اصل ہے لہذا یہاں پر اصل اور بدل کا جمع کرنا لازم نہیں آتا۔



اگر جبیرہ زخم کے ٹھیک ہونے سے پہلے گر جائے تو مسح باطل نہیں ہوتا، کیونکہ عذر ابھی موجود ہے، اس پر مسح کرنا ایسا ہی ہے جیسے اس کے نیچے کو دھونا، جبیرہ میں جنابت اور حدث دونوں برابر ہیں۔ اگر اوپر نیچے دو جبیرہ باندھے ہوئے ہوتا کہ وہ مضبوط رہے تو اوپر والے پر مسح کرنا جائز ہے۔ نیچے والے جبیرہ پر مسح کرنے کے لیے اوپر والے کو کھولنا ضروری نہیں ہے۔

اگر جبیرہ میں مسح کرنے کے بعد کسی طرح پانی داخل ہو جائے تو مسح باطل نہ ہوگا۔ اگر پہلے جبیرہ اور عصا بہ کو بدل ڈالے تو دوسرے پر مسح کا لوٹنا واجب نہیں، ہاں مستحب ہے۔ اگر مسح کرنے کے بعد دوسرا جبیرہ باندھا تو یہ بھی جائز ہے۔ اگر ناخن ٹوٹ جائے اور اس پر دوا لگائی جائے اور اس کا چھڑانا نقصان دیتا ہو تو اگر ہو سکے تو اس کے اوپر پانی بہائے اگر اس پر قادر نہ ہو تو اس کے اوپر مسح کرے اور اگر مسح بھی نقصان دے تو اس کو چھوڑ دے یعنی عذر کی وجہ سے دونوں ساقط ہو گئے۔ موزے، جبیرہ اور سر کے مسح میں نیت کی ضرورت (شرط) نہیں ہے، نیت کے شرط نہ ہونے میں یہ سب برابر ہیں، کیونکہ یہ پانی سے طہارت حاصل کرنا ہے۔

## ﴿باب الحيض﴾

### حيض کی ابتداء

امام دارقطنی رحمۃ اللہ علیہ نے ”الافراد“ میں نیز امام دیلمی رحمۃ اللہ علیہ نے حضرت عمر بن الخطاب رضی اللہ عنہ سے روایت نقل کی ہے کہ رسول اللہ صلی اللہ علیہ وسلم نے فرمایا۔ ”جبرائیل علیہ السلام نے مجھے بتایا کہ جس وقت حضرت حواء علیہا السلام کو حیض آیا تو اللہ تعالیٰ نے مجھے حواء علیہا السلام کے پاس بھیجا، حضرت حواء نے پکارا کہ بعض اوقات مجھے خون آتا ہے مجھے اس کی حقیقت اور وجہ معلوم نہیں ہے۔ اللہ تعالیٰ نے ان کو آواز دی کہ میں تجھے اور تیری اولاد کو ضرور خون آلود کروں گا اور اس کو تیرے لیے کفارے اور طہارت کا ذریعہ بناؤں گا۔“<sup>۱</sup>

امام بخاری رحمۃ اللہ علیہ اور امام مسلم رحمۃ اللہ علیہ وغیرہ نے حضرت عائشہ رضی اللہ عنہا سے روایت نقل کی ہے کہ ہم حج کے لیے روانہ ہوئے، جب ہم مقام ”سرف“ میں تھے تو مجھے حیض شروع ہو گیا۔ رسول کریم صلی اللہ علیہ وسلم میرے پاس تشریف لائے تو دیکھا کہ میں رو رہی ہوں۔ پوچھا کہ تجھے کیا ہوا، کیا حیض شروع ہو گیا ہے؟ میں نے کہا کہ جی ہاں! آپ صلی اللہ علیہ وسلم نے فرمایا ”بے شک یہ ایسی چیز ہے جس کو اللہ تعالیٰ نے بنات آدم کے لیے لکھ دیا ہے (یعنی مقرر کر دیا ہے) تم وہ تمام افعال بجالاؤ جو حاجی بجالاتے ہیں، لیکن بیت اللہ کا طواف نہ کرو۔ حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے اپنی ازواج مطہرات کی طرف سے گائے کی قربانی دی۔“<sup>۲</sup>

حيض کا لغوی معنی سیلان (بہنا) کا ہوتا ہے اور شریعت مطہرہ میں حیض کی تعریف یہ ہے کہ حیض وہ خون ہے جو عورت کے رحم سے بغیر ولادت یا بیماری کے ہر مہینے فرج کے راستے سے نکلتا ہے۔

### حيض کی مدت

حضرت سفیان رحمۃ اللہ علیہ فرماتے ہیں کہ حیض کی کم از کم مدت تین دن اور زیادہ سے زیادہ دس دن ہے۔<sup>۳</sup>

حضرت سفیان رحمۃ اللہ علیہ فرماتے ہیں کہ مجھے حضرت انس رضی اللہ عنہ کے حوالے سے یہ خبر پہنچی ہے

۱ [جامع الرضوی ۱/۱۷۱] ۲ [صحیح البخاری ۱/۷۸] ۳ [سنن الدارقطنی ۱/۲۱۰]

کہ حیض کی ادنیٰ مدت تین دن ہے۔ حضرت یونس علیہ السلام نے حضرت حسنؒ سے یہ روایت نقل کی ہے کہ عورت اپنے حیض کے زمانے میں سات روز تک نماز سے باز رہے گی، پھر اگر پاک ہو جائے تو ٹھیک ہے ورنہ سات اور دس روز کے درمیان کے زمانہ تک (نماز وغیرہ سے) رکی رہے۔ پھر اگر پاک ہو جائے تو ٹھیک ہے ورنہ غسل کر کے نماز پڑھے اور وہ مستحاضہ ہے۔ ربیع بن صبیح علیہ السلام حضرت حسن علیہ السلام سے روایت کرتے ہیں کہ حیض (کی مدت) دس دن ہے، پس اگر اس سے زیادہ ہو تو وہ مستحاضہ ہوگی۔ ربیع بن صبیح علیہ السلام نے اس شخص کے حوالہ سے حدیث بیان کی ہے جس نے حضرت انس بن مالک رضی اللہ عنہ کو فرماتے ہوئے سنا کہ (حیض کا خون) دس دن سے زیادہ ہو تو عورت مستحاضہ شمار ہوگی۔

حضرت حسن علیہ السلام روایت کرتے ہیں کہ عثمان بن ابی العاص علیہ السلام نے فرمایا کہ حیض والی عورت کا خون جب دس ایام سے تجاوز کر جائے تو وہ مستحاضہ ہوگی، یعنی غسل کر کے نماز پڑھے گی۔ عطاء بن ابی رباح علیہ السلام فرماتے ہیں کہ حیض کا ادنیٰ وقت ایک دن ہے اور حیض کا اکثر وقت پندرہ دن ہے۔

شافعیہ اور حنابلہ اسی کے قائل ہیں۔

حیض کے خون سے عورت بالغ ہو جاتی ہے جو شروع ہو کر مدت معلوم تک برابر جاری رہے۔ جو خون تین دن سے کم یا دس دن سے زیادہ ہو جائے وہ استحاضہ ہے۔ اسی طرح حاملہ عورت جو خون دیکھے وہ بھی استحاضہ کے حکم میں ہے، کیونکہ حمل کی وجہ سے رحم کا منہ بند ہو جاتا ہے اس سے کوئی چیز خارج نہیں ہوتی یہاں تک کہ بچہ پیدا ہو جائے۔

حضرت عطاء علیہ السلام اس حاملہ عورت کے بارے میں حضرت عائشہ رضی اللہ عنہا سے روایت نقل کرتے ہیں جو دوران حمل خون کو دیکھے، حضرت عائشہ رضی اللہ عنہا نے فرمایا کہ وہ خون نماز سے مانع نہیں ہے۔

اسی طرح حضرت یونس علیہ السلام ایسی حاملہ کے بارے میں حضرت حسن علیہ السلام سے نقل کرتے ہیں کہ انہوں نے فرمایا۔ وہ مستحاضہ عورت کے حکم میں ہے، مگر وہ نماز کو ترک نہیں کرے گی۔

ایسی حاملہ عورت جو دوران حمل خون دیکھے اس کے بارے میں حضرت ابراہیم النخعی علیہ السلام فرماتے ہیں کہ وہ اس خون کو دھوئے گی اور وضو کر کے نماز پڑھے گی۔ نیز وہ فرماتے ہیں کہ حمل کی صورت میں حیض کا حکم نہیں ہوگا۔ حضرت یونس علیہ السلام ایسی حاملہ عورت کے بارے میں جو درد ولادت میں مبتلا ہو اور بچے پر خون دیکھے، حضرت حسن علیہ السلام کا قول نقل کرتے ہیں کہ وہ نماز سے باز رہے۔

حضرت عبداللہ رحمہ اللہ کہتے ہیں کہ نماز پڑھتی رہے جب تک کہ وضع حمل نہ ہو۔<sup>۱</sup>

## حیض کی صفت

حیض مائل بہ سیاہی خون ہے جس میں عموماً بدبو ہوتی ہے۔ عورت زمانہ حیض میں سرخ رنگ، زرد رنگ یا مٹیالا رنگ (کا خون) دیکھے تو وہ بھی حیض ہے، یہاں تک کہ وہ خالص سفید رنگ کو دیکھ لے۔ بعض کہتے ہیں کہ حیض ایک چیز ہے جو ناک کی ریش کی مانند ہوتی ہے جو حیض کے ختم ہونے پر نکلتی ہے۔ بعض کہتے ہیں کہ حیض وہ روئی ہے جس کے ذریعہ عورت اپنے آپ کو جانچتی ہے، جب سفید رنگ نکلے تو وہ پاک ہو جاتی ہے۔

حضرت علی رضی اللہ عنہ فرماتے ہیں کہ ”جب عورت حیض سے پاک ہو جائے۔ پھر طہر کے بعد ایسی چیز دیکھے جس سے وہ شک و تردد میں مبتلا ہو تو وہ شیطان کی طرف سے اس کے رحم پر اثر اور اس کو تکلیف دینا ہے۔ پس جب وہ نکسیر کے مثل یا قطرہ خون یا گوشت کا دھوؤن دیکھے تو وضو کرے جیسے نماز کیلئے وضو کیا جاتا ہے، پھر نماز پڑھے، اگر تازہ خون دیکھے کہ جس میں کوئی تردد نہ ہو تو نماز نہ پڑھے۔<sup>۲</sup> جو عورت چھ دن یا سات دن حیض کے گزارنے کے بعد زرد رنگ یا مٹیالا رنگ دیکھے یا ایک قطرہ یا دو قطرے خون کے دیکھے اس کے بارے میں حضرت علی رضی اللہ عنہ فرماتے ہیں کہ یہ باطل ہے، اس سے کوئی ضرر نہیں ہوتا۔<sup>۳</sup>

## حیض کے احکام

حیض سے نماز ساقط ہو جاتی ہے، کیونکہ نمازوں کی تعداد بہت بڑھ جانے کی وجہ سے ان کو قضا کرنے میں حرج لازم آتا ہے۔ روزہ رکھنا بھی حرام ہو جاتا ہے، کیونکہ روزہ اس کے منافی ہے لیکن روزہ اس سے ساقط نہیں ہوگا، کیونکہ اس کو قضاء کرنے میں حرج نہیں لازم آتا۔ لہذا روزے کی قضاء واجب ہوگی لیکن نماز کی قضاء نہیں ہوگی۔ اس کی وجہ یہ ہے کہ روزے تو پورے سال میں ایک ہی مرتبہ آتے ہیں، لہذا اس کو قضاء کرنے میں کوئی مشقت لاحق نہیں ہوگی۔ مگر دن رات میں پانچ نمازیں ہوتی ہیں۔ اس طرح حیض کی مدت میں پچاس نمازیں ہوں گی۔ اسی طرح ہر ماہ اتنی نمازیں ہوں گی..... جب کہ اس دوران اس کو نماز سے منع کیا گیا ہے۔ سیدہ عائشہ رضی اللہ عنہا کو جب ماہواری شروع ہوئی تو انہوں نے تمام مناسک حج کو ادا کیا لیکن بیت اللہ کا طواف اور نماز ادا نہیں کی۔<sup>۴</sup>

۱۔ [سنن الدارمی: ۱/۲۱۰] ۲۔ [سنن الدارمی: ۱/۲۱۶]

۳۔ ایضاً ۴۔ [صحیح البخاری: ۱/۸۰]



حیض والی عورت کے لیے مسجد میں داخل ہونا بھی حرام ہے، جیسا کہ حضور اکرم ﷺ نے حضرت عائشہ رضی اللہ عنہا سے فرمایا۔ ”لیکن تم بیت اللہ کا طواف نہ کرو، جب تک کہ پاک نہ ہو جاؤ۔“<sup>۱</sup> حضرت ابراہیم النخعی رحمہ اللہ فرماتے ہیں کہ حیض والی عورت مسجد سے کوئی چیز لے سکتی ہے لیکن اس میں داخل نہیں ہو سکتی۔<sup>۲</sup>

(مؤلف فرماتے ہیں) میں کہتا ہوں کہ اگر حیض والی عورت کے گھر میں کوئی کھڑکی وغیرہ ہو جو مسجد کی طرف کھلتی ہو جیسا کہ حضرت عائشہ صدیقہ رضی اللہ عنہا کے حجرہ میں تھی تو اس کے لیے جائز ہے کہ مسجد سے کوئی چیز لے لے، جیسا کہ صحیح بخاری میں ہے کہ حضرت عائشہ رضی اللہ عنہا فرماتی ہیں کہ آنحضور ﷺ مسجد سے اپنا سر مبارک نکالتے، اس وقت آپ اعتکاف میں ہوتے تو میں آپ ﷺ کا سر مبارک دھوتی حالاں کہ میں حیض کی حالت میں ہوتی تھی۔<sup>۳</sup>

حضرت عائشہ رضی اللہ عنہا فرماتی ہیں کہ رسول اللہ ﷺ نے مجھے حکم دیا کہ مجھے مسجد سے کپڑا دے دو، میں نے کہا کہ میں حالت حیض میں ہوں، آپ ﷺ نے فرمایا۔ ”کپڑا اٹھالو، کیونکہ حیض تمہارے ہاتھ میں نہیں ہے۔“<sup>۴</sup>

اس سے معلوم ہوا کہ حیض والی عورت کے لیے مسجد میں داخل ہونا تو جائز نہیں ہے لیکن مسجد سے کوئی چیز لے لینا جائز ہے، البتہ مسجد کی طرف کوئی چیز داخل نہ کرے۔

جنہی شخص بھی حیض والی عورت کے حکم میں ہے، اس کے لیے بھی مسجد میں داخل ہونا جائز نہیں ہے۔ جیسا کہ حضرت عائشہ رضی اللہ عنہا کی روایت ہے کہ رسول اللہ ﷺ تشریف لائے، آپ کے صحابہ رضی اللہ عنہم کے گھروں کے رخ مسجد کی طرف تھے یعنی مسجد میں ان کا عام راستہ تھا تو آپ نے فرمایا: ”ان گھروں کے رخ مسجد سے پھیر دو۔“ کچھ عرصہ کے بعد حضور ﷺ تشریف لائے مسجد میں داخل ہوئے۔ لوگوں نے ابھی تک کوئی کاروائی نہیں کی تھی اس امید پر کہ شاید ان کے حق میں رخصت نازل ہو جائے۔ آن حضرت ﷺ ان کے پاس تشریف لے گئے اور فرمایا۔ ”ان گھروں کے رخ مسجد سے پھیر دو، کیوں کہ میں حیض والی عورت اور جنہی شخص کے لیے مسجد میں داخل ہونا حلال نہیں قرار دیتا۔“<sup>۵</sup> حیض والی عورت پر بیت اللہ کا طواف بھی حرام ہے۔

سوال: بیت اللہ کا طواف مسجد حرام میں داخل ہو کر ہی ہو سکتا ہے تو جب مسجد میں داخل ہونے کی ممانعت پہلے معلوم ہو گئی ہے تو پھر طواف کے ذکر کرنے میں کیا فائدہ ہے؟

۱۔ [صحیح البخاری ۱/۱۷۱] ۲۔ [سنن الدارمی ۱/۲۶۴] ۳۔ [صحیح البخاری ۳/۶۰]

۴۔ [صحیح مسلم ۱/۲۳۵] ۵۔ [سنن ابی داؤد ۱/۶۰]

جواب: ایسا ہو سکتا ہے کہ مسجد میں داخل ہونے کے بعد اسے حیض آجائے اور وہ طواف شروع کر چکی ہو۔ حیض والی عورت کے لیے قرآن پڑھنا بھی ناجائز ہے۔ جیسا کہ حضرت ابن عمر رضی اللہ عنہ کی روایت ہے کہ حضور اقدس ﷺ نے فرمایا ”حیض والی عورت اور جنبی آدمی قرآن کا کچھ حصہ بھی نہ پڑھے۔“ ۱

نیز حضرت علی رضی اللہ عنہ کی روایت ہے کہ رسول اللہ ﷺ بیت الخلاء سے نکلتے تھے۔ پھر ہمیں قرآن پڑھاتے تھے اور ہمارے ساتھ گوشت کھاتے تھے اور آپ ﷺ کو جنابت کے سوا کوئی چیز قرآن کے پڑھنے سے نہیں روکتی تھی۔ ۲

احادیث کے ظاہری مفہوم سے تو یہی معلوم ہوتا ہے کہ خواہ ایک آیت ہو یا اس سے کم ہو تحریم (ناجائز ہونے) میں برابر ہے۔ فقہاء کرامؒ فرماتے ہیں کہ اگر ایک آیت سے کم پڑھنے کا قصد کرے تو جائز ہے جیسے کہ: الحمد للہ اور مقصد اللہ کا شکر ادا کرنا ہو یا کھانے وغیرہ کے موقع پر بسم اللہ پڑھے تو اس میں کوئی حرج نہیں ہے اس لیے کہ یہ دونوں چیزیں ذکر اللہ سے مانع نہیں ہیں، اور قرآن کے سچے کرنے میں بھی کوئی مضائقہ نہیں، یعنی ایک آیت کو کلمہ کلمہ کر کے توڑ توڑ کر پڑھنا جائز ہے۔ بعض علماء کہتے ہیں کہ جب حیض یا نفاس والی عورت معلمہ ہو تو اس کے لیے جائز ہے کہ بچوں کو ایک ایک کلمہ کر کے سکھائے، پوری آیت (ایک ہی دفعہ) نہ سکھائے کیونکہ وہ تعلیم پر مجبور ہے اور اپنے حدث کو رفع کرنے پر قادر نہیں ہے لیکن اس پر قیاس کرتے ہوئے جنبی آدمی کے لیے یہ جائز نہیں ہوگا، اس لیے کہ وہ اپنے حدث کو دور کرنے پر قادر ہے۔ جنبی اور حیض و نفاس والی عورت کے لیے جائز ہے کہ وہ تسبیح و تحمید اور تہلیل کریں۔ حیض والی عورت پر حرام ہے کہ وہ اپنے شوہر کو اپنے نفس پر قدرت دے جیسا کہ فرمان رب العالمین ہے: ”فَإِذَا تَطَهَّرْنَ فَأْتُوهُنَّ ..... الْآيَةُ“ [البقرة: ۲۲۲] ”جب وہ پاک ہو جائیں تو پھر ان کے پاس جاؤ۔“ اگر خاوند اس کے پاس حالت حیض میں آئے تو اور اس حالت میں صحبت کو حلال سمجھے تو کافر ہو جائے گا اگر حلال نہیں سمجھتا تو کافر نہیں ہوگا، البتہ توبہ و استغفار کرنا لازم ہے۔ بعض کہتے ہیں کہ ایسی صورت میں مستحب ہے کہ ایک دینار صدقہ کر دے، بعض کے نزدیک نصف دینار صدقہ کرے، ان میں تطبیق یوں ہوگی کہ اگر حیض کی ابتداء میں صحبت کی ہو تو ایک دینار اور اگر آخر میں صحبت کی ہو تو نصف دینار صدقہ کرے۔ حضرت ابن عباس رضی اللہ عنہ روایت کرتے ہیں کہ حضور نبی کریم ﷺ نے فرمایا ”اگر (حیض کا) خون سرخ ہو تو ایک دینار اور اگر زرد رنگ کا ہو تو نصف دینار ہے۔“ ۳

ایک دینار ساڑھے چار ماشے سونے کا ہوتا ہے۔

کیا یہ صدقہ صرف مرد پر ہے یا دونوں پر؟ بظاہر مرد پر ہے عورت پر نہیں ہے اور اس کا مصرف (مد) وہی ہے جو زکوٰۃ کا مصرف ہے۔ امام ابو حنیفہ رحمۃ اللہ علیہ اور امام ابو یوسف رحمۃ اللہ علیہ کے نزدیک خاوند کے لیے جائز ہے کہ وہ اس (حیض والی) عورت کے ساتھ لیٹے، اس سے بوس و کنار کرے اور سارے جسم سے استمتاع کرے لیکن ناف اور گھٹنے کے درمیان کے بدن سے لذت نہ اٹھائے۔ امام محمد رحمۃ اللہ علیہ فرماتے ہیں کہ سارے بدن سے لذت اٹھا سکتا ہے صرف شعار دم سے اجتناب کرے یعنی خون نکلنے کے مقام سے احتراز کرے۔

ایسی عورت کے لیے جائز نہیں ہے کہ وہ اپنے شوہر سے حیض کو اس لیے مخفی رکھے تاکہ وہ لاعلمی میں اس کے ساتھ صحبت کرے، اسی طرح اس کے لیے جائز نہیں ہے کہ وہ خاوند کو جماع سے روکنے کے لیے حیض کا اظہار کرے حالانکہ وہ حقیقت میں حیض والی نہیں ہے۔

حیض اور طہر دونوں حالتوں میں دبر میں وطی کرنا حرام ہے، جیسا کہ اللہ تعالیٰ فرماتے ہیں: ”فَاتَوَّهُنَّ مِنْ حَيْثُ أَمَرَكُمُ اللَّهُ“ [البقرة: ۲۲۲] یعنی عورتوں کے پاس اس جگہ سے آؤ جس جگہ سے تم کو اللہ تعالیٰ نے اجازت دی ہے۔ حضرت خزیمہ بن ثابت رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا ”لوگو! بے شک اللہ تعالیٰ حق بات کہنے سے نہیں شرماتے، تم اپنی بیویوں کے پاس ان کے پچھلے راستہ سے نہ آؤ“۔

ایک شخص حضرت عبداللہ بن مسعود رضی اللہ عنہ کے پاس آیا، اس نے کہا کہ اے ابو عبد الرحمن! کیا میں اپنی بیوی سے جیسے چاہوں صحبت کر سکتا ہوں؟ آپ رضی اللہ عنہ نے فرمایا کہ ہاں! اس نے کہا کہ جہاں سے چاہوں؟ آپ رضی اللہ عنہ نے فرمایا ہاں۔ اس نے پوچھا کہ جس طرح چاہوں؟ آپ رضی اللہ عنہ نے فرمایا ہاں۔ کسی نے آپ رضی اللہ عنہ کو بتایا کہ اس شخص کا مقصد برائی کرنا ہے؟ آپ رضی اللہ عنہ نے کہا نہیں، عورت سے برائی کرنا حرام ہے! حضرت عبداللہ رضی اللہ عنہ سے کسی نے پوچھا کہ آپ ایسا کہتے ہیں؟ فرمایا ہاں!۔

حضرت طاؤس رحمۃ اللہ علیہ، حضرت سعید رحمۃ اللہ علیہ، حضرت مجاہد رحمۃ اللہ علیہ اور حضرت عطاء رحمۃ اللہ علیہ سب کے سب عورتوں سے دبر کے راستے سے وطی کرنا ناپسند کرتے تھے اور اس عمل کو کفر کہتے تھے۔ عقلی دلیل یہ ہے کہ اللہ تعالیٰ نے زوجہ بیوی کو کھیتی سے تشبیہ دی ہے جس طرح زراعت کے لیے زمین ہے۔ اسی طرح اولاد کے لیے بیوی ہے۔ لواطت کی حرمت پر یہ دلیل ہے کہ وہ

فرث (گندگی) کی جگہ ہے، حرث (کھیتی) کی نہیں۔

جب بے وضو آدمی کے لیے قرآن پاک کو چھونا جائز نہیں ہے تو جنبی اور حیض و نفاس والی عورت کے لیے بطریق اولیٰ قرآن کا چھونا جائز نہیں ہوگا۔ کیونکہ پڑھنے کا حکم چھونے کے حکم سے خفیف تر ہے تو جب ان کے لیے پڑھنا جائز نہیں تو ان کیلئے چھونا بطریق اولیٰ ناجائز ہونا چاہیے۔

بے وضو آدمی کے بارے میں قرآن کے پڑھنے اور چھونے کا فرق اس لیے ہے کہ حدیث تو صرف اس کے ہاتھ میں سرایت ہوا ہے لیکن جنابت اس کے ہاتھ اور منہ دونوں میں سرایت کر چکی ہے، کیا آپ کو معلوم نہیں ہے کہ جنابت میں ہاتھ اور منہ دونوں کا دھونا فرض ہے اور حدیث میں صرف ہاتھ کا دھونا فرض ہے، منہ کا دھونا فرض نہیں ہے۔ سالم بن عبد اللہ بن عمر رضی اللہ عنہ اپنے والد سے روایت کرتے ہیں کہ رسول اللہ ﷺ نے فرمایا۔ ”قرآن کو پاک آدمی ہی ہاتھ لگائے۔“

بے وضو آدمی کے لیے جائز ہے کہ وہ مصحف (قرآن پاک) کے غلاف کو ہاتھ لگائے جب کہ غلاف اس سے الگ ہو کہ چھونے والے شخص اور مصحف کے درمیان کوئی تیسری چیز ہو، جیسے رومال وغیرہ۔ لیکن جو غلاف مصحف شریف سے متصل ہو اس سے جدا اور علیحدہ نہ ہو اس کو چھونا جائز نہیں ہے کیونکہ وہ مصحف کے تابع ہے بے وضو کے لیے جائز نہیں ہے کہ مصحف شریف کے اوراق پر اپنی انگلیاں رکھے یا ان کو پلٹے مگر جب کوئی چیز حائل ہو جیسے قلم وغیرہ۔ اسی طرح اگر کسی ورق یا کپڑے وغیرہ پر کوئی آیت لکھی ہوئی ہو اس کو چھونا بھی جائز نہیں ہے۔ گرا ایک آیت سے کم ہو تو تب بھی بہتر یہی ہے کہ ہاتھ نہ لگائے۔ تفسیر کی کتابوں میں قرآن کی جگہ پر ہاتھ لگانا جائز نہیں ہے اس کے علاوہ جگہ کو چھونا جائز ہے لیکن جب قرآن والا حصہ تفسیر سے زیادہ ہو تو ناجائز ہے۔

## خلاصہ

احداث کی تین قسمیں ہیں۔ (۱) حدث صغیر (۲) حدث متوسط (۳) حدث کبیر۔ حدث صغیر وہ ہے جو صرف وضو کو واجب کرتا ہو، جیسے پیشاب، پاخانہ، مذی، ودی، منہ بھر کر قے اور بدن سے خون اور پیپ کا نکل کر ایسی جگہ تک پہنچنا جس کو پاک کرنے کا حکم ہے۔ حدث متوسط جنابت ہے اور حدث کبیر، حیض و نفاس ہے۔

حدث صغیر پر یہ احکام مرتب ہوتے ہیں: نماز، سجدہ تلاوت اور مصحف شریف کا چھونا ناجائز ہے اور طواف مکروہ ہے۔ حدث متوسط پر یہ احکام مرتب ہوتے ہیں: مذکورہ امور کے عدم جواز



کے علاوہ قرآن کا پڑھنا اور مسجد میں داخل ہونا بھی ناجائز ہے۔ حدیث کبیر کے احکام یہ ہیں: مذکورہ تمام امور کے ناجائز ہونے کے ساتھ ساتھ روزہ رکھنا اور خاوند کو اپنے اوپر قدرت دینا بھی ناجائز ہے اور ایسی حالت میں عورت کو طلاق دینا مکروہ ہے۔ جنبی، حیض اور نفاس والی عورت کے لیے مصحف شریف کو دیکھنا مکروہ نہیں ہے۔

جب حیض کا خون دس دن سے کم مدت میں بند ہو جائے اور یہ انقطاع دم اس کی عادت کے مطابق ہو تو اس سے ہم بستری جائز نہیں ہے جب تک کہ وہ غسل نہ کر لے یا مکمل نماز کا وقت اس پر نہ گزر جائے۔ کیونکہ خون کبھی بند ہوتا ہے اور کبھی جاری ہوتا ہے۔ اس لیے غسل کرنا ضروری ہے تاکہ انقطاع دم کی جانب رائج قرار پائے اور وقت کو مکمل نماز کے ساتھ مقید کیا گیا ہے۔ تاکہ اس صورت سے احتراز ہو جائے کہ جب خون ناقص نماز کے وقت میں منقطع ہو، جیسے نماز عید الفطر، نماز عید الاضحیٰ، کیونکہ صحبت جائز نہیں ہے جب تک کہ وہ عورت غسل نہ کر لے یا ظہر کی نماز کا وقت نہ گزر جائے۔

جب حیض کا خون دس دن سے کم مدت میں بند ہو اور یہ انقطاع اس کی عادت کے خلاف ہو تو اس سے جماع جائز نہیں ہے۔ جب تک کہ وہ غسل کر لے یا جب تک کہ اس کی عادت پوری نہ ہو جائے اس لیے کہ عادت کا واپس آنا غالب ہے۔ لیکن وہ غسل کر کے احتیاطاً روزہ رکھے گی۔ جب اس کی عادت پوری ہو جائے تو اس کا شوہر اس سے صحبت کر سکتا ہے۔ اگر یہ صورت عورت کی عدت کے آخری حیض میں پیش آئے تو رجعت کا حق باطل ہو جائے گا، عورت کے لیے جائز نہیں کہ وہ کسی اور سے شادی کرے جب تک کہ اس کی عدت نہ گزر جائے۔

جب مسافر عورت کا خون بند ہو جائے اور اسے پانی نہ ملے تو تیمم کرے۔ اس کے پاک ہونے کا حکم لگایا جائے گا، یہاں تک کہ تیمم سے نماز پڑھ لینے کے بعد اس کے خاوند کو اس کے ساتھ صحبت کرنے کا حق حاصل ہوگا، عند ابی حنیفہ والی یوسف رحمہما اللہ تعالیٰ۔ رجعت کے انقطاع میں اختلاف ہے۔ امام ابو حنیفہ رحمہ اللہ اور امام ابو یوسف رحمہ اللہ کے نزدیک رجعت منقطع نہیں ہوگی، جب تک کہ تیمم سے نماز نہ پڑھ لے۔ امام محمد رحمہ اللہ اور امام زفر رحمہ اللہ کے نزدیک تیمم کرنے سے ہی منقطع ہو جائے گی۔ جیسا کہ غسل کرنے سے منقطع ہو جاتی ہے۔ اگر نماز کے وقت کے اندر حیض آجائے تو اس نماز کی قضاء طہر کے بعد واجب نہیں ہوگی، خواہ نماز شروع کرنے کے بعد حیض آئے یا شروع کرنے سے پہلے آئے۔ نیز خواہ اتنا وقت باقی ہو جس میں فرض کی ادائیگی کی گنجائش ہو یا نہ ہو، بہر صورت اس نماز کی قضاء واجب نہ ہوگی۔

حضرت حسن رحمہ اللہ فرماتے ہیں کہ (چار رکعت والی نماز کے دوران) دور کعتیں پڑھنے

کے بعد عورت کو حیض آجائے تو پاک ہونے کے بعد اس کی قضاء نہیں کرے گی۔  
 علماء کا اس پر اجماع ہے کہ اگر وقت نکل جانے کے بعد حیض آئے اور اس نے نماز نہ پڑھی ہو تو اس کی قضاء اس پر واجب ہوگی۔ جو عورت نماز میں کوتاہی کرتی رہے حتیٰ کہ اسے حیض آجائے تو اس کے بائے میں حضرت حسن رضی اللہ عنہ، حضرت قتادہ رضی اللہ عنہ، حضرت ابراہیم رضی اللہ عنہ اور حضرت شعبیؒ فرماتے ہیں کہ غسل کر کے پاک ہونے کے بعد اس نماز کی قضا کرے۔  
 اگر نفل نماز یا نفل روزہ شروع کر دیا تھا اس دوران حیض میں مبتلا ہوگئی تو اس کی قضاء واجب ہوگی۔ جب حیض کا خون دس دن پورے ہونے پر بند ہو تو غسل سے پہلے بھی اس کے ساتھ وطی کرنا جائز ہے۔ کیونکہ دس دن سے زیادہ حیض کا خون نہیں ہوتا۔ البتہ غسل سے پہلے ہم بستر ہونا مستحب نہیں ہے۔ کیونکہ ”حَتَّى يَطْهُرْنَ“ [البقرة: ۲۲۲] میں تشدید والی قرأت کی بناء پر ممانعت وارد ہوئی ہے۔ امام شافعی رحمۃ اللہ علیہ فرماتے ہیں کہ اس صورت میں اس کے ساتھ ہمبستری نہ کرے۔ جب تک کہ وہ غسل نہ کر لے۔ جب نفاس کا خون چالیس دن پورے ہونے پر منقطع ہو تو اس کا بھی یہی حکم ہے۔ حیض میں دس دن پر خون کا بند ہونا شرط (ضروری) نہیں ہے۔ کیونکہ اس صورت میں خون بند نہ ہونے کے باوجود وطی کرنا جائز ہے۔

### طہر متخلل کا حکم

جب حیض کی مدت میں دو خونوں کے درمیان طہر آجائے تو وہ جاری خون کی طرح ہے، لہذا جب کوئی عورت ایک دن خون دیکھے اور آٹھ دن طہر اور پھر ایک دن خون، یا ایک ساعت خون دیکھے اور دس دن طہر رہے اور پھر ایک ساعت خون دیکھے تو یہ تمام (مدت یعنی دس دن) امام ابو یوسف رحمۃ اللہ علیہ کے نزدیک حیض ہوگا اور طہر متخلل جاری خون کی طرح ہوگا۔ امام محمد رحمۃ اللہ علیہ فرماتے ہیں کہ جب طہر متخلل تین دن سے کم ہو خواہ ایک لمحہ بھی کم ہو تو وہ جاری خون کے حکم میں ہے (یعنی حیض ہوگا) اور اگر تین دن یا اس سے زیادہ ہو تو دیکھا جائے گا کہ اگر طہر ان دو خونوں کے مثل ہے یا وہ دو خون اس طہر سے زیادہ ہوں اور وہ خون حیض کی مدت میں ہوں تو اس کو بھی جدا نہیں کیا جائے گا۔ وہ جاری خون کی مانند ہے، اور اگر طہر ان دو خونوں سے زیادہ ہو تو دیکھا جائے گا کہ اگر دو جانبوں میں سے کسی جانب کو حیض قرار دینا ممکن ہو تو اس کو حیض قرار دیں گے اور دوسری جانب کو استحاضہ قرار دیں گے۔ اور اگر ان میں سے کسی جانب کو بھی حیض قرار نہ دیا جاسکتا ہو تو سب کو استحاضہ قرار دیں گے۔ پس جب کوئی عورت ایک روز خون دیکھے اور آٹھ دن طہر اور پھر ایک دن خون دیکھے تو کوئی دن حیض نہیں ہوگا، کیونکہ طہر کی مدت

دونوں خونوں سے زیادہ ہے اور اگر ایک دن خون آئے اور چھ دن طہر رہے، پھر تین دن خون آئے تو پہلا خون استحاضہ کا ہوگا اور آخری خون حیض کا ہوگا، اور اگر تین دن خون آئے اور چھ دن طہر رہے اور پھر ایک دن خون آئے تو پہلا خون حیض کا ہوگا اور آخری استحاضہ کا ہوگا۔

اور اگر چار دن خون آئے اور پانچ دن طہر رہے اور ایک دن خون آئے تو سارا حیض کا ہوگا۔ اسی طرح اگر ایک دن خون آئے اور پانچ دن طہر رہے اور پھر چار دن خون آئے تو سب حیض کا خون شمار ہوگا، کیونکہ طہر دو خونوں کے برابر ہے۔ لہذا اس کو جدا نہیں کیا جائے گا۔ اور اگر ایک دن خون آئے اور دو دن طہر رہے اور پھر ایک دن خون آئے تو چاروں دن حیض کے ہوں گے، یہ امام ابو یوسف رحمہ اللہ اور امام محمد رحمہ اللہ کے نزدیک ہے، اس لیے کہ امام محمد رحمہ اللہ کے نزدیک طہر تین دن سے کم ہے۔ اور اگر تین دن خون آئے اور چھ دن طہر رہے اور پھر تین دن خون آئے تو یہ کل بارہ دن ہیں۔ پس امام ابو یوسف رحمہ اللہ کے نزدیک پہلے دس دن حیض کے ہوں گے اور باقی دو دن استحاضہ کے ہوں گے اور امام محمد رحمہ اللہ کے نزدیک پہلا خون حیض کا ہوگا اور باقی تمام دن استحاضہ کے ہوں گے۔ کیونکہ طہر کی مدت ان دو خونوں سے زیادہ ہے جو کہ اس عورت نے دس دن میں دیکھے ہیں، اس لیے کہ دس دنوں میں دو خون، چار دن آئے اور طہر چھ دن رہا۔

صاحب ہدایہ لکھتے ہیں کہ امام ابو یوسف رحمہ اللہ کے قول پر فتویٰ دینے میں آسانی ہے اور ”الوجیز“ میں ہے کہ امام محمد رحمہ اللہ کا قول اصح ہے اور اسی پر فتویٰ ہے اور ”الفتاویٰ“ میں ہے کہ امام ابو یوسف رحمہ اللہ کے قول پر فتویٰ دینے میں عورتوں کے لیے آسانی ہے۔

دو حیضوں یا حیض و نفاس کے درمیان آجانے والے طہر کی کم از کم مدت پندرہ دن اور پندرہ راتیں ہیں اور دو نفاسوں کے درمیان آجانے والے طہر کی کم از کم مدت نصف سال ہے۔ اگر نصف سال سے کم ہو تو وہ تو امین (جڑواں بچے) ہوں گے اور نفاس صرف پہلے سے شمار ہوگا۔ طہر کی زیادہ سے زیادہ کوئی مدت مقرر نہیں ہے۔ اگر ساری عمر بھی حالت طہر میں رہے تو نماز روزے کی پابند رہے گی۔

امام دارمی رحمہ اللہ نے حضرت سفیان رحمہ اللہ سے روایت نقل کی ہے کہ ”طہر کی مدت پندرہ دن ہے۔“ حضرت ابراہیم النخعی رحمہ اللہ سے بھی مروی ہے کہ جب کسی عورت کو ایک مہینہ یا چالیس دنمیں تین حیض آئیں اور چند عادل عورتیں اس کے حق میں گواہی دیں کہ اس کو ایسی چیز پیش آئی ہے جس کی وجہ سے نماز پڑھنا حرام ہو جاتا ہے تو اس کی عدت گزر گئی۔

(مؤلف فرماتے ہیں!) میں کہتا ہوں کہ ایک مہینہ میں تین حیض کیسے ہوں گے؟ چالیس دنوں میں تو ہو سکتے ہیں۔ اس کی صورت یہ ہے کہ عورت کو تین دن حیض آئے اور پھر پندرہ دن طہر رہے پھر تین دن حیض آئے پھر پندرہ دن طہر رہے، پھر تین دن حیض آئے، پھر پاک ہو جائے تو چالیسویں دن اس کا طہر ثابت ہو سکتا ہے جبکہ ایک ماہ میں یہ ممکن نہیں!

## ﴿استحاضہ کے احکام﴾

### استحاضہ کا خون:

عورت جو خون تین دن سے کم اور دس دن سے زیادہ دیکھے وہ خون استحاضہ ہے، اسی طرح حاملہ عورت دورانِ حمل جو خون دیکھے وہ بھی استحاضہ کا خون ہے۔ نیز نفاس میں جو خون چالیس روز سے زیادہ ہو وہ بھی استحاضہ ہے۔ استحاضہ اور حیض کے خون میں فرق یہ ہے کہ استحاضہ کا خون سرخ اور پتلا ہوتا ہے، اس کی بدبو نہیں ہوتی، اور حیض کا خون گاڑھا بدبودار اور متغیر اللون ہوتا ہے۔

عروۃ بن الزبیر رضی اللہ عنہما کہتے ہیں کہ حضرت فاطمہ بنت ابی حیشہؓ کو استحاضہ کا خون آتا تھا۔ نبی کریم ﷺ نے ان سے فرمایا: ”حیض کا خون سیاہ رنگ کا ہوتا ہے اور پہچانا جاتا ہے، پس جب حیض کا خون آئے تو نماز سے رک جاؤ اور جب کوئی اور خون آئے تو وضو کرو اور نماز پڑھو، کیونکہ وہ ایک رگ (کا خون) ہے۔“

دم استحاضہ کا حکم نکیر کی طرح ہے کہ نہ نماز کے لیے مانع ہے اور نہ ہی روزے اور وطی سے مانع ہے۔ جب نماز سے مانع نہیں تو روزے سے بطریقِ اولیٰ مانع نہیں ہوگا، کیونکہ نماز میں طہارت کی زیادہ ضرورت ہے۔ جب خون دس دن سے تجاوز کر جائے اور عورت کے لیے عادت معروف ہو تو اس کو اپنی عادت کے ایام کی طرف لوٹایا جائے گا اور جو خون اس سے زیادہ ہو وہ استحاضہ ہے اور جب اس کو اپنی عادت کے ایام کی طرف لوٹایا جائے گا تو عادت کے بعد چھوڑی ہوئی نماز کی قضاء اس کے ذمے ہوگی۔

اگر وہ بالغ ہوتے ہی مستحاضہ ہوگئی تو اس کا حیض ہر مہینے میں دس دن ہوگا اور باقی دن استحاضہ کے ہوں گے۔ اور نفاس چالیس روز کا ہوگا۔ امام ابو یوسف رحمہ اللہ فرماتے ہیں کہ نماز، روزہ اور رجعت میں اقل مدت پر عمل کیا جائے گا یعنی تین دن پر۔ چنانچہ اس کے بعد وہ غسل کر کے نماز و روزہ رکھے گی۔ جب خاوند طلاق دے تو تین حیض عدت گزارے گی اور ہر حیض تین دن کا ہوگا اور



آخری تین دن ختم ہونے سے پہلے اس عورت کو لوٹانا ممکن ہوگا۔ نیز فرماتے ہیں کہ زوج کے حق میں اکثر مدت پر عمل کیا جائے گا، چنانچہ دس روز گزر جانے کے بعد ہی خاوند کو واپس کرنے کا حق ہوگا۔

## معذور کے احکام

مستحاضہ عورت اور وہ شخص جس کو سلسل البول (ہر وقت پیشاب کے قطرے آتے رہنے) کی بیماری ہو یا دست جاری ہوں یا بار بار ریح نکلتی ہو یا نکسیر جاری ہو یا کوئی زخم ہو جو بند نہ ہوتا ہو یا بدن کے کسی مقام مثلاً آنکھ، کان، ناف، پستان وغیرہ سے تکلیف و درد کے ساتھ پانی نکلتا ہو تو یہ سب لوگ معذور ہیں۔

معذور وہ شخص ہے جس کو ایسا عذر لاحق ہو جس کا روکنا اس کے قابو سے باہر ہو اور اس کا وہ عذر ایک نماز کے پورے وقت تک برقرار رہے اور اتنا وقت نہ ملے کہ اس وقت کی نماز فرض و واجب طہارت کے ساتھ پڑھ سکے۔ اگر اتنا وقت مل جائے جس میں طہارت سے نماز پڑھ سکے تو اس کو معذور نہیں کہیں گے۔ عذر کا منقطع ہونا اس وقت ثابت ہوتا ہے جب ایک نماز کے پورے وقت تک عذر منقطع رہے۔

اگر معذور اس بات پر قادر ہے کہ باندھنے سے یا روئی وغیرہ رکھنے سے یا بھرنے سے خون وغیرہ عذر کو روک سکتا ہے یا کم کر سکتا ہے یا بیٹھنے میں خون جاری نہیں ہوتا اور کھڑے ہونے میں جاری ہوتا ہے تو اس کا بند کرنا واجب ہے اور اس کے بند کر سکنے کے سبب سے اب وہ صاحب عذر نہیں رہتا۔ اگر جھکنے سے یا سجدہ کے وقت جاری ہوتا ہے ورنہ جاری نہیں ہوتا تو کھڑا ہو کر یا بیٹھ کر اشارہ سے نماز پڑھ لے لیکن اگر لیٹنے سے جاری نہیں ہوتا ورنہ جاری ہوتا ہے تو لیٹ کر نہ پڑھے، اب وہ معذور ہے۔

مستحاضہ (نیز دیگر معذورین) کے لیے حکم یہ ہے کہ وہ ہر نماز کے لیے وضو کریں۔ اس کی دلیل حضرت عائشہ رضی اللہ عنہا کی روایت ہے کہ فاطمہ بنت ابی حبیش رضی اللہ عنہا، بارگاہ نبوت میں حاضر ہوئیں اور عرض کیا: یا رسول اللہ ﷺ! میں مستحاضہ عورت ہوں، پاک نہیں ہوتی تو کیا میں نماز کو چھوڑ دوں؟ آپ ﷺ نے فرمایا: ”نہیں، وہ تو ایک رگ (کا خون) ہے، حیض نہیں ہے، جب حیض آئے تو نماز پڑھنا چھوڑ دو، اور جب ختم ہو تو اپنے سے خون دھو کر نماز پڑھو“ حضرت ہشام بن عروہ رضی اللہ عنہ کہتے ہیں کہ ہر نماز کے لیے وضو کرو، یہاں تک کہ (حیض کا) وقت دوبارہ آجائے۔

ایک روایت میں اس طرح ہے کہ ہشام کہتے ہیں: میرے والد کہتے تھے کہ ”وہ (مستحاضہ) پہلے (دم استحاضہ) کے لیے غسل کرے گی، اس کے بعد وہ پاک ہو جائے گی اور نماز پڑھے گی۔“

قمیرؒ، حضرت عائشہ رضی اللہ عنہا سے روایت کرتی ہیں کہ حضرت عائشہ رضی اللہ عنہا نے مستحاضہ کے بارے میں فرمایا: اپنے حیض کا انتظار کرے جس میں وہ اس سے قبل نماز ترک کیا کرتی تھی، پھر جب طہر کے ایام آئیں جن میں وہ پاک ہوتی تھی تو غسل کرے، پھر ہر نماز کے وقت وضو کرے اور نماز پڑھے۔“

حضرت عدی بن ثابت رضی اللہ عنہ اپنے والد سے اور وہ اپنے دادا سے روایت کرتے ہیں کہ حضور نبی کریم ﷺ نے فرمایا: ”مستحاضہ عورت ہر مہینے میں حیض کے دنوں میں نماز نہیں پڑھے گی، پھر جب حیض کے ایام ختم ہوں تو غسل کر کے نماز روزہ ادا کرے اور ہر نماز کے وقت وضو کرے۔“

وقت نکلنے سے ان (معذورین) کا وضو بھی باطل ہو جائے گا، پھر طرفین (امام ابو حنیفہ اور امام محمد رحمہ اللہ) کے قول کے مطابق دوسری نماز کے لیے نیا وضو کرنا ان پر واجب ہوگا۔ اور اس وضو سے جو واجب و سنت اور قضاء نمازیں چاہیں پڑھیں۔

امام شافعی رضی اللہ عنہ فرماتے ہیں: ”مستحاضہ عورت کا وضو ادائے فرض کے بعد باطل ہو جاتا ہے لیکن نفل نماز کے لیے کیا ہوا وضو باقی رہتا ہے۔ معذورین کا وضو خروج وقت سے پہلے باطل نہیں ہوگا لیکن جب کوئی دوسرا حدث لاحق (پیش آنا) ہو جو ان کے عذر کے خلاف ہو تو باطل ہو جائے گا۔

خروج وقت حقیقت میں ناقض وضو نہیں ہے، لیکن چونکہ وقت، ظہور حدث سے مانع ہے اور اس میں دفع حرج ہے، پس جب مانع دور ہو تو حدث سابق ظاہر ہو گیا۔ یہاں تک کہ اگر وضو کے بعد خون بند رہا یہاں تک کہ وہ وقت نکل گیا تو وہ وضو باقی ہے اور اس کو اختیار ہے کہ اس وضو سے نماز پڑھے، جب تک کہ خون جاری نہ ہو یا کوئی دوسرا حدث نہ ہو۔

ثبوت عذر کے لیے یہ شرط ہے کہ ایک نماز کے پورے وقت تک عذر قائم رہے یعنی اس کو اتنا وقت نہ ملے جس میں محض فرائض وضو ادا کر کے مختصر سی فرض یا واجب نماز ادا کر سکے اور ثبوت عذر کی یہ شرط ابتدا میں ہے، بقاء عذر کے لیے (نماز کے) ہر وقت میں عذر (محض ایک مرتبہ) کا پایا جانا ہی کافی ہے اور زوال عذر کے لیے یہ شرط ہے کہ وہ عذر ایک نماز کے پورے وقت تک منقطع رہے یعنی پورے وقت کے کسی حصہ میں بالکل نہ پایا جائے۔

تنبیہ:

اگر کسی کا زخم بہتا تھا اور اس پر کپڑا باندھ لیا تھا، پھر اس پر قدر درہم سے زیادہ خون لگ گیا یا اس کے پہننے کے کپڑے پر لگ گیا دھونے سے نماز کے دوران ہی دوبارہ نجس ہو جائے تو اس کو دھوئے بغیر نماز پڑھنا جائز ہے اور اگر ایسا نہیں تو جائز نہیں، کیونکہ اب اس کا دھونا فرض ہے، یہی مختار ہے۔

## ﴿باب النفاس﴾

نفاس کا لغوی معنی ہے عورت کا بچہ جننا (حمل ضائع ہو کر) بچہ جننے کے بعد زچہ کو ”نفساء“ کہتے ہیں اور بچہ کو ”منفوس“ کہتے ہیں۔ نفاس کی شرعی تعریف یہ ہے کہ نفاس وہ خون ہے جو بچہ پیدا ہونے کے بعد رحم سے نکلے۔ اگر اکثر (نصف سے زیادہ) بچہ باہر نکل آیا تو نفاس ہوگا ورنہ نہیں، اور یہی حکم اس وقت بھی ہے جب کہ رحم کے اندر ٹکڑے ٹکڑے ہو جائے اور اکثر باہر نکل آئے۔ اگر بچے کی تھوڑی خلقت ظاہر ہوگئی جیسے ہاتھ، پاؤں یا انگلی یا ناخن یا بال، اگرچہ بچہ ابھی ناتمام ہے کہ اسقاط ہو گیا (خواہ دوائی وغیرہ سے ہو یا خود ہی ساقط ہو جائے) تو وہ بچہ ہے، اس کے نکلنے سے عورت نفساء میں شمار ہوگی اور اگر اس کی خلقت میں سے کچھ ظاہر نہیں ہوا (بلکہ خون کا صرف لوتھڑا نکلا) تو نفاس نہ ہوگا۔ اگر بچہ سیدھا نکلے تو اعتبار اس کے سینے کا ہے (اور اگر پاؤں کی طرف سے) الٹا نکلے تو اعتبار اسکی ناف کا ہے یعنی اتنا حصہ باہر آجانے کے بعد نفاس کا حکم ہوگا۔ اور اس پر احکام ثابت ہوں گے چنانچہ وضع حمل سے ہی طلاق کی عدت ختم ہو جائے گی اور ولادت سے قسم میں حائض ہو جائے گا لیکن ایسا بچہ وارث نہیں ہوگا اور نہ اس کی نماز جنازہ پڑھی جائے گی مگر جب اس کا اکثر حصہ زندہ نکلے۔

اگر عورت ولادت کے بعد خون نہ دیکھے تو صحیح قول کے مطابق وہ نفساء نہیں ہوگی، صاحبین کے نزدیک اس پر صرف وضو کرنا لازم ہوگا، لیکن امام صاحب رحمہ اللہ کے نزدیک احتیاطاً غسل کرنا ضروری ہوگا۔

حاملہ عورت دوران حمل جو خون دیکھتی ہے یا بچے کے اکثر حصے کے نکلنے سے پہلے ولادت کی حالت میں جو خون دیکھتی ہے وہ استحاضہ ہے، اگرچہ حیض کی اکثر مدت (دس دن) کو پہنچ جائے، کیونکہ حاملہ عورت کو حیض نہیں آتا اس لیے کہ رحم کا منہ حمل کی وجہ سے بند ہو جاتا ہے۔

حیض و نفاس کا خون رحم سے نکلتا ہے، جب کہ استحاضہ کا خون فرج سے نکلتا ہے، نہ کہ رحم سے۔ نیز اس لیے کہ اگر ہم حاملہ عورت کے اس خون کو حیض کا خون قرار دیں تو حیض و نفاس کے خون کا اجتماع لازم آتا ہے۔ پس جب حاملہ عورت ولادت سے قبل خون دیکھے اور اس کو حیض قرار دیا جائے، پھر وہ بچے کو جنم دے اور خون کو دیکھے تو نفساء ہو تو ایک ہی حالت میں وہ حیض والی بھی ہوگی اور نفاس والی بھی، یہ جائز نہیں ہے۔ ورنہ اکثر بچے کے نکلنے سے ذرا پہلے تک اس پر نماز واجب ہو،



اگر نہ پڑھے تو گنہگار ہو!

## نفاس کی اقل و اکثر مدت

نفاس کی کم سے کم کچھ مدت مقرر نہیں اور اکثر مدت چالیس دن ہے۔ اقل مدت مقرر کرنے کی ضرورت اس لیے نہیں ہے کہ خود بچے کا نکلنا ہی رحم سے خون کے نکلنے کی علامت ہے، پس اس میں کسی مدت کی تعیین کی ضرورت نہیں ہے جس کو اس کے لیے بطور علامت قرار دیا جائے، لیکن حیض میں خون کا رحم سے نکلنا اسی وقت معلوم ہوگا جب اس کے لیے تین دن کی مدت مقرر کی جائے گی (یعنی تین دن مسلسل آئے گا تو معلوم ہوگا کہ یہ خون رحم سے آرہا ہے لیکن نفاس میں تو بچے کا باہر آنا ہی اس پر علامت و دلیل ہوگا) لیکن نماز و روزے کے حق میں نفاس کی بھی کوئی حد مقرر نہیں ہے۔ نفاس کی اکثر مدت چالیس دن ہے، اس کی دلیل یہ ہے کہ مسند الازدیہ روایت کرتی ہیں کہ حضرت ام سلمہ رضی اللہ عنہا فرماتی ہیں کہ رسول اللہ ﷺ کے زمانہ میں نفاس والی عورت چالیس دن (عدت میں) بیٹھا کرتی تھی۔..... الحدیث!

امام شافعی رحمہ اللہ فرماتے ہیں کہ ساٹھ دن ہے، ان کی دلیل حضرت عطاء رحمہ اللہ اور حضرت شعبی رحمہ اللہ کا قول ہے کہ جب اس کا خون لمبا ہو جائے (زیادہ ہو جائے) تو ساٹھ روز تک انتظار کرے گی، پھر غسل کر کے نماز پڑھے گی۔<sup>۱</sup>

اس کی وجہ یہ ہے کہ رحم کا منہ بچے کی وجہ سے بند ہوتا ہے تو پھر حیض کا خون نہیں آتا اور خون چار مہینے میں جمع ہوتا ہے، اس کے بعد بچے میں جان پڑتی ہے اور وہ بچہ حیض کے خون سے غذا حاصل کرتا ہے، یہاں تک کہ اس کی ماں اس کو جنم دیتی ہے، جب ماں اس کو جنم دیتی ہے تو وہ خون جو چار مہینے میں جمع ہوا تھا، باہر نکلتا ہے اور عام طور پر عورت کو ایک مہینے میں ایک مرتبہ ہی حیض آتا ہے اور حیض کی اکثر مدت دس دن ہے تو چار مہینوں میں چار مرتبہ حیض آیا تو کل چالیس دن ہوئے۔ امام شافعی رحمہ اللہ کے نزدیک چوں کہ حیض کی اکثر مدت پندرہ دن ہے تو چار مہینوں میں جو خون جمع ہوتا رہا اس کو ملائیں گے تو ساٹھ دن ہوں گے۔

جو خون چالیس دن سے زیادہ ہوا وہ استحاضہ ہے جب کہ عورت مبتدئہ ہو، اگر عورت معتادہ ہو، نفاس میں اس کی عادت مقرر ہو اور چالیس دن سے اس کا خون تجاوز کر جائے تو اس کو اپنی عادت کے ایام کی طرف لوٹایا جائے گا، چنانچہ عادت کا زمانہ گزرنے کے بعد جو نماز چھوڑی ہو اس کو قضاء

کرے گی۔ اگر کسی عورت کے ایک حمل سے دو بچے پیدا ہوئے کہ دونوں کے درمیان چھ مہینے سے کم زمانہ ہے تو پہلا ہی بچہ پیدا ہونے کے بعد سے نفاس سمجھا جائے گا یہ شیخین کا قول ہے پس اگر دوسرا بچہ پہلے بچے کی پیدائش کے بعد سے چالیس دن کے اندر پیدا ہوا اور خون آیا تو بھی یہی حکم ہے کہ پہلے بچے کی پیدائش سے چالیس دن تک نفاس ہے پھر استحاضہ ہے اور اگر چالیس دن کے بعد دوسرا بچہ پیدا ہوا تو اس بچھلے کے بعد جو خون آیا وہ استحاضہ ہے، نفاس نہیں ہے، مگر دوسرے بچے کے پیدا ہونے کے بعد بھی نہانے کا حکم دیا جائے گا، یعنی دوسرا بچہ پیدا ہونے کے بعد غسل کرے اور نماز پڑھے، اس لیے کہ نفاس کی اکثر مدت چالیس دن ہے اور وہ گزر چکی ہے پس اس پر اس کے بعد نفاس واجب نہیں ہوگا۔

اور اگر دونوں کے درمیان چھ مہینے یا اس سے زیادہ کا وقفہ ہو تو دو حمل اور دو نفاس ہوں گے اور اگر تین بچے پیدا ہوں اور پہلے اور دوسرے کی ولادت میں اور اسی طرح دوسرے اور تیسرے کی ولادت میں چھ مہینے سے کم کا وقفہ ہو لیکن پہلے اور تیسرے کی ولادت میں چھ مہینے سے زیادہ کا وقفہ ہو تو صحیح یہ ہے کہ ایک حمل سمجھا جائے گا اور پہلے کی پیدائش کے بعد سے زیادہ سے زیادہ چالیس دن تک نفاس ہے اور باقی استحاضہ ہے۔ یہ بعض فقہاء کا مذہب ہے جن میں امام ابوعلی الدقاق رحمہ اللہ بھی ہیں اور یہی اصح ہے۔

## ﴿باب الانجاس﴾

نمازی کا بدن، اس کے کپڑے اور اس جگہ کا پاک ہونا واجب ہے جس جگہ پر وہ نماز پڑھتا ہے یعنی دونوں پاؤں رکھنے کی جگہ، سجدہ کی جگہ اور بیٹھنے کی جگہ کا بھی پاک ہونا واجب ہے۔ جیسا کہ ارشاد خداوندی ہے: ”وَثِيَابَكَ فَطَهِّرْ“ [المدثر: ۴] یعنی اپنے کپڑوں کو بھی پاک کیجئے۔ جب کپڑوں کی تطہیر واجب ہے تو بدن اور مکان کی تطہیر بھی واجب ہوگی، کیونکہ حالت نماز میں استعمال کرنا سب کو شامل ہے۔ حضرت انس بن مالک رضی اللہ عنہ سے روایت ہے کہ ایک دیہاتی آدمی آیا اور مسجد کے ایک گوشے میں پیشاب کرنے لگا، لوگوں نے اس کو ڈانٹا تو نبی کریم ﷺ نے لوگوں کو ڈانٹنے سے منع کیا، جب وہ پیشاب سے فارغ ہو گیا تو نبی کریم ﷺ نے پانی کا ایک ڈول بہانے کا حکم دیا، چنانچہ وہ اس پر بہا دیا گیا۔

نیز وہ روایت کرتے ہیں کہ ایک روز ہم لوگ رسول اللہ ﷺ کے ہمراہ مسجد میں بیٹھے تھے کہ ایک دیہاتی شخص آیا اور مسجد میں پیشاب کرنے لگا۔ صحابہ رضی اللہ عنہم نے اس کو روکا کہ ٹھہر جاؤ ٹھہر جاؤ! رسول کریم ﷺ نے فرمایا: ”اس کو پیشاب کرنے سے نہ روکو، اس کو چھوڑ دو۔“ پس انہوں نے اس کو چھوڑ دیا یہاں تک کہ اس نے پیشاب کیا، پھر آنحضور ﷺ نے اس کو بلایا اور فرمایا: ”پیشاب اور اس طرح کی گندی چیزیں مساجد کی شایان شان نہیں ہیں، مسجدیں تو اللہ تعالیٰ کے ذکر نماز اور قرآن پڑھنے کے لیے ہوتی ہیں۔“ (اوکما قال علیہ السلام۔) پھر آپ ﷺ نے لوگوں میں سے ایک آدمی کو حکم دیا، وہ پانی کا ڈول لایا اور اس پر بہا دیا۔

حضرت عائشہ رضی اللہ عنہا فرماتی ہیں کہ رسول اللہ ﷺ کی خدمت میں ایک شیر خوار بچہ لایا گیا، اس نے آپ ﷺ کی گود میں پیشاب کر دیا۔ آپ ﷺ نے پانی منگوایا اور اس پر انڈیل دیا۔<sup>۱</sup> نجاست حقیقیہ کو پانی سے زائل کرنا بالاتفاق جائز ہے جیسا کہ اس سے قبل احادیث مبارکہ بیان ہوئی ہیں۔ امام ابو حنیفہ رحمہ اللہ فرماتے ہیں کہ ہر ایسی چیز کے ساتھ نجاست کا زائل کرنا جائز ہے جو بہتی ہو (اور پاک ہو) اور نجاست کو اکھاڑ دینے والی ہو، کیونکہ اصل مقصود نجاست کا ازالہ ہے جو کسی بھی پاک چیز کے ساتھ ہو، اس کی دلیل یہ ہے کہ اگر نجاست کی جگہ کو قینچی سے کاٹ دیا

جائے تو جائز ہوتا ہے۔

نجاستِ حکمیہ میں نجاست کی ذات تو ہوتی نہیں کہ جس کا ازالہ کیا جائے، پس اس میں استعمال کرنا عبادتِ محضہ ہے لہذا نجاستِ حکمیہ کا ازالہ مطلق پانی سے ہی جائز ہوگا۔ بہنے والی چیز میں یہ شرط ہے کہ وہ نجاست کو اکھاڑنے والی ہو جیسے سرکہ، گلاب کا پانی، ماءِ مستعمل وغیرہ، تیل، گھی اور دودھ کا حکم اس کے خلاف ہے، کیونکہ یہ چیزیں نجاست کو اکھاڑنے والی نہیں ہیں۔ امام ابو یوسفؒ نے بدن اور کپڑے میں فرق کیا ہے کہ بدن کو صرف پانی کے ساتھ پاک کرنا جائز ہے اور کپڑے کو پانی اور بہنے والی پاک چیزوں کے ساتھ بھی پاک کیا جاسکتا ہے۔

اور امام محمد، امام شافعی اور امام زفر رحمہم اللہ فرماتے ہیں کہ پانی کے علاوہ دوسری بہنے والی چیزوں سے پاکی حاصل کرنا ناجائز ہے۔ ان حضرات کی دلیل یہ ہے کہ پاک کرنے والی چیز نجاست سے مل کر اول وہلہ میں ناپاک ہو جاتی ہے، جو چیز خود ناپاک ہو وہ دوسرے کو پاک نہیں کر سکتی، اس لیے قیاس کا تقاضا تو یہ تھا کہ نہ پانی مفیدِ طہارت ہو اور نہ کوئی دوسری بہنے والی چیز، لیکن ضرورت کی وجہ سے پانی کے حق میں یہ قیاس ترک کر دیا گیا اور پانی کو مفیدِ طہارت اور پانی کے علاوہ کو غیر مفیدِ طہارت قرار دیا گیا ہے، دوسری دلیل قیاس ہے کہ جس طرح نجاستِ حکمیہ (حدث) پانی کے علاوہ سے زائل نہیں ہوتی، اسی طرح نجاستِ حقیقیہ بھی پانی کے علاوہ سے زائل نہیں ہوگی۔

اگر موزے پر ایسی نجاست لگ گئی جو جرم اور جسم رکھتی ہے اس سے مراد ہر وہ نجاست ہے جو خشک ہونے کے بعد دکھائی دے (جیسے گوبر، پاخانہ، بہنے والا خون وغیرہ) پھر وہ خشک ہوگئی، پھر اس کو زمین پر مل دیا یا لکڑی وغیرہ سے کھرچ کر صاف کر دیا تو وہ موزہ پاک ہو گیا۔ کیونکہ موزے اور جوتے وغیرہ میں نجاست کے اجزاء اس (موزے، جوتے وغیرہ) کے ٹھوس ہونے کی وجہ سے داخل نہیں ہو سکتے مگر بہت کم۔ اس کو بھی اس کا جرم خشک ہونے کے بعد جذب کر لیتا ہے لہذا جب وہ جرم زائل ہو گیا تو اس پر لگی ہوئی نجاست بھی زائل ہوگئی اور موزہ دوبارہ پاک ہو گیا، لیکن ایسا جوتا جو تر نجاست سے ملوث ہو اور ابھی خشک نہیں ہوا وہ دھوئے بغیر پاک نہیں ہوگا، کیونکہ زمین پر اس کو ملنے سے نجاست اور پھیلے گی اور وہ جگہ پاک نہ ہوگی۔ جیسا کہ مقبری رحمہ اللہ نے حضرت ابو ہریرہ رضی اللہ عنہ سے روایت نقل کی ہے کہ رسول اللہ ﷺ نے فرمایا: جب تم میں سے کوئی شخص اپنے جوتوں کے ساتھ لگی گندنی کوزمین پر روندے تو مٹی اس کو پاک کرنے والی ہے۔



## منی کا حکم

منی (نجاست مغلظہ) ناپاک ہے، اس کی دلیل حضرت عائشہ رضی اللہ عنہا کی روایت ہے کہ میں رسول اللہ صلی اللہ علیہ وسلم کے کپڑے سے جنابت (یعنی منی کے دھبے) کو دھوتی تھی، پھر (اس کو پہن کر) آپ صلی اللہ علیہ وسلم نماز کے لیے تشریف لے جاتے تھے اور پانی کے دھبے آپ کے کپڑے میں ہوتے تھے۔

حضرت سلیمان بن یسار رضی اللہ عنہ کی روایت میں ہے کہ میں نے حضرت عائشہ رضی اللہ عنہا سے اس منی کے بارے میں پوچھا جو کپڑے کو لگ جائے تو انہوں نے فرمایا کہ میں رسول اللہ صلی اللہ علیہ وسلم کے کپڑے سے منی کو دھو ڈالتی تھی، پھر آپ صلی اللہ علیہ وسلم نماز کے لیے باہر تشریف لے جاتے تھے اور دھونے کا نشان (یعنی) پانی کے دھبے آپ صلی اللہ علیہ وسلم کے کپڑے میں ہوتے۔“ ۱

معلوم ہوا کہ جب منی تر ہو تو اس کو دھونا واجب ہے، جب کپڑے پر لگنے کے بعد خشک ہو جائے تو اس کو کھرچ دینا کافی ہے، جیسا کہ حضرت اسود اور حضرت ہمام روایت کرتے ہیں کہ حضرت عائشہ رضی اللہ عنہا نے فرمایا کہ میں رسول اللہ صلی اللہ علیہ وسلم کے کپڑے سے خشک منی کو کھرچ دیتی تھی۔“ ۲  
 عمرہ روایت کرتی ہیں کہ حضرت سیدہ عائشہ رضی اللہ عنہا نے فرمایا کہ میں رسول اللہ صلی اللہ علیہ وسلم کے کپڑے سے منی کو کھرچ دیتی تھی جبکہ وہ خشک ہوتی اور جب تر ہوتی تو دھو ڈالتی تھی۔ ۳

نجاست اگر آئینے کو لگ گئی یا صیقل شدہ تلواریں یا چھری وغیرہ کو تو یہ چیزیں زمین پر رگڑنے سے پاک ہو جاتی ہیں، پانی وغیرہ سے دھونا شرط نہیں ہے۔ دلیل یہ ہے کہ ان چیزوں میں نجاست کے اجزاء داخل نہیں ہوتے ہیں اور رہی وہ نجاست جو اوپر لگی ہے سو وہ پونچھنے سے زائل ہو جائے گی۔ اگر زمین پر نجاست لگی، پھر وہ خشک ہو گئی سورج سے یا آگ سے یا ہوا سے یا اس کے علاوہ کسی اور چیز سے اور نجاست کا اثر، رنگ، بو وغیرہ بھی جاتا رہا تو اس جگہ کھڑے ہو کر نماز پڑھنا جائز ہے۔ اس کی دلیل محمد بن علی بن حسین بن علی بن ابی طالب کی روایت ہے کہ آنحضرت صلی اللہ علیہ وسلم نے فرمایا: ”زمین کی پاکی اس کا خشک ہو جانا ہے۔“ ۴

زمین کے حکم میں ہے ہر وہ چیز جو زمین پر قائم اور ثابت ہو جیسے دیواریں، درخت، گھاس، بانس وغیرہ جب تک وہ زمین پر قائم ہو تو خشک ہونے سے پاک ہو جائیں گے لیکن جب درخت اور

۱۔ [صحیح البخاری: ۱/۶۴] ۲۔ ایضاً ۳۔ [صحیح مسلم: ۱/۲۳۸]

۴۔ [سنن الدارقطنی: ۱/۱۲۵] ۵۔ [صحیح البخاری: ۱/۲۰۰]

بائس وغیرہ کو کاٹ لیا جائے پھر اس کو نجاست لگ جائے تو دھونے سے ہی پاک ہوں گے۔  
کنکریاں بھی زمین کے حکم میں ہیں، ایسی زمین سے تیمم کرنا جائز نہیں ہے، کیونکہ تیمم کے لیے مٹی کے پاک ہونے کی شرط کا ثبوت نص کتاب ”فَتَيَمَّمُوا صَعِيدًا طَيِّبًا“ سے ہے اور جو حکم نص کتاب سے ثابت ہوتا ہے وہ قطعی ہوتا ہے، لہذا تیمم کے لیے مٹی کی طہارت کا قطعی اور یقینی ہونا ضروری ہے، جب کہ یہاں زمین کی طہارت خبر واحد ”ذکاة الأرض یبسھا“ سے ثابت ہوئی ہے اور جو حکم خبر واحد سے ثابت ہوتا ہے وہ غیر قطعی یعنی ظنی ہوتا ہے، پس تیمم، جس کے لیے مٹی کی طہارت قطعی الثبوت ہے، اس مٹی سے ادا نہیں ہوگا جس کی طہارت ظنی الثبوت ہے۔ نیز نماز تو معمولی نجاست سے جائز ہوتی ہے لیکن وضو اس پانی سے جائز نہیں ہوتا جس میں معمولی نجاست بھی موجود ہو اور تیمم وضو ہی کا قائم مقام ہے۔

## نجاست کی اقسام

نجاست کی دو قسمیں ہیں: نجاست غلیظہ، نجاست خفیفہ۔ ان دونوں کی تعریف میں امام صاحب رحمہ اللہ اور صاحبین کا اختلاف ہے۔ چنانچہ امام ابو حنیفہ رحمہ اللہ کے نزدیک نجاست غلیظہ وہ نجاست ہے جس کا ثبوت ایسی نص سے ہو جس کے معارض دوسری نص طہارت کو ثابت کرنے والی نہ ہو اور اگر دو نص باہم متعارض موجود ہوں کہ ایک نجاست کو ثابت کرتی ہے اور دوسری طہارت کو تو یہ نجاست خفیفہ کہلائے گی۔ صاحبین کے نزدیک نجاست غلیظہ وہ نجاست ہے جس کے نجس ہونے پر اجماع واقع ہو گیا ہو اور خفیفہ وہ نجاست ہے جس کی نجاست اور طہارت میں علماء کا اختلاف واقع ہو۔  
اب مسئلہ یہ ہے کہ نجاست کی کتنی مقدار معاف ہے اور کتنی معاف نہیں ہے؟

## نجاست غلیظہ کا حکم

نجاست غلیظہ (جیسے بہنے والا خون، حرام جانوروں کا پیشاب، مرغی اور بطن وغیرہ کی بیٹ کی صورت میں) ایک درہم کی مقدار یا اس سے کم معاف ہے، اگر اس قدر نجاست کے ساتھ نماز پڑھی تو نماز درست ہو جائے گی۔ دلیل یہ ہے کہ قلیل نجاست ایسی چیز ہے کہ اس سے بچاؤ ممکن نہیں ہے اس لیے اس کو معاف کر دیا گیا، اور ایک درہم کی مقدار کو موضع استنجاء پر قیاس کیا گیا ہے، یعنی موضع استنجاء بالاتفاق معاف ہے، پس اسی کی مقدار کا اندازہ کر کے ایک درہم عفو کی تقدیر بیان کی گئی ہے۔

اور اگر ایک درہم سے زائد لگی ہو تو معاف نہیں چنانچہ اس کے ساتھ نماز جائز نہیں ہوگی۔

پھر واضح ہو کہ درہم کا اعتبار کرنے میں امام محمد رحمہ اللہ سے دو روایتیں ہیں: ایک روایت یہ

ہے کہ درہم کی مقدار مساحت کے اعتبار سے مراد ہے یعنی ہاتھ کی ہتھیلی کے عرض کی مقدار، یعنی انگلیوں کے جوڑوں کے اندر کی گہرائی کے بقدر ایک درہم ہوتا ہے۔ دوسری روایت یہ ہے کہ درہم کی مقدار وزن کے اعتبار سے مراد ہے، یعنی درہم سے مراد یہ ہے کہ اس کا وزن ایک مثقال (تقریباً ۴ گرام) کے وزن کے برابر ہو۔

فقہیہ ابو جعفر رحمہ اللہ فرماتے ہیں کہ ان دونوں روایتوں میں یوں تطبیق دی جاسکتی ہے کہ پہلی روایت یعنی مساحت کا اعتبار رقیق نجاست میں ہے اور دوسری روایت یعنی وزن کا اعتبار گاڑھی نجاست میں ہے۔ جو چیزیں آدمی کے بدن سے ایسی نکلتی ہیں کہ جن کے نکلنے سے وضو یا غسل واجب ہو جاتا ہے جیسے پاخانہ، پیشاب، منی، مذی، ودی، کچا لہو، پیپ اور قے جو منہ بھر کے آئے اگرچہ بچے کی ہو، حیض و نفاس و استحاضہ کا خون، بچے کا پیشاب خواہ وہ لڑکا ہو یا لڑکی، اناج کھاتے ہوں یا نہ کھاتے ہوں، شراب، خشکی کے ہر جانور کا خون، مردار، جو جانور نہیں کھائے جاتے ان کا پیشاب و گوبر اور پاخانہ، اور جو جانور کھائے جاتے ہیں ان کا گوبر، مثلاً گائے، بیل، بھینس وغیرہ کا گوبر اور بھیڑ، بکری اور اونٹ کی مینگنی، کتے کا گوہ، مرغابی، بطخ، مرغی اور کونج کی بیٹ، درندے جانوروں اور بلی چوہے کی مینگنیاں، یہ سب نجاست غلیظہ ہیں۔

اس کی دلیل حضرت اسماء بنت ابی بکر رضی اللہ عنہا کی روایت ہے کہ ایک عورت نے سرکارِ دو عالم ﷺ سے عرض کیا: یا رسول اللہ! اگر ہم میں سے کسی عورت کے کپڑے کو حیض کا خون لگ جائے تو وہ کیا کرے؟ رسول اللہ ﷺ نے فرمایا: ”جب تم میں سے کسی عورت کے کپڑے کو حیض کا خون لگ جائے تو اسے چاہیے کہ اس کو کھرچ کر پانی سے دھو ڈالے، پھر اس میں نماز پڑھے۔“  
حضرت عائشہ رضی اللہ عنہا فرماتی ہیں کہ ہم میں سے کسی کو حیض آتا تو جب پاک ہو جاتی تو کپڑے سے خون کو کھرچ دیتی اور پھر اس کو دھو ڈالتی اور باقی حصے پر پانی ڈال لیتی تھی اور پھر اس میں نماز پڑھ لیتی تھی۔

نفاس کا خون اور قے جو منہ بھر کر ہو بالاتفاق نجاست غلیظہ ہیں، کیونکہ امام صاحبؒ اور صاحبینؒ نے نجاست غلیظہ کی جو تعریف کی ہے وہ اس پر بالاتفاق صادق آتی ہے۔

گھوڑے، خچر اور گدھے کی لید اور گائے کا گوبر اور بھیڑ بکری کی مینگنی امام صاحب رحمہ اللہ کے نزدیک نجاست غلیظہ ہے، کیونکہ اس بارے دو نص باہم متعارض نہیں ہیں اور صاحبینؒ کے نزدیک نجاست خفیفہ ہیں کیونکہ ان کے زمانہ میں علماء کا اس کی نجاست و طہارت میں اختلاف ہوا ہے، لیکن

آج کے زمانہ میں اس سے احتراز ممکن ہے لہذا اس میں کوئی بلوئی (ابتلاء عام) نہیں پایا جاتا ہے۔

### نجاست خفیفہ کا حکم:

نجاست خفیفہ چوتھائی کپڑے سے کم معاف ہے، چوتھائی کپڑے کے حساب میں اختلاف ہے۔ بعضوں نے کہا ہے کہ کپڑے کے اس طرف کی چوتھائی کا اعتبار ہے جہاں نجاست لگی ہو جیسے دامن اور آستین اور کلی، اور اگر بدن پر ہو تو اس عضو کی چوتھائی کا اعتبار ہے جس پر نجاست ہے جیسے ہاتھ اور پاؤں۔ یہی صحیح ہے اور اسی پر فتویٰ ہے۔ نجاست کے غلیظہ یا خفیفہ ہونے کا حکم کپڑے اور بدن میں جاری ہوتا ہے، پانی یا دیگر پتلی چیزوں میں جاری نہیں ہوتا، یعنی اگر ان میں نجاست گرے تو کل ناپاک ہوں گے، اگرچہ نجاست کا ایک ہی قطرہ گرے، جب تک کہ وہ پانی جاری نہ ہو یا کثیر نہ ہو۔ گھوڑے اور حلال جانوروں کا پیشاب اور حرام پرندوں کی بیٹ نجاست خفیفہ ہیں۔ جو پرندہ ہوا میں اچھی طرح نہیں اڑ سکتا جیسے مرغی، بطخ وغیرہ تو ان کی بیٹ نجاست غلیظہ ہے اور جو پرندے اڑتے ہیں، اگر وہ حلال ہیں جیسے کبوتر، چڑیا وغیرہ تو ان کی بیٹ پاک ہے اور اگر حرام ہوں تو یہ نجاست خفیفہ ہے جیسے باز، شکر اور چیل وغیرہ، لیکن ان کی بیٹ سے کنواں ناپاک نہیں ہوگا، کیونکہ اس سے بچنا مشکل ہے۔

امام محمد رحمۃ اللہ علیہ فرماتے ہیں کہ حلال جانوروں کا پیشاب پاک ہے، ان کی دلیل حدیث عرینہ ہے، اگر ناپاک ہوتا تو آنحضور صلی اللہ علیہ وسلم ان کو اس کے پینے کا حکم نہ دیتے، اس لیے کہ ناپاک چیز کا استعمال حرام ہے۔ حدیث عرینہ کی تفصیل حضرت ابو قلابہ رضی اللہ عنہ کی روایت میں موجود ہے کہ حضرت انسؓ فرماتے ہیں کہ کچھ لوگ قبیلہ عرینہ اور عکل سے (مدینہ منورہ) آئے، مدینہ کی آب و ہوا ان کو موافق نہ آئی، حضور اکرم صلی اللہ علیہ وسلم نے ان کو حکم دیا کہ وہ اونٹوں کا پیشاب اور دودھ پیئیں، پس وہ ان اونٹوں کی طرف چلے گئے، جب تندرست ہو گئے تو حضور صلی اللہ علیہ وسلم کے چرواہے کو قتل کر دیا اور خود ان اونٹوں کو لے کر بھاگ گئے، دن کے شروع حصے میں خبر آئی تو آپ صلی اللہ علیہ وسلم نے ان کے تعاقب میں چند آدمیوں کو بھیجا، جب دن چڑھا تو ان کو لایا گیا، آپ صلی اللہ علیہ وسلم نے ان کو سزا دینے کا حکم دیا، چنانچہ ان کے ہاتھ پاؤں کاٹ دیئے گئے، آنکھوں میں گرم سلاخیں پھیری گئیں اور انہیں (مقام) حرہ میں پھینک دیا گیا، جہاں وہ پانی مانگتے تھے لیکن پانی نہیں دیا جاتا تھا۔ حضرت ابو قلابہ رضی اللہ عنہ (راوی) کہتے ہیں کہ یہ وہ لوگ تھے جنہوں نے چوری کی تھی، قتل بھی کیا تھا اور ایمان لانے کے بعد کفر اختیار کیا تھا اور اس نے رسول صلی اللہ علیہ وسلم سے لڑائی مول لی تھی۔



ایک دوسری نص جو اس کے معارض وارد ہوئی ہے جس سے پیشاب کا ناپاک ہونا معلوم ہوتا ہے اور اس میں حکم ہے کہ ہر طرح کے پیشاب سے بچو، حضرت ابن عباس رضی اللہ عنہما اس کے راوی ہیں، فرماتے ہیں کہ رسول اللہ صلی اللہ علیہ وسلم نے فرمایا: ”قبر کا عذاب عام طور پر پیشاب (کی چھینٹوں) سے ہوتا ہے، لہذا اس سے بچا کرو۔“<sup>۱</sup>

امام محمد عیسیٰ کی دوسری دلیل حضرت ابن مسعود رضی اللہ عنہ کا قول ہے کہ انہوں نے فرمایا: ”اللہ تعالیٰ نے تمہارے لیے حرام چیزوں میں شفاء نہیں رکھی ہے“<sup>۲</sup> شیخین رحمہما اللہ کی دلیل یہ ہے کہ حضور اکرم صلی اللہ علیہ وسلم کو وحی کے ذریعہ ان لوگوں کی اس میں شفاء کا ہونا معلوم ہوا تھا، آج کل اس جیسی صورت حال موجود نہیں ہے، اور حرام چیز کے ذریعہ جب شفاء کا حصول یقینی ہو تو اس کا استعمال مباح ہوتا ہے، جیسا کہ مُردار کا کھانا اضطرار کی حالت میں مباح ہوتا ہے کہ بس اتنا کھا لیا جائے جس سے جان محفوظ ہو سکے، کیونکہ اس کے کھانے سے جان کا بچاؤ یقینی طور پر معلوم ہوتا ہے۔

### محل نجاست کا پاک کرنا:

محل نجاست جس کا دھونا واجب ہے، کی تطہیر کی دو صورتیں ہیں، اگر وہ نجاست جسم دار اور مرئیہ (نظر آنے والی) ہے تو اس کی طہارت کی صورت یہ ہے کہ اس کی ذات (عین نجاست) کو دور کر دیا جائے خواہ ایک مرتبہ ہی ہو اور یہی صحیح ہے۔ اگر اس نجاست کا اثر (نشان) جیسے رنگ، بو وغیرہ باقی رہے جس کا ازالہ دشوار ہو تو اس میں کوئی حرج نہیں ہے، گرم پانی یا صابن کو استعمال کرنا واجب (ضروری) نہیں ہے بلکہ خالص پانی ہی کافی ہے۔ اور اگر وہ نجاست مرئیہ نہ ہو، جیسے پیشاب، تو اس کی طہارت کی صورت یہ ہے کہ اس کو دھویا جائے یہاں تک کہ دھونے والے کا غالب گمان یہ ہو کہ وہ پاک ہو گیا ہے۔ اس لیے کہ استخراج کے لیے ضروری ہے کہ بار بار دھویا جائے۔ اس لیے غالب گمان کا اعتبار کیا گیا ہے۔ تین بار دھونے کی حد اس لیے مقرر کی گئی ہے کہ تین بار دھونے سے گمان غالب حاصل ہو جاتا ہے۔ پس آسانی کی خاطر ظاہری سبب کو اس کے قائم مقام کر دیا گیا۔ حدیث مستیقظ سے بھی اس کی تائید ہوتی ہے۔ پھر واضح ہو کہ ہر بار خوب نچوڑنا ضروری ہے، کیونکہ اسی طریقے سے نجاست دور ہوگی۔

اگر کپڑے کو نجاست لگ جائے اور اس کی جگہ معلوم نہ ہو تو سارے کپڑے کو دھونا چاہیے۔

## ﴿کتاب الصلوٰۃ﴾

### نماز کی فرضیت و فضیلت، قرآن و حدیث کی روشنی میں:

اللہ تعالیٰ فرماتے ہیں:

”وَاتَّقُوا وَاقِمُْوا الصَّلَاةَ وَلَا تَكُونُوا مِنَ الْمُشْرِكِينَ“ [الروم: ۳۱]

”اور اسی سے ڈرو اور نماز قائم کرو اور مشرکوں میں سے نہ بنو“

اللہ تعالیٰ کا ارشاد ہے:

”وَاقِمُْوا الصَّلَاةَ وَآتُوا الزَّكَاةَ“ [البقرة: ۴۳]

”اور نماز قائم کرو اور زکوٰۃ ادا کرو“

نیز فرمان رب العالمین ہے:

”وَارْكَعُوا مَعَ الرَّاكِعِينَ“ [البقرة: ۴۳]

”رکوع کرنے والوں کے ساتھ رکوع کرو۔“

اللہ جل شانہ کا فرمان ذی شان ہے:

”وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا

الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ“ [البقرة: ۵]

”اور ان کو حکم یہی ہوا کہ اللہ کی عبادت کریں اس کیلئے بندگی کو خالص کر کے، ابراہیم

کی راہ پر، اور قائم کریں نماز اور ادا کریں زکوٰۃ اور یہ ہے راہ مضبوط لوگوں کی۔“

حضرت عبادہ بن الصامت رضی اللہ عنہ سے روایت ہے، کہ میں نے رسول اللہ ﷺ کو فرماتے

ہوئے سنا ”اللہ تعالیٰ نے پانچ نمازیں فرض کی ہیں، جس نے ان نمازوں کے لیے خوب اچھے طریقے

سے وضو کیا اور وقت پر نمازیں ادا کیں، ان کے رکوع کو اور خشوع کو پورا کیا تو اللہ تعالیٰ کے ذمہ ہو جاتا

ہے کہ اس کی مغفرت فرمادیں اور جو شخص ایسا نہ کرے تو پھر اللہ تعالیٰ کے ذمہ نہیں ہوتا، چاہے تو معاف

کردے اور چاہے تو عذاب دے۔“

حدیث اسراء (معراج) کے سلسلے میں حضرت انس بن مالک رضی اللہ عنہ سے روایت ہے کہ نبی کریم ﷺ نے فرمایا: پھر اللہ تعالیٰ نے میری امت پر پچاس نمازیں فرض کیں، میں ان کو لے کر واپس آیا تو میرا گزر حضرت موسیٰ علیہ السلام کے پاس سے ہوا، انہوں نے پوچھا کہ ”اللہ تعالیٰ نے آپ کی امت پر کیا فرض کیا ہے؟ میں نے کہا کہ پچاس نمازیں فرض کی ہیں۔ موسیٰ علیہ السلام نے فرمایا: اپنے رب کے پاس واپس جاؤ، آپ کی امت اس کی طاقت نہیں رکھتی، پس انہوں نے مجھے واپس بھیجا تو آدھی نمازیں معاف ہو گئیں، میں موسیٰ علیہ السلام کے پاس واپس آیا تو میں نے کہا کہ اللہ تعالیٰ نے آدھی نمازیں معاف کر دیں، موسیٰ علیہ السلام نے فرمایا کہ اپنے رب کے پاس واپس جاؤ، آپ کی امت میں اس کی بھی طاقت نہیں ہے، پس انہوں نے مجھے واپس بھیجا تو اللہ تعالیٰ نے فرمایا: اب پانچ نمازیں ہیں، حقیقت میں پچاس ہی ہیں۔ میرے ہاں کوئی قول (حکم) تبدیل نہیں ہوتا، پس میں موسیٰ علیہ السلام کے پاس واپس آیا تو انہوں نے پھر کہا کہ اپنے پروردگار کے پاس واپس جاؤ۔ میں نے کہا کہ اب مجھے اپنے رب سے حیا آتی ہے۔“ ۱

حضرت عائشہ رضی اللہ عنہا سے روایت ہے، کہ سفر و حضر میں دو دو رکعت نماز فرض ہوئی تھی، پھر سفر کی نماز برقرار رہی اور حضر کی نماز میں اضافہ ہو گیا۔ ۲

حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ کو ارشاد فرماتے ہوئے سنا ”تم مجھے بتاؤ کہ اگر کسی کے دروازے کے پاس نہر ہو، وہ ہر روز پانچ مرتبہ اس سے غسل کرے تو کیا اس کے بدن پر ذرا بھی میل باقی رہے گا؟ لوگوں نے کہا کہ اس کے جسم پر ذرا بھی میل باقی نہیں رہے گا۔ آپ ﷺ نے فرمایا یہی مثال ہے پانچوں نمازوں کی کہ اللہ تعالیٰ ان کے ذریعہ (انسان کے) گناہ مٹا دیتے ہیں۔ ۳

عبدالملک بن الربیع اپنے والد سے اور وہ اپنے دادا سے روایت کرتے ہیں کہ حضور اقدس ﷺ نے فرمایا: ”بچے کو سات سال کی عمر ہونے پر نماز سکھاؤ، اور دس سال کی عمر ہو جانے پر مارو۔“ ۴ نیز ان ہی سے روایت ہے کہ حضور اکرم ﷺ نے فرمایا: ”جب تمہاری اولاد سات سال کی عمر کو پہنچ جائے تو ان کے بستر الگ کر دو، جب دس سال کے ہو جائیں تو نماز پر ان کو مارو۔“ ۵ حضرت طلحہ بن عبید اللہ رضی اللہ عنہ سے روایت ہے کہ نجد کے رہنے والے لوگوں میں سے ایک آدمی، رسول اللہ ﷺ کے پاس آیا جس کے سر کے بال پراگندہ تھے، ہم اس کی آواز کی بھنبھناہٹ

۱ [صحیح البخاری ۱/۹۳] ۲ [صحیح مسلم ۱/۴۷۸] ۳ [صحیح مسلم ۱/۴۶۲]

۴ [المستدرک ۱/۲۵۸] ۵ [سنن الدارقطنی ۱/۲۳۰]

تو سن رہے تھے لیکن وہ کیا کہہ رہا تھا، اس کو نہیں سمجھ رہے تھے، یہاں تک کہ وہ آنحضور ﷺ کے قریب ہو کر اسلام (کے احکام) دریافت کرنے لگا۔ آپ ﷺ نے اس کو فرمایا: دن رات میں پانچ نمازیں ہیں۔“ اس نے کہا کہ کیا ان کے علاوہ بھی کوئی نماز مجھ پر فرض ہے؟ آپ ﷺ نے فرمایا کہ نہیں، ہاں اگر تم نفل نماز پڑھنا چاہو تو پڑھو۔“ پھر آپ ﷺ نے فرمایا: ”رمضان کے مہینے کے روزے بھی فرض ہیں۔“ اس نے پوچھا کہ کیا اس کے علاوہ بھی کوئی روزہ مجھ پر فرض ہے؟ آپ نے فرمایا کہ نہیں، ہاں اگر تم نفل روزہ رکھنا چاہو تو اور بات ہے۔ آپ ﷺ نے پھر اس کے سامنے زکوٰۃ کا ذکر فرمایا۔ اس نے پوچھا کہ کیا اس کے علاوہ بھی میرے ذمہ کچھ فرض ہے؟ آپ نے فرمایا کہ نہیں، ہاں اگر تم نفلی صدقات وغیرہ دینا چاہو تو اور بات ہے۔ پھر وہ آدمی یہ کہتے ہوئے واپس چلا گیا کہ خدا کی قسم! میں اس پر نہ اضافہ کروں گا اور نہ کمی۔“ رسول اللہ ﷺ نے فرمایا۔ ”کامیاب ہو گیا، اگر اس نے سچ کہا۔“

## قرآن میں نمازوں کا ذکر

ابورزین رضی اللہ عنہ سے روایت ہے کہ (ایک مرتبہ) نافع بن الازرق رضی اللہ عنہ، حضرت ابن عباس رضی اللہ عنہ کے پاس آئے اور کہا کہ کیا قرآن میں پانچوں نمازوں کا ذکر آیا ہے؟ آپ نے فرمایا کہ ہاں، پھر آپ رضی اللہ عنہ نے یہ آیت کریمہ پڑھی: فَسُبْحَنَ اللّٰهِ حِينَ تُمْسُونَ [الروم: ۱۷] فرمایا کہ اس میں نماز مغرب کا ذکر ہے اور ”وَحِينَ تَصْبِحُونَ“ میں نماز فجر کا ذکر ہے۔ پھر یہ آیت پڑھی: وَلَهُ الْحَمْدُ فِي السَّمٰوٰتِ وَالْاَرْضِ وَعَشِيًّا“ اس میں عصر کی نماز کا ذکر ہے اور ”وَحِينَ تَظْهَرُونَ“ [الروم: ۱۸] اس میں نماز ظہر کا ذکر ہے، پھر یہ آیت پڑھی۔ ”وَمِنْ مَّ بَعْدِ صَلٰوةِ الْعِشَاءِ ثَلٰثُ عَوْرٰتٍ لَّكُمْ“ [النور: ۵۸] کہ اس میں عشاء کا ذکر ہے۔ حضرت حسن رضی اللہ عنہ سے اس آیت کریمہ: ”وَاقِمِ الصَّلٰوةَ طَرَفِي النَّهَارِ“ [ہود: ۱۱۳] کے بارے میں مروی ہے کہ دن کی دو طرفوں سے مراد نماز فجر اور نماز ظہر و عصر ہے اور ”وَزُلْفًا مِّنَ اللَّيْلِ“ سے مغرب و عشاء کی نمازیں مراد ہیں۔

## نماز، ایمان اور کفر کے درمیان فرق کرنے والی ہے

حضرت عبداللہ بن بریدہ رضی اللہ عنہ اپنے والد (حضرت بریدہ رضی اللہ عنہ) سے روایت کرتے ہیں کہ رسول اللہ ﷺ نے فرمایا ”بے شک وہ عہد جو ہمارے اور ان کے درمیان ہے وہ نماز کا ہے،



پس جو اس نماز کو ترک کرے اس نے کفر کیا۔“ حدیث مذکور میں ”عہد“ سے مراد وہ عمل ہے جس کا اللہ تعالیٰ نے مسلمانوں سے عہد و پیمان لیا تھا۔

نبی کریم ﷺ نے اپنے صحابہ رضی اللہ عنہم سے نمازوں پر بیعت لی تھی، یہی اللہ تعالیٰ کا عہد و میثاق تھا۔ نماز وہ چیز ہے جو مسلمانوں اور کافروں کے درمیان فرق کرتی ہے اور اسی کے ذریعے وہ ان سے ممتاز ہوتے ہیں۔ اگر نماز ادا نہ کی جائے تو ان دونوں میں وجہ امتیاز باقی نہیں رہتی۔ اس لیے نماز کا تارک صورت اور ظاہر کے اعتبار سے کافروں کے مشابہ ہے یا حدیث کا مطلب یہ ہے کہ اس کے بارے میں اندیشہ ہے کہ اس کا ترک صلوٰۃ کہیں اس کو کفر تک نہ پہنچا دے۔ یا مطلب یہ ہے کہ جو شخص نماز کو انکار کرتے ہوئے ترک کرتا ہے وہ کافر ہو گیا۔

### پہلا سوال نماز ہی کا ہوگا

حضرت ابو ہریرہ رضی اللہ عنہ فرماتے ہیں کہ نبی کریم ﷺ نے فرمایا ”قیامت کے روز بندے سے جس چیز کا سب سے پہلے حساب لیا جائے گا وہ نماز کا ہوگا۔ اگر وہ پوری نکلی تو پوری ہی لکھی جائے گی، اگر اس میں کچھ کمی نکلی تو اللہ تعالیٰ فرمائیں گے کہ دیکھو! کیا اس کے (نامہ اعمال میں) کوئی نفل نماز بھی ہے جس سے فرض نمازوں کی کمی کو پورا کیا جاسکے؟ اس کے بعد باقی اعمال کا اسی کے مطابق حساب و کتاب ہوگا۔“ ۱

### نماز کی برکت سے جنت کے دروازوں کا کھلنا

حضرت ابو امامہ رضی اللہ عنہ روایت کرتے ہیں کہ نبی کریم ﷺ نے فرمایا: ”بندہ جب نماز میں کھڑا ہوتا ہے تو جنت کے دروازے اس کے لیے کھول دیئے جاتے ہیں اور بندے اور اس کے رب کے درمیان جو پردے حائل ہوتے ہیں ان کو دور کر دیا جاتا ہے اور جنت کی حوریں اس کا استقبال کرتی ہیں، جب تک کہ وہ (نماز میں) ناک صاف نہ کرے یا بلغم نہ نکالے۔“ ۲

### نماز گناہوں کا کفارہ ہے

حضرت ابو ہریرہ رضی اللہ عنہ سے روایت ہے کہ حضور اقدس ﷺ نے فرمایا: پانچ نمازیں اور ایک جمعہ دوسرے جمعہ تک درمیان کے گناہوں کے لیے کفارہ کا باعث ہوتے ہیں۔ ۳

۱ [سنن النسائی ۱/۲۳۱] ۲ ایضاً

۳ [معجم الطبرانی ۸/۲۵۰] ۴ [صحیح مسلم ۱/۲۰۹]

## نماز اللہ تعالیٰ کے ہاں محبوب ترین عمل ہے

حضرت عبداللہ بن مسعود رضی اللہ عنہ سے روایت ہے کہ میں نے حضور اکرم ﷺ سے دریافت کیا کہ کونسا عمل اللہ کو سب سے زیادہ محبوب ہے؟ فرمایا ”نماز اپنے وقت پر پڑھنا“ میں نے عرض کیا کہ پھر کونسا عمل اللہ کو سب سے زیادہ پسندیدہ ہے؟ فرمایا ”پھر والدین کے ساتھ نیک سلوک کرنا“ میں نے عرض کیا پھر کونسا؟ فرمایا کہ ”پھر جہاد فی سبیل اللہ“

## بندہ کس حالت میں زیادہ مقرب ہوتا ہے؟

حضرت ابو ہریرہ رضی اللہ عنہ سے روایت ہے، کہ رسول اللہ ﷺ نے فرمایا: بندہ حالت سجدہ میں اللہ تعالیٰ کے سب سے زیادہ مقرب ہوتا ہے، لہذا (اس حالت میں) دعا زیادہ کیا کرو۔“ ۱

## حضور اکرم ﷺ کے قدم مبارک کا متورم ہونا

حضرت عائشہ رضی اللہ عنہا سے روایت ہے کہ رسول اللہ ﷺ جب نماز پڑھتے تو اتنا (طویل) قیام فرماتے کہ آپ ﷺ کے دونوں پاؤں مبارک متورم (سو جنا) ہو جاتے، حضرت عائشہ رضی اللہ عنہا فرماتی ہیں کہ میں نے عرض کیا یا رسول اللہ! آپ اس قدر عمل بجالاتے ہیں، حالانکہ آپ ﷺ کے اگلے پچھلے گناہ بخشے ہوئے ہیں؟ آپ ﷺ نے فرمایا: ”اے عائشہ! تو کیا میں شکر گزار بندہ نہ بنوں۔“ ۲

## نماز، آتش دوزخ کو بجھاتی ہے

حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا کہ ہر نماز کے وقت ایک اعلان کرنے والا بھیجا جاتا ہے، وہ اعلان کرتا ہے کہ لوگو! اٹھو! وہ آگ جو تم نے اپنی جانوں کے لیے جلا رکھی ہے۔ اس کو بجھاؤ، پس لوگ اٹھتے ہیں، وضو کرتے ہیں تو گناہ ان کی آنکھوں سے جھڑتے ہیں، اور نماز پڑھتے ہیں تو دونوں نمازوں کے درمیان کے عرصہ میں ہونے والے گناہ بخش دیئے جاتے ہیں، اس کے بعد لوگ پھر آگ جلاتے ہیں، ظہر کی نماز کے وقت وہ منادی پھر اعلان کرتا ہے، لوگو! اٹھو! جو آگ تم نے اپنی جانوں کے لیے جلا رکھی ہے اس کو بجھاؤ، لوگ اٹھتے ہیں وضو کرتے ہیں اور نماز پڑھتے ہیں تو دونوں نمازوں کے درمیان ہونے والے گناہ معاف کر دیئے جاتے ہیں، عصر کا وقت ہوتا ہے تو پھر اسی طرح اعلان ہوتا ہے، مغرب کے وقت بھی اسی طرح اعلان ہوتا

ہے اور عشاء کے وقت بھی اسی طرح اعلان ہوتا ہے اور لوگ نماز پڑھتے ہیں پس لوگ اس حال میں (رات کو) سوتے ہیں کہ ان کی مغفرت ہو چکی ہوتی ہے۔ اس کے بعد رسول اللہ ﷺ نے فرمایا: پھر کچھ لوگ خیر کی راہ پر چلنے والے ہوتے ہیں اور کچھ لوگ شر کے راستہ پر چلنے والے ہوتے ہیں۔

### نماز فجر کی فضیلت

حضرت انس بن سیرین رضی اللہ عنہ سے روایت ہے، کہ میں نے حضرت جناب بن عبد اللہ رضی اللہ عنہ کو فرماتے ہوئے سنا کہ رسول اللہ ﷺ نے ارشاد فرمایا: ”جو شخص صبح کی نماز پڑھتا ہے وہ اللہ تعالیٰ کی امان میں ہے، پس اللہ تعالیٰ اپنی امان کے بارے میں باز پرس نہ فرمائیں ورنہ اس کو پکڑ کر جہنم کی آگ میں اوندھے منہ ڈال دیں گے۔“

حضرت عمارہ بن رویہ رضی اللہ عنہ اپنے والد رضی اللہ عنہ سے روایت کرتے ہیں، کہ میں نے رسول اللہ ﷺ کو فرماتے ہوئے سنا کہ ایسا کوئی شخص دوزخ میں نہ جائے گا جس نے طلوع آفتاب سے قبل اور غروب آفتاب سے پہلے نماز پڑھی۔

حضرت ابو موسیٰ الاشعری رضی اللہ عنہ فرماتے ہیں کہ نبی کریم ﷺ نے فرمایا ”جو شخص دو ٹھنڈے وقت کی نمازیں پڑھے، جنت میں داخل ہوگا۔“ اس سے مراد نماز فجر اور نماز عصر ہے۔

### نماز ظہر کی فضیلت

حضرت عبد الرحمن بن حمید رضی اللہ عنہ اپنے والد سے اور وہ اپنے دادا سے روایت کرتے ہیں کہ رسول اکرم ﷺ نے فرمایا۔ ”دوپہر کی نماز رات کی نماز میں سے ہے۔“ (راوی) کہتے ہیں کہ میں نے حضرت عبد الرحمن بن حمید رضی اللہ عنہ سے حدیث میں مذکورہ لفظ ”الہجیر“ کا مطلب پوچھا تو فرمایا کہ جب سورج ڈھلتا ہے تو جو نماز (ظہر) پڑھی جاتی ہے وہ نماز تہجد کا مقام رکھتی ہے۔

### نماز عصر کی فضیلت

ارشاد باری تعالیٰ ہے: حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ [البقرة: ۲۳۸] ”تمام نمازوں کی پابندی کرو (خصوصاً) درمیانی نماز کی اور اللہ تعالیٰ کے لیے عاجزی کرتے ہوئے کھڑے ہو جاؤ۔“

حضرت فضالہ اللیشی رضی اللہ عنہ فرماتے ہیں کہ میں بارگاہِ نبوت ﷺ میں حاضر ہوا، میں نے سلام عرض کیا، آنحضور ﷺ نے مجھے تعلیم دی، یہاں تک آپ ﷺ نے مجھے پانچوں نمازیں اپنے اوقات سمیت سکھائیں، میں نے عرض کیا کہ ان اوقات میں مشغول ہوتا ہوں، آپ مجھے کسی جامع امر کا حکم دیں، آپ ﷺ نے مجھے فرمایا: اگر تم مشغول ہوتے ہو تو ”عصرین“ سے کوتاہی نہ کرو، میں نے پوچھا کہ ”عصرین“ سے کیا مراد ہے؟ آپ ﷺ نے فرمایا: ”صبح کی نماز اور عصر کی نماز“۔

حضرت ابوبصرہ الغفاری رضی اللہ عنہ فرماتے ہیں کہ رسول اللہ ﷺ نے ہمیں مقامِ تحمسی میں عصر کی نماز پڑھائی پھر فرمایا: ”یہ نماز تم سے قبل لوگوں پر پیش کی گئی مگر انہوں نے اس کو ضائع کیا، پس جو شخص اس نماز کی حفاظت (پابندی) کرے گا اس کو دو ہزار اجر ملے گا۔“ ۱

### نمازِ مغرب کی فضیلت:

ام المؤمنین حضرت عائشہ صدیقہ رضی اللہ عنہا فرماتی ہیں کہ رسول اللہ ﷺ نے فرمایا: ”اللہ تعالیٰ کے نزدیک افضل نماز، مغرب کی نماز ہے، اور جو شخص اس کے بعد دو رکعتیں پڑھے اللہ تعالیٰ اس کے لیے جنت میں ایک گھر بنا دیتے ہیں“ ۲

### نمازِ عشاء کی فضیلت:

حضرت عثمان رضی اللہ عنہ فرماتے ہیں کہ میں نے رسول اللہ ﷺ کو فرماتے ہوئے سنا ”جس نے عشاء کی نماز باجماعت ادا کی، اس نے گویا نصف شب قیام کیا اور جس نے صبح کی نماز (بھی) باجماعت ادا کی اس نے گویا ساری رات نماز پڑھی۔“ ۳

### نمازِ وتر کی فضیلت:

حضرت ابوالولید العدوی رضی اللہ عنہ فرماتے ہیں کہ رسول اللہ ﷺ ہمارے ہاں تشریف لائے تو فرمایا: بے شک اللہ تعالیٰ نے ایک نماز کے ساتھ تمہاری مدد کی ہے جو تمہارے لیے سرخ اونٹوں سے بھی زیادہ قیمتی ہے اور وہ وتر کی نماز ہے، اللہ تعالیٰ نے اس نماز کو عشاء سے طلوع فجر کے درمیانی وقت میں رکھا ہے۔ ۴

حضرت عبداللہ بن بریدہ رضی اللہ عنہ اپنے والد سے روایت کرتے ہیں، کہ میں نے رسول اللہ

۱ [صحیح مسلم: ۱/۵۶۸]

۲ [مسند احمد بشرح البناء: ۲/۲۲۰]

۳ [سنن ابی داؤد: ۲/۶۱]

۴ [صحیح مسلم: ۱/۴۵۴]

۵ [المعجم الاوسط کما فی کنز العمال: ۷/۳۸۸]



کو فرماتے ہوئے سنا کہ ”نماز وتر لازم ہے، پس جو شخص وتر نہ پڑھے وہ ہم میں سے نہیں ہے، نماز وتر لازم ہے، پس جو شخص وتر نہ پڑھے وہ ہم میں سے نہیں ہے، وتر کی نماز لازم ہے، پس جو شخص وتر نہ پڑھے وہ ہم میں سے نہیں ہے۔“ ۱

## ﴿فرضیت قبلہ﴾

حضرت براء رضی اللہ عنہ فرماتے ہیں کہ ہم نے نبی کریم ﷺ کے ساتھ سولہ یا سترہ مہینے بیت المقدس کی طرف رخ کر کے نماز پڑھی، پھر قبلہ کی طرف رخ پھر دیا گیا۔ ایک روایت میں یہ الفاظ ہیں ”آپ ﷺ نے بیت المقدس کی طرف رخ کر کے سولہ مہینے نماز پڑھی پھر کعبہ کی طرف آپ کا رخ پھیر دیا گیا، پس ایک شخص جو حضور اکرم ﷺ کے ساتھ نماز پڑھ چکا تھا انصار کی ایک قوم کے پاس سے گذرا اور اس نے کہا میں گواہی دیتا ہوں کہ رسول اللہ ﷺ کا رخ کعبہ کی طرف پھیر دیا گیا ہے، چنانچہ ان لوگوں نے (بیت المقدس سے) کعبہ کی طرف رخ پھیر لیا۔ ۲

سوال: نماز میں آنحضرت ﷺ کا بیت المقدس کی طرف رخ کرنا قرآن سے ثابت ہے یا اجتہاد نبوی سے ثابت ہے؟

جواب: قاضی عیاض فرماتے ہیں کہ اکثر علماء یہ کہتے ہیں کہ یہ امر سنت سے ثابت ہے، قرآن سے نہیں۔

## تحری کے بعد غلطی کا ظاہر ہونا

حضرت عبداللہ ابن عمر رضی اللہ عنہما فرماتے ہیں کہ دریں اثنا کہ لوگ صبح کی نماز قباء میں ادا کر رہے تھے ایک آنے والا آیا اور اس نے کہا ”رسول اللہ ﷺ پر اس رات حکم نازل ہوا ہے، کہ کعبہ کی طرف رخ کریں، پس تم کعبہ کی طرف منہ کرو، ان کے چہرے شام کی طرف تھے، چنانچہ پھر وہ (نماز ہی میں) کعبہ کی طرف گھوم گئے۔ ۳

## نماز کی فرضیت اور ”صلوٰۃ“ کا معنی اور اس کی حکمت

نماز کی فرضیت کتاب و سنت اور اجماع امت سے ثابت ہے ارشاد خداوندی ہے ”إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا“ [النساء: ۱۰۳] ”بے شک نماز مسلمانوں پر مقررہ وقت میں فرض کی گئی ہے۔“ حضور اقدس ﷺ کا ارشاد عالی ہے۔ ”اسلام کی بنیاد پانچ چیزوں پر ہے: اس بات کی گواہی دینا کہ اللہ کے سوا کوئی معبود نہیں اور محمد ﷺ اللہ کے رسول ہیں، نماز قائم

کرنا، زکوٰۃ ادا کرنا، بیت اللہ کا حج کرنا اور رمضان کے روزے رکھنا۔<sup>۱</sup>  
نماز کی فرضیت پر امت کا اجماع بھی ہے۔

”صلوٰۃ“ کا لغوی معنی دعاء کا ہوتا ہے۔ اللہ تعالیٰ فرماتے ہیں ”وَصَلِّ عَلَيْهِمْ إِنَّ صَلَوتَكَ سَكَنٌ لَّهُمْ“ [التوبہ: ۱۰۳] ”ان کے لئے دعا کریں، بے شک آپ کی دعا ان کے لیے راحت و سکون کا باعث ہے۔“

”صلوٰۃ“ کا شرعی معنی یہ ہے کہ صلوٰۃ ان مخصوص افعال کا نام ہے جن کا آغاز تکبیر سے اور اختتام تسلیم سے کیا جائے۔

نماز کی فرضیت شب معراج میں ہوئی، نماز کے اوقات کی تحدید، حدیث اور اجماع سے ثابت ہے، وتر کی نماز واجب ہے فرض نہیں ہے۔ اصل میں دو دور کعتیں فرض ہوئی تھیں مغرب کے علاوہ، پھر سفر میں تو یہ تعداد برقرار رہی لیکن حضر میں نماز فجر کے سوا دو دور کعتیں بڑھادی گئیں۔

نماز کی فرضیت کی حکمت منعم حقیقی کا شکر اور گناہوں کی تکفیر ہے۔ جیسا کہ حضرت عبداللہ ابن مسعود رضی اللہ عنہما سے منقول ہے کہ رسول اللہ ﷺ نے فرمایا ”تم جلتے ہو، تم جلتے ہو، جب تم صبح کی نماز پڑھتے ہو تو وہ نماز اس کو دھو ڈالتی ہے، پھر تم جلتے ہو تم جلتے ہو، پھر جب ظہر کی نماز پڑھتے ہو تو وہ نماز اس کو دھو ڈالتی ہے، پھر تم جلتے ہو، تم جلتے ہو، لیکن جب تم عصر کی نماز پڑھتے ہو تو وہ نماز اس کو دھو دیتی ہے، پھر تم جلتے ہو، تم جلتے ہو، لیکن جب تم مغرب کی نماز پڑھتے ہو تو وہ اس کو دھو دیتی ہے۔ پھر تم جلتے ہو، تم جلتے ہو، لیکن جب تم عشاء کی نماز پڑھتے ہو تو وہ اس کو دھو ڈالتی ہے، پھر تم سوتے ہو تو بیدار ہونے تک تمہارے خلاف کوئی بات نہیں لکھی جاتی۔“<sup>۲</sup>

## نماز کے اوقات

نماز کے وجوب کا اصل سبب، اللہ تعالیٰ کا خطاب ازلی ہے، صرف اللہ تعالیٰ کی ذات احکام کو واجب کرنے والی ہے، لیکن اللہ تعالیٰ کا عمل ایجاب (واجب کرنے کا عمل) ہم سے پوشیدہ ہے، ہم اس پر مطلع نہیں ہو سکتے اس لئے اس ذات نے ہماری آسانی کے لیے اسباب مجازی و ظاہری مقرر فرمادیئے، یعنی اوقات مقرر کر دیئے کہ اوقات کے تجدد سے وجوب کا تجدد ہوتا ہے، ہر وقت کا سبب ایک جزء ہے جس سے ادا متصل ہوتی ہے، اگر ادا اس کے جزء سے متصل نہ ہو تو آخری جزء سببیت کے لیے متعین ہوگا، اگرچہ ناقص ہو، جیسے عصر کی نماز اصفرار شمس کے وقت پڑھنا، یہ وقت ناقص ہے۔ پس اگر دیوانہ اور بے ہوش آدمی اصفرار کے وقت میں باہوش ہو جائیں تو عصر کی نماز ان

پر لازم ہو جائے گی۔ اسی طرح اگر حیض و نفاس والی عورت اس وقت میں پاک ہو جائے تو نماز عصر لازم ہوگی۔ اسی طرح بچہ بالغ ہو جائے تو عصر کی نماز فرض ہو جائے گی اور مرد وقت کے آخر میں مسلمان ہو جائے تو بھی یہی حکم ہے۔ وقت کے نکلنے کے بعد سبیت کی اضافت سارے وقت کی طرف کی جائے گی اور واجب اپنی صفت کمال کے ساتھ ثابت ہوگا، لہذا اگر ان (مذکورہ) لوگوں نے وقت ناقص میں نماز ادا نہ کی تو وقت کامل میں اس کی قضاء ان پر لازم ہوگی۔

نماز کو اول وقت ادا کرنا افضل ہے، جیسا کہ مذکورہ احادیث اس پر دلالت کرتی ہیں اگر وقت نکل جائے اور نماز نہ پڑھی اور وہ معذور بھی نہیں تھا تو کبیرہ گناہ کا مرتکب ہوگا۔

## نمازوں کے اوقات

نماز کے اوقات پانچ ہیں

### (۱) وقت فجر

فجر کی نماز کا وقت صبح صادق سے شروع ہو کر طلوع آفتاب پر ختم ہو جاتا ہے۔ صبح صادق وہ سفیدی ہے، جو عرضاً (شمالاً جنوباً) افق پر پھیلتی ہے۔ اور صبح کاذب وہ سفیدی ہے جو طولاً (شرقاً غرباً) آسمان پر ظاہر ہوتی ہے، پھر اس کے بعد تاریکی آجاتی ہے، عرب والے فجر کاذب کو ”ذنب السرحان“ (بھیڑیے کی دم) کہتے ہیں۔

حضرت جابر بن عبد اللہ رضی اللہ عنہ روایت کرتے ہیں کہ رسول اللہ صلی اللہ علیہ وسلم صبح کی نماز اس وقت ادا فرماتے جب آپ کے لیے صبح واضح ہو جاتی ہے۔

حضرت انس رضی اللہ عنہ سے روایت ہے کہ ایک آدمی بارگاہ رسالت صلی اللہ علیہ وسلم میں حاضر ہوا اور اس نے صبح کی نماز کا وقت دریافت کیا تو اگلے روز جب فجر طلوع ہوئی تو آپ صلی اللہ علیہ وسلم نے اقامت صلوٰۃ کا حکم دیا اور ہمیں نماز پڑھائی پھر جب اس سے اگلا دن آیا اور روشنی ہو گئی تو پھر نماز پڑھنے کا حکم دیا اور ہمیں نماز پڑھائی پھر فرمایا کہ نماز کا وقت معلوم کرنے والا شخص کہاں ہے؟ (پھر اسے فرمایا) ان دونوں کے درمیان فجر کی نماز کا وقت ہے۔

فجر کی نماز میں اسفار افضل ہے، یعنی جب صبح کی روشنی واضح ہو جائے تو اس وقت فجر کی نماز پڑھنا زیادہ افضل ہے۔ کیونکہ اس صورت میں طلوع فجر کا یقین ہو جاتا ہے۔ بعض علماء کہتے ہیں کہ اسفار چاندنی راتوں کے ساتھ مخصوص ہے، کیونکہ ان راتوں میں صبح کا آغاز واضح طور پر معلوم

نہیں ہوتا اس لیے احتیاطاً اسفار کا حکم دیا گیا ہے یا اسفار سے مراد نماز فجر میں قرأت لمبی کرنا ہے اور یہ بات اس حدیث کے بھی زیادہ موافق ہے جس میں ہے کہ فجر کی نماز اسفار میں ادا کرنا اجر و ثواب میں زیادتی کا باعث ہے علمائے احناف میں سے امام طحاویؒ کا مختار قول یہی ہے۔

حضرت رافع بن خدیج رضی اللہ عنہ سے روایت ہے کہ نبی کریم ﷺ نے فرمایا ”اسفروا بالفجر“ یعنی فجر کی نماز اسفار سے پڑھو۔

محمود بن لبیدؒ اپنی قوم انصار کے چند آدمیوں سے روایت کرتے ہیں کہ حضور ﷺ نے فرمایا ”ما أسفروا بالفجر فانه أعظم بالأجر“ یعنی فجر کی نماز اسفار میں ادا کرنا اجر و ثواب میں زیادتی کا باعث ہے۔

### طلوع فجر کے بعد نماز پڑھنا

حضرت ابن عمر رضی اللہ عنہما حضرت حفصہ رضی اللہ عنہا سے روایت کرتے ہیں کہ جب طلوع فجر ہو جاتی تو رسول اللہ ﷺ دو مختصر رکعتوں کے سوا اور کوئی نماز نہیں پڑھتے تھے۔ اس حدیث کی بناء پر طلوع فجر کے بعد فجر کی دو سنتوں کے سوا کوئی نفل نماز پڑھنا خواہ تحیۃ المسجد کی نماز ہو، مکروہ ہوگا۔

### ظہر کا وقت

ظہر کا وقت سورج ڈھلنے سے شروع ہوتا ہے اور اس وقت تک رہتا ہے جب تک کہ ہر چیز کا سایہ سایہ اصلی کے علاوہ دو مثل (دو گنا) ہو جائے یہی صحیح ہے۔ لیکن صاحبینؒ کہتے ہیں کہ ایک مثل تک رہتا ہے، اس کے بعد عصر کا وقت شروع ہو جاتا ہے۔ امام زفرؒ اور ائمہ ثلاثہؒ (امام مالک، امام احمد، امام شافعی رحمہم اللہ) بھی یہی کہتے ہیں، ان کی دلیل حدیث امامت جبریل علیہ السلام ہے۔ امام طحاویؒ فرماتے ہیں کہ ہم اسی پر عمل کرتے ہیں اور لوگوں کا بھی آج اسی پر عمل ہے اور اسی پر فتویٰ دیا جاتا ہے۔ لیکن امام صاحبؒ کے قول پر عمل کرنا زیادہ احتیاط پر مبنی ہے کہ ظہر ایک مثل سے پہلے پڑھ لے اور عصر دو مثل کے بعد پڑھے تاکہ دونوں نمازیں یقیناً اپنے وقت میں ادا ہوں اور دونوں روایتوں پر عمل ہو جائے۔

حضرت ابو ہریرۃ الاسلمیؒ روایت کرتے ہیں کہ رسول اللہ ﷺ ظہر کی نماز اس وقت پڑھتے تھے جب سورج ڈھل جاتا تھا۔ حضرت انس رضی اللہ عنہ سے روایت ہے کہ اس وقت (نماز کے



(لیے) نکلتے جب سورج ڈھل جاتا، پھر لوگوں کو ظہر کی نماز پڑھاتے۔

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا ”یہ جبریل علیہ السلام تھے جو تمہیں تمہارا دین سکھانے کے لئے آئے تھے، پس انہوں نے صبح کی نماز اس وقت پڑھی جب طلوع فجر ہوگئی اور ظہر کی نماز سورج کے ڈھلنے کے وقت ادا کی، پھر عصر کی نماز اس وقت میں پڑھی جب ہر چیز کا سایہ اس کے مثل ہو گیا، پھر مغرب کی نماز اس وقت پڑھی جب سورج غروب ہو گیا اور روزے دار کے لیے افطار کرنا جائز ہو گیا، پھر عشاء کی نماز غروب شفق ہونے پر ادا کی پھر اگلے روز صبح کی نماز اس وقت پڑھی جب تھوڑی سی روشنی ہوگئی، پھر ظہر کی نماز اس وقت پڑھی جب سایہ ہر چیز کے دو مثل ہو گیا، پھر عصر کی نماز اس وقت پڑھی جب سورج زرد ہو گیا پھر مغرب کی نماز ایسے وقت میں پڑھی جب سورج غروب ہو گیا اور روزے دار کے لیے افطار کرنا حلال ہو گیا پھر عشاء کی نماز اس وقت پڑھی جب رات کی ایک ساعت جا چکی تھی، پھر فرمایا: نماز کا وقت کل گزشتہ اور آج کے دن پڑھی جانے والی نمازوں کے درمیان ہے۔“

سردی کے موسم میں ظہر کی نماز میں تعجیل کرنا مستحب ہے۔ جیسا کہ حضرت انس بن مالک رضی اللہ عنہ فرماتے ہیں کہ رسول اللہ صلی اللہ علیہ وسلم گرمی کے دنوں میں نماز کو تاخیر سے ادا فرماتے تھے اور سردی کے دنوں میں جلدی ادا فرماتے تھے۔“

اور گرمی کے موسم میں ظہر کی نماز میں تاخیر کرنا مستحب ہے، یعنی گرمی کے موسم میں اتنی دیر کر کے پڑھنا کہ گرمی کی تیزی کم ہو جائے مستحب ہے، اور تاخیر کی حد یہ ہے کہ ایک مثل سے پہلے پہلے پڑھ لی جائے۔ جیسا کہ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا، جب گرمی زیادہ ہو جائے تو نماز کو ٹھنڈے وقت میں ادا کرو، کیونکہ گرمی کی شدت جہنم کی شدت حرارت سے ہے۔

### عصر کا وقت

عصر کا اول وقت، ظہر کا وقت ختم ہونے کے بعد شروع ہوتا ہے، خواہ ظہر کا وقت دو مثل پر ختم ہو جیسا کہ امام صاحب رحمہ اللہ کا مذہب ہے خواہ ایک مثل پر ختم ہو جیسا کہ صاحبین کا مذہب ہے اور عصر کا آخر وقت غروب آفتاب سے (لحظہ بھر) پہلے تک ہے۔

دلیل حدیث جابر بن عبد اللہ رضی اللہ عنہ ہے کہ جبریل علیہ السلام اوقات نماز کی تعلیم دینے کے لئے آئے تو جبریل علیہ السلام آگے بڑھے، ان کے پیچھے رسول اللہ صلی اللہ علیہ وسلم کھڑے ہوئے اور آنحضور صلی اللہ علیہ وسلم

کے پیچھے لوگ کھڑے ہوئے، پس انہوں نے ظہر کی نماز اس وقت پڑھی جب سورج ڈھل چکا تھا۔ اور جس وقت سایہ اس کے مثل ہو گیا تو جبریل علیہ السلام آئے اور ایسا ہی کیا جیسے پہلے کیا تھا کہ جبریل علیہ السلام آگے ہوئے، ان کے پیچھے رسول اللہ صلی اللہ علیہ وسلم کھڑے ہوئے اور آپ صلی اللہ علیہ وسلم کے پیچھے لوگ کھڑے ہوئے، پھر انہوں نے عصر کی نماز پڑھی پھر دوسرے دن اس وقت آئے جب سایہ ایک مثل ہو گیا پھر اسی طرح کیا جس طرح کل گذشتہ کیا تھا پھر ظہر کی نماز پڑھی، پھر اس وقت آئے جب سایہ دو مثل ہو گیا تھا اور اسی طرح کیا جس طرح کل گذشتہ کیا تھا اور عصر نماز پڑھی..... الحدیث!

### عصر کی نماز کو اصفرا شمس تک مؤخر کرنے پر وعید

حضرت علاء رحمہ اللہ سے روایت ہے کہ کچھ لوگ حضرت انس بن مالک رضی اللہ عنہ کے پاس بصرہ میں ان کے گھر اس وقت آئے جب حضرت انس بن مالک رضی اللہ عنہ ظہر کی نماز سے فارغ ہوئے تھے اور ان کا گھر مسجد کے ساتھ ہی تھا جب ہم ان کے پاس حاضر ہوئے تو انہوں نے پوچھا کہ کیا تم نے عصر کی نماز پڑھ لی ہے؟ ہم نے کہا کہ نہیں ہم تو ابھی ظہر کی نماز سے فارغ ہوئے ہیں، انہوں نے فرمایا ”تم عصر کی نماز پڑھ لو“ (روؤء نام) کہتے ہیں کہ (ان کے کہنے پر) ہم اٹھے اور ہم نے نماز پڑھی، جب ہم فارغ ہو گئے تو فرمایا کہ میں نے رسول اللہ صلی اللہ علیہ وسلم کو فرماتے ہوئے سنا ہے کہ ”یہ منافق کی نماز ہے کہ بیٹھا عصر کی نماز کا انتظار کرتا رہتا ہے یہاں تک کہ جب سورج شیطان کے دو سینگوں کے درمیان ہوتا ہے تو اٹھتا ہے اور چار ٹھونگیں مارتا ہے اس نماز میں اللہ تعالیٰ کا ذکر بہت کم کرتا ہے۔“ جیسا کہ پہلے بھی یہ مسئلہ بیان ہو چکا ہے کہ آج کے دن کی عصر کی نماز اصفرا شمس کے وقت بھی ادا کی جاسکتی ہے۔ اگر تاخیر کی کوئی جائز وجہ یا مجبوری نہ ہو تو گنہگار ہوگا ورنہ نہیں۔

حضرت سالم اپنے والد سے روایت کرتے ہیں کہ حضور اقدس نے ارشاد فرمایا: جس شخص کی عصر کی نماز فوت ہو جائے (رہ جائے) تو گویا اس کا گھر بارتباہ ہو گیا۔

### عصر کی نماز میں تعجیل کرنا

تعجیل عصر پر صاحبین کی دلیل حضرت انس رضی اللہ عنہ کی روایت ہے کہ رسول اللہ صلی اللہ علیہ وسلم عصر کی نماز ادا فرماتے، پھر جانے والا قباء جاتا، پس وہ ان کے پاس ایسے وقت آتا کہ لوگ نماز پڑھ رہے ہوتے، ایک روایت میں ہے کہ ابھی سورج بلند ہوتا (ایضاً) بادل کے دن میں عصر کی نماز میں تعجیل (جلدی ادا کرنا) مسنون ہے، تا کہ مکروہ وقت میں نماز واقع نہ ہو۔

## فجر اور عصر کے بعد نفل نماز کا حکم

حضرت نصر بن عبدالرحمن اپنے دادا معاذؓ سے روایت کرتے ہیں کہ انہوں نے معاذ بن عفراء رضی اللہ عنہ کے ساتھ طواف کیا تو انہوں نے (طواف کی) نماز نہیں پڑھی، میں نے پوچھا کہ آپ نے نماز کیوں نہیں پڑھی؟ فرمایا کہ رسول اللہ ﷺ نے فرمایا ”عصر کے بعد کوئی نماز نہیں ہے یہاں تک کہ سورج غروب ہو جائے۔ اور نہ ہی صبح کی نماز کے بعد کوئی نماز ہے یہاں تک کہ سورج طلوع ہو جائے۔“

## مغرب کا وقت

جب سورج غروب ہو جائے تو مغرب کا وقت شروع ہوتا ہے اور شفق کے غائب ہونے تک رہتا ہے، صاحبینؒ کے نزدیک شفق اس سرخی کو کہتے ہیں جو غروب آفتاب کے بعد مغرب کی طرف رہتی ہے۔ اس میں آسانی اور وسعت ہے۔ اور امام ابوحنیفہ رحمہ اللہ کے نزدیک شفق وہ سفیدی ہے جو سرخی کے بعد شمالاً جنوباً (چوڑائی میں) صبح صادق کی طرح پھیلی ہوئی رہتی ہے اس میں احتیاط زیادہ ہے اور اسی پر فتویٰ اور عمل ہے احتیاط اس میں ہے کہ نماز مغرب سرخ شفق سے پہلے پہلے پڑھ لیں اور عشاء سفید شفق چھینے کے بعد پڑھیں تا کہ نماز بالاتفاق ادا ہو۔ ائمہ ثلاثہ کا مذہب بھی صاحبینؒ کے قول کے مطابق ہے کہ شفق سے مراد سرخی ہے۔ امام ابوحنیفہؒ سے اپنے قول سے رجوع بھی منقول ہے۔ آپؒ بھی اسی کے قائل ہو گئے تھے کہ اس سے مراد سرخی ہے کیونکہ ان کے نزدیک یہ امر پایہ ثبوت کو پہنچ چکا ہے کہ تمام صحابہ رضی اللہ عنہم نے بھی شفق کا معنی سرخی کا لیا ہے۔

حضرت بریدہ رضی اللہ عنہ سے روایت ہے کہ ایک آدمی رسول اللہ ﷺ کے پاس آیا اور اس نے نماز کے اوقات دریافت کیے تو آپ ﷺ نے (اس کو) فرمایا تم دو دنوں تک ہمارے ساتھ رہو۔ پھر حضرت بلال رضی اللہ عنہ کو حکم دیا تو انہوں نے فجر کے وقت اقامت کہی، پھر آپ ﷺ نے فجر کی نماز پڑھائی، پھر زوال شمس کے وقت ان کو (اقامت کا) حکم دیا، پھر ظہر کی نماز پڑھائی، پھر اس وقت حکم دیا جب سورج کو (ابھی) روشن دیکھا، پھر عصر ادا فرمائی، پھر اس وقت (اقامت کا) حکم دیا جب سورج غروب ہو گیا پھر مغرب کی نماز پڑھائی، پھر غروب شفق ہونے پر حکم دیا (اور عشاء کی نماز پڑھائی) پھر اگلے دن اجالے میں حکم دیا اور نماز ادا فرمائی اور ظہر کو ٹھنڈے وقت میں پڑھا، پھر خوب ٹھنڈا ہونے دیا، پھر عصر کی نماز اس وقت پڑھی جب سورج ابھی روشن تھا اور پھر مغرب کی نماز شفق غائب ہونے سے پہلے پڑھی، پھر ان (حضرت بلال رضی اللہ عنہ) کو حکم دیا اور عشاء کی اقامت اس وقت کہی جب رات کا تہائی

حصہ جاچکا تھا پھر عشاء کی نماز پڑھی، پھر فرمایا این السائل عن وقت الصلوۃ؟ یعنی نماز کے اوقات پوچھنے والا شخص کہاں ہے؟ پھر فرمایا تمہاری نماز کے اوقات وہ ہیں جو تم نے دیکھ لیے۔<sup>۱</sup>  
مغرب کی نماز میں مطلقاً تعجیل مسنون ہے۔

کیا مغرب سے پہلے دو رکعت نفل ادا کرنا مکروہ ہے۔؟ اگر اس سے مغرب کی نماز میں تاخیر ہوتی ہو تو مکروہ ہے ورنہ نہیں۔ جیسا کہ حضرت حسان بن بلال، قبیلہ اسلم کے ایک صحابی سے روایت کرتے ہیں کہ صحابہ کرام حضور اکرم ﷺ کے ساتھ مغرب کی نماز پڑھتے تھے، پھر اقصائے مدینہ میں اپنے گھروں کو لوٹتے اور تیر پھینکتے اور تیر کے گرنے کی جگہیں دیکھ لیتے۔<sup>۲</sup>

مغرب کی نماز میں بلا عذراتی تاخیر کرنا کہ ستارے خوب چھٹک جائیں یعنی بکثرت نظر آنے لگیں اور گتہ جائیں مکروہ تحریمی ہے۔ کیونکہ آنحضرت ﷺ کو اول وقت میں نماز ادا کرنے کا شوق تھا، جیسا کہ حدیث جابر رضی اللہ عنہ میں موجود ہے کہ جبریل علیہ السلام دونوں دن اس وقت آئے جب سورج غروب ہو چکا تھا، نیز حدیث ابی ہریرہ رضی اللہ عنہ میں بھی ہے کہ ”پھر مغرب کی نماز اس وقت پڑھی جب سورج غروب ہو گیا اور روزے دار کے لیے روزہ افطار کرنا جائز ہو گیا۔“

### مغرب کے بعد سونے کی کراہت

مغرب کے بعد سونا مکروہ ہے، کیونکہ ابو ہریرۃ الاسلمی رضی اللہ عنہ فرض نماز کی کیفیت والی حدیث روایت کرتے ہیں، فرماتے ہیں کہ آپ ﷺ نماز عشاء کو موخر کرنا مستحب جانتے تھے، (وہ نماز عشاء) جس کو عتمہ کہتے ہیں اور عشاء سے پہلے سونے کو اور اس کے بعد باتیں کرنے کو مکروہ سمجھتے تھے۔<sup>۳</sup>

### عشاء کا وقت

شفق غائب ہونے کے بعد عشاء کا وقت شروع ہوتا ہے اور صبح صادق ہونے سے پہلے تک رہتا ہے۔ جیسا کہ حضرت جابر رضی اللہ عنہ کی حدیث جس میں وہ جبریل علیہ السلام کی امامت کا ذکر کرتے ہیں، میں یہ ہے کہ ”یہاں تک کہ جب شفق جاچکی تو جبریل علیہ السلام آئے اور کہا کہ اٹھیے عشاء کی نماز پڑھیے، چنانچہ آپ ﷺ کھڑے ہوئے اور عشاء پڑھی..... الحدیث۔“

نیز حضرت نعمان بن بشیر رضی اللہ عنہ سے روایت ہے کہ میں نماز عشاء کا وقت تمام لوگوں سے

۱ [سنن النسائی/۱/۲۵۸]

۲ [سنن النسائی/۱/۲۵۸]

۳ [سنن النسائی/۱/۲۶۲]

۴ [سنن النسائی/۱/۲۶۲]



زیادہ جانتا ہوں، رسول اللہ ﷺ عشاء کی نماز تیسری رات کے چاند کے غروب ہوتے وقت پڑھتے تھے۔ اور تیسری رات میں چاند اس وقت چھپتا ہے جب شفق ختم ہو جاتی ہے۔

### نماز عشاء کا مستحب وقت

حدیث امامت جبریل میں ہے کہ ”پھر عشاء کے لیے اس وقت آئے جب رات کا اول تہائی حصہ ختم ہو چکا تھا، پھر فرمایا کہ اٹھو! نماز پڑھو، پس آپ ﷺ نے عشاء کی نماز پڑھی“<sup>۱</sup> اسی طرح حدیث ابی سعید الخدری رضی اللہ عنہ میں ہے کہ ”پھر آپ ﷺ ہماری طرف نہیں نکلے یہاں تک کہ رات کا نصف حصہ ختم ہو گیا (الحدیث) اس میں ہے کہ اگر کمزوری اور بیماری کا خوف نہ ہوتا تو میں اس نماز کے بارے حکم دیتا کہ اسے نصف شب تک مؤخر کیا جائے۔“<sup>۲</sup>

### عشاء کا آخری وقت

ام المؤمنین حضرت عائشہ رضی اللہ عنہا سے روایت ہے کہ ایک رات رسول اللہ ﷺ نے نماز عشاء میں اتنی تاخیر کی کہ رات کا اکثر حصہ ختم ہو گیا اور مسجد والے سو گئے، پھر باہر نکلے اور نماز پڑھی، اور فرمایا ”یہ اس کا وقت ہے، اگر مجھے اپنی امت پر مشقت میں پڑ جانے کا خوف نہ ہوتا“<sup>۳</sup> حدیث ہذا میں موجود لفظ ”عامۃ اللیل“ سے مراد رات کا سارا وقت ہے، جیسا کہ لغت سے معلوم ہوتا ہے نیز آنحضور ﷺ کی یہ حدیث مبارکہ اس پر شاہد ہے کہ آپ ﷺ نے فرمایا: میں نے اپنے رب سے درخواست کی کہ میری امت کو عام قحط سے ہلاک نہ فرمانا۔ اس میں بھی لفظ ”بسنة عامۃ“ موجود ہے جس کا معنی ہے کہ ایسے قحط سے ہلاک نہ ہو جو سب کو شامل ہو کہ سب کے سب اس کی زد میں آجائیں۔

### نماز وتر کا وقت

نماز وتر کا وقت وہی ہے جو عشاء کا ہے۔ حضرت خارجہ بن حذافہ رضی اللہ عنہ روایت کرتے ہیں کہ رسول اللہ ﷺ نے فرمایا بے شک اللہ تعالیٰ نے ایک نماز سے تمہاری مدد فرمائی ہے جو کہ سرخ اونٹوں سے زیادہ قیمتی ہے وہ وتر کی نماز ہے جسے اللہ تعالیٰ نے نماز عشاء اور طلوع فجر کے درمیانی وقت میں مقرر کیا ہے۔“<sup>۴</sup>

۱ [سنن النسائی/۱/۲۶۳] ۲ [سنن النسائی/۱/۲۶۸]

۳ [سنن النسائی/۱/۲۶۷] ۴ [سنن الترمذی/۱/۲۸۱]

سونے سے پہلے وتر کی نماز ادا کرے یا راۓ کو اٹھنے کے بعد؟ احتیاط اس میں ہے کہ سونے سے قبل ہی ادا کر لے، جیسا کہ حدیث ابی ہریرہ رضی اللہ عنہ ہے کہ میرے خلیل ﷺ نے مجھے تین وصیتیں فرمائیں (۱) وتر کی نماز ادا کر کے سونا (۲) ہر ماہ تین دن روزے رکھنا (۳) چاشت کی دو رکعتیں پڑھنا۔

جب نیند سے بیدار ہوتے تو قیام لیل کرتے اور وتر نہ پڑھتے۔ نیز حضرت طلحہ بن علی کی روایت ہے کہ میں نے رسول اللہ ﷺ کو فرماتے ہوئے سنا کہ ایک رات میں دو وتر نہیں ہیں۔

### جن اوقات میں نماز پڑھنے سے منع کیا گیا ہے

حضرت عقبہ بن عامر الجعفی رضی اللہ عنہ فرماتے ہیں کہ تین اوقات ایسے ہیں کہ ان میں رسول اللہ ﷺ نے ہمیں نماز پڑھنے اور اپنے مردوں کو دفنانے سے بھی منع فرمایا ہے۔ (۱) جب سورج طلوع ہو رہا ہو، یہاں تک کہ بلند ہو جائے (۲) جس وقت سورج ڈھل رہا ہو، یہاں تک کہ جھک جائے (۳) جس وقت غروب ہونے کو ہو یہاں تک کہ غروب ہو جائے۔

معلوم ہوا کہ ان اوقات میں نماز کی قضاء کرنا، سجدہ تلاوت کرنا اور نماز جنازہ پڑھنا جائز نہیں ہے۔ البتہ غروب کے وقت آج کے دن کی عصر کی نماز پڑھنا جائز ہے، کیونکہ اس کا سبب وہ جزء ہے جو وقت سے متصل اور قائم ہے، جیسا کہ ہم پہلے بھی بیان کر چکے ہیں، لہذا (اس صورت میں) نماز جس طرح واجب ہوئی اسی طرح اس کو ادا کیا ہے۔

حضرت ابو امامہ الباہلی رضی اللہ عنہ فرماتے ہیں کہ میں نے عمرو بن عبسہ رضی اللہ عنہ کو فرماتے ہوئے سنا کہ میں نے عرض کیا یا رسول اللہ ﷺ کیا ایسا کوئی وقت ہے جو دوسرے وقت سے زیادہ باعث قرب خداوندی ہو؟ یا انہوں نے کہا کہ کیا ایسا کوئی وقت ہے جسے بندہ تلاش کرے؟ آپ ﷺ نے فرمایا ہاں! رات کا آخری وقت ایسا ہے کہ اس میں رب تعالیٰ اپنے بندے کے قریب ہوتا ہے، پس اگر تم سے ہو سکے کہ تم ان لوگوں میں سے بنو جو اس ساعت میں اللہ عز و جل کا ذکر کرتے ہیں تو بن جاؤ، کیونکہ اس وقت نماز میں فرشتے طلوع آفتاب تک حاضر رہتے ہیں، سورج شیطان کے دو سینگوں کے درمیان طلوع ہوتا ہے، اور وہ وقت کفار کی نماز کا ہے پس اس وقت نماز نہ پڑھو، یہاں تک کہ سورج بلند ہو جائے ایک نیزے کے برابر، اور اس کی شعاع جاتی رہے، پھر نماز میں فرشتے موجود رہتے ہیں یہاں تک کہ نصف نہار پر سورج نیزے کی طرح سیدھا ہو جائے۔ یہ ایسا وقت ہے کہ اس میں جہنم کے دروازے کھولے جاتے ہیں اور جہنم کو بھڑکایا جاتا ہے، پس اس وقت نماز نہ پڑھو، یہاں

تک کہ سایہ لوٹ آئے، پھر نماز میں فرشتے حاضر ہوتے ہیں، یہاں تک کہ سورج غروب ہو جائے، سورج شیطان کے دو سینگوں کے درمیان غروب ہوتا ہے اور وہ کفار کی نماز (کا وقت) ہے۔<sup>۱</sup>

حضرت ابو ہریرہ رضی اللہ عنہ سے روایت ہے کہ نبی کریم ﷺ نے عصر کے بعد (نفل) نماز پڑھنے سے منع فرمایا یہاں تک کہ سورج غروب ہو جائے اور صبح کی نماز کے بعد (بھی نفل) نماز پڑھنے سے منع فرمایا، یہاں تک کہ سورج طلوع ہو جائے۔<sup>۲</sup>

معلوم ہوا کہ ان دو وقتوں میں نفل نماز نہیں پڑھنی چاہیے، فوت شدہ نمازیں پڑھنا جائز ہیں اور سجدہ تلاوت بھی۔ طواف کی دو رکعتیں نہ پڑھے۔

حضرت ابن عمر رضی اللہ عنہما سے مروی ہے کہ رسول اللہ ﷺ نے منع فرمایا کہ طلوع آفتاب یا غروب آفتاب کے وقت نماز پڑھی جائے۔<sup>۳</sup>

### جس وقت میں مسافر نمازوں کو جمع کر سکتا ہے

حضرت انس رضی اللہ عنہ سے روایت ہے کہ رسول اللہ ﷺ کو جب سفر میں جلدی ہوتی تو ظہر کو عصر تک مؤخر کرتے، پھر دونوں کو (اپنے اپنے وقت میں) جمع کرتے اور مغرب کو اتنا مؤخر کرتے کہ مغرب اور عشاء کو جمع کر کے پڑھتے یہاں تک کہ شفق غائب ہو جاتی۔

حضرت سالم، حضرت عبداللہ ابن عمر رضی اللہ عنہما سے روایت کرتے ہیں کہ جب دو نمازوں کو جمع کرنا ہوتا تو (سواری سے) اترتے اور فرماتے ”اقامت کہو“ پھر جب میں سلام پھیرتا تو پھر فرماتے ”اقامت کہو“ پھر نماز پڑھ کر سوار ہو جاتے۔..... الحدیث۔<sup>۴</sup>

حضرت نافع کہتے ہیں کہ ہم حضرت عبداللہ ابن عمرؓ کے ہمراہ مکہ مکرمہ سے واپس آئے۔ آپ ہمیں لے کر چلے، یہاں تک کہ شام ہو گئی، ہم نے خیال کیا کہ آپ نماز پڑھنا بھول گئے، ہم نے آپ سے کہا کہ ”الصلاة“ یعنی نماز پڑھنی ہے، آپ خاموش رہے اور چلتے رہے یہاں تک کہ شفق چھپنے کے قریب ہوئی تو (سواری سے) نیچے اترے اور نماز پڑھی، پھر شفق غائب ہوئی تو عشاء کی نماز پڑھی، پھر ہماری طرف متوجہ ہوئے اور فرمایا ”ہكذا كنا نصنع مع رسول الله ﷺ إذا جدبه السير“ یعنی جب آنحضرت ﷺ کو جلدی سفر کرنا مقصود ہوتا تو ہم آپ کے ساتھ اسی طرح کیا کرتے تھے۔

ابن شمیم، کثیر بن قاروند اسے روایت کرتے ہیں کہ ہم نے سالم بن عبد اللہؓ سے سفر میں نماز پڑھنے کے بارے میں سوال کیا کہ کیا حضرت عبد اللہ ابن عمرؓ سفر کے دوران نمازوں کو جمع کر کے پڑھتے تھے؟ فرمایا کہ نہیں مگر (صورت کے اعتبار سے) جمع کرتے تھے۔<sup>۱</sup>

مذکورہ احادیث مبارکہ اور سالم بن عبد اللہ بن عمرؓ کے بیان سے یہ امر واضح ہو جاتا ہے کہ سفر میں نمازوں کو صورت جمع کیا جاتا تھا، حقیقتاً نہیں، یعنی ظہر کی نماز کو اس کے آخر وقت میں اور عصر کی نماز کو اس کے اول وقت میں ادا کرنا اور اسی طرح مغرب کی نماز کو اس کے آخر وقت میں اور عشاء کی نماز کو اس کے اول وقت میں ادا کرنا یہ سفر میں جائز ہے اور یہ صورت جمع بین الصلواتین ہے نہ کہ حقیقت اور اسی میں احتیاط ہے، کیونکہ اس میں اللہ تعالیٰ کے اس فرمان کی رعایت ہو جاتی ہے۔ اِنَّ الصَّلٰوةَ كَانَتْ عَلَى الْمُؤْمِنِيْنَ كِتَابًا مَّوْقُوْتًا [النساء: ۱۰۳]۔ ”بے شک نماز مومنوں پر اپنے مقررہ اوقات میں فرض کی گئی ہے۔“

### عرفات میں ظہر اور عصر کو جمع کرنا

حضرت جابر بن عبد اللہؓ فرماتے ہیں کہ رسول اللہ ﷺ چلتے ہوئے میدان عرفات میں پہنچے، یہاں آپ ﷺ نے ایک خیمہ دیکھا جو مقام نمرہ میں آپ کے لیے لگایا گیا تھا، چنانچہ آپ ﷺ یہاں اترے جب سورج ڈھلا تو آپ نے قصواء (اونٹنی) پر کجاوہ رکھنے کا حکم دیا پس آپ ﷺ کے لیے اس پر کجاوہ رکھ دیا گیا یہاں تک کہ جب آپ بطن وادی میں پہنچے تو لوگوں سے خطاب فرمایا، پھر حضرت بلالؓ نے اذان دی، پھر اقامت کہی، آپ ﷺ نے ظہر کی نماز پڑھائی پھر اقامت کہی تو عصر کی نماز پڑھائی ان دونوں کے درمیان کوئی نماز نہیں پڑھی۔<sup>۲</sup>

### مزدلفہ میں مغرب اور عشاء کو جمع کرنا

حضرت سعید بن جبیرؓ فرماتے ہیں کہ جب حضرت عبد اللہ ابن عمرؓ عرفات سے واپس آئے تو واپسی پر میں ان کے ساتھ تھا، جب وہ مزدلفہ میں پہنچے تو انہوں نے مغرب اور عشاء کو جمع کیا۔ نماز سے فارغ ہونے کے بعد فرمایا: رسول اللہ ﷺ نے اس جگہ پر اسی طرح کیا تھا۔<sup>۳</sup>

### نماز کو اپنے وقت پر پڑھنے کی فضیلت

حضرت عبد اللہ بن مسعودؓ فرماتے ہیں کہ میں نے رسول اللہ ﷺ سے دریافت کیا



کہ اللہ عزوجل کو کونسا عمل زیادہ محبوب ہے؟ آپ ﷺ نے فرمایا نماز کو اپنے وقت پر پڑھنا، والدین کی فرماں۔ اوری کرنا اور اللہ کی راہ میں جہاد کرنا۔<sup>۱</sup>

### جو شخص سو جائے یا نماز پڑھنا بھول جائے وہ کیا کرے؟

حضرت انس رضی اللہ عنہ فرماتے ہیں کہ رسول اللہ ﷺ سے ایسے آدمی کے بارے میں دریافت کیا گیا جو نماز پڑھے بغیر سو جائے یا اس سے غافل ہو گیا ہو؟ تو آپ ﷺ نے فرمایا اس کا کفارہ یہ ہے کہ جب نماز یاد آئے پڑھ لے۔<sup>۲</sup>

### فوت شدہ نمازیں کس طرح قضاء کرے؟

جس کی بالغ ہونے یا مسلمان ہونے کے بعد کوئی نماز فوت نہ ہوئی ہو، پھر بعد میں کچھ نمازیں فوت ہو جائیں تو ان کو ترتیب کے ساتھ قضاء کرے، جیسا کہ رسول اللہ ﷺ نے کیا۔ حضرت عبداللہ بن مسعود رضی اللہ عنہ سے روایت ہے کہ ہم لوگ رسول اللہ ﷺ کے ساتھ تھے، ہماری ظہر، عصر، مغرب اور عشاء کی نمازیں ادا نہ ہو سکیں، یہ چیز مجھ پر گراں ہوئی، میں نے اپنے دل میں کہا کہ ہم ایک تو سرکارِ دو عالم ﷺ کے ہمراہ ہیں اور پھر اللہ کی راہ میں جہاد کر رہے ہیں! رسول اللہ نے حضرت بلال رضی اللہ عنہ کو حکم دیا حضرت بلال رضی اللہ عنہ نے اقامت کہی اور آنحضرت ﷺ نے ہمیں ظہر کی نماز پڑھائی، پھر اقامت کہی اور آپ ﷺ نے ہمیں عصر کی نماز پڑھائی، پھر اقامت کہی اور آپ ﷺ نے ہمیں مغرب کی نماز پڑھائی، پھر اقامت کہی اور آپ ﷺ نے ہمیں عشاء کی نماز پڑھائی، پھر آپ نے ہماری طرف توجہ فرمائی اور فرمایا ”ما علی الأرض عصابة یذکرون اللہ عزوجل غیر کم“<sup>۳</sup> یعنی روئے زمین پر تمہارے سوا کوئی ایسی جماعت نہیں ہے جو کہ اللہ تعالیٰ کا ذکر کر رہی ہو۔

### نماز فجر کی قضاء کس طرح کی جائے؟

حضرت ابن عباس رضی اللہ عنہ فرماتے ہیں کہ رسول اللہ ﷺ رات بھر چلتے رہے، پھر آخر شب میں ایک جگہ قیام فرمایا، (اور سو گئے) اور ایسے وقت بیدار ہوئے جب سورج طلوع ہو چکا تھا، آپ ﷺ نے نماز نہیں پڑھی، یہاں تک کہ سورج بلند ہو گیا تو آپ ﷺ نے نماز پڑھی اور وہ صلوٰۃ وسطیٰ ہے۔<sup>۴</sup>

۱ [سنن النسائی/۱: ۲۹۳]

۲ [سنن النسائی/۱: ۲۹۳]

۳ [سنن النسائی/۱: ۲۹۹]

۴ [سنن النسائی/۱: ۲۹۷]

حدیث ابی مریم میں یہ بھی ہے کہ رسول اللہ ﷺ نے مؤذن کو اذان دینے کا حکم دیا، اس نے اذان کہی، پھر فجر سے پہلے کی دو رکعتیں پڑھیں، پھر اقامت کہنے کا حکم دیا، اس نے اقامت کہی، پھر آپ ﷺ نے لوگوں کو نماز پڑھائی۔“

## ﴿باب الاذان﴾

حضرت ابوعمیر بن انس رضی اللہ عنہ اپنے انصاری چچازاد بھائی سے روایت کرتے ہیں کہ نبی کریم صلی اللہ علیہ وسلم کو نماز کی فکر ہوئی کہ اس کے لیے لوگوں کو کیسے جمع کیا جائے؟ کسی نے کہا کہ آپ نماز کے وقت ایک جھنڈا کھڑا کر دیں، جب لوگ اس کو دیکھیں گے تو ایک دوسرے کو اطلاع دے دیں گے۔ لیکن یہ رائے آپ صلی اللہ علیہ وسلم کو پسند نہ آئی، کسی نے یہ رائے دی کہ جب نماز کا وقت ہو جائے تو بگل بجادیا جائے، لیکن آپ صلی اللہ علیہ وسلم کو یہ رائے بھی پسند نہ آئی۔ اور فرمایا کہ یہ تو یہود کا طریقہ ہے کسی نے کہا کہ ناقوس بجایا جائے، آپ نے فرمایا کہ یہ نصاریٰ کا طریقہ ہے آنحضور صلی اللہ علیہ وسلم کی فکر مندی کے سبب حضرت عبداللہ بن زید بن عبدالربہؓ بڑے فکر مند ہوئے۔ چنانچہ خواب میں ان کو اذان سنائی گئی۔ ایک دوسری روایت میں یوں ہے کہ حضرت عبداللہ بن زیدؓ فرماتے ہیں کہ میں سو رہا تھا کہ ایک شخص ناقوس اٹھائے ہوئے میرے پاس سے گزرا، میں نے کہا کہ اے اللہ کے بندے کیا یہ ناقوس بچو گے؟ اس نے کہا کہ تم یہ لے کر کیا کرو گے؟ میں نے کہا کہ اس کے ذریعہ ہم نماز کے لیے لوگوں کو بلائیں گے۔ اس نے کہا کہ کیا اس سے بہتر چیز تمہیں نہ بتاؤں؟ میں نے کہا کہ کیوں نہیں! چنانچہ اس نے کہا کہ تم یہ الفاظ کہو: ”اللہ اکبر، اللہ اکبر، اللہ اکبر، اللہ اکبر، اشہد ان لا الہ الا اللہ، اشہد ان لا الہ الا اللہ، اشہد ان محمداً رسول اللہ، اشہد ان محمداً رسول اللہ، حتیٰ علی الصلوٰۃ، حتیٰ علی الفلاح، حتیٰ علی الفلاح، اللہ اکبر، اللہ اکبر، لا الہ الا اللہ۔“

جب صبح ہوئی تو میں رسول اللہ صلی اللہ علیہ وسلم کی خدمت میں حاضر ہوا اور اپنا خواب بیان کیا، آپ صلی اللہ علیہ وسلم نے فرمایا: ”انہا لرؤیا حق ان شاء اللہ“ یعنی ان شاء اللہ یہ سچا خواب ہے۔ پھر فرمایا کہ تم بلال رضی اللہ عنہ کے ساتھ کھڑے ہو کر اس کو وہ کلمات بتاتے جاؤ جو تم نے خواب میں سنے تھے اور وہ ان کے ساتھ اذان کہے، کیونکہ اس کی آواز تم سے زیادہ اونچی ہے۔ پس میں بلال رضی اللہ عنہ کے ساتھ کھڑا ہو گیا، میں ان کو کلمات اذان بتاتا گیا اور وہ ان کو سن کر اذان دیتے گئے، حضرت عمر بن الخطاب رضی اللہ عنہ نے آواز سنی، وہ اس وقت گھر میں تھے، تو اپنی چادر کو گھسیٹتے ہوئے نکلے اور یہ کہہ رہے تھے ”قسم ہے اس ذات کی جس نے آپ کو یا رسول اللہ! حق کے ساتھ بھیجا ہے!، میں نے بھی ان کی

طرح یہ خواب دیکھا ہے۔“

ترمذی کی روایت میں اس طرح ہے: ”میں نے بھی اسی طرح دیکھا ہے جس طرح یہ کہہ رہا ہے تو آنحضور ﷺ نے فرمایا: ”فلله الحمد، فذلک اثبت“ یعنی اللہ تعالیٰ کا شکر ہے۔ اس سے بات زیادہ پختہ ہوگئی۔“

## اذان کی فضیلت

حضرت امام مالک رحمہ اللہ، ابوالزنادؒ سے وہ اعرنؒ سے اور وہ حضرت ابو ہریرہ رضی اللہ عنہ سے روایت کرتے ہیں کہ رسول اللہ ﷺ نے فرمایا۔ ”جب نماز کے لیے اذان دی جاتی ہے تو شیطان حواس باختہ ہو کر اتنی دور بھاگتا ہے۔ کہ جہاں اس کو اذان کی آواز سنائی نہ دیتی ہو، پھر جب اذان ختم ہو جاتی ہے تو پھر واپس آ جاتا ہے۔ یہاں تک کہ جب نماز کے لیے تنویب ہوتی ہے تو پھر بھاگ جاتا ہے، تنویب ختم ہوتے ہی پھر واپس آ جاتا ہے اور آ کر انسان کے دل میں خیالات ڈالتا ہے اور کہتا ہے۔“ اذکر کذا، اذکر کذا“ یعنی فلاں بات یاد کر، فلاں بات یاد کر، جو اس کو یاد نہیں ہوتی۔ حتیٰ کہ اس آدمی کا خال یہ ہو جاتا ہے کہ وہ بھول جاتا ہے کہ اس نے کتنی رکعتیں پڑھی ہیں۔“

## اذان میں آواز بلند کرنے کی فضیلت

حضرت ابوسعید الخدزی رضی اللہ عنہ سے روایت ہے کہ انہوں نے عبد اللہ بن عبد الرحمن بن ابی صعصعہ سے کہا کہ میں آپ کو دیکھتا ہوں کہ آپ بھیڑ بکریوں اور جنگل و صحرا نشینی کو پسند کرتے ہیں۔ جب آپ اپنی بکریوں میں مصروف ہوں یا جنگل میں ہوں اور نماز کے لیے اذان دین تو آواز کو بلند کیا کریں۔ کیونکہ مؤذن کی آواز کو جو جن یا انس یا کوئی چیز سنے گی۔ قیامت کے روز وہ اس کے حق میں گواہی دے گی۔“

## اذان کا جواب کس طرح دے؟

حضرت ابوسعید الخدزی رضی اللہ عنہ فرماتے ہیں کہ جب تم اذان سنو تو اسی طرح کہو جس طرح مؤذن کہتا ہے۔ ۵۔

حضرت ابو ہریرہ رضی اللہ عنہ فرماتے ہیں کہ ہم رسول اللہ ﷺ کے ساتھ تھے کہ حضرت بلالؓ

۱۔ [سنن ابی داؤد/۱۳۳]

۲۔ [سنن الترمذی/۱۲۲]

۳۔ [صحیح البخاری/۱۳۹]

۴۔ [سنن الترمذی/۲۳]

۵۔ [صحیح البخاری/۱۳۹]



اذان دینے لگے جب و اذان دے کر خاموش ہوئے تو آپ ﷺ نے فرمایا ”جو شخص یقین کے ساتھ اس طرح کے کلمات کہے وہ جنت میں داخل ہوگا۔“ حضرت علقمہ بن ابی وقاص رضی اللہ عنہ فرماتے ہیں کہ میں حضرت معاویہ رضی اللہ عنہ کے پاس بیٹھا تھا کہ ان کے مؤذن نے اذان دی، حضرت معاویہ رضی اللہ عنہ نے مؤذن کی طرح کلمات کہے حتیٰ کہ جب اس نے کہا: ”حی علی الصلوٰۃ“ تو حضرت معاویہ رضی اللہ عنہ نے کہا: لا حول ولا قوۃ الا باللہ پھر جب اس نے کہا: ”حی علی الفلاح“ تو انہوں نے کہا: ”لا حول ولا قوۃ الا باللہ“ اس کے بعد مؤذن کی طرح ہی الفاظ کہتے رہے۔ پھر فرمایا کہ میں نے رسول اللہ ﷺ کو اسی طرح کہتے ہوئے سنا ہے۔

### اذان کے بعد درود شریف پڑھنا

حضرت عبداللہ بن عمرو رضی اللہ عنہما سے روایت ہے کہ میں نے رسول اللہ ﷺ کو فرماتے ہوئے سنا ”جب تم مؤذن کو سنو تو اسی طرح کہو جس طرح وہ کہتا ہے اور مجھ پر درود بھیجو، کیونکہ جو شخص مجھ پر ایک مرتبہ درود پڑھتا ہے اللہ تعالیٰ اس پر دس بار رحمتیں نازل فرماتے ہیں، پھر اللہ تعالیٰ سے میرے لیے ”وسیلہ“ مانگو، وسیلہ جنت میں ایک منزلت (مقام و درجہ) ہے۔ جو اللہ کے بندوں میں سے ایک بندے کے ہی لائق ہے، مجھے امید ہے کہ وہ بندہ میں ہوں گا، پس جو شخص میرے لیے وسیلہ مانگے گا اس کے لیے (میری) شفاعت ثابت ہو جائے گی۔“

حضرت جابر رضی اللہ عنہ فرماتے ہیں کہ رسول اللہ ﷺ نے فرمایا: ”جو شخص اذان سن کر یہ کہتا ہے: اَللّٰهُمَّ رَبِّ هَذِهِ الدَّعْوَةُ التَّامَّةُ وَالصَّلَاةُ الْقَائِمَةُ اَتِ مُحَمَّدًا الْوَسِيْلَةَ وَالْفَضِيْلَةَ وَابْعَثْهُ الْمَقَامَ الْمَحْمُوْدَ الَّذِي وَعَدْتَهُ تو قیامت کے دن میری شفاعت اس کے لیے واجب ہو جاتی ہے۔“

### اذان کا مفہوم

”اذان“ کا لغوی معنی اطلاع دینے کے ہیں، اور اصطلاح شریعت میں اذان کہتے ہیں نماز کے وقت کی اطلاع دینا ایسے مقررہ الفاظ کے ساتھ جو مخصوص صفت پر منقول ہیں۔ اذان پانچوں نمازوں اور جمعہ کے لیے مردوں کے واسطے سنت مؤکدہ ہے۔ نماز عید، نماز وتر، نماز تراویح اور نماز جنازہ کے لیے اذان نہیں ہے۔ حضرت جابر بن سمرہ رضی اللہ عنہ سے روایت ہے،

۱۔ ایضاً ۲۔ [سنن النسائی ۲/۲۵]

۳۔ [سنن النسائی ۲/۲۵] ۴۔ [سنن النسائی ۲/۲۶]

کہ میں نے رسول اللہ ﷺ کے ساتھ کئی مرتبہ عیدین کی نماز پڑھی ہے۔ وہ بغیر اذان و اقامت ہوتی تھی۔

نماز کسوف کے لیے بھی اذان مسنون نہیں ہے۔ حضرت عائشہ رضی اللہ عنہا سے مروی ہے کہ عہد رسالت ﷺ میں سورج گہن ہوا تو آپ ﷺ نے ایک منادی بھیجا کہ وہ الصلوٰۃ جامعۃ (نماز سب کو جمع کرے گی) کہے، پس لوگ جمع ہوئے تو آپ ﷺ آگے بڑھے، تکبیر کہی گئی اور چار رکعت نماز ادا فرمائی۔ الحدیث ۲

حضرت امام ابو حنیفہ رحمۃ اللہ فرماتے ہیں کہ اگر چند لوگ شہر میں جماعت کے ساتھ نماز پڑھیں لیکن اذان اور اقامت نہ کہیں تو سنت کے خلاف کرنے کی وجہ سے گنہگار ہوں گے۔ امام محمد رحمۃ اللہ فرماتے ہیں کہ اگر اہل شہر ترک اذان پر اتفاق کر لیں تو میں ان کے خلاف ضرور قتال کروں گا۔

اذان شعار اسلام اور سنن ہدیٰ میں سے ہے۔ اذان کا ثبوت کتاب اللہ سے بھی ہے اور سنت رسول ﷺ سے بھی۔ کتاب اللہ میں تو اللہ تعالیٰ کا یہ فرمان ہے۔ ”وَإِذَا نَادَيْتُمْ إِلَى الصَّلَاةِ [المائدہ: ۵۸] نیز ارشاد الہی ہے: ”إِذَا نُودِيَ لِلصَّلَاةِ“ [الجمعة: ۹] اور سنت سے اس کا ثبوت حضرت عبداللہ بن زید بن عبد ربہؓ کی سابقہ حدیث سے ملتا ہے۔ راجح قول کے مطابق ۱ھ میں اس کا آغاز ہوا۔ اذان کا سبب دخول وقت ہے اور وقت اس کے لیے شرط ہے۔ حضرت بلالؓ سے مروی ہے کہ رسول اللہ ﷺ نے مجھے فرمایا: ”جب تک فجر خوب واضح نہ ہو جائے اذان نہ دو۔“ ۲

فجر کا وقت داخل ہونے سے قبل اذان دینا جائز ہے، یعنی اذان اول۔ جیسا کہ حضرت عبداللہ بن مسعود رضی اللہ عنہ کی روایت ہے کہ رسول اللہ ﷺ نے فرمایا۔ ”بلال رضی اللہ عنہ کی اذان تمہیں سحری کھانے سے نہ روکے، کیونکہ وہ تو اس لیے اذان دینا ہے تاکہ کھڑا ہونے والا لوٹ آئے اور سونے والا بیدار ہو جائے۔“

حضرت ابن عمر رضی اللہ عنہما کی روایت میں یہ ہے کہ نبی کریم ﷺ نے فرمایا: ”بلال رات کو اذان دیتے ہیں، پس تم کھاؤ اور پیو یہاں تک کہ تم ابن ام مکتوم رضی اللہ عنہ کی اذان سنو“ ابن ام مکتوم رضی اللہ عنہ نابینا آدمی تھے، دکھائی نہیں دیتا تھا، اذان اس وقت کہتے جب لوگ کہتے کہ صبح ہو گئی ہے۔“

۱ [صحیح مسلم ۲/۶۰۴]

۲ [صحیح مسلم ۲/۶۲۰]

۳ [سنن ابی داؤد ۱/۲۴۷]

۴ [مسند احمد بشرح البناء ۳/۳۶]

## اذان کی شرائط

اذان کا عربی الفاظ میں ہونا اس کے صحیح ہونے کی شرط ہے۔ مؤذن بھی نیک و صالح ہو، اوقات نماز سے واقف ہو، با وضو ہو، پڑوسیوں کی خبر گیری کرنے والا ہو، نماز میں نہ آنے والوں سے پوچھتا ہو، خوش آواز اور بلند آواز ہو، بلند جگہ پر قبلہ رخ ہو کر اذان دے، تمام شرائط اس میں بدرجہ کمال موجود ہوں، عنقریب اس کی تفصیل آ جائے گی، ان شاء اللہ۔

اذان سننے کا حکم یہ ہے کہ اس کا جواب دینا لازمی اور ضروری ہے۔ اذان سنت مؤکدہ ہے کیونکہ آنحضرت ﷺ نے اس اعرابی کو، جو نماز ٹھیک طریقے سے ادا نہیں کر رہا تھا، نماز کا طریقہ تو سکھایا تھا لیکن اذان کا ذکر نہیں کیا تھا۔ البتہ حضرت مالک بن الحویرث رضی اللہ عنہ کو اذان کی تعلیم دی ہے۔ حضرت مالک بن الحویرث رضی اللہ عنہ فرماتے ہیں کہ ہم رسول اللہ ﷺ کے پاس حاضر ہوئے ہم نوجوان قرب الغمر تھے۔ ہم نے آپ ﷺ کے ہاں بیس راتیں قیام کیا، رسول اللہ ﷺ بڑے رحم دل اور رقیق القلب تھے۔ آپ ﷺ نے خیال کیا کہ ہمیں اپنے اہل و عیال کا اشتیاق ہوا ہے۔ پس آپ ﷺ نے ہم سے ہمارے اہل و عیال کے بارے میں پوچھا۔ ہم نے آپ ﷺ کو اس کی خبر دی۔ پھر آپ ﷺ نے فرمایا ”اپنے اہل و عیال کے پاس واپس جاؤ، ان کے پاس رہو اور ان کو تعلیم دو، اور ان کو حکم دو کہ جب نماز کا وقت ہو جائے تو تم میں سے کوئی شخص اذان دے اور تم میں جو بڑا ہو وہ امامت کرے۔“ ۱

اذان فرض نمازوں کے لیے سنت مؤکدہ ہے خواہ تنہا نماز پڑھے۔ حضرت سلمان الفارسی فرماتے ہیں کہ رسول اللہ ﷺ نے فرمایا: ”جب کوئی آدمی چکنی ہموار زمین میں ہو اور نماز کا وقت ہو جائے تو اسے چاہیے کہ وضو کرے، اگر پانی نہ ملے تو تیمم کرے، پھر اگر اقامت کہے تو اس کے ساتھ اس کے دو فرشتے نماز پڑھتے ہیں اور اگر اذان اور اقامت (دونوں) کہے تو اس کے پیچھے خدا کا وہ لشکر نماز پڑھتا ہے جس کو اس کی نگاہیں نہیں دیکھتی ہیں۔“ ۲

اذان فرض نمازوں کے لیے سنت مؤکدہ ہے، خواہ نماز ادا ہو یا قضاء اور سفر میں ہو یا حضر میں۔ جیسا کہ حضور اقدس ﷺ نے کیا تھا۔ حضرت ابو ہریرہ رضی اللہ عنہ روایت کرتے ہیں کہ خیبر سے واپسی پر آنحضرت ﷺ نے رات کو ایک جگہ ہمیں ٹھہرایا، پھر فرمایا: ”نماز کا کون خیال رکھے گا؟“ حضرت بلال رضی اللہ عنہ نے کہا کہ میں رکھوں گا۔ سب سو گئے۔ یہاں تک کہ سورج طلوع ہو گیا، پھر رسول اللہ ﷺ نے فرمایا۔ ”اس جگہ سے نکلو جہاں غفلت نے تمہیں آ پکڑا۔“ پھر آپ ﷺ نے فرمایا:

اے بلال رضی اللہ عنہ! کیا تم سو گئے؟ انہوں نے کہا جس ذات نے آپ کو سلایا اسی نے مجھے بھی سلادیا، پھر بلال رضی اللہ عنہ کو حکم ہوا، انہوں نے اذان اور اقامت کہی..... الحدیث!

عورتوں کے لیے اذان اور اقامت کہنا مکروہ ہے، کیونکہ ان کو ستر (پردے) میں رہنے کا حکم ہے، اور عورتوں کو بلا ضرورت آواز بلند کرنا حرام ہے، اقامت (تکبیر کہنا) بھی عام طور پر بلند آواز سے ہوتی ہے۔ اگرچہ اذان کی بہ نسبت اس میں آواز کم پست ہوتی ہے۔

کتاب ”الآثار“ میں امام محمد رحمہ اللہ نے حماد بن ابراہیم رحمہ اللہ سے یہ روایت ذکر کی ہے کہ ”عورتوں پر نہ اذان ہے اور نہ اقامت“ ۱

حضرت اسماء بنت ابی بکر الصدیق رضی اللہ عنہا روایت کرتی ہیں کہ رسول اللہ صلی اللہ علیہ وسلم نے فرمایا۔ ”عورتوں پر نہ اذان ہے اور نہ اقامت۔“ ۲

### اذان کا طریقہ

اذان کا طریقہ یہ ہے کہ شروع میں چار مرتبہ تکبیر (اللہ اکبر) کہی جاتی ہے۔ حضرت حسن بن زیاد رحمہ اللہ نے امام ابو حنیفہ رحمہ اللہ سے دو مرتبہ تکبیر کہنے کی روایت نقل کی ہے، قاضی ابو یوسف سے بھی یہی روایت ہے اور امام مالک رحمہ اللہ کا بھی یہی قول ہے اور اذان کے باقی کلمات دو دو مرتبہ دہرائے جائیں گے، اور آخر میں تکبیر (اللہ اکبر) دو مرتبہ کہی جائے گی، شہادتین کے کلمات میں ترجیع نہیں ہے، اس لیے کہ حضرت بلال رضی اللہ عنہ اور حضرت ابن ام مکتوم رضی اللہ عنہ نے تمام حالات میں ترجیع نہیں کی ہے۔

امام شافعی رحمہ اللہ فرماتے ہیں: ترجیع سنت ہے، کیونکہ حضرت ابو محذورہ رضی اللہ عنہ نے پیغمبر ﷺ کے حکم پر شہادتین میں ترجیع کی ہے، اس کا جواب یہ ہے کہ یہ تعلیم کے لیے تھا، انہوں نے اس کو ترجیع کے لیے خیال کر لیا۔ نیز حضرت ابو محذورہ رضی اللہ عنہ مکہ معظمہ میں موزن تھے اور وہ ابھی نو مسلم تھے، انہوں نے اپنی قوم سے حیاء کی وجہ سے کلمات شہادت کو پست آواز میں پڑھا، آپ صلی اللہ علیہ وسلم نے ان کی گوشمالی کی اور ان کو دوبارہ دہرانے اور اپنی آواز کو بلند کرنے کا حکم دیا تا کہ انہیں معلوم ہو کہ حق کے معاملے میں کوئی حیاء نہیں ہونی چاہیے۔ ۳

حضرت عبداللہ بن محیرز رحمہ اللہ حضرت ابو محذورہ رضی اللہ عنہ سے روایت کرتے ہیں کہ (قبول اسلام سے قبل) میں چند لوگوں کے ہمراہ نکلا، ہم حنین کے کسی راستے میں تھے کہ رسول اللہ صلی اللہ علیہ وسلم حنین سے واپس آئے، راستے میں آنحضور صلی اللہ علیہ وسلم سے ہماری ملاقات ہوئی، پس رسول اللہ صلی اللہ علیہ وسلم



کے مؤذن نے اذان دی۔ ہم نے مؤذن کی آواز سنی تو ہم اس کی نقل اتارنے لگے اور اس کا مذاق اڑانے لگے، آنحضرت ﷺ نے آواز سنی تو پیش ہونے کا حکم دیا، ہم حاضر ہوئے تو فرمایا: ”تم میں سے کون ہے جس کی اونچی آواز میں نے سنی ہے؟“ سب نے میری طرف اشارہ کیا۔ آپ ﷺ نے سب کو بھیج دیا (چھوڑ دیا) اور مجھے روک لیا پھر فرمایا۔ ”قم فاذن بالصلوة“ اٹھو! نماز کے لیے اذان دو“ پس میں اٹھا مجھے اس وقت رسول اللہ ﷺ کی ذات اور حکم سب چیزوں سے زیادہ ناپسند تھا، میں آپ ﷺ کے سامنے کھڑا ہو گیا، آنحضور ﷺ بذات خود مجھے اذان کے کلمات سکھانے لگے: فرمایا کہو: اللہ اکبر، اللہ اکبر، اللہ اکبر، اللہ اکبر، اشہد ان لا الہ الا اللہ، اشہد ان لا الہ الا اللہ، اشہد ان محمدًا رسول اللہ، اشہد ان محمدًا رسول اللہ، پھر مجھ سے فرمایا: ”لوٹاؤ اور آواز کو بلند کرو۔“ پھر فرمایا کہو: اشہد ان لا الہ الا اللہ، اشہد ان لا الہ الا اللہ، اشہد ان محمدًا رسول اللہ، اشہد ان محمدًا رسول اللہ، حتیٰ علی الصلوٰۃ، حتیٰ علی الفلاح، حتیٰ علی الفلاح، اللہ اکبر، اللہ اکبر، لا الہ الا اللہ۔“ جب میں اذان سے فارغ ہوا تو مجھے بلایا اور مجھے ایک تھیلی عنایت فرمائی جس میں چاندی کی کوئی چیز تھی، پھر میری پیشانی پر اپنا دست اقدس رکھا اور پھر اس کو میرے چہرے پر پھیرا، پھر چھاتی پر پھیرتے ہوئے ناف تک لے گئے پھر فرمایا۔ ”بارک اللہ فیک وبارک علیک“ یعنی اللہ تعالیٰ آپ کی زندگی میں برکت عطا فرمائے۔“ میں نے عرض کیا! یا رسول اللہ! مجھے مکہ میں اذان دینے پر مامور فرما دیجئے۔ آپ ﷺ نے فرمایا: میں نے آپ کو اس پر مامور کر دیا۔“ (یہ سنتے ہی) سارا بغض محبت نبوی ﷺ میں بدل گیا۔ حضرت ابو محمد زورہ رضی اللہ عنہ آنحضرت ﷺ سے روایت کرتے ہیں کہ آپ ﷺ نے فرمایا: ”اے ابو محمد زورہ! ہر نماز کی اذان میں پہلے کلمہ کو دہراؤ“ ۱

حضرت ابو ہریرہ رضی اللہ عنہ فرماتے ہیں کہ ابو محمد زورہ رضی اللہ عنہ کو حکم دیا گیا کہ وہ اذان کے کلمات کو جفت عدد میں ادا کریں، حضرت ابن عمر رضی اللہ عنہ روایت کرتے ہیں کہ رسول اللہ ﷺ کے عہد مبارک میں اذان کے کلمات کو دو دو بار دہرایا جاتا تھا۔ ۲

### اقامت

اقامت بھی اذان کے مثل ہے، جیسا کہ حضرت معاذ بن جبل رضی اللہ عنہ فرماتے ہیں کہ.....  
”اتنے میں عبد اللہ بن زید رضی اللہ عنہ (انصار کے ایک آدمی) آئے، انہوں نے کہا کہ وہ (فرشتہ) قبلہ رخ

ہوا اور اس نے یہ الفاظ کہے۔ ”اللہ اکبر، اللہ اکبر، اشہد ان لا الہ الا اللہ، اشہد ان لا الہ الا اللہ، اشہد ان رسول اللہ، اشہد ان محمدًا رسول اللہ، حتی علی الصلوٰۃ، حتی علی الفلاح، حتی علی الفلاح، اللہ اکبر، اللہ اکبر، لا الہ الا اللہ۔“ پھر کچھ دیر توقف کرنے کے بعد کھڑا ہوا اور اسی طرح کے الفاظ کہے، لیکن فرق اتنا ہے کہ حتی علی الفلاح کے بعد ’قد قامت الصلوٰۃ قد قامت الصلوٰۃ‘ کے الفاظ کا اضافہ کیا۔ آپؐ کہتے ہیں کہ رسول اللہ ﷺ نے فرمایا۔ ”لَقْنَهَا بِلَا لَا“، یعنی یہ الفاظ بلال رضی اللہ عنہ کو تلقین کرو، چنانچہ حضرت بلال رضی اللہ عنہ نے ان الفاظ کے ساتھ اذان دی۔ ۱۔

اذان میں ترسل سنت ہے، ترسل یہ ہے کہ دو کلموں کے درمیان فصل کرے سکتے ہیں ساتھ اور اقامت میں حد کرے اور حد یہ ہے کہ فصل نہ کرے، جیسا کہ حضرت علی رضی اللہ عنہ فرماتے ہیں کہ رسول اللہ ﷺ ہمیں اس بات کا امر فرمایا کرتے تھے کہ ہم اذان میں تریل اور اقامت میں حذف کریں۔ ۲۔

اقامت میں حذف کا معنی ہے کہ اس میں تخفیف کریں۔ بیت المقدس کے مؤذن حضرت ابوالزبیر رضی اللہ عنہ فرماتے ہیں کہ حضرت عمر بن الخطاب رضی اللہ عنہ آئے اور فرمایا کہ جب تم اذان دو تو ترسل کرو اور جب اقامت کہو تو حذم کرو۔ ۳ حذم کا معنی ہے جلدی جلدی کہنا۔

تثویب صرف فجر کی اذان میں سنت ہے، تثویب یہ ہے کہ حتی علی الفلاح کے بعد یہ کہے: الصلاة خیر من النوم (دو مرتبہ)۔ جیسا کہ حضرت ابو محمد زورہ رضی اللہ عنہ روایت کرتے ہیں کہ میں رسول اللہ ﷺ کے لیے اذان دیتا تھا اور فجر کی اذان اول میں یوں کہتا تھا۔ حتی علی الفلاح، الصلاة خیر من النوم، الصلاة خیر من النوم، اللہ اکبر، اللہ اکبر، لا الہ الا اللہ۔ ۴۔

سنت یہ ہے کہ اذان و اقامت کھڑے ہو کر کہے اور قبلہ رخ ہو۔ جیسا کہ حضرت معاذ بن جبلؓ کی سابقہ حدیث سے معلوم ہوتا ہے جس میں ”فاستقبل القبلة“ کے الفاظ آتے ہیں۔

اگر سفر وغیرہ کی ضرورت کی وجہ سے سوار ہو اور سواری کی حالت میں اذان دے تو جائز ہے۔ جیسا کہ حضرت حسن رضی اللہ عنہ روایت کرتے ہیں کہ رسول اللہ ﷺ نے سفر میں حضرت بلالؓ کو اذان دینے کا حکم دیا تو انہوں نے اپنی سواری پر ہی اذان دی۔ ۵ حضرت عطاء بن ابی رباح رضی اللہ عنہ فرماتے ہیں کہ بلا عذر بیٹھ کر اذان دینا مکروہ ہے۔

۱۔ [سنن ابی داؤد/۱۴۰] ۲۔ [سنن الدارقطنی/۱/۲۳۸] ۳۔ [سنن الترمذی/۱/۱۲۴] ۴۔ [سنن الترمذی/۱/۳۹۲] ۵۔ [سنن الترمذی/۱/۱۲۴]

حیعلتین کے وقت چہرے کو پھیرنا مستحب ہے، یعنی حی علی الصلاة کے وقت دائیں جانب اور حی علی الفلاح کے وقت بائیں جانب چہرہ پھیرنا مستحب ہے۔

جیسا کہ عون بن ابی جحیفہؓ اپنے والد سے نقل کرتے ہیں کہ انہوں نے فرمایا کہ میں نبی کریم علیہ افضل الصلوٰۃ والتسلیم کی خدمت میں حاضر ہوا، آپ ﷺ اس وقت مقام ابطح میں سرخ رنگ کے خیمے میں موجود تھے۔ (اس طویل حدیث میں یہ بھی ہے کہ) پھر حضرت بلال رضی اللہ عنہ نے اذان دی تو وہ حی علی الصلوٰۃ اور حی علی الفلاح کہتے وقت اپنا چہرہ دائیں اور بائیں پھیرنے لگے۔  
مستحب ہے کہ اذان دیتے وقت اپنی انگلیاں کانوں میں ڈالے۔ جیسا کہ حدیث ابی جحیفہؓ سے معلوم ہوتا ہے جس میں یہ بھی ہے کہ ”پھر اس نے اذان دی اور اپنی انگلیوں کو کانوں میں ڈالا اور اپنی اذان (کہنے والی) میں گھومے۔“

بہتر یہ ہے کہ اذان منارہ پر ہو، جیسا کہ سائب بن یزید رضی اللہ عنہ کی روایت ہے کہ رسول اللہ ﷺ کے زمانے میں جمعہ کے دن پہلی اذان اس وقت ہوتی تھی جب آپ ﷺ منبر پر تشریف فرما ہوتے تھے، جب منبر سے اترتے تو اقامت ہوتی، یہ طریقہ نبی کریم ﷺ اور حضرات شیخین رضی اللہ عنہما کے زمانے میں رہا، لیکن جب حضرت عثمان رضی اللہ عنہ کا زمانہ آیا اور لوگوں کی کثرت ہو گئی تو انہوں نے مؤذن کو اذان دینے کا حکم دیا، پس اس نے آپ رضی اللہ عنہ کے نکلنے سے پہلے مقام زوراء پر اذان دی۔  
۳ تا کہ لوگوں کو معلوم ہو جائے کہ جمعہ کا وقت ہو گیا ہے۔

### مستحبات اذان

مستحب ہے کہ مؤذن نیک و صالح، امانت دار، متقی و پرہیزگار اور اذان کی سنتوں کا عالم ہو، جیسے اذان میں ترسل اور حدرا اور تکبیر (اللہ اکبر کہنا) کا چار مرتبہ کہنا۔ نیز اوقات نماز سے بھی واقف ہو کہ نمازوں کے اوقات کب شروع ہوتے ہیں۔ جیسا کہ حضرت سیدہ عائشہ رضی اللہ عنہا روایت کرتی ہیں کہ نبی مکرم ﷺ نے فرمایا: ”امام ضامن ہے اور مؤذن امانت دار، اللہ تعالیٰ امام کی رہنمائی فرمائے اور مؤذن کو معاف فرمائے۔“

نیز حضرت ابن عباس رضی اللہ عنہما روایت کرتے ہیں کہ رسول اللہ ﷺ نے فرمایا: ”چاہیے کہ تم میں بہترین شخص اذان دے اور چاہیے کہ تم میں بڑا قاری (عالم) امامت کے فرائض انجام

دے۔ ۵

۱ [سنن البیہقی ۱/۳۹۵] ۲ ایضاً ۳ [معجم الطبرانی ۶/۱۴۶]

۴ [سنن البیہقی ۱/۴۲۶] ۵ ایضاً

مؤذن کا بلند آواز ہونا مستحب ہے۔ جیسا کہ حدیث عبداللہ بن زید رضی اللہ عنہ سے پتہ چلتا ہے کہ آنحضور ﷺ نے ان سے فرمایا تھا کہ ”فقم مع بلال فالق علیہ مارأیت فلیؤذن بہ“ یعنی پس تم بلال رضی اللہ عنہ کے ساتھ کھڑے ہو جاؤ اور (خواب میں) جو کچھ دیکھا اس کے مطابق اس کو بتاتے جاؤ اور وہ اس کے ساتھ اذان کہے، کیونکہ اس کی آواز تجھ سے زیادہ اونچی ہے۔“

باوضو اذان دینا مستحب ہے۔ ابو ہریرہ رضی اللہ عنہ روایت کرتے ہیں کہ نبی کریم ﷺ نے فرمایا: ”لایؤذن إلامتوضی“ یعنی باوضو شخص ہی اذان دے۔“

اگر اذان و اقامت کے بغیر نماز پڑھ لی گئی تو وہ درست ہو جائے گی۔ جیسا کہ سالم بن عبداللہ اپنے والد سے روایت کرتے ہیں کہ رسول اللہ ﷺ نے مزدلفہ میں مغرب اور عشاء کی اکٹھی نمازیں ادا فرمائیں، ان دونوں میں سے کسی میں اذان نہیں دی گئی، صرف اقامت کہی گئی، اور ان دونوں نمازوں کے درمیان میں بھی اور ان کے بعد بھی کوئی نماز نہیں پڑھی گئی۔

حضرت عبداللہ بن مسعود رضی اللہ عنہ نے علقمہ رضی اللہ عنہ اور اسود رضی اللہ عنہ کے ساتھ اذان اور اقامت کے بغیر نماز پڑھی، آپ رضی اللہ عنہ یہ فرماتے کہ محلہ کی اذان اور اقامت ہمارے لیے کافی ہے۔

مؤذن امام کے آنے سے پہلے اقامت نہ کہے اور امام کے آنے سے پہلے لوگوں کو کھڑا نہیں ہونا چاہیے۔ جیسا کہ حضرت جابر بن سمرہ رضی اللہ عنہ کی روایت ہے کہ ”حضرت بلال رضی اللہ عنہ اذان دیتے پھر توقف کرتے، جب آنحضرت ﷺ کو تشریف لاتے ہوئے دیکھتے تو نماز کی اقامت کہتے۔“

حضرت ابوقنادہ رضی اللہ عنہ اپنے والد سے روایت کرتے ہیں کہ نبی کریم ﷺ نے فرمایا: ”جب نماز کی اقامت کہی جائے تو جب تک مجھے نہ دیکھ لو کھڑے نہ ہوا کرو۔“

نیز کھمس رضی اللہ عنہ روایت کرتے ہیں کہ ہم (مقام) منیٰ میں نماز کے لیے کھڑے ہوئے، امام ابھی نہیں آئے تھے اور کچھ لوگ بیٹھے تھے تو (میں بھی بیٹھ گیا) اہل کوفہ کے ایک بزرگ نے مجھ سے کہا کہ تم کیوں بیٹھ گئے، میں نے کہا کہ ابن بریدہؓ نے کہا کہ امام کے انتظار میں کھڑا رہنا! اس کو ”سمود“ کہتے ہیں۔ اور ساد اس شخص کو کہتے ہیں جو سراٹھائے حیرانگی سے کھڑا ہو۔ ابن اثیرؒ کی ”النهاية“ میں ہے کہ ایک مرتبہ حضرت علی رضی اللہ عنہ نماز کے لیے آئے تو دیکھا کہ لوگ ان کا کھڑے ہو کر انتظار کر رہے ہیں، آپ رضی اللہ عنہ نے فرمایا کہ کیا بات ہے کہ میں تم کو سمود کرتے ہوئے دیکھتا ہوں؟

۱۔ [سنن الترمذی ۱/۱۲۹] ۲۔ [سنن البیہقی ۱/۴۰۷] ۳۔ ایضاً

۴۔ [سنن ابی داؤد ۱/۱۴۸] ۵۔ ایضاً ۶۔ ایضاً



اذان اور اقامت کے درمیان اتنی دیر بیٹھنا مسنون ہے کہ جس میں بے وضو آدمی وضو کر سکتا ہو۔ مغرب اس سے مستثنیٰ ہے۔ جیسا کہ حضرت ابی بن کعب رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا۔ ”اے بلال! اپنی اذان اور اقامت کے درمیان اتنا وقفہ رکھو کہ کھانے والا اپنے کھانے سے بآسانی فارغ ہو جائے اور وضو کرنے والا بآسانی اپنی حاجت کو پورا کر سکے۔“

جو شخص مسجد میں ہو اس کے لیے جائز نہیں ہے کہ اذان سننے کے بعد مسجد سے نکلے، جب تک کہ اس مسجد میں نماز ادا نہ کر لے، لیکن اگر اس ارادے سے نکلے کہ واپس آ کر نماز ادا کرے گا یا کسی دوسری مسجد میں جماعت کے ساتھ ادا کرنے کا ارادہ ہو تو پھر نکلنا جائز ہے۔ جیسا کہ ابو الشعثاء رحمہ اللہ روایت کرتے ہیں کہ ہم ایک مسجد میں حضرت ابو ہریرہ رضی اللہ عنہ کے ساتھ تھے کہ مؤذن نے عصر کی اذان دی تو ایک آدمی (مسجد سے) باہر نکلا تو حضرت ابو ہریرہ رضی اللہ عنہ نے فرمایا: اما هذا فقد عصی ابا القاسم علیہ السلام“ یعنی اس شخص نے ابو القاسم صلی اللہ علیہ وسلم کی نافرمانی کی ہے۔“

## ﴿نماز کے فرائض﴾

نماز کے فرائض دو قسم کے ہیں: کچھ فرائض وہ ہیں جو نماز سے پہلے ادا کیے جاتے ہیں، ان کو شرائط صلوٰۃ کہا جاتا ہے اور کچھ فرائض ایسے ہیں جن کو نماز میں ادا کیا جاتا ہے۔ ان کو ارکان صلوٰۃ کہتے ہیں۔ پھر بعض شرائط ایسی ہیں کہ ان کا نماز کے آغاز سے اختتام تک قائم اور برقرار رہنا ضروری ہے۔ جیسے طہارت، ستر عورت، استقبال قبلہ اور بعض شرائط صرف انعقاد صلوٰۃ کے لیے ہیں، جیسے نیت کرنا، تکبیر تحریمہ کہنا، دخول وقت، اور نماز جمعہ کے لیے خطبہ کا ہونا۔

## شرائط صلوٰۃ

نماز کی شرائط پانچ ہیں: (۱) ہر طرح کے حدث اور نجاست سے جسم اور کپڑوں کی طہارت (۲) جگہ کی طہارت۔

احداث سے طہارت پر دلیل یہ ہے کہ امام ابو حنیفہ رحمہ اللہ حضرت خبیب بن ابی ثابت سے روایت کرتے ہیں کہ جنبی آدمی جب لوگوں کو نماز پڑھائے تو وہ خود بھی اور دوسرے لوگ بھی سب نماز کا اعادہ کریں۔ ۳

نیز امام ابو حنیفہ رحمہ اللہ نے اپنی سند کے ساتھ جو امیر المومنین رضی اللہ عنہ تک پہنچتی ہے روایت کی ہے، اور امام محمد رحمہ اللہ نے غطابن ابی رباح رحمہ اللہ سے اس شخص کے بارے میں جو اپنے ساتھیوں کو

بغیر وضو کے نماز پڑھائے، یہ قول نقل کیا ہے کہ وہ بھی اعادہ کرے اور وہ لوگ بھی اعادہ کریں۔  
نیز محمد بن سیرین رحمہ اللہ سے مروی ہے کہ میں اس کو پسند کرتا ہوں کہ وہ سب اعادہ کریں۔

رواہما الامام محمد وقال: وبہ نأخذ، وهو قول ابی حنیفۃ۔

نیز حضرت ابو ہریرہ رضی اللہ عنہ کی روایت ہے کہ رسول اللہ صلی اللہ علیہ وسلم نے فرمایا: بے وضو آدمی کی نماز نامقبول ہے جب تک کہ وضو نہ کرے۔<sup>۱</sup>

حضرت انس رضی اللہ عنہ کی روایت ہے کہ نبی کریم صلی اللہ علیہ وسلم ہر نماز کے لیے وضو کرتے تھے اور ہم ایک ہی وضو سے کئی نمازیں پڑھتے تھے۔<sup>۲</sup>

حضرت نافع رحمہ اللہ سے مروی ہے کہ حضرت عبداللہ بن عمر رضی اللہ عنہما کو جب نکسیر آتی تو نماز چھوڑ کر وضو کرتے، پھر واپس آ کر اسی پر بناء کرتے اور (اس دوران) بات نہ کرتے۔<sup>۳</sup> [الموطا/۱۷۷]  
لباس کی طہارت کی دلیل میں فرمان باری تعالیٰ ہے: ”وَيَبَايِكَ فَطَهِّرْ [المدثر: ۴]“ اور اپنے کپڑوں کو پاک کرو۔“ مطلب یہ ہے کہ پانی کے ساتھ اس کی نجاست کو دور کرو، کیونکہ نماز اس کے بغیر درست نہیں ہوتی۔

ام۔ محمد رالعمریہ روایت کرتی ہیں کہ میں نے حضرت عائشہ رضی اللہ عنہا سے پوچھا کہ حیض کا خون کپڑوں کو لگ جائے تو کیا حکم ہے؟ فرمایا کہ ”میں رسول اللہ صلی اللہ علیہ وسلم کے ساتھ تھی، ہم نے اپنے کپڑے پہنے ہوئے تھے اور اس پر چادر ڈال دی تھی، جب صبح ہوئی تو رسول اللہ صلی اللہ علیہ وسلم نے وہ چادر لی اور اس کو اوڑھ لیا، پھر نکلے اور صبح کی نماز پڑھائی، پھر بیٹھے تو ایک آدمی نے عرض کیا: یا رسول اللہ! اس پر خون کا دھبہ لگا ہوا ہے، آپ صلی اللہ علیہ وسلم نے اس کے آس پاس کے حصے کو پکڑا اور ایک لڑکے کے ہاتھ اس چادر کو اسی طرح بھیجا اور فرمایا کہ: ”اس کو دھو ڈالو اور اس کو خشک کر کے میری طرف بھیج دو۔“ پس میں نے (پانی کا) برتن منگوایا اور اس کو دھو کر خشک کیا پھر آپ صلی اللہ علیہ وسلم کے پاس اس کو بھیج دیا، جب دو پہر کا وقت ہوا تو رسول اللہ صلی اللہ علیہ وسلم تشریف لائے اور وہ چادر آپ صلی اللہ علیہ وسلم کے زیر تن تھی۔<sup>۴</sup>  
حضرت ابوسعید الخدری رضی اللہ عنہ فرماتے ہیں کہ دریں اثنا کہ رسول اللہ صلی اللہ علیہ وسلم اپنے اصحاب کو نماز پڑھا رہے تھے، آپ صلی اللہ علیہ وسلم نے اچانک اپنے نعلین مبارک اتارے اور ان کو بائیں جانب کر دیا جب لوگوں نے دیکھا تو انہوں نے اپنے جوتے اتار دیئے، جب آپ صلی اللہ علیہ وسلم نماز سے فارغ ہوئے تو پوچھا کہ تم نے اپنے جوتے کیوں اتارے؟ لوگوں نے کہا کہ ہم نے آپ کو دیکھا کہ آپ نے

۱ [جامع الرضوی/۱/۳۲۱] ۲ [صحیح مسلم/۱/۲۰۴]

۳ [سنن ابی داؤد/۴۴/۴۳] ۴ [سنن ابی داؤد/۱۰۴/۱۰۴]

اپنے نعلین مبارک اتارے ہیں تو ہم نے اپنے جوتے اتار دیئے، آپ ﷺ نے فرمایا: ”جبریل میرے پاس آئے تھے اور انہوں نے مجھے بتایا کہ ان نعلین میں گندگی لگی ہوئی ہے۔“ اور آپ نے فرمایا: جب تم میں سے کوئی شخص مسجد کی طرف آئے تو اس کو چاہیے کہ پہلے دیکھ لے، اگر جوتوں میں گندگی نظر آئے یا کوئی نجاست ہو تو اسکو پونچھ لے اور پھر ان میں نماز پڑھے۔

حضرت سلمان بن یسار رضی اللہ عنہ فرماتے ہیں کہ ”میں نے حضرت عائشہ رضی اللہ عنہا سے پوچھا کہ کپڑے کو اگر منی لگ جائے تو کیا حکم ہے؟ فرمایا کہ میں رسول اللہ ﷺ کے کپڑے سے اس کو دھو ڈالتی تھی، پھر آپ ﷺ نماز کے لیے تشریف لے جاتے اور دھونے کا نشان یعنی پانی کا دھبہ آپ ﷺ کے کپڑے پر موجود ہوتا۔“

جگہ کی طہارت پر دلیل فرمان خداوندی ہے: ”وَوَطَّهَرُ بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ“ [الحج: ۲۶] ”اور میرے گھر کو طواف کرنے والوں، قیام، رکوع اور سجدہ کرنے والوں کے لیے پاک رکھیے۔“ اس سے مقصود دونوں قدموں، دونوں ہاتھوں، دونوں گھٹنوں اور اصح قول کی بناء پر پیشانی کی جگہ کا پاک رکھنا ہے۔ جیسا کہ آنحضرت ﷺ کا ارشاد ہے: ”مجھے حکم دیا گیا ہے کہ میں سات ہڈیوں پر سجدہ کروں پیشانی (آپ ﷺ نے اپنی ناک کی طرف اشارہ کیا)۔ دونوں ہاتھ، دونوں پاؤں اور دونوں پاؤں کی انگلیاں اور یہ کہ ہم کپڑوں کو اور بالوں کو نہ سمیٹیں۔“

(۳) ستر ڈھانپنا: اس کی دلیل اللہ تعالیٰ کا یہ ارشاد عالی ہے۔ ”يَسْبِيْ اٰدَمَ خُذُوْا زِيْنَتَكُمْ عِنْدَ كُلِّ مَسْجِدٍ“ [الاعراف: ۳۱] ائمہ تفسیر فرماتے ہیں کہ اس سے مراد وہ چیز ہے جو عورت (شرمگاہ) کو ڈھانپ لے نیز ارشاد خداوندی ہے۔ ”وَلَا يُبْدِيْنَ زِيْنَتَهُنَّ اِلَّا مَا ظَهَرَ مِنْهَا“ [النور: ۳۱] امام اوزاعی رحمہ اللہ، سعید بن جبیر رحمہ اللہ اور عطاء رحمہ اللہ کہتے ہیں کہ ”اِلَّا مَا ظَهَرَ“ سے مراد چہرہ، دونوں ہتھیلیاں اور کپڑے ہیں، چہرہ اور دونوں ہتھیلیاں ستر عورت میں شامل نہیں ہیں اور ظاہری زینت سے مراد وہ کپڑے ہیں جن سے عورت کے اعضاء اور بدن نہ جھلکتا ہو۔ امام قرطبی فرماتے ہیں کہ ہمارے علماء میں سے ابن خويز منداد رحمہ اللہ نے فرمایا کہ عورت جب خوبصورت ہو اور اس کے چہرے اور ہتھیلیوں کے کھلا رکھنے سے فتنے کا اندیشہ ہوتا ہو تو اس عورت پر ضروری ہے کہ ان کو چھپائے، اگر بوڑھی ہو یا بد صورت ہو تو چہرے اور ہتھیلیوں کا کھلا رکھنا اس کے لیے جائز ہے۔ امام محمد بن قنفذ رحمہ اللہ نے ام المومنین حضرت ام سلمہ رضی اللہ عنہا سے پوچھا کہ عورت کن کپڑوں میں نماز پڑھتی ہے؟ تو جواب دیا کہ عورت چادر اور اس لمبی قمیض میں نماز پڑھتی ہے جو اس کے قدموں کے ظاہری

حصے کو چھپاتی ہو۔

دونوں قدموں کے بارے میں اختلاف ہے، صحیح یہ قول ہے کہ یہ بھی ستر عورت میں داخل ہے۔ ”الہدایۃ“ میں ہے کہ اصح یہ ہے کہ یہ ستر عورت میں داخل نہیں ہیں، پاؤں کا چوتھائی حصہ کھلنا مانع صلوٰۃ ہے، جیسا کہ عورت کے بال، پیٹ، پشت، یاران اور کان کا چوتھائی حصہ کھل جائے تو نماز درست نہیں ہوتی جبکہ ایک رکن کی ادائیگی کے برابر کھلا رہے۔ اگر چوتھائی حصے سے کم کھلے تو پھر عورت کی نماز درست ہے، اگرچہ نماز کے آخر تک برابر کھلا رہے لیکن مکروہ ہے، کیونکہ تھوڑی مقدار سے بچنا دشوار ہے، اس لیے اتنی مقدار معاف کر دی گئی اور اس کو مرد کے ستر یسیر (معمولی ستر کے کھلنے) پر قیاس کیا گیا ہے۔ البتہ چوتھائی مقدار، یسیر (معمولی) نہیں ہے اور اس سے بچنا بھی ممکن ہے، اس لیے تین تسبیحات کی مقدار میں اتنا ستر کھلا رہنا مفسد صلوٰۃ ہے۔

عورت کے لیے مستحب ہے کہ وہ ایسی لمبی قمیض میں نماز ادا کرے جو اس کے قدموں کو ڈھانکے اور ایک دوپٹہ ہو جو اس کے سر اور گردن کو ڈھانپ دے اور ایک بڑی چادر جسے وہ دوپٹے کے اوپر سے لپیٹے، رکوع اور سجدہ کی حالت میں اس کو دور رکھے تاکہ اس کا جسم اور مواقع عورت (ستر عورت کی جگہیں) اس کے کپڑوں سے نہ نظر آئیں۔

فقہاء کرام کا اس پر اجماع ہے کہ عورت پر لازم ہے کہ وہ نماز اور احرام میں اپنے چہرے کو کھلا رکھے۔ مرد کا ستر ناف کے نیچے سے لے کر گھٹنے کے نیچے تک ہے، اس کی دلیل حضرت عمرو بن شعیب عن ابیہ عن جدہ کی روایت ہے کہ رسول اللہ ﷺ نے فرمایا۔ ”اپنے بچوں کو سات سال کی عمر ہونے پر نماز کا حکم دو اور دس سال کے ہونے پر نماز کے لیے ان کو مارو اور ان کے بستر الگ کر دو اور جب تم میں سے کوئی شخص اپنے خادم، غلام یا اجیر کا نکاح کرے تو اس کے ستر عورت (کے اعضاء) کو نہ دیکھے، کیونکہ اس کی ناف کے نیچے سے اس کے گھٹنے تک کا حصہ اس کے ستر میں سے ہے۔“ ۱

حدیث سے یہ امر مفہوم ہوتا ہے کہ اس کے علاوہ کا حصہ دیکھنا جائز ہے لیکن شہوت کی صورت میں ناجائز ہے۔ ران، ستر عورت میں داخل ہے جیسا کہ حضرت جرہد رضی اللہ عنہ کی روایت ہے نبی کریم ﷺ نے حضرت جرہد رضی اللہ عنہ کو مسجد میں دیکھا کہ ان کے بدن پر ایک چادر ہے اور ران کھلی ہوئی ہے تو آپ نے فرمایا: ”الفخذ عورة“ ۲ یعنی ران بھی ستر میں شامل ہے۔

امام ترمذی رحمہ اللہ کہتے ہیں کہ یہ حدیث حسن صحیح ہے، نیز محمد بن جحش رحمہ اللہ کی روایت ہے

۱ [سنن ابی داؤد/۱۷۳] ۲ [مسند احمد بشرح البناء/۳/۸۳]

۳ [مسند احمد بشرح البناء/۳/۸۳]



کہ ایک مرتبہ نبی کریم ﷺ کا مسجد کے صحن میں گزر رہا تھا تو دیکھا کہ معمر چادر میں لپٹے ہوئے ہیں اور ان کی ران کا ایک حصہ کھلا ہوا ہے تو آپ ﷺ نے ان کو فرمایا: ”خَمَرُ فَخْذِكَ يَا مَعْمَرُ فَإِنَّ الْفَخْذَ عَوْرَةٌ“ یعنی اے معمر! اپنی ران کو ڈھانکو، کیونکہ ران بھی ستر میں داخل ہے۔

ستر واجب وہ ہے جس سے جسم کا رنگ چھپ جاتا ہو، پس اگر کپڑا اتنا باریک ہو کہ اس کے پیچھے سے جلد کا رنگ ظاہر ہوتا ہو اور اس کی سفیدی یا سرخی معلوم ہو جاتی ہو ایسے کپڑے میں نماز جائز نہیں ہے کیونکہ اس سے ستر حاصل نہیں ہوتا۔ اگر جلد کا رنگ نظر نہ آتا ہو اور (اعضاء کی) بناوٹ جھلکتی ہو تو نماز جائز ہے، کیونکہ اس سے بچاؤ ممکن نہیں ہے۔ اگرچہ ساتر (کپڑا) دبیز اور موٹا ہو۔

جب اعضاء ستر عورت میں سے تھوڑا سا حصہ کھل گیا تو نماز باطل نہیں ہوگی۔ کیونکہ تھوڑی مقدار سے بچنا ممکن نہیں ہے، زیادہ مقدار وہ ہے جو دیکھنے میں بری لگے اور تھوڑی وہ ہے جو دیکھنے میں بری نہ لگے اور اس مسئلہ میں دار و مدار عرف و عادت پر ہے البتہ ضابطہ یہ ہے کہ اعضاء عورت میں سے کسی عضو کا چوتھائی حصہ کھلنا صحت صلوٰۃ کیلئے مانع ہے۔ جبکہ ایک رکن کی ادائیگی کی مقدار برابر کھلا رہے، اگر اس مقدار سے کم کشادگی رہی تو وہ معاف ہے، اس سے نماز باطل نہیں ہوگی۔ اسی طرح اگر عضو چوتھائی حصہ سے کم مکشوف ہو تو اس سے بھی نماز فاسد نہیں ہوگی، کیونکہ وہ معمولی مقدار ہے اس سے بچنا ممکن نہیں ہے۔ یہ سب حکم اس صورت میں ہے جب بلا ارادہ کشف عورت ہو، اگر قصداً ہو تو چاہے چوتھائی مقدار سے کم ہو اور اس کا چھپانا اس کے لیے ممکن ہو تو نماز درست نہ ہوگی۔

لباس چار طرح کا ہے۔

(۱) جواز والا (۲) فضیلت والا (۳) کراہت والا (۴) حرمت والا۔ تفصیل یہ ہے۔

جب صرف اتنا کپڑا پائے جو اس کے اعضاء ستر عورت کو ڈھانک دے تو یہ جواز والا لباس ہے، جیسا کہ حضرت ابو ہریرہ رضی اللہ عنہ روایت کرتے ہیں کہ ایک شخص نے رسول اللہ ﷺ سے سوال کیا کہ ایک کپڑے میں نماز پڑھنا کیسا ہے۔ آپ ﷺ نے فرمایا کہ ”أَوَّلُكُمْ ثَوْبَانِ؟“ ۱

یعنی کیا ہر ایک کو دو کپڑے میسر ہیں۔ اور جب کوئی شخص دو یا اس سے زیادہ کپڑوں میں نماز پڑھے تو یہ اعلیٰ لباس ہے، جیسا کہ ابن عبد البر رحمہ اللہ نے حضرت عمر رضی اللہ عنہ سے نقل کیا ہے کہ حضرت عمر رضی اللہ عنہ نے نافع رحمہ اللہ کو ایک کپڑے میں نماز پڑھتے ہوئے دیکھا تو فرمایا: ”أَلَمْ تَكْسِ ثَوْبَيْنِ“ یعنی کیا تم دو کپڑے نہیں پہنتے؟ انہوں نے کہا کہ کیوں نہیں، پہنتا ہوں، حضرت عمر رضی اللہ عنہ نے فرمایا کہ اگر تم گھر جاؤ تو کیا ایک کپڑے میں جاؤ گے؟ انہوں نے کہا کہ نہیں، حضرت عمر رضی اللہ عنہ نے فرمایا کہ اللہ

تعالیٰ زیادہ حقدار ہے کہ اس کے لیے زینت اختیار کی جائے یا لوگ اس کے زیادہ حقدار ہیں؟ انہوں نے کہا کہ اللہ تعالیٰ زیادہ حق رکھتے ہیں۔

امام کے لیے دوسروں سے زیادہ تاکید ہے، کیونکہ وہ مقتدیوں کے درمیان ہوتا ہے اور لوگوں کی نمازیں اسی کی نماز سے وابستہ ہوتی ہیں۔

سدل ثوب مکروہ ہے۔ سدل یہ ہے کہ کپڑے کو بغیر پہنے ہوئے سر یا مونڈھے پر اس طرح ڈالنا کہ ٹلکتا رہے مکروہ تحریمی ہے، اگر چادر وغیرہ کا ایک سرادوسرے کندھے پر ڈال لیا اور دوسرا سرا ٹٹک رہا ہے تو مکروہ نہیں ہے، اگر رومال سر پر یا دونوں کندھوں پر ٹلکتا ہو ڈال لیا تو مکروہ تحریمی ہے۔ کپڑے کو ٹخنوں سے نیچے تکبر کے طور پر دراز کرنا مکروہ تحریمی ہے۔

جیسا کہ حضرت ابن عمر رضی اللہ عنہما کی روایت ہے کہ رسول اللہ ﷺ نے فرمایا: من جو ثوبہ من الخیلاء لم ينظر الله الیه يوم القيامة۔ یعنی جو شخص تکبر کی وجہ سے اپنے کپڑے کو کھینچے گا اللہ تعالیٰ قیامت کے روز اس کی طرف نظر التفات نہیں فرمائیں گے۔

اگر دو کپڑے موجود ہوں تو ایک کپڑے میں نماز پڑھنا مکروہ ہے۔ جیسا کہ حضرت عبداللہ بن بریدہ اپنے والد (حضرت بریدہ اسلمی رضی اللہ عنہ) سے روایت کرتے ہیں کہ رسول اللہ ﷺ نے منع فرمایا ہے کہ ایسی چادر جسے پہنا ہوا نہ ہو، اس میں نماز پڑھی جائے اور دوسرا یہ کہ تم شلوار میں نماز پڑھو اور تمہارے بدن پر چادر نہ ہو (اس سے بھی منع فرمایا)۔ ۱۔ مغصوبہ کپڑے میں نماز پڑھنا مکروہ تحریمی ہے۔ امام احمد بن حنبل رحمہ اللہ کے ایک قول کے مطابق ایسے کپڑے میں نماز پڑھنا حرام ہے۔ تحریم کی دو قسمیں ہیں۔ (۱) پہلی قسم نجس ہے۔ نجس کپڑے میں اور نجس کپڑے پر نماز پڑھنا درست نہیں ہے کیونکہ نجاست سے پاک ہونا (نماز کے لیے) شرط ہے اور شرط پائی نہیں جاتی لہذا نماز نہیں ہوگی۔ جو شخص ازالہ نجاست کے لیے کوئی چیز نہ پائے تو اسی میں نماز پڑھ لے اور بعد میں نماز کا اعادہ نہ کرے اگر کپڑے کا ربع (چوتھائی حصہ) یا اس سے زیادہ حصہ پاک ہو تو اسی میں لازماً نماز پڑھے۔ اگر برہنہ پڑھی تو نہیں ہوگی۔ اگر پاک حصہ ربع سے کم ہو تو اختیار ہے کہ برہنہ بدن نماز پڑھے یا اسی میں پڑھے۔ البتہ اسی میں نماز پڑھنا افضل ہے، کیونکہ ستر تو نماز کے ساتھ خاص نہیں ہے جبکہ طہارت نماز کے ساتھ خاص ہے۔

(۲) دوسری قسم تحریم کی وہ ہے جو مردوں کے ساتھ خاص ہے، یعنی صرف مردوں کے لیے حرام ہے، عورتوں کے لیے حرام نہیں ہے جیسا کہ حضرت حذیفہ رضی اللہ عنہ روایت کرتے ہیں کہ نبی کریم

نے فرمایا: ”سو نے چاندی کے برتنوں میں پانی نہ پیو اور نہ ہی ریشم اور دیباچ (کے کپڑے) پہنو، کیوں کہ یہ چیزیں دنیا میں کفار کے لیے ہیں اور تمہارے لیے آخرت میں ہیں۔“<sup>۱</sup>

ریشم کی دھاری اور نقش مباح ہے، جب کہ چار انگشت اور اس سے کم کم ہو، جیسا کہ ابو عثمان النہدی رحمۃ اللہ علیہ فرماتے ہیں کہ حضرت عمر فاروق رضی اللہ عنہ نے عتبہ بن فرقد کو لکھا کہ ”نبی اکرم صلی اللہ علیہ وسلم نے ریشم سے منع فرمایا ہے مگر جو اتنا ہو یعنی دو انگل اور تین اور چار تک۔“<sup>۲</sup>

خارش کے لیے ریشم کا پہننا مباح ہے یا جس مریض کو ریشم کا کپڑا پہننا مفید ہو اس کے لیے مباح ہے۔ جیسا کہ حضرت انس رضی اللہ عنہ کی روایت ہے کہ رسول اللہ صلی اللہ علیہ وسلم نے حضرت عبدالرحمن بن عوف اور زبیر رضی اللہ عنہ کو سفر میں ریشم کے کرتے پہننے کی اجازت دی تھی کیونکہ وہ دونوں حضرات خارش میں مبتلا تھے۔<sup>۳</sup>

جن کپڑوں پر تصاویر بنی ہوئی ہوں ان کو پہننا مکروہ تحریمی ہے، بعض کے نزدیک حرام ہے۔ اس کی دلیل حضور اکرم صلی اللہ علیہ وسلم کا ارشاد ہے کہ ”فرشتے ایسے گھر میں داخل نہیں ہوتے جس گھر میں کتا ہو یا تصویر ہو۔“<sup>۴</sup>

جن کے نزدیک حرام نہیں ہے ان کی دلیل آپ صلی اللہ علیہ وسلم کا یہ جملہ استثنائیہ ہے: ”الّا رقماً فی ثوب“ یعنی کپڑے میں نقش و نگار مستثنیٰ ہے۔

جو شخص کپڑا نہ پائے وہ بیٹھ کر برہنہ نماز پڑھے۔ اس کا طریقہ یہ ہے کہ پاؤں قبلہ کی طرف پھیلا کر اشارے سے رکوع و سجدہ کرے، کیونکہ اس میں زیادہ ستر ہے اگر کھڑے ہو کر نماز پڑھی اور رکوع و سجدہ کیا یا بیٹھ کر رکوع و سجدہ کے ساتھ نماز پڑھی تو ہو جائے گی، کیونکہ بیٹھ کر نماز پڑھنے میں دونوں شرمگاہوں کا ستر ہے اور کھڑے ہو کر پڑھنے میں ارکان کی ادائیگی ہے، لہذا افضل طریقے کی طرف متوجہ ہو۔

## (۴) نیت کرنا

اس پر دلیل آنحضرت صلی اللہ علیہ وسلم کا یہ فرمان ہے: ”انما الأعمال بالنیات“ یعنی تمام اعمال کا انحصار نیتوں پر ہے۔ دوسری وجہ یہ ہے کہ عمل میں اخلاص نیت سے ہی پیدا ہوتا ہے اور ہمیں اخلاص کا حکم بھی دیا گیا ہے۔ ارشاد خداوندی ہے۔

۱۔ [صحیح البخاری ۷/۱۴۶] ۲۔ [سنن ابی داؤد ۴/۴۷]

۳۔ [سنن ابی داؤد ۴/۵۰] ۴۔ [صحیح مسلم ۳/۱۶۶۵]

وَمَا أَمْرُو إِلَّا لِيَعْبُدَ اللَّهُ مُخْلِصِينَ لَهُ الدِّينَ [البقرة: ۵]

ان کو اسی بات کا حکم دیا گیا ہے کہ وہ اخلاص کے ساتھ اللہ کی عبادت کریں۔  
جس نماز کو شروع کرنا ہو اس کی نیت کرے اور وہ نیت تکبیر تحریمہ سے متصل ہو، نیت یہ ہے کہ اس کا دل جانتا ہو کہ وہ کونسی نماز پڑھنے لگا ہے، زبان کا اعتبار (مدار) نہیں ہے، کیونکہ نیت، عمل قلب کا نام ہے، احتیاط اس میں ہے کہ وہ اس طرح نیت کرے کہ اس کی نیت شروع فی الصلوٰۃ کے مقارن (متصل) ہو۔ امام محمد رحمۃ اللہ علیہ سے اس شخص کے بارے میں پوچھا گیا جو جماعت کے ساتھ فرض نماز ادا کرنے کی نیت سے گھر سے نکلے لیکن جب امام تک پہنچے تو تکبیر کہے اور نیت کا استحضار نہ کرے تو فرمایا کہ جائز ہے کیونکہ وہ اپنی نیت پر باقی (قائم) ہے کہ جو اس نے نیت کی تھی وہ ثابت ہے۔

اگر نفل نماز پڑھنے کا ارادہ ہو تو صرف نماز کا ارادہ کرنا کافی ہے، قضاء نماز میں فرض کی تعیین ضروری ہے اور وقتی نماز میں وقت کے فرض کی نیت کرے، اگر مقتدی ہو تو وقت کے فرض کے ساتھ متابعت کی بھی نیت کرے یا امام کی نماز میں شروع ہونے کی نیت کرے یا امام کی نماز میں اس کی اقتداء کی نیت کرے جیسا کہ امام محمد نے ”الآثار“ میں عن الامام عن حماد عن ابراہیم رحمۃ اللہ علیہ روایت ذکر کی ہے کہ ”جب تم لوگوں کی نماز میں شامل ہو اور تم ان کی نماز کی نیت نہ کرو تو تمہیں کافی نہیں ہے اور اگر امام اپنی نماز پڑھے اور پیچھے والا شخص کسی اور نماز کی نیت کرے تو امام کی نماز ہوگئی لیکن پیچھے والے کی نہیں ہوئی۔“

## (۵) استقبال قبلہ

استقبال قبلہ پر دلیل، اللہ تعالیٰ کا یہ فرمان ہے: فَوَلُّوْا وُجُوْهُكُمْ شَطْرَهُ [البقرة: ۱۴۴]  
”اپنے چہرے اس کی جانب پھیر لو۔“

جو شخص کعبہ کے پاس موجود ہو وہ عین کعبہ کی طرف رخ کرے گا، اور جو اس سے دور ہو وہ جہت کعبہ کی طرف رخ کرے گا۔ کیونکہ عین کعبہ سے عاجز ہونے کے وقت جہت کعبہ اس کے قائم مقام ہے۔ اور انسان اپنی طاقت کے مطابق ہی مکلف ہوتا ہے۔

امام مالک، حضرت نافع سے وہ حضرت عمر بن الخطاب رضی اللہ عنہ سے روایت کرتے ہیں کہ عمر فاروقؓ نے فرمایا، مشرق و مغرب کے درمیان کا حصہ قبلہ ہے جبکہ بیت اللہ کی جانب رخ کیا جائے۔  
خوف زدہ شخص جس جہت کی طرف قدرت رکھتا ہو نماز پڑھے، اس کی دلیل یہ آیت



قرآنی ہے، فَاَيْنَمَا تُوَلُّوا فَثَمَّ وَجْهُ اللَّهِ [البقرہ: ۱۱۵] یعنی جہاں بھی تم منہ کرو گے وہاں اللہ کی ذات موجود ہے۔

خانہ کعبہ کی اس جگہ کی طرف منہ کرنے کا اعتبار ہے جو اس کی عمارت سے گھری ہوئی ہے اس کی عمارت کا اعتبار نہیں ہے اور قبلہ کی جگہ ساتویں زمین (تحت الثریٰ) سے لے کر کعبہ کے مقابل و محاذ میں عرش معلیٰ تک ہے پس اگر کوئی شخص خانہ کعبہ کے اندر یا کعبہ کی چھت پر نماز پڑھے تو جدھر کو منہ کرے جائز ہے اور اگر کعبہ کی دیوار پر نماز پڑھی تو اگر اس کا منہ قبلہ کی چھت کی جانب کو ہے تو نماز جائز ہوگی اور اگر نہیں ہے تو نماز جائز نہ ہوگی۔

اگر قبلے میں اشتباہ ہو گیا اور پاس کوئی بتانے والا بھی نہ ہو تو خود غور کرے اور اپنے اجتہاد ورائے سے جس طرف چاہے رخ کر کے نماز پڑھے۔ اگر کوئی بتانے والا ہو تو اس سے پوچھنا واجب ہے اور اس کی بات پر عمل کرنا ضروری ہے اگرچہ اس کی رائے کے خلاف ہو، بشرطیکہ بتانے والا اس جگہ کا رہنے والا ہو اور مقبول الشہادۃ ہو۔ اگر معلوم ہوا کہ اس نے غلط بتایا ہے یا نماز پڑھ لینے کے بعد اس کا اجتہاد (رائے) تبدیل ہو گیا تو نماز کا اعادہ اس پر واجب نہیں ہے، کیونکہ وہ اپنی وسعت کے مطابق اس کو ادا کر چکا ہے۔ اس کی دلیل حضرت عبداللہ بن عامر بن ربیعہ کی روایت ہے وہ اپنے والد سے نقل کرتے ہیں کہ ہم ایک سفر میں رسول اللہ ﷺ کے ہمراہ تھے، رات انتہائی تاریک تھی، ہمیں قبلہ معلوم نہ ہو سکا تو ہر شخص نے اپنی سامنے کی جانب منہ کر کے نماز پڑھ لی، جب صبح ہوئی تو ہم نے یہ بات نبی کریم ﷺ سے ذکر کی تو یہ آیت نازل ہوئی۔ فَاَيْنَمَا تُوَلُّوا فَثَمَّ وَجْهُ اللَّهِ [البقرہ: ۱۱۵]۔

اگر نماز کے دوران اپنی غلطی معلوم ہو تو نماز ہی میں قبلہ کی جانب گھوم جائے اور اس پر بناء کرے۔ اس کی دلیل امام مالک رحمہ اللہ کی روایت ہے جو انہوں نے حضرت عبداللہ بن عمر رضی اللہ عنہما سے نقل کی ہے کہ لوگ صبح کی نماز میں مسجد قباء میں مشغول تھے کہ ایک آنے والا آیا اور اس نے کہا کہ رسول اللہ ﷺ پر اس رات قرآن (کا حکم) نازل ہوا ہے، آپ کو حکم دیا گیا ہے کہ خانہ کعبہ کی طرف منہ کریں پس سب نے کعبۃ اللہ کی طرف رخ کر لیا، ان کے منہ شام کی جانب تھے پھر وہ کعبہ کی طرف گھوم گئے۔

جب تحری کر کے ایک جانب متعین کرے اور پھر کسی دوسری جانب نماز پڑھی تو نماز فاسد ہوگی، اگرچہ بعد میں قبلہ درست نکلے، یہ امام صاحب اور امام محمد کا قول ہے۔ امام ابو یوسف فرماتے ہیں کہ اگر قبلہ درست نکلے تو جائز ہے۔ واللہ اعلم

## ارکانِ صلوٰۃ

ارکانِ صلوٰۃ چھ ہیں، (۱) تکبیر تحریمہ (۲) قیام (۳) قرأت (۴) رکوع (۵) سجود (۶) قعدہ اخیرہ بقدر تشہد۔

(۱) تکبیر تحریمہ کی دلیل یہ حدیث مبارکہ ہے ”مفتاح الصلوٰۃ الطہور و تحريمها التكبير وتحليلها التسليم“ یعنی نماز کی کنجی طہارت ہے اور اس کی تحریم تکبیر اور تحلیل تسلیم ہے، ”تکبیر تحریمہ شیخین“ کے نزدیک شرط ہے اور امام احمدؒ کے نزدیک رکن صلوٰۃ ہے اور نماز کے فرائض میں سے ایک فرض ہے، کیونکہ وہ نماز سے متصل ہے، جیسے گھر کے لیے دروازہ، دروازہ اگر چہ گھر کے لیے غیر ہے لیکن اسی کا حصہ شمار ہوتا ہے۔ اس کو تحریمہ اس لیے کہتے ہیں کہ اس سے پہلے جو کلام والتفات اور کھانا پینا وغیرہ مباح تھا اس تکبیر سے حرام ہو جاتا ہے۔

(۲) قیام کی دلیل اللہ تعالیٰ کا یہ فرمان ہے۔ وَقُومُوا لِلَّهِ قَانِتِينَ [البقرہ: ۲۳۸] یعنی اور اللہ کے لیے عاجزی کے ساتھ کھڑے ہو جاؤ۔“ نیز حضرت عمران بن حصین رضی اللہ عنہ کی روایت ہے کہ میں نے نبی کریمؐ سے نماز کے بارے میں دریافت کیا تو آپ ﷺ نے فرمایا ”کھڑے ہو کر نماز پڑھو اگر اس کی طاقت نہ ہو تو بیٹھ کر پڑھو، اگر اس کی طاقت نہ ہو تو پہلو کے بل لیٹ کر پڑھو“

قیام، فرض نماز اور وتر کی نماز میں ضروری ہے قیام کی حد یہ ہے کہ اتنا کھڑا ہو کہ اگر اپنے ہاتھ دراز کرے۔ (لٹکائے) تو گھٹنوں تک نہ پہنچیں جبکہ قیام وسجدہ پر قادر ہو، پس اگر قیام پر قادر ہو لیکن سجدے پر قادر نہ ہو تو مستحب یہ ہے کہ بیٹھ کر اشارے سے نماز پڑھے۔

نفل نماز میں اگر قیام پر قادر ہو تو تب بھی بیٹھ کر نماز پڑھنا جائز ہے لیکن کھڑے ہو کر پڑھنا افضل ہے۔ ام المؤمنین حضرت عائشہ رضی اللہ عنہا سے روایت ہے کہ میں نے رسول اللہؐ کو رات کی نماز (نماز تہجد) کبھی بھی بیٹھ کر پڑھتے ہوئے نہیں دیکھا، یہاں تک کہ آپؐ عمر رسیدہ ہو گئے تو قرأت بیٹھ کر کرتے پھر جب رکوع کا ارادہ فرماتے تو کھڑے ہو جاتے اور تیس یا چالیس کے قریب آیات تلاوت (قرأت) کرتے پھر رکوع کرتے۔ ۲

کثرتِ قرأت سے طولِ قنوت حاصل ہوتا ہے اور وہ افضل ہے۔ نبی کریم ﷺ سے دریافت کیا گیا کہ کون سی نماز افضل ہے؟ فرمایا کہ طولِ قنوت والی۔ ۳

۱۔ [سنن الترمذی ۵/۱] ۲۔ [صحیح بخاری: ۵۷/۲]

۳۔ [سنن ابی داؤد ۲۱۶/۱] ۴۔ [سنن الترمذی: ۲۳۹/۱]

(۳) قرأت کی دلیل اللہ تعالیٰ کا یہ فرمان ہے ”فَاقْرَءْ وَامَّا تيسَّرَ مِنَ الْقُرْآنِ“ [المزل: ۲۰] یعنی قرآن میں سے جو آسان لگے اسے پڑھو۔ امر و جوب کے لیے ہوتا ہے اور قرأت غیر صلوة میں بالاجماع واجب نہیں ہے اس سے ثابت ہوا کہ قرأت نماز میں ثابت اور لازم ہے۔ حضرت ابو عثمان النہدی رحمہ اللہ روایت کرتے ہیں کہ مجھے حضرت ابو ہریرہ رضی اللہ عنہ نے حدیث بیان کی کہ رسول اللہ نے مجھے فرمایا ”جاؤ اور مدینہ میں اعلان کر دو کہ قرآن کے بغیر نماز جائز نہیں، اگرچہ سورہ فاتحہ اور اس سے زائد چیز سے ہو۔“

نماز میں سورہ فاتحہ کا پڑھنا نماز کے ارکان میں سے نہیں ہے۔ اور کوئی آیت متعین نہ کرے بلکہ جس جگہ سے بھی پڑھے کافی ہے، امام احمد بن حنبل رحمہ اللہ کا بھی ایک قول یہی ہے، کیونکہ اللہ تعالیٰ نے فرمایا، فَاقْرَءْ وَامَّا تيسَّرَ مِنَ الْقُرْآنِ [المزل: ۲۰] یعنی قرآن میں سے جو آسان لگے اسے پڑھو، نیز حضرت ابو ہریرہ رضی اللہ عنہ کی روایت ہے کہ رسول اللہ صلی اللہ علیہ وسلم مسجد میں داخل ہوئے تو ایک آدمی بھی مسجد میں آیا اور اس نے نماز پڑھی، (نماز کے بعد) آنحضرت صلی اللہ علیہ وسلم کو سلام کیا، آپ نے جواب دیا اور فرمایا! ارجع فصل فانک لم تصل یعنی واپس جاؤ اور نماز پڑھو، تم نے نماز نہیں پڑھی، وہ واپس گیا اور اس نے پہلے کی طرح نماز پڑھی، پھر آیا اور سلام عرض کیا، آپ صلی اللہ علیہ وسلم نے پھر یہی فرمایا کہ ”جاؤ نماز پڑھو تم نے نماز نہیں پڑھی“ تین مرتبہ ایسا ہوا تو اس نے عرض کیا کہ اس ذات کی قسم! جس نے آپ صلی اللہ علیہ وسلم کو حق کے ساتھ معبود کیا ہے میں اس کے سوا بہتر طریقہ نہیں جانتا، آپ صلی اللہ علیہ وسلم ہی مجھے سکھا دیجئے! آپ صلی اللہ علیہ وسلم نے فرمایا ”جب تم نماز کے لیے کھڑے ہو تو تکبیر کہو، پھر جو قرآن میں سے آسان معلوم ہو وہ پڑھو۔ پھر رکوع کرو، یہاں تک کہ اطمینان کے ساتھ رکوع کرو، پھر سر اٹھاؤ، یہاں تک کہ تم سیدھا کھڑے ہو جاؤ، پھر سجدہ کرو، یہاں تک کہ اطمینان کے ساتھ سجدہ کرو، پھر سر اٹھاؤ، یہاں تک کہ اطمینان سے بیٹھ جاؤ، ساری نماز میں ایسا ہی کرو۔“ ۱ ایک روایت میں اس طرح ہے کہ رسول اللہ صلی اللہ علیہ وسلم نے مجھے حکم دیا کہ میں یہ اعلان کروں کہ سورہ فاتحہ اور اس سے زائد چیز کے بغیر نماز جائز نہیں۔ ۲

مقتدی اپنے امام کے پیچھے قرأت نہ کرے اس کی دلیل حضرت جابر بن عبد اللہ رضی اللہ عنہ کی روایت ہے کہ نبی کریم صلی اللہ علیہ وسلم نے فرمایا ”کل صلوة لا یقرء فیہا بام الکتاب فہی خداج، إلا أن یکون وراء الام“ ۳ یعنی ہر وہ نماز جس میں سورہ فاتحہ نہ پڑھی جائے وہ ناقص ہے مگر یہ کہ

۱۔ [سنن ابی داؤد/۲۱۶] ۲۔ [صحیح البخاری/۱۸۲]

۳۔ [صحیح البخاری/۱۸۲] ۴۔ [سنن الدارقطنی/۱۳۲]

وہ امام کے پیچھے ہو۔“ امام ذہبیؒ، یحییٰ بن سلامؒ کے بارے میں لکھتے ہیں کہ وہ رواۃ حدیث میں سے ہیں۔ ابن عدی لکھتے ہیں کہ وہ ضعیف ہونے کے باوجود حدیث لکھتے ہیں۔

حضرت جابر بن عبد اللہ رضی اللہ عنہ سے موقوفاً بھی یہ روایت ہے اس کی سند میں کوئی ضعیف راوی نہیں ہے۔

نیز حضرت ابو ہریرہ رضی اللہ عنہ کی روایت ہے کہ رسول اللہ صلی اللہ علیہ وسلم نے فرمایا، امام اسی لیے مقرر کیا گیا ہے کہ اس کی اقتداء کی جائے، پس جب وہ تکبیر کہے تو تم بھی تکبیر کہو اور جب قرأت کرے تو تم خاموش رہو۔ نیز حضرت عبد اللہ بن شداد رضی اللہ عنہ کی روایت ہے کہ نبی مکرّم صلی اللہ علیہ وسلم نے فرمایا جو شخص امام کے پیچھے نماز پڑھے تو امام کی قرأت اس کے حق میں قرأت ہے۔ یہ حدیث مرسل ہے۔ نیز ارشاد باری تعالیٰ ہے۔ **وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ** [الاعراف: ۲۰۴] یعنی جب قرآن پڑھا جائے تو اس کو غور سے سنو اور خاموشی اختیار کرو، شاید کہ تم پر رحم کیا جائے۔ امام احمد رحمہ اللہ فرماتے ہیں لوگوں کا اس پر اتفاق ہے کہ یہ آیت نماز کے بارے میں ہے۔

سعید بن المسیب، حسن بن ابراہیم، محمد بن کعب اور امام زہری رحمۃ اللہ علیہم فرماتے ہیں کہ یہ آیت نماز کے بارے میں نازل ہوئی ہے، زید بن اسلمؒ اور ابو العالیہؒ کہتے ہیں کہ لوگ امام کے پیچھے قرأت کرتے تھے تو یہ آیت نازل ہوئی، **وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ** [الاعراف: ۲۰۴]

امام احمدؒ فرماتے ہیں، ہم نے اہل اسلام میں سے کسی کو یہ کہتے ہوئے نہیں سنا کہ امام جب قرأت بالجہر کرے تو پیچھے والوں کی نماز جائز نہیں ہوگی جب تک کہ وہ قرأت نہ کریں، نیز فرمایا کہ نبی اکرم صلی اللہ علیہ وسلم، آپ کے صحابہ کرام رضی اللہ عنہم اور تابعین عظامؒ، اہل حجاز میں امام مالکؒ، اہل عراق میں سفیان الثوریؒ، اہل شام میں امام اوزاعیؒ اور اہل مصر میں امام لیثؒ ان سب نے یہ نہیں فرمایا کہ جو شخص نماز پڑھے اور اس کا امام قرأت کرے اور وہ خود قرأت نہ کرے تو اس کی نماز باطل ہے۔ حضرت عبادہ بن الصامت رضی اللہ عنہ کی روایت میں رسول اللہ صلی اللہ علیہ وسلم نے جو یہ فرمایا ہے کہ لا صلوة لمن لم یقرأ بفاتحة الكتاب“ یہ تو حضرت سفیان الثوریؒ نے اس کے متعلق فرمایا ہے کہ یہ اس کے لیے حکم ہے جو اکیلا نماز پڑھتا ہو۔

(۴) رکوع کرنا: رکوع میں اتنا جھکنا فرض ہے کہ ہاتھ گھٹنوں تک پہنچیں، اس کی دلیل اللہ تعالیٰ کا یہ فرمان ہے **”وَارْكَعُوا وَاسْجُدُوا“** [الحج: ۷۷] یعنی اور رکوع کرو اور سجدہ کرو۔



(۵) سجدہ کرنا۔ اور کمال سجدہ دونوں ہاتھوں، دونوں گھٹنوں، دونوں قدموں اور پیشانی اور ناک سب کو زمین پر رکھنے سے ادا ہوگا۔ حضرت حذیفہ رضی اللہ عنہ نے ایک آدمی کو دیکھا کہ وہ رکوع اور سجدے کو پورا ادا نہیں کر رہا تھا تو انہوں نے فرمایا: تم نے نماز نہیں پڑھی، اگر اسی حالت پر مر گیا تو اس فطرت پر نہیں مرے گا جس پر اللہ نے محمد صلی اللہ علیہ وسلم کو پیدا کیا۔<sup>۱</sup>

حضرت ابو مسعود انصاری رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا ”ایسی نماز قبول نہیں ہوتی جس میں انسان رکوع اور سجدے کی حالت میں اپنی کمر کو سیدھا نہ رکھے۔“<sup>۲</sup>

(۶) قعدہ اخیرہ بقدر تشہد: یعنی التحیات سے لے کر عبدہ و رسولہ تک بیٹھنا یہاں تک کہ اگر مقتدی امام کے فارغ ہونے سے پہلے فارغ ہو جائے اور پھر سلام پھیر دے یا کلام کر لے تو اس کی نماز درست ہے۔ حضرت ابن مسعود رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ان کا ہاتھ پکڑا اور تشہد فی الصلوٰۃ کی تعلیم دی، فرمایا کہ ”کہو التحیات لله والصلوات والطیبات السلام علیک ایہا النبی ورحمة اللہ وبرکاتہ، السلام علینا وعلى عباد اللہ الصالحین أشهد أن لا إله إلا اللہ وأشهد أن محمداً عبده ورسوله“ آپ صلی اللہ علیہ وسلم نے فرمایا ”جب تم اتنا ادا کر لویا فرمایا جب تم یہ کر لو تو تمہاری نماز ادا ہو گئی، اگر کھڑے ہونا چاہو تو کھڑے ہو جاؤ اور اگر بیٹھنا چاہو تو بیٹھ جاؤ۔“<sup>۳</sup>

حضرت ابن مسعود رضی اللہ عنہ کی ایک روایت میں یہ الفاظ ہیں کہ ”پھر اگر نماز کے درمیان میں ہو تو تشہد سے فارغ ہونے کے بعد کھڑا ہو جائے اور اگر آخر میں ہو تو تشہد کے بعد جو چاہے دعا پڑھے پھر سلام پھیر دے۔“<sup>۴</sup>

اگر نمازی، نماز کی شرائط یا ارکان میں سے کوئی امر ادا کرنے کی قدرت رکھنے کے باوجود ترک کرے تو اس کی نماز باطل ہوگی اور اسے از سر نو پڑھنا واجب ہوگا۔

## ﴿نماز کے واجبات﴾

### (۱) ”اللہ اکبر“ کا لفظ کہنا

اس کی دلیل حضرت رفاعہ بن رافع رضی اللہ عنہ کی روایت ہے کہ ایک آدمی مسجد میں داخل ہوا اور اس نے نماز پڑھی الحدیث..... (اس میں یہ ہے کہ) نبی کریم صلی اللہ علیہ وسلم نے فرمایا: لوگوں میں سے

۱ [صحیح البخاری ۱/۱۹۰] ۲ [سنن الترمذی ۱/۱۶۵]

۳ [مسند احمد بشرح البناء ۲/۴] ۴ ایضاً

کسی کی بھی نماز مکمل نہیں ہوتی جب تک کہ وہ وضو نہ کرے۔ پس وضو کو (اس کی جگہوں پر) رکھے، پھر اللہ اکبر کہے اور اللہ تعالیٰ کی حمد و ثناء بیان کرے۔“ ایک روایت میں ہے کہ ”لوگوں میں سے کسی کی بھی نماز مکمل نہیں ہوتی جب تک کہ وہ وضو نہ کرے اور وضو کو اس کی جگہوں پر نہ رکھے، پھر کہے اللہ اکبر“۔

## (۲) سورۃ الفاتحہ کا پڑھنا

اس کی دلیل حدیث عبادہ بن الصامتؓ ہے ”لا صلوٰۃ لمن لم یقرأ بفاتحۃ الكتاب“ یعنی جو شخص سورہ فاتحہ نہ پڑھے اس کی نماز نہیں ہوتی۔“

## (۳) سورت کا پڑھنا

اس کی دلیل حضرت یزید الفقیرؓ کی روایت ہے، وہ فرماتے ہیں کہ: میں نے حضرت جابر بن عبد اللہؓ کو فرماتے ہوئے سنا کہ پہلی دو رکعتوں میں سورۃ فاتحہ اور سورت پڑھے اور آخری دو رکعتوں میں سورہ فاتحہ پڑھے وہ فرماتے ہیں کہ ہم آپس میں یہ بات کیا کرتے تھے سورہ فاتحہ اور اس سے جو زائد ہے۔ اس کے بغیر نماز نہیں ہوتی۔“

امام بیہقیؒ فرماتے ہیں کہ حضرت علیؓ، حضرت ابن مسعودؓ اور حضرت عائشہؓ سے بھی ہم نے روایات نقل کی ہیں جو اس مفہوم پر دلالت کرتی ہیں۔

نیز حضرت ابوسعید الخدریؓ سے روایت ہے کہ رسول اللہ ﷺ نے ہمیں حکم دیا کہ ہم سورہ فاتحہ اور جو (قرآن سے) آسان معلوم ہو اس کو پڑھیں۔

نیز حضرت ابو ہریرہؓ سے روایت ہے کہ رسول اللہ ﷺ نے مجھے حکم دیا کہ میں اعلان کروں کہ سورہ فاتحہ اور جو اس سے زائد (سورت) ہے، اس کے بغیر نماز نہیں ہوتی۔“

## (۴) پہلی دو رکعتوں میں سورت کا ملانا

اس کی دلیل حضرت ابوقنادہؓ کی روایت ہے کہ نبی کریم ﷺ ظہر اور عصر کی نماز کی پہلی دو رکعتوں میں سورہ فاتحہ اور اس کے ساتھ سورت پڑھتے تھے، اور بعض اوقات ایک آدھی آیت ہمیں بھی سناتے تھے، آپ ﷺ پہلی رکعت کو لمبا کرتے تھے۔

حضرت جابرؓ سے روایت ہے کہ میں تو ظہر اور عصر کی پہلی دو رکعتوں میں سورہ فاتحہ اور

سورت پڑھتا ہوں اور آخری دو رکعتوں میں (صرف) سورہ فاتحہ پڑھتا ہوں۔  
حضرت ابوقنادہ رضی اللہ عنہ سے روایت ہے کہ نبی کریم ﷺ پہلی دو رکعتوں میں سورہ فاتحہ اور  
دوسری کوئی سورت پڑھتے تھے اور آخری دو رکعتوں میں سورہ فاتحہ پڑھتے تھے۔“ ۲

## (۵) رکوع اور سجدہ کو پوری طرح کرنا

اس کی دلیل آنحضور ﷺ کا یہ ارشاد ہے کہ رکوع اور سجدہ پورا کیا کرو، اللہ کی قسم! میں تمہیں  
اپنی پشت کے پیچھے سے بھی دیکھتا ہوں جب تم رکوع کرتے ہو اور سجدہ کرتے ہو۔ ۳  
رکوع اور سجدے میں تسبیحات کا ادا کرنا اس کے اتمام میں سے ہے۔

حضرت ابن مسعود رضی اللہ عنہ سے مروی ہے کہ نبی کریم ﷺ نے فرمایا ”جب تم میں سے کوئی  
شخص رکوع کرے تو رکوع میں تین بار کہے۔ سبحان ربی العظیم اب اس کا رکوع پورا ہو گیا اور  
یہ ادنیٰ درجہ ہے اور جب سجدہ کرے تو سجدے میں تین مرتبہ کہے، سبحان ربی الاعلیٰ اب اس کا  
سجدہ پورا ہو گیا اور یہ ادنیٰ درجہ ہے۔“ ۴

حضرت ابوقنادہ رضی اللہ عنہ سے روایت ہے کہ رسول اللہ ﷺ نے فرمایا: لوگوں میں سب سے  
بدتر چور وہ ہے جو نماز میں چوری کرتا ہے۔“ لوگوں نے عرض کیا: یا رسول اللہ! نماز میں کیسے چوری کرتا  
ہے؟ فرمایا کہ ”وہ نماز کا رکوع پوری طرح ادا نہیں کرتا اس کا سجدہ پوری طرح ادا نہیں کرتا۔ ۵ رکوع  
اور سجدے کے درمیان قوے کے ساتھ فصل کرنا بھی اس کے اتمام میں سے ہے۔ اس کی دلیل  
حضرت ابو ہریرہ رضی اللہ عنہ کی روایت ہے کہ رسول اللہ ﷺ نے فرمایا: اللہ تعالیٰ ایسے آدمی کی نماز کی  
طرف نظر التفات نہیں فرماتے جو رکوع اور سجدے کے درمیان اپنی کمر کو سیدھا نہیں کرتا۔ ۶ سجدے  
کی حالت میں کہنیوں کا زمین سے اونچا رکھنا اور ان کو نہ بچھانا اتمام سجود میں سے ہے۔ جیسا کہ  
حضرت براء بن عازب رضی اللہ عنہ کی روایت ہے کہ رسول اللہ ﷺ نے فرمایا ”جب تم سجدہ کرو تو اپنی  
ہتھیلیوں کو (زمین پر) رکھو اور کہنیوں کو اونچا رکھو۔“ ۷

نیز حضرت انس رضی اللہ عنہ کی روایت ہے کہ رسول اکرم ﷺ نے فرمایا: ”سجدہ اعتدال سے  
کرو اور کوئی شخص اپنے بازوؤں نہ پھیلائے جیسے کتا پھیلاتا ہے۔“ ۸

۱ [صحیح بخاری ۱/۳۶۸] ۲ [مصنف ابی شیبہ ۱/۳۵۶] ۳ [صحیح مسلم ۱/۳۲۰]

۴ [سنن الترمذی ۱/۱۶۳] ۵ [سنن الدرامی ۱/۳۰۶]

۶ [مسند احمد بشرح البناء ۳/۲۶۸] ۷ [مسند احمد بشرح البناء ۳/۲۶۸] ۸ [صحیح مسلم ۱/۳۵۵]

## (۶) ارکان نماز کو اطمینان سے ادا کرنا

اس کی دلیل حدیث مسی فی الصلوٰۃ ہے، جسے حضرت ابو ہریرہ رضی اللہ عنہ نے روایت کیا ہے۔ اس میں یہ ہے کہ آپ ﷺ نے فرمایا: ”جب تم نماز کے لیے کھڑے ہو تو تکبیر کہو، پھر جو قرآن میں سے آسان معلوم ہو وہ پڑھو، پھر رکوع کرو، یہاں تک کہ تم پورے اطمینان سے رکوع کرو، پھر سر اٹھاؤ، یہاں تک کہ تم سیدھے کھڑے ہو جاؤ، پھر سجدہ کرو، یہاں تک کہ تم اطمینان سے سجدہ کرو، پھر سر اٹھاؤ، یہاں تک کہ تم اطمینان سے بیٹھو، پھر سجدہ کرو، یہاں تک کہ اطمینان سے سجدہ کرو، پھر اسی طرح ساری نماز میں کرو۔“<sup>۱</sup>

## (۷) سات اعضاء پر سجدہ کرنا

اس کی دلیل حضرت ابن عباس رضی اللہ عنہما کی روایت ہے کہ رسول اللہ ﷺ نے فرمایا: ”مجھے حکم دیا گیا ہے کہ میں سات ہڈیوں پر سجدہ کروں، پیشانی (آپ ﷺ نے اپنے ہاتھ سے اپنے ناک کی طرف اشارہ کیا) دونوں ہاتھ، دونوں پاؤں اور قدموں کی انگلیاں، اور یہ کہ ہم کپڑوں اور بالوں کو نہ سمیٹیں۔“<sup>۲</sup>

## (۸) ناک پر سجدہ کرنا:

اس کی دلیل حضرت ابن عباس رضی اللہ عنہما کی روایت ہے کہ رسول اللہ ﷺ نے فرمایا: ”جو شخص سجدہ کے وقت زمین پر پیشانی کے ساتھ اپنی ناک کو نہ لگائے۔ اس کی نماز جائز نہیں ہے۔“<sup>۳</sup>

## (۹) دو سجدوں کے درمیان بیٹھنا

جیسا کہ ابو حمید الساعدی رضی اللہ عنہ رسول اللہ ﷺ کا طریقہ نماز بیان کرتے ہوئے فرماتے کہ ”پھر آنحضرت ﷺ اللہ اکبر کہتے ہوئے سجدے میں گئے، اپنے بازوؤں کو پیٹ سے جدا اور کشادہ کیا اور اپنے پاؤں کی انگلیاں بھی کشادہ کیں، پھر بایاں پاؤں موڑا اور اس پر بیٹھ گئے اور اعتدال کیا۔ یہاں تک کہ ہر ہڈی اپنی جگہ پر آ گئی۔“<sup>۴</sup>

۱۔ [صحیح البخاری ۱/۱۹۰] ۲۔ [صحیح مسلم ۱/۳۵۴]

۳۔ [معجم الطبرانی ۱۱/۲۶۳] ۴۔ [مسند احمد بشرح البناء ۳/۲۷۷]



## (۱۰) قعدہ اولیٰ

اس کی دلیل حدیث مسی فی الصلوٰۃ جسے حضرت رفاعہ بن رافع رضی اللہ عنہ نے روایت کیا ہے۔ اس میں یہ ہے: ”پس جب تم نماز کے درمیان میں بیٹھو تو اطمینان سے بیٹھو اور اپنی بائیں ران کو بچھا دو، پھر تشہد پڑھو، پھر جب کھڑے ہو تو اسی طرح کرو، یہاں تک کہ نماز سے فارغ ہو جاؤ۔“<sup>۱</sup>

نیز حضرت عبداللہ بن بَحَیْنہ رضی اللہ عنہ کی روایت ہے کہ رسول اللہ صلی اللہ علیہ وسلم نے ہمیں کسی نماز کی دو رکعتیں پڑھائیں، پھر کھڑے ہو گئے اور نہیں بیٹھے، لوگ بھی آپ صلی اللہ علیہ وسلم کے ساتھ کھڑے ہو گئے، جب آپ صلی اللہ علیہ وسلم نماز سے فارغ ہوئے اور ہم نے آپ صلی اللہ علیہ وسلم کا سلام پھیرنا دیکھ لیا تو آپ صلی اللہ علیہ وسلم نے تکبیر کہی اور دو سجدے سلام سے پہلے بیٹھ کے کئے، پھر سلام پھیرا۔“<sup>۲</sup>

## (۱۱) تشہد پڑھنا

اس کی دلیل سیدہ عائشہ رضی اللہ عنہا کی روایت ہے کہ رسول اللہ صلی اللہ علیہ وسلم نماز کا آغاز تکبیر اور سورہ فاتحہ کی قرأت سے کرتے تھے، جب رکوع کرتے تو اپنے سر کو نہ زیادہ بلند کرتے اور نہ ہی پست، بلکہ اس کے درمیان میں رکھتے۔ جب رکوع سے سر اٹھاتے تو جب تک سیدھے کھڑے نہ ہو جاتے، سجدہ نہ کرتے اور جب سجدے سے سر اٹھاتے تو (دوسرا) سجدہ اس وقت تک نہ کرتے جب تک کہ ٹھیک ہو کر نہیں بیٹھ جاتے، اور فرماتے تھے کہ ہر دو رکعت پر التحیات ہے، اور (اس میں) آپ صلی اللہ علیہ وسلم بایاں پاؤں بچھا دیتے اور دایاں پاؤں کھڑا رکھتے اور آپ صلی اللہ علیہ وسلم شیطان کی طرح بیٹھنے سے منع فرماتے تھے اور منع فرمایا کرتے تھے کہ آدمی درندے کی طرح اپنے بازو بچھائے، اور آپ صلی اللہ علیہ وسلم نماز کو سلام کے ساتھ ختم فرماتے تھے۔ شیطان کی طرح بیٹھنا یہ ہے کہ سرین کو زمین کے ساتھ لگا کر پنڈلیاں کھڑی کر دے اور ہاتھ زمین پر رکھے۔

رسول اللہ صلی اللہ علیہ وسلم نے حضرت ابن مسعود رضی اللہ عنہ کو تشہد کی تعلیم دی، ابن مسعود رضی اللہ عنہ فرماتے ہیں کہ ایک دن رسول اللہ صلی اللہ علیہ وسلم نے ہمیں فرمایا: ”بے شک اللہ تعالیٰ کا نام سلام ہے، پس جب تم میں سے کوئی شخص نماز میں قعدہ کرے تو یوں کہے: التحیات لله والصلوات والطیبات، السلام علیک ایہا النبی ورحمة اللہ وبرکاتہ السلام علینا و علی عباد اللہ الصالحین۔ اشہد ان لا الہ الا اللہ واشہد ان محمداً عبده ورسوله۔“ اس کے بعد وہ جو چاہے دعا کرے، کیونکہ ان کلمات کے ادا کرنے سے ہر نیک بندے کو جو زمین پر ہو یا آسمان میں،

سلام پہنچ جاتا ہے۔

حضرت سمرہ رضی اللہ عنہ روایت کرتے ہیں کہ رسول اللہ ﷺ نے ہمیں حکم دیا ہے کہ ہم نماز کے وسط میں یا نماز کے اختتام کے وقت میں سلام پھیرنے سے پہلے التحیات الخ پڑھا کریں۔

حضرت ابن مسعود رضی اللہ عنہ فرماتے ہیں کہ رسول اللہ ﷺ نے فرمایا۔ ”جب تم دو رکعتوں پر بیٹھو تو یہ کلمات کہو ”التحيات لله والصلوات، والطيبات السلام عليك أيها النبي ورحمة الله وبركاته..... الخ۔“

### (۱۲) لفظ ”السلام“ کہنا

اس کی دلیل حضرت عبداللہ رضی اللہ عنہ کی روایت ہے کہ حضور نبی کریم ﷺ دائیں بائیں ان الفاظ کے ساتھ سلام پھیرتے تھے۔ ”السلام عليكم ورحمة الله، السلام عليكم ورحمة الله۔“

### (۱۳) جہر کے مقام پر جہر اور اخفاء کے مقام پر اخفاء کرنا

حضرت عطاء بن ابی رباح رضی اللہ عنہ روایت کرتے ہیں کہ حضرت ابو ہریرہ رضی اللہ عنہ نے فرمایا: ہر نماز میں قرأت کی جائے گی، پس جس نماز میں رسول اللہ ﷺ نے ہمیں قرأت سنائی اس میں ہم بھی تم کو سنائیں گے اور جس نماز میں آپ ﷺ نے ہم سے اخفاء (آہستہ پڑھنا) کیا ہم بھی اس میں اخفاء کریں گے۔“

حضرت ابو عمر رضی اللہ عنہ فرماتے ہیں کہ ہم نے خواب میں نبی ﷺ سے کہا کہ کیا رسول اللہ ﷺ ظہر اور عصر کی نماز میں قرأت کرتے تھے؟ انہوں نے فرمایا کہ ہاں، ہم نے کہا کہ آپ لوگ اس کو کیسے پہچانتے تھے؟ فرمایا کہ آپ ﷺ کی ڈاڑھی مبارک کے ہلنے سے۔“

حضرت ام الفضل بنت الحارثؓ نے اپنے بیٹے ابن عباس رضی اللہ عنہ کو ”وَالْمُرْسَلَاتِ عُرْفًا“ کی تلاوت کرتے ہوئے سنا تو فرمانے لگیں: اے میرے بیٹے! تم نے اس سورت کی تلاوت سے مجھے یہ بات یاد دلا دی ہے کہ یہ وہ آخری سورت ہے کہ جو میں نے مغرب کی نماز میں رسول پاک ﷺ کو پڑھتے ہوئے سنی۔“

(۱۴) سجدہ سہو کرنا

حضرت کہ عبد اللہ بن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا: ”جب کسی کو نماز میں شک ہو جائے تو اسے درست بات کے بارے میں تحری (غور و فکر کرنا) کرنی چاہیے، اور اسی کے مطابق نماز کو پورا کر لینا چاہیے، پھر سلام پھیرے اور اس کے بعد (سہو کے) دو سجدے کرے۔“

(۱۵) سجدہ تلاوت کرنا

حضرت ابو رافع رضی اللہ عنہ روایت کرتے ہیں کہ میں نے حضرت ابو ہریرہ رضی اللہ عنہ کے ساتھ عشاء کی نماز پڑھی، انہوں نے ”إِذَا السَّمَاءُ انشَقَّتْ“ پڑھی اور اس میں سجدہ کیا۔ میں نے (بعد میں) ان سے پوچھا کہ یہ سجدہ کیسا ہے؟ فرمایا کہ میں نے یہ سجدہ ابو القاسم رضی اللہ عنہ کے پیچھے کیا تھا۔ پس میں ہمیشہ اسی طرح یہ سجدہ کرتا رہوں گا۔ یہاں تک کہ ان سے جا ملوں۔“

(۱۶) قرأت کے سوا تمام واجبات میں امام کی متابعت کرنا

اس کی دلیل حضرت انس بن مالک رضی اللہ عنہ کی روایت ہے کہ رسول اللہ صلی اللہ علیہ وسلم نے فرمایا: ”امام اسی لیے مقرر کیا گیا ہے کہ اس کی اقتداء کی جائے، لہذا جب وہ کھڑے ہو کر نماز پڑھائے تو تم بھی کھڑے ہو کر نماز پڑھو، جب رکوع کرے تو تم بھی رکوع کرو، جب رکوع سے سر اٹھائے تو تم بھی اٹھاؤ اور جب وہ ”سَمِعَ اللَّهُ لِمَنْ حَمِدَهُ“ کہے تو تم کہو: ”رَبَّنَا وَلَكَ الْحَمْدُ“ اور جب وہ کھڑے ہو کر نماز پڑھائے تو تم بھی کھڑے ہو کر پڑھو، اور جب وہ بیٹھ کر پڑھائے تو تم بھی سب بیٹھ کر نماز پڑھو۔“ حضرت ابو عبد اللہ رضی اللہ عنہ کہتے ہیں کہ حمیدی رحمہ اللہ نے کہا کہ آپ صلی اللہ علیہ وسلم کا یہ فرمانا: ”جب بیٹھ کر نماز پڑھائے تو تم بھی بیٹھ کر پڑھو۔“ آپ صلی اللہ علیہ وسلم کے قدیم مرض کے زمانہ میں تھا، لیکن پھر اس کے بعد نبی کریم صلی اللہ علیہ وسلم نے بیٹھ کر نماز پڑھائی اور لوگوں نے آپ صلی اللہ علیہ وسلم کے پیچھے کھڑے ہو کر نماز پڑھی، آپ صلی اللہ علیہ وسلم نے ان کو بیٹھ کر نماز پڑھنے کا حکم نہیں دیا۔ اور آخری عمل لیا جاتا ہے۔ پس آنحضرت صلی اللہ علیہ وسلم کا آخری عمل یہی تھا۔“

حضرت عبد اللہ بن یزید رضی اللہ عنہ سے روایت ہے، کہ مجھے براء رضی اللہ عنہ نے حدیث بیان کی اور وہ جھوٹے نہیں ہیں (وہ حدیث یہ ہے) کہ صحابہ کرام رضی اللہ عنہم، آنحضرت صلی اللہ علیہ وسلم کے پیچھے نماز پڑھتے تھے، جب آپ صلی اللہ علیہ وسلم رکوع سے سر مبارک اٹھاتے تو میں کسی کو نہ دیکھتا کہ وہ اپنی پشت کو (سجدے

کیلئے) جھکاتا جب تک کہ نبی کریم علیہ الصلوٰۃ والسلام اپنی پیشانی مبارک زمین پر نہ رکھ لیتے، اس کے بعد وہ لوگ جو آپ ﷺ کے پیچھے ہوتے سجدہ کرتے ہوئے جھکتے تھے۔

ایک روایت میں یہ ہے کہ ”جب آپ ﷺ رکوع سے سر اٹھاتے تو کہتے: ”سَمِعَ اللَّهُ لِمَنْ حَمِدَهُ“ ہم برابر کھڑے رہتے جب تک کہ ہم آنحضور ﷺ کو دیکھ نہ لیتے کہ آپ ﷺ نے اپنا چہرہ مبارک زمین پر رکھ دیا ہے۔ اس کے بعد ہم آپ ﷺ کا اتباع کرتے۔“

## ﴿نماز کی سنتیں﴾

### (۱) تکبیر تحریمہ کے وقت ہاتھوں کا اٹھانا

حکم بن عمیر رضی اللہ عنہ روایت کرتے ہیں کہ رسول اللہ ﷺ ہمیں تعلیم دیا کرتے تھے کہ جب تم نماز کے لیے کھڑے ہو تو اپنے ہاتھوں کو اٹھاؤ اور وہ تمہارے کانوں کے برابر ہوں، پھر یہ کہو: اللہ اکبر، سبحانک اللہمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ“ اور اگر تکبیر سے زیادہ نہ کہو تو کافی ہے۔

حضرت وائل رضی اللہ عنہ روایت کرتے ہیں کہ میں نے حضور اقدس ﷺ کو دیکھا کہ آپ جب نماز کے لیے کھڑے ہوئے تو آپ ﷺ نے ہاتھوں کو اپنے مونڈھوں کے مقابل اٹھایا اور اپنے انگوٹھے کانوں کے محاذی (برابر) کیے، پھر تکبیر کہی۔

### (۲) ہاتھ اٹھاتے وقت دونوں ہاتھوں کی انگلیاں اپنے حال پر کھلی رکھنا

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ جب نماز کے لیے تکبیر کہتے تو اپنی انگلیوں کو کھلا رکھتے۔

نماز میں انگلیوں کو رکھنا تین طرح سے ہے، رکوع میں کشادہ رکھی جائیں، سجدے میں ملا کر رکھی جائیں اور باقی ساری نماز میں کھلی رکھی جائیں، جیسا کہ حضرت علقمہ بن وائلؓ اپنے والد سے روایت کرتے ہیں کہ رسول اللہ ﷺ جب رکوع کرتے تو اپنی انگلیوں کو کشادہ رکھتے اور جب سجدہ کرتے تو انگلیوں کو ملاتے تھے۔

۱۔ [صحیح مسلم/۱/۳۳۵] ۲۔ [صحیح مسلم/۱/۳۳۵] ۳۔ [معجم الطبرانی/۳/۲۱۸]

۴۔ [سنن ابی داؤد/۱۹۳] ۵۔ [سنن الترمذی/۱/۱۵۲] ۶۔ [معجم الطبرانی/۲۲/۱۹]



## (۳) ہتھیلیوں کا قبلہ رخ رکھنا

حضرت ابن عمر رضی اللہ عنہ سے روایت ہے کہ رسول اللہ ﷺ نے فرمایا: ”جب تم میں سے کوئی شخص نماز شروع کرے تو اپنے ہاتھوں کو اٹھائے اور ہاتھوں کے اندرونی حصوں (ہتھیلیوں) کو قبلہ رخ کرے۔ پس بے شک اللہ تعالیٰ اس کے سامنے ہے۔“

## (۴) دونوں ہاتھوں کا کانوں تک اٹھانا

حضرت براء رضی اللہ عنہ روایت کرتے ہیں کہ رسول اللہ ﷺ جب نماز کا آغاز کرتے تو اپنے ہاتھوں کو کانوں کے قریب تک اٹھاتے۔ پھر دوبارہ ایسا نہ کرتے۔ حضرت علقمہ رضی اللہ عنہ، عبد اللہ بن مسعود رضی اللہ عنہ سے روایت کرتے ہیں کہ انہوں نے فرمایا: کیا میں تمہارے ساتھ رسول اللہ ﷺ والی نماز نہ پڑھوں، پھر آپ رضی اللہ عنہ نے نماز پڑھی اور ہاتھوں کو صرف پہلی بار اٹھایا۔

## (۵) دایاں ہاتھ بائیں ہاتھ پر رکھنا

حضرت علقمہ بن وائل رضی اللہ عنہ اپنے والد سے روایت کرتے ہیں کہ میں نے رسول اللہ ﷺ کو دیکھا کہ آپ ﷺ نے نماز میں اپنا دایاں ہاتھ بائیں ہاتھ پر رکھا ہوا ہے۔ حضرت حجاج بن حسان رضی اللہ عنہ سے روایت ہے کہ میں نے ابو مجلز رضی اللہ عنہ سے سنا، یا ان سے پوچھا کہ ہاتھ کیسے رکھے جائیں؟ انہوں نے فرمایا: اپنے دائیں ہاتھ کی ہتھیلی کو بائیں ہاتھ کی پشت پر رکھے اور ان کو ناف کے نیچے باندھے۔ حضرت وائل بن حجر رضی اللہ عنہ فرماتے ہیں کہ میں نے (دل میں) کہا کہ میں رسول اکرم ﷺ کو ضرور دیکھوں گا کہ آپ ﷺ نماز کیسے پڑھتے ہیں؟ پس میں نے آپ ﷺ کو دیکھا کہ آپ ﷺ نے تکبیر کہی اور ہاتھوں کو کانوں کے مقابل اٹھایا، پھر دایاں ہاتھ بائیں ہاتھ کی پشت پر کلائی اور بازو کے درمیان رکھا۔

## (۶) تکبیر اور قرأت کے درمیان سکوت اختیار کرنا

حضرت سمرہ بن جندب رضی اللہ عنہ سے مروی ہے کہ میں نے رسول اللہ ﷺ سے دو سکتے یاد کیے، ایک سکتہ اس وقت جب آپ ﷺ تکبیر کہتے اور ایک سکتہ اس وقت جب قرأت سے فارغ

۱ [المعجم الاوسط: ۸/۷۸۰] ۲ [سنن ابی داؤد: ۲۰۰] ۳ [سنن الترمذی: ۱/۱۶۲] ۴ [سنن الدار قطنی: ۱/۲۸۳] ۵ [رواہ ابوبکر بن ابی شیبہ جید و رواہ کلہم ثقات] ۶ [معجم الطبرانی: ۲۲/۳۵]

ہوتے اور رکوع کرنے لگتے۔

حضرت ابو ہریرہ رضی اللہ عنہ فرماتے ہیں کہ رسول اللہ ﷺ جب دوسری رکعت کے لیے اٹھتے تو سورۃ فاتحہ سے شروع کرتے اور سکتہ نہ کرتے۔

### (۷) ثناء پڑھنا

حضرت ابوالجوزاء عیسیٰ، حضرت عائشہ رضی اللہ عنہا سے روایت کرتے ہیں کہ رسول اللہ ﷺ جب نماز شروع کرتے تو کہتے: ”سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ“۔

### (۸) نوافل میں دعاء پڑھنا

محمد بن مسلمہ عیسیٰ روایت کرتے ہیں کہ رسول اللہ ﷺ جب نفل نماز پڑھنے کیلئے اٹھتے تو کہتے۔ اَللّٰهُ اَكْبَرُ، وَجْهَتْ وَجْهِي لِلَّذِي فَطَرَ السَّمٰوٰتِ وَالْاَرْضَ حَنِيفًا مُّسْلِمًا وَمَا اَنَا مِنَ الْمُشْرِكِيْنَ، اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ لَا شَرِيْكَ لَهُ وَبِذَلِكَ اُمِرْتُ وَاَنَا اَوَّلُ الْمُسْلِمِيْنَ، اللَّهُمَّ اَنْتَ الْمَلِكُ لَا إِلَهَ إِلَّا اَنْتَ سُبْحَانَكَ وَبِحَمْدِكَ“ پھر آپ ﷺ قرأت کرتے۔

### (۹) تعوذ آہستہ کہنا

اللہ تعالیٰ کا ارشاد ہے۔ ”فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ“ [النحل: ۹۸] استعاذہ کا طریقہ یہ ہے کہ اس طرح کہے: ”أَعُوْذُ بِاللّٰهِ مِنَ الشَّيْطٰنِ الرَّجِيْمِ“ حضرت ابوسعید الخدریؓ سے روایت ہے کہ رسول اللہ ﷺ جب رات کو اٹھتے تو تکبیر کہتے، پھر کہتے: ”سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ“ پھر کہتے۔ لَا إِلَهَ إِلَّا اللَّهُ تین مرتبہ، پھر کہتے اَللّٰهُ اَكْبَرُ كَبِيْرًا، تین مرتبہ، أَعُوْذُ بِاللّٰهِ السَّمِيْعِ الْعَلِيْمِ مِنَ الشَّيْطٰنِ الرَّجِيْمِ مِنْ هَمَزِهِ وَنَفْخِهِ وَنَفْثِهِ۔

### (۱۰) تسمیہ آہستہ کہنا

حضرت ابن مسعود رضی اللہ عنہ بسم اللہ الرحمن الرحیم، استعاذہ اور رَبَّنَا لَكَ

الْحَمْدُ سب آہستہ کہتے تھے۔<sup>۱</sup>

حضرت ابراہیم النخعی رحمۃ اللہ علیہ فرماتے ہیں کہ چار چیزوں کو امام آہستہ کہے گا: تعوذ، بسم اللہ الرحمن الرحیم، سُبْحَانَكَ اللَّهُمَّ وَبِحَمْدِكَ اور آمین۔<sup>۲</sup> حضرت عبداللہ بن مغفل رضی اللہ عنہ سے روایت ہے کہ میرے والد نے مجھے نماز کی حالت میں بسم اللہ الرحمن الرحیم کہتے ہوئے سنا تو مجھے فرمایا: بیٹا! یہ نوا ایجاد چیز ہے، اس سے بچو! میں نے کسی صحابی رضی اللہ عنہ کو ان (اپنے والد) سے زیادہ بدعت سے نفرت کرنے والا نہیں دیکھا۔ انہوں نے فرمایا کہ میں نے نبی کریم صلی اللہ علیہ وسلم، ابوبکر صدیق، عمر فاروق اور عثمان غنی رضی اللہ عنہم کے ساتھ نماز پڑھی ہے۔ میں نے کسی کو بھی (جہراً) تسمیہ کہتے ہوئے نہیں سنا، پس تم بھی نہ کہو، جب تم نماز پڑھو تو کہو: الْحَمْدُ لِلَّهِ رَبِّ الْعَالَمِينَ ..... الخ

جامع الترمذی کے مؤلف حضرت ابو عیسیٰ الترمذی رحمۃ اللہ علیہ فرماتے ہیں کہ حدیث ابن مغفل، حدیث حسن ہے۔ صحابہ کرام جن میں ابوبکر و عمر و عثمان و علی رضی اللہ عنہم اور دیگر صحابہ رضی اللہ عنہم اور تابعین عظام شامل ہیں اور اکثر اہل علم کا اسی پر عمل ہے۔ حضرت سفیان الثوری، امام احمد، ابن المبارک رحمہم اللہ تمام جہراً تسمیہ کے قائل نہیں ہیں، یہ سب حضرات کہتے ہیں کہ تسمیہ کو دل میں کہے۔<sup>۳</sup>

## (۱۱) سورہ فاتحہ سے قرأت شروع کرنا

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم، ابوبکر صدیق رضی اللہ عنہ عمر فاروق رضی اللہ عنہ اور عثمان رضی اللہ عنہ سب الْحَمْدُ لِلَّهِ رَبِّ الْعَالَمِينَ سے قرأت شروع کرتے تھے۔<sup>۴</sup>

## (۱۲) آمین کہنا

حضرت ابو ہریرہ رضی اللہ عنہ روایت کرتے ہیں کہ نبی کریم صلی اللہ علیہ وسلم نے فرمایا: ”جب امام آمین کہے تو تم بھی آمین کہو، جس کی آمین فرشتوں کی آمین کے موافق ہوگئی اس کے اگلے گناہ معاف ہو جائیں گے۔“<sup>۵</sup>

اور آمین کو آہستہ کہے، جیسا کہ حضرت وائل بن حجر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ہمیں نماز پڑھائی، جب آپ صلی اللہ علیہ وسلم نے پڑھا: غَيْرِ الْمَغْضُوبِ عَلَيْهِمْ وَلَا الضَّالِّينَ تو آپ صلی اللہ علیہ وسلم نے ”آمین“ کہا اور آواز کو پست کیا اور اپنا دایاں ہاتھ بائیں ہاتھ پر رکھا

۱ [رواہ ابن ابی شیبہ] ۲ [رواہ الامام محمد بن لا ثار و عبدالرزاق فی مصنفہ]

۳ [سنن الترمذی ۱/۱۵۴] ۴ ایضاً ۵ [سنن الترمذی ۱/۱۵۸]

اور دائیں بائیں سلام پھیرا۔<sup>۱</sup>

### (۱۳) رکوع اور سجدے میں جاتے اور اٹھتے وقت تکبیر کہنا

حضرت ابن مسعود رضی اللہ عنہ روایت کرتے ہیں کہ ”رسول اللہ ﷺ ہر رکن میں جاتے اور اٹھتے وقت اور قیام و قعود میں تکبیر کہتے تھے حضرت ابو بکر اور عمر رضی اللہ عنہما بھی ایسا ہی کرتے تھے۔“  
حضرت ابو ہریرہ رضی اللہ عنہ سے روایت ہے کہ رسول اللہ ﷺ (رکوع اور سجدے کے لیے) جاتے وقت تکبیر کہتے تھے۔ صحابہ کرام رضی اللہ عنہم اور تابعین عظام میں سے اہل علم کا یہی قول ہے کہ آدمی رکوع اور سجدے میں جاتے ہوئے تکبیر کہے۔<sup>۲</sup>

### (۱۴) رکوع میں گھٹنوں کو پکڑنا

حضرت عمر رضی اللہ عنہ فرماتے ہیں کہ گھٹنوں کو پکڑنا سنت ہے۔ نیز آپؐ نے فرمایا ”تمہارے لیے گھٹنوں کا پکڑنا سنت قرار دیا گیا ہے۔ لہذا تم گھٹنوں کو پکڑو۔“<sup>۳</sup>

### (۱۵) رکوع میں انگلیوں کا کشادہ رکھنا

حضرت علقمہ بن وائل رضی اللہ عنہ اپنے والد سے روایت کرتے ہیں کہ نبی کریم علیہ الصلوٰۃ والتسلیم جب رکوع کرتے تو انگلیوں کو کشادہ رکھتے تھے۔<sup>۴</sup>

### (۱۶) رکوع میں پیٹھ کو سیدھا رکھنا

حضرت ابن عباس رضی اللہ عنہ روایت کرتے ہیں کہ رسول اللہ ﷺ جب رکوع کرتے تو پیٹھ مبارک کو سیدھا بچھاتے کہ اگر پانی (کا پیالہ) پیٹھ پر رکھ دیا جائے تو ٹھہر جائے۔<sup>۵</sup>

### (۱۷) رکوع میں جاتے اور رکوع سے اٹھتے وقت ہاتھ نہ اٹھانا

حضرت ابن عباس رضی اللہ عنہما روایت کرتے ہیں کہ نبی مکرم ﷺ نے فرمایا: ”سات جگہوں کے سوا اور کسی جگہ پر ہاتھ نہ اٹھائے جائیں: (۱) جس وقت نماز شروع کرو۔ (۲) جس وقت مسجد حرام میں داخل ہو اور بیت اللہ پر نظر پڑے۔ (۳) جس وقت صفا پہاڑی پر کھڑے ہو۔ (۴) جس وقت مروہ پہاڑی پر کھڑے ہو۔ (۵) جس وقت لوگوں کے ساتھ عرفات کی شام وقوف کرو۔“

۱۔ [مسند احمد بشرح البناء ۳/۲۰۵] ۲۔ [سنن الترمذی ۱/۱۶۰] ۳۔ [سنن النسائی ۲/۱۸۵]

۴۔ [المستدرک ۱/۲۲۳] ۵۔ [معجم الطبرانی ۱۲/۱۲۹]



(۶) مزدلفہ میں (۷) جمرات کی رمی کے وقت دونوں مقاموں پر۔<sup>۱</sup>

## (۱۸) رکوع میں سرکونہ اونچا کرنا اور نہ جھکانا

حضرت عائشہ رضی اللہ عنہا رسول اللہ ﷺ کا طریقہ نماز بیان کرتی ہیں، اس میں یہ بھی ہے کہ آنحضور ﷺ جب رکوع کرتے تو اپنے سر مبارک کونہ زیادہ اونچا کرتے اور نہ ہی پست کرتے۔<sup>۲</sup>

## (۱۹) رکوع میں تین بار تسبیح کہنا

حضرت ابن مسعود رضی اللہ عنہ روایت کرتے ہیں کہ نبی کریم ﷺ نے فرمایا: ”جب تم میں سے کوئی شخص (نماز میں) رکوع کرے تو رکوع میں تین مرتبہ سُبْحَانَ رَبِّيَ الْعَظِيمِ کہے، پس اس کا رکوع مکمل ہو گیا اور یہ ادنیٰ درجہ ہے۔“<sup>۳</sup>

آنحضرت ﷺ نفل نماز کے رکوع میں دعاء پڑھتے تھے، چنانچہ حضرت عائشہ رضی اللہ عنہا روایت کرتی ہیں کہ رسول اکرم ﷺ رکوع اور سجدے میں اکثر یہ دعا پڑھا کرتے تھے۔ ”سُبْحَانَكَ اللَّهُمَّ رَبَّنَا وَبِحَمْدِكَ، اللَّهُمَّ اغْفِرْ لِي“ آپ ﷺ قرآن پر عمل کرتے تھے۔<sup>۴</sup>

حضرت عائشہ رضی اللہ عنہا سے روایت ہے کہ ایک رات میں نے جناب رسول اللہ ﷺ کو بستر پر نہ پایا، میں نے تلاش کیا تو میرا ہاتھ آپ ﷺ کے تلوے پر پڑا، آپ مسجد میں تھے، دونوں پاؤں کھڑے تھے اور یہ پڑھ رہے تھے: ”اللَّهُمَّ إِنِّي أَعُوذُ بِرِضَاكَ مِنْ سَخَطِكَ وَبِمُعَافَاتِكَ مِنْ عُقُوبَتِكَ، وَأَعُوذُ بِكَ مِنْكَ لَا أُحْصِي ثَنَاءً عَلَيْكَ أَنْتَ كَمَا أَثْنَيْتَ عَلَى نَفْسِكَ۔“<sup>۵</sup>

نیز حضرت عائشہ رضی اللہ عنہا سے مروی ہے کہ رسول اللہ ﷺ رکوع اور سجدہ میں یہ کہتے تھے: ”سُبُّوحٌ قُدُّوسٌ رَبُّ الْمَلَائِكَةِ وَالرُّوحِ“<sup>۶</sup>

## (۲۰) امام کا سَمِعَ اللَّهُ لِمَنْ حَمِدَهُ اور مقتدی کا رَبَّنَا لَكَ الْحَمْدُ کہنا

آنحضور ﷺ کا فرمان ہے۔ ”جب امام کہے ”سَمِعَ اللَّهُ لِمَنْ حَمِدَهُ“ تو تم کہو: ”اللَّهُمَّ رَبَّنَا لَكَ الْحَمْدُ“ کیونکہ جس کا قول فرشتوں کے قول کے موافق ہو گیا اس کے اگلے

۱ [معجم الطبرانی ۱۱/۳۰۵] ۲ [صحیح مسلم ۱/۳۵۷] ۳ [سنن الترمذی ۱/۱۶۴]

۴ [صحیح مسلم ۱/۳۵۰] ۵ [صحیح مسلم ۱/۳۵۰] ۶ ایضاً

گناہ بخش دیئے جائیں گے۔“ ۱

منتقل اور منفرد رکوع سے اٹھتے وقت یہ دعاء پڑھ سکتا ہے: ”اللَّهُمَّ رَبَّنَا لَكَ الْحَمْدُ  
مِلْءَ السَّمَاوَاتِ وَمِلْءَ الْأَرْضِ وَمَا بَيْنَهُمَا وَمِلْءَ مَا شِئْتَ مِنْ شَيْءٍ بَعْدُ، أَهْلُ الشَّاءِ  
وَالْمَجْدِ، لَا مَانِعَ لِمَا أُعْطِيَ وَلَا مُعْطَى لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ“ ۲

(۲۱) قوے، رکوع و سجود اور دو سجدوں کے درمیان بیٹھنے کی مقدار کا برابر ہونا:

حضرت براء رضی اللہ عنہ سے روایت ہے کہ رسول اللہ ﷺ کا رکوع و سجدہ اور دو سجدوں کے  
درمیان بیٹھنے کی مدت تقریباً برابر ہوتی تھی۔“ ۳

(۲۲) انتقال ارکان کے وقت تکبیر کہنا

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ جب نماز کے لئے کھڑے  
ہوتے تو کھڑے ہونے کے وقت تکبیر کہتے، پھر تکبیر کہتے جس وقت رکوع کرتے، پھر ”سَمِعَ اللَّهُ  
لِمَنْ حَمِدَهُ“ کہتے جب رکوع سے اپنی کمر کو اٹھاتے، پھر قیام (قوہ) کی حالت میں کہتے ”رَبَّنَا  
لَكَ الْحَمْدُ“ پھر تکبیر اس وقت کہتے جب سجدے کے لیے جاتے، پھر تکبیر اس وقت کہتے جب  
(سجدے سے) سر اٹھاتے، پھر تکبیر اس وقت کہتے جب (دوبارہ) سجدے میں جاتے، پھر اس وقت  
تکبیر کہتے جب سر (سجدے سے) اٹھاتے، اسی طرح ساری نماز میں کرتے حتیٰ کہ نماز سے فارغ ہو  
جاتے، اور جس وقت دو رکعتوں سے اٹھتے تو بیٹھنے کے بعد تکبیر کہتے تھے۔ ۴

(۲۳) سجدے میں جاتے وقت گھٹنوں کو ہاتھوں سے پہلے رکھنا

حضرت وائل بن حجر رضی اللہ عنہ روایت کرتے ہیں کہ میں نے نبی کریم ﷺ کو دیکھا کہ جب  
سجدہ کرتے تو اپنے گھٹنوں کو ہاتھوں سے پہلے (زمین پر) رکھتے اور جب (سجدے سے) اٹھتے تو  
ہاتھوں کو گھٹنوں سے پہلے اٹھاتے۔ ۵

حضرت عبد الجبار بن وائل اپنے والد سے روایت کرتے ہیں کہ جب سجدہ کرے تو اس  
کے گھٹنے ہتھیلیوں سے پہلے زمین پر لگیں اور جب (سجدے سے) اٹھے تو اپنے گھٹنوں پر سہارا لے کر  
اٹھے اور اپنی ران پر سہارا لے۔ ۶

۱ [صحیح مسلم: ۱/۳۰۶] ۲ [صحیح مسلم: ۱/۳۴۷] ۳ [سنن ابی داؤد: ۱/۲۲۵]

۴ [مسند احمد بشرح البناء: ۳/۲۴۷] ۵ [سنن ابی داؤد: ۱/۲۲۲] ۶ [سنن ابی داؤد: ۱/۲۲۲]

## (۲۴) سجدے میں اپنے بازوؤں کو پہلوؤں سے جدا رکھنا

حضرت میمونہ رضی اللہ عنہا روایت کرتی ہیں کہ نبی کریم ﷺ جب سجدہ کرتے تو ہاتھوں کو جدا رکھتے، یہاں تک کہ اگر بکری کا بچہ آپ ﷺ کے ہاتھوں کے نیچے سے گزرنا چاہتا تو گزر جاتا۔“

## (۲۵) سجدہ میں پاؤں کی انگلیوں کا قبلہ رخ رکھنا

حضرت ابو حمید الساعدی رحمہ اللہ روایت کرتے ہیں کہ نبی کریم ﷺ جب سجدہ کے لیے زمین کی طرف جھکتے تو اپنے بازوؤں کو بغلوں سے جدا رکھتے اور پاؤں کی انگلیوں کو کھڑا کر کے موڑتے تھے۔۱

## (۲۶) سجدے میں سرین کو اونچا رکھنا

حضرت ابواسحاق رحمہ اللہ روایت کرتے ہیں کہ حضرت براء رضی اللہ عنہ نے ہمیں سجدے کا طریقہ بیان کیا، پس انہوں نے اپنے ہاتھ زمین پر رکھے اور سرین کو اونچا کیا اور فرمایا کہ میں نے رسول اللہ ﷺ کو اسی طرح کرتے ہوئے دیکھا ہے۔۲

## (۲۷) سجدے میں ہاتھوں کی انگلیوں کا ملا کر قبلہ رخ رکھنا

حضرت وائل بن حجر رضی اللہ عنہ روایت کرتے ہیں کہ نبی اکرم ﷺ جب سجدہ کرتے تو اپنی انگلیوں کو ملاتے۔۳

حضرت براء بن عازب رضی اللہ عنہ روایت کرتے ہیں کہ ”رسول اللہ ﷺ جب سجدہ کرتے تو ہاتھوں کو زمین پر رکھتے اور ہتھیلیوں اور انگلیوں کو قبلہ رخ کرتے۔“۴

## (۲۸) سجدے میں دونوں ہتھیلیوں پر سہارا دینا

حضرت براء بن عازب رضی اللہ عنہ روایت کرتے ہیں کہ نبی کریم ﷺ ہتھیلی کے گوشت پر سہارا لے کر سجدہ کرتے۔۵

## (۲۹) دونوں ہتھیلیوں کے درمیان میں چہرے کا رکھنا

حضرت ابواسحاق رحمہ اللہ روایت کرتے ہیں کہ میں نے براء بن عازب رضی اللہ عنہ سے پوچھا کہ

۱ [سنن النسائي: ۲/۲۱۲]

۲ [سنن النسائي: ۲/۲۱۲]

۳ [سنن النسائي: ۳/۲۱۱]

۴ [المستدرک: ۱/۲۲۷]

۵ [سنن البيهقي: ۲/۱۱۳]

نبی کریم ﷺ سجدے میں اپنا چہرہ مبارک کہاں رکھتے تھے؟ فرمایا کہ اپنی دونوں ہتھیلیوں کے درمیان۔<sup>۱</sup>

حضرت وائل بن حجر رضی اللہ عنہ کی روایت میں یہ ہے کہ میں نے رسول اللہ ﷺ کو دیکھا کہ جس وقت سجدہ کیا تو آپ ﷺ کے دونوں ہاتھ کانوں کے قریب تھے۔<sup>۲</sup>

### (۳۰) سجدے میں تین بار تسبیح کہنا

حضرت ابن مسعود رضی اللہ عنہ نے روایت کی ہے کہ ”نبی کریم ﷺ نے فرمایا: ”جب سجدہ کرے تو سجدے میں تین مرتبہ ”سُبْحَانَ رَبِّيَ الْأَعْلَى“ کہے تو اس کا سجدہ پورا ہو گیا اور یہ ادنیٰ درجہ ہے۔“<sup>۳</sup>

### (۳۱) سجدے میں ایڑیوں کو ملا کر رکھنا

حضرت سیدہ عائشہ رضی اللہ عنہا فرماتی ہیں کہ (ایک رات) میں نے رسول اللہ ﷺ کو نہ پایا، آپ ﷺ میرے بستر پر میرے ساتھ تھے، پس میں نے آپ ﷺ کو حالت سجدہ میں پایا کہ ایڑیاں ایک دوسرے سے ملی ہوئی تھیں اور پاؤں کی انگلیاں قبلہ رخ تھیں، اور میں نے آپ ﷺ کو یہ کہتے ہوئے سنا: ”أَعُوذُ بِرِضَاكَ مِنْ سَخَطِكَ وَ بِعَفْوِكَ مِنْ عِقَابِكَ، وَ بِكَ مِنْكَ أَثْنَى عَلَيْكَ لَا أَبْلُغُ كُلَّ مَافِيكَ“ جب نماز سے فارغ ہوئے تو فرمایا: اے عائشہ! تجھے تیرے شیطان نے آپکڑا، میں نے کہا کیا آپ ﷺ کے لیے شیطان نہیں ہے؟ فرمایا کہ ہر بنی آدم کے لیے شیطان مقرر ہے، میں نے کہا کہ یا رسول اللہ! کیا آپ کے لیے بھی؟ فرمایا کہ ہاں میرے لیے بھی، لیکن اللہ تعالیٰ نے میری اعانت فرمائی پس وہ میرا تابع ہو گیا۔<sup>۴</sup>

### (۳۲) زمین سے کہنیاں اونچی رکھنا

آنحضرت ﷺ نے فرمایا: ”جب تم سجدہ کرو تو اپنی ہتھیلیاں (زمین پر) رکھو اور کہنیوں کو اونچا رکھو۔“<sup>۵</sup>

نیز فرمایا: ”سجدہ اعتدال سے کرو اور کتے کی طرح اپنے بازو نہ بچھاؤ۔“<sup>۶</sup>

۱ [سنن الترمذی: ۱/۱۶۹] ۲ [سنن البیہقی: ۲/۱۱۲] ۳ [سنن الترمذی: ۱/۱۶۴]

۴ [المستدرک: ۱/۲۲۸] ۵ [صحیح مسلم: ۱/۳۵۶] ۶ ایضاً



### (۳۳) دو سجدوں کے درمیان اقعاء کی حالت میں نہ بیٹھنا

حضرت حارث الاعور رحمۃ اللہ علیہ، حضرت علی رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے مجھ سے فرمایا: ”اے علی! میں تیرے لیے وہی پسند کرتا ہوں جو اپنے لیے کرتا ہوں اور تیرے لیے وہی کچھ نا پسند کرتا ہوں جو اپنے لیے کرتا ہوں، تم دو سجدوں کے درمیان اقعاء نہ کرو۔“<sup>۱</sup>

حدیث ہذا اعور کی وجہ سے ضعیف ہے۔ (اقعاء یہ ہے کہ پنڈلی اور ران ملا کر کھڑی کرنا اور کولہوں پر بیٹھنا) لیکن اکثر اہل علم کا اس حدیث پر عمل ثابت ہے۔ اقعاء کو مکروہ خیال کرتے ہیں۔

### (۳۴) نفل نماز میں دو سجدوں کے درمیان دعاء کرنا

حضرت سعید بن جبیر رحمۃ اللہ علیہ، حضرت ابن عباس رضی اللہ عنہما سے نقل کرتے ہیں کہ نبی کریم صلی اللہ علیہ وسلم دو سجدوں کے درمیان (جلسہ استراحت میں) یہ دعاء کرتے تھے: ”اللھم اغفر لی و ارحمنی و اجبرنی و اھدنی و ارزقنی“<sup>۲</sup>

### (۳۵) دوسری رکعت کے لیے کھڑا ہوتو پنچوں کے بل اٹھے

حضرت عطیہ العوفی رحمۃ اللہ علیہ کہتے ہیں کہ میں نے ابن عمر، ابن عباس، ابن الزبیر اور ابوسعید الخدری رضی اللہ عنہم کو دیکھا کہ وہ نماز میں اپنے پنچوں کے بل (اٹھتے ہوئے) کھڑے ہوتے تھے۔“<sup>۳</sup>

### (۳۶) بائیں پاؤں پر بیٹھنا اور دائیں پاؤں کو کھڑا رکھنا

حضرت ابن عمر رضی اللہ عنہما روایت کرتے ہیں کہ دائیں پاؤں کو کھڑا رکھنا اور اس کی انگلیوں کو قبلہ رخ رکھنا اور بائیں پاؤں پر بیٹھنا سنت میں سے ہے۔<sup>۴</sup>

### (۳۷) ہر قعدہ میں دونوں ہاتھ رانوں پر رکھنا اور انگشت شہادت سے

#### اشارہ کرنا

حضرت عامر بن عبد اللہ بن الزبیر رحمۃ اللہ علیہ اپنے والد سے روایت کرتے ہیں کہ ”رسول اللہ صلی اللہ علیہ وسلم جب قعدہ کرتے تو دائیں ہاتھ کو دائیں ران پر اور بائیں ہاتھ کو بائیں ران پر رکھتے تھے اور سبابہ (انگشت شہادت) سے اشارہ کرتے اور انگوٹھے کو درمیان والی انگلی پر رکھتے۔“<sup>۵</sup>

۱ [سنن الترمذی: ۱/۱۷۴]

۲ [سنن الترمذی: ۱/۱۷۴]

۳ [سنن البیہقی: ۲/۱۳۱]

۴ [سنن النسائی: ۲/۲۳۶]

۵ [سنن البیہقی: ۲/۱۲۵]

آپ ﷺ سبابہ سے اشارہ اس وقت کرتے جب تشهد پڑھتے، حضرت خفاف بن ایمان بن رضہ الغفاری رضی اللہ عنہ کی روایت ہے کہ میں نے رسول اللہ ﷺ کو دیکھا کہ آپ ﷺ اس وقت انگلی سے اشارہ کرتے جب نماز میں تشهد پڑھنے کے لیے بیٹھتے مشرکین کہتے تھے کہ یہ شخص ہم پر جادو کرتا ہے، حالانکہ نبی کریم ﷺ کا مقصد تو حید ہوتا تھا۔

### (۳۸) ہر قعدہ میں تشهد آہستہ آواز میں پڑھنا

حضرت ابن مسعود رضی اللہ عنہ روایت کرتے ہیں کہ تشهد کو آہستہ پڑھنا سنت میں سے ہے۔

### (۳۹) تشهد کے بعد درود شریف پڑھنا

حضرت عقبہ بن عمرو رضی اللہ عنہ روایت کرتے ہیں کہ ایک آدمی آیا اور آنحضرت ﷺ کے سامنے آکر بیٹھ گیا، ہم آپ ﷺ کے پاس موجود تھے، اس نے عرض کیا: یا رسول اللہ! آپ ﷺ پر سلام بھیجنے کا طریقہ تو ہم پہچان گئے لیکن آپ پر صلوٰۃ بھیجنے کا کیا طریقہ ہے کہ جب ہم اپنی نماز میں ہوں تو آپ پر صلوٰۃ کیسے پڑھیں؟ آپ ﷺ خاموش رہے حتیٰ کہ ہم نے چاہا کہ یہ آدمی آپ ﷺ سے نہ ہی سوال کرتا۔ پھر آپ ﷺ نے فرمایا: ”جب تم مجھ پر درود بھیجو تو یوں کہو: ”اللہم صل علی محمد النبی الأمی و علی آل محمد، کما صلیت علی ابراہیم و علی آل ابراہیم، و بارک علی محمد النبی الأمی و علی آل محمد کما بارکت علی ابراہیم و علی آل ابراہیم، انک حمید مجید“۔

نماز کے آخر میں درود شریف پڑھنا واجب نہیں ہے جیسا کہ حدیث عبد اللہ بن مسعود رضی اللہ عنہ سے معلوم ہوتا ہے کہ رسول اللہ ﷺ نے میرا ہاتھ پکڑا اور مجھے تشهد سکھایا: ”التحیات لله و الصلوات والطیبات، السلام علیک ایہا النبی و رحمة الله و برکاتہ، السلام علینا و علی عباد الله الصالحین، اُشهد ان لا اله الا الله و اُشهد ان محمداً عبده و رسوله“ (حضرت عبد اللہ رضی اللہ عنہ) فرماتے ہیں کہ آپ ﷺ نے فرمایا: جب تم یہ کہہ لو تو تم نے نماز کو پورا کر لیا جو تمہارے ذمے تھی، پس اگر تم اٹھنا چاہو تو اٹھ جاؤ اور اگر بیٹھنا چاہو تو بیٹھ جاؤ۔

۱ [سنن البیہقی: ۱۳۳/۲]

۲ [سنن الدارقطنی: ۱/۳۵۵]

۳ [سنن البیہقی: ۱۳۳/۲]

۴ [سنن الترمذی: ۱/۱۷۹]

## (۴۰) قعدۃ اخیرہ میں منقول دعائیں پڑھنا

حضرت عائشہ رضی اللہ عنہا سے روایت ہے کہ نبی کریم ﷺ نماز میں یہ دعاء پڑھتے تھے۔  
 ”اللّٰهُمَّ اِنِّیْ اَعُوْذُبُکَ مِنْ عَذَابِ الْقَبْرِ، وَ اَعُوْذُبُکَ مِنْ فِتْنَةِ الْمَسِيْحِ الدَّجَالِ، وَ اَعُوْذُبُکَ مِنْ فِتْنَةِ الْمَحْيَا وَ الْمَمَاتِ، اللّٰهُمَّ اِنِّیْ اَعُوْذُبُکَ مِنَ الْمَآْثِمِ وَ الْمَغْرَمِ“  
 حضرت عائشہ رضی اللہ عنہا فرماتی ہیں کہ آنحضور ﷺ سے کسی نے دریافت کیا کہ کیا وجہ ہے کہ آپ قرض سے اس قدر پناہ مانگتے ہیں؟ آپ ﷺ نے فرمایا: ”انسان جب مقروض ہو جاتا ہے تو بات کرتا ہے تو جھوٹ بولتا ہے اور وعدہ کرتا ہے تو وعدہ خلافی کرتا ہے۔“<sup>۱</sup>

حضرت ابوبکر رضی اللہ عنہ سے روایت ہے کہ میں نے رسول اللہ ﷺ سے عرض کیا: یا رسول اللہ! مجھے دعاء سکھا دیں جو میں اپنی نماز میں مانگا کروں! آپ ﷺ نے فرمایا: ”یہ کہا کرو: ”اللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَلَا یَغْفِرُ الذُّنُوْبَ اِلَّا اَنْتَ، فَاعْفِرْ لِیْ مَغْفِرَةً مِّنْ عِنْدِکَ وَارْحَمْنِیْ اِنَّکَ اَنْتَ الْغَفُوْرُ الرَّحِیْمُ“<sup>۲</sup>

## (۴۱) دائیں اور بائیں طرف سلام پھیرنا

لفظ ”السلام“ کہنا واجب ہے اور ”علیکم ورحمة اللہ“ کہنا سنت ہے۔ حضرت ابوالاحوص رحمۃ اللہ علیہ، حضرت عبداللہ رضی اللہ عنہ سے روایت کرتے ہیں کہ حضور نبی رحمت ﷺ اپنی دائیں جانب اور بائیں جانب (اس طرح) سلام پھیرتے تھے: ”السلام علیکم ورحمة اللہ، السلام علیکم ورحمة اللہ“۔<sup>۳</sup>

حضرت عامر بن سعید رحمۃ اللہ علیہ اپنے والد سے روایت کرتے ہیں: ”میں رسول اللہ ﷺ کو دائیں اور بائیں طرف سلام پھیرتے ہوئے دیکھتا تھا، یہاں تک کہ میں آپ ﷺ کے رخسار کی سفیدی کو دیکھتا تھا۔“<sup>۴</sup>

اب اس کے بعد نماز کا طریقہ بیان ہوگا جس میں نماز کے فرائض، واجبات اور سنن کا ذکر بھی ضمناً آئے گا۔

۱ [صحیح مسلم: ۴/۲۰۷۸]

۲ [صحیح مسلم: ۱/۴۱۲]

۳ [صحیح مسلم: ۱/۴۰۹]

۴ [سنن الترمذی: ۱/۱۸۱]

## ﴿ نماز ادا کرنے کا طریقہ ﴾

جب نماز شروع کرنے کا ارادہ کرے تو تکبیر تحریمہ کہے اور تکبیر کے ساتھ اپنے دونوں ہاتھوں کو اس قدر اٹھائے کہ دونوں انگوٹھے دونوں کانوں کی لوؤں کے محاذی (برابر) ہو جائیں۔

تکبیر تحریمہ کے سوا کسی اور مقام میں رفع یدین نہیں کریگا۔ پھر دائیں ہاتھ کو بائیں ہاتھ کے اوپر رکھ کر ناف کے نیچے رکھے اور عورت اپنے دائیں ہاتھ کی ہتھیلی کو بائیں ہاتھ کی ہتھیلی سے پکڑ کر سینے پر رکھے۔ ہاتھ باندھنا حضرات شیخینؒ کے نزدیک قیام کی سنت ہے۔ یہی وجہ ہے کہ ثناء پڑھتے وقت بھی ہاتھ باندھے گا۔ اس کا قاعدہ یہ ہے کہ جس قیام میں کوئی ذکر مسنون ہو تو ایسے قیام میں ہاتھ باندھے جائیں اور جو قیام ایسا نہ ہو اس میں ہاتھ باندھنا مسنون نہیں ہے۔ چنانچہ قنوت پڑھنے کی حالت میں، (نماز جنازہ پڑھتے ہوئے ہاتھ باندھے جائیں گے) قومہ میں اور عیدین کی تکبیرات کے درمیان ہاتھ چھوڑے جائیں گے۔ ہاتھ باندھنے کے بعد ”سبحانک اللہم وبحمدک وتبارک اسمک و تعالیٰ جدک ولا الہ غیرک“ پڑھے۔ ثناء پڑھنے کے بعد اعوذ باللہ الخ کہے گا۔ امام ہو یا منفرد۔ دلیل اس کی یہ آیت ہے۔ ”فاذا قرأت القرآن فاستعذ باللہ من الشیطن الرجیم“ (النحل ۹۸) ترجمہ: ”جب تم قرآن پڑھو تو شیطان مردود کے شر سے اللہ کی پناہ چاہو“ یعنی اعوذ باللہ من الشیطن الرجیم پڑھے گا۔ پھر بسم اللہ الرحمن الرحیم کہے۔ اعوذ باللہ اور بسم اللہ کو آہستہ آواز میں کہے۔ اگرچہ نماز جہری ہی کیوں نہ ہو۔ اس کے بعد سورۃ فاتحہ پڑھے اور اس کے ساتھ ایک سورۃ یا کسی بھی سورت کی کم از کم تین آیات ملائے۔ سورۃ فاتحہ پڑھنا اور سورت ملانا واجب ہے۔ پھر اگر یہ امام ہو تو فجر کی نماز، مغرب اور عشاء کی پہلی دو رکعتوں، وتر کی جمعہ اور عیدین کی نمازوں میں جہر کریگا۔ رسول اللہ ﷺ سے یہی طریقہ منقول ہے اور آپ ﷺ کے عہد مبارک سے آج تک یہی طریقہ چلا آ رہا ہے اور ظہر اور عصر کی نمازوں، مغرب کی تیسری، عشاء کی تیسری اور چوتھی رکعتوں میں قرات آہستہ کرے۔ کیوں کہ آپ ﷺ سے یہی طریقہ منقول ہے۔ امام سخاوی رحمہ اللہ نے ”المقاصد الحسنہ“ میں لکھا ہے کہ حضرت ابوقتاہ رضی اللہ تعالیٰ عنہ، حضرت خباب رضی اللہ تعالیٰ عنہ، حضرت ابوسعید رضی اللہ تعالیٰ عنہ سے مرفوع روایت مروی ہے جس میں ظہر اور عصر کی نمازوں میں آہستہ قرات کرنے کی طرف رہنمائی ہے اور منفرد کو اختیار ہے، چاہے جہر پڑھے یا سرا۔

جب امام ”ولا الضالین“ کہے تو آمین بھی کہے اور مقتدی بھی آمین کہے۔ البتہ دونوں



اس کو آہستہ آواز میں کہیں گے پھر تکبیر کہہ کر رکوع کریگا۔ اس لئے کہ رسول اللہ ﷺ ہر جھکتے اور اٹھتے وقت تکبیر فرمایا کرتے تھے اور ہاتھوں سے گھٹنوں کو پکڑے گا مگر انگلیاں کھلی رکھے گا۔ پیٹھ کو بالکل برابر رکھے گا سر کو نہ نیچے جھکائے گا نہ ہی اوپر کو اٹھائیگا۔ بلکہ سر کو سرین کی پیٹھ کے برابر رکھے گا۔ رکوع کے علاوہ کسی اور مقام پر انگلیوں کو کھلا رکھنا مستحب نہیں ہے۔ اور سجدے کے علاوہ کسی دوسری جگہ ملانا مستحب نہیں ہے۔ ان دو حالتوں کے علاوہ باقی احوال میں انگلیوں کو اپنی حالت پر چھوڑنا چاہئے۔

رکوع میں سبحان ربی العظیم کہے گا۔ اس کو تین مرتبہ کہے گا اور تین مرتبہ کہنا ادنیٰ کمال سنت ہے۔ تین سے زیادہ کہنا افضل ہے۔ البتہ امام کیلئے تین سے زیادہ کہنا اچھا نہیں ہے۔ کیوں کہ اس سے نماز طویل ہوگی۔ جس سے مقتدی متنفر ہوں گے۔ اس کے بعد سر کو اٹھائے گا۔ رکوع سے قوے کی طرف جاتے وقت ”سمع اللہ لمن حمدہ“ کہے۔ اور مقتدی ”ربنا لک الحمد“ کہے گا۔ مگر ”اللھم ربنا لک الحمد“ کہنا افضل ہے۔ حضرت امام اعظم رحمہ اللہ کے نزدیک امام صرف ”سمع اللہ لمن حمدہ“ کہے گا۔ جبکہ حضرات صاحبین کے مطابق امام ”سمع اللہ“ کے ساتھ ”ربنا لک الحمد“ بھی کہے گا قوے سے سجدے کی طرف جاتے وقت اللہ اکبر کہے۔ سجدے میں جاتے وقت پہلے گھٹنوں کو زمین پر رکھے گا۔ پھر ہاتھوں کو اور ہتھیلیوں کے درمیان چہرے کو رکھے گا اور ہاتھ کی انگلیوں کو قبلہ رخ کریگا۔ پیشانی اور ناک پر سجدہ کریگا۔ اور یہ واجب ہے بغیر عذر صرف ناک پر اقتصار جائز نہیں ہے اگر لوگوں کا رش نہ ہو تو کھلا سجدہ کریگا یعنی اپنے بازوؤں کو پیٹ کے ساتھ نہیں لگائے گا پیٹ کو رانوں سے جدا رکھے گا۔ جبکہ عورت سمٹ کر سجدہ کرے گی۔ پیٹ کو رانوں کے ساتھ لگائے گی۔ اس لئے کہ یہ طریقہ اس کے لئے زیادہ پردے اور ستر کا باعث ہے اور کہنیوں کو زمین سے جدا رکھے گا۔ بازوؤں کو زمین پر پھیلا کر نہیں رکھے گا۔ سجدے میں ”سبحان ربی الاعلیٰ“ کہے گا۔ اس کو بھی تین مرتبہ کہنا ادنیٰ کمال سنت ہے۔ پھر ”اللہ اکبر“ کہہ کر سجدے سے سر اٹھائیگا۔

جلسہ میں بیٹھنے کے بعد دوبارہ سجدے میں جاتے وقت تکبیر کہے گا۔ پہلے سجدے کی طرح سجدہ کریگا اور سجدے سے سر اٹھاتے ہی تکبیر کہے گا۔ پیروں کے سہارے سے اٹھے گا۔ اٹھنے کی کیفیت اس طرح ہوگی کہ پاؤں کی انگلیاں سجدے کی ہیئت میں ہوں زمین کا سہارا لے کر نہ اٹھے۔ بغیر عذر کے ایسا کرنا مکروہ تنزیہی ہے۔ دوسری رکعت کے تمام افعال پہلی رکعت کی طرح ادا کرے۔ الایہ کہ دوسری رکعت میں ”سبحانک اللھم“ اور ”اعوذ باللہ“ نہیں پڑھے گا۔ تکبیر اولیٰ کے

علاوہ کسی اور مقام پر رفع یدین نہیں کرے گا۔ تعدیل ارکان (اطمینان سے رکوع و سجود، قومہ اور جلسہ کو مکمل کرنا) حضرات طرفین کے نزدیک فرض نہیں۔ جبکہ امام ابو یوسف رحمۃ اللہ علیہ اس کو فرض کہتے ہیں اور دلیل یہ دیتے ہیں کہ ایک دیہاتی مسجد نبوی میں تعدیل ارکان کے بغیر نماز پڑھ رہے تھے۔ نبی کریم صلی اللہ علیہ وسلم نے ان سے فرمایا ”صلّ فاء نک لم تصل“ ترجمہ: ”نماز پڑھو، کیونکہ تم نے نماز نہیں پڑھی“ حضرات طرفین کہتے ہیں کہ اس پر لفظ رکوع (پشت کو جھکانا) اور سجود (پیشانی کو زمین پر رکھنا) صادق آتے ہیں۔ جس کی بنا پر حکم الہی ”وارکعوا واسجد“ کے تحت داخل ہوتے ہیں۔ جبکہ طمانیت (تعدیل) دوام کا نام ہے، کسی کام کا امر کرنا مقتضی دوام نہیں ہوتا۔ اور کتاب اللہ پر خبر واحد کے ذریعے اضافہ کرنا جائز نہیں ہے۔ امام ابو یوسف رحمۃ اللہ علیہ دلیل کے طور پر جو حدیث پیش کرتے ہیں وہ مقضائے وجوب ہے۔ اس کے ہم بھی قائل ہیں۔ یہی وجہ ہے کہ بھول کر تعدیل چھوڑنے پر سجدہ سہو واجب ہو جاتا ہے۔

جب دوسری رکعت کے دوسرے سجدے سے سر اٹھائے تو بائیں پیر کو پھیلا کر اس پر اس طرح بیٹھ جائے کہ اس کا قدم سرین کے نیچے آجائے اور دائیں پیر کو کھڑا کر دے۔ پیر کی انگلیوں کو قبلہ رخ کرنا مستحب ہے۔

اور عورت اپنی بائیں ران پر بیٹھ جائیگی اور بائیں پیر کو داہنی ران کے نیچے سے باہر نکالے گی۔ کیونکہ یہ نشست اس کے لئے زیادہ باعث ستر ہے۔ ہاتھوں کو رانوں پر رکھے۔ انگلیوں کے پورے گھٹنوں کے اوپر تھوڑا سا پھیلا کر رکھے اور حضرت عبداللہ بن مسعودؓ والا تشہد پڑھے۔ شہادت کی انگلی سے اشارہ کرے اور حضرت امام ابو یوسفؒ سے ایک روایت ہے کہ چھوٹی انگلی اور اس کے ساتھ والی انگلی کو بند کر کے درمیانی انگلی اور انگوٹھے کو ملا کر حلقہ بنائے اور شہادت کی انگلی سے اشارہ کرے۔ تشہد یہ ہے۔ ”التحيات لله والصلوات والطيبات، السلام عليك ايها النبي ورحمة الله وبركاته، السلام علينا وعلى عباد الله الصالحين. أشهد ان لا اله الا الله وأشهد أن محمدا عبده ورسوله“

تشہد کے الفاظ سے اس کے معانی کا قصد انشاء ہو، گویا وہ اللہ تعالیٰ کو سلام پیش کر رہا ہے اور حضور نبی کریم صلی اللہ علیہ وسلم کو، اپنے آپ کو اور اللہ تعالیٰ کے نیک بندوں کو سلام عرض کر رہا ہے۔

قعدہ اولیٰ میں اس سے زیادہ نہیں پڑھے گا۔ عدا اس پر اضافہ کرنا مکروہ تحریمی ہے اور سہو زیادہ پڑھے تو سجدہ سہو کرے اگر ”اللهم صلي على محمد وعلى آل محمد“ تک پڑھ لیا ہو۔ دوسری رکعت میں صرف سورۃ فاتحہ پڑھے گا اور یہ افضل ہے اور یہی صحیح ہے۔ اگر اس میں بجائے

سورۃ فاتحہ کے تین مرتبہ تسبیح پڑھے یا اس کی بقدر خاموش رہے تب بھی صحیح ہے۔

اور قعدہ اخیرہ کی نشست بھی قعدہ اولیٰ کی طرح ہے۔ اس میں بھی تشہد پڑھے گا اس میں تشہد پڑھنا واجب ہے۔ تشہد کے بعد درود ابراہیمی پڑھے گا۔ یہ سنت ہے مسبوق بھی اس کو پڑھے۔ درود کے سنت ہونے کی دلیل نبی ﷺ کا وہ فرمان ہے جو حضرت عبداللہ بن مسعود رضی اللہ تعالیٰ عنہ کو تشہد کی تعلیم فرمانے کے بعد ارشاد فرمایا، ”اذا قلت هذا او فعلت هذا فقد تمت صلاتک“ جب تم یہ کہہ چکویا کر چکو تو تم نے اپنی نماز مکمل کر لی۔

اس قول مبارک میں آپ ﷺ نے قول اور فعل میں سے ایک کے ساتھ تمام صلوٰۃ کو معلق فرمایا۔ ان میں سے ایک عمل کو بجالانے سے نماز تمام ہو جائے گی۔ اس سے معلوم ہوا درود پڑھنا فرض نہیں ہے۔ البتہ خارج صلوٰۃ میں ”صَلُّوا عَلَيْهِ وَسَلِّمُوا تَسْلِيمًا“ کے فرمان کے مطابق ہمارے نزدیک واجب ہے تو داخل صلوٰۃ میں واجب نہیں ہوگا۔ درود کے بعد قرآن کے الفاظ کے مشابہ الفاظ سے دعاء مانگے، جیسے ”ربنا اُتْنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ“ اور آنحضرت صلی اللہ علیہ وسلم سے منقول دعاؤں میں سے پڑھے۔ جیسے: اللھم اَعُوْذُ بِكَ فِي الدُّنْيَا مِنْ عَذَابِ جَهَنَّمَ وَ مِنْ عَذَابِ الْقَبْرِ وَ مِنْ فِتْنَةِ الْمَحْيَا وَالْمَمَاتِ، وَ مِنْ فِتْنَةِ الْمَسِيحِ الدَّجَالِ، اللھم اِنِّیْ ظَلَمْتُ نَفْسِیْ ظَلَمًا کَثِیْرًا، وَلَا یَغْفِرُ الذُّنُوْبَ اِلَّا اَنْتَ فَاغْفِرْ لِیْ، مَغْفِرَةً مِنْ عِنْدِكَ وَ اَرْحَمِنِیْ اِنَّکَ اَنْتَ الْغَفُوْرُ الرَّحِیْمُ“ نماز کو فاسد ہونے سے بچانے کیلئے ایسے الفاظ سے دعا نہ مانگے جو انسانوں کے کلام کے مشابہ ہو۔ پھر دائیں اس طرح سلام پھیرے گا کہ اس کے رخسار پیچھے نظر آئیں اور السلام علیکم ورحمة اللہ کہے گا ”وبرکاتہ“ کہنا متواتر نہیں چلا آ رہا اور بائیں طرف بھی اسی طرح سلام پھیرے گا۔ البتہ بائیں طرف سلام کے الفاظ کو پہلے سے آہستہ کہنا مستحب ہے۔ سلام پھیرتے وقت مردوں، عورتوں اور دائیں طرف بیٹھے ہوئے فرشتوں کی نیت کرے گا۔ مقتدی امام کے بعد سلام پھیرے۔ یہ قول صاحبین کا ہے۔ امام صاحب سے اس کے متعلق دو روایتیں ہیں۔ مقتدی انتظار کرے گا اگر امام دائیں سلام سے فارغ ہو تو دائیں طرف سلام پھیرے اور بائیں سلام سے فارغ ہو تو بائیں طرف سلام پھیرے۔ اسی کو امام طحاوی رحمہ اللہ نے اختیار کیا۔

**مقدار جہر اور سر کا حکم**

امام کیلئے حسب جماعت جہر کرنا واجب ہے۔ اس سے زیادہ زور سے پڑھنا مکروہ ہے۔

چنانچہ فجر کی دونوں رکعتوں، مغرب کی پہلی دو رکعتوں، عشاء کی پہلی دو رکعتوں میں ادا ہوں یا قضا جہر کرنا واجب ہے۔ جمعہ، عیدین، تراویح اور رمضان المبارک میں وتر میں جہراً قراءت کرنا واجب ہے۔ حضور ﷺ سے یہ ماثور چلا آ رہا ہے۔ حضرت ابو ہریرہ رضی اللہ عنہ فرماتے ہیں۔ فی کل صلوۃ قراءۃ، فما أسمعنا النبی صلی اللہ علیہ وسلم أسمعنا منکم وما أخفی منا أخفیناہ منکم“

”ہر نماز میں قراءت ہے۔ آنحضرت ﷺ نے جو ہمیں سنایا وہ ہم آپ کو سنائیں گے جس میں آپ نے قرأت آہستہ کی اس میں ہم بھی آہستہ کریں گے۔“

آہستہ پڑھنے کی مقدار یہ ہے کہ حروف صحیح صحیح ادا ہو جائیں یا کم از کم اگر مانع نہ ہو تو خود کو سنا دے۔ یہ تو تھا امام کیلئے منفرد کو اختیار ہے چاہے آہستہ پڑھے چاہے اتنے زور سے پڑھے کہ اس کو سنائی دے۔ لیکن افضل جہر ہے۔ تاکہ جماعت کی ہیئت میں ادا ہو جائے۔ البتہ دن کے نوافل آہستہ پڑھے اور رات کے نوافل میں اختیار ہے ظہر اور عصر کی تمام رکعات میں امام ہو یا مقتدی سبھی آہستہ قرأت کریں گے۔ اگرچہ عرفہ میں ہی کیوں نہ ہو۔

### باب صلوۃ الوتر

حضرت امام اعظم رحمہ اللہ کے نزدیک وتر واجب ہیں۔ یہ ان کا آخری قول ہے اور یہی اصح قول ہے۔ دلیل اس کی حضرت بریدہ سلمیٰؓ کی روایت ہے۔ وہ فرماتے ہیں: ”فرمایا رسول اللہ ﷺ نے ”الوتر حق فمن لم یوتر فلیس منا“ الوتر حق فمن لم یوتر فلیس منا“ وتر واجب ہے جو وتر نہ پڑھے وہ ہم میں سے نہیں۔ یہ الفاظ آپ ﷺ نے تین مرتبہ ارشاد فرمائے۔

وجوب کی دوسری دلیل حضرت عمرو بن العاص رضی اللہ عنہ کی روایت ہے جو انہوں نے ایک جمعہ کے خطبے کے درمیان بیان فرمائی۔ حضور ﷺ نے فرمایا: ”ان اللہ زادکم صلوۃ وہی الوتر، فصلوها فیما بین صلاۃ العشاء الی صلاۃ الفجر“ ۱

”اللہ تعالیٰ نے تم پر ایک اور نماز کا اضافہ فرمایا ہے۔ سنو، وہ وتر ہے اسے عشاء اور فجر کے درمیان ادا کرو“

حضرت ابو تمیم الحیشانیؓ حضرت عمروؓ سے روایت کرتے ہیں کہ حضرت ابو ذرؓ میرا ہاتھ پکڑ کر ابوبصرہؓ کے پاس لے گئے اور ان سے کہا۔ عمروؓ نے جو حدیث بیان کی اس کو تم نے رسول اللہ ﷺ سے سنا ہے؟ فرمایا: ہاں! میں نے اس کو حضور اقدس ﷺ کی زبان سے سنا ہے۔ اس حدیث کے



رجال صحیح ہیں۔ وتر کے وجوب کی تیسری دلیل، آنحضرت ﷺ کی یہ حدیث ہے۔

﴿من نام عن وتره او نسيه فليصله اذا ذكره﴾

ترجمہ: ”جو وتر پڑھے بغیر سو گیا یا بھول گیا تو یاد آنے پر پڑھ لے۔“

امام صاحب رحمہ اللہ کا ایک قول وتر کے سنت ہونے کا بھی ہے۔ حضرات صاحبینؒ نے اس قول کو اختیار کیا ہے اور ایک قول فرضیت کا بھی ہے۔ امام زفر رحمہ اللہ نے اس کو اختیار فرمایا ہے۔ ان تین اقوال میں بعض حضرات نے یوں تطبیق دی ہے۔ عملاً فرض، اعتقاداً واجب، ثبوتاً سنت ہے۔ البتہ اس پر تمام کا اجماع ہے کہ وتر کے منکر کو کا فر نہیں کہا جائیگا۔ اس بات پر بھی اتفاق ہے کہ بدون نیت اداء نہیں ہوگا۔ اس کی تمام رکعات میں قراءت ضروری ہے عذر کے بغیر اس کو بیٹھ کر پڑھنا جائز نہیں ہوگا۔

حضرت ابن عمر رضی اللہ عنہ فرماتے ہیں کہ رسول اللہ ﷺ نے ارشاد فرمایا: ”او ترا قبل الفجر“ ۱۔ ”عشاء سے پہلے تراوا کرو“ وتر تین رکعات ہیں ایک سلام کے ساتھ درمیان میں سلام نہیں ہے۔ دلیل حضرت عائشہ صدیقہ رضی اللہ عنہا کی روایت ہے۔ جس میں وہ رسول اللہ ﷺ کی رات کی نماز کی صفت بیان فرما رہی ہیں۔

فرماتی ہیں: پہلے چار رکعات اس انداز سے ادا فرماتے کہ ان کے حسن اور طول کے متعلق نہ پوچھے۔ پھر اسی طرح چار پڑھتے، پھر تین رکعات ادا فرماتے۔

دوسری دلیل: ام المؤمنین حضرت عائشہ صدیقہ رضی اللہ عنہا فرماتی ہیں: ”کان رسول اللہ صلی اللہ علیہ وسلم لا یسلم فی الركعتین الأولیین من الوتر“ آپ ﷺ وتر کی پہلی دو رکعتوں میں سلام نہیں پھرتے تھے۔“ ۲

تیسری دلیل: حضرت عائشہ رضی اللہ عنہا کی روایت ہے، فرماتی ہیں: ”کان رسول اللہ صلی اللہ علیہ وسلم یوتر بثلاث لا یسلم إلا فی آخرهن“ آپ ﷺ تین رکعت وتر ادا فرماتے اور صرف آخر میں سلام پھیرتے۔ اس طرح وتر کو حضرت عمر رضی اللہ عنہ نے اختیار فرمایا ان ہی سے تمام اہل مدینہ نے اس طریقے کو اخذ کیا۔

حضرت حسن بصری رحمہ اللہ سے کسی نے کہا حضرت ابن عمر رضی اللہ عنہ وتر کی دو رکعتوں پر سلام پھیرتے تھے۔ تو فرمایا: حضرت عمر رضی اللہ عنہ ان سے زیادہ فقیہ تھے وہ تیسری رکعت کیلئے تکبیر کہہ کر کھڑے ہو جاتے۔ اور دوسری رکعت پر اگر قعود نہ کرتے تو واپس قعود کی طرف نہیں لوٹتے تھے۔

وتر کی تینوں رکعتوں میں سورہ فاتحہ کے ساتھ سورہ ضرور ملاتے۔ تیسری رکعت میں رکوع سے پہلے قنوت پڑھنے کیلئے تکبیر کہتے اور رفع یدین کرتے۔ پھر قنوت پڑھتے۔ حضرت عاصمؓ کہتے ہیں کہ، میں نے حضرت انس رضی اللہ عنہ سے قنوت کے متعلق پوچھا تو فرمایا: رکوع سے پہلے ہے۔ میں نے کہا: کسی نے آپ کے حوالے سے کہا ہے کہ آپ رکوع کے بعد قنوت کے قائل ہیں؟ تو فرمایا: اس نے جھوٹ بولا، پھر حدیث بیان کرتے ہوئے فرمایا: کہ رسول اللہ ﷺ نے صرف ایک مہینہ رکوع کے بعد قنوت پڑھی ہے۔ جس میں قبیلہ بنو سلیم کیلئے بد دعائیں کیں۔ امام محمد رحمہ اللہ سے مروی ہے۔ کہ حضرت انس رضی اللہ عنہ سے پوچھا گیا کہ کیا رسول اللہ ﷺ نے فجر کی نماز میں قنوت پڑھی ہے؟ فرمایا: ہاں پڑھی ہے۔ پوچھا گیا: رکوع کے بعد یا رکوع سے قبل؟ فرمایا: رکوع کے بعد۔ ابو محمد الدارمیؒ کہتے ہیں: میں اسی کو اختیار کرتا ہوں مگر صرف حالت جنگ میں عام حالت میں نہیں، یعنی قنوت نازلہ میں۔ حضرت ابن عباس رضی اللہ عنہ فرماتے ہیں: حضور ﷺ تین رکعت وتر پڑھا کرتے تھے۔ پہلی رکعت میں ”سبح اسم ربک الاعلیٰ“ دوسری میں ”قل یا ایہا الکافرون“ اور تیسری رکعت میں ”قل هو اللہ احد“ پڑھا کرتے تھے اور قنوت میں یہ مشہور و منقول دعا پڑھے۔

اللّٰهُمَّ اِنَّا نَسْتَغْفِرُكَ وَنَسْتَغْفِرُكَ وَنَسْتَغْفِرُكَ وَنَسْتَغْفِرُكَ وَنَسْتَغْفِرُكَ  
اِلَيْكَ وَنُؤْمِنُ بِكَ وَنَتَوَكَّلُ عَلَيْكَ وَنُشْفِيْكَ بِالْخَيْرِ  
كُلِّهِ، وَنَشْكُرُكَ وَنُكْفِرُكَ وَنُخْلَعُ وَنُتْرَكُ مِنْ يَفْجُرُكَ،  
اللّٰهُمَّ اِيَّاكَ نَعْبُدُ، وَلَكَ نَصْلِيْ وَنَسْجِدُ وَ اِلَيْكَ نَسْعِيْ وَ  
نُحْفَدُ، نَرْجُوْا رَحْمَتَكَ وَنَخْشَى عَذَابَكَ، اِنْ عَذَابَكَ  
الْجَدُّ بِالْكَفَارِ مُلْحَقٌ ۝۱

یا، حضرت حسن بن علیؑ کی وہ دعا پڑھے جو انہوں نے اپنے نانا مکرم حضرت محمد مصطفیٰ ﷺ سے حاصل کی ہے۔ دعا یہ ہے:

اللّٰهُمَّ اهْدِنِيْ فِيمَنْ هَدَيْتَ، وَ عَافِنِيْ فِيمَنْ عَافَيْتَ وَتَوَلَّيْنِيْ  
فِيمَنْ تَوَلَّيْتَ وَ قِنِيْ شَرَّ مَا قَضَيْتَ، اِنَّكَ تَقْضِيْ وَ لَا يُقْضٰى  
عَلَيْكَ، وَاِنَّهٗ لَا يَذِلُّ مَنْ وَاَلَيْتَ، تَبَارَكَ رَبَّنَا وَتَعَالَيْتَ ۝۲

اگر یہ بھی نہ پڑھ سکتا ہو تو تین بار پڑھ لے ”اللّٰهُمَّ اغْفِرْ لَنَا“ یا ”رَبَّنَا اَتْنَا فِي الدُّنْيَا

حسنة وفي الآخرة حسنة“ پڑھ لے۔

وتر کے علاوہ کسی اور نماز میں قنوت نہیں پڑھا جائیگا۔ الا یہ کہ کسی آفت یا مصیبت کے وقت نماز فجر میں قنوت نازل پڑھنے میں کوئی حرج نہیں ہے۔

رماء قنوت پڑھتے وقت کیا ہاتھ اٹھائے جائیں گے؟ تو حضرت انس رضی اللہ عنہ نے فرمایا: حضور ﷺ سوائے استسقاء کے کسی دعاء میں ہاتھ نہیں اٹھایا کرتے۔

### سونے سے پہلے وتر پڑھنے کی ترغیب

حضرت جابر بن عبد اللہ رضی اللہ عنہ فرماتے ہیں کہ آنحضرت ﷺ نے حضرت ابو بکر رضی اللہ عنہ سے پوچھا: تم کس وقت وتر ادا کرتے ہو؟ عرض کیا عشاء کی نماز کے بعد رات کے پہلے پہر میں۔ حضرت عمر رضی اللہ عنہ سے پوچھا اور آپ؟ فرمایا: رات کے آخر میں تو ابو بکر رضی اللہ عنہ سے فرمایا: آپ احتیاط اور عقل پر عمل کرتے ہیں اور حضرت عمر رضی اللہ عنہ سے فرمایا: آپ قنوت کے مطابق عمل کرتے ہیں۔

لیکن حضرت ابو ہریرہ رضی اللہ عنہ فرماتے ہیں میرے خلیل ﷺ نے مجھے تین نصیحتیں فرمائی ہیں۔ (۱) وتر پڑھ کر سونا (۲) ہر مہینے میں تین دن روزے رکھنا (۳) چاشت کی دو رکعت نماز پڑھنا۔ چنانچہ حکم یہ ہے جس کو آخری پہر نہ اٹھنے کا اندشہ ہو تو اس کے لئے وتر پڑھ کر سونا افضل ہے اور جس کو رات کے آخری حصے میں اٹھنے کا یقین ہو اس کیلئے تاخیر بہتر ہے۔

### تکرار وتر جائز نہیں

کیوں کہ ارشاد نبوی ﷺ ہے۔ ”لا وتران فی لیلة“۔ ایک رات میں دو وتر نہیں

ہیں۔

### وتر میں کوئی سورت پڑھنی چاہئے

حضرت عبدالرحمن بن ابزیؓ نے کہا ہے کہ حضور ﷺ وتر کی نماز میں ”سبح اسم ربك الاعلیٰ“ اور قل یا ایہا الکفرون“ اور ”قل هو اللہ احد“ پڑھا کرتے تھے۔ اور نماز سے فارغ ہونے کیلئے باواز بلند تین مرتبہ سبحان الملک القدوس“ پڑھا کرتے۔

### نماز کیلئے سورۃ فاتحہ کے علاوہ کسی سورۃ کو مخصوص کرنا مکروہ ہے

کسی بھی نماز میں مخصوص طور پر کوئی خاص سورۃ پڑھنا واجب نہیں ہے۔ صرف سورۃ فاتحہ

پڑھنا واجب ہے۔ نمازی کیلئے یہ جائز نہیں ہے کہ وہ کسی نماز کیلئے کوئی ایک سورۃ مخصوص کر لے۔ بس اس کے علاوہ اور کوئی سورۃ نہ پڑھے۔ کیوں کہ اس طرح کرنے سے دوسری سورتوں کو چھوڑنے اور اس مخصوص سورۃ کا دوسری سورتوں سے افضل ہونے کا شبہ ہوتا ہے۔ مثلاً ہر جمعہ کی فجر میں سورۃ سجدہ اور ہل اتنی پڑھنے کا معمول بنانا اور یہ خیال کرنا کہ ان کو پڑھنا واجب ہے۔ دوسری جائز نہیں ہے۔ ہاں اگر خیال یہ ہو کہ ان کے علاوہ کوئی بھی سورت اس میں پڑھی جاسکتی ہے مگر وہ اس کو تبرک کے طور پر پڑھ رہا ہے کہ رسول اللہ ﷺ اکثر اسے جمعہ کی فجر میں پڑھا کرتے تھے تو یہ مستحب عمل ہوگا۔ بشرطیکہ کبھی کبھار دوسری کوئی سورہ بھی پڑھی جائے۔ تاکہ جہلاء یہ نہ خیال کر بیٹھیں کہ جمعہ کی فجر میں ان دو سورتوں کے علاوہ کوئی سورۃ پڑھنا جائز نہیں ہے۔

### نماز میں قرأت کا حکم

نماز میں کم از کم اتنا قرآن پڑھنا فرض ہے جس پر قرآن کا اطلاق ہوتا رہا ہو خواہ ایک آیت ہو۔ اگر آیت دو کلموں سے مرکب ہو تو بالاتفاق فرضیت ادا ہو جائے گی۔ جیسے ”لَمْ يَلِدْ“ (الاخلاص: ۳) یا آیت کریمہ ”ثُمَّ نَظَرَ“ [المدثر: ۲۱] جو چھ حروف پر مشتمل آیت ہے، اور اگر آیت صرف ایک کلمہ پر مشتمل ہو تو ادائیگی فرضیت میں اختلاف ہے۔ جیسے: آیت ”الرَّحْمٰنُ“ یا ”مُدْهَامَّتْنِ“ یا ”ص“ اس میں اصح یہ ہے کہ فرضیت اداء نہیں ہوگی۔ صاحب ”جوہرۃ“ نے ”الحیط“ کے حوالے سے لکھا ہے: کہ نماز میں قرأت قرآن کی پانچ وجوہ ہیں (۱) فرض (۲) واجب (۳) سنت (۴) مستحب (۵) مکروہ۔

فرض اتنا ہے جس سے نماز بمشکل جائز ہو جائے جو اوپر ذکر ہوا۔ اور واجب یہ ہے کہ سورہ فاتحہ اور اسکے ساتھ سورۃ ملانا اور سنت یہ ہے کہ فجر کی نماز میں طوال مفصل سے پڑھنا، عشاء کی نماز میں اوساط مفصل سے اور مغرب میں قصار مفصل سے پڑھنا۔ سلیمان بن یسار کہتے ہیں: حضرت ابو ہریرۃ رضی اللہ تعالیٰ عنہ نے کسی شخص کے متعلق فرمایا۔ ”میں نے فلاں شخص سے بڑھ کر کسی کو آپ ﷺ کے مشابہ نماز پڑھاتے نہیں دیکھا، تو ہم نے اس شخص کی نماز کو دیکھا کہ وہ ظہر کی پہلی دو رکعتوں کو ذرا طویل اور بعد کی دو رکعتوں کو خفیف پڑھتے اور عصر کی نماز بھی خفیف ہوتی اور مغرب کی نماز میں وہ قصار مفصل، عشاء میں اوساط مفصل اور فجر کی نماز میں طوال مفصل میں سے پڑھتے۔“

طوال مفصل: سورۃ الحجرات سے سورۃ البروج تک، اوساط مفصل، سورۃ البروج سے سورۃ البینہ تک اور قصار مفصل ”سورۃ الزلزال“ سے آخر قرآن تک۔



## فجر کی نماز میں آپ ﷺ کی قرأت

آپ ﷺ نے فجر کی نماز کی پہلی رکعت میں سورۃ البقرۃ کی آیت ”وَقُولُوا اٰمَنَّا بِاللّٰهِ وَمَا اُنْزِلَ اِلَيْنَا“ سے آخر آیت تک اور دوسری رکعت میں اَمَّنَا بِاللّٰهِ وَاشْهَدُ اَنَّا مُسْلِمُونَ“ پڑھی ہے اور ”قُلْ يَا اَيُّهَا الْكَافِرُونَ“ اور ”قُلْ هُوَ اللّٰهُ اَحَدٌ“ پڑھنا بھی ثابت ہے۔ سورۃ الروم اور سورۃ ”ق“، سورۃ التکویر اور معوذتین پڑھنے کی روایت بھی موجود ہے اور جمعہ کی فجر میں حم سجدہ اور ”هل اتى على الانسان“ بھی پڑھا کرتے تھے اور فجر کی دونوں رکعتوں میں ”اذا زلزلت“ پڑھنا بھی حدیث کی کتب میں وارد ہے اور فجر کی نماز میں ساٹھ سے سو تک آیات پڑھنا بھی منقول ہے۔

## ظہر اور عصر میں قرأت

حضرت براء رضی اللہ عنہ فرماتے ہیں: ہم ظہر کی نماز آنحضرت ﷺ کے پیچھے پڑھا کرتے تھے کبھی کبھار سورۃ لقمان اور سورۃ الذاریات کی آیات سنائی دیتیں۔

حضرت انس رضی اللہ عنہ فرماتے ہیں کہ ایک مرتبہ میں نے آپ ﷺ کے ساتھ ظہر کی نماز پڑھی آپ نے اس میں ”سبح اسم ربك الاعلیٰ“ اور ”هل اتى حدیث الغاشیہ“ پڑھی۔ اس روایت میں حضرات شیخین کیلئے دلیل ہے کہ ظہر کی دونوں رکعتیں برابر ہیں۔ حضرت ابو قتادہ رضی اللہ عنہ فرماتے ہیں کہ حضور ﷺ ظہر کی نماز پڑھاتے وقت کبھی کوئی آیت سنا دیتے اور ظہر اور فجر کی پہلی رکعت طویل ہوتی۔ ان سے دوسری روایت ہے وہ فرماتے ہیں، پہلی رکعت طویل جبکہ دوسری رکعت کو خفیف ادا فرماتے۔

اسی طرح عصر کی نماز میں دوسری رکعت کی نسبت پہلی رکعت میں قرأت طویل ہوتی۔ اسی کو حضرت امام محمد رحمہ اللہ نے اختیار فرمایا: اور حضرات شیخین فرماتے ہیں، صرف فجر کی نماز کی پہلی رکعت میں طویل قرأت ہوگی، تا کہ تاخیر سے آنے والا بھی شریک ہو سکے۔ اس میں اس کی اعانت ہے کیوں کہ یہ وقت غفلت اور نیند کا ہے۔ اس کے علاوہ دوسرے اوقات اس طرح نہیں ہیں۔ حضرت جابر بن سمرہ رضی اللہ عنہ نے فرمایا: ظہر اور عصر کی نمازوں میں آپ ﷺ ”والسماوات البروج“، ”والسماوات والطارق“ وغیرہ سورتیں پڑھ لیا کرتے۔ حضرت جابر سے دوسری روایت ہے۔ وہ فرماتے ہیں: حضور ﷺ ظہر عصر کی نمازوں میں ”واللیل اذا یغشی“ پڑھا کرتے۔ عیدین اور جمعہ میں ”سبح اسم ربك الاعلیٰ“ اور ”هل اتى حدیث الغاشیہ“ پڑھنے کا

معمول تھا۔ اگر عید اور جمعہ ایک ہی دن میں ہوتے تب بھی دونوں نمازوں میں انہی سورتوں کی تلاوت فرماتے۔

## مغرب کی نماز میں قرأت

مغرب کی نماز میں قصار مفصل، المرسلات، الطور، النجم اور الدخان پڑھا کرتے تھے۔ حضرت عائشہ رضی اللہ عنہا فرماتی ہیں کہ حضور ﷺ نے مغرب کی نماز میں سورۃ اعراف تقسیم کر کے دو رکعتوں میں تلاوت فرمائی۔

## عشاء میں قرأت

حضور ﷺ نے حضرت معاذ رضی اللہ عنہ کو عشاء کی نماز میں سَبِّحْ اسْمَ رَبِّكَ الْأَعْلٰی اِذَا السَّمَاءُ انْطَرَتْ اور والضحیٰ پڑھنے کا امر فرمایا اور وَاللَّیْلِ اِذَا یَغْشٰی اور اِقْرَأْ بِاسْمِ رَبِّكَ پڑھنے کے متعلق بھی ان کو فرمایا: اور خود حضور ﷺ سے نماز عشاء میں وَالشَّمْسِ وَضُحَاهَا وغیرہ سورت پڑھنا ثابت ہے۔

حضرت براء بن عازب رضی اللہ عنہ نے فرمایا کہ میں نے حضور ﷺ کے پیچھے عشاء کی نماز پڑھی آپ ﷺ اس میں ”والتین والزیتون“ پڑھا کرتے۔

## جہری اور سری قرأت کا حکم

امام زہری رحمہ اللہ فرماتے ہیں: رسول اللہ ﷺ فجر کی دونوں رکعتوں میں، جہراً قرأت فرماتے تھے اور ظہر کی پہلی دو رکعتوں میں سورۃ فاتحہ کے ساتھ سورت ملا کر آہستہ (سراً) پڑھا کرتے۔ اور ظہر کی آخری دو رکعتوں میں سورۃ فاتحہ سرّاً تلاوت فرماتے اور عصر میں ظہر کی قرأت فرماتے اور مغرب کی شروع دو رکعتوں میں جہراً قرأت فاتحہ معہ سورت فرماتے، اور آخری رکعت میں صرف سورۃ فاتحہ سرّاً پڑھتے اور عشاء کی نماز میں سورۃ فاتحہ مع ایک سورت جہراً پہلی دو رکعتوں میں تلاوت فرماتے اور آخری دو رکعتوں میں فاتحہ آہستہ تلاوت فرماتے اور مقتدی خاموشی کے ساتھ سنتے، امام کے پیچھے کوئی بھی نہ پڑھتا اور قعدہ کی حالت میں تشہد پڑھتے۔

امام ابوداؤد نے اس کو اپنی مراسل میں روایت کیا ہے اور حضرت حسن بصریؒ کے حوالے سے بھی روایت کیا ہے۔ اور حضرت حسنؒ کی مراسل اصح ہیں۔

## جمعہ اور عیدین میں جہر

جمعہ اور عیدین میں بھی جہر ثابت ہے۔ چنانچہ حضرت حارثؓ نے حضرت علی رضی اللہ عنہ سے روایت کیا ہے، کہ: صلاة العیدین میں جہر کرنا آنحضرت ﷺ کا معمول رہا ہے اور عیدین کی نماز کیلئے باہر میدان کی طرف نکلنا بھی آپ ﷺ کی سنت ہے۔

## فجر کی قضاء میں جہر

حضرت امام اعظم رحمہ اللہ نے اپنی سند کے ساتھ حضرت ابراہیم نخعی رحمہ اللہ کا قول نقل فرمایا ہے ”ایک مرتبہ حضور ﷺ نے ایک مقام پر رات کے آخری پہر میں پڑاؤ ڈالا۔ صحابہؓ سے فرمایا: رات پہرہ کون دیگا؟ تو ایک انصاری نوجوان نے کہا: یا رسول اللہ! آج رات میں آپ کی حفاظت کے لئے پہرہ داری کروں گا۔ چنانچہ وہ اس کام کیلئے مامور ہوئے۔ آخری شب میں ان پر نیند کا غلبہ ہوا۔ آنکھ لگ گئی۔ نماز کیلئے کوئی بھی بیدار نہ ہوا حتیٰ کہ سورج کی تپش سے بیدار ہوئے۔ حضور ﷺ اٹھے۔ وضو فرمایا، صحابہؓ نے بھی وضو کیا۔ مؤذن کو اذان دینے کا حکم دیا۔ اذان ہوئی۔ دو رکعت سنت پڑھی گئی پھر اقامت ہوئی۔ آپ ﷺ نے فجر کی دو رکعت پڑھائیں اور اس میں بالکل اسی طرح جہر اقرأت فرمائی جس طرح وقت میں ادا کرتے ہوئے فرماتے تھے اس کو امام محمد رحمہ اللہ نے کتاب الآثار میں روایت کیا ہے۔

## مستحب قرأت

مقیم کیلئے فجر کی پہلی رکعت میں تیس سے چالیس آیات کی بقدر اور دوسری رکعت میں علاوہ سورہ فاتحہ کے بیس سے تیس آیات کی بقدر پڑھنا مستحب ہے۔ صرف سورت فاتحہ پر اکتفا کرنا یا فاتحہ کے ساتھ صرف ایک دو آیتیں پڑھنا مکروہ ہے۔ اسی طرح سورہ فاتحہ کو چھوڑ کر صرف سورہ پڑھنا بھی مکروہ ہے۔ اسی طرح پہلی رکعت میں کم اور دوسری رکعت میں زیادہ پڑھنا بھی مکروہ ہے۔

اگر پہلی رکعت میں ”قُلْ اَعُوْذُ بِرَبِّ النَّاسِ“ پڑھی تو دوسری رکعت میں بھی ”قُلْ اَعُوْذُ بِرَبِّ النَّاسِ“ کو پڑھنا چاہئے۔ اگر سورہ فاتحہ کے بعد ایک چھوٹی آیت کو تین بار مکرر پڑھا تو بعض نے اس کو جائز نہیں کہا۔ بعض نے کہا ایسا کرنا جائز ہے۔ فتاویٰ کی کتابوں میں لکھا ہے کہ آدھی آیت کو یا آیت کے ایک کلمے کو اتنا مکرر پڑھا جو ایک مکمل آیت کی مقدار کو پہنچ گیا تو جائز نہیں ہے۔

## جماعت کی نماز کا بیان

### جماعت کی نماز کی فضیلت

حضرت ابو امامہ رضی اللہ عنہ کہتے ہیں کہ میں نے رسول اللہ ﷺ کو یہ فرماتے ہوئے سنا ”من مشی الی صلوٰۃ مکتوبۃ فی الجماعۃ فہی کحجۃ، ومن مشی الی صلوٰۃ تطوع فہی کعمرة تامۃ“۔<sup>۱</sup> جو شخص جماعت میں شامل ہو کر فرض نماز ادا کرنے کے چلا اس کو حج کے برابر اور جو نماز نفل کو چلا اس کو مکمل عمرے کا ثواب ملے گا۔ انہی سے مروی ہے کہ رسول اللہ ﷺ کا ارشاد گرامی ہے۔ من مشی الی صلوٰۃ مکتوبۃ فہو متطہر، فاجرہ کاجر الحاج المحرم، و من مشی الی تسبیح الضحی فاجرہ کاجر المعتمر، و صلوٰۃ علی اثر صلوٰۃ لا لغو بینہا کتاب فی علین“۔<sup>۲</sup> جو شخص باوجود فرض نماز کے لیے چلتا ہے اس کا اجر محرم حاجی کے اجر کی طرح اور جو نماز چاشت کے لیے چلتا ہے اس کا اجر عمرہ کرنے والے کی طرح ہے اور ایک نماز کے بعد دوسری نماز پڑھنا کہ درمیان میں کوئی لغوات نہ ہو اس کا اجر علیین میں لکھا جاتا ہے۔

امام نافعؒ نے حضرت عبداللہ بن عمرؓ کے حوالے سے آنحضرت ﷺ کا یہ فرمان نقل کیا ہے۔ ”صلوٰۃ الجماعۃ تفضل صلوٰۃ الفذ بسبع وعشرین درجۃ“۔<sup>۳</sup> جماعت کی نماز کا ثواب اکیلے کی نماز سے ستائیس گنا زیادہ ہے۔“۔ آنحضرت ﷺ کا ایک اور ارشاد مبارک حضرت ابو ہریرہ رضی اللہ عنہ نقل فرماتے ہیں: ”والذی نفسی بیدہ لقد ہمت أن أمر بحطب فیحطب، ثم أمر بالصلوٰۃ فیؤذن لها“ ثم أمر رجالاً فیؤم الناس، ثم اختلف الی رجال فاحرق علیہم بیوتہم، والذی نفسی بیدہ لو یعلم احدہم ان یجد عرقاً سمیناً، او امر ماتین یشہد حسنین العشاء“۔<sup>۴</sup> قسم اس ذات کی جس کے قبضے میں میری جان ہے میں نے ارادہ کیا ہے کہ لکڑیاں جمع کرنے کا حکم دوں اور وہ جمع کی جائیں پھر نماز کا حکم دوں، اس کیلئے اذان ہو جائے پھر ایک شخص کو نماز پڑھانے کا حکم دوں وہ نماز پڑھائے، پھر میں ان لوگوں کی طرف نکلوں (جو نماز عشاء کی جماعت میں حاضر نہیں ہوئے) اور ان کے گھروں کو جلا دوں۔ اللہ کی قسم: اگر ان کو پتہ چل جائے کہ گوشت کا ایک فرہ حصہ یا دو اچھے قسم کے پائے مل جائیں گے تو ضرور عشاء کی نماز کیلئے حاضر ہوں گے۔“

۱۔ [معجم الطبرانی ۸ ص ۱۲۷] ۲۔ [معجم الطبرانی ۸ ص ۱۷۶]

۳۔ [معجم طبرانی ۸ ص ۱۷۷] ۴۔ [صحیح بخاری: ۱/۱۵۶]



حضرت ابو ہریرہ رضی اللہ عنہ نے آنحضرت ﷺ کا یہ ارشاد نقل کیا ہے: صلاة مع الامام افضل من خمس و عشرين صلاة يصليها وحده<sup>۱</sup> ”انفرادی نماز کے مقابلے میں امام کے ساتھ پڑھی گئی نماز کا درجہ پچیس گنا بڑھا ہوا ہے۔“

حضرت عبداللہ بن مسعود رضی اللہ عنہ فرماتے ہیں کہ ہم دیکھتے تھے جماعت کی نماز سے، سوائے معروف منافق کے کوئی پیچھے نہیں رہتا تھا۔ یا مریض، اور اگر مریض بھی دو آدمیوں کے سہارے جماعت میں شریک ہونے کی طاقت رکھتا ضرور حاضر ہوتا۔

فرمایا: حضور ﷺ نے ہمیں سنن ہدی کی تعلیم فرمائی ہے اور جس مسجد میں اذان ہوتی ہے اس میں نماز پڑھنا سنن ہدی میں سے ہے۔<sup>۲</sup> آنحضرت ﷺ کا ارشاد گرامی ہے۔ ترجمہ: ”کیا تمہیں ایسا عمل نہ بتاؤں جس کی وجہ سے اللہ تعالیٰ گناہوں کو مٹا ڈالتے ہیں اور بلند درجات عطا فرماتے ہیں؟ صحابہ نے عرض کیا: کیوں نہیں یا رسول اللہ! ضرور بتلا دیجئے۔ فرمایا: نفس کے نہ چاہنے کے باوجود مکمل وضو کرنا اور مسجد کی طرف کثرت سے قدم بڑھانا۔ ایک نماز ادا کرنے کے بعد دوسری نماز کا انتظار کرنا، بس یہی رباط ہے۔<sup>۳</sup>

### دو آدمی بھی جماعت کے حکم میں ہیں

حضرت مالک بن حویرث رضی اللہ عنہ فرماتے ہیں: دو آدمی خدمت نبویؐ میں حاضر ہوئے جو سفر پر جا رہے تھے۔ آپ ﷺ نے فرمایا: تم جب نکلو، اذان دو، پھر اقامت کرو، تم سے جو بڑا ہو وہ امامت کرائے۔<sup>۴</sup> یہ ایک دوسری روایت میں ارشاد ہے۔ اگر نماز کا وقت ہو جائے تو اذان دو، اقامت کرو اور تم سے جو بڑا ہو وہ نماز پڑھائے۔ حضرت ابو ہریرہ رضی اللہ عنہ سے روایت ہے کہ آنحضرت ﷺ نے فرمایا جماعت کی نماز کا ثواب گھر میں پڑھی گئی نماز سے پچیس گنا بڑھا دیا جاتا ہے وہ اس طرح ہے کہ جب انسان اچھی طرح وضو کر کے مسجد کی طرف چل پڑتا ہے اور اس میں نماز کے علاوہ اور کوئی غرض نہ ہو تو اس کو ہر قدم پر ایک ایک درجہ بڑھ جاتا ہے۔ اور ایک ایک گناہ معاف ہوتا ہے اور جب نماز پڑھنے لگتا ہے تو فرشتے اس کے لئے اس وقت تک دعا کرتے رہتے ہیں جب تک اپنی نماز کی جگہ سے نہ اٹھے اور کہتے ہیں اے اللہ! اس پر رحم فرما، اے اللہ اس پر اپنی مہربانی فرما۔ ایک نماز ادا کرنے تک دوسری نماز کے لئے منتظر رہنے والا بحالت نماز ہی شمار ہوتا ہے۔<sup>۵</sup>

۱۔ [صحیح مسلم ۱/۴۵۰] ۲۔ [صحیح مسلم ج ۱ ص ۴۵۳] ۳۔ [صحیح مسلم: ۱ ص ۲۱۹]

۴۔ [صحیح بخاری ص ۱۵۳] ۵۔ [صحیح بخاری ج ۱ ص ۱۵۶]

بخاری شریف میں آنحضرت ﷺ کا یہ ارشاد بھی موجود ہے۔ فجر کی نماز میں دن کے فرشتے اور رات کے فرشتے یکجا ہو جاتے ہیں۔

حضرت ابو ہریرہ رضی اللہ عنہ اس روایت کو نقل کرنے کے بعد فرماتے ہیں۔ روز فجر کی نماز میں چاہو تو یہ پڑھو ”وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا“<sup>۱</sup>  
ترجمہ: ”اور صبح کی نماز بھی۔ بے شک صبح کی نماز میں مجمع ہوتا ہے۔“

حضرت ابو ہریرہ رضی اللہ عنہ روایت کرتے ہیں کہ حضور ﷺ نے ارشاد فرمایا ”من توضأ فاحسن وضوءه ثم راح فوجد الناس قد صلوا، اعطاه الله مثل اجر من صلاها و حضرها لا ينقص ذلك من اجرهم شيئاً“<sup>۲</sup> ترجمہ: ”جو شخص اچھی طرح وضو کر کے مسجد کی طرف چلا، اور مسجد میں پہنچ کر دیکھا کہ جماعت ہو گئی ہے تو اس کو جماعت کا پورا ثواب ملے گا اور ان کے اجر میں سے تھوڑی سی بھی کمی نہیں ہوگی۔“

حضرت ابوسعید الخدري رضی اللہ عنہ نے فرمایا: ایک مرتبہ ایک شخص مسجد میں آیا اور آپ ﷺ نماز پڑھا چکے تھے۔ آپ ﷺ نے فرمایا: کون اس کے ساتھ تجارت کا معاملہ کریگا۔ تو ایک شخص کھڑا ہوا اور اس کے ساتھ نماز پڑھی۔ ایک روایت میں آیا ہے کہ ابو بکر رضی اللہ عنہ اٹھے۔ اس کے ساتھ نماز پڑھی۔ حالانکہ وہ حضور ﷺ کے ساتھ نماز پڑھ چکے تھے۔

## نماز کی طرف چلنے کی کیفیت

حضرت ابوقنادہ رضی اللہ عنہ فرماتے ہیں: ایک مرتبہ ہم نبی اکرم ﷺ کے ساتھ شریک نماز تھے۔ اچانک پیچھے لوگوں کے شور مچانے کی آوازیں آنے لگیں۔ نماز پڑھانے کے بعد فرمایا: تمہیں آج کیا ہوا؟ کہنے لگے: نماز کیلئے ہم جلدی کر رہے تھے۔ فرمایا: ایسا نہ کیا کرو، جب نماز کیلئے آؤ تو آرام اور وقار کے ساتھ آؤ، جو تمہیں ملے اس کو پڑھو، جو رہ جائے مکمل کرو۔<sup>۳</sup>

## ادائیگی نماز کے بعد جماعت میں شریک ہونا

امام مالک رحمہ اللہ امام نافع سے روایت کرتے ہیں کہ ایک شخص نے حضرت عبداللہ بن عمر رضی اللہ عنہ سے پوچھا کہ بعض دفعہ میں اپنے گھر میں نماز پڑھ کر مسجد آتا ہوں تو جماعت مل جاتی ہے تو کیا میں امام کے ساتھ جماعت میں شریک ہو سکتا ہوں؟ حضرت عبداللہ بن عمر رضی اللہ عنہ نے فرمایا: ہو سکتے ہو۔ اس شخص نے کہا: ان میں سے کس نماز کو فرض نماز قرار دوں؟ فرمایا یہ تیرا کام ہے؟ یہ اللہ تعالیٰ کا

کام ہے جس کو چاہے اس کو فرض قرار دے۔

حضرت ابن عمر رضی اللہ عنہ فرمایا کرتے تھے جو شخص مغرب یا صبح کی نماز اکیلا پڑھ لے پھر اس کو جماعت مل جائے تو وہ جماعت کیساتھ شریک نہ ہو۔<sup>۱</sup> امام محمد رضی اللہ عنہ فرماتے ہیں اس پر ہم سب عمل پیرا ہیں۔ کیوں کہ مغرب کی نماز تین رکعات ہے اور تین رکعات نفل مسنون نہیں اور فجر کی نماز کے بعد نفل نہیں ہے۔ اسی طرح عصر کی نماز کے بعد بھی نفل نہیں ہے۔ امام اعظمؒ نے بھی اس کو اختیار فرمایا ہے۔

حضرت سلامۃ بنت الحر الفزازیؒ فرماتی ہیں: میں نے رسول اللہ صلی اللہ علیہ وسلم کو فرماتے ہوئے سنا: ”وان من اشراط الساعة ان يتدافع اهل المسجد، لا يجدون إمامًا يصلي بهم“ ترجمہ: ”قیامت کی علامات میں سے ایک یہ بھی ہے کہ مسجد والے نماز کیلئے ایک دوسرے کو آگے کرنے لگیں گے، نماز پڑھانے کیلئے ان کو کوئی امام نہیں ملے گا۔ حضرت عقبہ بن عامر الجہنی فرماتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا کہ جو شخص کسی قوم کی امامت کر رہا ہو۔ اور صحیح وقت پر نماز پڑھائے تو ثواب میں تمام شریک ہوں گے۔ اگر اس میں کچھ کمی کی تو اس کا وبال صرف امام پر ہوگا۔ لوگوں پر کچھ نہیں ہوگا۔

### عذر کی وجہ سے جماعت چھوڑنے کا حکم

حضرت عتبان بن مالک رضی اللہ عنہ جو شہداء بدر میں سے ہیں، نے ایک مرتبہ خدمت نبوی صلی اللہ علیہ وسلم میں حاضر ہو کر کہا میری بصارت میں کچھ گڑبڑ ہے۔ اور میں اپنی قوم کا امام ہوں۔ جب بارش ہوتی ہے تو وادی میں سیلاب آتا ہے جس کی وجہ سے نماز پڑھانے کیلئے مسجد نہیں جاسکتا ہوں۔ یا رسول اللہ میں چاہتا ہوں کہ آپ میرے گھر تشریف لائیں اور میرے گھر کے ایک حصے میں نماز پڑھائیں اور میں اس جگہ کو جماعت کیلئے مقرر کر دوں اور اس میں نماز پڑھایا کروں۔ تو رسول اللہ صلی اللہ علیہ وسلم نے فرمایا: ان شاء اللہ ایسا کریں گے۔ عتبان رضی اللہ عنہ کہتے ہیں: ایک مرتبہ دن کے وقت آپ صلی اللہ علیہ وسلم اور ابو بکر صدیق رضی اللہ عنہ تشریف لائے۔ گھر میں داخل ہونے کیلئے اجازت طلب کی میں نے اندر آنے کی درخواست کی۔ چنانچہ گھر کے اندر تشریف لائے۔ بیٹھنے سے پہلے فرمایا: تمہارے گھر کے کس حصے میں نماز پڑھاؤں؟ میں نے عرض کیا، اس جگہ میں تو آنحضرت صلی اللہ علیہ وسلم نماز پڑھانے کیلئے کھڑے ہو گئے۔ ہم آپ کے پیچھے کھڑے ہو گئے۔ آپ نے دو رکعت پڑھا کر سلام پھیر دیا۔

۱۔ [الموطا ص ۱۱۷] ۲۔ [سنن ابوداؤد ص ۱۵۸]

۳۔ [المستدرک ص ۲۱۰] ۴۔ [صحیح مسلم: ص ۳۵۵]

## نفل نماز باجماعت پڑھنے کا جواز

ایک مرتبہ حضرت انس رضی اللہ عنہ کی دادی حضرت ملیکہ رضی اللہ عنہا نے آنحضرت ﷺ کو کھانے کیلئے مدعو کیا۔ آپ ﷺ تشریف لائے۔ کھانا تناول فرمایا پھر فرمایا: ”اٹھو نماز پڑھا دوں“ حضرت انس رضی اللہ عنہ فرماتے ہیں۔ ہمارے گھر میں ایک چٹائی تھی جو کثرت استعمال کی وجہ سے کالی ہو گئی تھی میں نے اس کو پانی ڈال کر صاف کیا۔ حضور ﷺ اس پر کھڑے ہو گئے میں، ایک یتیم لڑکا اور ایک بوڑھی عورت آپ کے پیچھے صف میں کھڑے ہو گئے۔ آپ ﷺ نے دو رکعتیں پڑھا کر سلام پھیر دیا۔ جماعت کے ساتھ نماز پڑھنا سنت مؤکدہ ہے، بلکہ واجب کے قریب ہے۔ اور ”التحفہ“ میں آیت وار کعوا مع الراکعین کی وجہ سے جماعت کو واجب قرار دیا گیا ہے اور اس کو سنت کہنے کی وجہ جماعت کو سنن ہدیٰ میں سے قرار دینا ہے۔

دوسری وجہ آنحضرت ﷺ کا یہ فرمان بھی ہے، ترجمہ ”کسی بستی میں تین آدمی ہوں اور اگر اذان، اقامت اور جماعت کا اہتمام نہ کریں تو شیطان ان پر قابو پاتا ہے، تو تم جماعت کو لازم پکڑو، کیوں کہ بھیڑیا ریوڑ سے دور رہنے والی بکری کو کھا جاتا ہے۔“

دوسری جگہ آپ ﷺ کا ارشاد ہے۔ ترجمہ ”شیطان انسان کا بھیڑیا ہے جیسا کہ بکریوں کا بھیڑیا دور رہنے والی بکری کو لقمہ بنا لیتا ہے۔ لہذا تم فرقہ بندی سے بچو، اور جماعت کو لازم پکڑو، اکثریت اور مسجد کے ساتھ چمٹے رہو۔“

جب یہ بات ثابت ہو گئی کہ جماعت سنت مؤکدہ اور قریب قریب واجب ہے تو عذر مثلاً بارش، سخت تند و تیز ہوا جو رات کے وقت ہو سے جماعت ساقط ہو جاتی ہے۔ یا سخت پیشاب کے تقاضے، بیماری، یا بیمار کی نگاہداشت، مال کے تلف ہونے کے خوف کی وجہ سے جماعت ساقط ہو جاتی ہے۔ اگر کھانا حاضر ہو اور نفس میں کھانے کا تقاضا ہو تو جماعت ساقط ہو جاتی ہے۔ اسی طرح نابینا پر بھی جماعت میں شریک ہونا امام اعظم رحمہ اللہ کے نزدیک واجب نہیں اگرچہ اس کو مسجد کی طرف لالے والا موجود ہو۔ جبکہ حضرات صاحبین کے نزدیک اگر لالے جانے والا موجود ہو تو اس پر واجب ہے۔

البتہ اپنا حج اور چلنے سے معذور بوڑھے پر جماعت میں شریک ہونا واجب نہیں۔ جماعت کی کل مقدار دو افراد ہیں۔ اگر ایک چھوٹا بچہ ہو جو نماز پڑھنا جانتا ہو۔ اس کا موجود ہونا بھی جماعت کے صحیح ہونے کیلئے کافی ہے۔ اگر اپنے گھر میں اپنی بیوی بچوں کے ساتھ ملکر جماعت کرائی تو جماعت کو پانے والا شمار ہوگا۔



اگر نیند، یا بھول جانے یا کسی اور مصروفیت کی وجہ سے جماعت رہ جائے تو اپنی بیوی بچوں کو اکٹھا کر کے جماعت کرانا مستحب ہے۔

## صف بندی کے احکام

حضرت ابو ہریرہ رضی اللہ عنہ فرماتے ہیں، کہ رسول اللہ ﷺ نے فرمایا کہ مردوں کی صفوں میں بہترین صف پہلی اور بری صف آخری ہے اور عورتوں کی صفوں میں بہتر صف آخری ہے اور بری صف پہلی۔ حضرت عرباض بن ساریہ رضی اللہ عنہ کہتے ہیں کہ رسول اللہ ﷺ صف اول کیلئے تین بار دعائے مغفرت فرماتے جبکہ دوسری صف کیلئے ایک بار۔

آنحضرت ﷺ عقلمندوں کو (مردوں) کو پہلی صف میں پھر بچوں کو ان کے پیچھے رکھنے کا حکم فرماتے۔ حضرت عبداللہ بن مسعود رضی اللہ عنہ نے فرمایا: ارشاد فرمایا رسول اللہ ﷺ نے کہ اولوالاحلام کو چاہئے کہ وہ میرے قریب کھڑے ہوں۔ پھر ان کے قریب، پھر ان کے قریب پھر ان کے قریب والے۔ بازار کی ہیئت سے بچو۔ یعنی اونچی آوازوں، فضول گفتگو، فتنوں اور لڑائی جھگڑوں سے بچتے رہو۔

حضرت قیس بن عباد رضی اللہ عنہ فرماتے ہیں کہ ایک مرتبہ میں مدینہ منورہ میں مسجد کے اندر پہلی صف میں کھڑے ہو کر نماز پڑھ رہا تھا۔ اچانک کوئی مجھے پیچھے زوردار انداز سے کھینچنے لگا اور مجھے پیچھے کر کے خود میری جگہ پر کھڑا ہو گیا۔ اللہ کی قسم مجھے نہیں معلوم ہے کہ میں نے نماز میں کیا کیا۔ جب نماز سے فارغ ہو کر دیکھا وہ حضرت ابی بن کعب رضی اللہ عنہ تھے۔ مجھ سے فرمایا، ”اے نوجوان! اللہ تعالیٰ تیرے ساتھ بھلائی کا معاملہ کرے رسول اللہ ﷺ نے ہمیں حکم فرمایا کہ ہم آپ ﷺ کے قریب کھڑے ہوں یہ کہہ کر قبلہ رو ہو گئے۔“

ایک مرتبہ حضرت ابوما لک اشعری رضی اللہ عنہ نے فرمایا: میں تمہیں رسول اللہ ﷺ کی نماز پڑھا دوں؟ چنانچہ انہوں نے پہلے مردوں پھر بچوں اور ان کے پیچھے عورتوں کو کھڑا کر دیا۔

## صفوں کو سیدھا کرنا

حضرت انس بن مالک رضی اللہ عنہ فرماتے ہیں: حضور ﷺ تکبیر سے پہلے ہماری طرف رخ کر کے فرماتے: ”تَرَاَصُّوا وَاعْتَدِلُوا فَاَتَى أَرَا كُمْ مِنْ وِرَاءِ ظَهْرِي“ کندھوں سے کندھا ملا

۱۔ [صحیح مسلم: ج ۱ ص ۳۲۶] ۲۔ [صحیح مسلم ص ۳۲۳]

۳۔ [المستدرک ص ۲۱۴] ۴۔ [مسند احمد ص ۲۹۸]

کراعتدال سے کھڑے ہوا کرو کیونکہ میں تمہیں اپنی پشت کے پیچھے سے بھی دیکھتا ہوں۔ حضرت براء بن عازب رضی اللہ عنہ فرماتے ہیں، جب ہم نماز کیلئے صف بندی کرتے تو آپ ﷺ ہمارے شانوں اور سینوں کو ہاتھ لگا لگا کر برابر کر کے فرماتے، ”لا تختلفوا فتختلف قلوبکم“

حضرت عبداللہ بن عمر رضی اللہ عنہ سے روایت ہے، فرمایا آنحضرت ﷺ نے ”منازل و سیدھا کرو، تم ملائکہ کے ساتھ صف بندی میں ہو، اپنے شانوں کو برابر رکھو، درمیان میں خالی جگہ کو پر کرو اور اپنے بھائیوں کے ہاتھوں نرم ہو جاؤ۔ شیطان کیلئے خالی جگہ نہ چھوڑو، جو صفوں کو ملاتا اللہ تعالیٰ اس کو جوڑتا ہے۔ جو صفوں کو توڑتا ہے اللہ تعالیٰ اسے توڑتا ہے۔“

حضرت امام حمادؒ کہتے ہیں: میں نے حضرت ابراہیم نخعیؒ سے پوچھا: پہلی صف کو دوسری صف پر کیوں فضیلت دی گئی ہے؟ تو فرمانے لگے، جب تک پہلی صف پوری نہ ہو دوسری صف میں مت کھڑے ہو اس کو امام محمدؒ نے امام اعظمؒ سے کتاب الآثار میں نقل فرمایا ہے۔ ہم بھی اسی کو اختیار کرتے ہیں۔ جب تک پہلی صف پوری نہ ہو دوسری صف میں نہیں کھڑا ہونا چاہئے۔ ہاں دوسروں کو تکلیف دیکر مزاحمت سے پہلی صف میں کھڑا نہیں ہونا چاہئے۔ دوسروں کو تکلیف دینے سے بہتر ہے کہ دوسری صف میں کھڑا ہو۔

## عورت کی جماعت

حضرت ریطۃ الحسیفہؒ کہتی ہیں کہ ایک مرتبہ حضرت عائشہ رضی اللہ عنہا نے عورتوں کی جماعت کرائی اور فرض نماز میں صف کے درمیان کھڑی ہو گئیں۔ حضرت ابراہیم نخعیؒ فرماتے ہیں کہ آپؐ رمضان المبارک میں عورتوں کی امام بنتیں اور صف کے درمیان کھڑی ہوتیں۔ حضرت ابراہیم نخعیؒ نے اس کو نفل نماز پر محمول فرمایا ہے۔ بہر حال عورتوں کی امامت کراہت کے ساتھ صحیح ہے۔ بعض حضرات نے بدون کراہت ہی صحیح قرار دیا ہے۔ حضرت امام شافعیؒ اور امام احمد بن حنبلؒ کا بھی یہی مسلک ہے۔ البتہ امام مالکؒ عورت کی امامت کو مطلقاً (فرض ہو نفل) جائز نہیں سمجھتے جبکہ امام شعبیؒ، ابراہیم نخعیؒ اور قتادہؒ نفل میں جواز اور فرض میں عدم جواز کے قائل ہیں۔ واللہ اعلم۔

## بچے کی امامت

بچے کی امامت صرف نفل نماز میں جائز ہے۔ مگر مختار مذہب یہ ہے کہ نفل میں بھی جائز

نہیں ہے۔ اس لئے کہ بچے کا نفل بھی بڑے کے نفل سے کم تر ہے اور بڑے کا قوی تر۔ حضرت ابن عباس رضی اللہ عنہ فرماتے ہیں۔ ”بچہ جب تک بالغ نہ ہو امامت نہ کرائے“۔

### متنفل کے پیچھے متفرض کی نماز

حضرت ابراہیم نخعی رحمہ اللہ فرماتے ہیں اگر تم کسی جماعت کی نماز میں شریک ہو اور تمہاری نیت ان کی نماز کی نیت سے مختلف ہو تو تمہاری نماز درست نہیں ہوگی۔ امام اگر نماز پڑھا رہا ہو۔ مقتدیوں کی نیت امام کی نیت سے مختلف ہو تو مقتدیوں کی نماز نہیں ہوگی مگر امام کی نماز صحیح ہوگی۔ امام محمد رحمہ اللہ نے اس کو کتاب الآثار میں نقل فرمایا۔ قبیلہ بنی سلمہ کا ایک شخص جس کا نام سلیم تھا نے خدمت نبوی میں آکر عرض کیا۔ یا رسول اللہ!؟ ہمارے سونے کے بعد معاذ بن جبل ہمارے پاس آتا ہے اور ہم دن کے وقت محنت و مشقت کر کے تھک کر سو رہے ہوتے ہیں وہ آکر نماز کیلئے منادی کرا دیتا ہے۔ اور ہم نماز پڑھنے کیلئے آتے ہیں اور لمبی نماز پڑھاتا ہے۔ تو رسول اللہ صلی اللہ علیہ وسلم نے حضرت معاذ رضی اللہ عنہ کو خطاب کر کے فرمایا: معاذ تم فتنہ نہ بنو، اگر میرے ساتھ ہی نماز پڑھنی ہے تو اپنی قوم کے ساتھ تخفیف کا معاملہ کرو۔

### امام کے ساتھ ایک مقتدی ہو تو کہاں کھڑا ہو؟

امام کے ساتھ ایک مقتدی ہو تو اس کو اپنے دائیں طرف کھڑا کر دے۔ دلیل اس کی حضرت ابن عباس رضی اللہ عنہ کی روایت ہے۔ وہ فرماتے ہیں۔ میں نے یہ اپنے خالہ میمونہ کے گھر رات گزاری حضور صلی اللہ علیہ وسلم سونے کے بعد رات کے کچھ حصے میں اٹھے اور گھر میں لٹکے ہوئے مشکیزے کے پانی سے وضو فرمایا، پھر نماز کیلئے کھڑے ہو گئے۔ تو میں نے بھی اٹھ کر وضو کیا۔ جس طرح آپ نے وضو فرمایا تھا۔ پھر آپ صلی اللہ علیہ وسلم کے بائیں پہلو میں نماز کیلئے کھڑا ہو گیا آپ صلی اللہ علیہ وسلم نے مجھے دائیں طرف کھڑا کر دیا۔ چنانچہ حضرت ابراہیم نخعی رحمہ اللہ فرماتے ہیں دو آدمی جماعت کرا رہے ہوں، تو امام بائیں طرف کھڑا ہو جائیگا۔ امام محمد رحمہ اللہ نے اس کو کتاب الآثار میں ذکر فرمایا اور فرمایا: ہم اسی کو اختیار کرتے ہیں یہی قول امام اعظم کا ہے۔

### دو مقتدیوں کی موجودگی میں امام کی جگہ

اس صورت میں امام آگے کھڑا ہو جائیگا۔ دلیل حضرت جابر بن عبد اللہ رضی اللہ عنہ کی روایت ہے۔ کہ آپ صلی اللہ علیہ وسلم مغرب کی نماز پڑھنے لگے میں آپ صلی اللہ علیہ وسلم کے بائیں طرف کھڑا ہوا، پھر میرا

ایک ساتھی آگیا ہم نے آپ ﷺ کے پیچھے صف بنائی۔ آپ ﷺ نے نماز پڑھائی آپ ﷺ نے صرف ایک چادر زیب تن فرمائی ہوئی تھی۔

### امام کے دائیں طرف کھڑا ہونا مستحب ہے

حضرت براء بن عاذب رضی اللہ عنہ فرماتے ہیں: جب ہم آپ ﷺ کے پیچھے نماز پڑھتے تو آپ ﷺ دائیں طرف کھڑے ہونے کو پسند کرتے تاکہ نماز سے فارغ ہونے کے بعد آپ ﷺ کا رخ مبارک ہماری طرف ہو۔

### امامت کا حقدار کون؟

حضرت ابی مسعود انصاری رضی اللہ عنہ نے فرمایا: آنحضرت ﷺ نے فرمایا: سب سے اچھا قرآن پڑھنے والا امامت کرے، اگر قرأت میں سب برابر ہوں تو سنت رسول سے زیادہ واقف شخص امامت کا حقدار ہے، اگر اس میں بھی سب برابر ہوں تو سب سے پہلے ہجرت کرنے والا نماز پڑھائے۔ اگر اس میں بھی برابری ہو تو سب سے پہلے مسلمان ہونے والا بچہ، ایک روایت میں ہے کہ اس کے بعد سب سے زیادہ عمر والا۔ امام محمد رحمہ اللہ نے اس روایت کو کتاب الآثار میں نقل کرنے کے بعد فرمایا: ہم اس کو اختیار کرتے ہیں۔ سب سے اچھا پڑھنے والے کا حقدار ہونا اس لئے تھا کہ اس زمانے میں سب سے بہتر پڑھنے والا سب سے زیادہ تفقہ فی الدین بھی رکھتا تھا۔

مسلمان کیلئے ہر نیک و فاجر کے پیچھے نماز پڑھنا جائز ہے۔ آنحضرت ﷺ کا ارشاد ہے۔ ”الصلوة المكتوبة واجبة خلف كل مسلم براكا او فاجراً و ان عمل الكبائر“ ترجمہ: ”فرض نماز ہر مسلمان کے پیچھے پڑھنا واجب ہے نیک یا فاجر، اگرچہ گناہ کبیرہ کا مرتکب ہو۔ اسی طرح نابینا کی امامت بھی درست ہے۔ حضرت انس رضی اللہ عنہ فرماتے ہیں آنحضرت ﷺ نے ابن ام مکتوم رضی اللہ عنہ کو نماز کے لئے آگے کیا حالانکہ وہ نابینا تھا۔“

امام شافعیؒ کے نزدیک بھی نابینا کی امامت جائز ہے۔ امام نووی رحمہ اللہ نے لکھا ہے نابینا کے مقابلے میں بینا کی امامت افضل ہے۔ اس لئے کہ بینا اچھی طرح نجاست سے خود کو بچا سکتا ہے۔ آپ ﷺ نے جن لوگوں کو امام بنایا۔ ان میں اکثریت بینا کی ہے۔ حضرات حنفیہ، مالکیہ اور حنابلہ کے نزدیک بھی بینا کی امامت اولیٰ ہے، کیوں کہ وہ نجاست سے بچنے اور درست سمت کھڑے

۱ [صحیح مسلم: ۱ ص ۴۶۵]

۲ [صحیح مسلم: ۱ ص ۴۹۲]

۳ [مسند ارج ۵ ص ۲۹۴]

۴ [سنن ابی داؤد: ۱ ص ۱۶۳]

۵ [سنن ابی داؤد: ۱ ص ۱۶۳]



ہونے پر زیادہ قادر ہوتا ہے۔ باقی رہا حضور ﷺ کا حضرت ابن ام مکتوم رضی اللہ عنہ کو امام بنانا غزوات کے ایام میں تھا۔ کیوں کہ تمام حضرات غزوہ کیلئے نکل جاتے۔ صرف معذور حضرات رہ جاتے۔ اس لئے شاید کوئی اس لائق نہ ہو تو آپ ﷺ نے ابن ام مکتوم رضی اللہ عنہ کو امام مقرر فرمایا۔

کسی گھر میں لوگ اکٹھے ہوں تو امامت کا حقدار صاحب خانہ ہی ہے۔ ہاں اگر وہ مہمانوں میں سے کسی کو اجازت دے تو جائز ہے۔ دلیل اس کی حضرت ابو عطیہؓ کی روایت ہے کہ مالک بن حویرث رضی اللہ عنہ ہماری اس مسجد میں آیا کرتا تھا، ایک مرتبہ جماعت ہونے کے بعد ہم نے ان سے کہا کہ آگے ہو جائیے اور نماز پڑھا لیجئے۔ تو فرمانے لگے، تم اپنے میں سے کسی شخص کو آگے کرو، میں کیوں نہیں پڑھا رہا ہوں۔ اس کے متعلق تمہیں بتلا دوں گا۔ میں نے رسول اللہ ﷺ کو فرماتے ہوئے سنا۔ ”من زار قومًا فلا يؤمهم وليؤمهم رجل منهم“ جو کسی کے ہاں مسافر بن کر جائے وہ وہاں امام نہ بنے بلکہ نہی مقیمین میں سے کوئی شخص امامت کرائے۔

ارشاد نبوی ہے۔ ”ولا تؤمن الرجل في اهله ولا في سلطانه ولا تجلس على

تكرمه في بيته الا ان يأذن لك او باذنه.“

”تم کسی کے گھر میں یا اس کے تسلط و تصرف کی جگہ میں ہرگز امام نہ بنو اور کسی شخص کے گھر میں اس کی نشست میں اس کی اجازت کے بغیر نہ بیٹھو۔“

کسی عذر کی وجہ سے بیٹھ کر نماز پڑھائے اور مقتدی اس کے پیچھے کھڑے ہوں تو یہ صحیح و درست ہے۔ حضرت انس رضی اللہ عنہ کی حدیث ہے وہ فرماتے ہیں کہ ایک مرتبہ آپ ﷺ گھوڑے کی ایڑ سے گرے اور آپ ﷺ کا دایاں پہلو زخمی ہو گیا۔ جس کی وجہ سے کوئی ایک نماز بیٹھ کر پڑھائی اور ہم نے بھی آپ کے پیچھے بیٹھ کر نماز پڑھی۔ نماز سے فارغ ہونے کے بعد فرمایا: ترجمہ ”امام اس لئے ہوتا ہے کہ اس کی تابعداری کی جائے۔ جب وہ رکوع کرے تم بھی رکوع کرو، جب رکوع سے سر اٹھائے تم بھی سر اٹھاؤ، جب وہ سمع اللہ لمن حمدہ کہے تم ربنا لک الحمد کہہ دو، اگر وہ کھڑے ہو کر نماز پڑھائے تو تم کھڑے ہو کر پڑھو، اگر وہ بیٹھ کر پڑھائے تو تم بھی بیٹھ کر پڑھو۔ یہ منسوخ ہے کیوں کہ حضور ﷺ نے اپنے مرض الوفا میں بیٹھ کر نماز پڑھائی جبکہ لوگوں نے آپ ﷺ کے پیچھے کھڑے ہو کر پڑھی۔

حضرت عائشہ رضی اللہ عنہا فرماتی ہیں حضور ﷺ تشریف لائے اور ابو بکرؓ بائیں طرف بیٹھ گئے۔ اور ابو بکر رضی اللہ عنہ کھڑے تھے جبکہ رسول اللہ ﷺ بیٹھ کر نماز پڑھا رہے تھے ابو بکرؓ نے آپ

ﷺ کی اقتداء میں اور باقی لوگوں نے حضرت ابو بکر رضی اللہ عنہ کی اقتدار میں نماز پڑھی۔  
حضرت طلحہ رضی اللہ عنہ سے روایت ہے کہ ایک مرتبہ انہوں نے کچھ لوگوں کو نماز پڑھائی۔ نماز کے بعد فرمایا: نماز پڑھانے سے پہلے تم سے اجازت لینا بھول گیا۔ پتہ نہیں تم میرے نماز پڑھانے سے خوش بھی ہوئے کہ نہیں؟ لوگوں نے کہا ہم خوش ہیں! اے صحابی رسول آپ کے پیچھے نماز پڑھ کر ہم لوگ کیوں ناراض ہوں گے؟ فرمانے لگے: میں نے آپ ﷺ سے سنا ہے، کہ ”ایمار جل ام قوما و ہم لہ کار ہون لم تجز صلوتہ اذ نہ“۔ ”جو شخص کسی قوم کو نماز پڑھائے اور وہ اس کو پسند نہ کرتے ہوں تو اس کی نماز اس کے کانوں سے بھی متجاوز نہیں ہوگی“

خیادہ الازدی رضی اللہ عنہ کہتے ہیں: میں نے حضور ﷺ کو فرماتے ہوئے سنا جو شخص کسی قوم کا امام ہو اور وہ اس کو پسند نہ کرتے ہوں تو اس کی نماز اس کے کانوں سے آگے نہیں جاسکے گی۔ یہ جب ہے کہ جب وہ ظالم ہو اگر وہ ظالم نہ ہو تو ناپسندیدگی کا گناہ خود ان پر ہوگا۔  
اگر لوگوں میں سے ایک دو یا تین آدمی ناپسند کرتے ہوں تو کوئی حرج نہیں ہے، ہاں اکثریت مخالف ہو تو نماز پڑھانا مناسب نہیں ہے۔

### نماز ہلکی پڑھانے کا حکم

حضرت جابر بن عبد اللہ رضی اللہ عنہ کہتے ہیں حضرت معاذ بن جبل رضی اللہ عنہ نے اپنے محلے والوں کو عشاء کی نماز پڑھائی اور اس میں طویل قرأت کی۔ ایک شخص نے جماعت سے علیحدہ ہو کر اپنی نماز تنہا پڑھی، لوگوں نے حضرت معاذ رضی اللہ عنہ کو اس کے متعلق بتا دیا۔ تو حضرت معاذ رضی اللہ عنہ نے فرمایا: وہ منافق ہو گیا۔ معاذ کا یہ جملہ اس شخص تک پہنچ گیا۔

انہوں نے حضور ﷺ کے پاس حضرت معاذ رضی اللہ عنہ کی شکایت کی اور جو انہوں نے اس کے متعلق کہا تھا، آنحضرت ﷺ کو بتلا دیا۔ تو آنحضرت ﷺ نے حضرت معاذ رضی اللہ عنہ کو فرمایا، ”اترید ان تكون فتانا یا معاذ؟“ ”معاذ تم فتنہ بننا چاہتے ہو؟“

اگر امامت کراؤ تو سورۃ ”وَالشَّمْسُ وَضَحَاهَا، سَبِّحِ اسْمَ رَبِّكَ الْأَعْلَى، اقْرَأْ بِاسْمِ رَبِّكَ اور وَاللَّيْلِ إِذَا يَغْشَى“ پڑھا کرو۔

حضرت ابو مسعود الانصاری رضی اللہ عنہ فرماتے ہیں کہ ایک مرتبہ ایک شخص نے خدمت نبویؐ میں آکر عرض کیا میں فجر کی نماز میں فلاں شخص کی وجہ سے دیر سے آتا ہوں کیوں کہ وہ بہت لمبی نماز پڑھاتا ہے۔ میں نے اس دن رسول اللہ ﷺ کو اتنا غصہ ہوتے دیکھا کہ اس سے پہلے کبھی نہیں دیکھا تھا۔

آپ ﷺ نے فرمایا: ”لوگو! تم میں سے بعض لوگ معمر ہیں۔ جو بھی تم میں سے جماعت کرائے اس کو چاہئے کہ مختصر نماز پڑھائے کیوں کہ اس کے پیچھے بوڑھے، کمزور اور ضرورت مند بھی ہوتے ہیں۔“

حضرت ابو ہریرہ رضی اللہ عنہ سے روایت ہے کہ فرمایا رسول اللہ ﷺ نے اذا اَمَّ اَحدُکم الناس، فليخفف فان فيهم الصغير والكبير والضعيف والمريض، فاذا صلى وحده فليصل كيف شاء“ ۱۔ ”جب تم لوگوں کو نماز پڑھاؤ، تو ہلکی نماز پڑھاؤ کیوں کہ پیچھے چھوٹے بچے بوڑھے، ضعیف اور مریض بھی کھڑے ہوتے ہیں۔“

حضرت انس رضی اللہ عنہ فرماتے ہیں میں نے کسی کو آپ ﷺ سے بڑھ کر مختصر نماز پڑھانے والا نہیں دیکھا۔ انہی سے روایت ہے کہ فرمایا رسول اللہ ﷺ نے، ”میں نماز پڑھاتے وقت جب نماز ذرا طویل کرنے کا ارادہ کرتا ہوں تو کسی بچے کی رونے کی آواز سن کر اس کی والدہ کی پریشانی کو مد نظر رکھتے ہوئے کر نماز میں تخفیف کرتا ہوں۔“ ۲

### ارکان کی ادائیگی میں امام سے سبقت لے جانے کی حرمت

آنحضرت ﷺ کا ارشاد گرامی ہے: ترجمہ: ”امام سے پہلے سر کو اٹھانے والا اس بات سے نہیں ڈرتا کہ اللہ تعالیٰ اس کے سر کو گدھے کے سر کی طرح کر دے؟“

حضرت انس رضی اللہ عنہ فرماتے ہیں: آنحضرت ﷺ ایک دفعہ نماز پڑھانے کے بعد ہماری طرف متوجہ ہوئے اور فرمایا: ترجمہ: ”میں تمہارا امام ہوں، رکوع میں مجھ سے سبقت کرو نہ سجود قیام میں اور نہ ہی سلام پھیرنے میں۔ میں تمہیں اپنے سامنے دیکھتا ہوں۔ پیچھے بھی دیکھتا ہوں۔“ ۳

حضرت ابراہیم نخعی رحمۃ اللہ علیہ فرماتے ہیں: جب امام سلام پھیرے تو اس سے پہلے چہرے کو دوسری طرف امام سے قبل نہ پھیرو۔ امام محمد رحمۃ اللہ علیہ اس کو کتاب الآثار میں نقل کرنے کے بعد فرماتے ہیں، ہم اس کو اختیار کرتے ہیں۔ یہی قول امام صاحب کا ہے۔

### مقتدیوں کی نماز امام کی نماز کے تابع ہے

حبیب بن ابی ثابت سے مروی ہے کہ اگر جنبی شخص نماز پڑھائے تو خود بھی نماز لوٹا دے اور مقتدیوں پر بھی نماز لوٹانا فرض ہے۔ امام محمد رحمۃ اللہ علیہ نے کتاب الآثار میں اس روایت کو نقل فرمایا

۱۔ [صحیح مسلم ص ۳۲۰] ۲۔ [صحیح مسلم ص ۳۲۰]

۳۔ [صحیح مسلم ص ۳۲۲] ۴۔ [مسلم ص ۳۲۰]

ہے۔ حضرت ابراہیم نخعی رحمۃ اللہ علیہ فرماتے ہیں کہ ایک مرتبہ حضرت عمر رضی اللہ عنہ نے مغرب کی نماز پڑھائی مگر ایک رکعت میں بھی قرأت نہیں کی۔ جب نماز سے فارغ ہوئے تو ساتھیوں نے کہا: آپ نے قرأت نہیں کی؟ فرمانے لگے، واقعی ایسا ہوا ہے؟ میں شام کی طرف فوج بھیجنے کی تیاری میں تھا حتیٰ کہ میں نے انہیں شام پہنچایا۔ پھر خو، بھی نماز کا اعادہ فرمایا: ساتھیوں نے بھی اپنی نمازیں دہرا دیں۔ امام محمد رحمۃ اللہ علیہ فرماتے ہیں ہم اسی کو اختیار کرتے ہیں۔ یہی امام اعظم رحمۃ اللہ علیہ کا قول ہے کہ کوئی جنبی حالت میں نماز پڑھائے یا بغیر وضوء کے پڑھائے یا کسی اور وجہ سے نماز فاسد ہو جائے تو امام کی نماز بھی فاسد ہے مقتدیوں کی نماز بھی فاسد ہو جائیگی۔

### اپنا نائب مقرر کرنے کا حکم

محمد بن الحارث بن ابی ضرارؒ کہتے ہیں: ایک مرتبہ حضرت عمر رضی اللہ عنہ نماز پڑھا رہے تھے تو ناک سے خون آنے لگا تو ایک آدمی کا ہاتھ پکڑ کر آگے کر دیا اور جا کر وضو کر لیا پھر آ کر باقی نماز پوری کر لی۔ درمیان میں کوئی کلام نہیں کیا۔

## مستحبات نماز

### (۱) کھانے کو نماز پر مقدم کرنا

دلیل حضرت انس رضی اللہ عنہ کی روایت ہے کہ حضور ﷺ نے فرمایا: ”اگر کھانا حاضر ہو اور نماز کا وقت ہو تو مغرب کی نماز کی ادائیگی سے قبل کھانا کھا لو کھانے میں جلدی نہ کرو۔“

### (۲) نماز سے پہلے قضاے حاجت سے فارغ ہونا

حضرت عبداللہ بن ارقم حضور ﷺ کی یہ حدیث مبارک نقل کرتے ہیں۔ ”اذا حضرت الصلوۃ وأراد الرجل الخلاء فابدؤا و بالخلاء“۔ اگر نماز تیار ہو اور آدمی کو قضاے حاجت کی ضرورت ہو تو وہ پہلے قضاے حاجت کرے۔

آپ ﷺ سے یہ بھی مروی ہے ”اذا حضرت الصلوۃ و حضر الغائط، فابدؤا

بالغائط“۔



### (۳) آخری نماز سمجھ کر پڑھنا

ام المؤمنین حضرت ام سلمہ رضی اللہ عنہا فرماتی ہیں: فرمایا رسول اللہ صلی اللہ علیہ وسلم نے جب تم نماز پڑھو تو آخری نماز سمجھ کر پڑھو۔ اس شخص کی طرح جس کو اگلی نماز ملنے کی امید نہ ہو۔

### (۴) اچھی طرح نماز پڑھنا

حضرت ابو ہریرہ رضی اللہ عنہ فرماتے ہیں، ایک مرتبہ آپ صلی اللہ علیہ وسلم نے نماز پڑھانے کے بعد فرمایا: اے فلاں! تم اچھی طرح نماز نہیں پڑھتے؟ کیا نماز پڑھنے والا یہ نہیں دیکھتا ہے کہ وہ کیسی نماز پڑھ رہا ہے۔ وہ تو اپنے نفس کیلئے پڑھتا ہے۔

### (۵) رکوع و سجود کو مکمل کرنا

حضرت عبداللہ الاشعری رضی اللہ عنہ فرماتے ہیں کہ آنحضرت صلی اللہ علیہ وسلم نے ایک آدمی کو ایک مرتبہ نماز پڑھتے دیکھا کہ وہ نہ رکوع کو مکمل کر رہا ہے نہ ہی سجدے کو۔ آپ نے فرمایا: ”اگر یہ شخص اس حالت میں مرا تو وہ غیر ملت محمد میں مرا“ پھر فرمایا: ترجمہ: ”رکوع کو پورا نہ کرنے اور چونچ مارنے کی طرح سجدہ کرنے والے کی مثال اس بھوکے شخص کی ہے جو صرف ایک یادو کھجوریں کھالے جو اس کی بھوک کو دور کرنے کے لئے کافی نہیں۔“

### (۶) سکون و اطمینان کے ساتھ نماز پڑھنا

حضرت ابو ذر رضی اللہ عنہ کی روایت ہے کہ فرمایا رسول اللہ صلی اللہ علیہ وسلم نے۔ ترجمہ ”اللہ تعالیٰ مسلسل بندے کی طرف متوجہ رہتا ہے جب تک وہ کسی دوسری طرف التفات نہ کرے۔ جب انسان اپنا رخ کسی اور طرف کر دیتا ہے تو اللہ تعالیٰ بھی اپنی توجہ ہٹا لیتے ہیں۔“

حضرت جابر بن سمرہ رضی اللہ عنہ کہتے ہیں کہ ایک مرتبہ حضور صلی اللہ علیہ وسلم نے ہمارے پاس سے گزرتے ہوئے فرمایا: ”سفید گھوڑے کے دم ہلانے کی طرح تم ہاتھ کیوں اٹھا رہے ہو؟ سکون کے ساتھ نماز پڑھو۔“

### (۷) خشوع

فرمان الہی ہے: قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ

[المؤمنون: ۱:۲] ترجمہ: ”بے شک ایمان والے کامیاب ہو گئے جو اپنی نماز میں عاجزی کر نیوالے ہیں۔“  
 ارشاد نبوی ہے: ”الصلاة مشى مشى تشهد فى كل ركعتين، و تخشع  
 وتضرع وتمسك يديك ترفعهما الى ربك، مستقبلا ببطونها وجهك،  
 وتقول يارب، يارب“ نماز دو دو رکعتیں ہیں۔ ہر دو رکعتوں پر تشهد پڑھو اور خشوع و تضرع اور  
 عاجزی کا اظہار کرو اور اپنے ہاتھوں کو اپنے رب کے سامنے اٹھاؤ، ہاتھوں کی ہتھیلیاں تمہارے  
 چہرے کی طرف ہوں اور کہو یارب، یارب۔

## (۸) تواضع

آپ ﷺ کا ارشاد ہے کہ فرمایا اللہ تعالیٰ نے ”نہیں پڑھتا کوئی نماز پڑھنے والا مگر میں  
 اس کی نماز قبول کرتا ہوں جو میری عظمت کے آگے جھک جائے، میرے حکم کے احترام میں اپنی  
 خواہشات سے رک جائے اور میری نافرمانی پر مصر نہ ہو، بھوکے کو کھانا کھلائے اور ننگے کو کپڑا پہنائے۔“

## (۹) نماز میں خلل ڈالنے والے اسباب کو ختم کرنا

حضرت عائشہ صدیقہ رضی اللہ عنہا فرماتی ہیں کہ رسول اللہ ﷺ نے ایک مرتبہ دھاری دار کپڑا  
 زیب تن فرما کر نماز پڑھی اور نماز میں آپ کی نظر اس کے نقش و نگار پر پڑی، جب نماز سے فارغ  
 ہوئے تو فرمایا اس قمیص کو ابو جہم بن حذیفہ کو دے آؤ اور اس کے آپنجانیہ کپڑے کو لے آؤ۔ کیوں کہ یہ  
 قمیص میری نماز میں خلل انداز ہوئی۔

## (۱۰) نماز سے پہلے ہاتھ پر لگے ہوئے کھانے وغیرہ کے اثرات کو دھونا

حضرت عبداللہ بن جعفر رضی اللہ عنہ کی روایت ہے۔ فرمایا آنحضرت ﷺ نے جب تم میں  
 سے کوئی شخص نماز کیلئے کھڑا ہونے کا ارادہ کرے تو ہاتھ میں لگے ہوئے طعام کے اثرات کو دھو ڈالے  
 اس لئے کہ اس کی بوفرشتوں کیلئے سخت تکلیف کا باعث ہوتی ہے۔ جب بندہ نماز کیلئے کھڑا ہوتا ہے  
 تو فرشتہ اس کے منہ میں گھس جاتا ہے اور بندے کے منہ والی بوفرشتے کے منہ میں داخل ہوتی ہے۔

## (۱۱) طویل قیام کرنا

ارشاد باری تعالیٰ ہے: ”وَقُومُوا لِلَّهِ قَانِتِينَ“ [بقرہ: ۳۸] ”اور اللہ کیلئے ادب سے  
 کھڑے رہا کرو“ ارشاد نبوی ہے: ”افضل الصلاة طول القيام“ حضرت جابر رضی اللہ عنہ فرماتے ہیں

کہ آپ ﷺ سے پوچھا گیا کونسی نماز افضل ہے؟  
فرمایا: ”طول القنوت“ ”طویل قیام والی“۔

## (۱۲) شانے کے ساتھ شانہ ملانا

حضرت انس رضی اللہ عنہ سے مروی ہے کہ فرمایا رسول اللہ ﷺ نے ”اقیموا صفوفکم فانی اراکم من وراء ظہری“ اپنا صفوں کو سیدھا کرو، کیوں کہ میں تمہیں پیٹھ پیچھے بھی دیکھتا ہوں“ چنانچہ ہم شانے کے ساتھ شانہ اور قدم کے ساتھ قدم ملا کر کھڑے ہوتے۔

## (۱۳) فجر کی نماز کے بعد بیٹھنا

حضرت جابر بن سمرہ رضی اللہ عنہ فرماتے ہیں ”حضور ﷺ فجر کی نماز ادا کرنے کے بعد اپنی جگہ میں طلوع شمس تک بیٹھے رہتے۔ جب طلوع ہوتا تو کھڑے ہوتے۔

## وہ افعال جن سے نماز میں خلل نہیں آتا

### (۱) خشیت الہی میں رونا

حضرت عبداللہ بن الشخیر رضی اللہ عنہ فرماتے ہیں کہ میں نے آپ ﷺ کو نماز پڑھتے ہوئے دیکھا رونے کی وجہ سے آپ کے سینے سے چکی کی آواز کی طرح آواز آتی۔

### (۲) چھینک کر الحمد للہ کہنا

رفاعة بن رافع رضی اللہ عنہ کہتے ہیں کہ میں نے ایک مرتبہ آپ ﷺ کے پیچھے نماز پڑھی۔ مجھے چھینک آئی، میں نے کہا: ”الحمد لله حمداً كثيراً طیباً مبارکاً فیہ مبارکاً علیہ کما یحب ربنا و یرضی“ حضور ﷺ نے نماز سے فارغ ہونے کے بعد ہماری طرف متوجہ ہو کر فرمایا: ”نماز میں کون بول رہا تھا؟ کسی نے بھی نہیں بولا، پھر پوچھا ”من المتکلم“ بولنے والا کون تھا، پھر بھی خاموشی رہی۔ جب تیسری مرتبہ آپ نے پوچھا تو میں نے کہا، یا رسول اللہ ﷺ! میں! فرمایا: تم نے کیا کہا تھا؟ میں نے یہ الفاظ دہرا دیئے ”الحمد لله حمداً كثيراً طیباً مبارکاً فیہ مبارکاً علیہ، کما یحب ربنا و یرضی“ تو حضور ﷺ نے فرمایا: ”قسم ہے اس ذات کی جس کے قبضے میں میری جان ہے اسی سے زیادہ فرشتے اس کو اوپر لے جانے کیلئے ایک دوسرے سے

سبقت لے جانے کی کوشش کر رہے تھے۔<sup>۱</sup>

### (۳) تبسم

حضرت جابر رضی اللہ عنہ فرماتے ہیں کہ ایک مرتبہ آنحضرت ﷺ عصر کی نماز پڑھا رہے تھے کہ آپؐ نے نماز میں تبسم فرمایا: سلام پھیرنے کے بعد کسی نے پوچھا: یا رسول اللہ! ﷺ نماز کے اندر آپ تبسم فرما رہے تھے؟ فرمایا ”ہوایہ کہ میکائیل علیہ السلام میرے پاس سے گزرے اور آپ کے پر کے اوپر غبار تھا مجھے دیکھ کر ہنسی: میں بھی مسکرا دیا۔“<sup>۲</sup>

### (۴) شیطان پر لعن کرنا

حضرت ابوالدرداء رضی اللہ عنہ فرماتے ہیں کہ ایک مرتبہ آپ ﷺ نماز پڑھانے کے دوران فرمانے لگے ”اعوذ باللہ منک“ اس کے بعد تین بار ”العنک بلعنة اللہ“ فرمایا۔ پھر ہاتھ اس طرح آگے بڑھایا گویا کسی چیز کو پکڑنا چاہتے ہیں۔ جب نماز سے فارغ ہوئے تو ہم نے عرض کیا یا رسول اللہ! ﷺ ہم نے آپ سے کچھ ایسے الفاظ سنے جو اس سے پہلے نماز کے اندر نہیں سنے تھے؟ اور ہم نے یہ بھی دیکھا کہ آپ ہاتھ آگے بڑھا رہے تھے۔ فرمایا: ”اللہ کا دشمن آگ کے شعلے میرے چہرے کی طرف ڈالنے کی کوشش کر رہا تھا تو میں نے تین بار ”اعوذ باللہ منک“ کہا، پھر میں نے کہا: ”العنک بلعنة اللہ التامة“ پھر میں نے اس کو پکڑنے کا ارادہ کیا۔ اگر میرے بھائی حضرت سلیمان علیہ السلام کی دعا نہ ہوتی تو آج شیطان بندھا ہوا ہوتا اور مدینے کے بچے اس کے ساتھ کھیل رہے ہوتے۔“<sup>۳</sup>

### (۵) ہاتھ سے سلام کا جواب دینا

حضرت صہیب رضی اللہ عنہ فرماتے ہیں کہ ایک مرتبہ میں آپ ﷺ کے پاس سے گزرا آپ نماز پڑھ رہے تھے، میں نے سلام عرض کیا آپ نے ہاتھ کے اشارے سے سلام کا جواب دیا۔<sup>۴</sup>

### (۶) کسی شخص کی پیٹھ کی طرف رخ کر کے نماز پڑھنا

حضرت نافع فرماتے ہیں کہ حضرت عبداللہ بن عمر رضی اللہ عنہما کو نماز پڑھتے وقت کوئی سترہ نہ ملتا تو

۱ [دارقطنی: ص ۱۷۵]

۲ [ترمذی: ص ۲۵۱]

۳ [الدارمی: ص ۳۱۶]

۴ [مسلم: ص ۳۸۵]



مجھ سے فرماتے میری طرف پیٹھ کر کے بیٹھ جاؤ۔ دوسری روایت میں امام نافعؒ فرماتے ہیں کہ حضرت عبد اللہ بن عمر رضی اللہ عنہ کسی شخص کو بٹھا کر اس کی پشت کی طرف رخ کر کے نماز پڑھتے اور لوگ بیٹھے ہوئے شخص کے سامنے سے گزرتے رہتے۔

### (۷) جوتے پہن کر نماز پڑھنا

حضرت شداد بن اوس رضی اللہ عنہ فرماتے ہیں کہ فرمایا رسول اللہ ﷺ نے ”صلوا فی نعالکم خالفوا الیہود“ اپنے جوتوں کے ساتھ نماز پڑھو، یہودیوں کی مخالفت کرو۔ حضرت ابو ہریرہ رضی اللہ عنہ کی روایت ہے رسول اللہ ﷺ نے فرمایا ”جب تم نماز پڑھو تو اپنے جوتے پہن لو یا اپنے پیروں کے آگے رکھو، دوسروں کو تکلیف نہ پہنچاؤ۔ ایک روایت میں ہے کہ آپ ﷺ نے فرمایا: جب نماز پڑھنے لگو تو اپنے جوتے اپنے دائیں یا بائیں طرف نہ رکھو یا اگر بائیں طرف کوئی نہ ہو تو رکھنے میں کوئی حرج نہیں۔ اپنے سامنے رکھو۔“

### (۸) کھجور کے پتوں سے بنی ہوئی چٹائی پر نماز پڑھنا

حضرت سیدہ میمونہ رضی اللہ عنہا فرماتی ہیں کہ حضور ﷺ نماز پڑھا کرتے میں حالت حیض میں ہونے کے باوجود آپ ﷺ کے برابر بیٹھی ہوتی۔ جب سجدہ فرماتے تو بعض دفعہ آپ کے کپڑے میرے جسم کے ساتھ لگتے۔ آپ چٹائی پر نماز پڑھتے۔  
حضرت مغیرہ بن شعبہ رضی اللہ عنہ فرماتے ہیں: حضور ﷺ چٹائی پر اور دباغت دیے ہوئے چمڑے پر نماز پڑھتے۔ حضرت انس رضی اللہ عنہ فرماتے ہیں۔ ہم سخت گرمی میں آپ کے ساتھ نماز ادا کرتے۔ جب زمین پر پیشانی رکھنا دشوار ہوتا تو آپ ﷺ کپڑے بچھا کر اس پر سجدہ فرماتے۔

### (۹) تھوڑی سی حرکت کرنا

حضرت سیدہ عائشہ صدیقہ رضی اللہ عنہا فرماتی ہیں: بسا اوقات میں آپ ﷺ کے سامنے لیٹی رہتی اور میرے پیر آپ ﷺ کی طرف ہوتے جب آپ ﷺ سجدہ فرماتے تو مجھے ہلاتے تو میں اپنے پیر سکیڑ لیتی۔ جب آپ گھڑے ہوتے تو پیروں کو پھیلاتی۔ اس زمانے میں گھروں میں روشنی کا انتظام نہیں ہوا کرتا تھا۔

۱ [معجم الطبرانی ص ۳۱۶] ۲ [المستدرک ص ۲۵۹] ۳ [ابوداؤد ص ۱۷۷]

۴ [ابوداؤد ص ۱۷۷] ۵ [مسند احمد: ۴/۱۲۳] ۶ [مسند احمد: ۴/۱۲۳]

حضرت ابو قتادہ رضی اللہ عنہ فرماتے ہیں آپ ﷺ نماز پڑھا رہے ہوتے اور امامہ بست رہیں نبی ﷺ آپ کے کندھے مبارک پر ہوتیں۔ جب آپ رکوع فرماتے نیچے اتارتے جب قیام فرماتے تو دوبارہ اپنے کندھے مبارک پر بٹھا لیتے۔

### (۱۰) کنکھیوں سے دیکھنا

روایات میں آتا ہے کہ آپ ﷺ بسا اوقات گردن کو ہلائے بغیر کنکھیوں سے دیکھا کرتے۔

## ﴿مکروہات نماز﴾

### (۱) نماز میں کنکریوں کو برابر کرنا

حضرت معیق رضی اللہ عنہ فرماتے ہیں کہ نماز کے اندر کنکریوں کو برابر کرنے کے متعلق میں نے حضور ﷺ سے پوچھا تو آپ نے فرمایا: ”اگر ایسا کرنا ہی ہے تو صرف ایک مرتبہ ہو۔“

### (۲) اونگھنا

حضرت سیدہ عائشہ رضی اللہ عنہا فرماتی ہیں کہ رسول اللہ ﷺ نے فرمایا ”اگر کوئی نماز میں اونگھے تو اس کو چاہئے کہ سو جائے تاکہ اس کی نیند پوری ہو جائے کیوں کہ اونگھنے کی حالت میں نماز پڑھتے ہوئے اسے یہ نہیں معلوم ہوگا کہ وہ اپنے گناہوں کی معافی چاہتا ہے یا اپنے نفس کو گالیاں دیتا ہے۔“

### (۳) آنکھوں کو اوپر اٹھانا

حضرت ابو ہریرہ رضی اللہ عنہ سے روایت ہے کہ فرمایا رسول اللہ ﷺ نے ”لینتھین اقوام یرفعون ابصارہم الی السماء فی الصلاة ولا ترجع الیہم“<sup>۱</sup>  
ترجمہ: ”لوگ آسمان کی طرف نگاہیں اٹھانے سے باز رہیں ورنہ انکی نگاہیں اچک لی جائیں گی۔“

۱ [مسند احمد: ۴ ص ۱۱۵] ۲ [الترمذی: ۱ ص ۲۳۵] ۳ [ترمذی: ۱ ص ۱۳۵]

۴ [بخاری: ۱ ص ۶۱] ۵ [مسلم: ۱ ص ۳۲۱]

## (۴) آنکھیں بند کرنا

حضرت عبداللہ بن عباس رضی اللہ عنہ سے روایت ہے رسول اللہ ﷺ نے فرمایا: جب نماز کیلئے کھڑے ہو جاؤ تو آنکھوں کو بند نہ کرو۔<sup>۱</sup>

## (۵) جمائی لینا

آپ ﷺ نے ارشاد فرمایا: ”نماز میں جمائی آنا شیطان کی طرف سے ہوتا ہے۔ اگر جمائی آجائے تو حتی الامکان اس کو بند کرنے کی کوشش کرو۔“<sup>۲</sup>

## (۶) قبلہ کی طرف تھوکنا

حضرت ابن عمر رضی اللہ عنہ فرماتے ہیں کہ ایک مرتبہ حضور ﷺ قبلہ کی جانب مسجد کی دیوار میں تھوک لگا دیکھ کر کھڑے ہوئے اور اپنے دست مبارک سے اس کو مٹانے لگے۔ پھر لوگوں کی طرف متوجہ ہوئے اور اظہار ناراضگی کرتے ہوئے فرمایا: ”نماز پڑھنے کی حالت میں اللہ تعالیٰ تمہارے سامنے ہوتا ہے لہذا نماز پڑھتے وقت قبلہ کی طرف ہرگز نہ تھوکو۔“<sup>۳</sup>

## (۸) داہنی جانب تھوکنا

رسول اللہ ﷺ کا ارشاد ہے، ترجمہ: ”نماز کی حالت میں اپنے سامنے ہرگز نہ تھوکو، نہ ہی دائیں طرف تھوکو لیکن بائیں طرف اپنے قدموں کے نیچے [اس زمانے میں مسجد کچی ہوا کرتی تھی نیچے کوئی چیز بچھائی نہیں جاتی تھی] اگر ایسا ممکن نہ ہو تو کپڑے کے حصے میں۔“<sup>۴</sup>

## (۹) نماز میں ادھر ادھر دیکھنا

حضرت عائشہ رضی اللہ عنہا فرماتی ہیں ”میں نے نماز کے اندر ادھر ادھر دیکھنے کے متعلق آپ ﷺ سے پوچھا تو فرمایا ”هو اختلاس یختلسه الشیطان من العبد“<sup>۵</sup>

## (۱۰) انگلیوں کی تشبیک کرنا

رسول اللہ ﷺ نے فرمایا ”جو شخص گھر سے وضو کر کے مسجد کی طرف چل پڑے وہ واپسی تک

۱ [معجم الطبرانی ۱۱ ص ۲۹] ۲ [ترمذی ۱ ص ۲۳۰] ۳ [مسند احمد: ۴ ص ۱۰۲]

۴ [مسند احمد: ۴ ص ۱۰۲] ۵ [بخاری ۱ ص ۱۸۱]

نماز کی حالت میں ہے۔ تو اس کو چاہئے کہ اس طرح نہ کرے آپ نے انگلیوں کی تشبیک کر کے فرمایا۔

### (۱۱) انگلیاں چٹخانا

حضور ﷺ کا ارشاد ہے، ترجمہ ”نماز کے اندر ہنسنے والا، ادھر ادھر التفات کرنے والا اور انگلیاں چٹخانے والا ایک ہی طرح کے ہیں۔“

### (۱۲) ہاتھ سے سلام کرنا

حضرت جابر بن سمرہ رضی اللہ عنہ فرماتے ہیں، ہم جب رسول اللہ ﷺ کے ساتھ نماز پڑھا کرتے تھے تو سلام پھیرتے وقت ہم السلام علیکم ورحمۃ اللہ کے ساتھ ساتھ ہاتھ سے بھی اشارہ کرتے تو آپ ﷺ نے فرمایا: ترجمہ ”بد کے ہوئے گھوڑوں کی دموں کو ہلانے کی طرح ہاتھ کیوں ہلاتے ہو۔ بلکہ صرف یہ کافی ہے کہ ہاتھ اپنی ران پر ہو اور اپنے دائیں بائیں والوں پر سلام کرو“

### (۱۳) رکوع و سجود میں قرأت کرنا

حضرت علی رضی اللہ عنہ فرماتے ہیں: حضور ﷺ نے ریشمی لباس اور زعفران سے رنگا ہوا لباس پہننے، سونے کی انگوٹھی پہننے اور رکوع و سجود میں قرأت کرنے سے منع فرمایا۔

### (۱۴) سجدہ کرنے کیلئے پھونکنا

حضرت ابو صالح رضی اللہ عنہ فرماتے ہیں: ایک مرتبہ میں ام المؤمنین حضرت ام سلمہؓ کے ہاں گیا۔ ان کا ایک بھتیجا بھی وہاں آیا تھا۔ وہ دو رکعت نماز پڑھنے لگے جب سجدہ کرنے لگے تو زمین پر پھونک ماری تاکہ سجدے کی جگہ سے مٹی ہٹ جائے۔ انہیں دیکھ کر حضرت ام سلمہ رضی اللہ عنہا فرمانے لگی۔ بھتیجے! زمین پر نہ پھونکا کرو کیوں کہ میں نے رسول اللہ ﷺ کو اس سے منع کرتے ہوئے سنا ہے۔ ہمارے گھر میں ایک لڑکا رہتا تھا۔ یہاں اس کا نام تھا۔ اس کو اس طرح پھونکتے دیکھ کر آپ ﷺ نے ارشاد فرمایا تھا ”ترب و جھک للہ“ ۲ ”اللہ کیلئے پیشانی خاک آلود کرو۔“

### (۱۵) کپڑا لٹکا کر نماز پڑھنا

حضرت ابو ہریرہ رضی اللہ عنہ فرماتے ہیں کہ آنحضرت ﷺ نے کپڑا لٹکا کر منہ کو ڈھانپ کر



نماز پڑھنے سے منع فرمایا۔ یعنی اس طرح نماز پڑھنا کہ چادر یا کپڑے کا درمیانی حصہ سر کے اوپر ہو اور اس کے اطراف آس پاس لٹک رہے ہوں۔ اسی طرح چو غایا عباد وغیرہ کندھے پر اس طرح ڈالنا بھی سدل ہے جب اس کی آستین بازوؤں میں نہ ڈالی ہوئی ہو۔

### (۱۶) پائجامہ کو ٹخنوں سے نیچے لٹکانا

حضرت عبداللہ بن مسعود رضی اللہ عنہ فرماتے ہیں کہ میں نے آپ ﷺ کو فرماتے ہوئے سنا، ”من اسبل ازارہ فی صلاتہ خیلاء فلیس من اللہ فی حلّ ولا حرام“ ”جو شخص نماز میں تکبر کے طور پر شلوار ٹخنوں سے نیچے لٹکائے وہ اللہ تبارک و تعالیٰ کے احکامات پر عمل نہیں کر رہا“ دوسری جگہ ارشاد فرماتے ہیں، اللہ تعالیٰ پائجامہ نیچے لٹکانے والے کی نماز نہیں قبول فرماتے ہیں۔

### (۱۷) کندھوں کو ننگا کرنا

حضور ﷺ نے فرمایا: تم میں سے کوئی شخص اس طرح نماز نہ پڑھے کہ اس کے کندھے ننگے ہوں۔

### (۱۸) سجدے میں جاتے وقت کپڑوں کو سمیٹنا

ارشاد نبوی ﷺ ہے۔ ”أمرت ان اسجد علی سبعة اعظم ولا اکف ثوباً ولا شعراً“ ترجمہ: مجھے حکم دیا گیا ہے کہ میں سات ہڈیوں پر سجدہ کروں اور کپڑوں اور بالوں کو نہ سمیٹوں۔

### (۱۹) رکوع و سجود کو تمام نہ کرنا

نبی کریم ﷺ کا ارشاد ہے، بدترین چور وہ ہے جو نماز میں چوری کرے، صحابہؓ نے عرض کیا: یا رسول اللہ! ﷺ نماز میں کس طرح چوری ہو سکتی ہے؟ فرمایا: رکوع و سجود کو پورا نہ کرنا۔

### (۲۰) سجدے میں ہاتھوں کو پھیلا کر رکھنا

عبدالرحمن بن شبل الانصاری رضی اللہ عنہ فرماتے ہیں کہ حضور ﷺ نے (سجدے میں) درندے کی طرح ہاتھ پھیلائے اور کوئے کی طرح چونچ مارنے سے منع فرمایا: اسی طرح مسجد میں ایک جگہ نماز کیلئے مقرر کرنے سے بھی منع فرمایا۔

## (۲۱) اقواء کی کیفیت میں بیٹھنا

یعنی گھٹنوں کو کھڑا کر کے کولہوں پر بیٹھنا۔ حضور ﷺ نے اس سے منع فرمایا ہے۔ ارشاد ہے۔ ”لا تقع بین السجدةین“ دو سجدوں کے درمیان اقواء کی صورت میں نہ بیٹھو۔

## (۲۲) ایسی جگہ میں نماز پڑھنا جہاں کتابا تصویر ہو

رسول اللہ ﷺ کا ارشاد ہے۔ ”لا تدخل الملائكة بیتاً فیہ کلب أو صورة معظمه“ فرشتے اس گھر میں داخل نہیں ہوتے جس میں کتاب یا بڑی تصویر ہو۔ ایک مرتبہ زید بن خالد بیمار ہوئے ہم ان کی عیادت کیلئے گئے تو ان کے گھر کے دروازے پر لٹکے ہوئے پردے پر تصویریں تھیں۔ میں نے عبد اللہ خولانی سے کہا دیکھئے زید پہلے ہم کو تصویر کے متعلق حدیث نہیں سنایا کرتا تھا؟ تو عبد اللہ نے کہا: کیا تم نہیں سنتے تھے کہ ”الا رقما فی ثوب“ مگر کپڑے میں لگے نقش مراد نہیں، یعنی اس سے کپڑے کے چھوٹے چھوٹے نقشے اور نیل بوٹے مراد ہیں، تو میں نے عرض کیا چھوٹی چھوٹی صورتوں کے متعلق حضرت عائشہ رضی اللہ عنہا سے روایت ہے کہ ایک مرتبہ حضور ﷺ ایک سفر سے تشریف لائے۔ میں نے دروازے کے اوپر پردہ لٹکایا ہوا تھا۔ اس میں چھوٹے چھوٹے پروں والے گھوڑوں کی تصویریں تھیں۔ آپ ﷺ نے اس کو اتارنے کا حکم فرمایا۔ میں نے اس کو اتار دیا۔

## (۲۳) نمازی کے آگے سے گزرنا

ابو جہم کہتے ہیں کہ حضور ﷺ نے فرمایا:

”لو يعلم الماربین المصلی ماذا علیہ، لکان ان یقف اربعین

خیر الہ من ان یمربین یدیه“ ۱

ترجمہ: ”نمازی کے سامنے سے گزرنے والے کو اگر معلوم ہو جائے کہ اس میں کتنا گناہ ہے تو چالیس (دن، یا چالیس مہینے یا چالیس سال) گزارنا بہتر ہے نمازی کے سامنے سے گزرنے سے“

## سترے کا حکم

امام کے سامنے سے ذرا ہٹ کر دائیں یا بائیں جانا سترہ قائم کرنا مستحب ہے۔ چاہے

کھلے میدان میں ہو یا آبادی میں۔ نمازی کیلئے اس کے قریب ہونا مستحب ہے۔ نمازی اور سترے کے درمیان تین گز کے فاصلے سے زیادہ فاصلہ نہیں ہونا چاہئے۔ سترے کی لمبائی ایک گز یا تین تہائی گز ہے اور اس کی مقدار انگلی کی موٹائی کی بقدر ہو اگر سترے کیلئے لاٹھی وغیرہ نہ ملے، تو پتھروں کو جمع کر کے اس کی طرف رخ کرے۔ یا مٹی اپنے سامنے جمع کرے۔ یا سامان وغیرہ اپنے سامنے رکھے۔ اگر بالکل کچھ نہ ملے تو اپنے سامنے ایک لائن کھینچے، حضرت ابو ہریرہ رضی اللہ عنہ کہتے ہیں۔ رسول اللہ صلی اللہ علیہ وسلم نے فرمایا نماز پڑھتے وقت اپنے سامنے کسی چیز کو آڑ کے طور پر رکھو، اگر کوئی چیز نہ ملے تو لاٹھی گاڑ دے۔ اگر لاٹھی اس کے پاس نہ ہو تو اپنے سامنے خط کھینچے، اس کے بعد جو سامنے سے گزرے تو کوئی حرج نہیں ہے۔ حضرت ابن عمر رضی اللہ عنہ فرماتے ہیں: عیدین کے موقع پر آپ صلی اللہ علیہ وسلم کے سامنے نیزہ گاڑ دیا جاتا آپ اس کی طرف رخ کر کے نماز پڑھاتے۔ حضرت ابو شعمہ فرماتے ہیں کہ آنحضرت صلی اللہ علیہ وسلم نے فرمایا: ترجمہ ”اگر تم میں سے کوئی سترے کی طرف رخ کر کے نماز پڑھے تو چاہئے کہ سترے کے قریب کھڑا ہوتا کہ شیطان اس کی نماز میں خلل نہ ڈال سکے۔“

حضرت مقداد بن الاسود رضی اللہ عنہ فرماتے ہیں کہ آپ صلی اللہ علیہ وسلم کسی ستون یا درخت کی طرف رخ کر کے نماز پڑھتے تو درخت یا ستون کے بالکل سیدھ میں نہیں کھڑے ہوتے بلکہ اس کو اپنے دائیں یا بائیں آنکھ کی طرف رکھتے۔

نمازی کے سامنے سے گزرنے پر گزرنے والا گناہگار ہوگا۔ نمازی کیلئے کوئی گناہ نہیں ہے اگر وہ مناسب مقام پر کھڑا ہو گیا ہو۔ چنانچہ حضرت ابراہیم بن سعد فرماتے ہیں۔ میرے والد نے اپنے والد سے روایت کیا ہے ایک مرتبہ میں نماز پڑھ رہا تھا کہ ایک شخص میرے سامنے سے گزرنے لگا۔ میں نے اس کو روکا مگر وہ نہ مانا آگے سے گزر کر چلا گیا۔ میں نے اس کے متعلق حضرت عثمان بن عفان رضی اللہ عنہ سے پوچھا تو فرمانے لگے: ”لا یضرک یا ابن اخی“ اے بھتیجے تجھے کوئی نقصان نہیں ہوگا۔ یعنی تیری نماز میں کوئی کمی نہیں ہوگی۔ اسی طرح حضرت ابن عباس فرماتے ہیں کہ ایک مرتبہ رسول اللہ صلی اللہ علیہ وسلم ایک میدان میں نماز پڑھ رہے تھے۔ آپ صلی اللہ علیہ وسلم کے سامنے کوئی چیز نہیں تھی۔ اور لوگ آپ صلی اللہ علیہ وسلم کے سامنے سے گزر رہے تھے۔

ہمارے نزدیک مختار یہ ہے کہ گزرنے والے کو دفع نہیں کرنا چاہئے جبکہ شوافع میں سے حضرت امام نووی رحمہ اللہ فرماتے ہیں کہ گزرنے والے کو روکنا مستحب ہے۔ قاضی عیاض رحمہ اللہ فرماتے ہیں کہ اس بات پر اجماع ہے کہ نمازی کے سامنے سے گزرنے والے سے لڑنا اور اسلحے کے ساتھ لڑنا

ضروری نہیں ہے۔

## امام کا سترہ مقتدیوں کا سترہ ہے

امام کے سامنے سترہ ہو اور جماعت کھڑی ہو تو سامنے سے گزرنا جائز ہے۔ کیوں کہ امام کا سترہ سب کیلئے کافی ہے۔ چنانچہ حضرت عبداللہ بن عباس رضی اللہ عنہ فرماتے ہیں ایک مرتبہ آنحضرت ﷺ مقام عرفہ میں نماز پڑھا رہے تھے میں اور میرا بھائی فضل آئے اور صف کے سامنے سے گزرے، سواری سے اترے اور سواری کو چرنے کیلئے چھوڑ دیا اور ہم نماز میں شریک ہو گئے۔ رسول اللہ ﷺ نے ہمیں کچھ بھی نہیں کہا۔

نماز پڑھنے والے کے سامنے لیٹنا جائز ہے۔ حضرت عائشہ رضی اللہ عنہا فرماتی ہیں: حضور ﷺ نماز پڑھا رہے ہوتے میں آپ کے سامنے لیٹی ہوتی۔ ایک روایت میں ہے جنازے کی طرح میں آپ کے سامنے پڑی ہوتی۔

## نماز کو توڑنے والی چیزیں

### (۱) بات کرنا

حضرت عبداللہ بن مسعود رضی اللہ عنہ فرماتے ہیں کہ آپ ﷺ نماز پڑھا رہے ہوتے اور سلام کرتے تو آپ ﷺ نماز کے اندر سلام کا جواب دیتے۔ جب ہم نجاشی (شاہ حبشہ) کے پاس سے واپس آئے تو ہم نے آپ ﷺ کو بحالت نماز سلام عرض کیا۔ مگر آپ ﷺ نے سلام کا جواب نہ دیا۔ تو ہم نے عرض کیا: یا رسول اللہ! ہم آپ کو نماز پڑھتے ہوئے سلام عرض کیا کرتے تھے اور آپ جواب دیتے تھے مگر اس مرتبہ آپ نے جواب نہیں دیا؟ فرمایا: ”ان فی الصلوۃ شغلاً“ نماز مشغولیت کا نام ہے۔

حضرت زید بن ارقم رضی اللہ عنہ کہتے ہیں: پہلے ہم نماز میں آپس میں بات چیت کیا کرتے تھے جب فرمان الہی ”وَقُومُوا لِلّٰهِ قَانِتِينَ“ نازل ہوا تو آپ ﷺ نے نماز کے اندر کلام سے منع فرمایا اس کے بعد ہم اس سے باز آ گئے۔



## (۲) چھینکنے والے کو جواب دینا

حضرت معاویہ بن حکم السلمی رضی اللہ عنہ کہتے ہیں کہ ایک مرتبہ میں آنحضرت ﷺ کے ساتھ نماز میں شریک تھا۔ اتنے میں ایک شخص چھینکا۔ تو میں نے ”یرحمک اللہ“ کہہ دیا۔ لوگ مجھے گھورنے لگے۔ میں نے کہا! میری ماں مجھ پر روئے، تم مجھے کس طرح دیکھ رہے ہو؟ تو وہ اپنی رانوں پر ہاتھ مارنے لگے، تو میں سمجھ گیا کہ یہ لوگ مجھے خاموش کرانا چاہتے ہیں۔ تب جا کر میں خاموش ہوا۔ جب نبی کریم ﷺ نماز سے فارغ ہوئے۔ میرے ماں باپ آپ ﷺ قربان ہوں، ان جیسے تعلیم دینے والا نہ ان سے پہلے دیکھا نہ بعد میں: اللہ تعالیٰ کی قسم: مجھے ڈانٹا، نہ مارا نہ ہی برا بھلا کہا: صرف یہ فرمایا: نماز میں دنیاوی باتیں نہیں ہوتی۔ نماز صرف تسبیح، تکبیر اور قرآن کریم کی قرأت کا نام ہے۔

## (۳) ہنسنا

حضرت حمید بن ہلال کہتے ہیں کہ ایک مرتبہ حضرت ابو موسیٰ رضی اللہ عنہ لوگوں کو نماز پڑھا رہے تھے تو لوگ کچھ تعجب کی چیز دیکھ کر ہنسے۔ نماز سے فارغ ہونے کے بعد حضرت ابو موسیٰ نے کہا: تم میں سے جو لوگ ہنسے ہیں وہ اپنی نماز لوٹالیں۔ حضرت جابر رضی اللہ عنہ کہتے ہیں کہ نماز کے اندر ہنسنے والے پر وضو کو لوٹانا واجب نہیں ہے۔

## (۴) قہقہہ لگانا

حضرت ابراہیم نخعی رحمہ اللہ کہتے ہیں کہ ایک مرتبہ آنحضرت ﷺ نماز پڑھا رہے تھے اتنے میں ایک نابینا شخص آیا۔ پھسل کر کنویں میں گر گیا۔ تو کچھ لوگ زور سے ہنسنے لگے، تو آپ ﷺ نے فرمایا: ”من ضحك ان يعيد الوضوء والصلوة“ ترجمہ: ”ہنسنے والے اپنا وضو اور نماز لوٹالیں۔“

## (۵) نماز کے اندر کپڑوں میں تری دیکھنا

حضرت خالد بن جلال کہتے ہیں کہ ایک مرتبہ حضرت عمر رضی اللہ عنہ نماز پڑھا رہے تھے۔ کہ آپ نے قعدہ اولیٰ میں بیٹھ کر دیر لگا دی، پھر کھڑے ہو کر پیچھے ہٹنے لگے۔ مقتدیوں میں سے ایک

تختص کا ہاتھ پکڑ کر اپنی جگہ کھڑا کر دیا اور چلے گئے پھر جب عصر کیلئے تشریف لائے تو عصر کی نماز پڑھائی نماز کے بعد منبر کا ایک کونہ پکڑ کر کھڑے ہو گئے، اللہ تعالیٰ کی حمد و ثناء بیان کرنے کے بعد فرمایا، لوگو! میں نے نماز کیلئے وضو کرتے وقت اپنی بیوی کے ساتھ چھیڑ چھاڑ کی تھی۔ جب نماز کیلئے کھڑا ہوا تو اپنے کپڑوں کے اندر تری محسوس کی اور میں نے اپنے نفس کو دو چیزوں میں ایک چیز اختیار کرنے کو کہا یا یہ کروں تم سے شرم محسوس کر کے اللہ کے سامنے جری ہو جاؤں یا اللہ تعالیٰ سے حیاء کرتے ہوئے تمہارے سامنے جری ہو جاؤں تو میں نے فیصلہ کیا لوگوں کے سامنے شرمندگی بہتر ہے اللہ کے سامنے شرمندہ ہونے سے۔ چنانچہ میں نکلا، وضو کو دھرایا، لہذا اگر کسی کے ساتھ مجھ جیسی حالت پیش آ جائے تو میری طرح ہی عمل کرے۔

اس سے معلوم ہوا کہ کپڑوں میں تری پانے سے نماز ٹوٹ جاتی ہے اور نماز میں نائب مقرر کرنا جائز ہے۔

## وہ اشیا جن سے نماز نہیں ٹوٹی

### (۱) کسی بھی چیز کا نمازی کے سامنے سے گزرنا

حضرت فضل بن عباس رضی اللہ عنہ کہتے ہیں کہ ایک مرتبہ ہم اپنے گاؤں میں تھے۔ آپ ﷺ تشریف لائے۔ آپ ﷺ کیساتھ حضرت عباس رضی اللہ عنہ بھی تھے، آپ ﷺ نے صحراء میں نماز پڑھائی۔ آپ کے سامنے کوئی سترہ نہیں تھا۔ ہمارا گدھا اور کتا آپ ﷺ کے سامنے آپس میں کھیلتے رہے۔ آپ ﷺ نے ان کی کوئی پروا نہیں کی۔

حضرت ابوسعید الخدری رضی اللہ عنہ سے روایت ہے کہ حضور ﷺ نے فرمایا ”لا یقطع الصلاة شئ وادوا ما استطعتم فانما هو شیطان“ کوئی چیز نماز کو نہیں توڑتی جس قدر ہو سکے اسے ہٹاؤ کیونکہ وہ شیطان ہے۔

### (۲) نماز میں حدث لاحق ہونا

حضرت عائشہ رضی اللہ عنہا سے روایت ہے کہ آنحضرت ﷺ نے فرمایا ”اذا احدث احدکم فی صلاتہ فلیأخذ بآنفہ و لینصرف و لیتوضأ“ اگر تم میں سے کسی کو دوران نماز

حدث لاحق ہو جائے تو اپنی ناک پکڑ لے اور جا کر وضو کر لے۔

### (۳) نکسیر پھوٹنے سے بھی نماز نہیں ٹوٹتی

حضرت علی رضی اللہ عنہ فرماتے ہیں کہ اگر نماز میں ناک سے خون بہہ جائے یا قے آجائے تو اس کو چاہئے کہ بات کئے بغیر جائے اور وضوء کر کے نماز کی بناء کرے۔ دوسری دلیل حضرت نافع کی روایت ہے کہ حضرت عمر رضی اللہ عنہ کی ناک سے جب خون نکلتا تو جا کر وضو کرتے کلام نہ کرتے اور جتنی رکعات پڑھی ہوتیں اس سے آگے رکعات پڑھ کر نماز مکمل کرتے۔

اسی طرح حضرت عبداللہ بن عباس کے متعلق آتا ہے کہ جب ان کی ناک سے خون نکلتا تو جا کر خون کو دھو کر وضو کر کے باقی رکعات پڑھ کر نماز پوری کر لیتے۔

### مسبق چھوٹی ہوئی رکعات کس طرح ادا کرے

مسبق امام کے سلام پھیرنے کے بعد کھڑا ہو جائیگا۔ اعوذ باللہ، کہے گا۔ بسم اللہ الرحمن الرحیم کہنے کے بعد سورۃ فاتحہ بمع سورت پڑھے گا۔ دلیل حضور ﷺ کا ارشاد گرامی ہے۔

﴿اذا اقيمت الصلوة فليمش احداكم على هينته، فليصل

ما ادرك و ليقض ما سبق به﴾ ۱

”جب جماعت کھڑی ہو جائے تو وقار کے ساتھ آئے جو رکعات ملیں ان کو ادا

کرے جو چھوٹ جائے اس کو قضاء کرے۔“

### نماز کے اوقات مکروہہ

(۱) فجر کی نماز کے بعد طلوع آفتاب سے پہلے تک۔ حضرت ابو ہریرہ رضی اللہ عنہ فرماتے ہیں کہ حضور ﷺ نے عصر کے بعد غروب آفتاب سے قبل نماز پڑھنے سے منع فرمایا ہے اور فجر کی نماز کے بعد طلوع آفتاب سے قبل نماز سے بھی منع فرمایا ہے۔

(۲) عصر کی نماز کے بعد غروب آفتاب سے پہلے نماز پڑھنا بھی مکروہہ ہے۔ دلیل حضرت ابن عباس کی روایت ہے۔ وہ فرماتے ہیں کہ میں نے حضرت عمر رضی اللہ عنہ سمیت کئی صحابہ کرام رضی اللہ عنہم کو فرماتے ہوئے سنا ہے کہ رسول اللہ ﷺ نے فجر کی نماز کے بعد طلوع آفتاب سے پہلے اور

عصر کی نماز کے بعد غروب آفتاب سے قبل نماز پڑھنے سے روکا ہے۔  
 (۳) طلوع و غروب آفتاب کے وقت نماز پڑھنا مکروہ ہے۔ دلیل حضرت ابن عمر کی روایت ہے کہ فرمایا رسول اللہ ﷺ نے ”لا یتحر احدکم فیصل عند طلوع الشمس و عند غروبھا“ تم میں سے کوئی شخص طلوع و غروب شمس کے وقت نماز پڑھنے کا قصد نہ کرے۔

(۴) زوال کے وقت بھی نماز پڑھنا مکروہ ہے۔ دلیل: حضرت عقبہ بن عامر رضی اللہ عنہ فرماتے ہیں کہ رسول اللہ ﷺ نے تین اوقات میں نماز پڑھنے اور مردوں کو دفنانے سے منع فرمایا: طلوع آفتاب کے وقت جب تک خوب مرتفع نہ ہو۔ عین زوال کے وقت جب تک ڈھل نہ جائے اور غروب کے وقت جب تک مکمل غروب نہ ہو جائے۔

(۵) فرض نماز کیلئے اقامت ہونے کے بعد بھی نوافل وغیرہ پڑھنا مکروہ ہے۔ فرمان نبوی ہے، ”اذا أقيمت الصلاة فلا صلاة الا المكتوبة“ ”جب جماعت کھڑی ہو جائے تو فرض کے علاوہ اور کوئی نماز نہیں ہے۔“

### صلوۃ ممنوعہ

(۱) بغیر وضوء کے نماز پڑھنا ممنوع ہے۔ ارشاد نبوی ہے۔ ”لا تقبل صلوۃ من احدث حتی يتوضأ“ کسی محدث کی نماز قبول نہیں الا یہ کہ وہ وضو کر لے۔ حضرموت سے آئے ہوئے ایک شخص نے کہا۔ یا رسول اللہ! حدیث کیا ہے؟ فرمایا: ہو خارج ہونا۔

(۲) جنابت کی حالت میں نماز پڑھنا ممنوع ہے۔ حضرت ابو ہریرہ رضی اللہ عنہ فرماتے ہیں کہ ایک مرتبہ اقامت ہو گئی۔ صفیں سیدھی کر لی گئیں۔ حضور ﷺ تشریف لائے۔ جب جائے نماز میں کھڑے ہوئے تو آپ ﷺ کو یاد آیا کہ آپ ﷺ جنابت کی حالت میں ہیں۔ ہم سے فرمایا: تم اپنی اپنی جگہوں پر رہو۔ پھر تشریف لے گئے۔ غسل فرما کر تشریف لائے آپ ﷺ کے سر مبارک سے پانی کے قطرے ٹپک رہے تھے۔ تکبیر کہی گئی اور نماز پڑھائی۔

(۳) حیض کی حالت میں نماز پڑھنا ممنوع ہے۔ حضرت جابر رضی اللہ عنہ فرماتے ہیں کہ ایک مرتبہ حج کے موقع پر حضرت عائشہ رضی اللہ عنہا حائضہ ہو گئیں۔ طواف کے علاوہ دوسرے مناسک ادا فرماتیں اور نمازیں نہیں پڑھتی تھیں۔



## فرض نماز کو پانا

اذان کے بعد مسجد سے نماز ادا کئے بغیر جانا جائز نہیں ہے۔ حضرت ابو لثعشاءؓ فرماتے ہیں کہ ایک مرتبہ ہم مسجد میں حضرت ابو ہریرہؓ کے ساتھ بیٹھے ہوئے تھے۔ اذان ہوئی، تو ایک شخص مسجد سے باہر جانے لگے۔ حضرت ابو ہریرہؓ ان کو دیکھتے رہے حتیٰ کہ وہ مسجد سے باہر چلے گئے۔ تو حضرت ابو ہریرہؓ نے فرمایا اس شخص نے حضور ﷺ کی نافرمانی کی۔

اور یہ بھی ذہن نشین رکھئے کہ نوافل اور سنن کو گھر میں ادا کرنا افضل ہے۔ حضرت زید بن ثابتؓ فرماتے ہیں کہ رسول اللہ ﷺ نے چٹائیوں سے ایک چھوٹا سا کمرہ نما بنایا تھا جس میں آپ ﷺ عبادت کیا کرتے تھے۔ لوگ تلاش کر کے وہاں پہنچ گئے، وہاں جا کر آپ ﷺ کو دیکھ کر نوافل ادا کرنے لگے۔ ایک دفعہ لوگ وہاں حاضر ہوئے مگر رسول اللہ ﷺ نے آنے میں دیر کر دی اور گھر سے اور باہر نہ نکلے۔ تو وہ اونچے بولنے لگے اور آپ ﷺ کو بلانے کیلئے آپ ﷺ کے دروازے تک گئے۔ تو آپ ﷺ غصہ کی حالت میں باہر تشریف لائے اور لوگوں سے فرمایا: تمہارے اس طرح مسلسل عمل سے مجھے اندیشہ ہوا کہیں یہ تم پر فرض نہ کیا جائے کہ اپنے گھروں میں نماز پڑھا کرو، فرض نمازوں کے علاوہ گھر میں پڑھی گئی نماز زیادہ فضیلت کی حامل ہے۔

## فوت شدہ نمازوں کو ادا کرنے کا حکم

قضاء نماز کو پہلی فرصت میں ادا کرنا چاہئے۔ سفر میں فرصت ملے یا حضر میں، یاد آتے ہی اسکو ادا کرنا ضروری ہے۔ حضرت ابو قتادہؓ فرماتے ہیں کہ (ایک سفر کے موقع پر) رسول اللہ ﷺ نے ہمیں مخاطب کر کے فرمایا، تم آج رات چلتے رہو گے، صبح انشاء اللہ تعالیٰ پانی تک تمہاری رسائی ہوگی، چنانچہ لوگ چل پڑے اور سفر جاری رکھا۔ ایک دوسرے سے بڑھ کر چلنے میں مصروف ہو گئے۔ میں آپ ﷺ کے ساتھ چلتا رہا۔ آپ ﷺ پر چلتے چلتے نیند کا غلبہ ہوا۔ میں آپ ﷺ کیساتھ ساتھ چل رہا تھا۔ آپ ﷺ کو اونگھ آئی قریب تھا کہ اپنی سواری سے گر جاتے۔ میں نے آپ ﷺ کو جگائے بغیر سواری پر سیدھا کر کے بٹھا دیا، سواری آپ ﷺ کی چلتی رہی۔ کافی دیر گزرنے کے بعد پھر نیند کا غلبہ زیادہ ہوا آپ ﷺ ایک طرف کو جھکنے لگے۔ تو میں نے آپ ﷺ کے پاس جا کر دوبارہ آپ ﷺ کو سیدھا کر کے بیٹھا دیا۔ مگر آپ ﷺ کو جگایا نہیں پھر چلتے رہے۔ حتیٰ کہ

رات کا آخری پہر ہوا۔ پھر آپ ﷺ سواری سے ایک طرف جھکنے لگے۔ جو پہلے سے زیادہ شدید تھا۔ حتیٰ کہ گرنے کے قریب ہو گئے۔ میں پھر آپ ﷺ کے پاس آ کر سیدھا کرنے لگا تو آپ ﷺ نے سر مبارک اٹھا کر فرمایا: یہ کون ہے؟ میں نے عرض کیا: ابو قتادہ ہوں، فرمایا، تم کب سے اس طرح میرے ساتھ چل رہے ہو! میں نے عرض کیا، میں رات سے برابر آپ کے ساتھ ساتھ ہوں۔ فرمایا، ”حفظک اللہ بما حفظت بہ نبیہ“ ترجمہ ”جس طرح تم نے اللہ کے نبی کی حفاظت کی اللہ تعالیٰ تمہاری حفاظت فرمائیں“ پھر فرمایا، کیا تم خیال کر رہے ہو کہ ہم لوگوں سے اوجھل ہو گئے ہیں؟ پھر فرمایا، دیکھو، کوئی نظر آ رہا ہے؟ میں نے کہا: ایک سواریہ جا رہا ہے پھر دوسرے ایک سواریہ میں نے دیکھ کر عرض کیا ایک اور بھی نظر آ رہا ہے حتیٰ کہ ہم سات افراد ایک جا ہو گئے اور اکٹھے چلنے لگے۔ اتنے میں آپ ﷺ راستہ سے ایک طرف ہو کر ذرا آرام کرنے لگے اور ہم سے فرمایا، نماز کا خیال کرنا کہیں چھوٹنے نہ پائے۔ تو ہم وہاں بیٹھ کر سنانے لگے۔ ہم پر نیند کا غلبہ ہوا۔ دھوپ نکلنے پر آپ ﷺ سب سے پہلے بیدار ہوئے۔ ہم وہاں سے گھبراہٹ کے عالم میں اٹھے، آپ ﷺ نے فرمایا، اپنی اپنی سواریوں پر سوار ہو جاؤ، چنانچہ ہم اپنی سواریوں پر سوار ہو کر چل پڑے جب سورج بلند ہو گیا۔ تو آپ ﷺ سواری سے اترے۔ میرے پاس ایک برتن میں پانی تھا۔ آپ ﷺ نے اس کو طلب فرمایا۔ اس سے خفیف سا وضو کیا۔ تھوڑا سا پانی اس کے اندر بچا کر فرمایا۔ پانی کی حفاظت کرنا۔ ہو سکتا ہے آگے اس کی ضرورت پڑ جائے۔ پھر حضرت بلال رضی اللہ عنہ نے اذان دی آپ ﷺ نے دو رکعت ادا فرمائیں۔ پھر دو رکعت عام دنوں کی طرح پڑھائی۔ اپنی سواری پر سوار ہوئے۔ ہم بھی اپنی اپنی سواریوں پر سوار ہو کر محو سفر ہو گئے۔ راہ چلتے ہوئے ہم میں سے بعض ساتھی آہستہ سے ایک دوسرے سے کہنے لگے، نماز قضا کرنے کا ہم کیا کفارہ ادا کریں؟ آپ ﷺ نے فرمایا کیا میں تمہارے لئے نمونہ نہیں ہوں؟ پھر فرمایا ”نیند کی وجہ سے نماز چھوٹنا کوتاہی نہیں ہے کوتاہی یہ ہے کہ اس نماز کو دوسری نماز کے وقت تک ادا کیا جائے۔ جس کی نماز بوجہ غلبہ، نیند کے قضا ہو جائے تو بیدار ہوتے ہی اس کو ادا کرے۔ الحدیث۔“

حضرت انس بن مالک رضی اللہ عنہ کی روایت ہے کہ فرمایا رسول اللہ ﷺ نے:

﴿مَنْ نَسِيَ صَلَاةً أَوْ نَامَ عَنْهَا فَكَفَّارَتُهَا أَنْ يَصْلِيَهَا إِذَا

ذَكَرَهَا﴾ ۱ جو شخص نماز ادا کرنا بھول گیا یا سو گیا تو اس کا کفارہ یہ ہے کہ یاد

آنے پر نماز قضا کر لے۔

ایک اور روایت میں آپ ﷺ کا یہ ارشاد مروی ہے۔

﴿اذا رقد احدكم عن الصلوة او غفل عنها فليصلها اذا ذكرها فان الله يقول ، واقم الصلوة لذكري﴾ الایۃ ۱  
”اگر تم میں سے کوئی آدمی سو گیا یا نماز ادا کرنا بھول گیا تو یاد آنے پر قضا کر لے، کیونکہ اللہ تعالیٰ کا فرمان ہے۔“ اور میرے ذکر کیلئے نماز قائم کرو۔“  
فوت شدہ نماز کو وقتیہ سے پہلے ادا کرے الایۃ کہ وقتیہ کے فوت ہونے کا خطرہ ہو تو وقتیہ کو پہلے ادا کر کے فائتہ کو ادا کرے۔

حضرت عبداللہ بن عمر رضی اللہ عنہما سے مروی ہے کہ ”آنحضرت ﷺ نے فرمایا، من نسی صلاة فلم يذكرها الا هو مع الامام، فليصل مع الامام، فاذا فرغ من صلاته فليعد الصلاة التي نسي، ثم ليعد الصلاة التي صلى مع الامام“ جو فوت شدہ نماز کو بھول جائے اور امام کے ساتھ (وقتیہ کو ادا کرتے ہوئے) یاد آئے تو امام کے ساتھ نماز کو پورا کرے، جب جماعت سے فارغ ہو جائے تو پہلے قضاء شدہ نماز کو ادا کرے پھر امام کے ساتھ ابھی پڑھی ہوئی نماز کو لوٹا دے۔  
امام کے ساتھ ادا کردہ نماز کو لوٹانے کا حکم جب ہے جب وقت میں گنجائش ہو۔ لیکن اگر وقتیہ نماز کو ادا کرتے وقت قضا یاد آجائے۔ مگر وقت میں اتنی گنجائش نہ ہو کہ دونوں نمازیں ادا ہو سکتی ہوں تو اس صورت میں وقتیہ ہی کو ادا کرے۔ پھر قضاء کو ادا کرے۔ اس صورت میں وقتیہ کو لوٹانے کی ضرورت نہیں ہے۔ اس لئے کہ مفقود کے طلب میں موجود کو ضائع کرنا مناسب نہیں ہے۔ وقتیہ کو بر وقت ادا کرنے کا حکم کتاب اللہ سے ثابت ہے اور فوت شدہ اور وقتیہ کے درمیان ترتیب کا وجوب خبر واحد سے ہے۔ چنانچہ وقت میں اگر گنجائش ہو تو اس پر عمل کیا جائیگا اگر وقت تنگ ہو تو کتاب اللہ پر عمل کرنا زیادہ مناسب ہے۔

اگر کئی نمازیں قضاء ہو جائیں تو ان کو بالترتیب ادا کرے۔ حضرت عبداللہ بن مسعود رضی اللہ عنہ فرماتے ہیں ایک مرتبہ ہم آنحضرت ﷺ کے ساتھ دشمن کے مقابلے میں تھے۔ جس کی وجہ سے ظہر، عصر، مغرب اور عشاء کی نمازیں قضاء ہو گئیں حتیٰ کہ آدھی رات گزر گئی تو رسول اللہ ﷺ اٹھے، پہلے ظہر، پھر عصر، اس کے بعد مغرب اور عشاء کی نماز یکے بعد دیگرے ادا فرماتے رہے۔ ۱

بھولنے کی وجہ سے ترتیب ٹوٹ جاتی ہے۔ دلیل حضور ﷺ کا یہ فرمان ہے، ”من نسی صلاة او نام عنها فكفار تھا ان یصلیها اذا ذكرها“ ”کوئی نماز بھولنے یا سونے کی وجہ سے چھوٹ جائے تو یاد آتے ہی فوراً قضاء کرنے سے اس کی تلافی ہو جائیگی“۔ لہذا فوت شدہ نماز کا وقت یاد آنے کا وقت ہے۔

اسی طرح تنگی وقت کی وجہ سے بھی ترتیب ساقط ہو جاتی ہے۔ جیسا کہ سابق میں آپ نے پڑھا ہے اور قضاء نمازوں کا زیادہ ہونا بھی ترتیب کو توڑ دیتا ہے۔ اور کثرت کی مقدار حضرات فقہاء نے چھ نمازوں سے زیادہ ہونا بتائی ہے۔ قضاء نمازوں کو ادا کر کے چھ سے کم رہ جانے سے ترتیب کا وجوب نہیں لوٹتا۔

قضا نماز جماعت کے ساتھ ادا کی جائیگی اس کیلئے اذان بھی ہوگی اور اقامت بھی، دلیل اس کی حضرت ابو قتادہ رضی اللہ عنہ کی روایت ہے وہ فرماتے ہیں کہ ہم آپ ﷺ کے ساتھ سفر میں تھے، رات کا وقت تھا، بعض حضرات نے آپ ﷺ سے رات کے آخری حصے میں قیام کرنے کی درخواست کی، تو آپ نے فرمایا: مجھے اندیشہ ہے کہ (نیند کی وجہ سے) نماز چھوٹ جائیگی، حضرت بلال رضی اللہ عنہ نے کہا یا رسول اللہ! میں بیدار رہوں گا۔ چنانچہ سارے حضرات لیٹ گئے اور محو خواب ہو گئے اور حضرت بلال رضی اللہ عنہ اپنے سامان پر ٹیک لگا کر طلوع فجر کے انتظار میں بیٹھ گئے۔ ان پر بھی نیند کا غلبہ ہوا۔ آنکھ لگ گئی۔ سورج طلوع ہونے کے بعد آپ ﷺ بیدار ہوئے۔ اور حضرت بلال سے فرمایا، ”یا بلال ابن مائلت“ بلال تمہارا قول کہاں گیا؟ بلال نے کہا ”مجھ پر نیند کا اس طرح شدید غلبہ ہوا جو اس سے پہلے کبھی ایسا نہیں ہوا۔ آپ ﷺ نے فرمایا: اللہ تعالیٰ نے تمہاری ارواح قبض فرمائی تھیں اور پھر اپنی منشاء کے مطابق لوٹا دیں۔

پھر فرمایا، بلال اٹھو اذان کہہ دو، حضرت بلال رضی اللہ عنہ نے اذان دی، لوگوں نے وضو کیا، پھر آپ ﷺ نے نماز پڑھائی۔

وتر چھوٹ جائے تو پانچوں نمازوں کی طرح اس کی قضا بھی لازمی ہے۔ حضرت ابوسعید الخدری رضی اللہ عنہ کی روایت ہے کہ حضور ﷺ نے فرمایا: ”من نام عن الوتر او نسیه فلیصل اذا ذکر و اذا استیقظ“ ۲

بھول جانے یا سونے کی وجہ سے کسی کا وتر رہ جائے یا آتے ہی اور بیدار ہوتے ہی اس کو ادا کرنا چاہئے۔ آنحضرت ﷺ کا ایک ارشاد گرامی ہے۔ ”من نام عن وتره فلیصل اذا



اُصبح“ جو شخص وتر سے سو گیا تو صبح نہیں پڑھ لے۔

اگر فجر کی نماز قضا ہو جائے تو فجر کی سنتوں کا قضا پڑھنا واجب ہے کیوں کہ رسول اللہ ﷺ نے لیلۃ التعریس میں فجر کی سنتوں کو ادا فرمایا۔

حضرت ابو مریمؓ کہتے ہیں کہ ہم آنحضرت ﷺ کے ساتھ ایک سفر میں تھے رات کے وقت بھی سفر جاری رہا، جب صبح ہونے کا وقت قریب آیا تو آپ ﷺ نے تھوڑی دیر قیام کرنے کا ارادہ فرمایا۔ چنانچہ سوار یوں سے اتر گئے اور سو گئے۔ طلوع آفتاب سے پہلے کوئی بھی بیدار نہ ہو سکا۔ اٹھ کر دیکھا سورج طلوع ہو چکا ہے۔ حضور ﷺ نے حضرت بلال رضی اللہ عنہ کو اذان کہنے کا حکم فرمایا، انہوں نے اذان دی آپ ﷺ نے فجر کی دو رکعت سنتیں ادا فرمائیں پھر حضرت بلال رضی اللہ عنہ کو اقامت کا حکم دیا اور فجر کی نماز پڑھائی۔<sup>۲</sup>

حضرت امام محمد رحمۃ اللہ علیہ کے نزدیک اگر صرف سنت ہی چھوٹ گئی ہو تب بھی بعد میں اس کو ادا کرنا ضروری ہے کیوں کہ آپ ﷺ کا یہ ارشاد گرامی ہے۔ ”من لم یصل رکعتی الفجر فلیصلہما بعدما تطلع الشمس“<sup>۳</sup> ”جو فجر کی دو رکعت کو ادا نہ کر سکا ہو تو طلوع آفتاب کے بعد ادا کرے۔“

اسی طرح ظہر کی نماز سے پہلے چار رکعات سنت رہ جائیں تو نماز کے بعد ادا کرنا ضروری ہے کیونکہ یہ ظہر کی سنتیں ہیں اور ظہر کا وقت ابھی باقی ہے۔

حضرت امام ابو یوسف رحمۃ اللہ علیہ فرماتے ہیں، البتہ ظہر کے بعد کی دو رکعت سنت سے قبل ادا کرے کیوں کہ ان کو پہلے ادا کرنا مشروع ہوا ہے۔ اور امام محمد رحمۃ اللہ علیہ فرماتے ہیں دو رکعتوں کے بعد ادا کرنا چاہئے۔ اس لئے کہ یہ اپنے مقام سے ہٹ گئے جن کی وجہ سے دو رکعتوں کو ان کے وقت سے موخر نہیں کیا جائے گا۔

## باب النوافل

### سنن مؤکدہ اور مستحبات

ام المؤمنین حضرت ام حبیبہ رضی اللہ عنہا کہتی ہیں کہ میں نے نبی کریم ﷺ کو یہ فرماتے ہوتے سنا ”ما من عبد مسلم یصلی للہ کل یوم اثنتی عشرة رکعة تطوعا غیر فريضة الابنی

اللہ له بیتا فی الجنة“۱ جو مسلمان روزانہ خالص اللہ کیلئے بارہ رکعات فرض سے زائد پڑھے گا تو اللہ تعالیٰ یقیناً جنت میں اس کے لئے گھر بنائے گا۔ حضرت سیدہ عائشہ صدیقہ رضی اللہ عنہا آپ ﷺ کے معمولات کو اس طرح بیان کرتی ہیں: حضور ﷺ ظہر سے پہلے چار رکعت گھر میں پڑھتے پھر مسجد جا کر ظہر کی نماز پڑھاتے۔ پھر گھر تشریف لاتے اور دو رکعت نماز ادا فرماتے اسی طرح دو رکعت مغرب کے بعد دو عشاء کے بعد اور دو رکعات فجر سے پہلے۔ ۲

یہ سنن مؤکدہ ہیں ان کو ترک کرنا ہرگز مناسب نہیں ہے۔ حضور ﷺ نے یہاں تک فرما دیا ہے ”لا تدعوا رکعتی الفجر و إن طررتکم الخیل“۳ فجر کی دو رکعتوں کو کسی حال میں بھی نہ چھوڑنا، اگرچہ تمہیں گھوڑے بھی روند ڈالیں۔“

حضرت عائشہ رضی اللہ عنہا فرماتی ہیں کہ رسول اللہ ﷺ فجر کی دو رکعت سنتوں کا زبردست اہتمام فرماتے تھے۔ البتہ ان میں طویل قرأت نہیں فرماتے تھے۔ بلکہ ”سورہ قل یا ایہا الکافرون“ اور قل هو اللہ احد“ وغیرہ پڑھتے۔

اسی طرح ظہر سے پہلے چار رکعت اور فجر سے پہلے دو رکعتوں کو کسی حال میں بھی نہ چھوڑتے۔ حضرت ابو ایوب انصاری رضی اللہ عنہ کہتے ہیں: حضور ﷺ نے زوال کے بعد چار رکعت پڑھنے کا معمول بنایا تو میں نے عرض کیا، یہ رکعات جو آپ بلاناغہ ادا فرماتے ہیں اس کی کیا وجہ ہے؟ فرمایا: زوال کے وقت آسمان کے دروازے کھول دیئے جاتے ہیں۔ بلا تاخیر ظہر کی نماز ادا کی جاتی ہے۔ مجھے یہ پسند ہے کہ اس وقت میری نیکیاں اوپر کو چلی جائیں۔

ظہر کی نماز کے بعد دو رکعت کے ساتھ دو رکعات اور بھی ملا لینا مستحب ہے کیوں کہ حضرت ام حبیبہ رضی اللہ عنہا آنحضرت ﷺ کا یہ قول نقل فرماتی ہیں۔

”من صلی أربعاً قبل الظهر، وأربعاً بعدھا حرم اللہ لحمہ علی النار“۴ جو شخص ظہر کی نماز سے پہلے چار رکعات اور بعد میں چار رکعات ادا کرے گا اللہ تعالیٰ جہنم پر اس کے گوشت کو حرام کر دیگا۔ حضرت ام حبیبہ رضی اللہ عنہا فرماتی ہیں کہ میں نے جب سے یہ بشارت سنی ہے اس وقت سے ان رکعات کو کبھی نہیں چھوڑا۔ عصر کی نماز سے پہلے چار رکعت پڑھنا بھی مستحب ہے۔ کیوں کہ آنحضرت ﷺ کا فرمان ہے۔ ”رحم اللہ امرأً صلی قبل العصر أربعاً“۵ اللہ تعالیٰ اس بندے کے ساتھ رحمت کا معاملہ فرماتا ہے جو عصر سے قبل چار رکعت ادا کرتا ہے۔“

۱ [مسلم ص ۵۰۳] ۲ [مسلم ص ۵۰۳] ۳ [مسند احمد: ص ۲۲۱]

۴ [مسند احمد: ص ۲۰۰] ۵ [مسند احمد: ص ۲۰۰]

اور مغرب کے بعد نوافل کے متعلق حضور ﷺ کا یہ ارشاد ہے ترجمہ ”جو شخص مغرب کے بعد چھ رکعات ادا کرے گا اور درمیان میں کوئی فضول کام نہیں کریگا تو اس کو بارہ سال کی عبادت کا ثواب ملے گا۔ آپ ﷺ کا ایک اور ارشاد گرامی ”من صلی بعد المغرب عشرين ركعة بنى الله له بيتا في الجنة“ ۲ جو شخص مغرب کے بعد بیس رکعات پڑھے گا اللہ تعالیٰ اس کے لئے جنت میں گھر بنائے گا۔

اسی طرح عشاء کی نماز کے بعد چار رکعت پڑھنا مستحب ہے۔ کیوں کہ آنحضرت ﷺ کا ارشاد ہے۔ ترجمہ ”جو شخص عشاء کی نماز کے بعد چار رکعات اس طرح پڑھے کہ پہلی دو رکعتوں میں ”قل يا ايها الكافرون اور قل هو الله احد“ اور بعد کی رکعتوں میں ”حم السجده اور تبارك الذي بیده الملك“ پڑھے۔ تو ان کا ثواب لیلۃ القدر کی چار رکعات کے ثواب کے برابر لکھا جائیگا۔ ۳

جمعہ کے بعد چار رکعات پڑھنا مسنون ہے۔ کیوں کہ آپ ﷺ کا ارشاد ہے ”اذا صلی احد کم الجمعة فلیصل بعدها اربعاً“ ۴ تم میں سے جو شخص جمعہ پڑھے اس کو چاہئے کہ اس کے بعد چار رکعات پڑھے۔

اور جمعہ سے پہلے چار رکعات پڑھنا بھی مستحب ہے۔ دلیل اس کی حضرت عبداللہ بن مسعود رضی اللہ عنہ کا معمول ہے۔ وہ چار رکعت جمعہ سے پہلے اور چار جمعہ کے بعد ادا فرماتے اور آپ ﷺ کے ارشاد ”دواذانوں کے درمیان نماز ہے“ کے عموم کا بھی تقاضا ہے کہ چار رکعات پڑھ لی جائیں۔ نفل نماز قیام پر قدرت کے باوجود بیٹھ کر پڑھنا جائز ہے۔ دلیل اس کی حضرت عائشہ رضی اللہ عنہا کی روایت ہے۔ حضور ﷺ بیٹھ کر بھی نماز پڑھ لیا کرتے تھے اور قرأت فرماتے جب تیس یا چالیس آیات کی مقدار کے مطابق پڑھنا باقی رہتا تو کھڑے ہو کر ان کو پڑھتے پھر رکوع فرماتے اور دوسری رکعات میں بھی اسی طرح کرتے۔ ۵ البتہ بیٹھ کر پڑھنے والے کو کھڑے ہونے والے کے مقابلہ میں نصف اجر ملے گا۔

کیوں کہ آپ ﷺ کا ارشاد ہے ”صلاة الرجل قاعد انصف الصلاة“ بیٹھ کر نماز ادا کرنا آدھی نماز ہے۔ ۶ حضرت عبداللہ بن عمر رضی اللہ عنہما فرماتے ہیں میں نے آپ ﷺ کو بیٹھ کر نماز پڑھتے ہوئے دیکھا تو سر پکڑ کے بیٹھ گیا۔ حضور ﷺ نے فرمایا: اے ابن عمر کیا ہوا؟ میں نے عرض

۱ [الترمذی ص ۲۷۲] ۲ [معجم الطبرانی ص ۳۴۶] ۳ [معجم الطبرانی ص ۱۱ ص ۳۴۶]

۴ [صحیح مسلم ص ۶۰۰] ۵ [مسلم ص ۵۰۵] ۶ [مسلم ص ۵۰۵]

کیا: مجھے بتایا گیا تھا کہ آپ نے فرمایا، بیٹھ کر پڑھنے سے آدھا ثواب ملتا ہے اور آپ ﷺ خود بیٹھ کر نماز پڑھ رہے ہیں؟ رسول اللہ ﷺ نے فرمایا ہاں میں نے ایسا کہا ہے۔ (لیکن مجھ کو اپنے اوپر قیاس نہ کرنا) میں تمہاری طرح نہیں ہوں۔

لیکن فجر کی سنت دوسری سنن سے ممتاز ہے۔ اس لئے اس میں احتیاط ہے کہ اس کو بیٹھ کر نہ پڑھا جائے اگر کوئی عذر نہ ہو۔

## رات کے نوافل

رات کے وقت دو دو رکعت پڑھنا بھی ثابت ہے۔ حضرت عبداللہ بن عباس رضی اللہ عنہ فرماتے ہیں کہ ایک مرتبہ میں نے اپنی خالہ حضرت میمونہ رضی اللہ عنہا کے گھر رات گزاری، آپ ﷺ نے وضو فرما کر نماز شروع کر دی تو میں بھی وضو کر کے آپ ﷺ کی بائیں جانب کھڑا ہو گیا۔ آپ ﷺ نے اپنے دست مبارک سے میرا کان پکڑ کر دائیں طرف کھڑا کر دیا۔ آپ ﷺ نے دو رکعتیں ادا فرمائی پھر دو رکعتیں پھر دو رکعتیں پڑھی۔ اور رات کو چار چار رکعات پڑھنا بھی ثابت ہے۔ حضرت عائشہ رضی اللہ عنہا فرماتی ہیں حضور ﷺ رمضان ہو یا غیر رمضان گیارہ رکعات ادا فرماتے پہلے چار رکعات ایسی ادا فرماتے کہ ان کے حسن اور طویل ترین ہونے کے متعلق نہ پوچھئے پھر اسی طرح چار رکعات ادا فرماتے پھر تین رکعات ادا فرماتے۔<sup>۱</sup>

چھ رکعات ایک سلام کے ساتھ پڑھنا بھی منقول ہے۔ حضرت عائشہ رضی اللہ عنہا آپ ﷺ کے تہجد کے متعلق بیان کرتے ہوئے فرماتی ہیں: جب آپ ﷺ کا بدن بھاری ہو گیا تو چھ رکعات پڑھتے اور ساتویں رکعت ملا کر وتر پڑھتے۔

امام ابو حنیفہ رحمہ اللہ کے نزدیک رات کے وقت چار چار رکعات پڑھنا افضل ہے جبکہ حضرات صاحبین کے نزدیک دو دو رکعت پڑھنا افضل ہے۔ کیوں کہ آپ ﷺ کا ارشاد ہے، ”صلوۃ الیل مثنی مثنی“ حضرت ابن عمر رضی اللہ عنہما سے اس کی تفصیل پوچھی گئی تو فرمایا: ہر دو رکعت کے بعد سلام پھیرنا ہے اور امام شافعی رحمہ اللہ کے نزدیک بھی دو دو رکعت پڑھنا افضل ہے۔

رکعات کی کثرت سے طویل قیام کرنا افضل ہے۔ کیوں کہ فرمان الہی ہے۔ ”قُومُوا لِلّٰهِ قَنِینَ“ دوسری وجہ افضلیت کی یہ ہے کہ طول قیام سے قرأت طویل ہوتی ہے اور قرأت قرآن تسبیح سے افضل ہے۔



## تراویح

رمضان کی راتوں میں پڑھی جانے والی نماز کو تراویح کہا جاتا ہے۔ ان نمازوں کو تراویح اس لئے کہا جاتا ہے کہ ہر چار رکعات کے بعد تھوڑی بیٹھ کر راحت حاصل کی جاتی ہے اور ترویجہ راحت پہنچانے کو کہا جاتا ہے۔

حضرت ابو ہریرہ رضی اللہ عنہ فرماتے ہیں: حضور ﷺ قیام رمضان کے متعلق حکم دیئے بغیر ترغیب دیا کرتے تھے اور فرمایا کرتے تھے: ”من قام رمضان ایمان و احتساباً غفر لہ ماتقدم من ذنبہ“ ترجمہ ”جو شخص رمضان میں ایمان اور یقین کے ساتھ قیام الیل کرے گا اس کے سابقہ تمام گناہ معاف کر دیئے جائیں گے“

حضور ﷺ دنیا سے تشریف لے گئے معاملہ اسی طرح ہی تھا۔ پھر حضرت ابو بکرؓ کے دور میں بھی اسی طرح رہا اور حضرت عمرؓ کی خلافت کے ابتدائی دور میں بھی اسی طرح تھا۔

تراویح کی نماز سنت مؤکدہ ہے۔ اس لئے کہ آپ ﷺ نے رمضان المبارک چند راتوں میں ادا کرنے کے بعد مواظبت چھوڑ دی اور فرمایا ”میں اس لئے اس پر مواظبت نہیں کر رہا ہوں کہ کہیں یہ تم پر فرض نہ کر دی جائے۔ حضرت عائشہ رضی اللہ عنہا فرماتی ہیں، ایک رات آپ ﷺ مسجد تشریف لے گئے۔ مسجد میں نماز ادا کی اور لوگوں نے بھی آپ ﷺ کو دیکھ کر آپ کی طرح نماز پڑھی۔ صبح ہوئی تو کچھ لوگوں کو اس کے متعلق پتہ چل گیا۔ دوسری رات پہلے سے زیادہ لوگ جمع ہو گئے۔ آپ ﷺ مسجد تشریف لے گئے اور نماز پڑھی۔ لوگوں نے بھی آپ ﷺ کو دیکھ کر آپ ﷺ کی طرح نماز پڑھی۔ صبح ہوئی تو لوگوں میں اس کا تذکرہ ہوا۔ تو تیسری رات پہلے سے بھی زیادہ جمع ہو گئے۔ تو آپ ﷺ ان کے پاس تشریف لے گئے۔ نماز پڑھی۔ لوگوں نے بھی نمازیں پڑھیں۔ چوتھی رات ہوئی تو اتنے لوگ جمع ہو گئے کہ مسجد میں مزید گنجائش نہ رہی۔ مگر آپ ﷺ گھر سے باہر تشریف نہ لائے۔ بعض لوگ نماز نماز کے الفاظ کہنے بھی لگے۔ پھر بھی آپ ﷺ باہر تشریف نہ لائے۔ جب صبح ہوئی تو فجر کی نماز کیلئے تشریف لائے فجر کی نماز پڑھانے کے بعد لوگوں کی طرف متوجہ ہوئے۔ اللہ تعالیٰ کی حمد و ثناء بیان کرنے کے بعد فرمایا، ”رات کے وقت تمہارا مسجد میں جمع ہونا مجھے معلوم تھا مگر باہر اس لئے نہیں آیا کہ مجھے اندیشہ ہوا کہ کہیں رات کی نماز تم پر فرض کر دی جائے اور تم اس کو پورا نہ کر سکو۔“

حضرت امام ابو یوسف رحمۃ اللہ علیہ کہتے ہیں میں نے تراویح اور حضرت عمر رضی اللہ عنہ کے جماعت کا حکم دینے کے متعلق حضرت امام ابو حنیفہ رحمۃ اللہ علیہ سے دریافت کیا تو فرمایا: تراویح سنت مؤکدہ ہے۔ حضرت عمر رضی اللہ عنہ نے اپنی طرف سے حکم نہیں دیا تھا اور نہ ہی وہ اس میں کوئی بدعت کرنے والے تھے۔ بلکہ انہوں نے لوگوں کو حضرت ابی بن کعب رضی اللہ عنہ کے پیچھے پڑھنے کا حکم دیا۔ انہوں نے تراویح جماعت کے ساتھ پڑھائی۔ اس وقت صحابہ کرام رضی اللہ عنہم کی بہت بڑی جماعت موجود تھی اور اس جماعت میں شریک تھی۔ ان میں جلیل القدر صحابہ کرام مثلاً حضرت عثمان، حضرت علی، حضرت عبداللہ بن مسعود، حضرت عباس، حضرت عبداللہ بن عباس، حضرت طلحہ، حضرت زبیر، حضرت معاذ بن جبل، حضرت ابی بن کعب وغیرہ حضرات صحابہ کرام رضوان اللہ تعالیٰ عنہم جمعین موجود تھے کسی نے بھی ان پر نکیر نہیں کی نہ صرف ان کو منع نہیں کیا بلکہ ان کی معاونت و مساعدت کی۔ کیوں کہ وہ جانتے تھے کہ یہ سنت ہے۔

حضرت ابو ذر غفاری رضی اللہ عنہ کہتے ہیں: ہم نے آپ صلی اللہ علیہ وسلم کے ساتھ رمضان کے روزے رکھے۔ جب رمضان کے سات دن رہ گئے تو ہمیں لے کر رات کے وقت قیام فرمایا۔ دوسرے روز قیام نہیں فرمایا۔ تیسرے روز آدھی رات تک قیام فرمایا، ہم نے عرض کیا، یا رسول اللہ رات کے باقی حصے میں ہمیں ساتھ لیکر نمازیں پڑھ لیتے؟ تو فرمایا: جو امام کے ساتھ قیام کرے اور لوٹ جائے تو پوری رات نماز پڑھنے کا ثواب اس کے اعمال نامے میں لکھ دیا جائیگا۔ پھر دو رات تک قیام نہیں فرمایا پھر جب تین روزے رہ گئے تو ایک رات ہمیں لیکر نماز پڑھی۔ اس رات اپنے گھر والوں کو بلا کر جماعت میں شریک فرمایا اور نماز پڑھاتے رہے حتیٰ کہ سحری چھوٹنے کا ہمیں اندیشہ ہو گیا۔ حضرت عبدالرحمن بن عبدالقاری فرماتے ہیں کہ ایک مرتبہ رات کو میں حضرت عمر رضی اللہ عنہ کے ساتھ مسجد چلا گیا۔ مسجد میں دیکھا کہ لوگ متفرق طور پر نماز پڑھ رہے ہیں۔ کوئی علیحدہ پڑھ رہا۔ کچھ لوگ جماعت کی صورت میں پڑھ رہے ہیں۔ حضرت عمر رضی اللہ عنہ نے انہیں دیکھ کر فرمایا: میری سمجھ میں یہ آ رہا ہے کہ اگر میں ان سب کو ایک امام پر جمع کر دوں تو بہت بہتر ہوگا۔ چنانچہ سب کو حضرت ابی بن کعب رضی اللہ عنہ کے پیچھے پڑھنے کا حکم دیا۔

دوسری رات پھر حضرت عمر رضی اللہ عنہ کے ساتھ مسجد جانا ہوا۔ تو حضرت عمر رضی اللہ عنہ نے سب کو ایک امام کے پیچھے پڑھتے ہوئے دیکھ کر فرمایا: ”نعم البدعة هذه“ یہ اچھی ایجاد ہے۔ ۲ تراویح کی جماعت سنت کفایہ ہے۔ اگر اہل مسجد سب جماعت تراویح چھوڑ دیں تو سب گناہگار ہوں لیکن بعض لوگ اگر

تراویح گھر میں پڑھیں تو گناہگار نہیں ہوں گے۔

امام ترمذی رحمۃ اللہ علیہ نے سنن میں ذکر فرمایا ہے کہ تراویح کی رکعات کے متعلق اہل علم کا اختلاف ہے۔ بعض کی رائے ہے یہ اکتالیس رکعات ہیں وتر کے ساتھ۔ یہ اہل مدینہ کا قول ہے۔ مدینہ میں ان کے ہاں اس پر عمل ہے۔ مگر اکثریت کی رائے یہ ہے یہ بیس رکعات ہیں۔ حضرت علیؓ، حضرت عمرؓ اور دوسرے صحابہ کرام رضی اللہ عنہم سے اس طرح مروی ہے۔ سفیان ثوریؒ، ابن مبارکؒ، امام شافعیؒ وغیرہم نے بھی اس قول کو اختیار فرمایا اور حضرت امام شافعی رحمۃ اللہ علیہ فرماتے ہیں ہم نے انہیں شہر مکہ مکرمہ میں اسی طرح عمل کرتے ہوئے دیکھا ہے۔ حضرت یزید بن رومان کہتے ہیں حضرت عمر رضی اللہ عنہ کے زمانے میں تیس رکعات پڑھی جاتی تھی۔ (یعنی بیس رکعت تراویح اور تین وتر) حضرت کعب بن یزید کہتے ہیں حضرت عمرؓ کے زمانے میں تراویح بیس رکعات پڑھی جاتی تھی۔

حضرت ابو الخصبؒ کہتے ہیں: حضرت سوید بن غفلہؒ رمضان المبارک میں ہمیں بیس رکعات پانچ ترویحوں میں پڑھاتے۔ حضرت علی رضی اللہ عنہ نے بھی ایک شخص کو تراویح پڑھانے کا حکم دیتے ہوئے بیس رکعات پڑھانے کا حکم فرمایا۔

حضرت عبدالرحمن السلميؒ فرماتے ہیں کہ حضرت علی رضی اللہ عنہ نے رمضان میں قراء کو بلایا۔ ان میں سے ایک کو نماز پڑھانے کا حکم دیتے ہوئے بیس رکعات پڑھانے کا حکم دیا اور وتر حضرت علیؓ خود پڑھایا کرتے تھے۔

### تراویح جماعت کے ساتھ پڑھنا افضل ہے یا انفرادی

حضرت عبداللہ بن مبارکؒ، احمد بن حنبلؒ اور اسحاق بن راہویہ رحمہم اللہ امام کے ساتھ پڑھنے کو افضل کہتے ہیں یہ حضرات استدلال کرتے ہیں حضرت ثعلبہ بن مالک القرظیؓ کی روایت سے کہ آپ صلی اللہ علیہ وسلم نے رمضان المبارک میں ایک رات مسجد میں ایک کونے میں کچھ لوگوں کو نماز پڑھتے ہوئے دیکھ کر فرمایا: یہ لوگ کیا کر رہے ہیں؟ کسی نے کہا: یا رسول اللہ! یہ لوگ قرآن نہیں پڑھ سکتے (یعنی انہیں حفظ یاد نہیں ہے) حضرت ابیؓ ان کو قرآن سنارہا ہے۔ اور ان کے ساتھ نماز میں شریک ہیں۔ فرمایا: انہوں نے اچھا کیا یا فرمایا انہوں نے درست عمل کیا۔ اس عمل کو ناپسند نہیں فرمایا بلکہ تحسین فرمائی۔ حضرت امام شافعی رحمۃ اللہ علیہ قرآن پڑھنے والے کیلئے گھر میں تراویح پڑھنے کو افضل سمجھتے ہیں: استدلال کرتے ہیں رسول اللہ صلی اللہ علیہ وسلم کے اس ارشاد گرامی سے: ”قد عرفت الذی من

صنیعکم فصلوا ایہا الناس فی بیوتکم؛ فان افضل صلاة المرء فی بیتہ الا المكتوبة تمہارے عمل سے میں پہچان گیا۔ پس اے لوگو، تم اپنے گھروں میں نماز پڑھا کرو، کیونکہ فرض نماز کے علاوہ باقی نمازیں گھر میں پڑھنا افضل ہے۔<sup>۱</sup>

حضرت عبداللہ کے قول سے بھی استدلال کرتے ہیں، حضرت مجاہدؒ فرماتے ہیں کہ ایک شخص نے حضرت عبداللہ بن عمرؓ سے کہا۔ میں رمضان میں (تراویح) امام کے پیچھے پڑھ لوں؟ ابن عمرؓ نے کہا: کیا تم قرآن نہیں پڑھ سکتے ہو؟ انہوں نے کہا، کیوں نہیں؟ پڑھ سکتا ہوں۔ ابن عمرؓ نے فرمایا، تو پھر تو گدھے کی طرح خاموش رہے گا؟ اپنے گھر میں نماز پڑھو۔<sup>۲</sup> آج کل لوگوں کی اکثریت صحیح قرآن نہ پڑھ سکنے والوں کی ہے اور گھروں میں پڑھنے کی صورت میں سستی بھی ہو سکتی ہے۔ لہذا جماعت کے ساتھ پڑھنا اولیٰ ہے۔ بشرطیکہ امام صحیح تلفظ کے ساتھ پڑھتا ہو۔

تراویح کا وقت عشاء کی نماز کے بعد سے لیکر طلوع فجر تک ہے۔ عشاء کی نماز سے قبل جائز نہیں ہے۔ وتر پہلے پڑھ کر تراویح پڑھنا بھی جائز ہے۔ قیام پر قدرت ہوتے ہوئے بیٹھ کر پڑھنا مکروہ ہے۔ تراویح میں ایک مرتبہ قرآن کریم ختم کرنا سنت ہے۔ مقتدیوں کی سستی کی وجہ سے ختم قرآن کریم ترک نہیں کیا جائیگا۔ رمضان کے علاوہ ایام میں وتر جماعت کے ساتھ نہیں پڑھا جائیگا۔ کیوں کہ حضرات صحابہ کرامؓ نے غیر رمضان میں وتر کو جماعت کیساتھ ادا نہیں فرمایا ہے اور رمضان المبارک میں اس کو جماعت کیساتھ ادا کرنا افضل ہے۔ حضرت عمرؓ رمضان میں وتر جماعت کے ساتھ ادا فرماتے۔

امام ابو یوسفؒ کے نزدیک دعاء قنوت آہستہ پڑھنا افضل ہے اور حضرت امام محمدؒ فرماتے ہیں کہ امام باواز بلند دعاء قنوت پڑھے اور مقتدی آمین کہیں۔

## کسوف و خسوف کی نماز

خسوف چاند گرہن اور کسوف سورج گرہن کو کہتے ہیں۔

حضرت ابو موسیٰ اشعریؓ کہتے ہیں کہ حضور ﷺ کے عہد مبارک میں سورج گرہن ہوا حضور ﷺ گھبرا کر اٹھے، مسجد تشریف لائے اور طویل ترین قیام، طویل ترین رکوع اور سجود کے ساتھ نماز پڑھی۔ پھر فرمایا یہ اللہ تعالیٰ کی قدرت کی نشانیاں ہیں۔ کسی کے مرنے جینے سے ان کا کوئی تعلق نہیں ہے لیکن ان کے ذریعے اللہ تعالیٰ اپنے بندوں کو تنبیہ فرماتا ہے۔ اگر ایسے واقعات دیکھو تو



ذکر اللہ، دعا اور استغفار کی کثرت کرو۔

حضرت مغیرہ بن شعبہ رضی اللہ عنہ فرماتے ہیں کہ حضرت ابراہیم رضی اللہ عنہ کے انتقال کے دن سورج گرہن ہوا۔ تو لوگوں نے کہا، ابراہیم رضی اللہ عنہ کی موت کی وجہ سے سورج گرہن ہو گیا۔ رسول اللہ صلی اللہ علیہ وسلم نے ارشاد فرمایا: ”ان الشمس والقمر آیتان من آیات اللہ لاینکسفان لموت احد ولا لحياته، فاذا راتيموهما فادعوا اللہ وصلوا حتی ینجلی“ ترجمہ: چاند اور سورج اللہ تعالیٰ کی قدرت کی نشانیوں میں سے ہیں کسی کے مرنے جینے سے نہیں گہناتے ہوتے، اگر ان پر گرہن دیکھو تو اللہ تعالیٰ کی طرف رجوع کرو اور گرہن ختم ہونے تک نماز پڑھتے رہو۔“

صلوة کسوف سنت مؤکدہ ہے۔ عام نفل کی طرح دو رکعت ہیں۔ محمود بن لبید رضی اللہ عنہ سے روایت ہے کہ رسول اللہ صلی اللہ علیہ وسلم کے صاحبزادے حضرت ابراہیم رضی اللہ عنہ کے انتقال کے دن سورج گرہن ہوا..... الخ۔ طویل حدیث بیان کرنے کے بعد کہتے ہیں۔ آپ صلی اللہ علیہ وسلم نماز کیلئے کھڑے ہو گئے۔ اس رکعت ”آل کتاب“ پڑھ کر رکوع فرمایا، پھر قومہ پھر دو سجدے کئے۔ دوسری رکعت بھی اسی طرح پڑھائی۔ ۲

حضرت نعمان بن بشیر رضی اللہ عنہ کہتے ہیں: صلوٰۃ کسوف میں آنحضرت صلی اللہ علیہ وسلم نے عام نماز کی طرح رکوع و سجدے کئے۔ ۳

اسی طرح حضرت سمرۃ بن جندب رضی اللہ عنہ طویل حدیث میں کسوف کے متعلق بیان کیا ہے کہ نبی کریم صلی اللہ علیہ وسلم نے نماز پڑھائی۔ انتہائی طویل ترین قیام کیا۔ اس سے قبل اتنا طویل قیام کرتے ہوئے ہم نے آپ صلی اللہ علیہ وسلم کو نہیں دیکھا تھا۔ قرأت کی آواز ہم نے نہیں سنی۔ پھر طویل ترین رکوع کیا، پھر دوسری رکعت بھی اسی طرح لمبی پڑھائی۔ جب آپ صلی اللہ علیہ وسلم قعدہ میں بیٹھ گئے تو سورج صاف ہو گیا۔

حضرت ابو بکر رضی اللہ عنہ سے بھی اسی طرح کی روایت ہے، کہ حضور صلی اللہ علیہ وسلم کے زمانے میں سورج گرہن ہو گیا۔ آپ صلی اللہ علیہ وسلم جلدی جلدی مسجد تشریف لائے اور لوگ جمع ہو گئے۔ آپ نے دو رکعت نماز پڑھائی۔ ۴

صلوة کسوف کی امامت جمعہ پڑھانے والا امام کرائے گا۔ اس میں جہر نہ خطبہ ہے اس لئے کہ آپ صلی اللہ علیہ وسلم سے جہر اور خطبہ منقول نہیں ہے۔ طویل قرأت کریگا۔ روایت میں آتا ہے کہ آپ

۱۔ [بخاری ص ۳] ۲۔ [فتح الربانی ص ۹ ص ۱۸۵]

۳۔ [فتح الربانی ص ۶ ص ۱۹۲] ۴۔ [فتح الربانی ص ۶ ص ۱۸۷]

ﷺ نے پہلی رکعت میں سورۃ بقرہ پڑھنے کی بقدر اور رکعت ثانیہ میں سورۃ آل عمران پڑھنے کی بقدر قیام فرمایا۔

اگر جماعت کے ساتھ پڑھنے کی صورت نہ ہو سکے تو انفرادی طور پر دو یا چار رکعتیں پڑھنا چاہئے اور سورج کے صاف ہونے تک دعاء میں مشغول رہنا چاہئے۔ جیسا کہ آپ ﷺ نے ارشاد فرمایا ”فاذا رأيتم شيئا من ذلك فافزعوا الى ذكر الله و دعائه واستغفاره“ ”اگر تم اس جیسے حادثات دیکھو تو ذکر اللہ، دعاء اور استغفار کی طرف دوڑو“ ایک روایت میں ”فافزعوا الى الصلوة“ ”نماز کی طرف بھاگو“ بھی آتا ہے اور ایک روایت میں ”كبروا و صلوا و تصدقوا“ ”اللہ کی بڑائی بیان کرو، نماز پڑھو، صدقہ دو! بھی وارد ہے“

صلوۃ کسوف کے متعلق متعدد روایات مروی ہیں۔ ایک روایت میں ہے صلوۃ کسوف دو رکعت ہیں ہر رکعت میں دو رکوع دو سجدے ہیں۔ ایک روایت میں ہے ہر رکعت میں تین رکوع اور ایک روایت میں پانچ رکوع کا قول بھی ہے واللہ اعلم۔

چاند گرہن میں ہر ایک علیحدہ نماز پڑھ لے۔ کیوں کہ یہ رات کا وقت ہوتا ہے۔ لوگوں کا ایک جا ہونا مشکل ہوتا ہے۔ اسی طرح سخت ہوا، دشمن کے حملے کے وقت بھی انفرادی طور پر نماز پڑھی جائیگی۔

### نماز استسقاء

حضرت نبی کریم ﷺ نے فرمایا: اللہ تعالیٰ ارشاد فرماتا ہے۔ اگر میرے بندے میری اطاعت کرتے تو رات کو باران رحمت برسا کر صبح سورج طلوع کرتا۔ (بجلی کی) کڑک کی آواز ان کو نہ سناتا۔<sup>۱</sup>

یہ اس لئے فرمایا کہ اللہ تعالیٰ اپنے بندوں کی اطاعت گزاری اور نواہی سے بچنے کو پسند فرماتا ہے۔ اگر اللہ کے بندے ایسا کرتے تو اللہ تعالیٰ ان پر رات کو باران برساتا، اس لئے رات کے وقت بارش میں رحمت ہوتی ہے۔ مشقت نہیں ہوتی اور دن کے وقت بارش سے بہت سے امور معطل ہو کر رہ جاتے ہیں۔ چلنا پھرنا دشوار ہو جاتا ہے۔ بادل کی وجہ سے دھوپ نہیں نکلتی جس کی وجہ سے سورج کی روشنی سے انتفاع نہیں ہو سکتا۔

اللہ تعالیٰ فرماں برداروں سے مشکلات کو ہٹاتے ہیں حتیٰ کہ بجلی کی کڑک کی آواز تک ان کو نہیں سناتے۔ تاکہ ان کو تکلیف نہ ہو۔ یہ اللہ تعالیٰ کی انتہائی رحمت و مہربانی ہے۔

اللہ تعالیٰ کی نافرمانی اللہ کے غضب کو دعوت دیتی ہے۔ جس کی وجہ سے قحط، خشک سالی اور دوسرے عذاب میں انسان مبتلا ہو جاتا ہے۔

ارشاد باری تعالیٰ ہے۔ ”مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا“ (الایۃ: ۱۰)

”اگر تم شکر گزار بنو اور ایمان لے آؤ تو اللہ تعالیٰ تمہیں عذاب دے کر کیا کرے گا اور اللہ تعالیٰ قدر دان علم والے ہیں۔

قحط اور خشک سالی اللہ تعالیٰ کی ناراضگی کی علامت ہے۔ ایسی حالت میں اللہ تعالیٰ کی طرف رجوع کرنا چاہئے۔ گناہوں سے توبہ تائب ہونا چاہئے اور اللہ تعالیٰ سے اپنے گناہوں کی معافی کی دعاء و درخواست کرنی چاہئے۔ تاکہ اللہ تعالیٰ اپنی رحمت سے باران رحمت نازل فرما دے۔

استسقاء میں اصل یہ آیت کریمہ ہے ”اِسْتَغْفِرُوا رَبَّكُمْ إِنَّهُ كَانَ غَفَّارًا ۝ يُرْسِلِ السَّمَاءَ عَلَيْكُمْ مِدْرَارًا ۝ وَ يُمِدِّدْ كُمْ بِأَمْوَالٍ وَ بَنِينَ وَ يُجْعَلْ لَّكُمْ جَنَّاتٍ وَ يُجْعَلْ لَّكُمْ أَنْهَارًا“ ۱۲ ”اپنے رب سے بخشش مانگو بے شک وہ بڑا بخشنے والا ہے۔ وہ آسمان سے تم پر (موسلا دھار) مینہ برسائے گا اور مال اور اولاد سے تمہاری مدد کریگا اور تمہارے لئے باغ بنادے گا اور تمہارے لئے نہریں بنادے گا۔

اس آیت کریمہ میں اللہ تعالیٰ نے نزول باران کو استغفار کے ساتھ متعلق فرمایا۔ دوسری جگہ ارشاد ہے۔ ”وَ يَقُومُ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَ يُزِدْكُمْ قُوَّةً إِلَى قُوَّتِكُمْ“ ۱۳ ”اور اے قوم اپنے رب سے معافی مانگو پھر اس کی طرف رجوع کرو وہ تم پر خوب بارشیں برسائے گا اور تمہاری قوت کو اور بڑھائے گا۔

حضرت امام اعظم ابو حنیفہ رحمۃ اللہ علیہ فرماتے ہیں کہ استسقاء میں نماز باجماعت مسنون نہیں ہے۔ استسقاء دعاء اور استغفار کا نام ہے۔ دلیل مندرجہ بالا دونوں آیتیں ہیں اور آپؐ، حضرت انس بن مالک رضی اللہ عنہ کی روایت سے بھی استدلال کرتے ہیں کہ

حضرت انس رضی اللہ عنہ فرماتے ہیں کہ جمعہ کے دن آپ صلی اللہ علیہ وسلم خطبہ ارشاد فرما رہے تھے۔ منبر کے سامنے دروازے سے ایک شخص داخل ہوا اور رسول اللہ صلی اللہ علیہ وسلم کے سامنے کھڑا ہو کر کہنے لگا، یا رسول اللہ! مال مویشی ہلاک ہو گئے۔ راستے بند ہو گئے، اللہ تعالیٰ سے باران رحمت کی دعا کیجئے۔ تو

رسول اللہ ﷺ نے اللہ کے دربار میں دست دعا دراز فرمایا اور دعا مانگی: تین بار ”اللھم اسقنا“  
”اے اللہ بارش برسا دیجئے“

حضرت انس رضی اللہ عنہ فرماتے ہیں اس وقت آسمان میں کہیں بھی بادل کا نام و نشان تک نہیں تھا۔ آپ کی دعا کے بعد آسمان کے کنارے کمان کی طرح بادل نمودار ہوا۔ آسمان کے درمیان میں آکر پھیل گیا اور برسنے لگا۔ پورا ہفتہ گزر گیا ہم نے سورج نہیں دیکھا۔ پھر دوسرے جمعہ کو اسی طرح آپ ﷺ خطبہ بیان فرما رہے تھے کہ وہی شخص اسی دروازے سے داخل ہوا اور آپ ﷺ کے آگے کھڑا ہو کر کہنے لگا۔ یا رسول اللہ! ﷺ مال مویشی ہلاک اور راستے بند ہو گئے اللہ تعالیٰ سے دعا کیجئے کہ اللہ تعالیٰ بارش روک دے تو آپ ﷺ نے اللہ تعالیٰ کے سامنے ہاتھ پھیلا کر دعا مانگی فرمایا: ”اللھم حوالینا لا علینا“ ”اے اللہ ہمارے آس پاس برسا دے، ہم پر نہ برسا۔ اے اللہ! پہاڑوں، وادیوں اور درخت اگنے کی جگہوں پر برسا دے“ حضرت انس رضی اللہ عنہ فرماتے ہیں: اتنے میں بارش بند ہو گئی۔ نماز کے بعد ہم دھوپ میں چل کر اپنے گھروں کو گئے۔

بخاری شریف کی ایک روایت میں حضرت انس رضی اللہ عنہ فرماتے ہیں کہ میں نے بادل کو دیکھا دو ٹکڑے ہو کر دائیں بائیں برسنے لگا اور اہل مدینہ پر نہیں برسا۔

حضرت امام ابو یوسف رحمہ اللہ اور امام محمد رحمہ اللہ فرماتے ہیں کہ امام لوگوں کو لیکر دو رکعت نماز پڑھے گا۔ یہ دو رکعت ان کے نزدیک سنت ہے۔ اس میں جہراً قرأت کریگا۔ جیسا کہ عید کی نماز میں جہری قرأت ہوتی ہے۔ البتہ خطبے کے متعلق ان میں اختلاف ہے۔ حضرت امام ابو یوسف رحمہ اللہ ایک خطبے کے قائل ہیں اور حضرت امام محمد رحمہ اللہ دو خطبوں کے۔ اصل خطبہ ان کے نزدیک استغفار ہے۔ نماز پڑھ کر دعاء کر کے خطبہ دیگا۔ خطبے سے فارغ ہو کر قلب رداء کرے۔ یعنی اپنی چادر الٹا کر کھڑا ہو کر دعاء کرے اور مقتدی اپنی چادریں نہیں الٹائیں گے۔

حضرات صاحبین کی دلیل حضرت عباد بن تمیم کی روایت ہے کہ ان کے چچا، جو صحابی تھے، نے ان کو بتایا کہ حضور ﷺ لوگوں کے ساتھ استقاء کیلئے باہر تشریف لے گئے، کھڑے ہو کر دعاء فرمائی: پھر قبلہ رو ہو کر اپنی چادر الٹائی تو باران رحمت برسنے لگی۔ ایک روایت میں ہے کہ آپ ﷺ استقاء کیلئے باہر تشریف لے گئے، قبلہ رو ہو کر تحویل رداء کیا اور دو رکعت نماز پڑھائی اور قرأت ان میں با آواز بلند کی۔ چادر الٹانے کا طریقہ یہ ہے کہ چادر اگر چوکور ہو تو اوپر کا حصہ نیچے کر دے اور نیچے کا اوپر کر دے اگر صدور ہو جیسے جبہ تو دایاں حصہ بایاں کر دے اور بایاں حصہ دائیں حصے کی طرف کر دے۔



نماز کیلئے جاتے وقت خشوع کے ساتھ ڈرتے ہوئے چلیں گے۔ کیوں کہ یہ طریقہ قبولیت کا ذریعہ ہے۔ تضرع و تذلل کا اظہار کریں گے۔ چلنے میں جلد بازی نہیں کریں گے۔ استسقاء میں کافروں کو نہیں آنے دیا جائیگا۔ کیوں کہ یہاں لوگ دعاء کیلئے نکلے ہوئے ہیں کفار کی کوئی دعائے صرف یہ کہ قبول نہیں ہوتی، بلکہ نزول لعنت کا اندیشہ ہوتا ہے۔

بارش کے قطرات کو اپنے ساتھ لگانا اور ملنا چاہئے۔ کیوں کہ حضرت انس رضی اللہ تعالیٰ عنہ فرماتے ہیں کہ حضور ﷺ نے بارش کے پانی سے اپنے کپڑوں کو گिला کر دیا۔ ہم نے عرض کیا یا رسول اللہ! ﷺ آپ نے ایسا کیوں کیا ہے؟ فرمایا: کیوں کہ یہ تازہ تازہ اللہ کی طرف سے نازل ہوا ہے، کیوں کہ یہ اللہ تعالیٰ کی طرف سے رحمت ہے، اس سے برکت حاصل کی جائیگی۔ بارش کو اللہ تعالیٰ کی طرف منسوب کرنا ضروری ہے اگرچہ مجازاً بادل کی طرف منسوب کیا جاتا ہے۔ حضور ﷺ کا ارشاد گرامی ہے کہ ”ما انزل اللہ من السماء من بركة الا اصبح فريق من الناس بها کافرين ينزل اللہ الغيث فيقولون الکوکب کذا کذا“۔

”اللہ تعالیٰ آسمان سے جو برکت نازل فرماتے ہیں تو لوگوں میں سے ایک گروہ اس کی وجہ سے کفر کرنے والا ہو جاتا ہے کہ اللہ بارش نازل کرتا ہے تو وہ کہتے ہیں کہ یہ فلاں فلاں ستاروں کی وجہ سے ہوئی ہے۔“

حضور ﷺ کے زمانے میں بارش ہوئی تو آپ ﷺ نے فرمایا: ”اصبح من الناس شاکر ومنهم کافر، قالوا: هذه رحمة اللہ وقال بعضهم: لقد صدق نوء کذا وکذا“ پھر یہ آیات نازل ہوئیں۔ ”فَلَا أُقْسِمُ بِمَوَاقِعِ النُّجُومِ“ سے ”تَجْعَلُونَ رِزْقَكُمْ اِنَّكُمْ تُكَذِّبُونَ“۔

ترجمہ: ”پھر میں تاروں کے ڈوبنے کی قسم کھاتا ہوں۔ اور بے شک اگر سمجھو تو یہ بڑی قسم ہے۔ بے شک یہ قرآن بڑی شان والا ہے۔ ایک پوشیدہ کتاب میں لکھا ہوا ہے۔ جسے بغیر پاکوں کے اور کوئی نہیں چھوتا۔ پروردگار عالم کی طرف سے نازل ہوا ہے۔ سو کیا تم اس کلام کو سرسری بات سمجھتے ہو اور اپنا حصہ تم یہی لیتے ہو کہ اسے جھٹلاتے ہو؟“

## باب سجدة السهو

### جس آدمی کو اپنی نماز میں شک ہو

حضرت عطاء بن یسارؓ سے روایت ہے کہ میں نے حضرت عبداللہ بن عمرو بن العاصؓ اور حضرت کعب الاحبارؓ سے سوال کیا اس آدمی کے بارے میں جس کو اپنی نماز میں شک ہو وہ نہیں جانتا کہ کتنی پڑھی کہ کیا چار پڑھی یا پانچ ان دونوں نے کہا وہ آدمی ایک رکعت اور پڑھ لے اور پھر بیٹھنے کی حالت میں دو سجدے کرے۔ اور حضرت ابراہیم نخعیؓ سے روایت ہے کہ اگر آدمی فرض نمازوں میں بھول گیا اس کو نہ معلوم ہو کہ چار پڑھی ہیں یا تین تو فرمایا کہ اگر یہ اس کی پہلی بھول ہے تو نماز کا اعادہ کرے اور اگر اکثر بھولتا رہتا ہے تو درستگی کیلئے تحری کرے اگر اس کا گمان ہو کہ اس نے نماز مکمل کر لی ہے تو سہو کے دو سجدے کر لے اگر اس کا غالب گمان یہ ہو کہ اس نے تین رکعتیں پڑھی ہیں تو اس پر ایک رکعت کا اضافہ کرے پھر سہو کے دو سجدے کرے اس کو امام محمدؒ نے کتاب الآثار میں روایت کیا ہے اور فرمایا اسی پر ہم عمل کرتے ہیں اور یہی امام ابو حنیفہؒ کا قول ہے۔

اور حضرت ابن مسعودؓ نے فرمایا جب تم میں سے کسی کو نماز میں شک ہو اور معلوم نہ ہو کہ تین رکعتیں پڑھی ہیں یا چار تو وہ تحری کرے اور ظن غالب کی طرف نظر کرے اگر اس کے ظن غالب میں تین ہیں تو کھڑا ہو جائے اور چوتھی کا اس پر اضافہ کرے پھر تشهد پڑھے اور سلام پھیرے اور سہو کے دو سجدے کرے اور اگر ان کا غالب گمان یہ ہے کہ اس نے چار رکعتیں پڑھی ہیں تو تشهد پڑھے پھر سلام پھیرے پھر سہو کے دو سجدے کرے۔ اس کو امام محمدؒ نے کتاب الآثار میں روایت کیا ہے اور فرمایا کہ ہم اس پر عمل کرتے ہیں مگر مستحب یہ ہے کہ اگر وہ پہلی مرتبہ اس میں مبتلا ہو تو نماز دہرائے۔

حضرت عبداللہ بن جعفرؓ نبی کریم ﷺ سے روایت کرتے ہیں کہ جس کو نماز میں شک ہو پس اس کو چاہئے کہ وہ دو سجدے کرے سلام پھیرنے کے بعد۔

حضرت علقمہ ابن مسعودؓ سے روایت ہے کہ وہ سلام کے بعد سہو کے دو سجدے کرے۔ اور بیان کیا کہ رسول اللہ ﷺ نے یہی سجدے سلام کے بعد کئے اور حضرت علقمہؓ نے حضرت عبداللہؓ سے روایت کرتے ہیں فرمایا نماز پڑھائی رسول اللہ ﷺ نے پس کچھ زیادتی کی یا کچھ کمی کی جب سلام پھیرا تو ہم نے کہا یا رسول اللہ کیا نماز میں نئی چیز آگئی؟ فرمایا اگر نماز میں نئی چیز آتی تو میں

آپ لوگوں کو اس کی خبر دیتا لیکن میں تمہارے جیسا بشر ہوں بھولتا ہوں جیسے تم بھولتے ہو۔ پس تم میں سے کسی کو اگر نماز میں شک ہو تو درستگی کیلئے تحریری کرے اور اس پر مکمل کرے اور سلام پھیرے اور چاہئے کہ دو سجدے کرے۔

### سلام پھیرنے کے بعد شک ہونا

حضرت ابراہیم رضی اللہ عنہ سے روایت ہے کہ جب تو نماز میں سلام پھیرے اپنی نماز سے تو پھر تمہیں وضو کے متعلق شک ہو یا نماز یا قراۃ کے متعلق تو اس کی طرف توجہ مت کرنا اس کو امام محمد رحمۃ اللہ علیہ نے کتاب الآثار میں نقل کیا ہے اور فرمایا کہ ہم اسی پر عمل کرتے ہیں اور یہی امام ابو حنیفہ رحمۃ اللہ علیہ کا قول ہے۔

### قعدہ اولیٰ کا ترک کرنا فرض نماز میں

عبدالرحمن بن ہرمز سے روایت ہے کہ عبداللہ بن لحنہ الازدیؓ جو نبی کریم ﷺ کے صحابہ رضی اللہ عنہم میں سے ہیں نبی کریم ﷺ نے ان کو ظہر کی نماز پڑھائی اور پہلی دو رکعتوں میں کھڑے ہو گئے تین آدمی بیٹھے اور لوگ بھی آپ ﷺ کے ساتھ کھڑے ہو گئے یہاں تک کہ نماز مکمل ہو گئی اور لوگوں نے آپ ﷺ کے سلام پھیرنے کا انتظار کیا آپ ﷺ نے تکبیر کہی اور آپ ﷺ بیٹھے ہوئے تھے اور دو سجدے کئے سلام سے پہلے پھر سلام پھیرا۔

### دو رکعتوں کے اخیر میں سلام پھیرنا

حضرت ابو ہریرہ رضی اللہ عنہ سے روایت ہے کہ نبی کریم ﷺ نے دو رکعتوں کے بعد سلام پھیرا ذوالیدین نے آپ ﷺ سے کہا کیا نماز کم ہو گئی؟ یا آپ بھول گئے۔ نبی کریم ﷺ نے فرمایا کیا ذوالیدین سچ کہہ رہا ہے؟ لوگوں نے کہا جی ہاں نبی کریم ﷺ کھڑے ہوئے اور آخری دو رکعتیں پڑھیں پھر سلام پھیرا۔ پھر تکبیر پڑھی پھر سجدہ کیا اس جیسا سجدہ یا اس سے لمبا۔

### سلام پھیرنا تین رکعتوں پر

حضرت معاویہ ابن حدج رضی اللہ عنہ سے روایت ہے کہ ایک دن نبی کریم ﷺ نے نماز پڑھی سلام پھیرا نماز میں ایک رکعت باقی تھی۔ ایک آدمی نے اس کو سمجھ لیا اور کہا کہ آپ نماز میں ایک رکعت بھول گئے۔ آپ ﷺ واپس ہوئے مسجد میں داخل ہوئے اور بلال رضی اللہ عنہ کو حکم دیا نماز کھڑی کروائی۔ پس لوگوں کیساتھ ایک رکعت پڑھ لی میں نے لوگوں کو اس کی خبر دی تو انہوں نے مجھ سے

کہا۔ کیا آپ اس آدمی کو پہچانتے ہیں میں نے کہا نہیں مگر ایک دفعہ اس کو اپنے پاس سے گزرتے ہوئے دیکھا تھا یہ وہی آدمی ہے لوگوں نے کہا کہ یہ طلحہ بن عبید اللہ ہے۔

عمران بن حصین رضی اللہ تعالیٰ سے روایت ہے کہ عصر کی تین رکعتوں میں نبی کریمؐ نے سلام پھیرا پھر اپنی منزل پر تشریف لائے وہاں ایک آدمی بیٹھا تھا جس کا نام فرباق تھا اس نے کہا کہ میں سمجھتا ہوں کہ یا رسول اللہ آپ نے نماز میں کمی کی ہے تو آپ ﷺ اپنی چادر اٹھائے غصے سے باہر تشریف لائے اور فرمایا کہ یہ سچ کہتا ہے؟ لوگوں نے کہا جی ہاں۔ آپ ﷺ کھڑے ہوئے اور وہی ایک رکعت پڑھی پھر سلام پھیرا پھر دو سجدے کئے پھر سلام پھیرا۔

### جس نے ظہر کی نماز پانچ رکعت پڑھیں

حضرت علقمہ بن عبد اللہ رضی اللہ عنہ سے روایت کہ بے شک نبی کریم ﷺ نے ظہر کی پانچ رکعتیں ادا فرمائیں۔ کسی نے پوچھا کیا نماز میں اضافہ ہو گیا تو آپ ﷺ نے فرمایا کہ وہ کیسے؟ اس نے کہا آپ نے پانچ پڑھیں۔ پس آپ ﷺ نے سلام پھیرنے کے بعد دو سجدے کئے۔

### تین سجدے کرنا

ابراہیم سے روایت ہے ایک آدمی کے بارے میں انہوں نے کہا بھول کر تین سجدے کئے انہوں نے کہا اس کو کہ اس پر سجدہ سہو ہے۔ اس کو امام محمد رحمہ اللہ نے کتاب الآثار میں روایت کیا ہے اور کہا کہ اسی پر ہم عمل کرتے ہیں اور یہی امام ابو حنیفہ رحمہ اللہ کا قول ہے۔

### نظر ثانی کی ضرورت

حضرت مغیرہ بن شعبہ رضی اللہ عنہ سے روایت ہے کہ رسول اللہ ﷺ نے فرمایا اور جب امام کھڑا ہو جائے دو رکعتوں میں اگر اس کو یاد آئے کھڑے ہو کر مکمل کرنے سے پہلے تو اس کو چاہئے کہ بیٹھ جائے اور اگر کھڑے ہو کر مکمل کر لی تو پھر نہ بیٹھے اور سہو کے دو سجدے کئے۔ اور ان ہی سے روایت ہے فرمایا کہ جب تم میں سے کسی کو دو رکعتوں میں شک ہو اور کھڑا ہو گیا تو وہ نہ بیٹھے اور سہو کے دو سجدے کرے اور مکمل کھڑا نہ ہو تو بیٹھ جائے اور اس کے ذمے سجدہ سہو بھی نہیں ہے۔

### یقین پر بناء کرنا

حضرت سالم سے روایت ہے کہ حضرت عبد اللہ رضی اللہ عنہ بن عمر فرماتے تھے اگر تم میں سے کسی



کو نماز میں شک ہو تو وہ اس چیز کا ارادہ کرے جس کے متعلق اس کو گمان ہو کہ وہ اپنی نماز میں بھول گیا ہے تو وہ نماز پڑھ لے اور بیٹھنے کی صورت میں سجدہ سہو کرے۔

### سجدہ سہو میں تکبیر

عبداللہ بن لجنہ الازدی رضی اللہ عنہ سے روایت ہے کہ نبی کریم ﷺ ظہر کی نماز میں کھڑے ہو گئے حالانکہ بیٹھنا چاہئے تھا نماز مکمل کرنے کے بعد آپ ﷺ نے دو سجدے کئے اور ہر سجدے میں تکبیر پڑھی بیٹھنے کی حالت میں سلام سے پہلے اور لوگوں نے بھی آپ ﷺ کے ساتھ وہی دو سجدے کئے جو آپ ﷺ نے بھول کر بیٹھنے کی جگہ کئے۔

### سجدہ سہو میں تشہد

حضرت عمران بن حصین رضی اللہ عنہ سے روایت ہے کہ نبی کریم ﷺ نے ان کو نماز پڑھائی اور آپ ﷺ کو سہو ہو گیا۔ آپ ﷺ نے دو سجدے کئے پھر تشہد پڑھا پھر سلام پھیرا۔

### سلام کے بعد سجدہ سہو کرنا

حضرت عبداللہ سے روایت ہے کہ نبی کریم ﷺ نے ظہر کی نماز پانچ رکعت پڑھی آپ ﷺ سے پوچھا گیا کیا زیادہ ہو گئی نماز؟ آپ ﷺ نے فرمایا ”وہ کیسے“ انہوں نے کہا کہ پانچ رکعت پڑھی آپ نے، آپ ﷺ نے سلام پھیرنے کے بعد دو سجدے کئے۔

### مقتدیوں پر سہو نہیں ہے اور امام کی سہو مقتدیوں کی سہو ہے

حضرت عبداللہ بن عمرؓ اپنے والد رضی اللہ عنہ سے روایت کرتے ہیں کہ نبی کریم ﷺ نے فرمایا کہ مقتدیوں پر سہو نہیں ہے اور اگر امام کو سہو ہو جائے تو امام پر اور مقتدیوں پر بھی واجب ہے اور جس کو امام کے پیچھے سہو ہو جائے اس پر کچھ نہیں ہے۔ امام ان کیلئے کافی ہے۔

ابراہیم سے روایت ہے فرمایا جب امام کو سہو ہو جائے اور وہ دو سجدے کرے تو تم بھی ان کے ساتھ سجدہ کرو اگر انہوں نے سجدہ نہیں کیا تو تمہارے اوپر کچھ بھی نہیں ہے۔ اس کو امام محمد رحمہ اللہ نے کتاب الآثار میں روایت کیا ہے اور فرمایا ہم اسی پر عمل کرتے ہیں اور یہی امام ابو حنیفہ رحمہ اللہ کا قول ہے۔

### سہو کے دو سجدے فرض اور نفل میں ایک جیسے ہیں

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا تم میں سے کوئی جب

نماز کیلئے کھڑا ہوتا ہے تو شیطان اس کے پاس آتا ہے اور اس کو بھلا دیتا ہے یہاں تک کہ اس کو معلوم نہیں ہوتا کہ کتنی رکعتیں پڑھیں اور تمہارے لئے یہ واجب ہے کہ بیٹھنے کی حالت میں دو سجدے کرو۔

### خلاصہ

کسی کو معلوم نہ ہو کہ اس نے نماز میں کتنی رکعتیں پڑھ لی ہیں اور یہ اس کو پہلی مرتبہ ہو اس کو شک ہو گیا بالغ ہونے کے بعد تو نماز کو دھرا لے اگر اس کو اکثر شک ہو تا رہتا ہے تو غالب گمان پر عمل کر لے اگر اس کا کوئی گمان ہے۔ اور درستگی نماز کیلئے تحری یعنی سوچ و بچار کرے اگر اس کو گمان بھی نہیں ہے تو یقین پر بنا کرے جب وہ بنا کرے نماز کے اختتام کے احتمال سے ہر اس جگہ پر قعدہ کرے جہاں پر احتمال ہے یہ خوف کرتے ہوئے کہ کہیں قعدہ اخیرہ فوت نہ ہو۔

اور سجدہ سہو نماز میں کمی اور زیادتی کو پورا کرنے کیلئے نماز کے بعد واجب ہے پھر تشہد پڑھے پھر سلام پھیرے اگر سلام سے پہلے بھی سجدہ کرے تو جائز ہے لیکن سلام کے بعد سجدہ کرنا بہتر ہے اور دائیں طرف ایک سلام پر اکتفا کرے ایک قول ضعیف یہ بھی ہے کہ دونوں طرف سلام پھیرنے کے بعد سجدہ کرنا بھی صحیح ہے پھر تکبیر کہے اور سجدہ کرے پھر تکبیر کہے اور اپنے سر کو اٹھائے پھر تکبیر کہے دوسرا سجدہ کرے پھر سر اٹھائے پھر تشہد پڑھے اور دعا کرے اور سلام پھیرے۔

سجدہ سہو ایسے رکن کے ترک پر واجب ہوتا ہے جو شریعت میں واجب کی حیثیت سے ہو۔ جیسے قعدہ اولیٰ یا قرأت فاتحہ کو ترک کر دیا یا قنوت کو یا قنوت کی تکبیر کو ترک کر دیا یا کسی قعدہ میں تشہد پڑھنا ترک کرے یا عیدین کی تکبیریں ترک کرے یا خفی نمازوں میں امام جہر کرے یا خفی کرے جہاں جہر ہے اس قدر کہ جس سے نماز جائز ہے اور ان دونوں میں سجدہ سہو کے وجوب میں اختلاف ہے امام کرخی رحمۃ اللہ علیہ کے مطابق سہو کے سجدے تین ہیں اور صاحب ہدایہ رحمۃ اللہ علیہ نے بھی اسی کو اختیار کیا ہے اور ناطقی وجوب سہو کی طرف گیا ہے امام کی بھول مقتدی پر بھی سجدہ واجب کرتی ہے اگر امام سجدہ نہ کرے تو مقتدی بھی سجدہ نہ کرے اگر مقتدی کو سہو ہو گئی تو امام اور مقتدی دونوں پر سجدے لازم نہیں ہونگے اگر کوئی قعدہ اولیٰ بھول گیا پھر اس کو یاد آیا اس حال میں کہ وہ قعدہ کے زیادہ قریب تھا تو نہ لوٹے اور سجدہ سہو کرے۔

اگر کوئی قعدہ اخیرہ بھول جائے پانچویں رکعت کی طرف لوٹ گئے تو قعدہ کی طرف لوٹ جائے نہ ہی سجدہ کرے اور پانچویں رکعت کو ضائع کرے اگر پانچویں رکعت کو سجدہ کے ساتھ مقید کیا تو اس کا فرض باطل ہو جائے گا اور امام ابو حنیفہ رحمۃ اللہ علیہ اور امام ابو یوسف رحمۃ اللہ علیہ کے نزدیک اس کی یہ نماز

نفل میں تبدیل ہو جائے گی اور اس کے اوپر لازم ہے وہ ایک رکعت چھٹی بھی اس کے ساتھ ملا دے بطور نفل اس لئے کہ نفل ایک رکعت نہیں ہوتی ایک رکعت اس کے ساتھ نہ ملائے تو اس پر کچھ بھی نہیں ہے اور سجدہ سہو بھی نہ کرے اگر وہ چوتھی رکعت کے بعد قدرتشہد بیٹھ گیا پھر پانچویں کی طرف اٹھ گیا اور سلام نہیں پھیرا اس لئے کہ وہ یہ گمان کرتا تھا یہ قعدہ اولیٰ ہے تو مستحب ہے کہ وہ لوٹ آئے قعدہ کی طرف اور اس کو چاہئے کہ بیٹھنے کی حالت میں بغیر اعادہ تشہد کے سلام پھیر لے اگر کھڑے کھڑے ہی سلام پھیرے تو اس کی نماز صحیح ہو جائے گی اور وہ سنت کا تارک ہوگا۔ اس لئے کہ بیٹھ کر سلام پھیرنا سنت ہے اگر اس نے پانچویں رکعت کو سجدے کے ساتھ مقید کر دیا تو مستحب یہ ہے کہ اس کے ساتھ ایک اور رکعت ملائے گا نفل کے ایک رکعت ہونے کی کراہت سے بچنے کیلئے اس کی نماز تو مکمل ہوگئی اور اس کی دو رکعت زائد نماز میں نفل شمار ہونگے اور سجدہ کرے گا سجدہ سہو۔ سلام کی اپنے جگہ سے تاخیر کی وجہ سے۔

## باب سجدة التلاوة

### قرآن مجید میں آیات سجدہ

- (۱) سورۃ الاعراف میں اللہ تعالیٰ فرماتے ہیں: ”إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ وَلَهُ يَسْجُدُونَ“ ۱۔ جو لوگ تیرے رب کے پاس ہیں اس کی بندگی سے بڑائی نہیں رکھتے اس کی پاک ذات کو یاد کرتے ہیں اور اسی کو سجدہ کرتے ہیں۔
- (۲) سورۃ رعد میں اللہ تعالیٰ فرماتے ہیں: ”وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَوْعًا وَكَرْهًا وَظِلُّهُمْ بِالْغُدُوِّ وَالْآصَالِ“ ۲۔ جو آسمان و زمین میں ہے اللہ تعالیٰ کو سجدہ کرتا ہے اور صبح و شام ان کے سائے بھی۔
- (۳) سورہ نحل میں اللہ تعالیٰ فرماتے ہیں: ”وَلِلَّهِ يَسْجُدُ مَا فِي السَّمَوَاتِ وَمَا فِي الْأَرْضِ مِنْ ذَاتِ أَنْفٍ وَالْمَلَائِكَةُ وَهُمْ لَا يَسْتَكْبِرُونَ“ ۳۔ جو زمین اور آسمانوں میں ہیں جاندار اور فرشتے سب اللہ ہی کو سجدہ کرتے ہیں اور وہ تکبر نہیں کرتے۔
- (۴) سورۃ اسراء میں اللہ تعالیٰ فرماتے ہیں: ”إِنَّ الَّذِينَ أُوتُوا الْعِلْمَ مِنْ قَبْلِهِ إِذَا يُتْلَىٰ عَلَيْهِمْ يَخِرُّونَ لِلْأَذْقَانِ سُجَّدًا ۝ وَيَقُولُونَ سُبْحَانَ رَبِّنَا إِنْ كَانَ وَعْدُ رَبِّنَا لَمَفْعُولًا ۝ وَيَخِرُّونَ لِلْأَذْقَانِ يَسْكُونُونَ وَيَزِيدُهُمْ خُشُوعًا ۝“ ۴۔ بے شک وہ لوگ جنہیں اس لئے پہلے علم دیا گیا ہے جب ان پر پڑھا جاتا ہے تو ٹھوڑیوں پر سجدے میں گرتے ہیں اور کہتے ہیں ہمارا رب پاک ہے بے شک ہمارے رب کا وعدہ ہو کر ہی رہے گا اور ٹھوڑیوں پر روتے ہوئے گرتے ہیں اور ان میں عاجزی زیادہ کر دیتا ہے۔
- (۵) سورۃ مریم میں اللہ تعالیٰ فرماتے ہیں: ”إِذَا تُتْلَىٰ عَلَيْهِمْ آيَاتُ الرَّحْمَنِ خَدُّوا سُجَّدًا وَبُكِيًّا“ ۵۔ جب ان پر اللہ کی آیتیں پڑھی جاتی ہیں تو روتے ہوئے سجدہ میں گرتے ہیں۔
- (۶) سورہ حج میں اللہ تعالیٰ فرماتے ہیں: ”أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُّ وَ

۱ [الاعراف: ۹] ۲ [الرعد: ۱۳] ۳ [النحل: ۱۴]

۴ [بنی اسرائیل: ۱۰۷ تا ۱۰۹] ۵ [مریم: ۵۸]



کَثِيرٌ مِّنَ النَّاسِ ط وَ كَثِيرٌ حَقَّ عَلَيْهِ الْعَذَابُ ط وَ مَن يُّهِنِ اللَّهُ فَمَالَهُ مِّنْ مُّكْرِمٍ ط إِنَّ اللَّهَ يَفْعَلُ مَا يُشَاءُ“ ۱ کیا تم نے نہیں دیکھا کہ جو کوئی آسمانوں میں ہے اور جو کوئی زمین میں ہے اور سورج اور چاند اور ستارے اور پہاڑ اور درخت اور چار پائے اور بہت سے آدمی اللہ ہی کیلئے سجدہ کرتے ہیں اور بہت سے ہیں کہ جن پر عذاب مقرر ہو چکا ہے اور جسے اللہ ذلیل کرتا ہے۔ پھر اسے کوئی عزت نہیں دے سکتا بے شک اللہ جو چاہتا ہے کرتا ہے۔

(۷) سورة فرقان میں اللہ تعالیٰ فرماتے ہیں: ”وَ إِذَا قِيلَ لَهُمْ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَ زَادَهُمْ نُفُورًا“ ۲ اور جب ان سے کہا جاتا ہے کہ رحمن کو سجدہ کرو تو کہتے ہیں رحمن کیا ہے ہم اسے سجدہ کرتے جس کیلئے تو کہہ دے اور اس سے انہیں اور زیادہ نفرت ہوتی ہے۔

(۸) سورة نمل اللہ تعالیٰ فرماتے ہیں: ”أَلَّا يَسْجُدُوا لِلَّهِ الَّذِي يَخْرِجُ الْخَبَاءَ فِي السَّمَوَاتِ وَالْأَرْضِ وَ يَعْلَمُ مَا تُخْفُونَ وَ مَا تُعْلِنُونَ ۝ اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ۝“ ۳ اللہ ہی کو کیوں نہ سجدہ کرے جو آسمانوں اور زمین کی چھپی ہوئی چیزوں کو ظاہر کرتا ہے اور جو تم چھپاتے ہو اور جو ظاہر کرتے ہو سب کو جانتا ہے اللہ ہی ایسا ہے کہ اس کے سوا کوئی معبود نہیں ہے اور وہ عرش عظیم کا مالک ہے۔

(۹) سورة السجدة میں اللہ تعالیٰ فرماتے ہیں: ”إِنَّمَا يُؤْمِنُ بِآيَاتِنَا الَّذِينَ إِذَا ذُكِّرُوا بِهَا خَرُّوا سُجَّدًا ۝ وَ سَبَّحُوا بِحَمْدِ رَبِّهِمْ وَ هُمْ لَا يَسْتَكْبِرُونَ“ ۴ بس ہماری آیتوں پر وہ ایمان لاتے ہیں جب انہیں وہ یاد دلائی جاتی ہیں تو وہ سجدہ میں گر پڑتے ہیں اور اپنے رب کی حمد کے ساتھ تسبیح بیان کرتے ہیں

(۱۰) اور سورة ص میں اللہ تعالیٰ فرماتے ہیں: ”فَاسْتَغْفِرْ رَبَّهُ وَ خَرَّ رَاكِعًا ۝ وَ أَنَابَ ۝ فَفَغَرْنَا لَهُ ذَلِكَ ط وَ إِنَّ لَهُ عِنْدَنَا لَزُلْفَى وَ حُسْنَ مَّآبٍ“ ۵ پھر اس نے اپنے رب سے معافی مانگی اور سجدے میں گر پڑا اور ہم نے اس کی غلطی معاف کر دی اور اس کیلئے ہمارے ہاں مرتبہ اور ٹھکانہ ہے۔

(۱۱) سورۃ حم السجدہ میں اللہ تعالیٰ فرماتے ہیں: ”وَمِنَ اللَّيْلِ وَالنَّهَارِ وَالشَّمْسِ وَالْقَمَرِ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ فَإِنِ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْمَعُونَ“ ۱ اور اس کی نشانیوں میں سے رات اور دن اور سورج اور چاند ہیں سورج کو سجدہ نہ کرو اور نہ چاند کو اور اس اللہ کو سجدہ کرو جس نے انہیں پیدا کیا ہے اگر تم اس کی عبادت کرتے ہو پھر اگر وہ تکبر کریں تو وہ لوگ جو آپ کے رب کے پاس ہیں دن رات اس کی تسبیح کرتے ہیں اور تھکتے نہیں۔

(۱۲) سورۃ النجم میں اللہ تعالیٰ فرماتے ہیں: ”فَاسْجُدُوا لِلَّهِ وَاعْبُدُوا“ ۲ پس اللہ کے آگے سجدہ کرو اور اس کی عبادت کرو۔

(۱۳) سورۃ الشقاق میں اللہ تعالیٰ فرماتے ہیں: ”وَ إِذَا قُرِئَ عَلَيْهِمُ الْقُرْآنُ لَا يَسْجُدُونَ“ ۳ اور جب ان پر قرآن پڑھا جائے تو وہ سجدہ نہیں کرتے۔

(۱۴) سورۃ العلق میں اللہ تعالیٰ فرماتے ہیں: ”كَأَنَّمَا لَا تُطِيعُهُ وَاسْجُدْ وَاقْتَرِبْ“ ۴ ہرگز ایسا نہیں چاہتے آپ اس کا کہنا نہ مانیئے اور سجدہ کیجئے اور قرب حاصل کئے۔

بے شک سجدوں کی بڑی فضیلت ہے جس کی طرف رسول اللہ ﷺ نے رغبت دلائی۔ کثیر بن مرہ سے روایت ہے کہ میں نے نبی کریم ﷺ سے سنا کہ کثرت سے سجدہ کیا کرو بے شک کوئی بندہ اللہ کیلئے ایک سجدہ کرتا ہے تو اللہ تعالیٰ اس کا ایک درجہ بلند فرماتا ہے۔ اور حضرت ابو ہریرہ ۹ سے روایت ہے کہ فرمایا رسول اللہ ﷺ نے کہ جب ابن آدم آیت سجدہ پڑھتا ہے اور سجدہ کرتا ہے تو شیطان روتے ہوئے بھاگتا ہے اور کہتا ہے ”اے میری بربادی اس کو سجدے کا حکم دیا گیا اس نے سجدہ کیا اور اس کو جنت مل گئی اور مجھے سجدے کا حکم دیا گیا میں نے نافرمانی کی اور میرے لئے دوزخ ہے“

سجدہ تلاوت، آیت سجدہ تلاوت کرنے والے اور سننے والے پر واجب ہے۔ نماز میں بھی اور نماز سے باہر بھی علانیہ طور پر بھی اور سری طور پر بھی، حضرت نافعؓ نے حضرت ابن عمر رضی اللہ عنہما سے روایت کیا ہے یہ کہ نبی کریم ﷺ نے فتح مکہ کے سال آیت سجدہ کی تلاوت کی اور لوگوں نے بھی آپ ﷺ ساتھ سجدہ کیا۔ ان میں سے سوار بھی تھے اور زمین پر سجدہ کرنے والے بھی تھے۔ یہاں تک کہ سواروں نے اپنے ہاتھوں پر سجدے کئے اور حضرت نافعؓ نے حضرت ابن عمرؓ سے روایت کیا

۱ [حم السجدہ: ۳۷-۳۸] ۲ [النجم: ۶۲]

۳ [الانشقاق: ۲۱] ۴ [العلق: ۱۹]

ہے کہا کہ ہم نبی کریم ﷺ کے پاس بیٹھے ہوئے تھے۔ آپ ﷺ نے قرآن پڑھا اور بسا اوقات آیت سجدہ کی تلاوت فرماتے تھے تو ہم بھی آپ ﷺ کے ساتھ سجدہ کرتے تھے اور صحابہ رضی اللہ عنہم کے سجدے رسول اللہ کے سجود کے ساتھ نماز سے باہر سنت عزیزہ ہے۔ طارق بن عبد الرحمن سعید بن المسیبؓ سے روایت کرتے ہیں فرمایا کہ بے شک سجدہ سننے والے پر لازم ہے اور بخاری نے روایت کیا ہے کہ حضرت عثمان رضی اللہ عنہ نے فرمایا کہ سجدہ ان لوگوں پر ہے جن کو سنایا گیا۔ نافعؓ نے ابن عمر رضی اللہ عنہ سے روایت کیا ہے کہا کہ نبی کریم ﷺ وہ سورتیں تلاوت فرماتے جہاں پر سجدے ہوتے آپ ﷺ سجدہ کرتے ہم بھی سجدہ کرتے یہاں تک کہ زمین پر پیشانی رکھنے کی جگہ نہ ملتی اور ابو مجلز ابن عمر رضی اللہ عنہ سے روایت کرتے ہیں کہ نبی کریم ﷺ نے ظہر کی نماز میں سجدہ کیا پھر کھڑے ہو گئے تو معلوم ہو گیا کہ نبی کریم ﷺ نے ایسی سورت کی تلاوت فرمائی جس میں سجدہ تھا۔

### ص کا سجدہ

حضرت ابن عباس رضی اللہ عنہ فرماتے ہیں: ”ص“ عزائم السجود میں سے نہیں ہے۔ میں نے رسول اللہ ﷺ کو ”ص“ میں سجدہ کرتے دیکھا۔ حضرت ابوسعید الخدری رضی اللہ عنہ فرماتے ہیں: ایک مرتبہ حضور ﷺ نے منبر پر ”ص“ تلاوت فرمائی جب سجدے پر پہنچے تو نیچے اتر کر سجدہ کیا۔ لوگوں نے بھی آپ کے ساتھ سجدہ کیا اس کے بعد ایک اور دن میں اس کی تلاوت فرمائی جب آیت سجدہ پر پہنچے تو لوگ سجدہ کرنے لگے تو آپ ﷺ نے فرمایا: یہ تو صرف ایک بنی کی توجہ ہے لیکن میں نے تمہیں سجدے کیلئے تیار ہوتے دیکھا ہے منبر سے نیچے اترے سجدہ کیا لوگ آپ کے ساتھ شامل سجدہ ہوئے۔

### إذا السماء انشقت کا سجدہ

حضرت ابوسلمہ رضی اللہ عنہ فرماتے ہیں کہ ابو ہریرہ رضی اللہ عنہ نے ”إذا السماء انشقت“ تلاوت فرمائی۔ اس میں سجدہ کیا میں نے کہا: ابو ہریرہ؟ آپ اس پر کیوں سجدہ کر رہے ہیں؟ کہنے لگے رسول اللہ ﷺ کو اگر اس میں سجدہ کرتے نہ دیکھتا تو میں سجدہ نہ کرتا۔

### سجدہ تلاوت نماز کا حصہ ہے

اس کے لئے وہی شرائط ہیں جو نماز کیلئے ہیں چنانچہ اس کے لئے طہارت شرط ہے حضرت ابن عمر رضی اللہ عنہ فرماتے ہیں: نہ سجدہ کرے انسان مگر پاکی کی حالت میں اور سجدہ کرتے وقت قبلہ رو ہونا

ضروری ہے۔

سجدہ تلاوت دو تکبیروں کے درمیان بغیر سلام کے ادا ہوتا ہے۔ حضرت حسن بصری رحمۃ اللہ علیہ فرماتے ہیں: سجدہ تلاوت کے بعد سلام نہیں ہے، البتہ سجدہ میں جاتے وقت اور اٹھتے وقت تکبیر ہے۔

### سجدہ تلاوت کیلئے کھڑا ہونا

حضرت ام سلمہ رضی اللہ عنہا کہتی ہیں: میں نے حضرت عائشہ رضی اللہ عنہا کو دیکھا وہ قرآن پاک میں دیکھ کر تلاوت کر رہی تھیں جب آیت سجدہ تلاوت کرتیں تو کھڑی ہو جاتیں اور سجدہ کرتیں۔

### سجدے میں کیا پڑھے

حضرت ابن عباس رضی اللہ عنہ فرماتے ہیں کہ ایک شخص نے خدمت نبوی ﷺ میں حاضر ہو کر عرض کیا: یا رسول اللہ! صلی اللہ علیہ وسلم میں نے گزشتہ رات خواب دیکھا، گویا میں ایک درخت کے پیچھے نماز پڑھ رہا ہوں اور آیت سجدہ تلاوت کر کے سجدہ کر لیا۔ میں نے دیکھا درخت نے بھی میرے ساتھ سجدہ کر لیا اور سجدے میں اس کو یہ کہتے ہوئے سنا ”اے اللہ! اپنے ہاں میرے لئے اجر لکھ دیجئے، اس کو میرے لئے ذخیرہ بنا دیجئے، اس کی برکت سے میرا بوجھ ہٹا دیجئے، اس کو مجھ سے قبول فرما جس طرح آپ نے اپنے بندے داؤد کا سجدہ قبول فرمایا۔

ابن عباس کہتے ہیں: میں نے رسول اللہ صلی اللہ علیہ وسلم کو دیکھا کہ آپ نے آیت سجدہ تلاوت فرمائی اور میں نے سنا آپ نے سجدے میں انہی الفاظ سے دعا فرمائی جن کو اس شخص نے درخت کے حوالے سے بیان کیا تھا۔

حضرت عائشہ رضی اللہ عنہا فرماتی ہیں، رسول اللہ صلی اللہ علیہ وسلم رات کے وقت سجدہ تلاوت یوں فرمایا کرتے، ”سجدو جہی للذی خلقہ، و شق سمعہ و بصرہ بحولہ و قوتہ فتبارک اللہ احسن الخالقین“

حضرت عائشہ رضی اللہ عنہا فرماتی ہیں: ایک رات آپ میرے ہاں تشریف فرما تھے میں نے آپ کو نہ پایا تو میں نے خیال کیا کہ اپنی کسی زوجہ کے پاس گئے ہوں گے۔ میں نے ہاتھ سے آس پاس ٹٹولنا بھی شروع کر دیا۔ تو میں نے دیکھا کہ آپ سجدے میں ہیں اور فرما رہے ہیں۔ اللہم اغفر لی



ماسررت وما اعلنت“ اے اللہ! مجھے معاف کر دیجئے جو میں نے چھپا کر عمل کیا اور جو سب کے سامنے کیا۔“

سابق میں آپ پڑھ چکے ہیں کہ اگر امام آیت سجدہ تلاوت کرے تو وہ بھی سجدہ کریگا اور مقتدی بھی۔ اگر ایسا شخص سنے جو نماز میں شریک نہ ہو اس پر سجدہ کرنا لازمی ہے اور کوئی شخص نماز پڑھ رہا ہے مگر امام کے ساتھ نہیں انفرادی طور پر پڑھ رہا ہے اور وہ اس کو سنے، تو نماز کے بعد سجدہ کرے۔ جو نماز میں آیت سجدہ تلاوت کرے اور نماز میں سجدہ نہ کرے تو بعد میں سجدہ کرنا لازمی نہیں ہے۔ ایک جگہ آیت سجدہ کو مکرر پڑھنے والے کیلئے ایک ہی سجدہ کافی ہے۔ سجدہ واجب ہونے کی صورت میں حرج ہوگا۔ جبکہ اس کے تکرار کی ضرورت پڑھنے پڑھانے والوں کو ہوتی ہے۔ اگر ہر بار پڑھنے پر سجدہ واجب ہو تو ان کے لئے حرج عظیم ہوگا۔ حضرت جبریل علیہ السلام حضور ﷺ کو سناتے اور حضور ﷺ صحابہ کرام رضی اللہ عنہم کو اور آپ ﷺ ایک ہی سجدہ ادا فرماتے مگر شرط یہ ہے کہ ایک ہی آیت ہو اور ایک ہی مجلس ہو۔ اگر مختلف آیات سجدہ پڑھے۔ یا ایک آیت سجدہ کو مختلف مجلسوں میں پڑھے تو ایک سجدہ کافی نہیں ہوگا بلکہ ہر آیت اور ہر مجلس کیلئے علیحدہ سجدہ کرنا ضروری ہوگا۔

### نماز کی قرأت کے آخر میں آیت سجدہ پڑھنا

حضرت عبداللہ بن مسعود رضی اللہ عنہ فرماتے ہیں: اگر آیت سجدہ آخر سورۃ میں ہو چاہے اس پر رکوع کرے۔ چاہے سجدہ کرے۔ اور اگر سجدہ کرے تو اٹھ کر رکوع کر کے پھر نماز کیلئے سجدہ کریگا اور نماز کے رکوع یا سجود میں اس کی نیت کرنے سے بھی ادا ہوتا ہے۔

### بیمار کی نماز کا حکم

مریض اگر کھڑے ہو کر نماز پڑھنے پر قادر نہ ہو تو بیٹھ کر پڑھے اور رکوع و سجود کرے۔ اگر رکوع اور سجود کرنے پر قادر نہ ہو تو سر کے اشارے سے رکوع و سجدہ کرے۔ البتہ سجدے کے اشارے کو رکوع کے اشارے سے پست کرے۔ کیوں کہ حضرت عمران بن حصین رضی اللہ عنہ فرماتے ہیں: میں نے حضور ﷺ سے بیٹھ کر نماز پڑھنے کے متعلق پوچھا تو آپ ﷺ نے فرمایا: ”کھڑے ہو کر نماز پڑھنا افضل ہے۔ جو بیٹھ کر پڑھے گا اس کو نصف اجر ملے گا اور لیٹ کر پڑھے گا۔ اس کو بیٹھ کر پڑھی گئی نماز کے ثواب کا آدھا حصہ ملے گا۔ ایک روایت میں ہے وہ فرماتے ہیں: مجھے بوا سیر کی بیماری تھی میں

نے نماز کے متعلق آنحضرت ﷺ سے پوچھا تو آپ ﷺ نے فرمایا کھڑے ہو کر نماز پڑھ لیا کرو، اگر کھڑا نہیں ہو جاتا تو بیٹھ کر پڑھو، اگر اس کی بھی گنجائش نہ ہو تو پہلو کے بل لیٹ کر پڑھو۔

حضرت عبداللہ بن عمرو بن العاص رضی اللہ عنہ کہتے ہیں: جب ہم مدینہ آئے تو مدینہ کی گرمی کی وجہ سے ہم سخت وباء میں مبتلا ہو گئے، آپ ﷺ نے صحابہ کو دیکھا کہ وہ بیٹھ کر نماز پڑھ رہے ہیں تو ارشاد فرمایا: ”صلاة القاعد مثل نصف صلاة القائم“ اس طرح بیٹھنا اس کے لئے دشوار ہو تو جس طرح چاہے بیٹھے، حضرت عبداللہ بن زبیر رضی اللہ عنہ فرماتے ہیں: میں نے حضور ﷺ کو تربیع کی حالت میں ہاتھوں کو گھٹنوں پر رکھ کر دعا مانگتے دیکھا ہے۔

اگر رکوع اور سجدہ کرنے پر قادر نہ ہو تو سر کے اشارے سے رکوع و سجدہ کریگا۔ حضرت جابر بن عبداللہ رضی اللہ عنہ فرماتے ہیں، رسول اللہ ﷺ ایک مرتبہ ایک بیمار کی عیادت کیلئے تشریف لے گئے، اس کو اپنے تکیے پر سجدہ کرتے دیکھا تو تکیہ اٹھوا دیا۔ پھر اس نے نماز پڑھنے کیلئے لکڑی لی تو رسول ﷺ نے اس کو اٹھا کر پھینک دیا اور فرمایا: ”صل على الارض ان استطعت، والا فاومى ايماً واجعل سجودك اخفض من ركوعك“ ترجمہ: ”اگر گنجائش ہو تو زمین پر نماز پڑھنا ورنہ اشارے سے پڑھنا، سجدہ کے اشارے کو رکوع سے نیچے کر لینا۔

بیمار سجدہ کیلئے کسی چیز کو اپنے چہرے کی طرف نہیں اٹھائے گا۔ جیسا کہ اوپر حدیث سے آپ کو معلوم ہو گیا اور حضرت عبداللہ بن عمر رضی اللہ عنہ بھی فرماتے ہیں۔ مریض اگر سجدہ کرنے پر قادر نہ ہو تو سر کے اشارے سے سجدہ کرے، سجدہ کرنے کیلئے کسی چیز کو اپنے چہرے کی طرف نہیں اٹھائے گا۔

اس سے واضح ہو گیا اگر کوئی شخص رکوع پر قادر ہو اور سجدہ سے عاجز ہو تو اشارے سے سجدہ کر سکتا ہے۔ اگر بیٹھ کر پڑھنے پر قادر نہ ہو تو دائیں پہلو پر لیٹ کر پڑھ سکتا ہے۔ کیوں کہ حضور ﷺ کا ارشاد ہے بیمار شخص اگر کھڑے ہونے کی طاقت رکھتا ہو تو کھڑے ہو کر نماز پڑھ لے، اگر اس پر قادر نہ ہو تو بیٹھ کر پڑھے اگر رکوع اور سجود پر قادر نہ ہو تو اشارہ سے رکوع و سجود کرے۔ سجدے کے اشارے کو رکوع کے اشارہ سے تھوڑا سا پست کرے۔ اگر بیٹھ کر پڑھنے کی سکت نہ ہو تو قبلہ رو ہو کر دائیں کروٹ پر لیٹ کر پڑھے۔ اگر دائیں پہلو کے بل لیٹ کر نہیں پڑھ سکتا تو چپ لیٹ کر پڑھے اور پیر اس کے قبلہ کی جانب ہوں۔

## تنبیہ

جن احادیث میں فرمایا گیا کہ قاعد کی نماز قائم کی نماز سے اجر کے لحاظ سے نصف ہے۔ وہ احادیث اس نفل پڑھنے والے کے متعلق ہیں جو کھڑا ہونے پر قدرت رکھنے کے باوجود بیٹھ کر پڑھتا ہو اور کھڑے ہونے پر قادر ہونے کے باوجود بیٹھ کر فرض نماز جائز ہی نہیں ہوگی اور مریض جو کھڑا نہیں ہو سکتا بیٹھ کر پڑھ لے اس کو پورا پورا اجر ملے گا۔ حدیث شریف میں حضور ﷺ کا فرمان منقول ہے انسان جب بیمار ہوتا ہے تو اللہ تعالیٰ اعمال لکھنے والے فرشتوں کو حکم فرماتا ہے کہ میرے بندے کے یومیہ معمولات کو پورا پورا لکھ دو۔

اللہ تعالیٰ کی رحمت کا تقاضا ہے کہ انسان بیماری کی وجہ سے نیک اعمال کو انجام نہیں دے سکتا جن کو وہ حالت صحت میں کیا کرتا تھا اس میں کمی نہ کی جائے لہذا جو مریض بیماری کی وجہ سے کھڑے ہو کر نماز فرض ادا نہیں کر سکتا بیٹھ کر نماز پڑھ لے یا اشارے سے پڑھ لے تو اس کو کھڑے ہو کر رکوع و سجود کرنے والے کی طرح ہی اجر و ثواب ملے گا۔

تہجد کا پابند شخص اگر سفر کی وجہ سے تہجد ادا نہ کر سکا تو اس کو تہجد پڑھنے کا ثواب ملے گا کیوں کہ حضور ﷺ کا ارشاد گرامی ہے جو بندہ بیمار ہو جائے یا مسافر ہو جائے تو اس کو صحت و اقامت کے اعمال کے ثواب ملیں گے۔

اور اگر سر کے اشارہ سے نماز پڑھنے پر قادر نہیں ہے تو نماز مؤخر ہو جاتی ہے۔ آنکھ بھنووے اور دل کے اشارے سے پڑھنا درست نہیں۔

اور اس عذر کی وجہ سے فوت شدہ نمازوں کی تعداد چھ سے متجاوز ہو جائیں تو ان کی قضاء بھی لازم نہیں ہوتی۔ کیوں کہ اس صورت میں حرج ہوگا اسی طرح بے ہوشی کی وجہ سے پانچ سے کم نمازیں قضاء ہو جائیں تو ان کو ادا کرنا ضروری ہے۔ اگر چھ سے زیادہ ہو جائیں تو ان کی بھی قضاء نہیں ہے۔ قیام پر قادر ہو کر رکوع و سجود پر قادر نہ ہو تو قیام لازم نہیں ہوگا۔ بیٹھ کر اشارہ سے نماز پڑھنا اس کیلئے جائز ہوگا اگر تندرست شخص کچھ نماز قیام، رکوع اور سجود کے ساتھ ادا کرنے کے بعد عذر لاحق ہونے کی وجہ سے بیٹھ کر مکمل کر لے یا لیٹ کر ادا کرے تو جائز ہے۔

اگر بیمار شخص بیٹھ کر رکوع و سجود کے ساتھ ادا کرنے لگا، نماز کے درمیان کھڑا ہونے پر قادر ہو تو بقیہ نماز کھڑا ہو کر ادا کرے۔ اگر نماز اشارے کے ساتھ پڑھنا شروع کی تھی پھر درمیان میں

رکوع و سجدہ کرنے پر قادر ہوا تو نماز کو از سر نو لوٹائے گا۔ اس پر بنا نہیں کرے گا کیوں کہ اس صورت میں بناء القوی علی الضعیف لازم آئے گا۔

## یوم جمعہ کی فضیلت

یوم جمعہ کی فضیلت کے متعلق حضور ﷺ کا ارشاد ہے، جمعہ سید الايام ہے اللہ تعالیٰ کے ہاں تمام دنوں سے معظم ہے۔ یوم الفطر اور یوم الاضحیٰ سے بھی زیادہ معظم و محترم ہے۔ اس کی پانچ خصوصیتیں ہیں۔

- (۱) اللہ تعالیٰ نے اس دن حضرت آدم علیہ السلام کو پیدا فرمایا۔
- (۲) جمعہ ہی کے دن ان کو زمین پر اتارا۔
- (۳) اسی دن آدم علیہ السلام کی وفات ہوئی۔
- (۴) اس دن ایک لمحہ ایسا آتا ہے کہ اس میں انسان جو بھی دعا کرتا ہے اللہ تعالیٰ اس کو ضرور قبول فرماتے ہیں بشرطیکہ وہ حرام نہ ہو۔
- (۵) جمعہ کے دن قیامت قائم ہوگی تمام ملائکہ مقربین، آسمان، زمین، ہوا، پہاڑ اور دریا سبھی جمعہ کے دن سے خوف زدہ ہیں۔

ایک روایت میں ارشاد نبوی ہے۔ جمعہ تمام دنوں سے بہترین دن ہے۔ اس دن آدم علیہ السلام پیدا ہوئے۔ اسی دن جنت میں داخل کئے گئے اور جمعہ کے دن جنت سے نکالے گئے اور قیامت جمعہ کے دن ہی قائم ہو جائیگی۔

حضرت اوس بن اوس اشجفی رضی اللہ عنہ کہتے ہیں: رسول اللہ ﷺ نے مجھ سے فرمایا: تمہارے ایام میں جمعہ افضل ترین دن ہے۔ اس میں آدم علیہ السلام کو پیدا کیا گیا، اسی میں ان کا انتقال ہو گیا، اسی دن صور پھونکا جائیگا، جمعہ کے دن مجھ پر زیادہ درود بھیجا کرو کیوں کہ تمہارے درود میرے سامنے پیش کئے جاتے ہیں۔

صحابہؓ نے عرض کیا: ہمارے درود آپ کے سامنے کس طرح پیش کئے جائیں گے جب کہ آپ مٹی ہو چکے ہوں گے؟ تو فرمایا: اللہ تعالیٰ نے زمین پر انبیاء کرام کے اجساد کو حرام فرمایا ہے۔

## جمعہ کے دن کیلئے امت محمدیہ کی رہنمائی

حضور ﷺ کا ارشاد گرامی ہے۔ ہم آخری زمانہ میں آنے والے ہیں لیکن قیامت کے



روز سب پر سبقت لے جانے والے ہوں گے۔ اگرچہ انہیں ہم سے پہلے کتاب دی گئی۔ پھر یہ دن ان پر مقرر کیا گیا ان کا اس بارے میں اختلاف ہو گیا۔ اللہ تبارک و تعالیٰ نے ہمیں سمجھا دیا۔ اس میں لوگ ہمارے تابع ہیں یہود کل اور نصاریٰ پرسوں۔

## غسل جمعہ کا حکم

حضور ﷺ کا ارشاد ہے ”من اتی الجمعة فليغتسل“<sup>۱</sup> ”جمعہ کی نماز کیلئے آنے والے کو چاہئے کہ غسل کرے۔“

حضرت ابو ہریرہ رضی اللہ عنہ فرمایا کرتے تھے: ”غسل جمعہ ہر بالغ پر واجب ہے۔“

ایک اور ارشاد مبارک ہے، ”اغتسلوا يوم الجمعة ولو كأسا بدینار“<sup>۲</sup> ترجمہ: ”جمعہ کیلئے غسل کیا کرو اگرچہ ایک گلاس پانی ایک دینار کے بدلے ملے“

حضرت انس رضی اللہ عنہ آپ ﷺ کا یہ قول نقل کرتے ہیں: ”من توضأ يوم الجمعة فيها ونعمت ومن اغتسل فالغسل افضل“<sup>۳</sup>

حضرت حماد بن ابی سلیمان رحمۃ اللہ علیہ کہتے ہیں: میں نے ابراہیم نخعی رحمۃ اللہ علیہ سے جمعہ کے دن غسل کے متعلق پچھنے لگانے کے بعد غسل اور عیدین کیلئے غسل کے متعلق پوچھا تو فرمایا: غسل کرنا اچھا ہے اگر نہ بھی کرے تو کوئی گناہ نہیں ہے۔ تو میں نے عرض کیا کیا رسول اللہ ﷺ کا یہ فرمان نہیں ہے، ”من راح الى الجمعة فليغتسل“ جو جمعہ کیلئے آئے اسے چاہئے کہ غسل کر کے آئے“ فرمایا: ہاں آپ ﷺ نے یہ فرمایا ہے لیکن یہ امور واجبہ میں سے نہیں ہے۔ یعنی یہ امر وجوب کیلئے نہیں ہے۔ بلکہ فرمان الہی ”وَ أَشْهَدُوا إِذَا تَبَايَعْتُمْ“ کے امر کی طرح ہے لہذا اگر بیع کے وقت گواہ مقرر کر لیا تو بہتر ہے۔ اگر نہیں کیا تو کوئی گناہ بھی نہیں ہے۔ اسی طرح فرمان تعالیٰ ”فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ“<sup>۴</sup> ”جب جماعت ہو جائے تو زمین میں پھیل جاؤ“ تو جو نماز کے بعد منتشر ہو جائے درست ہے اور جو اپنی جگہ پر بیٹھ جائے تب بھی کوئی مضائقہ نہیں ہے۔<sup>۵</sup>

حضرت عطاء بن ابی رباح رحمۃ اللہ علیہ کہتے ہیں: ایک دفعہ ہم عبداللہ بن عباس رضی اللہ عنہ کے پاس بیٹھے ہوئے تھے جمعہ کا وقت ہوا، انہوں نے پانی منگوا کر وضو کیا۔ کسی نے پوچھا آپ نے غسل نہیں کیا؟ تو فرمایا: آج زیادہ ٹھنڈ ہے۔<sup>۶</sup>

۱ [المستدرک: ۲/۸۱] ۲ [بخاری: ۱۷۴] ۳ [جامع الرضوی ص ۵۱۸]

۴ [جمعہ: ۱۰] ۵ [الموطا: ص ۹۵] ۶ [الجامع الرضوی ص ۵۱۸]

## غسل یوم الجمعہ کی فضیلت

حضرت ابو ایوبؓ کہتے ہیں، میں نے جمعہ کے دن حضور ﷺ کو فرماتے ہوئے سنا جس شخص نے جمعہ کے دن غسل کیا، خوشبو لگائی اور اچھے کپڑے پہن کر مسجد میں آیا اور لوگوں کی گردنوں کو پھلانگ کر آگے نہ گیا اور خاموشی سے خطبہ سنا تو پچھلے جمعہ سے اس جمعہ تک کے تمام گناہ معاف کر دیئے جائیں گے۔

حضرت ابو ہریرہؓ آپ ﷺ کا ایک اور ارشاد نقل فرماتے ہیں ترجمہ: ”جو شخص غسل کر کے جمعہ پڑھنے کیلئے مسجد میں آیا اپنے مقدر کے مطابق نماز پڑھی پھر امام کے خطبے کے اختتام تک خاموش ستارہا پھر امام کے ساتھ نماز پڑھی دوسرے اور اس جمعہ اور اس کے اوپر تین دن کے تمام گناہ معاف کر دیئے جائیں گے۔“

## جمعہ کے دن خوشبو لگانا

ارشاد نبوی ہے ”غسل یوم الجمعہ علی کل محتلم و مسواک و یمس من الطیب ما قدر علیہ“ جمعہ کا غسل ہر بالغ پر ضروری ہے مسواک اور ملنے پر خوشبو بھی لگانا چاہئے۔

## نماز جمعہ کیلئے عمامہ باندھنا

حضرت عمر بن حریثؓ کہتے ہیں: آپ ﷺ نے کالے رنگ کا عمامہ باندھ کر خطبہ دیا۔ ایک روایت میں ہے۔ گویا میں منبر پر رسول اللہ ﷺ کو دیکھ رہا ہوں اور آپ ﷺ نے کالے رنگ کا عمامہ باندھا ہوا ہے اور اس کے شملے کو اپنے دونوں شانوں کے درمیان ڈالا ہوا ہے۔

## جمعہ کے سفر کا حکم

حضرت ابن عباسؓ فرماتے ہیں: حضور ﷺ نے عبد اللہ ابن رواحہؓ کو ایک سریہ کیلئے بھیجا۔ اتفاق سے وہ دن جمعہ کا تھا۔ ان کے ساتھی چلے گئے، وہ یہ سوچ کر کہ آج جمعہ کا دن ہے۔ جمعہ حضور ﷺ کے پیچھے پڑھ کر جاؤں گا پیچھے رہ گئے، چنانچہ جمعہ حضور ﷺ کے ساتھ پڑھا، حضور نے انہیں دیکھ کر فرمایا: اپنے ساتھیوں کے ساتھ کیوں نہیں گئے؟ کہا: میں نے چاہا کہ آپ کے ساتھ جمعہ پڑھ کر نکل جاؤں گا اور ساتھیوں کے ساتھ مل جاؤں گا۔ حضور ﷺ نے فرمایا: اگر تم زمین کی

ساری چیزوں کو بھی خرچ کر ڈالو گے ان کے صبح کے وقت چلنے کے ثواب کو نہیں پہنچ سکو گے۔  
جمعہ کے دن زوال سے پہلے سفر کی طرف روانہ ہونا مکروہ نہیں ہے۔ زوال کے بعد جمعہ کی نماز پڑھنے سے پہلے سفر پر جانا مکروہ تحریمی ہے۔

### ترکِ جمعہ پر وعید

حضور ﷺ کا ارشاد ہے: جو شخص ہلکا سمجھ کر تین جمعے مسلسل ترک کر دے گا اللہ تعالیٰ اس کے دل پر مہر لگا دیگا۔<sup>۱</sup>

حضرت ابن عمر رضی اللہ عنہ اور حضرت ابو ہریرہ رضی اللہ عنہ فرماتے ہیں: انہوں نے رسول اللہ ﷺ کو برسرِ منبر فرماتے ہوئے سنا ”لینتھین اقوام عن ودعہم الجمعۃ، او لیختمن اللہ علی قلوبہم، ثم لیكونن من الغافلین“<sup>۲</sup> لوگ ترک جمعہ سے باز آجائیں ورنہ اللہ تعالیٰ ان کے قلوب پر مہر ثبت فرمادیں گے پھر وہ غافل بن جائیں گے۔

ایک اور ارشاد ہے ”من ترک جمعة فی غیر عذر فلیتصدق بدینار، فان لم یجد فبنصف دینار! ۳ جو شخص بلا عذر جمعہ کی نماز چھوڑے تو اس کو چاہئے کہ ایک دینار صدقہ دے۔ ایک دینار نہیں دے سکتا تو کم از کم نصف دینار صدقہ کرے۔

### کن لوگوں پر جمعہ واجب نہیں

(۱) رسول اللہ ﷺ کا ارشاد ہے: چار قسم کے افراد پر جمعہ واجب نہیں ہے۔ (۱) عورت (۲) غلام (۳) مریض (۴) مسافر۔ امام محمد رحمہ اللہ نے اس کو کتاب الآثار میں نقل فرمایا ہے اور یہ بھی لکھا ہے کہ امام ابو حنیفہ رحمہ اللہ اس کو اختیار فرمایا: ”اگر یہ لوگ جمعہ پڑھ لیں تو جائز ہے۔ دوسری جگہ ارشاد ہے۔ جمعہ ہر مسلمان پر جماعت کے ساتھ پڑھنا واجب ہے الا یہ کہ غلام، عورت، بچہ، اور مریض ہو۔ ۵

### جمعہ کیلئے اول وقت میں جانے کی فضیلت

رسول اللہ ﷺ کا ارشاد ہے: جو شخص غسل کر کے جمعہ کی طرف (اول وقت میں) جائے گویا اس نے اونٹ صدقہ کیا اگر دوسرے وقت میں جائے تو گائے، تیسرے وقت میں جائے، تو

۱ [مسلم: ۲ ص ۹۹۰] ۲ [مسلم: ۲ ص ۵۹۱] ۳ [الفتح الربانی ۶ ص ۲۴]

۴ [الفتح الربانی ۶ ص ۲۴] ۵ [الجامع الرضوی ۱ ص ۵۲۴]

مینڈھا، چوتھے وقت میں جائے تو مرغی اور پانچویں وقت میں جائے تو انڈہ صدقہ کرنے کے برابر ثواب پالے گا۔ جب امام خطبہ کیلئے منبر پر بیٹھ جائے تو فرشتے خطبہ سننے کے لئے حاضر ہوتے ہیں۔<sup>۱</sup> (یعنی لکھنا بند کر دیتے ہیں)

## جمعہ کی شرائط

شہر کے علاوہ کسی اور جگہ جمعہ نہیں ہوتا۔ شہر جامع ہر اس جگہ کو کہا جاتا ہے جس میں حکومت کا کوئی نائب، فیصلہ کرنے والا قاضی ہو جو احکامات دیتا ہو۔ اور وہ مقام بھی مصر جامع کے تحت داخل ہے جہاں شہر کی اذان پہنچ جاتی ہو۔ یعنی شہر کے قریب قریب علاقے۔ گاؤں میں جمعہ جائز نہیں ہے۔ حضرت عبداللہ بن عباس رضی اللہ عنہ فرماتے ہیں: مسجد نبوی کے بعد سب سے پہلا جمعہ بحرین میں قریہ جو انی نامی علاقے میں عبدالقیس کی مسجد میں ادا کیا گیا۔<sup>۲</sup> جو انی بحرین کے قلع کا نام سے موسوم ہے۔ وہ شہر ہے صاحب مبسوط نے فرمایا: جو انی بحرین کے ایک شہر کا نام ہے، جہاں تک حدیث میں ”قریہ جو انی“ کہا گیا ہے، وہ ایسا ہے جیسا کہ قرآن کریم کی آیت ”وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمًا“<sup>۳</sup> میں مکہ اور طائف کو قریہ کہا گیا۔ حضرت عمر رضی اللہ عنہ سے مکہ و مدینہ کے درمیان بستیوں میں جمعہ کے بارے میں پوچھا گیا، تو فرمایا: اگر ان پر کوئی حکومتی ذمہ دار مقرر ہو تو ان کو چاہئے جمعہ پڑھ لیں۔

حضرت عطاء نے کہا ہے اگر بہت ساری بستیاں ایک دوسری سے ملی ہوئی ہوں تو وہ مل کر جمعہ ادا کریں۔<sup>۴</sup>

حضرت ولید بن مسلم کہتے ہیں: میں نے لیث بن سعد رضی اللہ عنہ سے جمعہ فی القری کے متعلق پوچھا: تو انہوں نے فرمایا: ہر وہ شہر یا گاؤں جہاں حکومتی ذمہ دار (امیر) موجود ہو تو اس کو جمعہ پڑھنے کا حکم دیا جائیگا کہ وہ ان کو لیکر جمعہ کی نماز پڑھ لے۔ چنانچہ مدائن ساحل شہر ہے حضرت عمر رضی اللہ عنہ کے دور خلافت سے وہاں جمعہ پڑھنا شروع ہوا جو حضرت عمر رضی اللہ عنہ کے حکم اور دور عثمانی میں ان کے حکم سے وہاں جمعہ ہوتا رہا تھا۔ حضرات صحابہ کی کثیر تعداد وہاں موجود تھی۔<sup>۵</sup>

حضرت عمر بن عبدالعزیز رضی اللہ عنہ نے عدی بن عدی الکندی کو لکھا: دیکھو ہر اس بستی پر امیر مقرر کرنا جس کے رہنے والے وہاں سے کہیں منتقل نہیں ہوتے ہوں۔ وہاں ہمیشہ کیلئے رہ رہے ہوں

۱ [المستدرک ص ۲۸۸] ۲ [صحیح بخاری: ۱۷۶] ۳ [زخرف: ۳۱]

۴ [بیہقی: ۳ ص ۱۷۸] ۵ [مصنف ابن ابی شیبہ]



اور اس کو یہ بھی حکم دینا کہ وہ ان کو لیکر جمعہ کی نماز پڑھے۔ لہذا کسی بستی میں امیر کے بغیر یا اس کے حکم کے بغیر جمعہ جائز نہیں کیونکہ حضرت علی رضی اللہ عنہ فرماتے ہیں: جمعہ کی نماز، عید الفطر، عید الفطر، ایک بڑے شہر کے علاوہ کسی اور جگہ میں نہیں ہوتی۔

## جمعہ کا وقت

جمعہ کی صحت کی شرائط میں وقت بھی ہے۔

یہ اس کا وقت ظہر ہے۔ ظہر کے وقت کے بعد صحیح نہیں ہوگا کیوں کہ حضرت انس رضی اللہ عنہ فرماتے ہیں: حضور ﷺ جمعہ کی نماز زوال شمس کے بعد ادا فرماتے۔  
حضرت انسؓ کی یہ حدیث حسن صحیح ہے۔ اکثر اہل علم کا اجماع ہے کہ جمعہ کا وقت زوال شمس کے بعد ہے جو ظہر کی نماز کا وقت ہے۔

اگر جمعہ پڑھتے ہوئے وقت نکل جائے تو ظہر کی نماز کو قضاء کریں۔ جمعہ کو برقرار نہیں رکھا جائیگا۔  
حضرت سلمہ بن اکوع رضی اللہ عنہ کہتے ہیں: ہم جمعہ کی نماز حضور ﷺ کے ساتھ بعد از زوال ادا کرتے۔

## خطیب کا خطبہ سے پہلے منبر پر بیٹھنا

حضرت عبداللہ بن عمر رضی اللہ عنہ کہتے ہیں حضور ﷺ خطبہ دینے کیلئے منبر پر چڑھتے تو خطبہ سے پہلے تھوڑی دیر بیٹھ جاتے۔ خطبہ جمعہ کی شرائط میں داخل ہے۔ چنانچہ نماز سے پہلے ایسے لوگوں کی موجودگی میں خطبہ دینا واجب ہے جن پر جمعہ واجب ہے اگرچہ اس وقت وہ لوگ نیند میں ہوں یا گونگے ہوں اگر بلا قصد جمعہ خطبہ دے یا جماعت کی حاضری کے بغیر دے، یا جمعہ کی نماز کے بعد دے، تو خطبہ جمعہ میں وہ شمار نہیں ہوگا۔ دو خطبے دینا سنت ہے کیوں کہ حضرت ابن عمر رضی اللہ عنہ فرماتے ہیں: حضور ﷺ دو خطبے ارشاد فرمایا کرتے تھے۔ جب منبر پر چڑھتے تو خطبہ سے قبل تھوڑی دیر بیٹھ جاتے۔ پھر کھڑے ہو کر خطبہ دیتے پھر بیٹھ جاتے پھر کھڑے ہو کر دوسرا خطبہ ارشاد فرماتے، حضرت جابر رضی اللہ عنہ فرماتے ہیں۔ حضور ﷺ دو خطبے ارشاد فرمایا کرتے تھے۔ جن میں قرآن پڑھتے اور لوگوں کو نصیحت فرماتے۔

۱۔ [مصنف ابن ابی شیبہ] ۲۔ [ترمذی: ۲ ص ۷]

۳۔ [مسلم ۲ ص ۵۸۸] ۴۔ [مسلم ۲ ص ۵۸۸]

امام اعظم رحمۃ اللہ علیہ فرماتے ہیں: اگر امام خطبہ میں صرف الحمد للہ، یا لا الہ الا اللہ کہہ لے، تب بھی جائز ہے۔ وہ آیت کریمہ ”فاسعوا الی ذکر اللہ“ سے استدلال کرتے ہیں اس میں مطلق ذکر کا حکم ہے۔ طویل یا قصیر کی کوئی تفصیل نہیں ہے۔ لہذا قلیل ذکر سے خطبہ کا وجوب ادا ہو جائیگا۔ دوسرا استدلال حضرت عثمان رضی اللہ عنہ کے عمل سے کرتے ہیں ایک مرتبہ انہوں نے منبر پر صرف ”الحمد للہ“ کہہ کر تھوڑی دیر ٹھہر کر نیچے اتر کر نماز پڑھائی۔ اور حضرات صاحبین رحمہما اللہ کہتے ہیں: خطبے کے صحیح ہونے کیلئے طویل ذکر ہونا چاہئے جیسے خطبہ کہا جائے اور اس کی کم از کم مقدار ان کے نزدیک التحیات کی بقدر ہے۔“

اگر خطبہ بیٹھ کر دیا، یا بغیر وضو کے خطبہ دیا یا دو خطبوں کے درمیان نہیں بیٹھایا لوگوں کی طرف رخ نہیں کیا تو خطبہ ہو جائیگا۔ کیونکہ اصل مقصود حاصل ہو گیا۔ وہ ہے ذکر الہی اور وعظ۔ لیکن یہ عمل سنت کے خلاف ہونے کی وجہ سے مکروہ ہوگا۔ کیوں کہ مسنون طریقہ با وضو ہو کر، کھڑے ہونے کی حالت میں لوگوں کی طرف رخ کر کے خطبہ دینا ہے۔

لوگوں کی طرف رخ کر کے خطبہ دینا مستحب ہے۔ حضرت عبداللہ بن مسعود رضی اللہ عنہ فرماتے ہیں۔ حضور صلی اللہ علیہ وسلم ہماری طرف رخ کر کے خطبہ دیا کرتے تھے۔

### خطبہ خاموش رہ کر سننا

حضرت عبداللہ بن سعید کہتے ہیں: میں نے حضرت سعید بن مصیب رحمۃ اللہ علیہ سے کہا: ایک شخص دوران خطبہ چھینکا، دوسرے نے چھینک کا جواب دیا: تو فرمانے لگے: اس سے کہہ دو آئندہ ایسا نہ کرے۔ امام محمد رحمۃ اللہ علیہ نے اس کو کتاب الآثار میں ذکر فرما کر لکھتے ہیں: ہم بھی اسی کے قائل ہیں کہ خطبہ نماز کی طرح ہے۔ اس میں نہ چھینک کا جواب دینا جائز ہے اور نہ سلام کا۔ یہی امام اعظم رحمۃ اللہ علیہ کا قول ہے۔ حضرت سعید بن مصیب رحمۃ اللہ علیہ نے یہ اس لئے فرمایا کہ حضور صلی اللہ علیہ وسلم نے فرمایا: اگر تم نے اپنے پاس والے کو امام کے خطبہ دیتے وقت ”خاموش ہو جاؤ“ بھی کہہ دیا تو تم نے لغو کام کیا۔۲

امام کا منبر پر بیٹھنا نفل نماز کو اور اس کا خطبہ شروع کرنا سرکلام کو بند کرتا ہے۔ مگر صاحب ترتیب شخص کی کوئی نماز قضا ہوگئی ہو تو وہ دوران خطبہ اس کی قضاء کرنے لگے تو جائز ہے۔ اس لئے کہ ایسا نہ کرنے کی وجہ سے اس کی نماز جمعہ ہی نہیں ہوگی۔ خطبہ کے درمیان، امر بالمعروف، تسبیح، کھانا پینا، لکھنا، بولنا، چھینکنے والے کو جواب دینا، سلام کرنا و جواب دینا مکروہ ہے۔

حضور ﷺ کے نام مبارک آنے پر باواز درود پڑھنا جائز نہیں ہے بلکہ دل دل میں آہستہ درود کہنا چاہئے۔ اسی پر فتویٰ ہے۔ اسی طرح لوگوں کیلئے ہاتھ اٹھا کر دعا کرنا۔ یا زور سے آمین کہنا، جائز نہیں ہے۔ اگر ایسا کریں گے تو گناہگار ہوں گے۔ یہی صحیح ہے۔ اور فتویٰ بھی اسی پر ہے۔

## جماعت میں حاضری

جمعہ کی نماز کے صحیح ہونے کیلئے جماعت کے ساتھ پڑھنا بھی شرط ہے۔ اس لئے کہ جمعہ مشتق ہی جماعت سے ہے۔ حضرت امام اعظم رحمہ اللہ کے نزدیک جماعت کی مقدار امام کے علاوہ تین افراد ہیں جو اہل ہوں۔ وہ فرماتے ہیں۔ آیت کریمہ ”فَاسْعَوْا“ صیغہ جمع ہے اور جمع کا اقل عدد تین ہے۔ اس لئے کم از کم تین افراد کا ہونا ضروری ہے اور تینوں ذکر کے اہل ہوں کیونکہ فرمایا گیا۔ ”فَاسْعَوْا إِلَىٰ ذِكْرِ اللَّهِ“

حضرت جابر بن عبد اللہ رضی اللہ عنہ فرماتے ہیں: ایک مرتبہ ہم حضور ﷺ کے ساتھ نماز پڑھ رہے تھے اچانک ایک قافلہ گندم لیکر نمودار ہوا تو لوگ اس کی طرف متوجہ ہوئے اور دوڑے۔ حضور ﷺ کے ساتھ صرف بارہ افراد باقی رہ گئے۔ تو یہ آیت کریمہ نازل ہو گئی۔ ”وَإِذَا رَأَوْا تِجَارَةً أَوْ لَهْوًا نَفَضُوا إِلَيْهَا وَتَرَكَوْكَ قَائِمًا“ اور جب لوگ تجارت یا تماشا دیکھتے ہیں تو اس پر ٹوٹ پڑتے ہیں اور آپ کو کھڑا ہوا چھوڑ جاتے ہیں۔

اور حضرات صاحبین رحمہما اللہ فرماتے ہیں: امام کے علاوہ دو آدمی بھی جماعت کے حکم میں ہیں ان سے بھی جمعہ منعقد ہوگا۔ البتہ امام کے پہلی رکعت کے پہلے سجدے تک اس کے ساتھ ان کا برقرار رہنا ضروری ہے۔ اگر امام کے سجدہ کرنے کے بعد یہ سارے بھاگ بھی جائیں تب بھی امام کی نماز جمعہ صحیح ہوگی۔ جمعہ کی دو رکعتوں میں قرأت جبراً ہوگی۔ یہی حضور ﷺ سے متواتر چلا آ رہا ہے۔ البتہ اس میں کوئی متعین سورۃ قرأت کرنا ضروری نہیں ہے۔

حضرت امام زکریاؒ کہتے ہیں حضرت ابراہیمؑ سے اس شخص کے متعلق پوچھا گیا کہ جو اس وقت مسجد میں آگیا ہو جس وقت امام تشهد میں بیٹھا ہو۔ تو وہ کیا کرے؟ تو فرمایا: تکبیر کہہ کر امام کے ساتھ نماز میں شریک ہو جائے امام کے سلام پھیرنے کے بعد کھڑے ہو کر دو رکعت پڑھے گا۔ اس کو امام محمد رحمہ اللہ نے کتاب الآثار میں ذکر فرمایا ہے۔

حضرت ابن شہاب زہری رحمہ اللہ کہتے ہیں جو شخص امام کے ساتھ دوسری رکعت میں شریک

ہو جائے تو امام کے سلام پھیرنے کے بعد دوسری رکعت کو اس کے ساتھ ملا کر نماز پوری کریگا۔  
 اگر امام کو تشہد میں پائے تو نماز میں شریک ہو کر دو رکعت پڑھ کر جمعہ کی نماز ادا کرے۔ یہ قول حضرت امام اعظمؒ اور امام ابو یوسفؒ کا ہے۔ اور امام محمدؒ فرماتے ہیں: اگر دوسری رکعت کا اکثر حصہ امام کے ساتھ پایا تو جمعہ ہے ورنہ ظہر پڑھے۔ یعنی دوسری رکعت کے رکوع میں امام کے ساتھ شریک ہو سکا تو ایک رکعت ملا کر جمعہ کو پورا کریگا۔ اگر امام کے دوسری رکعت کے رکوع سے اٹھنے کے بعد شریک ہوا تو چار پڑھے گا۔ مگر نیت دونوں میں بالا جماع جمعہ کی ہوگی۔ اسی کو کہا جائے گا کہ ”اس نے اپنی نیت کے خلاف نماز ادا کی“

### مکبر مقرر کرنا

اگر امام کی آواز تمام لوگوں تک نہ پہنچ سکتی ہو تو امام کی تکبیرات آگے پہنچانے کیلئے مقتدیوں میں سے کسی کو مکبر مقرر کرنا جائز ہے۔ دلیل اس کی حضرت جابر رضی اللہ عنہ کی روایت ہے۔ وہ فرماتے ہیں آنحضرت ﷺ بیمار ہوئے ہم آپ ﷺ کے پیچھے کھڑے ہو کر نماز پڑھ رہے تھے۔ آپ ﷺ بیٹھ کر نماز پڑھا رہے تھے اور حضرت ابوبکر رضی اللہ عنہ آپ ﷺ کی تکبیر کو لوگوں تک پہنچا رہے تھے۔

مسافر، عورت، بیمار، غلام پر جمعہ واجب نہیں ہے۔ اسی طرح اپانج، نابینا، خائف اور دیہات والوں پر بھی واجب نہیں ہے۔ اگر یہ حضرات جمعہ کی نماز پڑھ لیں تو جائز ہے۔ اسی طرح مسافر اور مریض جمعہ کی امامت بھی کر سکتے ہیں۔ کیوں کہ ان پر جمعہ کا واجب نہ ہونا ان پر حرج کو دور کرنے کیلئے بطور رخصت تھا اگر جمعہ میں حاضر ہو گئے تو ان پر فرض ہوگا۔

جو شخص جمعہ کے دن بلا عذر گھر میں ظہر کی نماز پڑھے تو اس نے ناجائز کام کا ارتکاب کیا۔ کیوں کہ اس نے ایک قطعی فرض کو ترک کر دیا۔ جواز آ تو نماز اس کی موقوف ہوگی۔ چنانچہ اگر جمعہ میں حاضر نہ ہونے کی گنجائش ہو اور جمعہ کی طرف چل پڑے تو امام ابو حنیفہؒ کے نزدیک گھر سے نکلتے ہی اس کی نماز ظہر ختم ہو گئی اگرچہ وہ مسجد آ کر جمعہ کو نہ بھی پائے۔ اور حضرات صاحبین رحمہما اللہ کہتے ہیں۔ امام کے شریک ہونے کے بعد اس کے ظہر کی نماز (جو منفرداً گھر میں ادا کی تھی) باطل نہ ہو جائیگی۔ لیکن امام کے جمعہ پڑھانے کے بعد گھر سے چلا تو نماز ظہر باطل ہوگی۔ بالاتفاق۔



## ﴿باب صلوة العید﴾

حضرت انس بن مالک رضی اللہ عنہ فرماتے ہیں: حضور ﷺ جب مدینہ منورہ تشریف لائے تو اس وقت اہل مدینہ کے ہاں دو دن خوشی منانے، کھیل کیلئے مقرر تھے۔ حضور ﷺ نے فرمایا، زمانہ جاہلیت میں تمہارے دو دن کھیل کو دکیلئے مقرر تھے۔ اللہ تعالیٰ نے ان دونوں کے بدلے ان سے بہتر دو دن تمہاری خوشی کیلئے مقرر فرمائے یعنی عید الاضحیٰ اور عید الفطر کے دن۔ ۱۔

حضرت عائشہ رضی اللہ عنہا فرماتی ہیں: بقر عید کے دنوں میں ایک مرتبہ حضرت ابوبکر صدیق رضی اللہ عنہ میرے پاس تشریف لائے۔ اس وقت باندیاں دف بجا کر گارہی تھیں اور حضور ﷺ اپنے چہرے مبارک پر کپڑا ڈال کر تشریف فرما تھے تو ابوبکر صدیق رضی اللہ عنہ نے باندیوں کو ڈانٹ دیا تو رسول اللہ ﷺ نے چہرہ انور سے کپڑا ہٹا کر فرمایا: ابوبکر! ان کو رہنے دو یہ عید کے ایام ہیں۔ ۲۔

بخاری کی ایک روایت کے مطابق وہ وقوف منی کا دن تھا، ایک دوسری روایت میں حضرت عائشہ رضی اللہ عنہا فرماتی ہیں: عید الفطر یا عید الاضحیٰ کے دن حضرت ابوبکر رضی اللہ عنہ میرے پاس تشریف لائے اس وقت دو باندیاں یوم بعاث کا گانا گارہی تھیں۔ حضرت تا ابوبکر رضی اللہ عنہ نے فرمایا: مزمار شیطان، یہ لفظ دو مرتبہ فرمایا۔ تو نبی کریم ﷺ نے فرمایا، چھوڑیے ان کو ہر قوم کیلئے خوشی کا ایک دن ہوتا ہے۔ یہ ہماری عید ہے۔ ۳۔

حضرت سید عائشہ رضی اللہ عنہا فرماتی ہیں: ایک مرتبہ حبشہ کے کچھ لوگ آئے جو عید کے دن مسجد میں کوئی جنگی کرتب دکھا رہے تھے۔ حضور ﷺ نے مجھے بلایا۔ میں اپنا سر آپ ﷺ کے شانے پر رکھ کر ان کے کرتب کو دیکھتی رہی حتیٰ کہ میں خود واپس لوٹی۔ حضرت سیدہ عائشہ صدیقہ فرمایا کرتی تھیں نو عمر بچیوں کی عمر کے مطابق ان کے ساتھ برتاؤ کرو۔

### عیدین میں خوبصورت لباس پہننا

عیدین میں خوبصورت لباس زیب تن کرنا اور خوشبو لگانا سنت ہے۔

حضرت عبداللہ بن عمر رضی اللہ عنہما فرماتے ہیں: ایک مرتبہ بازار میں کم خواب کا ایک جبہ فروخت ہو رہا تھا تو حضرت عمر رضی اللہ عنہ نے اس کو خدمت نبوی میں پیش کیا اور کہا یا رسول اللہ! اس کو خرید کر عید کے ایام میں پہن لیا کیجئے۔ تو رسول اللہ ﷺ نے ان سے فرمایا: یہ لباس ان لوگوں کا ہے جن کا

(آخرت میں) کوئی حصہ نہیں ہے۔ حضرت جعفر بن محمدؒ کہتے ہیں: حضور ﷺ ہر عید کے موقع پر دھاری دار یعنی چادر زیب تن فرمالیا کرتے تھے۔<sup>۱</sup>

## ذی الحجہ کے شروع کے دس ایام میں عمل کی فضیلت

رسول اللہ ﷺ کا ارشاد ہے: سال کے کسی دن کا عمل، ذی الحجہ کے (پہلے) دس دنوں کے برابر نہیں ہو سکتا۔ آپ سے پوچھا گیا جہاد فی سبیل اللہ بھی؟ فرمایا جہاد بھی اس کے برابر نہیں ہو سکتا۔ ہاں وہ شخص جو اپنے جان و مال کے ساتھ اللہ کے راستے میں جہاد کے لئے نکلے اور واپس نہ آئے۔<sup>۲</sup> حضرت سعید بن جبیرؒ ذی الحجہ کے دس دنوں میں عبادت میں سخت مشقت برداشت کرتے۔

## تکبیرات عید

عید گاہ کو جاتے وقت راستے میں باواز بلند تکبیر کہنا مسنون ہے۔ حضرت نافعؒ فرماتے ہیں کہ عبد اللہ بن عمر رضی اللہ عنہما مسجد سے نکل کر عید گاہ تک تکبیر کہا کرتے تھے۔<sup>۳</sup>

تکبیرات تشریق شہر میں رہنے والے مردوں پر فرض نمازوں کی جماعت کے بعد پڑھنا واجب ہیں۔ وجوب کی دلیل اللہ تعالیٰ کا یہ فرمان ہے، ”وَإِذْ تُكْرُوا اللَّهَ فِي أَيَّامٍ مَّعْدُودَاتٍ“<sup>۴</sup> یہاں ذکر سے مراد تکبیرات تشریق ہے شہریوں پر واجب ہونے کی دلیل حضرت علیؑ کا یہ قول ہے۔ ”لا جمعة ولا تشریق ولا فطر ولا اضحی الا فی مصر جامع او مدینة عظيمة“ جمعہ تشریق عیدین نہیں ہیں مگر بڑے شہر میں۔ یہ امام صاحبؒ کے نزدیک ہے جبکہ حضرات صاحبینؒ کے نزدیک ہر فرض نماز پڑھنے والے پر تکبیرات تشریق کہنا واجب ہے کیوں کہ یہ فرض نماز کے بعد کہا جاتا ہے۔ لہذا ہر فرض نماز کے بعد پڑھنا واجب ہونا چاہئے۔

تکبیر تشریق یہ ہیں: ”اللہ اکبر اللہ اکبر، لا الہ الا اللہ و اللہ اکبر، اللہ اکبر واللہ الحمد“<sup>۵</sup>

امام صاحبؒ کے نزدیک یوم عرفہ (۹ ذی الحجہ) کی فجر کے بعد سے یوم نحر (۱۰ ذی الحجہ) کی عصر تک ہے۔ دلیل ان کی حضرت عبد اللہ بن مسعود رضی اللہ عنہ کا عمل ہے۔ ابراہیم نخعیؒ فرماتے ہیں کہ حضرت عبد اللہ بن مسعود رضی اللہ عنہ یوم عرفہ کی فجر کے بعد سے یوم نحر کی عصر تک تکبیرات کہتے تھے۔

۱ [بخاری: ۱۸۸] ۲ [بیہقی: ۳ ص ۲۸] ۳ [سنن داری: ۶ ص ۲۵] ۴ [المستدرک: ۱/۲۹۱] ۵ [البقرة: ۲۰۳] ۶ [الجامع الرضوی: ۱ ص ۵۶۸]

یوم نحر کی عصر کے بعد پڑھنا بند کرتے تھے۔ جب کہ حضرات صاحبین رحمہما اللہ کے نزدیک یوم عرفہ کی صبح سے لیکر ایام تشریق کے ختم تک ہے۔ ان کی دلیل عمر بن سعیدؒ کی روایت ہے۔ وہ فرماتے ہیں۔ حضرت عبداللہ بن مسعود رضی اللہ عنہ ہمارے ہاں تشریف لائے وہ یوم عرفہ کی فجر کی نماز کے بعد سے آخر ایام تشریق تک تکبیر کہا کرتے تھے۔

### عید کی نماز کیلئے غسل کرنا

عید کی نماز کیلئے غسل کرنا، مسواک کرنا مستحب ہے حضرت نافعؒ فرماتے ہیں حضرت عبداللہ بن عمر رضی اللہ عنہ عید الفطر کیلئے غسل کر کے عید گاہ کی طرف تشریف لے جاتے۔

### عید کے دن کس وقت کھانا مستحب ہے

عید الفطر میں عید گاہ کی طرف نکلنے سے پہلے کھانا مستحب ہے۔ حضرت انس رضی اللہ عنہ فرماتے ہیں کہ حضور ﷺ عید الفطر کے دن کچھ کھجور تناول فرما کر ہی عید کے لئے تشریف لے جاتے اور عید الاضحیٰ میں عید کی نماز پڑھ کر قربانی کر کے کھانا مستحب ہے۔ حضرت بریدہ رضی اللہ عنہ کہتے ہیں: حضور ﷺ عید الفطر میں عید کیلئے جانے سے پہلے کچھ تناول فرماتے اور عید الاضحیٰ میں عید کی نماز پڑھا کر قربانی کے گوشت سے تناول فرماتے۔

### عید کیلئے آتے جاتے وقت راستہ تبدیل کرنا

عیدین کے لئے جاتے وقت ایک راستے سے اور عید گاہ سے آتے وقت دوسرے راستے سے آنا مستحب ہے تاکہ دونوں راستے اس کے لئے گواہی دیں۔ حضرت عبداللہ بن عمر رضی اللہ عنہ فرماتے ہیں کہ حضور ﷺ عید گاہ کی طرف پیدل تشریف لے جاتے اور اپنے ہاتھ میں برچھی پکڑتے اور عید پڑھاتے وقت اس کو اپنے سامنے سترہ کیلئے گاڑ دیتے۔ حضرت جابر رضی اللہ عنہ فرماتے ہیں: حضور ﷺ عید کی نماز کیلئے آتے جاتے راستہ تبدیل فرماتے۔

### نماز عید کا وقت

عید کا وقت طلوع آفتاب کے بعد بقدر ایک نیزہ کے ہو جاتا ہے۔ یزید بن خمیر الرجبیؒ کہتے

۱۔ [المستدرک ص ۲۹۸] ۲۔ [الموطا ص ۱۳۶]

۳۔ [بیہقی: ۲۸۱/۳] ۴۔ [بخاری ۱۹۵]

ہیں کہ ایک مرتبہ صحابی رسول حضرت عبداللہ بن بسر رضی اللہ عنہ لوگوں کے ساتھ عید کیلئے تشریف لے گئے، امام کے تاخیر سے آنے کو ناپسند فرمایا اور فرمایا: اس وقت ہم حضور ﷺ کے ساتھ نماز پڑھ کر فارغ ہو جاتے تھے، حضرت حسن بصری فرماتے ہیں کہ نبی کریم ﷺ عید الفطر اور عید الاضحیٰ کی نماز کیلئے سورج کے مکمل طلوع ہونے کے بعد تشریف لے جاتے۔

### عید کی نماز کیلئے اذان و اقامت نہیں

حضرت ابراہیم نخعی رحمہ اللہ فرماتے ہیں: عید کی نماز خطبے سے پہلے ہے، نماز کے بعد امام اپنی راحلہ پر کھڑے ہو کر خطبہ دے۔ عید کی نماز بغیر اذان و اقامت کے ادا کی جائیگی۔ اس کو امام محمد رحمہ اللہ نے کتاب الآثار میں روایت کیا ہے۔

حضرت جابر رضی اللہ عنہ فرماتے ہیں: ایک عید میں، میں نے آپ ﷺ کے ساتھ نماز پڑھی، آپ ﷺ نے خطبے سے پہلے بلا اذان و اقامت کے نماز پڑھائی۔

### قربانی کا وقت

قربانی کا وقت بعد نماز عید ہے۔ نماز سے پہلے ذبح کیا ہوا بس صرف گوشت ہے قربانی نہیں۔ حضرت براء بن عاذب رضی اللہ عنہ فرماتے ہیں۔

حضور ﷺ نے عید الاضحیٰ کے موقع پر نماز عید کے بعد خطبہ ارشاد فرمایا: جس نے ہماری طرح نماز پڑھی اور قربانی کی تو اس کی قربانی درست ہوگی۔ جو نماز سے پہلے جانور ذبح کرے وہ قربانی نہیں ہے۔ حضرت البراء کے ماموں ابو بردہ بن تیار نے کہا: یا رسول اللہ! ﷺ میں نے اپنی بکری نماز عید سے پہلے ذبح کر ڈالی۔ میں نے سمجھا آج کا دن کھانے پینے کا دن ہے۔ تو میں نے چاہا ہمارے گھر میں پہلے ذبح ہونے والی میری ہی بکری ہو۔ یہ کہہ کر میں نے ”بکری ذبح کردی اور اس سے ناشتہ کر کے عید کے لئے آگیا ہوں، تو آپ ﷺ نے فرمایا: آپ کی بکری محض بکری کا گوشت ہے، تو اس نے کہا: یا رسول اللہ! میرے پاس ایک سالہ بھیڑ کا بچہ ہے جو دو بکریوں سے بھی زیادہ میرے نزدیک پیارا ہے کیا وہ میرے لئے قربانی کیلئے جائز ہو جائیگا؟ تو رسول اللہ ﷺ نے فرمایا ہاں ہو جائے گا۔ لیکن آپ کے بعد کسی اور کیلئے جائز نہیں ہوگا۔



## عورتوں کا عید گاہ کی طرف نکلنا

حضرت ام عطیہ رضی اللہ عنہا فرماتی ہیں: عید کے دن ہمیں عید گاہ کی طرف نکلنے کا حکم ہوتا تھا کہ پردہ نشین کنواری بچیوں کو ساتھ لے جاتیں اور حائضہ عورتیں بھی نکلتیں لوگوں کے پیچھے ان کے ساتھ تکبیر اور دعائیں بھی شریک ہوتیں۔ اور اس دن کی برکات کی امیدوار ہوتیں۔<sup>۱</sup>

ام عطیہ رضی اللہ عنہا فرماتی ہیں کہ حضور ﷺ ہمیں پردہ نشین بچیوں کو عید گاہ کی طرف لے جانے کا امر فرماتے البتہ حائضہ عورتیں عید گاہ سے علیحدہ ایک جگہ بیٹھ جاتیں۔<sup>۲</sup>

## عید گاہ کی طرف بچوں کو ساتھ لے جانا

حضرت عبداللہ بن عمر رضی اللہ عنہما فرماتے ہیں کہ حضور ﷺ، فضل بن عباس، عبداللہ بن عباس، علی، جعفر، حسن، حسین، اسامہ بن زید، زید بن حارثہ، ایمن ابن ام ایمن رضوان اللہ تعالیٰ عنہم اجمعین کو ساتھ لیکر بلند آواز میں تکبیر و تحلیل کہتے ہوئے عید گاہ کی طرف تشریف لے جاتے۔ جاتے وقت خدادین اور آتے وقت حذاتین کے راستے سے تشریف لاتے۔

## بارش کی وجہ سے مسجد میں عید پڑھنا

حضرت ابو ہریرہ رضی اللہ عنہ کہتے ہیں: ایک مرتبہ عید کے دن بارش ہو گئی، تو حضور ﷺ نے عید کی نماز مسجد میں پڑھائی۔<sup>۳</sup>

عید گاہ میں عید کی نماز سے پہلے اور بعد میں نفل نہ پڑھنا مستحب ہے۔ کیوں کہ حضرت ابن عباس رضی اللہ عنہما کہتے ہیں کہ حضور ﷺ عید الفطر پڑھانے کیلئے تشریف لے گئے۔ عید کی نماز کے علاوہ کوئی نماز نہیں پڑھی۔ نہ عید سے پہلے نہ ہی بعد میں حضرت بلال رضی اللہ عنہ بھی آپ کے ساتھ تھے۔<sup>۴</sup>

## نماز خطبے سے پہلے ہے

حضرت جابر بن عبداللہ رضی اللہ عنہ کہتے ہیں کہ حضور ﷺ نے عید الفطر کے موقع پر نماز پڑھا کر خطبہ ارشاد فرمایا خطبہ سے فارغ ہو کر عورتوں کی جماعت کے پاس تشریف لے گئے۔ ان کو وعظ و نصیحت سے نوازا۔<sup>۵</sup>

۱۔ [بخاری ص ۱۹۲] ۲۔ [سنن بیہقی ص ۳۷۹] ۳۔ [سنن داری ص ۳۰۱]

۴۔ [بخاری: ۱۹۵] ۵۔ [سنن ابوداؤد ص ۲۹۷]

حضرت ابن عمر رضی اللہ عنہ فرماتے ہیں کہ حضور اقدس ﷺ حضرت ابو بکر اور عمر رضی اللہ عنہما خطبے سے پہلے عید کی نماز پڑھاتے۔

## رکعات کی تعداد اور طریقہ نماز

حضرت عمر رضی اللہ عنہ فرماتے ہیں کہ عید الاضحیٰ دو رکعت، عید الفطر دو رکعت، مسافر کی نماز دو رکعت اور جمعہ کی نماز دو رکعت ہے بفرمان نبی ﷺ امام دو رکعت نماز پڑھائے گا۔

تکبیر تحریمہ کہنے کے بعد، تین تکبیریں کہے گا، پھر سورۃ فاتحہ معہ سورۃ پڑھے گا۔ پھر تکبیر کہہ کر رکوع کریگا۔ دوسری رکعت میں، قرأت کے بعد تین تکبیریں کہے گا۔ چوتھی تکبیر رکوع کیلئے کہے گا اور یہ واجب ہے۔ تکبیرات زوائد کہتے ہوئے رفع یدین کریگا۔

دو تکبیروں کے درمیان تین تسبیحات کی بقدر وقفہ کرنا مستحب ہے۔ حضرت ابو ہریرہ رضی اللہ عنہ کے ساتھی حضرت ابو عائشہ رضی اللہ عنہ کہتے ہیں کہ سعید بن العاص نے ابو موسیٰ رضی اللہ عنہ اور حذیفہ بن یمان سے پوچھا کہ حضور ﷺ عیدین میں کس طرح تکبیر کہا کرتے تھے؟ تو ابو موسیٰ نے کہا: حضور ﷺ جنازہ کی تکبیرات کی طرح چار تکبیر کہا کرتے تھے۔ تو حضرت حذیفہ نے فرمایا۔ انہوں نے سچ بتایا۔

عبداللہ بن موسیٰ کہتے ہیں کہ حضرت سعید بن العاص نے حضرت عبداللہ بن مسعود رضی اللہ عنہ، حذیفہ بن یمان رضی اللہ عنہ اور ابو مسعود کے پاس تکبیرات عیدین کے متعلق دریافت کرنے کیلئے مجھے بھیجا، تمام حضرات نے حضرت عبداللہ بن مسعود رضی اللہ عنہ سے دریافت کرنے کو کہا: تو حضرت عبداللہ بن مسعود رضی اللہ عنہ نے فرمایا: قرأت سے پہلے چار تکبیریں کہو بمع تکبیر تحریمہ، پھر قرأت سے فارغ ہو کر تکبیر کہہ کر رکوع کرو، دوسری رکعت میں قرأت سے فارغ ہونے کے بعد چار تکبیریں کہو۔ (تین تکبیرات عید، ایک تکبیر رکوع)

عیدین میں جہراً قرأت کرنا مسنون ہے۔ حضرت علی رضی اللہ عنہ فرماتے ہیں، عیدین میں جہراً کرنا سنت ہے اور عید کے لئے باہر میدان کی طرف نکلنا بھی سنت ہے۔

اگر پہلے دن کی وجہ سے عید کی نماز ادا نہیں کی گئی تو دوسرے روز ادا کی جائیگی۔ روایت میں آتا ہے کچھ لوگ چاند دیکھ کر حضور ﷺ کی خدمت میں حاضر ہوئے تو آپ ﷺ نے ان کو افطار کرنے کا حکم دیا، جب سورج کافی مرتفع ہو گیا تھا تو عید کی نماز اگلے دن پڑھنے کے لئے فرمایا: اور عید الاضحیٰ میں کسی وجہ سے پہلے اور دوسرے دن ادا نہیں کی گئی تو تیسرے دن بھی ادا کی جائے گی۔ چوتھے

روز پڑھنا جائز نہیں ہے۔

نماز کے بعد دو خطبے مسنون ہیں۔ نمازی کو اختیار ہے بیٹھ کر سن لے یا چلا جائے۔ کیوں کہ حضرت عبداللہ بن سائبؓ فرماتے ہیں کہ حضور ﷺ نے عید کی نماز پڑھانے کے بعد فرمایا: جو جانا چاہے جاسکتا ہے۔ جو ٹھہر کر خطبہ سننا چاہتا ہے وہ ایسا کرے۔<sup>۱</sup>  
دو خطبوں کے درمیان تھوڑی دیر خاموش بیٹھے گا۔

## مسافر کی نماز

حضرت خالد بن اسیرؓ کے خاندان کے ایک شخص نے حضرت عبداللہ بن عمر رضی اللہ عنہما سے پوچھا کہ اے ابو عبد الرحمن! صلوٰۃ خوف اور مقیم کی نماز کا ذکر ہم قرآن میں پاتے ہیں۔ مگر صلوٰۃ مسافر کے متعلق قرآن میں کوئی ذکر نہیں؟ تو حضرت عبداللہ بن عمر رضی اللہ عنہما نے فرمایا: میرے بھتیجے! اللہ تعالیٰ نے حضرت محمد ﷺ کو پیغمبر بنا کر ہماری طرف مبعوث فرمایا ہے ہم کچھ نہیں جانتے ہم وہ کچھ کریں گے جو آپؐ کو کرتے دیکھیں گے۔<sup>۲</sup>

حضرت یعلیٰ بن امیہ کہتے ہیں کہ ہمیں نے حضرت عمر بن الخطاب رضی اللہ عنہ سے عرض کیا قرآن کریم میں قصر نماز کے متعلق ارشاد ہے: ”فلیس علیکم جناح ان تقصروا من الصلوات ان خفتن ان یفتنکم الذین کفروا“ ”تو تم پر کوئی گناہ نہیں نماز میں سے کچھ کم کر دو اگر تمہیں یہ ڈر ہو کہ کافر تمہیں فتنہ میں ڈال دیں گے۔“

اب تو اس کا زمانہ ہے قصر کرنا کس طرح جائز ہوگا؟ تو حضرت عمر رضی اللہ عنہ نے فرمایا: تیری طرح مجھے اس پر تعجب تھا۔ میں نے اس کے متعلق رسول اللہ ﷺ سے پوچھا تو آپ ﷺ نے فرمایا: یہ اللہ تعالیٰ کی طرف سے تمہارے اوپر صدقہ ہے۔ اللہ تعالیٰ کے صدقے کو قبول کرو۔<sup>۳</sup> حضرت عائشہ صدیقہ رضی اللہ عنہا فرماتی ہیں کہ شروع شروع میں مغرب کی نماز کے علاوہ باقی نمازیں دو دور کعتیں تھیں پھر حالت اقامت میں ظہر، عصر اور عشاء کی چار رکعات پورا کرنے کا حکم فرمایا گیا اور سفر میں دو دو ہی برقرار رہیں۔<sup>۴</sup>

حضرت عمر بن الخطابؓ فرماتے ہیں کہ سفر کی نماز دو رکعت، عید الضحیٰ کی نماز دو رکعت، عید الفطر کی نماز دو رکعت اور جماعت کی نماز دو رکعت مکمل بغیر قصر کیجیسا کہ آنحضرت ﷺ سے بھی مروی ہے۔

۱ [نسائی ۳ ص ۱۸۵] ۲ [الموطا: ۱ ص ۱۴۴]

۳ [صحیح مسلم: ۱ ص ۳۷۸] ۴ [الفتح الربانی ۵ ص ۲۹۲]

سفر میں قصر کرنا واجب ہے۔ یہ قول حضرت علی، عبداللہ بن عمر، عبداللہ بن عباس رضی اللہ عنہم کا ہے تابعین میں سے حضرت عمر بن عبدالعزیزؒ، حضرت قتادہؒ اور حسن بصریؒ بھی اسی کے قائل ہیں۔ ان کی دلیل نبی کریم ﷺ کا تمام اسفار میں اس پر مواظبت کرنا ہے۔ آپ ﷺ سے کہیں ثابت نہیں ہے کہ آپ ﷺ نے سفر میں کوئی چار رکعت والی نماز پوری پڑھی ہو۔

ان حضرات کی دوسری دلیل حضرت سیدہ عائشہ رضی اللہ عنہا کی روایت ہے۔ وہ فرماتی ہیں کہ نماز دو دور رکعت فرض ہوئی تھی۔ سفر کی نماز دو رکعت اپنی حالت پر برقرار رہی حضر (اقامت) اور عصر کی نماز میں اضافہ کر کے چار رکعت کر دی گئی۔ ایک مرتبہ حضرت عمرؓ نے کہ مکہ مکرمہ آ کر دو رکعت نماز پڑھی۔ پھر فرمایا اے اہل مکہ! اپنی نمازیں پوری کر لو، ہم لوگ مسافر ہیں۔

تین دن کی مسافت طے کرنے کے ارادے سے اپنے شہر یا گاؤں کی آبادی سے نکلے گا تو مسافر شمار ہوگا۔ اس پر سفر کے احکامات جاری ہوں گے۔ مگر تین دن کی مقدار پا پیاوہ چلنے کی مقدار ہے اور پہاڑی سفر کا اعتبار بھی پہاڑی چال کے مطابق ہوگا۔

اور سمندر کے اندر کے بھی بادبانی کشتیوں کے سفر میں ہوا کے معتدل ہونے کا اعتبار ہے۔ نہ زیادہ شدید ہونہ ہی بالکل بند، تو معتدل ہوا میں کشتی تین دن میں جتنی مسافت طے کرتی ہے اس کو اصل شمار کیا جائیگا حضرت تمیم دارمیؒ نے حضرت عمر رضی اللہ عنہ سے سمندر میں سفر کے متعلق پوچھا۔ ان کا کام سمندری تجارت تھی۔ تو حضرت عمر رضی اللہ عنہ نے نماز قصر کرنے کا حکم دیا اور فرمایا: اللہ تعالیٰ کا یہ ارشاد ہے۔ ”هو الذی یسیر کما فی البرّ والبحر“ ”وہ ہی ہے جو تمہیں جنگل اور دریا میں سیر کرنے کی توفیق دیتا ہے۔“ سفر پر نکلنے کے بعد اس پر سفر کے احکامات جاری ہوں گے تا آنکہ اپنے شہر میں داخل ہو جائے۔ یا کسی شہر یا بستی میں پندرہ دن ٹھہرنے کی نیت کرے، پندرہ دن سے کم کی نیت ہو تو وہ مسافر ہی رہے گا اگرچہ کثرت کیوں نہ گزارے۔

حضرت انس بن مالک رضی اللہ عنہ فرماتے ہیں کہ حضور ﷺ نے مدینہ منورہ میں چار رکعات پڑھی ہیں اور مدینہ سے نکل کر مقام ذوالحلیفہ میں پہنچ کر دو رکعت پڑھی۔ حضرت نافعؓ فرماتے ہیں کہ حضرت عبداللہ بن عمر رضی اللہ عنہ جب حج یا عمرہ کیلئے تشریف لے جاتے تو مقام ذوالحلیفہ پہنچ کر قصر شروع کرتے۔

امام محمد رحمہ اللہ نے کتاب الآثار میں لکھا ہے کہ مسافر اگر مکمل تین دن، جو اونٹ یا پیدل چل

۱ [الموطا ص ۱۲۶]

۲ [یونس: ۲۲]

۳ [سنن دارمی: ص ۳۵۵]

۴ [الموطا ص ۱۲۲]



کر طے کئے جاتے ہیں، کی نیت سے نکلے گا تو نمازوں کو قصر کریگا۔ تین دن سے کم کی مسافت کیلئے سفر کرنے والا نمازیں پوری پڑھے گا۔ یہی قول امام اعظم رحمۃ اللہ علیہ کا ہے۔ دلیل اس کی حضرت شریح بن ہانی کی روایت ہے کہ انہوں نے حضرت علی رضی اللہ عنہ سے مسح کی مدت کے متعلق دریافت کیا تو فرمایا: رسول اللہ صلی اللہ علیہ وسلم نے مسافر کیلئے تین دن اور تین راتیں اور مقیم کیلئے ایک دن ایک رات مقرر فرمایا ہے۔ یہی تین دن کا سفر ہے جس سے احکام بدل جاتے ہیں۔

امام محمد رحمۃ اللہ علیہ کتاب الآثار میں فرماتے ہیں: ہم یہی کہتے ہیں کہ اگر تین دن کی مسافت سے کم نیت سے نکلا ہو تو نمازوں کو پورا پڑھے گا۔ تین دن یا اس سے زیادہ مسافت کیلئے نکلے جہاں جانے کیلئے نکلا ہے وہاں اس کی بیوی وغیرہ نہ ہو اور نہ ہی اس میں پندرہ دن رہنے کی نیت ہو تو قصر کریگا۔ اگر کسی جگہ پندرہ دن ٹھہرنے کا ارادہ کرے تو نمازیں پوری پڑھے۔ جب تک اس مقام میں رہے۔ جب اس جگہ سے واپس اپنے وطن کی طرف لوٹے تو قصر کرے۔

حضرت مجاہد رحمۃ اللہ علیہ فرماتے ہیں کہ حضرت ابن عمر رضی اللہ عنہ کسی جگہ پندرہ دن رہنے کا ارادہ کرتے تو نمازیں پوری پڑھتے۔ حضرت سعید بن مسیب رحمۃ اللہ علیہ فرماتے ہیں کہ مسافر اگر پندرہ دن کسی جگہ ٹھہرنے کی نیت کرے تو قصر نہ کرے۔

لہذا اگر پندرہ دن ٹھہرنے کی نیت نہ ہو تو قصر کرتا رہے اگرچہ سالہا سال اسی طرح گزر جائیں۔ دلیل اس کی حضرت جابر رضی اللہ عنہ کی روایت ہے کہ میں غزوہ تبوک کے موقع پر حضور صلی اللہ علیہ وسلم کے ساتھ حاضر تھا۔ آپ صلی اللہ علیہ وسلم وہاں دس دن سے زیادہ ٹھہرے۔ مگر نمازیں قصر کے ساتھ پڑھاتے تھے۔ ۳

حضرت ابن عمر رضی اللہ عنہ فرماتے ہیں کہ ایک مرتبہ ہم ایک غزوہ کے سلسلے میں آذربائیجان میں چھ مہینے رہے۔ مگر نمازیں دو دو رکعت پڑھاتے تھے حضرت انس رضی اللہ عنہ فرماتے ہیں: ایک مرتبہ حضرات صحابہ ”ام ہرمز“ میں نو مہینے رہے مگر نمازوں میں قصر کرتے رہے۔

### سفر میں سورۃ جمع بین الصلا تین

حضرت اعرجؓ کہتے ہیں کہ حضور صلی اللہ علیہ وسلم تبوک کے سفر میں ظہر اور عصر کو اکٹھے ادا فرماتے۔ امام مالک رحمۃ اللہ علیہ نے اس کو موطا میں اور امام محمدؒ نے بھی اس کو روایت کرنے کے بعد فرمایا ہے ہم اسی کو اختیار کرتے ہیں۔ دو نمازوں کو اکٹھے پڑھنے کی صورت اس طرح ہوگی کہ پہلی نماز کو مؤخر کر کے آخر

وقت میں ادا کیا جائے جبکہ دوسری نماز کو ابتدائی وقت میں۔ اس طرح سورۃ تو یک پڑھی جائے گی گنیں مگر حقیقت میں ہر ایک نماز اپنے وقت میں پڑھی گئی۔

حضرت نافعؓ کہتے ہیں کہ ایک مرتبہ عبداللہ بن عمر رضی اللہ عنہ کے مؤذن نے آکر کہا: نماز کا وقت ہو گیا تو فرمایا: ٹھہر ٹھہر، جب شفق کے ختم ہونے میں تھوڑی دیر رہ گئی تو مغرب کی نماز پڑھی، پھر تھوڑی دیر انتظار کیا شفق ختم ہو گیا تو عشاء کی نماز پڑھی، پھر فرمایا: رسول اللہ ﷺ کو کسی ضروری کام کی وجہ سے جلدی ہوتی تو اس طرح کرتے جیسے میں نے کیا۔ اب بخاری شریف میں حضرت انس رضی اللہ عنہ کی روایت ہے نبی کریم ﷺ جب زوال شمس سے پہلے سفر پر تشریف لے جاتے تو ظہر کی نماز کو مؤخر کر کے عصر کے وقت سے کچھ پہلے پڑھتے۔ پھر عصر کی نماز ادا فرماتے۔ جب زوال کے بعد سفر پر جانا ہوتا تو ظہر کی نماز پڑھ کر سفر شروع فرماتے۔ اسی طرح مسلم شریف میں حضرت انس رضی اللہ عنہ کی روایت اس طرح آئی ہے۔ وہ فرماتے ہیں۔ حضور ﷺ کو اگر سفر میں جلدی ہوتی تو ظہر کو اول وقت عصر تک مؤخر فرماتے اور پھر عصر کی نماز پڑھتے اور مغرب کو مؤخر کر کے عشاء کے اول وقت کے قریب پڑھتے اور عشاء شفق کے غائب ہونے کے بعد پڑھتے۔ ۲

امام مسلم رحمہ اللہ نے حضرت ابن عباس کی روایت نقل کی ہے کہ میں نے آپ ﷺ کے ساتھ آٹھ رکعات اکٹھے اور سات کو اکٹھے پڑھا ہے۔ میں نے ابوالشعشاء سے کہا: میرا خیال ہے کہ آپ ﷺ نے ظہر کو مؤخر اور عصر کو پہلے وقت میں اور مغرب کو مؤخر اور عشاء کو پہلے وقت میں ادا فرمایا ہوگا تو ابوالشعشاء نے کہا: میرا بھی یہی خیال ہے۔ ۳

حضرت قتیبہؒ نے لیث بن سعدؒ سے روایت نقل کی ہے۔ غزوہ تبوک کے موقع پر حضور ﷺ اگر زوال سے پہلے کوچ کرتے تو ظہر کو مؤخر کر کے عصر کے ساتھ اکٹھے پڑھتے اور جب سورج کے زوال کے بعد سفر کیلئے روانہ ہوتے تو عصر میں تعجل کر کے ظہر کے ساتھ اکٹھے ادا فرما کر سفر پر روانہ ہوتے۔ اور جب مغرب کی نماز سے پہلے سفر جاری رہتا تو مغرب کو مؤخر اور عشاء کو معجل کر کے اکٹھے ادا فرماتے اور اگر مغرب کے بعد سفر پر تشریف لے جاتے تو عشاء کو مقدم کر کے مغرب کے ساتھ ادا فرماتے۔ اس روایت کو لیثؒ سے روایت کرنے والے صرف قتیبہؒ ہیں۔ امام ترمذی رحمہ اللہ نے اس کے متعلق فرمایا ہے۔ قتیبہ کے علاوہ کسی نے اس کو لیث سے روایت نہیں کیا ہے۔ مجھے معلوم نہیں ہے اور یہ حدیث عن الیث عن یزید بن ابی حبیب عن ابی الطفیل عن معاذ مروی

۱۔ [سنن ابوداؤد ص ۶] ۲۔ [مسلم: ص ۴۲۱]

۳۔ [مسلم: ص ۴۹۱] ۴۔ [ترمذی ۲/۳۳۱]

ہے جو انتہائی غریب (یعنی غیر معروف) ہے۔

البتہ اس باب میں علماء میں معروف ابو الزبیر عن ابی الطفیل عن معاذ بن جبل قال جمع رسول اللہ ﷺ فی غزوة تبوک بین الظهر والعصر و بین المغرب والعشاء قال: فقلت ما حملہ علی ذلک؟ قال فقال أراد ان لا یخرج امتہ۔

ترجمہ: حضرت معاذ بن جبل رضی اللہ عنہ فرماتے ہیں: حضور ﷺ نے غزوہ تبوک کے موقع پر ظہر و عصر اور مغرب و عشاء کو ایک ساتھ ادا فرمایا۔ ابوالطفیلؒ کہتے ہیں میں نے حضرت معاذؓ سے پوچھا۔ آپ نے ایسا کس لیے کیا: تو معاذ نے کہا۔ اس لیے کیا تا کہ آپؐ کی امت کو مشقت نہ ہو۔ (صاحب کتاب کہتے ہیں) میرے نزدیک احتیاط یہ ہے کہ اگر انسان سفر میں جمع بین الصلا تین پر مجبور ہو جائے تو جمع تاخیر کرے، جمع تقدیم سوا عرفہ کے نہیں کرے۔ اس لیے کہ غزوہ احزاب کے موقع پر جمع تاخیر ثابت ہے جبکہ جمع تقدیم سوائے یوم عرفہ میں آپ ﷺ سے ثابت نہیں ہے اور اللہ تعالیٰ نے نماز کو مومنین پر موقت فرض فرمایا ہے۔ لہذا وقت کے بعد قضاء کرنا وقت سے پہلے اداء کرنے سے بہتر ہے۔ واللہ اعلم بالصواب۔

حضرت نافع رحمۃ اللہ علیہ فرماتے ہیں: ایک مرتبہ ایک سفر میں حضرت عبداللہ بن عمرؓ کے ساتھ جانا ہوا۔ ایک مقام پہ کسی نے کوئی خبر سنائی۔ اور یہ عصر کا وقت تھا۔ خبر سن کر بڑی تیزی کے ساتھ سفر کو جاری رکھا۔ قریش کے کچھ افراد بھی آپؐ کے ساتھ تھے۔ چلتے رہے چلتے رہے حتیٰ کہ سورج غروب ہو گیا۔ وہ چونکہ نماز کا بہت زیادہ اہتمام فرمایا کرتے تھے۔ میں نے عرض کیا۔ نماز پڑھ لیجئے۔ انہوں نے میری بات پر کوئی توجہ نہ دی۔ سفر کو جاری ہی رکھا۔ جب شفق کے غروب ہونے میں تھوڑا وقت رہ گیا تو سواری سے اترے مغرب کی نماز ادا کی پھر شفق کے غائب ہوتے ہی عشاء کیلئے اقامت ہوئی آپؐ نے عشاء کی نماز پڑھائی، پھر ہماری طرف متوجہ ہو کر فرمانے لگے: حضور ﷺ کو جب زیادہ جلدی ہوتی تو آپؐ اس طرح کیا کرتے جو میں نے کیا۔۲

یہ صورت جمع بین الصلا تین ہے۔ کیوں کہ مغرب کو اس کے آخر وقت میں شفق کے غائب ہونے سے پہلے پڑھا، اور عشاء کو شفق کے غائب ہونے کے بعد پہلے وقت میں ادا کیا۔

### سفر میں نفل نماز پڑھنا

بعض فقہاء نے حفص بن عاصمؓ کی روایت سے استدلال کرتے ہوئے سفر میں نفل پڑھنے

کا کہا ہے۔ عاصمؓ کی روایت یہ ہے میں ایک بیماری میں مبتلا ہوا تو حضرت ابن عمر رضی اللہ عنہما میری عیادت کیلئے تشریف لائے۔ میں نے سفر میں نفل پڑھنے کے متعلق سوال کیا تو فرمایا۔ ایک مرتبہ میں ایک سفر میں آنحضرت ﷺ کے ساتھ شریک تھا۔ میں نے آپ ﷺ کو اس دوران نفل پڑھتے نہیں دیکھا اور اللہ تعالیٰ کا ارشاد ہے کہ ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ [الاحزاب: ۲۱] رسول اللہ کی ذات میں تمہارے لیے بہترین نمونہ ہے۔ لہذا جس نے سفر میں نفل نہ پڑھے اس نے رخصت کو قبول کیا۔

البتہ اکثر فقہاء نے سفر میں نفل پڑھنے کا قول فرمایا ہے۔ ان کے نزدیک سفر میں نفل پڑھنا بہتر ہے اور نفل پڑھنے والا بڑے اجر و ثواب کا حامل ہوگا۔

ان کا استدلال بھی حضرت عبداللہ بن عمر رضی اللہ عنہما کے قول سے ہے۔ حضرت عبداللہ بن عمرؓ فرماتے ہیں: مجھے رسول اللہ ﷺ کے ساتھ سفر و حضر میں نماز پڑھنے کا اتفاق ہوا ہے۔ میں نے آپ ﷺ کے ساتھ حضر میں ظہر کی نماز چار رکعت پڑھی ہے۔ اس کے بعد دو رکعات، اور سفر میں ظہر کی فرض نماز دو رکعت پڑھی۔ پھر اس کے دو رکعت نفل اور عصر کی نماز (سفر میں) دو رکعت پڑھی۔ عصر کے بعد کوئی نماز نہیں پڑھی اور مغرب کی نماز سفر و حضر میں تین رکعات پڑھی۔ اس میں کمی نہیں فرمائی۔ یہ دن کا وتر (طاق) ہے۔ اس کے بعد دو رکعات پڑھی ہیں۔ ۲

### مقیم اگر مسافر امام کے پیچھے پڑھے تو نماز پوری کرے

حضرت عبداللہ بن صفوانؓ کہتے ہیں: ایک مرتبہ حضرت عبداللہ بن عمر رضی اللہ عنہما صفوانؓ کی عیادت کیلئے تشریف لائے۔ ہمیں نماز پڑھائی اور دو رکعت پڑھ کر سلام پھیرا۔ ہم نے کھڑے ہو کر اپنی نماز پوری کر لی حضرت نافعؓ فرماتے ہیں: عبداللہ بن عمر رضی اللہ عنہما میں اگر امام کے پیچھے پڑھتے تو چار رکعات ادا فرماتے اور اگر خود نماز پڑھتے تو دو رکعت پڑھاتے۔ ۳

مسافر، امام ہو یا انفرادی طور پر پڑھے تو دو رکعت پڑھے گا اور جب مقیم امام کے پیچھے کھڑا ہو جائے تو پوری چار رکعات پڑھے۔ امام محمد رحمہ اللہ نے کتاب الآثار میں حضرت امیر المومنین عمر بن الخطاب رضی اللہ عنہ کے متعلق لکھا ہے کہ انہوں نے مکہ مکرمہ میں ظہر کی نماز پڑھائی۔ سلام پھیر کر فرمایا: یا اہل مکہ ہم مسافر ہیں۔ جو یہاں کے رہائشی ہیں وہ اپنی نماز پوری کر لیں۔ امام احمد رحمہ اللہ فرماتے ہیں: ہم بھی اسی کو اختیار کرتے ہیں۔ چنانچہ اگر مقیم، مسافر امام کے پیچھے کھڑا ہو تو مسافر کے سلام پھیرتے ہی



مقیم کھڑا ہو کر اپنی نماز پوری کرے گا۔ یہی امام ابو حنیفہ رحمۃ اللہ علیہ کا قول ہے۔  
حضرت ابراہیم نخعی رحمۃ اللہ علیہ بھی یہی فرماتے ہیں۔ مسافر اگر مقیم کے پیچھے پڑھے تو پوری پڑھے گا اور یہی قول امام اعظم رحمۃ اللہ علیہ کا ہے۔

حضرت ابو بھلّز نے کہا: میں نے حضرت ابن عمر سے کہا: اگر میں مقیم امام کے پیچھے دو رکعت میں پہنچ گیا تو کتنا پڑھوں؟ فرمایا مقیم کی نماز پڑھو، یعنی چار رکعتیں پوری پڑھ لو۔  
پھر میں نے عرض کیا: مسافر مقیم کے پیچھے دو رکعات پڑھنے کے بعد شامل ہو جائے تو کیا اس کو صرف دو رکعات پڑھنا صحیح ہوگا؟ یا چار رکعات پوری پڑھ لے گا۔ تو حضرت ابن عمر رضی اللہ عنہما نے مسکرا کر فرمایا چار پوری پڑھے گا۔

### کسی علاقے سے ہجرت کرنے والا شخص دوبارہ اس میں داخل ہو تو کس طرح نماز پڑھے

اگر کوئی شخص اپنے پیدائشی اور اصلی وطن سے ہجرت کر کے دوسرے علاقے کو اپنا وطن بنائے۔ پھر اپنے سابقہ وطن میں آئے تو مسافر کی نماز پڑھے گا۔ دلیل اس کی حضرت انس رضی اللہ عنہ کی روایت ہے: ایک مرتبہ ہم نے مدینہ منورہ سے حضور صلی اللہ علیہ وسلم کے ساتھ مکہ مکرمہ کیلئے رخت سفر باندھا۔ تو رسول اللہ صلی اللہ علیہ وسلم واپس مدینہ آنے تک دو دور کعتیں پڑھاتے رہے۔ ابو اسحاق کہتے ہیں: میں نے حضرت انس رضی اللہ عنہ سے پوچھا کہ مکہ مکرمہ میں اقامت کی؟ فرمایا دس دن ہم وہاں رہے۔

### وطن کے احکام

جو شخص کسی علاقے میں پیدا ہو تو وہ اس کا وطن ہے۔ جہاں شادی کرے وہ اس کا وطن ہے۔ جو کسی علاقے میں جا کر رہنے کا ارادہ کرے اور وہاں سے نہ جانے کا عزم کرے وہ اس کا وطن ہے۔ اگر کسی کے والدین کسی علاقے میں رہ رہے ہوں جو اس کا علاقہ نہیں ہے اور نہ وہاں اس کی بیوی موجود ہو تو اس کا وطن اصلی شمار نہیں ہوگا۔ الا یہ کہ اس میں ہمیشہ رہنے اس سے نہ جانے کا عزم کرے تو وہ اس کا وطن اصلی بنے گا۔ ایک شخص کیلئے ایک سے زیادہ وطن اصلی ہو سکتے ہیں۔ ایک شخص کا وطن اصلی بھی موجود ہو۔ وہ دوسری جگہ دوسری شادی کرے تو وہ بھی اس کا وطن اصلی ہوگا۔ وہاں جائیگا تو نمازیں پوری پڑھے گا۔ پہلے وطن میں بھی پوری پڑھے گا۔ البتہ ایک وطن سے دوسرے وطن کی طرف سفر کرتے ہوئے راستے میں قصر سے پڑھے گا۔ کسی علاقے میں پہنچ کر پندرہ دن یا اس

سے زیادہ ایام ٹھہرنے کی نیت کرے گا تو چار رکعات والی نمازوں کو مکمل پڑھے گا۔ جب تک وہاں سے سفر کی نیت سے کوچ نہ کرے۔ پھر واپس اس میں آ کر دوبارہ پندرہ دن ٹھہرنے کی نیت کرے گا تو مقیم بنے گا ورنہ مسافر ہی رہے گا۔

حضرت ابن عمر رضی اللہ عنہما فرماتے ہیں: میں نے حضور ﷺ ابو بکر، عمر، عثمان رضی اللہ عنہم کے ساتھ چھ سال منیٰ میں نماز پڑھی ہے۔ تمام حضرات نے منیٰ میں مسافر کی نمازیں پڑھائیں۔ بعد میں حضرت عثمان رضی اللہ عنہ نے مکہ مکرمہ میں شادی کر لی۔ جب بھی وہ مکہ مکرمہ تشریف لاتے تو ظہر عصر اور عشاء کی نمازوں کو چار چار مکمل پڑھتے جب منیٰ اور عرفات کی طرف نکلتے تو قصر کرتے اور جب حج سے فارغ ہو کر منیٰ میں اقامت اختیار کرتے تو قصر نہیں کرتے۔ جب تک مکہ سے نہ نکلتے۔

حضرت عبدالرحمان بن ابی ذبابؓ کہتے ہیں: حضرت عثمان رضی اللہ عنہ نے منیٰ میں چار رکعتیں پوری پڑھ لیں تو لوگوں نے اس کو ناپسند کیا تو فرمانے لگے۔ اوتو! میں جب سے مکہ آیا ہوں تو یہاں میں نے شادی کر لی ہے اور میں نے رسول اللہ ﷺ کو یہ فرمایا تھا: ہوئے سنا ہے۔

”من تاهل فی بلد فلیصل صلاة المقیم“

حضرت علی ابن ربیعہؒ کہتے ہیں: ایک مرتبہ ہم نے حضرت علی رضی اللہ عنہ کے ساتھ اس علاقے (شام) کی طرف سفر کیا۔ تو وہ دو دور رکعتیں پڑھاتے رہے۔ حتیٰ کہ دوبارہ ہم کوفہ کی طرف لوٹے اور کوفہ ہمیں نظر آیا۔ اتنے میں نماز کا وقت ہوا۔ لوگوں نے کہا: امیر المؤمنین! یہ کوفہ نظر آ رہا ہے نماز پوری پڑھ لیں؟ فرمایا نہیں، جب تک اس میں داخل نہ ہوں۔

### بلا عذر جمع بین الصلا تین کرنا گناہ کبیرہ ہے

حضرت ابو قتادہ العدویؓ فرماتے ہیں۔ حضرت عمر رضی اللہ عنہ نے ہر ایک گورنر کے نام خط لکھا، تین چیزیں گناہ کبیرہ میں داخل ہیں۔ (۱) کسی عذر کے بغیر جمع بین الصلا تین کرنا۔ (۲) میدان جنگ سے راہ فرار اختیار کرنا (۳) نقب زنی کرنا۔

مسافر اقامت کی نیت سے مقیم بنے گا، اگر ایک شخص دو مختلف مقامات میں اقامت کی نیت کرے گا تو مقیم نہیں ہوگا۔ الا یہ کہ ایک مقام میں رات گزارنے کی نیت نہ کرے۔ اس لیے کہ رات گزارنے کا مقام مقام اقامت ہوتا ہے۔ فرض میں قصر یا مکمل کرنے کا اعتبار آخر وقت پر ہے چنانچہ ایک شخص اپنے وطن میں تھا۔ ظہر کی اذان ہو گئی۔ نماز اداء کرنے سے پہلے سفر پر روانہ ہوا۔ شہر کی

آبادی سے گزرنے کے بعد نماز پڑھنے لگا تو قصر کرے گا اور اگر مسافر اول وقت میں نماز ادا نہیں کر سکا۔ آخر وقت میں وطن پہنچ گیا یا کسی جگہ اقامت کی نیت کر لی تو پوری پڑھے گا۔ قصر نہیں کرے گا۔

### گناہ کیلئے سفر کرنے والا بھی قصر کرے گا

قصر کی رخصت میں اطاعت، ضرورت یا کسی گناہ کیلئے سفر کرنے والے برابر ہیں۔ کیونکہ رخصت کے متعلق نصوص مطلق ہیں تمام کو شامل ہیں۔ چنانچہ آیات کریمہ ”فَمَنْ كَانَ مِنْكُمْ مَّرِيضًا أَوْ عَلَى سَفَرٍ“ [بقرہ: ۱۸۳] اور فرمان باری ”فَتَيَمَّمُوا“ [النساء:] اور حضور ﷺ کا فرمان۔ یمسح المسافر ثلاثہ ایام و لیالیہا“ بھی مطلق ہیں اس میں مطیع و غیر مطیع کی کوئی قید نہیں ہے اور ہم معصیت کو رخصت کا سبب قرار نہیں دے رہے ہیں۔ سبب وہ مشقت ہے جو سفر کے ساتھ لگی ہوئی ہے۔ نفس سفر تو ممنوع و محذور نہیں ہے۔ البتہ معصیت ممنوع ہے جو اس کے ساتھ مجاور ہے لہذا افادہ رخصت میں سفر مباح ہوگا۔

### دشمنوں کے ساتھ مزاحمت کے وقت نماز کا حکم

امام بخاری رحمہ اللہ نے فرمایا ہے کہ امام اوزاعی رحمہ اللہ فرماتے ہیں کہ لڑائی اگر اپنے انجام کو پہنچنے والی ہو اور فتح کی تیاری ہو اور نماز کا وقت ختم ہو رہا ہو مگر نماز پڑھنے پر قدرت نہ ہو رہی ہو تو ہر ایک علیحدہ علیحدہ اشارۃً نماز پڑھے گا۔ اگر اشارے کے ساتھ بھی پڑھنا ممکن نہ ہو تو قتال کے ختم ہونے تک نماز مؤخر کر دی جائے گی۔ دشمنوں کے حملے کا خطرہ نہ ہو تو دو رکعت پڑھیں گے۔ اگر دو پر قادر نہ ہو ایک رکعت دو سجدوں کے ساتھ پڑھیں گے اس پر بھی قادر نہ ہوں تو مؤخر ہوگی۔ حضرت مکحولؓ کا بھی یہی قول ہے۔ حضرت انس بن مالک رضی اللہ عنہ فرماتے ہیں: تستر کے قلعے پر حملے کے موقع پر میں حاضر تھا جس پر طلوع فجر ہوتے ہی حملہ کیا گیا تھا۔

سخت گھمسان کی لڑائی ہو رہی تھی۔ فجر کی نماز پڑھنے کا موقع نہیں مل رہا تھا۔ چنانچہ ہم نے نماز کو طلوع آفتاب کے بعد تک مؤخر کر دیا۔ اور طلوع آفتاب کے بعد قلعہ کو فتح کر کے حضرت ابو موسیٰ رضی اللہ عنہ کے ساتھ ہم نے نماز فجر ادا کی۔ اور اس نماز کے وقت دنیا و مافیہا ملنے سے بھی زیادہ خوشی ہوئی تھی۔ حضرت جابر بن عبد اللہ رضی اللہ عنہ فرماتے ہیں: یوم خندق کے موقع پر حضرت عمر رضی اللہ عنہ نے نبی کریم ﷺ کے پاس جا کر کفار کو برا بھلا کہتے ہوئے فرمایا کہ یا رسول اللہ! سورج غروب ہونے

کے قریب ہو گیا مگر میں اب تک عصر کی نماز نہیں پڑھ سکا ہوں۔ آپ ﷺ نے ارشاد فرمایا: ”وانا واللہ ماصلیتھا بعد“ میں نے بھی ابھی تک نہیں پڑھی۔ وہ اس کے بعد بطحاء کی طرف گئے غروب آفتاب کے بعد وضو کر کے نماز عصر پڑھی۔ پھر بعد میں مغرب پڑھی۔



## ﴿باب الجنازہ﴾

مومن کے جان و مال اور اولاد پر کوئی افتاد، مصیبت وغیرہ نازل ہو تو صبر کرنا چاہیے تاکہ صابرین کے اجر عظیم کا مستحق ہو اور صابرین کے اجر کا کوئی اندازہ ہی نہیں لگا سکتا۔ اللہ تعالیٰ کا فرمان ہے۔ ”اَنَّمَا يُوفَّى الصَّابِرُونَ اَجْرَهُمْ بِغَيْرِ حِسَابٍ“ [الزمر: ۱۰] ترجمہ: ”صبر کرنے والوں کو ان کا بدلہ بلا حساب دیا جائے گا۔“ صبر کرنے والے کے بارے میں آپ ﷺ کا ارشاد گرامی ہے۔ ترجمہ: مسلمان کو کوئی بھی تکلیف، پریشانی، تھکاوٹ، بیماری اور غم پہنچتا ہے تو اس کے بدلے اس کے گناہوں کو مٹایا جاتا ہے اور وہ اس کے گناہوں کا کفارہ بن جاتا ہے۔

حضرت جابر بن عبد اللہ رضی اللہ عنہ فرماتے ہیں: ایک مرتبہ حضور اقدس ﷺ ام سائب کے ہاں تشریف لائے اور فرمایا: ام سائب! تم کیوں کانپ رہی ہو؟ کہنے لگیں بخار نا مراد کی وجہ سے تو رسول اللہ ﷺ نے فرمایا بخار کو برا بھلا مت کہو، بخار تو انسان کے گناہوں کو ایسا صاف کر دیتا ہے جیسا کہ آگ کی بھٹی لوہے کو صاف و شفاف کر دیتی ہے۔

انسان جب بخار کی تکلیف کو زبان پر حرف شکایت لائے بغیر ثواب ملنے کی نیت سے سہہ لیگا تو بخار اس کے گناہوں کا کفارہ بنے گا۔ مگر بخار و تکلیف پر جزع و فزع بے صبری، شکوہ شکایت کرے تو کوئی اجر و ثواب نہیں ملے گا۔

### بیماریاں گناہوں کو دھوڈالتی ہیں

ایک مرتبہ رسول اللہ ﷺ نے بیماریوں کا تذکرہ کرتے ہوئے فرمایا۔ ترجمہ: مومن کو جب اللہ تعالیٰ بیماری میں مبتلا کر کے صحت بخشتا ہے تو یہ بیماری اس کے گناہوں کے لیے کفارہ بنتی ہے اور آئندہ کیلئے باعث موعظت ہوتی ہے۔ منافق جب بیمار ہو کر ٹھیک ہو جاتا ہے تو اس کی مثال اس اونٹ کی ہے جس کا مالک اس کو باندھ کر کھول دے، وہ نہیں جانتا کہ اس کو باندھا کیوں گیا تھا اور کھولا کس لیے گیا۔ اتنے میں آپ کے پاس بیٹھے ہوئے ایک شخص نے کہا: یا رسول اللہ! بیماری کیا ہوتی ہے، اللہ کی قسم میں کبھی بیمار ہوا ہی نہیں تو رسول اللہ ﷺ نے فرمایا: تم یہاں سے اٹھو، تم ہم میں سے نہیں ہو۔

## بیمار کے پورے پورے اعمال کا اجر

بیمار کیلئے بوجہ بیماری چھوٹے ہوئے اعمال کا ثواب زمانہ صحت میں کیے ہوئے اعمال کے برابر ملے گا۔ حضرت ابو موسیٰ رضی اللہ عنہ فرماتے ہیں: میں نے بارہا رسول اللہ ﷺ کو فرماتے ہوئے سنا۔ ”اگر ایک انسان زمانہ صحت میں نیک اعمال کرتا رہا ہو۔ بیماری کی وجہ سے اس کو نہ کر پا رہا ہو تو اس کو زمانہ صحت کے اعمال کے برابر ثواب ملتا رہے گا۔“

مریض اگر اپنے قریب المرگ ہونے کا گمان کرے تو اس کو چاہیے اللہ تعالیٰ کی ملاقات کا شوق رکھے تاکہ اللہ تعالیٰ بھی اس سے ملنا پسند فرمائیں اور یہ یقین کرے کہ اللہ تعالیٰ کے پاس جو کچھ ہے وہ اس چیز سے کئی گنا بہتر ہے جس میں وہ ہے۔ حضور ﷺ کا ارشاد گرامی ہے، ”من احب لقاء اللہ احب اللہ لقاءہ جو اللہ تعالیٰ کی ملاقات کو پسند کریگا تو اللہ تعالیٰ اس کی ملاقات کو پسند فرمایگا! من کرہ لقاء اللہ کرہ اللہ لقاءہ جو اللہ سے ملنے کو پسند نہیں کرے گا تو اللہ تعالیٰ بھی اس کو پسند نہیں فرمائے گا۔“ حضرت عائشہ رضی اللہ عنہا یا ازواج مطہرات میں سے کسی اور زوجہ نے کہا: یا رسول اللہ! ہم موت کو پسند نہیں کرتیں۔ رسول اللہ ﷺ نے فرمایا: یہ بات نہیں ہے۔ بلکہ جب بندہ مومن مرنے لگتا ہے تو اس کو اللہ تعالیٰ کی رضا مندی اور اکرام کی خوشخبری دی جاتی ہے اور جب کافر مرنے لگتا ہے تو عذاب و عقوبت کی خبر دی جاتی ہے۔ چنانچہ اس کو پیش آنے والا ہر منظر اس کے لیے مکروہ تر ہوتا جائے گا۔ اس کو اللہ کی ملاقات سے اور اللہ تعالیٰ کو اس سے اظہارِ ناپسندیدگی ہوگی۔ ۱

## مرنے والے کو قبلہ رو کرنا

جس پر موت کی کیفیت طاری ہو اس کو دائیں پہلو پر قبلہ رو لٹایا جائے گا۔ کیوں کہ حضرت براء بن عازب رضی اللہ عنہ فرماتے ہیں کہ رسول اللہ ﷺ نے مجھ سے فرمایا: جب تم اپنے بستر پر آنا چاہو تو وضو کر لو اور دائیں کروٹ لیٹ جاؤ اور یہ کلمات کہو۔ اللھم وجھنی الیک، وفوضت امری الیک، والجات ظہری الیک، رغبۃ ورہبۃ الیک، لاملجاً ولا منجاً منک الا الیک آمنت بکتابک الذی انزلت ونبیک الذی ارسلت۔

اگر اس رات تمہارا انتقال ہو جائے تو فطرت یعنی حالت اسلام میں مرو گے۔ ان کلمات کو تمام اذکار کے بعد کہہ لو۔ ۲

حضرت ابراہیم نخعی رحمۃ اللہ علیہ کہتے ہیں: میت کو قبلہ رو رکھا جائے گا۔ دلیل حضرت ابوقنادہ کی روایت ہے۔ حضور صلی اللہ علیہ وسلم جب مدینہ منورہ تشریف لائے تو حضرت البراء بن معرور کے بارے میں پوچھا۔ تو آپ صلی اللہ علیہ وسلم کو بتایا گیا کہ ان کا انتقال ہو گیا ہے۔ اور اپنے ایک تہائی مال کی آپ کیلئے وصیت کر گئے ہیں اور مرتے وقت یہ بھی وصیت کی کہ مرتے وقت مجھے قبلہ رو لٹا دو۔ رسول اللہ صلی اللہ علیہ وسلم نے فرمایا۔ فطرت اسلام پر ان کا انتقال ہوا اور تہائی ۳/۱ مال واپس ان کے بیٹے کو عطا فرما دیا۔ پھر ان کی قبر پر جا کر ان پر نماز پڑھی اور فرمایا: اے اللہ! ان کو معاف فرما، ان کے ساتھ رحم کا معاملہ فرما اور ان کو اپنی جنت میں داخل فرما اور تو نے ایسا کر دیا ہے۔

### مرنے والے کو کلمہء شہادت کی تلقین کرنا

مرنے والے کے پاس کلمہء شہادت پڑھنا چاہئے۔ کیوں کہ حضرت عبداللہ بن مسعود رضی اللہ عنہما حضور صلی اللہ علیہ وسلم کا یہ ارشاد نقل کرتے ہیں: اپنے مرنے والوں کو لا الہ الا اللہ کی تلقین کرو کیوں کہ مومن کی روح پانی کی طرح نکلتی ہے اور جبکہ کافر کی جان گدھے کی طرح زور سے نکلتی ہے۔ حضرت معاذ بن جبل رضی اللہ عنہ فرماتے ہیں: جس کی آخری بات ”لا الہ الا اللہ“ ہو وہ جنت میں داخل ہوگا۔

### میت کے متعلق اچھی بات کرنا

جو میت کے پاس آئے اس کو چاہیے کہ میت کے متعلق خود بھی اچھی گفتگو کرے اور دوسروں کو اچھی باتیں کرنے کی تلقین کرے، کیوں کہ رسول اللہ صلی اللہ علیہ وسلم نے فرمایا کہ جب تم میت کے پاس جاؤ تو اس کے متعلق اچھی باتیں کیا کرو۔ کیوں کہ تمہاری باتوں پر فرشتے آمین کہتے ہیں۔ حضرت ام سلمہ رضی اللہ عنہا کہتی ہیں: جب ابو سلمہ کا انتقال ہوا تو میں نے عرض کیا یا رسول اللہ میں کیا الفاظ کہہ دوں؟ فرمایا: تم کہو: اللھم اغفرلہ، واعقبنا عقبی صالحۃ“ اے اللہ اس کو معاف فرما۔“ اور ہمیں اچھا بدلہ عطا فرما۔“ ام سلمہ رضی اللہ عنہا فرماتی ہیں۔ اللہ تعالیٰ نے محمد صلی اللہ علیہ وسلم کی صورت میں اچھا بدلہ عطا فرما دیا۔

میت کے پاس سب سے بہتر کلام ”اناللہ وانا الیہ راجعون“ کہنا ہے۔ کیوں کہ

۱۔ [المستدرک ۱/۳۵۳] ۲۔ [معجم طبرانی: ۱۰/۱۸۹]

۳۔ [دارمی ۳/۱۹۰] ۴۔ [ابوداؤد ۳/۱۹۰]

حضرت ام سلمہ رضی اللہ عنہا کہتی ہیں کہ آنحضرت ﷺ نے فرمایا: تمہیں جب کوئی مصیبت پہنچ جائے تو کہو: ”اناللہ وانا الیہ راجعون۔ اللہم احتسبت مصیبتی فاجرنی فیہا وابدل لی بہا خیرا منها“ اسی طرح میت کے پاس سورۃ یسین بھی پڑھنی چاہیے کیوں کہ ارشاد نبوی ہے۔ ”اقراء وایس علی موتاکم“ ترجمہ اپنے مردوں پر سورۃ یسین پڑھا کرو۔“

### میت کو بوسہ دینا

حضرت عائشہ رضی اللہ عنہا فرماتی ہیں کہ حضور ﷺ نے حضرت عثمان بن مظعونؓ کی میت کو بوسہ دیا اور آپ ﷺ کی آنکھوں سے آنسو بہہ رہے تھے۔ ۱  
اسی طرح حضرت ابوبکر رضی اللہ عنہ نے حضور ﷺ کے انتقال کے بعد آپ ﷺ کی پیشانی مبارک کو بوسہ دیا۔

### میت کی آنکھیں بند کرنا

مردے کی ٹھوڑی کو باندھا جائے گا اور اس کی آنکھیں بند کی جائیں گی۔ حضور ﷺ سے ایسا کرنا ثابت ہے۔ حضرت ام سلمہ رضی اللہ عنہا فرماتی ہیں: ابوسلمہؓ کے انتقال پر آپ ﷺ تشریف لائے، ابوسلمہؓ کی آنکھیں کھلی تھیں۔ آپ ﷺ نے ان کی آنکھیں بند کر دیں۔ ۲

### میت پر رونا

مرنے والے پر آنسو بہانے میں کوئی حرج نہیں ہے کیوں کہ یہ آپ ﷺ سے ثابت ہے۔ حضرت عبداللہ بن عمر رضی اللہ عنہما فرماتے ہیں کہ ایک مرتبہ حضرت سعد بن عبادہ رضی اللہ عنہ بیمار ہوئے تو حضور ﷺ حضرت عبدالرحمن بن عوف، سعد بن ابی وقاص اور حضرت عبداللہ بن مسعود رضی اللہ عنہم کے ساتھ ان کی عیادت کے لیے تشریف لائے۔ وہ اس وقت بیہوشی کی کیفیت میں تھے۔ آپ ﷺ نے فرمایا: کیا انتقال ہو گیا؟ کہنے لگے! نہیں! یا رسول اللہ! آپ ﷺ رو پڑے، لوگ بھی آپ ﷺ کو دیکھ کر رو پڑے، تو آپ ﷺ نے فرمایا: کیا تم نے سنا نہیں کہ اللہ تعالیٰ آنسو بہانے اور غمگین ہونے کی بنا پر عذاب نہیں دیتا۔ زبان کی طرف اشارہ کرتے ہوئے فرمایا۔ لیکن اس کی وجہ سے عذاب میں مبتلا کرتا ہے یا رحمت کا معاملہ کرتا ہے۔



## میت پر نوحہ کرنا

نوحہ کرنا حرام ہے۔ کیونکہ آنحضرت ﷺ کا ارشاد ہے کہ میری امت کے اندر چار چیزیں جہالت کی ہیں جنہیں وہ نہیں چھوڑ رہے ہیں۔ حسب و نسب پر فخر کرنا، حسب پر طعنہ دینا، ستاروں کے ذریعے پانی طلب کرنا اور نوحہ کرنا۔ اور فرمایا: نوحہ کناں مرنے سے پہلے اپنے اس عمل سے توبہ نہ کرے تو قیامت کے دن اس حال میں اٹھے گا کہ تارکول کا لباس پہنا ہوگا۔ نوحہ کرنے والوں سے آپ ﷺ نے اظہار برأت ظاہر فرمایا ہے۔ آپ کا ارشاد گرامی ہے: لیس منا من حلق، ومن سلق ومن خرق۔

حضور ﷺ کے دست مبارک پر بیعت کرنے والی عورتوں میں سے ایک عورت کا کہنا ہے کہ حضور ﷺ نے جہاں ہم سے نیک اعمال کرنے کی بیعت لی وہاں ہم سے یہ بھی بیعت لی کہ ہم اس میں آپ کی نافرمانی نہیں کریں گی، چہرہ نہیں نوچیں گی، گریباں چاک نہیں کریں گی شعر نہیں کہا کریں گی۔

مردے پر رونے سے اس کو عذاب ہوگا یا نہیں؟ فرمان الہی ہے۔ ”وَلَا تَزِرُ وَازِرَةٌ وِزْرَ أُخْرَى“ [بنی اسرائیل] اس آیت سے معلوم ہوتا ہے کہ مردے کے رشتہ داروں کے رونے کی وجہ سے اس کو عذاب نہیں ہونا چاہیے۔ جب کہ حضرت عبداللہ بن عمر رضی اللہ عنہما کا کہنا ہے زندوں کے رونے کی وجہ سے مردے کو عذاب دیا جائے گا۔

## میت کو دفنانے میں جلدی کرنا

موت متحقق ہونے کے بعد دفن کرنے میں جلدی کرنا مستحب ہے، کیوں کہ رسول اللہ ﷺ کا ارشاد ہے، تین چیزیں مؤخر نہ کی جائیں، نماز کو، وقت ہونے پر۔ جنازے کو حاضر ہونے کے بعد اور بے شوہر عورت کو برابر کا رشتہ ملنے پر۔

اسی طرح روایت ہے کہ حضرت طلحہ بن البراء رضی اللہ عنہ بیمار ہوئے۔ حضور ﷺ ان کی عیادت کیلئے تشریف لائے انہیں دیکھ کر فرمایا: میرا خیال ہے طلحہ کا انتقال ہو چکا ہے۔ ان کے متعلق اعلان کرو، اور دفنانے کے سلسلے میں جلدی کرو، اس لیے کہ مسلمان کی میت کو اس کے گھر والوں کے سامنے رکھنا مناسب نہیں ہے۔ ۲۔ مردے کو نہلانا فرض کفایہ ہے۔ رسول اللہ ﷺ نے حضرت آدم

علیہ السلام کے متعلق ایک حدیث بیان کرتے ہوئے آخر میں ان کا یہ قول نقل فرمایا کہ انہوں نے لوگوں سے کہا: میرے اور میرے رب کے رسولوں کے درمیان حائل مت ہو جاؤ، چنانچہ فرشتوں نے آپ کی روح قبض کر لی۔

بیری کے بتوں والے پانی سے ان کو غسل دیا، کفن دیا اور نماز جنازہ پڑھ کر دفن دیا۔ پھر فرشتوں نے کہا: یہ تیرے بعد آنے والی تیری اولاد کا طریقہ ہے۔ ایک روایت میں اس طرح ہے کہ فرشتوں نے ان کی جان قبض کرنے کے بعد ان کو نہلایا، خوشبو لگائی، کفن دیا، نماز پڑھائی، پھر قبر کھود کر دفن کر کے کہنے لگے، اے بنی آدم! مردے کے معاملے میں یہی تمہارا طریقہ ہے، اس طرح اپنے مردوں کے ساتھ معاملہ کرو۔

### میت کو نہلانا

حضور ﷺ کا ارشاد ہے جو میت کو نہلا کر اس کے عیوب کو پوشیدہ رکھے چالیس مرتبہ اس کو بخش دیا جائے گا۔ جو کسی مردے کو کفن دے تو اللہ تعالیٰ جنت میں اس کو سندس واستبرق (کے عظیم لباس) پہنائے گا۔ جو شخص قبر کھود کر کسی مردے کو اس میں دفن کر دے تو ایک مسکین کو مکان دینے کا اجر تا قیام قیامت اس کو ملتا رہے گا۔

ایک روایت میں اس طرح آیا ہے کہ جو شخص کسی مردے کو غسل دے اور اس کے عیوب کو پوشیدہ رکھے اس کے چالیس گناہ کبیرہ معاف کر دیئے جائیں گے جو کسی مردے کو کفن دے تو اللہ تعالیٰ اس کو جنت میں باریک ریشمی لباس پہنائیں گے، جو شخص قبر کھود کر مردے کو اس کے اندر دفن کر دے تو اس کو اتنا اجر ملے گا جتنا کسی مسکین کو قیامت تک جگہ فراہم کرنے کا ثواب ہوتا ہے۔

غسل کیلئے اس کے کپڑے اتار دیئے جائیں گے تاکہ آسانی سے غسل دیا جاسکے، اور بآسانی پانی تمام بدن میں پہنچایا جاسکے، البتہ نہلاتے وقت اوپر کپڑے کے ذریعے پردہ کیا جائے گا۔ رسول اللہ ﷺ نے حضرت علی رضی اللہ عنہ سے فرمایا: تم اپنی ران ظاہر مت کرو، نہ ہی کسی زندہ یا مردہ شخص کی ران کی طرف دیکھو، میت کو چار پائی پر رکھا جائے گا، تین مرتبہ دھونی دی جائے گی۔ کیونکہ آپ ﷺ کا ارشاد ہے۔ اگر دھونی دو تو طاق عدد کے ساتھ ہو اور اس کی وجہ سے بدبو پھیلنے سے اس کو روکنے کیلئے غسل سے پہلے وضو کرایا جائے گا۔ اس لیے کہ غسل میں پہلے وضو کرنا سنت ہے۔ کیونکہ رسول اللہ ﷺ نے حضرت ام عطیہ رضی اللہ عنہا سے اپنی بیٹی کو غسل دیتے وقت فرمایا تھا۔ پہلے دائیں

طرف سے شروع کرو اور اعضاء وضو کو پہلے دھولو، البتہ کلی اور ناک میں پانی نہیں ڈالا جائے گا۔ کیوں کہ پانی کا باہر نکلنا دشوار ہوگا۔ غسل میں بیری کا پانی یا صابون استعمال کیا جائے گا۔ کیوں کہ اس سے صفائی خوب ہوتی ہے۔ اور مقصود صفائی ہی ہے۔ حضرت ام عطیہ رضی اللہ عنہا کی حدیث میں یہ بھی ہے کہ آپ ﷺ نے ان سے فرمایا تھا۔ ترجمہ: ”اس کو تین یا پانچ یا اس سے زیادہ مرتبہ بیری کے پانی سے دھولو۔“ آخر میں کافور اس میں رکھو۔

گرم پانی نسبتاً گندگی دور کرنے کا زیادہ باعث ہے، بائیں پہلو پر لٹا کر دائیں پہلو کو پھر دائیں پہلو پر لٹا کر بائیں پہلو کو دھویا جائے گا۔ ابتداء داہنی طرف سے کی جائے گی۔ پھر اس کو بٹھا کر پیٹ پر ہاتھ پھیرا جائے گا تاکہ جو کچھ پیٹ میں موجود ہو وہ باہر نکل آئے تاکہ بعد میں کفن گندنا نہ ہو جائے۔ میت کے سر یا داڑھی کے بالوں میں کنگھی نہیں کی جائے گی۔ ایک مرتبہ حضرت سیدہ عائشہؓ ایک مردہ عورت کے بالوں کو کنگھی کرتے دیکھ کر فرمانے لگی: تم مردے کے بالوں کو کنگھی کیوں کرتے ہو۔

اگر کچھ خارج ہو جائے تو صاف کیا جائے گا مگر دوبارہ نہ ہلایا نہیں جائے گا۔ کیونکہ غسل ایک مرتبہ ہو چکا ہے۔ پھر کپڑے یا تولیہ کے ساتھ پانی کو خشک کیا جائے گا تاکہ کفن گیلانا نہ ہو جائے۔ خوشبو لگائی جائے۔ سر اور ڈاڑھی پر حنوط لگایا جائے گا سجدے کے مقامات پر کافور رکھا جائے گا۔ کیونکہ خوشبو لگانا سنت ہے اور سجدے کے مقامات کی تخصیص ان کی شرافت و عظمت کی وجہ سے ہے۔ آپ ﷺ نے اپنی صاحبزادی کو نہلانے والیوں کو خوشبو لگانے کا حکم فرمایا۔ جب کہ آپ ﷺ نے حرم کیلئے خوشبو کو منع فرمایا: حضرت ابن عباسؓ کہتے ہیں: حضور ﷺ نے اس صحابی کو نہلانے والوں سے فرمایا جو کجاوہ لگنے سے انتقال کر گیا تھا کہ اس کو بیری کے پانی سے غسل دو، دو کپڑوں میں کفن دو، حنوط (خوشبو) مت لگاؤ، اس کے سر کو ڈھانپو مت کیونکہ قیامت کے دن یہ تبلیہ پڑھتا ہوا اٹھے گا۔

## کفن کا حکم

دھونی دیئے ہوئے تین سفید کپڑوں میں کفن دیا جائے گا۔ قمیص، ازار، انفاقہ۔ یہ مقدار کفن سنت کی ہے۔ حضرت عائشہ رضی اللہ عنہا فرماتی ہیں: حضور ﷺ کو روئی کے بنے ہوئے تین حولی کپڑوں سے کفن دیا گیا۔

اور پہنانے کا طریقہ یہ ہے کہ سب سے پہلے لفافے (سب سے اوپر والے کپڑے) کو بچھایا جائے گا۔ پھر اس کے اوپر ازار کو جو سر سے لے کر قدم تک ہوتا ہے۔ بائیں طرف سے پہلے کپڑے کو لپیٹ دیا جائے گا۔ پھر دائیں طرف سے اس کے اوپر لپیٹ دیا جائے گا۔ جیسا کہ زندگی میں اس طرح کیا جاتا ہے۔ پھر لفافے کو بھی اسی طرح لپیٹ دیا جائے گا۔ لفافہ بھی سر سے قدم تک ہوتا ہے۔ صرف لفافہ اور ازار پر اقتصار کرنا جائز ہے کیوں کہ حالت احرام میں مرنے والے ایک صحابی رضی اللہ عنہ کو آپ ﷺ نے دو کپڑوں میں کفن دینے کا حکم فرمایا۔ صرف ایک کپڑے پر اکتفا نہیں کیا جائے گا ہاں کپڑا نہ ہونے کی مجبوری ہو تو علیحدہ بات ہے کیوں کہ حضرت مصعب بن عمیر رضی اللہ عنہ کو شہادت کے بعد صرف ایک کپڑے میں کفن دیا گیا تھا۔ حضرت عبدالرحمن بن عوف رضی اللہ عنہ فرماتے ہیں کہ حضرت مصعب بن عمیر شہید ہوئے اور وہ مجھ سے بہتر تھے، ان کو ان کی ایک چادر میں کفن دیا گیا۔ اگر سر کو ڈھانپ دیا جاتا تو پیر کھل جاتے اگر کپڑے کو پیروں پر ڈال دیا جاتا تو سر کھل جاتا۔ کفن کھلنے کا خطرہ ہو تو باندھنا چاہیے۔ عورت کا کفن بھی اس طرح ہے کہ قمیص، ازار اور لفافہ۔ البتہ ایک سے زائد کپڑا خمار، دوپٹہ اور ایک کپڑا جس کو اس کے سینے کے اوپر باندھ لیا جائے بڑھائے جائیں گے۔ کفن پہنانے کی ترتیب اس طرح ہوگی، سب سے پہلے قمیص پھر اس کے اوپر خمار پھر سینہ بند، پھر ازار پھر لفافہ پہنائے جائیں گے۔ جیسا کہ اپنی زندگی میں جس ترتیب سے پہنتی تھی۔ یہ عورت کا کفن سنت ہے۔ حضرت لیلیٰ بنت قانف التقفی کہتی ہیں کہ حضرت ام کلثوم بنت رسول اللہ ﷺ کو وفات کے بعد غسل دینے والوں میں ایک میں بھی تھی۔ حضور ﷺ نے سب سے پہلے ازار پکڑا یا پھر قمیص پھر خمار اس کے بعد لفافہ پکڑا دیا۔ اس کے بعد ایک اور کپڑا اوپر ڈال دیا گیا۔ حضور ﷺ دروازے پر تشریف فرما تھے اور کفن آپ ﷺ کے دست مبارک میں تھے۔ ایک ایک کر کے کپڑے آپ ﷺ ہمیں پکڑاتے جاتے۔

قریب البلوغ لڑکے کا حکم بالغ کی طرح ہے البتہ چھوٹے بچے کو دو کپڑوں، ازار و رداء میں کفن دیا جائے گا۔

زیادہ مہنگا کپڑا کفن میں استعمال کرنے سے آنحضرت ﷺ نے منع فرمایا اور فرمایا ”زیادہ قیمت والا کپڑا کفن نہ دو، کیونکہ یہ جلدی اس سے چھین لیا جائے گا۔ میت کو نہلانے کے بعد وضو کرنا مستحب ہے۔“



## میت کے ساتھ جانا اور نماز جنازہ پڑھنا

مسلمان کا ایک حق دوسرے مسلمان پر یہ بھی ہے کہ مرنے کے بعد اس کے جنازے کے ساتھ جائے۔ کیونکہ حضور ﷺ کا فرمان ہے کہ ایک مسلمان کے دوسرے مسلمان پر پانچ حقوق ہیں۔ صحابہؓ نے عرض کیا: یا رسول اللہ! وہ کیا کیا ہیں؟ فرمایا: جب اس سے ملاقات ہو سلام کرنا، دعوت کو قبول کرنا، اگر تجھ سے خیر خواہی کا طالب ہو تو اس کے ساتھ خیر خواہی کا معاملہ کرنا، چھینک کر الحمد للہ کہہ دے تو چھینک کا جواب دینا۔ بیمار ہونے پر عیادت کرنا، مرنے پر اس کے جنازے کے ساتھ جانا۔ حضور ﷺ کا ارشاد ہے جو شخص ایمان اور ثواب کی نیت سے جنازے کا اتباع کرے اور نماز جنازہ پڑھ کر دفن کر کے لوٹے تو وہ دو قیرط اجر لے کر لوٹے گا۔ ایک قیرط ثواب احد پہاڑ کے ثواب کے برابر ہے۔ جو نماز پڑھ کر لوٹے اور دفن میں شریک نہ ہو تو اس کو ایک قیرط کا ثواب ملے گا۔<sup>۱</sup> ایک روایت میں ہے کہ احد پہاڑ سے بھی زیادہ وزنی ہوگا۔ ایک اور روایت میں ہے قسم ہے اس ذات کی جس کے قبضے میں میری جان ہے کہ وہ (ایک قیرط) ترازو میں احد پہاڑ سے بھی زیادہ بھاری ہوگا۔

عورت جنازے کے ساتھ نہیں جائے گی، کیوں کہ حضرت ام عطیہ رضی اللہ عنہا کہتی ہیں کہ جنازے کے پیچھے چلنے سے ہمیں منع کیا گیا ہے۔

نماز جنازہ میت کیلئے سفارش ہے اور اللہ تعالیٰ مومنین کی سفارش کو قبول فرماتا ہے۔ حضور ﷺ کا ارشاد ہے۔ ”ما من میت یصلی علیہ امة من المسلمین یبلغون مائة، کلہم یشفعون لہ، الا شفعوافیہ“ ترجمہ: کسی بھی میت پر مسلمانوں کو ایک جماعت جن کی تعداد سو کو پہنچی ہو نماز جنازہ پڑھیں اور معافی کی سفارش کریں تو اللہ تعالیٰ ان کی سفارش کو ضرور قبول فرماتے ہیں۔ حضرت عبداللہ بن عباس رضی اللہ عنہ کی روایت میں ہے کہ حضور ﷺ نے فرمایا: کسی مسلمان کے جنازے میں چالیس ایسے افراد شریک ہوں جو اللہ تعالیٰ کے ساتھ کسی کو شریک نہ ٹھہراتے ہوں تو اللہ تعالیٰ ان کی سفارش کو ضرور بالضرور قبول فرماتے ہیں۔<sup>۲</sup>

نماز جنازہ پڑھانے کا حق بادشاہ کو یا اس کے نائب کو ہے، پھر قاضی کو، اس کے بعد بستی کے امام کو، کیونکہ میت اپنی زندگی میں اس کی امامت پر راضی تھا۔ پھر اس کے قریبی ولی باپ بیٹے سے مقدم ہے۔

عورت کے جنازے میں امام وسط کے برابر جبکہ مرد کے جنازے میں سینے کے برابر کھڑا ہو جائے گا۔ کیونکہ حضرت سمرۃ بن جندب رضی اللہ عنہ فرماتے ہیں: ایک مرتبہ میں نے ایک عورت کے جنازے میں آپ ﷺ کے پیچھے نماز پڑھی۔ آپ ﷺ درمیان کے محاذی کھڑے تھے۔ امام نمازیوں کی تین صفیں بنائے۔ کیوں کہ آپ ﷺ کا ارشاد ہے کہ جس مسلمان مردے کے جنازے میں تین صفیں ہو تو ان کی دعائیں ضرور قبول ہوں گی۔<sup>۱</sup>

نماز جنازہ میں چار تکبیرات ہیں۔ کیونکہ حضرت جابر رضی اللہ عنہ فرماتے ہیں: حضور ﷺ نے اصحہ نجاشی کے جنازے میں چار تکبیریں ارشاد فرمائیں۔<sup>۲</sup>

پہلی تکبیر کے ساتھ رفع یدین کرے گا۔ پھر ہاتھوں کو دائیں کو بائیں پر رکھ کر سینے پر رکھے گا۔ باقی تکبیرات میں رفع یدین نہیں کرے گا۔ کیوں کہ حضرت عبداللہ بن عباس رضی اللہ عنہ فرماتے ہیں کہ حضور ﷺ نماز جنازہ میں صرف تکبیر اولیٰ میں رفع یدین کرتے پھر نہیں کرتے تھے۔<sup>۳</sup> پہلی تکبیر کے بعد تحمید، دوسری تکبیر کے بعد درود، تیسری تکبیر کے بعد اپنے لیے، میت کیلئے اور تمام مومنین کیلئے دعا کرے گا۔ سعید المقبریٰ کے والد نے ابو ہریرہ رضی اللہ عنہ سے پوچھا کہ آپ نماز جنازہ کس طرح پڑھتے ہیں: فرمایا تیری عمر کی قسم: میں ضرور تجھے بتا دوں گا۔

جب جنازہ سامنے رکھا جائے تو میں تکبیر کہتا ہوں۔ اللہ تعالیٰ کی تحمید اور درود شریف کے بعد کہتا ہوں۔ اے اللہ! یہ تیرا بندہ ہے۔ تیرے بندے کا بیٹا ہے۔ اور تیری باندی کا بیٹا ہے تیری وحدانیت کی گواہی دیا کرتا تھا۔ اور رسول اللہ ﷺ کی رسالت کا اقرار کرتا تھا۔ آپ اس کے متعلق زیادہ جانتے ہیں اور اے اللہ! اگر یہ نیکو کار تھا تو اس میں اور بھی اضافہ فرما، اگر گناہگار تھا تو اس کے گناہوں سے درگزر کا معاملہ فرما۔ اے اللہ! اس کے اجر سے ہمیں محروم نہ فرما۔ اس کے بعد ہمیں فتنے میں مبتلا نہ فرما۔<sup>۴</sup>

نماز جنازہ میں قرأت ہے نہ تشہد۔ حضرت نافع رضی اللہ عنہ فرماتے ہیں: حضرت عبداللہ بن عمر رضی اللہ عنہ نماز جنازہ میں قرأت نہیں کیا کرتے تھے۔<sup>۵</sup>

اگر کوئی سورۃ بہ نیت دعا پڑھے تو پڑھ سکتا ہے مگر تلاوت کی نیت سے پڑھنا مکروہ ہے۔ پیدائش کے وقت بچہ آواز نکال کر مرا تو نام بھی رکھا جائے گا، غسل دیا جائے گا اور نماز پڑھی جائے گی،

۱ [دارقطنی: ۷۵/۲]

۲ [بخاری: ۲۶۲]

۳ [ابوداؤد: ۳۰۲/۳]

۴ [الموطا ص ۱۷۷]

۵ [بخاری: ۲۶۱]

ورنہ ایک کپڑے میں لپیٹ دیا جائے گا اور نماز بھی نہیں پڑھی جائے گی کیونکہ حضور ﷺ کا ارشاد ہے، بچہ اگر آواز نہ نکالے تو اس کی نہ نماز جنازہ ہے نہ وہ کسی کی میراث کا وارث ہوگا نہ ہی مورث۔ امام دائیں اور بائیں سلام پھیرے گا۔ حضرت اسود بن عبد اللہ رضی اللہ عنہ فرماتے ہیں: حضور ﷺ کے تین طریقوں کو لوگوں نے ترک کر رکھا ہے۔ ایک ان میں سے نماز سے فارغ ہو کر سلام پھیرنے کی طرح جنازے کا سلام پھیرنا بھی ہے۔ ۱

کسی وجہ سے میت پر نماز جنازہ نہ پڑھی گئی ہو اور دفن دیا گیا ہو تو گمان غالب اگر اس کے گلے سڑنے کا نہ ہو تو قبر پر نماز پڑھ لی جائے گی۔ حضرت ابو ہریرہ رضی اللہ عنہ فرماتے ہیں۔ ایک مرتبہ ایک کالے رنگ کا شخص جو مسجد میں آیا تھا، کا انتقال ہوا۔ آپ ﷺ کو اس کے مرنے کی اطلاع نہیں ہوئی۔ ایک دن اس کا تذکرہ ہوا تو حضور ﷺ نے اس کے بارے میں پوچھا کہ اس شخص کا کیا بنا؟ لوگوں نے کہا: یا رسول اللہ! اس کا تو انتقال ہو گیا ہے۔ فرمایا! تم نے مجھے بتایا کیوں نہیں؟ تو لوگوں نے اس کے متعلق کچھ ایسی گفتگو کی جس سے اس کی تحقیر ہو رہی ہو۔ آپ ﷺ نے فرمایا: اس کی قبر مجھے دکھاؤ، آپ ﷺ اس کی قبر پر تشریف لے گئے اور نماز جنازہ پڑھی۔ ۲

غائبانہ نماز جنازہ نہیں ہوگی۔ جہاں تک نجاشی کے نماز جنازہ کا تعلق ہے تو حضور ﷺ اس کو دیکھ رہے تھے مقتدیوں کو نظر نہیں آیا۔ تو یہ حاضر کا جنازہ ہوا غائب کا نہیں۔ ابن حبان رحمہ اللہ نے اپنی صحیح میں حضرت عمران بن حصین رضی اللہ عنہ کی حدیث نقل کی ہے کہ آپ ﷺ (نجاشی کے جنازے کیلئے) کھڑے ہوئے، ہم نے آپ کے پیچھے صف بندی کی، صحابہ کا خیال نہیں تھا مگر جنازہ آپ ﷺ کے سامنے حاضر تھا اس کو اوزاعی یحییٰ بن ابی کثیر عن ابی قلابہ عن ابی الہبل عن عمران بن حصین کی سند کے ساتھ بیان کیا۔

حضرت ابو عوانہ نے یحییٰ ابن کثیر کی روایت نقل کی ہے کہ ہم نے آپ ﷺ کے پیچھے صف بندی کی ہم نہیں دیکھ رہے تھے مگر جنازہ آپ ﷺ کے سامنے حاضر تھا۔ اس طرح کی نماز جنازہ صرف نجاشی کی ہوئی۔ انہی کے ساتھ خاص ہے۔ کیوں کہ حضور ﷺ نے نجاشی کے بعد کسی بھی میت کی غائبانہ نماز جنازہ نہیں پڑھائی، جہاں تک معاویہ المزنی کی نماز جنازہ کا تعلق ہے اس کا معاملہ اس سے مختلف ہے۔ حضرت انس رضی اللہ عنہ فرماتے ہیں۔ ہم آپ ﷺ کے ساتھ تبوک کے مقام پر تھے ایک دن سورج خوب آب و تاب اور روشن ہو کر طلوع ہوا۔ پہلے میں نے اس طرح کبھی اس کو نہیں دیکھا تھا۔ اس دن معاویہ بن معاویہ اللیشیؓ کا مدینہ منورہ میں انتقال ہوا تھا۔ اللہ تعالیٰ نے ان کی

نماز جنازہ میں ستر ہزار فرشتے بھیجے تھے۔ آپ ﷺ سے پوچھا کہ ایسا کیوں کیا گیا تھا۔ تو فرمایا: وہ دن رات، چلتے پھرتے، اٹھتے بیٹھتے بکثرت قل ہو اللہ احد پڑھا کرتے تھے اور حضور ﷺ سے فرمایا گیا۔ زمین آپ ﷺ کے لیے طلی کر لی جائے تو آپ ﷺ ان کی نماز میں شریک ہوں گے تو آپ ﷺ نے فرمایا، ہاں تو ایسا کیا گیا، آپ ﷺ نے نماز جنازہ پڑھی پھر لوٹے۔<sup>۱</sup>

### نماز کیلئے رکھے ہوئے جنازوں کی ترتیب

اگر مختلف جنازے مرد و عورتوں کے حاضر ہوں تو مردوں کے جنازے امام کی طرف اور عورتوں کے قبلہ کی جانب رکھے جائیں گے، چنانچہ حارث بن نوفلؓ کے غلام عمار کا کہنا ہے۔ میں ام کلثومؓ اور ان کے بیٹے کے اکٹھے جنازے میں شریک ہوا۔ لڑکے کو امام کی جانب اور ام کلثومؓ کو طرف قبلہ رکھا گیا۔ میں نے اس کو عجیب سا سمجھا اور اس جنازے میں ابن عباس رضی اللہ عنہ، ابوسعید الخدری رضی اللہ عنہ، ابوقنادہ رضی اللہ عنہ اور ابو ہریرہ رضی اللہ عنہ جیسی شخصیات بھی شریک تھیں۔ انہوں نے فرمایا: یہی طریقہ سنت ہے۔<sup>۲</sup>

### اوقات مکروہہ میں نماز جنازہ پڑھنے کی کراہت

طلوع آفتاب اور غروب آفتاب اور زوال کے وقت نماز جنازہ پڑھنا مکروہہ ہے۔ حضرت عقبہ بن عامر رضی اللہ عنہ فرماتے ہیں: حضور ﷺ نے ہمیں تین اوقات میں نماز پڑھنے اور مردوں کو دفنانے سے منع فرمایا ہے۔ طلوع آفتاب کے وقت جب تک خوب مرتفع نہ ہو، زوال کے وقت جب تک سورج ڈھل نہ جائے اور غروب کے وقت جب تک غروب نہ ہو۔<sup>۳</sup> حضرت عبداللہ بن مبارک رضی اللہ عنہ فرماتے ہیں: یہاں مردوں کو دفنانے سے مراد، نماز جنازہ پڑھنا ہے۔

### حد لگنے سے مرنے والے پر نماز جنازہ

حضرت عمران بن حصین رضی اللہ عنہ کہتے ہیں۔ قبیلہ بنو جہنیہ کی ایک عورت آنحضرت ﷺ کی خدمت میں حاضر ہوئی اور وہ زنا سے حاملہ تھی۔ حضور ﷺ نے اس کو رجم کرنے کا حکم صادر فرمایا: رجم کیا گیا اور اس پر نماز جنازہ پڑھی، حضرت عمر رضی اللہ عنہ نے کہا: یا رسول اللہ! آپ اس پر نماز جنازہ پڑھ رہے ہیں اس نے تو زنا کا ارتکاب کیا ہے؟



تو رسول اللہ ﷺ نے ارشاد فرمایا: اس نے تو ایسی توبہ کر لی ہے کہ اس کو مدینہ کے ستر افراد پر تقسیم کر دیا جائے تو ان کے لیے بھی کافی ہوگی، کیا تم نے ایسی توبہ دیکھی ہے جو اپنے نفس کو اللہ تعالیٰ کے قربان کر دے۔<sup>۱</sup>

## خودکشی کرنے والے پر نماز جنازہ نہیں پڑھی جائیگی

حضرت جابر بن سمرہؓ کہتے ہیں: حضور ﷺ کی خدمت میں ایک شخص کو لایا گیا جس نے نیزے سے خودکشی کر لی تھی۔ آپ ﷺ نے اس پر نماز جنازہ نہیں پڑھائی۔<sup>۲</sup>

## قبر میں لحد بنانا افضل ہے

حضرت سعد بن ابی وقاص رضی اللہ عنہ نے اپنے مرض وفات میں وصیت فرمائی، میری قبر کو لحد بناؤ اور کچی اینٹوں سے بناؤ جیسا کہ رسول اللہ ﷺ کی قبر مبارک کو بنایا گیا تھا۔<sup>۳</sup>  
ابن عباس رضی اللہ عنہ سے روایت ہے، حضور ﷺ نے فرمایا: ”اللحد لنا والشق لغيرنا“<sup>۴</sup> ترجمہ: ”لحد ہمارے لیے ہے اور شق ہمارے غیروں کیلئے۔“

## میت کی ہڈی کا احترام

حضرت عائشہ رضی اللہ عنہا سے روایت ہے کہ فرمایا رسول اللہ ﷺ نے میت کی ہڈی کو توڑنا ایسا ہے جیسا کہ زندہ ہونے کی حالت میں توڑنا۔<sup>۵</sup>

## میت کو قبر میں اتارنے کی کیفیت

مردے کو قبلے کی طرف سے قبر میں اتارا جائے گا۔ حضرت ابن عباس رضی اللہ عنہ کی روایت ہے وہ فرماتے ہیں کہ رسول اللہ ﷺ ابو بکر اور عمر رضی اللہ عنہما میت کو قبلے کی جانب سے قبر میں اتارا کرتے تھے۔<sup>۶</sup> اس روایت کی سند میں ایک راوی عبد اللہ بن خراشؓ ہیں: ابن حبان نے اس کی توثیق کی اور علماء کی ایک جماعت نے اس کو ضعیف قرار دیا ہے۔

میت کو قبر میں رکھنے والا قبر کے اندر رکھتے ہوئے یہ کہے گا۔ ”بسم اللہ وعلیٰ ملۃ رسول اللہ“ کیونکہ حضرت علیؓ نے البرارؓ سے کہا۔ جنازہ جب قبر تک پہنچ جائے اور لوگ بیٹھ جائیں

۱ [صحیح مسلم: ۱۳۲۳/۳] ۲ [مسلم: ۶۷۲/۲] ۳ [مسلم: ۶۶۵/۲] ۴ [مجمع الطبرانی: ۶۸/۱۱] ۵ [ابوداؤد: ۲۱۳/۳] ۶ [ابوداؤد: ۲۱۳/۳]

تو تم نہ بیٹھنا، بلکہ قبر کے کنارے پر کھڑے رہنا، جب اس کو قبر میں اتارا جائے تو اس وقت کہنا: ”بسم اللہ وعلیٰ ملة رسول اللہ“ اے اللہ! آپ کا بندہ آپ کے پاس آیا ہے۔ آپ بہترین میزبان ہیں۔ دنیا کو پیچھے چھوڑ کر آیا ہے۔ اس کے آگے منتظر کو پیچھے چھوڑے ہوئے سے بہتر فرمادے۔ جب یہ الفاظ کہہ چکو تو گویا تم نے ”وَمَا عِنْدَ اللَّهِ خَيْرٌ لِلْأَبْرَارِ“ ترجمہ: اللہ کے پاس جو کچھ ہے وہ نیکوکاروں کیلئے بہت بہتر ہے۔“

حضور ﷺ کا ارشاد گرامی ہے۔ ”میت کو جب قبر کے اندر رکھ دیا جائے تو اس کو قبر میں اتارنے والوں کو چاہیے کہ لحد کے اندر رکھتے ہوئے کہہ دیں۔ ”بسم اللہ وباللہ وعلیٰ ملة رسول اللہ“ حضرت ابن عمر رضی اللہ عنہما فرماتے ہیں کہ حضور ﷺ جب میت کو قبر کے اندر اتارتے تو فرماتے: ”بسم اللہ وعلیٰ سنة رسول اللہ“

میت کو دائیں کروٹ پر قبلہ رخ لٹایا جائے گا۔ حضرت عمر بن قتادہ کہتے ہیں کہ حضور ﷺ نے حجۃ الوداع کے موقع پر فرمایا: سنو اللہ تعالیٰ کے اولیاء وہ لوگ ہیں جو نمازوں کو قائم کرتے ہیں، رمضان کے روزے رکھتے ہیں۔ الحدیث۔ اس موقع پر یہ بھی فرمایا: ”اللہ تعالیٰ نے بیت اللہ کو تمہارے زندوں اور مردوں کے لئے قبلہ بنا دیا۔“

## مٹی کے اندر دفن کرنا

انسان کو اس مٹی کے اندر دفن کر دیا جائے گا جس سے اس کو پیدا کر دیا گیا ہے۔ حضرت ابوسعید الخدری رضی اللہ عنہ فرماتے ہیں۔ ایک مرتبہ رسول اللہ ﷺ کا گذر قبر کے پاس رکھے گئے ایک جنازہ کے پاس سے ہوا۔ آپ ﷺ نے پوچھا۔ کس کی قبر ہے؟ لوگوں نے بتایا یا رسول اللہ! فلاں حبشی کی ہے۔ فرمایا: ”لا الہ الا اللہ“ اپنی زمین اور آسمان کے لیے اس مٹی کو لایا گیا جس سے اس کی تخلیق کی تھی۔ حضور ﷺ کا ارشاد ہے۔ اللہ تعالیٰ کسی بندے کی جان کو جس علاقے میں قبض کرنا چاہتا ہے اس میں اس کے لیے حاجت و ضرورت پیدا کرتا ہے۔

قبر کو کوہان نما بنایا جائے گا۔ حضرت ابو بکر بن عیاش کہتے ہیں کہ میں نے رسول اللہ ﷺ کی قبر کو کوہان نما دیکھا ہے۔ قبر کو پختہ کرنا مکروہ ہے۔ حضور ﷺ نے قبر کو چوڑے وغیرہ سے پلستر کرنے سے منع فرمایا۔ اسی طرح قبر پر بیٹھنے اور اس پر عمارت بنانے سے منع فرمایا ہے۔

قبور کے پاس نماز پڑھنا مکروہ ہے۔ حضور ﷺ کا ارشاد ہے۔ ”لا تجلسوا علی القبور ولا تصلوا الیہا“ ”قبور پر مت بیٹھو، اور ان کی طرف رخ کر کے نماز بھی نہ پڑھو۔“ کسی مسلمان کا کوئی کافر قرابت دار مر جائے تو گندا کپڑا دھونے کی طرح دھو کر ایک کپڑے میں لپیٹ کر زیر زمین چھپا دے۔ روایات میں آتا ہے کہ حضرت علی رضی اللہ عنہ نے اپنے والد ابوطالب کے متعلق حضور ﷺ کو بتا دیا کہ آپ کا بوڑھا گمراہ چچا انتقال کر گیا۔ آپ ﷺ نے فرمایا۔ جاؤ اپنے والد کو (زمین میں) چھپا آؤ۔ میرے پاس آنے تک ہرگز کوئی بات چیت نہ کرنا۔ حضرت علی رضی اللہ عنہ فرماتے ہیں۔ میں گیا اس کو زمین کے اندر چھپا آیا۔ تو آپ ﷺ نے مجھے غسل کرنے کا حکم دیا اور میرے لیے دعا کی۔۱

چاہے اس کو اس کے ہم مذہب لوگوں کے حوالہ کرے، تاکہ وہ اس کو اپنے مردوں کی طرح دفنادیں۔ کافر کو نہ غسل شرعی دیا جائے گا نہ اس پر نماز جنازہ پڑھی جائے گی۔ کفن بھی نہیں دیا جائے گا۔ مسلمانوں کے قبرستان میں بھی دفن نہیں کیا جائے گا۔

### دفن کر کے لوٹے وقت استغفار

حضرت عثمان بن عفان رضی اللہ عنہ فرماتے ہیں کہ حضور ﷺ میت کو جب دفن کر کے فارغ ہوتے تو تھوڑی دیر کیلئے وہاں ٹھہر کر فرماتے: اپنے بھائی کیلئے دعائے مغفرت کرو، اس کے لیے تثبیت (فرشتوں کی آمد کے موقع پر ثابت قدم رہنا) مانگو، ابھی اس سے سوال جواب ہونے والا ہے۔۲ حضرت انس بن مالک رضی اللہ عنہ کا معمول تھا کہ جب میت کو دفن کر کے مٹی اس پر ڈال کر برابر کر لیتے تو قبر پر کھڑے ہو کر یہ دعا کرتے، اے اللہ! تیرے بندے کو تیری طرف لوٹا دیا گیا۔ اس کے ساتھ رحمت و نرمی کا معاملہ فرما۔ اے اللہ زمین کو اس کے پہلوؤں سے دور کر دیجئے۔ اس کی روح کیلئے آسمان کے دروازے کھول دیجئے۔ اس سے بہتر انداز سے قبول کیجئے۔ اے اللہ! یہ اگر نیکو کار ہے تو اس کی نیکیوں میں اضافہ فرما۔ اگر گناہگار ہے تو درگزر کا معاملہ فرما۔ حضرت عمرو بن العاص رضی اللہ عنہ نے ایک طویل حدیث بیان کر کے آخر میں فرمایا: تم جب مجھے دفن کر چکو، تو میری قبر پر خوب مٹی ڈال دو، اور پھر میری قبر کے پاس اتنی دیر تک کھڑے رہو کہ اونٹ ذبح کر کے گوشت تقسیم کرنے کی مقدار تاکہ میں تم سے مانوس رہوں اور دیکھ لوں کہ میں اللہ تعالیٰ کے رسولوں (فرشتوں) کو کیا جواب دیتا ہوں۔۳

۱ [ابوداؤد ۳/۲۱۴]

۲ [مسلم ۱/۱۱۲]

۳ [صحیح مسلم ۲/۶۶۷]

۴ [ابوداؤد ۳/۲۱۵]

## قبر کے پاس قرآن پڑھنا

کتاب ”شعب الایمان“ میں قبر کے پاس قرآن پڑھنے، دفن کے بعد میت کو تلقین کرنے، مردے ایک جگہ سے دوسری جگہ منتقل کرنے، تعزیت کیلئے مردے کے گھر بیٹھے رہنے اور مردے کے گھر والوں کیلئے کھانا تیار کرنے، قبور کی زیارت، ایصال ثواب، قبر کے امتحان اور عذاب قبر سے نجات کے اسباب وغیرہ سمیت مباحث کے متعلق بڑا فائدہ مند مباحثہ آیا ہے۔ اس میں دیکھ لیا جائے۔

## عورتوں کیلئے زیارت قبور

عورتوں کیلئے قبور کی زیارت جائز ہے۔ کیونکہ حضرت انس بن مالک رضی اللہ عنہ فرماتے ہیں کہ ایک مرتبہ حضور ﷺ ایک عورت کے پاس سے گزرے جو قبر کے پاس بیٹھ کر رو رہی تھی۔ حضور ﷺ نے اس سے فرمایا: ”اتق اللہ واصبری“ اللہ تعالیٰ سے ڈرو اور صبر کرو تو عورت نے کہا۔ جا اپنا کام کر، میری مصیبت تجھ پر نہیں آئی۔ عورت آپ ﷺ کو نہیں پہچانتی تھی۔ لوگوں نے کہا: یہ رسول اللہ ﷺ ہیں تو وہ عورت آپ ﷺ کے دروازے پر آئی اور کہنے لگی، میں آپ ﷺ کو پہچان نہ سکی، آپ ﷺ نے ارشاد فرمایا۔ ”انما الصبر عند الصدمة الاولى“۔

عبداللہ بن ابی ملیکہؓ کہتے ہیں: حضرت عبدالرحمن بن ابوبکر رضی اللہ عنہ کا انتقال مقام الحسبی میں ہوا وہاں سے ان کو مکہ مکرمہ لا کر دفن کر دیا گیا۔ حضرت عائشہ رضی اللہ عنہا جب مکہ آئیں تو ان کی قبر پر جا کر یہ اشعار پڑھے۔

وکنا کندمانی جذیمة حقبة  
من الدهر حتی قبل  
لن يتصرعا فلما تفرقنا کانی ومالکا  
لطول اجتماع لم نبت ليلة معا

پھر فرمانے لگیں: اللہ کی قسم! میں اگر تیرے مرنے کے مقام میں حاضر ہوتی تو وہاں دفن کرتی جہاں تیرا انتقال ہوا تھا۔ اگر میں وہاں حاضر ہوتی تو یہاں تیری زیارت کیلئے نہ آتی۔ البتہ عورتوں کا بکثرت اور بار بار قبور کی طرف جانا مکروہ ہے۔ امام ترمذیؒ نے حضرت ابو ہریرہ رضی اللہ عنہ کا قول



نقل کیا ہے کہ حضور ﷺ نے بکثرت زیارتِ قبور کرنے والی عورت پر لعنت کی ہے۔ ترمذی نے اس روایت کو ذکر کرنے کے بعد فرمایا ہے کہ علماء کا ایک طبقہ یہ کہتا ہے کہ یہ حدیث عورتوں کو قبور کی زیارت کرنے کی اجازت دینے سے پہلے کی ہے۔ جب آپ ﷺ نے قبور کی زیارت کی اجازت دی تو اس اجازت کے ضمن میں مرد و عورت دونوں داخل ہیں۔

امام مسلمؒ نے آپ ﷺ کا یہ قول نقل فرمایا ہے۔ ”نہیتکم عن زیارة القبور فزروها“۔ میں نے تمہیں قبور کی زیارت سے منع کیا تھا۔ اب قبور کی زیارت کرو۔“ بعض نے کہا کہ عورتوں کیلئے قبور کی زیارت اس لیے مکروہ ہے کہ ان میں صبر کا مادہ کم ہوتا ہے۔ وہاں جا کر جزع و فزع کریں گی۔

حضرت عائشہ رضی اللہ عنہا فرماتی ہیں: میں نے حضور ﷺ سے عرض کیا، یا رسول اللہ! میں قبرستان جا کر کیا کہوں؟ فرمایا: کہو السلام علی اهل الدیار من المومنین والمسلمین ویرحم اللہ المستقدمین منا والمستأخرین وانا ان شاء اللہ بکم للاحقون۔ مسلمانوں کے اہل دیار پر سلام ہو۔ اللہ تعالیٰ ہم سے پہلے آنے والوں اور بعد میں آنے والوں پر رحم کا معاملہ فرماوے۔ ہم بھی ان شاء اللہ تم ہی سے ملنے والے ہیں۔

حاکمؒ کی روایت ہے کہ امام ذہبی رحمہ اللہ نے اس کو صحیح قرار دیا ہے۔ وہ فرماتے ہیں کہ ایک مرتبہ حضرت عائشہ رضی اللہ عنہا قبرستان سے ہوتے ہوئے آرہی تھیں۔ ابن ابی ملیکہؒ نے ان سے کہا: ام المومنین! آپ کہاں سے تشریف لا رہی ہیں؟ فرمانے لگی: اپنے بھائی عبدالرحمن بن ابی بکرؓ کی قبر کے پاس سے، ابن ابی ملیکہؒ کہتے ہیں میں نے عرض کیا۔ کیا رسول اللہ ﷺ نے زیارتِ قبور سے منع نہیں فرمایا تھا؟ فرمایا: ہاں منع فرمایا تھا پھر زیارت کی اجازت بھی دی تھی۔۳

### مردوں کو برا بھلا کہنے کی ممانعت

حضرت عائشہ رضی اللہ عنہا کی روایت ہے کہ حضور ﷺ نے فرمایا: ”تم مردوں کو برا بھلا مت کہو، کیونکہ وہ جو کچھ آگے بھیج چکے ہیں ان تک پہنچ چکے ہیں۔۴ ارشاد رسول اللہ ﷺ ہے: کسی مسلمان کو کافر کہہ کر گالی مت دو۔۵

۳ [المستدرک ۱/۳۸۶]

۴ [مسلم: ۶۷۲/۲]

۵ [مسلم: ۶۷۲/۲]

۵ [بیہقی ۴/۷۵]

۶ [بخاری: ۲۷۵]

## کسی مردے کو قطعی جنتی یا جہنمی نہیں کہنا چاہیے

حضرت ام علاءؓ کہتی ہیں کہ حضرت عثمان بن مظعون رضی اللہ عنہ ہمارے ہاں ٹھہرے تھے۔ بیمار ہوئے ہم ان کی تیمارداری کرتے رہے حتیٰ کہ ان کا انتقال ہو گیا۔ ہم نے ان کے اوپر ایک کپڑا ڈال دیا۔ حضور ﷺ تشریف لائے۔ تو میں نے عثمانؓ کو مخاطب کر کے کہا: اے ابوالسائبؓ! اللہ کی رحمت ہو میں گواہی دیتی ہوں کہ اللہ تعالیٰ نے تیرا اکرام کیا ہے۔ تو حضور ﷺ نے مجھ سے فرمایا: کہ تمہیں کس طرح پتہ چل گیا کہ اللہ تعالیٰ نے ان کے ساتھ اکرام کا معاملہ کیا؟ میں نے کہا: یا رسول اللہ! میرے ماں باپ آپ پر قربان ہوں مجھے نہیں معلوم۔ تو آپ ﷺ نے فرمایا: عثمان کا انتقال یقیناً ہو چکا ہے۔ میں ان کے متعلق خیر کی امید کرتا ہوں، اللہ کی قسم! میں رسول اللہ ہونے کے باوجود نہیں جانتا کہ ان کے ساتھ کیا معاملہ ہوا ہے۔ ام علاءؓ کہتی ہیں۔ اللہ کی قسم: اس کے بعد میں نے کسی کے بارے کبھی بھی صفائی نہیں دی۔ کہتی ہیں ایک مرتبہ میں نے خواب میں عثمانؓ کیلئے چشمہ بہتا دیکھا۔ خدمت نبوی ﷺ میں آ کر خواب بیان کیا تو آپ ﷺ نے فرمایا: یہ ان کا عمل ہے۔

## شہید کا حکم

صاحب ”اللسان“ نے کہا ہے کہ اللہ تعالیٰ کی راہ میں جان قربان کرنے والوں کو شہید کہا جائے گا۔ حدیث شریف میں آیا ہے۔ شہداء سبز رنگ کے پرندوں کے پوٹوں میں جنت کے درختوں میں ہوں گے۔ شہید زندہ ہوتا ہے۔ یعنی اللہ تعالیٰ کے ہاں زندہ ہوتا ہے۔ قرآن کریم میں ارشاد ہے۔ ”لَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ“ [ال عمران: ۱۶۹] ترجمہ: اور جو لوگ اللہ کی راہ میں مارے گئے ہیں انہیں مردہ نہ سمجھو بلکہ وہ زندہ ہیں۔ اپنے رب کے ہاں سے رزق دیئے جاتے ہیں۔ یہاں زندہ ہونے کا یہ مطلب ہے کہ شہداء کی ارواح زندہ کر کے جنت میں حاضر کی جائیں گی اور غیر شہداء کی ارواح کو قیامت میں زندہ کیا جائے گا۔

صاحب ”التعریفات“ نے کہا ہے کہ شہید ہر اس مسلمان، طاہر، بالغ، مظلوم مقتول کو کہا جائے گا جس کے قتل پر مال واجب نہ ہو صرف قصاص ہو۔ اس کے احکام میں اصل شہدائے احد ہیں۔ شہدائے احد کے متعلق حضور ﷺ کا ارشاد گرامی ہے۔ تمہارے بھائی احد کے شہداء جب شہید ہو گئے تو اللہ تعالیٰ نے ان کی ارواح کو سبز رنگ کے پرندوں کے اندر کر دیا جو جنت کی نہروں

سے لطف اندوز ہو رہے ہیں جنت کے پھلوں کے مزے اڑا رہے ہیں۔ عرش کے نیچے لگے سونے کی قندیلوں میں بسیرا کرتے ہیں۔ جب اپنے مزیدار اور پاکیزہ خوردونوش اور پرسکون آرام گاہوں کے مزے لوٹتے تو کہتے ہیں: کون جا کر ہمارے بھائیوں کو بتائے گا کہ ہم جنت میں زندہ ہیں، اور رزق دیئے جا رہے ہیں تاکہ وہ بھی جہاد میں منہمک رہیں اور جہاد سے روگردانی نہ کریں تو اللہ تعالیٰ نے فرمایا: میں تمہاری طرف سے یہ پیغام ان تک پہنچاؤں گا۔ چنانچہ اللہ تعالیٰ نے یہ آیت نازل فرمائی: ”لَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ“ [ال عمران: ۱۶۹]۔

حضرت عقبہ بن عامر رضی اللہ عنہ کہتے ہیں۔ حضور ﷺ نے شہدائے احد کی نماز جنازہ پڑھائی۔ ابو مالک الغفاری کہتے ہیں: شہداء احد نو نو کر کے لائے جاتے۔ دسویں حضرت حمزہؓ ہوتے اور آپ ﷺ نماز جنازہ پڑھاتے جاتے۔ پھر یہ نو اٹھائے جاتے۔ دوسرے نو شہداء کو لایا جاتا آپ ﷺ نماز پڑھاتے اور حضرت حمزہؓ کا جنازہ اپنی جگہ پر برقرار رکھا جاتا۔ اس طرح کر کے آپ ﷺ نے تمام کی نماز جنازہ پڑھائی۔

شہید کو نہلایا نہیں جائے گا۔ حضرت کعب بن مالک رضی اللہ عنہ کہتے ہیں۔ احد کے دن آپؐ نے فرمایا۔ آپؐ میں سے حمزہؓ کی جائے قتل کو کسی نے دیکھا ہے؟ ایک شخص نے کہا: میں نے دیکھا ہے آپ ﷺ نے فرمایا۔ چلو مجھے دکھاؤ۔ چنانچہ آپ ﷺ وہاں پہنچ کر حضرت حمزہ رضی اللہ عنہ کے پاس کھڑے ہو گئے۔ تو دیکھا کہ ان کا پیٹ چاک کر دیا گیا ہے اور ان کے اعضاء کاٹے گئے ہیں۔ تو اس شخص نے کہا: یا رسول اللہ! ان کے اعضاء کاٹ دیئے گئے ہیں۔ تو آپ ﷺ نے اس حالت میں دیکھنا پسند نہیں فرمایا۔ پھر شہداء کے درمیان میں کھڑے ہو کر فرمایا: میں ان پر گواہ ہوں۔ ان کے خونوں کے ساتھ ان کو دفنادو، اس لیے کہ قیامت کے دن ہر زخم سے خون بہہ رہا ہوگا۔ رنگ اس کا خون کا ہوگا مگر خوشبو مشک کی طرح ہوگی دفنانے میں اس کو مقدم کرو، جس کو زیادہ قرآن یاد ہو۔

حضرت امام ابو حنیفہ رحمہ اللہ فرماتے ہیں: شہید، عاقل، بالغ اور طاہر ہو تو اس کو غسل نہیں دیا جائے گا۔ اگر بچہ شہید ہو جائے، یا بحالت جنابت آدمی، یا عورت بحالت حیض یا نفاس شہید ہو جائے۔ تو غسل دیئے جائیں گے حیض و نفاس کا حکم ان کے نزدیک ایک ہی ہے بچے کو کیوں نہلایا جائے گا۔ وجہ اس کی یہ ہے کہ ابن آدم کے مردوں میں اصل نہلانا ہے بالغ شہید کو اس لیے غسل نہیں

دیا جاتا ہے کہ شہادت گناہوں کو دھو ڈالتی ہے، اور اس کا اثر باقی رہے گا جب کہ بچے کے اندر یہ معدوم ہے تو اپنے اصل پر ہی رہے گا۔ امام ابو یوسف اور امام محمد رحمہما اللہ کے نزدیک شہید بچے کو غسل نہیں دیا جائے گا۔ وہ اس کو بالغ پر قیاس کرتے ہیں۔ ان کے نزدیک جنبی کو غسل نہیں دیا جائے گا۔ اس لیے کہ موت کی وجہ سے غسل جنابت ساقط ہو گیا۔ حائضہ اور نفساء کا حکم بھی ان کے نزدیک جُنب کی طرح ہے۔

جنبی شہید کو غسل دینے کے متعلق امام ابو حنیفہ رحمۃ اللہ علیہ کی دلیل قصہ احد میں عبداللہ بن الزبیر کی روایت ہے۔ وہ کہتے ہیں کہ شداد بن اوس جن کو شعوب خطلہ بن ابی عامرؓ بھی کہا جاتا ہے۔ احد میں شہید ہوئے، تو حضور صلی اللہ علیہ وسلم نے ان کے متعلق فرمایا: تمہارے ساتھی کو فرشتے غسل دے رہے ہیں۔ ان کی اہلیہ سے ان کے متعلق دریافت کرلو۔ ان کی بیوی نے کہا۔ وہ جب تھے، اعلان سنتے ہی اسی حالت میں نکلے تھے۔ حضور صلی اللہ علیہ وسلم نے فرمایا اسی لیے فرشتے ان کو نہلا رہے تھے۔ جو میدان جنگ میں مردہ حالت میں ملے اور بدن پر زخم وغیرہ نہ ہو۔ تو اس کو نہلایا جائے گا۔ کیوں کہ اس کی شہادت میں شبہ ہو گیا۔

شہید کو اس کے پہنے ہوئے کپڑوں کے ساتھ ہی دفنایا جائے گا یہی اس کے لیے کفن ہوگا البتہ اگر زیادہ کپڑے پہنے ہوئے ہو تو کمی کی جائے گی۔ اگر کم ہو تو اضافہ کیا جائے گا۔ تاکہ کفن سنت کے مطابق ہو۔ حضرت جابر رضی اللہ عنہ نے فرمایا کہ ایک شخص کے سینے یا حلق میں تیر پیوست ہو گیا۔ اور اسے اس کے کپڑوں کے ساتھ کفن دیا گیا۔ ہم آپ صلی اللہ علیہ وسلم کے ساتھ تھے۔ حضرت انس رضی اللہ عنہ فرماتے ہیں: حضرت حمزہؓ کو ایک چادر میں کفن دیا گیا۔ جب اس کو سر کی طرف کھینچتے تو پاؤں باہر نکلتے اور پاؤں کی طرف کرتے تو سر کھل جاتا۔ تو رسول اللہ صلی اللہ علیہ وسلم نے فرمایا۔ چادر سر کی طرف کر دی جائے اور پاؤں پر اذخر کے پتے ڈال دیے جائیں۔

مرث کو غسل دیا جائے گا، مرث اسے کہیں گے جو میدان جنگ سے زخمی حالت میں اٹھایا جانے کے بعد مرجائے۔ میدان جنگ میں مردہ حالت میں پایا جانے والا مرث نہیں ہوگا۔ میدان جنگ میں زخمی ہو کر کھائے، یا پیئے یا دواء استعمال کرے یا اور کوئی دنیاوی کام کرے۔ مثلاً کوئی چیز بیچے یا خریدے یا نماز پڑھے، یا جنگ کے میدان سے اٹھایا جائے۔

کچھ کام کیے بغیر ہوش کے ساتھ ایک دن سے زیادہ گزار دے تو مرث ہے۔ غسل دیا جائے گا کیونکہ اس نے زندگی کے کچھ فوائد پائے جس سے ظلم کا اثر کچھ کم ہو گیا۔



حضرت عمر رضی اللہ عنہ نے زخمی ہونے کے بعد کافی کلام فرمایا: کچھ کھایا، دودھ نوش فرمایا۔  
حضرت عثمان رضی اللہ عنہ کو بھی شہید کر دیا گیا تھا ان کو کپڑوں کے ساتھ دفن کر دیا گیا۔ غسل نہیں دیا گیا۔  
کیونکہ ان کو مظلومانہ انداز سے قتل کر دیا گیا تھا۔

قصاص یا حد لگنے کی وجہ سے قتل ہو جائے تو غسل بھی دیا جائے گا۔ نماز بھی پڑھی جائے گی۔ باغیوں یا ڈاکوؤں پر نماز جنازہ نہیں پڑھی جائے گی۔ کیوں کہ یہ زمین میں فساد پیدا کرنے کی سعی کرتے ہیں۔ ان کے متعلق ارشاد خداوندی ہے۔

”ذَلِكَ لَهُمْ خِزْيٌ فِي الدُّنْيَا“ [المائدہ: ۳۳] نماز جنازہ چونکہ دربار الہی میں میت کی معافی کی سفارش ہے۔ یہ لوگ لائق سفارش ہرگز نہیں۔

## ﴿باب المساجد﴾

### مسجد کی فضیلت

حضرت ابو ہریرہ رضی اللہ عنہ فرماتے ہیں۔ آنحضرت ﷺ کا ارشاد ہے۔ ”احب البلاد الی اللہ مساجدها و ابغض البلاد الی اللہ اسواقہا“ تمام شہروں میں اللہ تعالیٰ کو محبوب ترین جگہیں مساجد ہیں۔ اور مبغوض ترین جگہیں بازار ہیں۔

### مسجد بنانے کی فضیلت

حضور ﷺ کا ارشاد ہے۔ جو اللہ کی رضا مندی کی خاطر مسجد بنائے گا۔ اللہ تعالیٰ جنت میں اسی طرح اس کے لیے گھر بنائے گا۔ ارشاد خداوندی ہے۔ ”إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَ أَقَامَ الصَّلَاةَ وَ آتَى الزَّكَاةَ وَ لَمْ يَخْشَ إِلَّا اللَّهَ فَعَسَىٰ أُولَٰئِكَ أَن يَكُونُوا مِنَ الْمُهْتَدِينَ“ [توبہ: ۱۸]

### توسیع مسجد

حضرت زید بن اسلمؓ کہتے ہیں: مدینہ کی مسجد کے ساتھ حضرت عباس بن عبدالمطلب کا مکان تھا۔ حضرت عمر رضی اللہ عنہ نے ان سے کہا۔ یہ مکان میرے ہاتھ فروخت کرو۔ حضرت عمرؓ کا اس کو مسجد میں شامل کر کے توسیع کرنا چاہ رہے تھے۔ حضرت عباس رضی اللہ عنہ نے مکان بیچنے سے انکار کر دیا۔ تو حضرت عمر رضی اللہ عنہ نے کہا۔ مجھے ہبہ کر دو۔ اس پر بھی راضی نہ ہوئے تو فرمایا: آپ خود اس کو مسجد میں شامل کر کے توسیع کر لو۔ اس کو بھی اختیار نہیں کیا۔ حضرت عمر رضی اللہ عنہ نے فرمایا ان میں سے ایک تو ضرور کرنا پڑے گا۔ تو پھر ہمارے درمیان ایک حکم مقرر کر لو، تو حضرت ابی بن کعب رضی اللہ عنہ کو حکم کے طور پر درمیان میں ڈال دیا۔ ان کے سامنے دونوں کا مقدمہ پیش ہوا۔ حضرت ابی بن کعبؓ نے حضرت عمر رضی اللہ عنہ سے فرمایا۔ تم ان کو راضی کیے بغیر گھر سے بے دخل نہیں کر سکتے ہو۔ حضرت عمرؓ نے فرمایا: تم یہ بتاؤ کہ تم نے یہ فیصلہ قرآن کی روشنی میں کیا ہے یا سنت رسول کے مطابق کیا ہے؟ حضرت ابی رضی اللہ عنہ نے فرمایا: سنت رسول اللہ ﷺ کے مطابق حضرت عمر رضی اللہ عنہ نے فرمایا: وہ کس طرح؟ تو حضرت ابی رضی اللہ عنہ

نے فرمایا: میں نے حضور ﷺ کو فرماتے ہوئے سنا ہے آپ ﷺ نے فرمایا: کہ حضرت سلیمان علیہ السلام جب بیت المقدس تعمیر فرمانے لگے۔ تو جب دیوار مکمل کر کے چلے جاتے تو صبح ہوتے ہی وہ گر جاتی۔ تو اللہ تعالیٰ کی طرف سے وحی آئی۔ تم ایک آدمی کے حق میں تعمیر نہیں کر سکو گے جب تک اس کو راضی نہ کر لو۔ یہ سن کر حضرت عمر رضی اللہ عنہ نے اپنا مطالبہ ترک کر دیا۔ بعد میں حضرت عباس رضی اللہ عنہ نے خود اس کو مسجد میں شامل کر کے مسجد کی توسیع فرمائی۔

### دنیا میں سب سے پہلے بنائی گئی مسجد

حضرت ابو ذر رضی اللہ عنہ فرماتے ہیں۔ میں نے حضور ﷺ سے عرض کیا۔ یا رسول اللہ ﷺ زمین پر سب سے پہلے کونسی مسجد بنائی گئی ہے؟ فرمایا: مسجد حرام، میں نے عرض کیا۔ اس کے بعد کونسی؟ فرمایا۔ مسجد اقصیٰ، میں نے عرض کیا: ان کے درمیان کتنی مدت ہے۔ فرمایا: چالیس سال جہاں تمہیں نماز ملے وہی پڑھ لو۔ مسجد ہے۔

مسجد حرام کی سب سے پہلے تعمیر حضرات ابراہیم علیہ السلام اور مسجد اقصیٰ کی تعمیر حضرت یعقوب علیہ السلام نے کی۔

### مسجد نبوی کی بناء

حضرت عبداللہ بن عمر رضی اللہ عنہ کہتے ہیں: حضور ﷺ کے زمانے میں مسجد نبوی کی دیواریں کچی اینٹوں اور چھت کھجور کی ٹہنیوں اور ستون کھجور کے تنوں کے تھے۔ حضرت ابو بکر رضی اللہ عنہ نے اس میں کوئی توسیع نہیں کی۔ حضرت عمر رضی اللہ عنہ نے اس میں توسیع فرمائی۔ اور اس کی دیواریں عہد نبوی کی طرح کچی اینٹوں، چھت کھجور کی ٹہنیوں سے ہی بنوائی۔ حضرت عثمان رضی اللہ عنہ نے اس میں مزید اضافہ فرمایا۔ اس کی دیواریں منقش پتھروں اور ستون بھی خوبصورت پتھروں سے بنائے اور چھت ساج کی تھی۔

حضرت ابن عمر رضی اللہ عنہ فرماتے ہیں: حضور ﷺ نے مسجد نبوی میں ایک دروازہ عورتوں کے لئے مخصوص فرمایا تھا اور فرمایا تھا کہ اس دروازے سے ہرگز کوئی مرد داخل نہ ہو۔ حضرت نافع فرماتے ہیں کہ میں نے ابن عمر رضی اللہ عنہ کو کبھی بھی اس دروازے سے داخل ہوتے دیکھا نہ نکلتے ہوئے۔

### مسجد نبوی کا منبر

مدینہ منورہ میں ایک عورت تھی۔ اس کا ایک بروی نام تھا اور بڑھئی کا کام کرتا تھا اور کاریگر

تھا۔ حضور ﷺ نے اس عورت کے پاس پیغام بھیجا کہ اپنے غلام سے کہہ دو کہ میرے لئے منبر بنائے جس پر میں بیٹھ جاؤں۔ ایک روایت میں ہے اس عورت نے خود ہی آنحضرت ﷺ سے کہا تھا۔ یا رسول اللہ! میں آپ کے بیٹھنے کیلئے کوئی چیز نہ بنوا دوں؟ کیونکہ میرا غلام لکڑیوں کا کاریگر ہے۔

### بیت نبوی اور منبر کی درمیانی جگہ کی فضیلت

حضور ﷺ کا ارشاد ہے۔ ”مابین بیتی ومنبری روضة من ریاض الجنة“<sup>۱</sup> میرے گھر اور منبر کے درمیان کا حصہ جنت کے باغوں میں سے ایک باغ ہے۔

### مسجد قبا اور اس میں نماز کی فضیلت

عبداللہ بن دینار کہتے ہیں کہ حضرت عبداللہ بن عمر رضی اللہ عنہما ہر ہفتے کے دن مسجد قباء تشریف لے جاتے۔ اور فرمایا کرتے تھے۔ میں نے رسول اللہ ﷺ کو ہر ہفتے کے دن یہاں تشریف لاتے دیکھا ہے۔<sup>۲</sup>

حضور ﷺ کا ارشاد ہے۔ جو شخص مسجد قباء میں آ کر نماز پڑھے، اس کو عمرہ کرنے کے برابر ثواب ملے گا۔<sup>۳</sup> امام نووی کہتے ہیں یہ حدیث مسجد نبوی کے مسجد تقویٰ ہونے پر نص ہے۔ بعض مفسرین کے نزدیک مسجد تقویٰ کا مصداق مسجد قباء ہے۔ کیونکہ کئی احادیث سے معلوم ہوتا ہے کہ مسجد تقویٰ سے مراد مسجد قباء ہے۔ بہر حال میرے نزدیک مسجد تقویٰ مسجد نبوی اور مسجد قباء دونوں ہیں۔

### مساجد کیلئے رخت سفر باندھنا

حضور ﷺ کا ارشاد ہے۔ لا تشد الرحال الا الى ثلاث مساجد: مسجد الحرام، مسجدی هذا و مسجد الاقصیٰ<sup>۴</sup> تین مساجد مسجد حرام، میری اس مسجد اور مسجد اقصیٰ کے علاوہ کسی اور مسجد کیلئے سفر نہیں کیا جائے گا۔ شیخ السبکی رحمہ اللہ اس حدیث کا مطلب یہ بیان کرتے ہیں کہ روئے زمین پر ایسی کوئی جگہ نہیں جس کی ذاتی فضیلت ہو جس کو حاصل کرنے کیلئے اس کی طرف رخت سفر باندھا جاسکے، سوائے مذکورہ تین مقامات کے ان تین مقامات کے علاوہ کسی جگہ کی طرف اس کی ذاتی فضیلت کی بنا پر خصوصی سفر نہ کیا جائے۔ ہاں جہاد کی غرض یا حصول علم کیلئے یا اور کسی غرض کیلئے سفر کیا جاسکتا ہے۔ حضرت عبداللہ بن عباس رضی اللہ عنہ کہتے ہیں۔ ایک عورت نے بیمار ہو

۱ [مسلم: ۲/۱۰۱۶]

۲ [نسائی: ۲/۲۵]

۳ [بخاری: ۹۶]

۴ [نسائی: ۲/۱۳۷]

۵ [نسائی: ۲/۳۷]



کر یہ نذر مانی کہ اگر میں اس بیماری سے شفا یاب ہوئی تو بیت المقدس کی طرف نکلوں گی اور وہاں جا کر نماز پڑھوں گی، چنانچہ تندرست ہو گئی اور بیت المقدس کی طرف سفر کرنے کی تیاری کر لی اور جاتے وقت ام المومنین حضرت میمونہ رضی اللہ عنہا سے ملنے اور سلام عرض کرنے کیلئے حاضر ہوئی اور اپنا ارادہ ان کے سامنے بیان کر دیا۔ تو حضرت میمونہ رضی اللہ عنہا نے فرمایا۔ بیٹھ جاؤ، اور جو کچھ سفر کے لیے تیار کیا ہے اس کو یہیں استعمال کرو اور مسجد نبویؐ میں جا کر نماز پڑھو، کیونکہ میں نے رسول اللہ ﷺ کو فرماتے ہوئے سنا ہے۔ ”صلاة فيه افضل من الف صلاة فيما سواه الا مسجد الكعبة“ میری مسجد میں ایک نماز دوسری مساجد میں نماز پڑھنے سے ایک ہزار گنا زیادہ ہے سوائے مسجد حرام کے۔

یعنی کعبہ میں نماز پڑھنا میری مسجد میں نماز پڑھنے سے افضل ہے۔ یہ مذہب ائمہ ثلاثہ، ابن وہب، امام مالک اور علماء کی ایک بڑی جماعت کا ہے۔

### مسجد حرام اور مسجد نبویؐ میں نماز کی فضیلت

حضور ﷺ کا ارشاد ہے۔ دوسری مساجد کے مقابلے میں میری اس مسجد میں نماز پڑھنے کا ثواب ایک ہزار نمازوں سے بڑھ کر ہے سوائے مسجد حرام کے۔<sup>۱</sup>

حضرت جابر رضی اللہ عنہ سے روایت ہے۔ آپ ﷺ نے فرمایا صلوة فی مسجدی هذا افضل من الف صلوة فيما سواه الا المسجد الحرام و صلوة فی المسجد الحرام افضل من مائة الف صلوة فيما سواه۔<sup>۲</sup>

”میری اس مسجد میں نماز ادا کرنا دوسری مساجد کی نسبت ہزار نمازوں سے افضل ہے، سوائے مسجد حرام کے کہ مسجد حرام میں نماز پڑھنا دوسری مساجد میں نماز پڑھنے سے ایک لاکھ نمازوں سے افضل ہے۔“

حضرت انس رضی اللہ عنہ سے روایت ہے۔ آپ ﷺ نے فرمایا: جو شخص میری مسجد میں بلا ناغہ مسلسل چالیس نمازیں ادا کرے گا اس کو جہنم سے برأت کا ٹکٹ ملے گا اور عذاب سے نجات ہوگی۔ نفاق سے برأت ہوگی۔<sup>۳</sup>

### مسجد اقصیٰ میں نماز پڑھنے کی فضیلت

حضرت ابو درداء رضی اللہ عنہ کہتے ہیں۔ فرمایا رسول اللہ ﷺ نے: مسجد حرام میں نماز پڑھنا ایک لاکھ نمازوں کے برابر ہے، میری مسجد میں نماز پڑھنا ایک ہزار اور بیت المقدس میں نماز پڑھنا

پانچ سونمازوں کے برابر ہے۔<sup>۱</sup>

## مسجد کی طرف چلنے کی فضیلت

جو شخص وضو کر کے مسجد جا کر نماز کی رعایت کرے گا۔ تو اس کے اعمال لکھنے والے فرشتے مسجد کی طرف چلنے والے کے ہر ہر قدم پر دس نیکیاں لکھیں گے۔ مسجد میں بیٹھ کر نماز کا انتظار کرنے والا نماز پڑھنے والے کی طرح ہے۔ گھر سے نکلتے ہی وہ نماز میں مشغول شمار ہوگا۔ حتیٰ کہ دوبارہ گھر لوٹے۔<sup>۲</sup>

حضور ﷺ نے فرمایا: اگر تم کسی شخص کے اندر مسجد جانے کی عادت دیکھو تو اس کے مومن ہونے کی گواہی دو اللہ تعالیٰ کا ارشاد ہے۔ ”إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ“ [توبہ: ۱۸] مسجدوں کو آباد وہ لوگ کرتے ہیں جو اللہ تعالیٰ اور قیامت پر ایمان رکھتے ہیں۔

## مسجد میں داخل ہونے اور نکلنے کا سنت طریقہ

حضرت انس رضی اللہ عنہ فرماتے ہیں: مسجد میں داخل ہوتے وقت دایاں پاؤں اندر اور باہر نکلنے کے وقت بائیں پاؤں کو باہر رکھنا سنت ہے۔<sup>۳</sup>

حضور ﷺ کا ارشاد ہے: اگر تم مسجد میں داخل ہو جاؤ تو کہو اللھم افتح لی ابواب رحمتک اور نکلو تو ”اللھم انی اسئلك من فضلک“ کہا کرو۔<sup>۴</sup>

## مسجد میں داخل ہو کر بیٹھنے سے پہلے نماز پڑھنا

فرمایا رسول اللہ ﷺ نے: جو تم میں سے مسجد میں داخل ہو جائے تو اس کو چاہیے کہ بیٹھنے سے پہلے دو رکعت نماز پڑھے۔<sup>۵</sup> لیکن بیٹھنے سے پہلے نہ پڑھ سکے۔ تو مسجد سے نکلنے سے پہلے پڑھ کر نکلے۔ پہلے پڑھنا بہر حال بہتر ہے۔

## مسجد میں آواز بلند کرنے کی ممانعت

حضرت سائب بن یزید کہتے ہیں: میں مسجد میں کھڑا تھا کہ کسی نے مجھے سگریزے سے مارا، مڑ کر دیکھا تو حضرت عمر رضی اللہ عنہ تھے۔ مجھ سے فرمایا: اٹھیے ان دو شخصوں کے پاس چلتے ہیں مجھے لے کر مسجد کے اندر دو افراد کے پاس گئے۔ ان سے پوچھا۔ تم کہاں کے ہو؟ وہ کہنے لگے۔ ہم طائف

۱ [الترغیب والترہیب: ۲/۲۱۶] ۲ [المستدرک: ۱/۲۱۱] ۳ [المستدرک: ۲/۲۱۲]

۴ [المستدرک: ۲/۲۱۸] ۵ [نسائی: ۲/۳۵] ۶ [ترمذی: ۱/۱۹۸]

سے آئے ہیں۔ فرمایا اگر تم مقامی ہوتے تو میں تمہیں سزا دیتا، تم مسجد رسول اللہ ﷺ میں بلند آواز سے باتیں کر رہے ہو۔

حضرت عمرو بن شعیبؓ اپنے دادا کے حوالے سے روایت کرتے ہیں کہ رسول اللہ ﷺ نے مسجد میں شعر گوئی سے منع فرمایا ہے۔ بیع و شراء اور جمعہ کے دن اور حلقہ بنا کر بیٹھنے سے منع فرمایا۔  
۲ یہاں شعر گوئی سے مراد اشعارِ مذمومہ ہیں۔ ورنہ خود رسول اللہ ﷺ نے حضرت حسان بن ثابت رضی اللہ عنہ کو مسجد میں انشاد شعر کی اجازت دی تھی اور انہیں فرمایا تھا۔ ”اجب عنی“ میری طرف سے کفار کو جواب دیا کرو، پھر ان کیلئے دعاء دیتے ہوئے فرمایا تھا۔ ”اللہم ایدہ بروح القدس“ اے اللہ! جبریل کے ذریعے اس کی مدد فرما۔

مسجد میں گم شدہ چیز کا اعلان کرنا بھی منع ہے۔ حضرت جابر رضی اللہ عنہ فرماتے ہیں: ایک شخص نے مسجد نبوی میں آ کر اپنی گمشدہ چیز کا اعلان کیا تو آپ ﷺ نے فرمایا: ”لا وجدت“ تمہیں نہ ملے۔

### مواضع عذاب میں نماز پڑھنے کی ممانعت

قوم ثمود کی بستی کے بارے میں جس پر عذاب آیا تھا۔ آپ ﷺ نے فرمایا: اس معذب قوم کے دیار میں مت داخل ہو جاؤ۔ اگر جانا ہو تو روتے ہوئے گزر جاؤ، اگر رو کر نہیں جاسکتے ہو تو داخل ہی مت ہو۔ کہیں ان کا عذاب تم پر نہ آئے۔

حضرت عمر رضی اللہ عنہ نے کسی اہل کتاب سے فرمایا تھا: ہم تمہارے عبادت خانوں میں تصویروں کی وجہ سے داخل نہیں ہوتے۔ حضرت عبداللہ بن عباس رضی اللہ عنہ عیسائیوں کے ان عبادت خانوں کے اندر نماز پڑھتے جہاں تصویر نہ ہوتی۔ اہل کتاب کے متعلق آپ ﷺ کا ارشاد ہے۔ یہ ایسے لوگ ہیں: اگر ان کا کوئی نیک بندہ انتقال کر جاتا تو اس کی قبر پر مسجد بناتے اور اس کی تصویر بنا کر اس میں رکھ دیتے۔ یہ لوگ اللہ تعالیٰ کے نزدیک شریر ترین مخلوق ہیں۔

### مسجد میں ریح خارج کرنے کی ممانعت

حضرت ابو ہریرہ رضی اللہ عنہ سے روایت ہے۔ رسول اللہ ﷺ نے فرمایا: فرشتے اس انسان کیلئے رحمت کی دعائیں کرتے رہتے ہیں جب تک وہ اپنے مصلیٰ میں بیٹھا رہے اور حدث لاحق نہ کرے۔ اور کہتے ہیں۔ اللہم اغفر لہ اللہم ارحمہ۔

۳ [نسائی: ۲/۳۸]

۲ [ترمذی: ۲۰۲]

۱ [بخاری: ۱۰۰]

۶ [ابوداؤد: ۱۳۰]

۵ [بخاری: ۹۳]

۴ [بخاری: ۹۳]

## مسجد میں تھوکنے کی ممانعت

حضور ﷺ بسا اوقات کھجور کی ٹیڑی آپ کے دست مبارک میں ہوتی، مسجد میں تشریف لانے کے بعد قبلہ کی جانب تھوک لگا دیکھ کر اس کو مٹا دیا اور لوگوں کی طرف غضب ناک حالت میں متوجہ ہو کر فرمایا۔ ”تم میں سے کوئی شخص اس پر خوش ہوگا کہ اس کے چہرے پر تھوک دیا جائے۔ تم جب قبلہ رخ ہوتے ہو تو تم اپنے رب کے سامنے ہوتے ہو اور فرشتہ تمہاری دائیں جانب ہیں لہذا دائیں طرف اور نہ قبلہ کی طرف تھوکے، اگر تھوکنا ہو تو بائیں طرف یا اپنے قدموں کے نیچے۔ اگر ایسا کرنا ممکن نہ ہو تو اس طرح کرے۔ یعنی کپڑے کے اندر تھوک کر اس کو لپیٹ دے۔

## مسجد میں سونے کا حکم

مسافر کیلئے مجبوری کی حالت میں مسجد میں سونا جائز ہے۔ حضرت انس رضی اللہ عنہ فرماتے ہیں۔ ایک مرتبہ قبیلہ بنو عکمل کی ایک جماعت آئی اور صفہ میں ٹھہرے۔ یعنی مسجد کی وہ جگہ جہاں اصحاب صفہ ٹھہرا کرتے تھے۔

لہسن یا پیاز کھا کر یا کسی قسم کی بدبو کسی کے بدن سے آرہی ہو اس کے لیے مسجد میں آنا مکروہ ہے۔ کیونکہ اس سے مسجد کے نمازیوں کی تعداد کم ہو جائے گی۔ چنانچہ حضرت جابر رضی اللہ عنہ نے کہا۔ فرمایا رسول اللہ ﷺ نے: جو شخص لہسن یا پیاز کھالے تو وہ ہماری مساجد کے قریب نہ آئے۔ اس لیے کہ جس سے انسان کو تکلیف ہوتی ہے۔ فرشتوں کو بھی اس سے تکلیف ہوتی ہے۔

حضرت معدان بن ابی طلحہ کہتے ہیں: ایک مرتبہ حضرت عمر رضی اللہ عنہ نے فرمایا: لوگو! تم دو درختوں سے کھاتے ہو، میں ان کو خبث سمجھ رہا ہوں، یعنی لہسن اور پیاز، میں نے رسول اللہ ﷺ کو دیکھا ہے کہ آپ ﷺ جس سے ان کی بو محسوس فرماتے اس کو بیع سے نکال دینے کا حکم فرماتے جو تم میں سے ان کو کھانا چاہے تو اس کو چاہیے کہ پکا کر ان کی بو ختم کر دے۔

حائضہ اور جنبی بھی مسجد کے اندر داخل نہ ہوں۔ حضرت عائشہ رضی اللہ عنہا فرماتی ہیں: آپ ﷺ مدینہ تشریف لائے تو صحابہ کے گھروں کے دروازے مسجد میں کھلتے تھے۔ آپ ﷺ نے فرمایا۔ اپنے گھروں کے دروازوں کا رخ بدل دو، صحابہ نے رخصت کی امید میں تبدیل نہیں کئے حتیٰ کہ آپ ﷺ تشریف لائے اور فرمایا: ان گھروں کے دروازے مسجد سے دوسری طرف کر دو اس لیے کہ

۱ [ابوداؤد: ۱/۱۳۰] ۲ [نسائی: ۲/۴۲]

۳ [نسائی: ۲/۴۲] ۴ [نسائی: ۲/۴۲]



میں کسی حائضہ اور جنبی کے لیے مسجد میں داخل ہونے کو نہیں حلال کرتا۔

اسی طرح آپ ﷺ نے اونٹوں کے باڑے میں نماز پڑھنے سے منع فرمایا۔  
آپ ﷺ نے ارشاد فرمایا: بکریوں کے باڑے میں نماز پڑھ سکتے ہو مگر اونٹوں کے باڑے  
میں نماز نہ پڑھو۔

اس کے علاوہ سات "مقامات" میں نماز پڑھنے سے منع فرمایا ہے۔ کوڑا خانہ میں،  
قصاب خانہ میں، قبرستان میں، راستے کے بیچ میں، حمام کے اندر، اونٹوں کے باڑے میں، کعبہ  
کی چھت پر۔

## ﴿کتاب الزکوٰۃ﴾

### زکوٰۃ کی لغوی و اصطلاحی تعریف

زکوٰۃ کا لغوی معنی زیادتی ہے۔ جب مال زیادہ ہو جائے تو اہل عرب کہتے ہیں ”زکی المال“ اور طہارت و پاکی کے معنی میں بھی استعمال ہوتا ہے۔ اہل عرب کہتے ہیں فلاں زکی العوض، اس نے اپنی عزت کو پاک رکھا۔ اور اصطلاح شرع میں مخصوص مال میں سے مخصوص حصے کا کسی مخصوص شخص کو مالک بنانا اللہ کیلئے حصہ مخصوص یعنی اموال تجارت میں سے مال کا چالیسواں حصہ، زمین کی پیداوار میں سے دسواں حصہ، بکریوں گائیوں اور اونٹوں میں مقرر شدہ حصہ جس کی تفصیل آگے آرہی ہے۔ مال مخصوص سے مراد نصاب کے مطابق مال اور شخص مخصوص سے مراد، فقیر، مسکین اور دوسرے مصارف زکوٰۃ۔ اللہ کیلئے ہونے کی نیت تو تمام عبادات کے صحیح ہونے کی شرط ہے۔

### زکوٰۃ کی فرضیت

زکوٰۃ نماز کے بعد افضل ترین عبادت ہے۔ اللہ تعالیٰ نے قرآن کریم میں بتیس مقامات پر صلوٰۃ کے ساتھ مقارن بیان فرمایا ہے۔ ۲ ہجری میں روزے سے قبل اس کی فرضیت آئی ہے۔ ارشاد خداوندی ہے: ”وَآتُوا الزَّكَاةَ“ [البقرہ: ۲۷۷] دوسری جگہ ارشاد ہے۔ ”نُحِذُ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا“ [توبہ: ۱۰۳] اور حدیث شریف سے بھی اس کی فرضیت ثابت ہے۔ چنانچہ ”بنی الاسلام علی خمس“ والی حدیث اور عبدالقیس کے وفد کو امر کمہ باربع وأنہلکم عن اربع والی حدیث سے اس کی فرضیت ثابت ہے اور اس کی فرضیت پر امت کا اجماع ہے۔

### مال پر زکوٰۃ واجب ہونے کی شرائط

پہلی شرط: نُمَاء ”بڑھوتری“ اس کی دو قسمیں ہیں۔ (۱) حقیقی تجارت کی صورت میں۔ جانوروں کے توالد و تناسل کی صورت میں۔ (۲) تقدیری: مال خود اس کے ہاتھ میں ہو یا اس کے وکیل کے پاس ہو۔ اس میں بھی زیادہ ہونے کی گنجائش ہوتی ہے۔

خرچ کرنے کیلئے جمع شدہ مال پر زکوٰۃ نہیں۔ اسی طرح ان مکانات پر زکوٰۃ نہیں ہے جو تجارت کیلئے نہ ہوں۔ اسی طرح کتابیں جو تجارت کیلئے نہ ہوں ان پر بھی زکوٰۃ نہیں۔ کیوں کہ یہ تمام چیزیں نامی (بڑھنے والی) نہیں ہیں۔

### دوسری شرط

کامل نصاب ہونا ہے۔ نصاب وہ متعین مقدار ہے جو شریعت نے سونے چاندی میں مقرر فرمائی ہے یا چوپایوں، بکریوں، گائیوں اور اونٹوں میں ایک مقدار مقرر ہے۔

### تیسری شرط

حولان حول (نصاب کے مکمل ہونے کے بعد مکمل ایک سال (قمری) گزرنا) سال گزرنے کی شرط اس لیے لگائی گئی ہے کہ سال مختلف موسموں پر مشتمل ہوتا ہے کہ جس سے مال کا بڑھنا ممکن ہوتا ہے۔ حضور ﷺ کا ارشاد ہے۔ ”ولا زکوٰۃ فی مال امرء حتی یحول علیہ الحول“ ترجمہ: ”انسان کے مال پر سال گزرنے سے پہلے کوئی زکوٰۃ نہیں ہے۔“

### چوتھی شرط

ایسے مال پر کوئی زکوٰۃ نہیں جس کا کوئی مالک نہ ہو جیسے لقطہ (راستے سے ملی جوئی چیز) اسی طرح ایسے مال پر بھی زکوٰۃ نہیں جس پر قرض حاوی ہو۔ کیوں کہ یہ ناقص ملک ہے۔ اس لیے قرض خواہ اس سے بغیر اس کی رضا و خوشی کے لے سکتا ہے۔ جبکہ زکوٰۃ نعمتِ کاملہ کے شکرانے کے طور پر واجب ہے۔

### پانچویں شرط

ضرورت اصلی سے فارغ ہونا۔ لہذا جو ضرورت اصلیہ میں مستعمل ہو اس پر زکوٰۃ نہیں۔ مثلاً رہنے کا مکان، پہننے کے کپڑے، سواریاں، گھر کے ساز و سامان، کاریگری کے سامان، صاحب علم کیلئے مطالعے کے لئے کتابیں۔

اسی طرح اس مال پر بھی زکوٰۃ واجب نہیں ہے جس کو سال بھر کی ضرورت اصلیہ کیلئے روکے رکھا ہے۔ چنانچہ سال گزر جائے اگر کچھ باقی بچا ہو تو اس بچے ہوئے پر زکوٰۃ واجب ہوگی۔ اگرچہ اگلے سال کے لیے خرچ کی نیت ہی کیوں نہ ہو۔ کیونکہ یہ ضرورت اصلیہ میں خرچ نہیں ہوا۔

گمشدہ مال دو سال کے بعد ملے تو اسی پر بھی زکوٰۃ نہیں ہے۔ کیوں کہ حضرت علی رضی اللہ عنہ کا قول ہے مال ضمار میں زکوٰۃ نہیں ہے۔ مال ضمار اس مال کو کہا جاتا ہے جس کے گم ہو جانے کے بعد ملنے کی امید نہ ہو۔ اسی طرح اس مال پر بھی زکوٰۃ واجب نہیں ہے جو کسی شخص کے پاس کئی سال سے ہو اور وہ اس کا انکار کر رہا ہو۔ چنانچہ اس کے ملنے پر سابقہ سالوں کی زکوٰۃ دینا واجب نہیں ہوگا۔ اسی طرح کسی نے مال غصب کر لیا اور مالک کے پاس کوئی بینہ اور ثبوت نہ ہو کہ عدالت میں پیش کر سکے۔ تو ایسے مال کے ملنے پر بھی زکوٰۃ واجب نہیں ہوگی۔ یعنی گزشتہ سال کی زکوٰۃ ادا کرنا واجب نہیں۔

اسی طرح اس مال پر بھی زکوٰۃ واجب نہیں ہوگی جو کسی غیر معروف کے پاس امانت رکھوا کر اس کی پہچان نہ کر سکتا ہو اور سالہا سال گزر جائیں۔ یعنی بعد میں وہ شخص خود لائے یا کسی طرح یاد آجائے اور مال ملے تو سابقہ سالوں کی زکوٰۃ دینا ضروری نہیں ہے۔ اسی طرح دریا کے اندر گرے ہوئے مال، یا کسی جگہ دفن کر کے جگہ بھول جائے اور بعد میں مال مل جائے تو گزشتہ سالوں کی زکوٰۃ واجب نہیں۔ اسی طرح اگر مقروض بھاگ جائے اور قرض خواہ اس کے پیچھے جائے اور تلاش کرنے کی نہ خود طاقت رکھتا ہو نہ وکیل کی گنجائش ہو تو اس مال کے ملنے پر زکوٰۃ واجب نہیں ہے۔ اسی طرح کسی کنگال شخص پر قرض ہو جس کو باقاعدہ عدالت مفلس قرار دے یا ایسے شخص پر قرض ہو جو اس کا منکر ہو مگر قرض خواہ کے پاس بینہ موجود ہو تب بھی امام محمد رحمہ اللہ کے نزدیک اس پر زکوٰۃ واجب نہیں ہے۔ اگر مال کے غصب ہونے پر مغضوب عنہ کے پاس کوئی گواہ موجود ہو تو مال ملنے پر گزشتہ سالوں کی زکوٰۃ ادا کرنا واجب ہے۔

اگر مال مدفون گھر میں یا کسی قریبی جگہ پر دفن کیا ہو۔ کئی سالوں کے بعد مل جائے تو سابقہ سالوں کی زکوٰۃ دینا ضروری ہے۔ یا امانت کسی جان پہچان والے شخص کے پاس رکھ کر سالہا سال بھول جائے اور پھر وہ ملے اس کی بھی زکوٰۃ دینا ضروری ہے۔ حضرت عمر بن عبدالعزیز رحمہ اللہ نے جب لوگوں کے اموال ان کو واپس کیے تو ان سے کہا گیا۔ ان اموال پر گزرے سالوں کی زکوٰۃ تو آپ لے سکتے ہیں؟ فرمایا نہیں یہ مال، مال ضمار ہے۔ عبادات کے وجوب اور اسقاط میں عقل و قیاس کا کوئی عمل دخل نہیں ہوتا۔ یہ امور توقیفیہ ہیں۔ دوسری بات یہ کہ یہ اموال، اموال نامی (بڑھنے والے) نہیں ہیں اس لیے کہ نمو (بڑھنا) اس کو حرکت میں لانے سے ہوگا جس سے یہ عاجز تھے۔

اگر کوئی شخص سامان تجارت کی غرض سے خریدے۔ پھر گھریلو استعمال کرنے کی نیت کر لے تو اس پر زکوٰۃ واجب نہیں ہوگی۔ کیونکہ عمل کے ساتھ نیت (ترک تجارت کی) متصل ہوگئی۔ گھر میں استعمال کرنے کی نیت کرنے کے بعد پھر نیت میں تبدیلی کر کے ان سے دوبارہ تجارت کی



نیت کی۔ تو تب بھی تک زکوٰۃ واجب نہیں ہوگی۔ جب تک ان کو فروخت نہ کر لے اور فروخت کرنے کے بعد ان کی قیمت پر زکوٰۃ واجب ہو جائے گی۔ اس لیے کہ عمل کے ساتھ نیت متصل نہیں ہوئی کیونکہ اس نے اس میں تجارت شروع نہیں کی۔ اس لیے نیت کا اعتبار نہیں ہوگا۔ یہی وجہ ہے کہ مسافر صرف اقامت کی نیت کرنے سے مقیم ہوتا ہے جبکہ مقیم محض نیت کرنے سے مسافر نہیں بنے گا جب تک کہ عملاً سفر شروع نہ کر دے۔

کوئی چیز خریدی اور خریدتے وقت تجارت کی نیت کی، تو وہ مال تجارت ہے کیوں کہ عمل کے ساتھ نیت متصل ہوئی۔ بخلاف وراثت میں ملا ہوا مال کہ اگر مال ملتے ہی تجارت کی نیت کر لے تو مال تجارت کے احکام اس پر لاگو نہیں ہوں گے۔ کیونکہ اس کے ساتھ اس کا کوئی عمل دخل نہیں ہے۔ لہذا میراث میں ملے ہوئے مال پر زکوٰۃ نہیں ہوگی اگر اس کے پاس سوائے اس مال کے اور کوئی مال بقدر نصاب نہ ہو۔ الا یہ کہ اس پر تصرف کر لے۔ (گذشتہ مسئلہ کی طرح)

درمیان سال میں نصاب کے ہم جنس مال ملے تو اس پر زکوٰۃ واجب ہوگی۔ چنانچہ سونا، چاندی، دراہم و دنانیر اور سامان تجارت ایک جنس شمار ہوتے ہیں۔ بعض کو بعض کے ساتھ ضم کر کے زکوٰۃ ادا کی جائے گی۔ جانوروں میں بکری، گائے، اونٹ جدا جدا جنس ہیں لہذا بکریوں کو گائیوں کے ساتھ ملا کر مجموعہ پر زکوٰۃ ادا کی جائے ایسا نہیں ہے۔ ہبہ، وراثت یا وصیت کی وجہ سے ملے ہوئے مال پر سال کے مکمل ہونے پر زکوٰۃ واجب ہوگی یعنی موجودہ نصاب کے ساتھ ضم کر کے نصاب پر سال مکمل ہو جائے۔ زکوٰۃ کی قیمت زکوٰۃ کی مد میں فقراء کو دینا بھی جائز ہے۔ اسی طرح صدقہ فطر میں قیمت ادا کرنا جائز ہے۔ اسی طرح نذر میں بھی قیمت دینا جائز ہے۔

عشری اور خراجی زمین کی پیداوار اور پھلوں پر وجوب زکوٰۃ کی دلیل قرآن کریم کی یہ آیت ہے۔ ”خذ من اموالہم صدقۃ“ ان کے اموال سے صدقہ وصول کرو۔ ”عشری زمین وہ ہے جس کے مالک مسلمان ہیں یا کافر تھے۔ مسلمان ہونے کی وجہ سے ان کو ان کی زمینوں پر برقرار رکھیں یا کسی علاقہ کو فتح کر کے مجاہدین کے مابین تقسیم کر دیا گیا ہو۔

اور خراجی زمین وہ ہے جس کو اہل اسلام فتح کر کے ان کے مالکوں کو اس پر برقرار رکھیں۔ البتہ مکہ مکرمہ اس سے مستثنیٰ ہے۔ رسول اللہ ﷺ نے اس کو بزور بازو فتح فرمایا تھا اور اہل مکہ کو ان کی زمینوں پر برقرار رکھا تھا مگر ان پر خراج مقرر نہیں فرمایا تھا۔

بہر حال زکوٰۃ میں قیمت دینے کے جواز کی دلیل حضرت معاذ بن جبل رضی اللہ عنہ کا عمل ہے کہ انہوں نے اہل یمن کو فرمایا تھا۔ جو گندم اور مکئی کی زکوٰۃ میں کپڑے ادا کر دیئے یہ تمہارے لیے بھی

باعث آسانی ہے۔ اسی طرح حضرات صحابہ رضی اللہ عنہم کو بھی اس کا اختیار دیا گیا تھا۔

اسی طرح حضرت انس رضی اللہ عنہ کی روایت بھی اس کی دلیل ہے کہ حضرت ابو بکر صدیق رضی اللہ عنہ نے ان کو لکھ بھیجا کہ رسول اللہ صلی اللہ علیہ وسلم نے ان کو امر فرمایا تھا۔ کسی پر بنت مخاض واجب ہو اور اس کے پاس بنت مخاض موجود نہ ہو اور بنت لبون موجود ہو تو زکوٰۃ وصول کرنے والا اس کو قبول کر لے اور زکوٰۃ ادا کرنے والا اس کو بیس درہم ادا کرے گا۔

زکوٰۃ کی قیمت دینے میں امام ابو حنیفہ رحمہ اللہ کے نزدیک زکوٰۃ واجب ہونے کے وقت کی قیمت کا اعتبار ہوگا، اور حضرات صاحبین رحمہم اللہ کے نزدیک ادا کے دن کی قیمت کا اعتبار ہوگا اور چوپایوں میں تمام کے نزدیک ادا کے دن کی قیمت کا اعتبار کیا جائے گا۔ اور اس شہر کی قیمت کا اعتبار ہے جس میں وہ مال موجود ہے۔ اگر مال کسی صحراء یا بیاباں میں موجود ہو تو اس کے قریب ترین شہر میں اس کی جو قیمت ہوگی اس کا اعتبار ہوگا۔

نصاب کے مالک ہونے کے بعد سال کے مکمل ہونے سے پہلے اگر زکوٰۃ ادا کر دے تو ادا ہو جائے گی۔ دلیل حضرت ابن عباس رضی اللہ عنہ کا دو سالوں کی زکوٰۃ پیشگی دینا اور رسول اللہ صلی اللہ علیہ وسلم کا قبول فرمانا ہے۔ دوسری وجہ یہ ہے کہ نصاب کے مالک ہونے کے بعد نفس وجوب ہوتا ہے۔ لہذا سب پایا گیا۔ سب کے بعد ادا کرنا درست ہوگا۔

حضور صلی اللہ علیہ وسلم کے دور مبارک میں اور ابو بکر و عمر رضی اللہ عنہما کے ادوار میں اغنیاء سے زکوٰۃ لی جاتی۔ کیوں کہ اموال ظاہرہ اموال باطنہ پر زکوٰۃ وصول کرنے کا حق حکومت وقت کو ہے اور اللہ تعالیٰ کا حکم ہے۔ ”خُذْ مِنْ أَمْوَالِهِمْ صَدَقَةً“ ”ان کے اموال میں سے زکوٰۃ وصول کریں۔“

پھر جب حضرت عثمان رضی اللہ عنہ کا دور خلافت آیا تو انہوں نے زکوٰۃ وصول کرنے والے حکومتی کارندوں کا اصحاب اموال پر ظلم کرنے اور ان کے اچھے اموال پر ہاتھ ڈالنے کا خطرہ محسوس کیا تو انہوں نے زکوٰۃ کی ادائیگی خود مال والوں کے ذمہ لگا دی۔ گویا ہر ایک اپنے مال کی زکوٰۃ ادا کرنے میں حکومت کا وکیل اور نمائندہ ہے خود اپنی دیانت کے مطابق حکومت کو زکوٰۃ ادا کرتے رہیں گے۔ ہاں جس کے بارے میں یہ علم ہو کہ وہ نہیں ادا کر رہا ہے اس سے مطالبہ کر کے زکوٰۃ وصول کی جاتی۔ لیکن اگر حکومت وقت زکوٰۃ کے وصول کے اسلامی اصول سے ہٹ کر زبردستی صاحب اموال کی رضا مندی کے بغیر وصول کرے اور مصارف زکوٰۃ میں خرچ نہ کرے تو زکوٰۃ کی ادائیگی نہیں ہوگی۔ کیوں کہ وصولی بھی طریقہ اسلامی کے خلاف اور خرچ بھی غیر مصرف میں ہوا۔ کیونکہ زکوٰۃ کے مصرف فقراء ہیں اور ان پر یہ خرچ نہیں ہوا۔

البتہ شمس الائمہ امام السرحی رحمہ اللہ کہتے ہیں کہ اس صورت میں اگر اصحاب الاموال ان حکمرانوں کو دیتے وقت زکوٰۃ کی نیت کر لیں گے تو ادائیگی ہو جائے گی۔ اس لیے کہ حکام کے پاس جو مال موجود ہے وہ عوام الناس کا مال ہے اور عوام الناس کو ان کے حقوق پہنچانا ان پر واجب ہے۔ جو زیادہ ہیں گویا یہ عوام کے مقروض ہیں۔ انکے ہاتھوں میں موجود مال ان کی اپنی ملکیت نہ ہونے کی وجہ سے یہ فقراء ہیں اور لوگوں کے مال کھانے کی وجہ سے یہ مقروض ہیں۔ لہذا فقیر و مقروض کو زکوٰۃ دی جاسکتی ہے۔

اگر کسی شخص کے واجب الاداء دیے بغیر مر گیا تو اس کے ورثاء پر اس کے مال سے زکوٰۃ ادا کرنا واجب نہیں ہے۔ ہاں اگر مرتے وقت ادائیگی زکوٰۃ کی وصیت کی ہو تو ایک تہائی ۱/۳ حصہ اس کے مال متروک میں سے زکوٰۃ کے طور پر ادا کرنا ضروری ہے میت کے مال سے پر زکوٰۃ اس لیے واجب نہیں ہے کہ زکوٰۃ عبادت ہے اور عبادات مکلف پر واجب ہوتی ہے جبکہ میت اب مکلف نہیں رہی۔ ہاں اگر وارث اپنے طور پر اس کے مال سے اس کی زکوٰۃ ادا کر دیتے تو ادا ہو جائے گی اور یہ اس کی مہربانی ہوگی۔ اس لیے کہ آپ ﷺ نے ارشاد فرمایا۔ ”فدين الله أحق بالقضاء“۔

یعنی اللہ کا قرض (زکوٰۃ) ادائیگی کا زیادہ حقدار ہے۔

اگر کوئی شخص اپنا سارا مال صدقہ کر دے اور زکوٰۃ کی نیت نہ کرے تو اس پر زکوٰۃ کی ادائیگی کی فرضیت ساقط ہو جائے گی۔ اس لیے کہ زکوٰۃ کا مال اسی مال کا ہی تو جز تھا تو گویا متعین تھا۔ لہذا اس کے تعین کی ضرورت نہیں ہے۔

ادائیگی کے وقت نیت ہونا ضروری ہے۔

زکوٰۃ فقیر کے حوالے کرتے وقت زکوٰۃ کی نیت کرنا ضروری ہے۔ اس لیے کہ عبادات کی ادائیگی کیلئے نیت کا ہونا ضروری اور واجب ہے۔ البتہ نیت کا محل دل ہے۔ اور دل میں زکوٰۃ کی نیت ہونی چاہیے۔ زبان سے چاہے جو بھی نام دے۔ مثلاً ہدیہ کہہ کر دے بہہ کے عنوان سے تعبیر کرے۔ یا اور کوئی کلمہ استعمال کرے۔ جائز ہے۔ زکوٰۃ فقیر کو دیتے وقت نیت نہ کی اور فقیر نے اس کو وصول کر کے اس پر تصرف کیا اور مال ختم ہوا تو بعد میں نیت کر لی۔ تو یہ صحیح نہیں ہے۔ زکوٰۃ ادا نہیں ہوگی۔ ہاں مال اگر فقیر کے پاس موجود ہو، ختم نہ ہوا ہو، اور صاحب مال زکوٰۃ کی نیت کرے تو یہ صحیح ہے زکوٰۃ ادا ہو جائے گی۔

اگر زکوٰۃ مال سے جدا کرتے وقت نیت کر لی، مگر فقیر کو دیتے وقت کوئی نیت نہ تھی تب بھی جائز ہے زکوٰۃ ادا ہو جائے گی۔ پہلی نیت کافی ہے۔ اس لیے کہ زکوٰۃ اگر زیادہ ہو تو یک مشت ایک کو نہیں دی جاتی۔ بلکہ مختلف لوگوں کو مختلف اوقات میں دی جاتی ہے۔ ہاں یہ بات ذہن میں رکھنا ضروری ہے۔ محض مال جدا کرنے سے زکوٰۃ ادا نہیں ہوگی جب تک اس کو اس کے مستحق تک نہ پہنچایا جائے۔ لہذا مال سے جدائی کے بعد مستحق کے حوالے کرنے سے پہلے یہ ہلاک ہو جائے تو دوبارہ ادا کرنا واجب ہے۔

کس شخص نے کسی شخص کو زکوٰۃ تقسیم کرنے کا وکیل بنایا اور زکوٰۃ کو اس کے حوالہ کرتے وقت زکوٰۃ کی نیت کر لی اور وکیل نے اس کو فقراء کے درمیان تقسیم کرتے وقت کوئی نیت نہ کی تو زکوٰۃ ادا ہو جائے گی۔ اس لیے کہ اس میں شرط موکل کی نیت ہے اسی طرح وکیل کو مال دے کر کہا کہ یہ نفلی صدقہ ہے یا کہا یہ میری قسم کا یا روزے کا کفارہ ہے فقراء میں تقسیم کر لو۔ مال کے تقسیم ہونے سے قبل نیت تبدیل کر دی اور اس میں زکوٰۃ کی نیت کر لی تو یہ بھی صحیح ہے، زکوٰۃ ادا ہو جائے گی۔

زکوٰۃ وکیل کے حوالہ کر دی۔ اس نے فقراء میں تقسیم سے پہلے دوسروں کی زکوٰۃ کے ساتھ خلط کر دی پھر زکوٰۃ کے یہ تمام اموال چوری ہو گئے۔ تو وکیل ان سب کی ادائیگی کا ذمہ دار ہوگا۔ ہاں اگر موکل کی طرف سے دوسروں کے اموال زکوٰۃ کو ساتھ ملانے کی اجازت صراحتہ ہو یا دلالت ہو تو اس صورت میں وکیل ذمہ دار نہیں ہوگا۔ لیکن موکلین پر دوبارہ ادا کرنا واجب ہوگا۔ فقراء اگر کسی شخص کو زکوٰۃ وصول کرنے کیلئے وکیل مقرر کر دیں۔ اغنیاء فقراء کیلئے اس شخص کو زکوٰۃ دیدیں اور وہ قبضہ کر لے۔ تو فقراء اس کے مالک ہو جائیں گے۔ یہ بعض فقراء کے اموال کو بعض کے ساتھ ملانے والا ہو گیا اور زکوٰۃ دینے والے کی طرف سے زکوٰۃ ادا ہو گئی اور اگر اب یہ مال وکیل کے ہاتھ سے ہلاک ہو جائے تو وہ اس کا ضامن نہیں ہوگا۔ کیونکہ یہ مال اس کے ہاتھ میں امانت ہے۔

اگر صاحب نصاب شخص نے اپنی زکوٰۃ ایک شخص کو دے کر کہا کہ یہ کسی فقیر کو یا کسی مسکین کو دے دے تو وہ شخص اس مال کو اپنے بالغ نادار بیٹے کو دیدے تو زکوٰۃ ادا ہو جائے گی۔ اسی طرح اگر وہ شخص فقیر ہو اور اپنے چھوٹے بیٹے کو دیدے۔ تب بھی صحیح ہے۔ زکوٰۃ ادا ہو جائے گی۔ اگر وہ غنی ہو اور اپنے نابالغ بچے کو دیدے تو زکوٰۃ ادا نہیں ہوگی۔ کیوں کہ نابالغ بچہ باپ کے غنی ہونے کی صورت میں غنی اور فقیر ہونے کی صورت میں فقیر شمار ہوگا۔ اگر زکوٰۃ ادا کرنے والا فقیر کا نام لے کر متعین کر کے کہہ دے۔ تو اس کے لیے کسی اور کو دینا جائز نہیں ہوگا۔

وکیل اپنے موکل کی زکوٰۃ اپنی تنگدست بیوی کو دے سکتا ہے۔ مگر خود نہیں لے سکتا۔ اگرچہ



فقیر و تنگ دست ہو ہاں اگر موکل یہ کہہ دے کہ جہاں چاہو دے دو، تو خود لینا اس کیلئے جائز ہو جائے گا۔ اگر وکیل نے اپنے مال سے اس ارادے سے موکل کی زکوٰۃ ادا کی کہ میں اس کو اپنے موکل سے لے لوں گا۔ تو یہ بھی صحیح ہے۔ زکوٰۃ ادا ہو جائے گی۔ یہ بالکل ایسا ہے جیسے کسی زکوٰۃ دہندہ نے کسی شخص سے کہا کہ میری طرف سے ایک ہزار روپیہ فلاں کو دیدو اور اپنے دل میں زکوٰۃ کی نیت کر لی تو یہ بھی صحیح ہے۔ اس سے معلوم ہوا کہ نفس مال زکوٰۃ سے دینا کوئی ضروری نہیں ہے۔ اسی وجہ سے وہ کسی کو کہہ دے اور وہ اس کی طرف سے دیدے پھر وہ اس کو زکوٰۃ کی رقم ادا کر دے تو درست ہے۔

## زکوٰۃ دینے والے کیلئے شرائط

### پہلی شرط:

وجوب زکوٰۃ کیلئے زکوٰۃ دینے والے کے اندر چند شرائط کا پایا جانا ضروری ہے۔ اسلام ہے۔ یہ تمام عبادات کے وجوب اور صحیح ہونے کیلئے شرط ہے۔ اسلام کے بغیر کوئی بھی عبادت صحیح نہیں ہوگی۔ ارشاد خداوندی ہے۔ ”وقدمنا الی ما عملوا من عمل فجعلناه هباء منثورا“ [الفرقان: ۲۳] ترجمہ: اور جو عمل انہوں نے کیے تھے۔ ہم ان کی طرف متوجہ ہوں گے۔ پھر انہیں اڑتی ہوئی خاک کر دیں گے۔

### دوسری شرط:

عاقل بالغ ہونا ہے۔ لہذا بچے پر بلوغ سے قبل واجب نہیں اور مجنون پر جب تک اسے افاقہ نہ ہو زکوٰۃ واجب نہیں ہے۔ (کیوں کہ فرمان نبوی ﷺ ہے۔ ”رفع القلم عن الثلاثة، عن المجنون المغلوب علی عقله حتی یرء، وعن النائم حتی یستيقظ وعن الصبی حتی یحتلم“ ترجمہ: ”تین افراد مرفوع القلم ہیں۔ مجنون جب تک ٹھیک نہ ہو، سونے والا جب تک بیدار نہ ہو اور بچہ جب تک بالغ نہ ہو۔

### تیسری شرط

مال نامی (بڑھنے والے مال) کے نصاب (شریعت کی متعین کردہ مقدار) کا مالک ہو، کیوں کہ شریعت نے غنی پر زکوٰۃ فرض کی ہے۔ اور غنی ہونے کی کم از کم مقدار نصاب کا مالک ہونا

ہے۔ چنانچہ اگر نصاب کا مالک نہیں ہے تو وہ غنی نہیں ہے بلکہ فقیر ہے۔ وہ خود زکوٰۃ کا مستحق ہے۔

### چوتھی شرط

مقروض نہ ہو اس لیے کہ جو مال نصاب اس کے پاس ہے۔ وہ قرض میں دینے کی ضرورت کی وجہ سے ضرورتِ اصلیہ میں داخل ہے۔ کیوں کہ قرض خواہ کسی بھی وقت اپنے قرض کی وصولی کا مطالبہ کر سکتا ہے۔ اور نہ دینے کی صورت میں اہانت بھی کر سکتا ہے۔ تو گویا جو مال اس کے پاس ہے وہ قرض خواہ کے ضرر سے بچنے کیلئے ہے۔ لہذا یہ ضرورتِ اصلیہ میں داخل ہو گیا۔

### قرض کی قسمیں:

قرض کی دو قسمیں ہیں ایک بندوں کا قرض، تلف کردہ چیز کا ضمان، بیوی کا مہر، عورت کیلئے بدلِ خلع، اور نفقہ وغیرہ یہ تمام دیون، اس کے پاس موجود نصاب کے برابر یا اس سے زیادہ ہوں تو زکوٰۃ واجب نہیں ہوگی۔ البتہ یہ دیون زمین اور درخت سے حاصل شدہ پیداوار کی زکوٰۃ سے مانع نہیں ہیں۔ دوسری قسم وہ دین ہے جو شریعت کی وجہ سے اس پر واجب ہے۔ گویا اس کا بھی مطالبہ موجود ہے۔ حکمران یا فقیر، یہ بھی اپنی مقدار کی بقدر وجوب زکوٰۃ میں رکاوٹ ہیں وہ اس طرح کہ ایک آدمی سونے کے نصاب کا مالک ہے۔ سال گزرنے پر اس نے زکوٰۃ ادا نہیں کی۔ حتیٰ کہ دوسرا سال بھی گزر گیا۔ اب دوسرے سال کی زکوٰۃ اس پر واجب نہیں ہے۔ کیونکہ پہلے سال کی زکوٰۃ کو اس سے منہا کرنے کے بعد نصاب کی مقدار میں کمی آ جائے گی۔ نصاب کامل نہیں رہے گا۔ جب کہ زکوٰۃ کے وجوب کیلئے نصاب کا کامل ہونا ضروری ہے۔

ایک آدمی نصاب کا مالک ہے۔ درمیان سال میں ایسا مقروض ہو گیا کہ قرض اس کے سارے نصاب کو حاوی ہو گیا۔ پھر سال مکمل ہونے سے پہلے قرض سے بری ہو گیا۔ تو اس صورت میں حضرت امام محمد رحمۃ اللہ علیہ کے نزدیک اس پر زکوٰۃ واجب نہیں ہوگی۔ اور امام ابو یوسف رحمۃ اللہ علیہ کے نزدیک زکوٰۃ واجب ہو جائے گی۔ کیونکہ انہوں نے اس کو درمیان سال نصاب میں کمی ہونے اور سال کے اختتام میں پورے ہونے پر قیاس کیا۔ یعنی اس صورت میں زکوٰۃ سب کے نزدیک واجب ہوتی ہے۔ اسی طرح اس صورت میں بھی زکوٰۃ واجب ہو جائے گی۔ یہ اختلاف اس صورت میں تھا کہ وہ دین نصاب کو محیط ہو۔ اگر درمیان سال میں مسلط ہونے والا قرض نصاب سے کم ہو تو دونوں کے نزدیک زکوٰۃ واجب ہو جائے گی۔

## باہر چرنے والے چوپایوں پر زکوٰۃ

اگر جانور بھیڑ، بکری، گائے، اونٹ وغیرہ سال کے اکثر حصے میں باہر چر کر اپنے پیٹ بھرتے ہوں اور یہ دودھ حاصل کرنے، نسل نکالنے اور گھی وغیرہ حاصل کرنے کی غرض سے پالے گئے ہوں تو نصاب کے مطابق ہونے پر ان پر زکوٰۃ واجب ہو جائے گی۔ اگر سواری یا بار برداری کیلئے رکھے گئے ہوں تو ان پر زکوٰۃ نہیں ہے۔ اسی طرح اگر نصف سال یا اس سے زیادہ اوقات مالک ان کو اپنی طرف سے کھلاتا ہو تو ان پر زکوٰۃ واجب نہیں ہے اور یہ سائمہ (باہر چرنے والے) نہیں کہلائیں گے۔

سائمہ جانور جن پر زکوٰۃ واجب ہے یہ ہیں۔ اونٹ، گائے، بھینس، بھیڑ بکری وغیرہ۔

## اونٹوں کی زکوٰۃ

سائمہ اونٹ پانچ سے کم ہوں تو زکوٰۃ واجب نہیں ہے کیوں کہ فرمان رسول ﷺ ہے۔ ترجمہ ”جس کے پاس صرف چار اونٹ موجود ہوں اس پر زکوٰۃ واجب نہیں ہے ہاں اگر ان کا مالک ادا کرنا چاہے تو اس کو اختیار ہے اور جب پانچ ہو جائیں تو ان میں ایک بکری دینا واجب ہے۔ پانچ کی یہ تعداد نر، مادہ اور چھوٹوں کو بھی شامل ہے۔ بشرطیکہ پانچ سارے چھوٹے نہ ہوں۔ چھوٹے بڑوں کے تابع ہیں۔ اسی طرح پانچ کا یہ عدد اندھوں اور لنگڑوں کو بھی شامل ہے۔ البتہ یہ کہ بطور زکوٰۃ کے اندھا اور لنگڑا جانور وصول نہیں کیا جائے گا۔ پانچ اونٹوں پر دی جانے والی بکری کی عمر کم از کم ایک سال پوری ہو کر دوسرے سال میں قدم رکھا ہوا ہو۔ چھ مہینے کی بکری نہیں وصول کی جائے گی۔

البتہ بھیڑ کا چھ مہینے والا بچہ زکوٰۃ میں تو نہیں دیا جاسکتا مگر قربانی اس کی جائز ہے۔

سوال: زکوٰۃ میں اصول یہ ہے کہ جس جنس کا نصاب ہے زکوٰۃ بھی اسی جنس سے ادا کی جائے گی تو اونٹوں کی زکوٰۃ میں بکری کیوں واجب کی گئی؟

جواب: اونٹ جب پانچ کے عدد کو پہنچ جاتے ہیں تو یہ مال کثیر ہے۔ لہذا اس پر زکوٰۃ واجب ہونی چاہیے۔ لیکن اگر ان میں سے ایک اونٹ واجب کر دیا جائے تو یہ بہت زیادہ ہے لہذا بکری واجب کر دی گئی اور بعض حضرات نے یہ جواب دیا ہے کہ اس زمانے میں بکری کی قیمت پانچ درہم ہوا کرتی تھی اور درمیانہ اونٹ کی قیمت چالیس درہم تھی۔ اس حساب سے پانچ اونٹوں کی اوسط قیمت دو سو درہم ہوئی اور پانچ اونٹوں پر ایک بکری واجب کرنا ایسا ہوا جیسے دو سو درہم پر پانچ درہم یعنی چالیسواں حصہ

لہذا پانچ اونٹوں میں ایک بکری واجب ہوتی ہے۔

کسی شخص کے پاس پانچ اونٹ موجود ہوں، درمیان سال یا سال کی تکمیل سے چند روز قبل دوسری جنس گایوں یا بکریوں کے عوض فروخت کر دے یا نقد رقم کے بدلے بیچ دے تو اس سال زکوٰۃ لازم نہیں ہوگی، بلکہ از سر نو مال پر پورا سال گزرے گا تو زکوٰۃ واجب ہوگی۔ بشرطیکہ اس کے پاس اس جنس کا نصاب پہلے سے موجود نہ ہو۔ لہذا اگر نصاب موجود ہو تو جنس کے ساتھ ملا کر سب کی زکوٰۃ ادا کرے گا۔ اگر اس نے زکوٰۃ سے بچنے کیلئے اس قسم کی تبدیلی کی ہے تو یہ امام محمد رحمہ اللہ کے نزدیک مکروہ تحریمی ہے۔

بہر حال پانچ سائے اونٹوں میں ایک بکری، دس میں دو بکریاں، پندرہ میں تین اور بیس میں چار بکریاں واجب ہیں۔ کیوں کہ حدیث شریف میں وارد ہے۔ ”چوبیس اور اس سے کم تعداد میں فی پانچ اونٹ ایک بکری ہی واجب ہے۔“

جب پچیس ہو جائیں تو ایک بنت مخاض (ایک سال مکمل کر کے دوسرے سال میں قدم رکھنے والا نر یا مادہ اونٹ کا بچہ) واجب ہو جائے گا۔ اگر اس کے پاس بنت مخاض موجود نہ ہو تو اس کی قیمت ادا کرے گا۔ بنت مخاض (مادہ) کے بجائے ابن مخاض (نر) نہیں دے سکتا۔ البتہ گایوں اور بکریوں کی زکوٰۃ میں نر یا مادہ کوئی بھی دے سکتا ہے۔ پچیس سے لے کر پینتیس تک ایک بنت مخاض ادا کرتا رہے گا اور جب چھتیس ہو جائیں تو ان میں ایک بنت لبون (دو سال مکمل ہو کر تیسرے سال میں قدم رکھا ہو) واجب ہو جائے گی پینتالیس تک۔ چھیالیس سے لیکر ساٹھ تک اونٹوں میں ایک حقہ (تین سال مکمل کر کے چوتھے سال میں چل رہا ہو اور سواری اور بار برداری کے لائق ہو گیا ہو) واجب ہے جب اکٹھ ہو جائیں تو ایک جذعہ (چار سال مکمل کر کے پانچویں سال میں چل رہا ہو) واجب ہو جائیگا پچھتر تک۔ چھتر سے نوے تک دو بنت لبون، اکیانوے سے ایک سو بیس تک دو حقے اور ایک سو بیس سے بڑھ جائیں تو ہر چالیس میں دو بنت لبون اور ہر پچاس میں ایک حقہ کا اضافہ ہوتا رہے گا۔

## گایوں کی زکوٰۃ

تیس سے کم گایوں پر کوئی زکوٰۃ نہیں۔ جب تیس ہو جائیں تو ان میں ایک تبع یا تبعہ (سال مکمل ہونے کے بعد دوسرے سال میں چلنے والا بچھڑا) واجب ہوگا اور چالیس میں ایک مسنہ یا مسن (دو سال پورے ہونے کے بعد تیسرا سال شروع ہو) اداء کرنا فرض ہے۔



حضور ﷺ نے حضرت معاذ رضی اللہ عنہ کو اسی طرح زکوٰۃ وصول کرنے کا حکم فرمایا تھا۔ چنانچہ حضرت معاذ رضی اللہ عنہ نے طویل حدیث بیان کرنے کے بعد فرمایا: کہ رسول اللہ ﷺ نے مجھے حکم فرمایا تھا کہ میں ہر چالیس گایوں میں ایک مسنہ اور ہر تیس میں ایک تبیعہ وصول کراؤں۔

اگر چالیس سے اکتالیس ہو جائیں تو امام ابو حنیفہ رحمہ اللہ کے نزدیک اکتالیس سے ساٹھ تک بقدر حساب زکوٰۃ واجب کی جائے گی۔ چنانچہ اگر چالیس پر ایک گائے کا اضافہ ہو جائے۔ تو اس میں ایک مسنہ واجب ہوگا اور ایک زائد میں مسنہ کی قیمت کا چالیسواں حصہ واجب ہوگا اور دو زائد ہو جائیں تو ایک مسنہ کے ساتھ ایک مسنہ کے دو چالیسویں، اور تین بڑھ جائیں تو تین چالیسویں واجب ہوں گے۔ دلیل اس کی یہ ہے۔ تیس اور چالیس کے درمیان عفو یعنی زکوٰۃ واجب نہ ہونا خلاف قیاس نص سے ثابت ہے اور چالیس سے ساٹھ تک کے عفو میں کوئی نص نہیں ہے، لہذا چالیس سے زائد کے اندر عفو یعنی زکوٰۃ واجب نہ ہونا رائے اور قیاس سے ثابت نہیں کیا جاسکتا کیوں کہ مال وجوب زکوٰۃ کا سبب ہے اور رائے سے نصاب مقرر کرنا جائز نہیں ہے، اور اسی طرح رائے سے مال کو واجب سے خالی کرنا اس کے سبب کے تحقق کے بغیر جائز نہیں ہے۔

ساٹھ میں دو تبیعے، جب ستر ہو جائیں تو ایک مسنہ ایک تبیع / یا تبیعہ، اسی (۸۰) میں دو مسنہ واجب ہوں گے۔ اسی طرح ہر دس کے بعد تبیعہ سے مسنہ اور مسنہ سے تبیعہ میں تبدیل ہو کر اضافہ ہوتا رہے گا۔

اسی پر اجماع بھی ہے اور حدیث سے بھی ثابت ہے۔

گائے اور بھینس کا حکم زکوٰۃ، قربانی اور سود کے اعتبار سے ایک جیسا ہے، لہذا گائے کے گوشت کو بھینس کے گوشت کے بدلے کمی بیشی کے ساتھ بیچنا سود ہوگا۔ لیکن یمین (قسم) کے اعتبار سے گائے اور بھینس میں عرف کے اعتبار سے فرق ہوگا۔ چنانچہ اگر کسی نے قسم کھائی کہ وہ گائے کا گوشت نہیں کھائے گا۔ بھینس کا گوشت کھالیا تو حانت نہیں ہوگا۔ کیوں کہ ہمارے عرف میں یہ علیحدہ علیحدہ گوشت شمار ہوتے ہیں۔ اگر کسی علاقے میں عرفاً ایک شمار ہوں تو حانت ہو جائے گا۔

## بکریوں کی زکوٰۃ

چالیس سے کم بکریوں پر زکوٰۃ واجب نہیں ہے۔ تمام کی عمر کم از کم ایک سال ہو، اگر ساری بکریوں کی عمر ایک سال ہے۔ تو امام ابو حنیفہ اور امام محمد رحمہما اللہ کے نزدیک ان پر زکوٰۃ واجب ہو جائے گی۔ اگر ساری بکریاں ایک سال سے کم کی ہوں تو کوئی زکوٰۃ واجب نہیں ہے۔ اگر ایک آدمی

چالیس بکریاں خریدے جن میں کچھ ایک سال کی اور کچھ ایک سال سے کم عمر کی ہیں تو زکوٰۃ واجب نہیں ہوگی جب تک سب کی عمریں ایک سال کی نہ ہو جائیں۔

جب چالیس ہو جائیں تو ان میں ایک بکری واجب ہے۔ بشرطیکہ سائمه (سال کے اکثر حصے باہر چرنے والی ہوں چالیس سے ایک سو بیس تک یہی ایک بکری واجب ہے اور جب ایک سو بیس سے بڑھ جائیں تو دو سو تک دو بکریاں واجب ہیں۔ دو سو ایک سے لے کر تین سو تک تین بکریاں اور جب تین سو سے بڑھ جائیں تو ہر سو پر ایک بکری واجب ہوتی چلی جائے گی۔

پھر سنت یہ ہے کہ نصاب اگر بھٹروں کا ہو تو بھٹڑ، بکریوں کا ہو تو بکری، اور اگر دونوں کا مجموعہ ہو تو جو زیادہ ہو اس سے میں سے وصول کیا جائے گا۔ اگر دونوں برابر ہوں تو کسی بھی نوع سے ادا کرے۔ سنت ادا ہو جائے گی۔ وجوب زکوٰۃ، جواز قربانی اور سود ہونے اور نہ ہونے کے اعتبار سے یکساں ہیں۔ البتہ قسم کے اعتبار سے مختلف شمار ہوتے ہیں۔ اگر کسی نے بکری کا گوشت نہ کھانے کی قسم کھا رکھی ہو اور بھٹڑ کا گوشت کھالے تو حانت نہیں ہوگا اگر باہر چرنے والے نہ ہوں تو زکوٰۃ واجب نہیں ہوگی۔

### اونٹ کے بچوں، بھٹروں اور بکری کے بچوں میں زکوٰۃ

اونٹ کے بچوں میں زکوٰۃ نہیں ہے اگرچہ زیادہ ہوں اور ان کے ساتھ بڑا نہ ہو۔ اسی طرح گائے کے ایک سال سے کم بچوں میں بھی زکوٰۃ واجب نہیں ہے اور بکری کے بچوں میں بھی زکوٰۃ نہیں۔ ہاں اگر ان کے ساتھ ایک بھی بڑا موجود ہو تو سب کی زکوٰۃ ادا کرنا واجب ہے۔ یہ قول حضرت امام اعظم رحمۃ اللہ علیہ اور امام محمد رحمۃ اللہ علیہ کا ہے۔ وہ استدلال کرتے ہیں کہ حضرت سوید بن غفلہ رضی اللہ عنہ نے فرمایا حضور صلی اللہ علیہ وسلم کی طرف سے زکوٰۃ وصول کرنے والا ہمارے پاس آیا، میں نے بیٹھ کر ان کی باتیں سنیں، وہ فرما رہے تھے۔ میرا عہد ہے کہ میں دودھ پیتا بچہ وصول نہیں کروں گا۔ یعنی چھوٹے جانور (عمر کے لحاظ سے) نصاب میں شمار نہیں ہوں گے۔

حضرت امام ابو یوسف رحمۃ اللہ علیہ کہتے ہیں: بکری کے بچے چالیس ہو جائیں تو ان میں سے ایک بچہ زکوٰۃ میں دینا واجب ہے اور جب ایک سو اکیس ہو جائیں تو دو اور دو سو ایک ہوں تو تین اور چار سو میں چار بچے واجب ہیں۔ پھر ہر سو میں ایک بچہ واجب ہوتا چلا جائے گا۔ اسی طرح گائے کے بچے جب تیس ہو جائیں تو ان میں سے ایک بھٹڑ واجب ہوگا۔ ساٹھ تک یہی ایک۔ ساٹھ میں دو نوے تک۔ اور نوے میں تین اور ایک سو بیس میں چار بھٹڑے واجب ہوں گے۔

اونٹ کے بچوں میں ان کے نزدیک پچیس تک کچھ واجب نہیں۔ جب پچیس ہو جائیں تو

ان میں ایک واجب ہو جائے گا۔ پچیس تا چھتر، چھتر میں انہیں میں سے دو بچے چھتر سے ایک سو پینتالیس تک دو اور ایک سو پینتالیس میں تین بکریاں، واجب ہوں گی۔

## مال کے ہلاک ہونے اور ہلاک کرنے کے متعلق مسائل

امام ابو حنیفہ اور امام یوسف رحمہما اللہ کے نزدیک نصاب میں زکوٰۃ واجب ہے عفو میں نہیں۔ یعنی اونٹوں میں پانچ میں ایک بکری، اور دس میں دو بکریاں، چھ سے ۹ تک کا عفو، پانچ اور دس نصاب ہے اور حضرت امام محمد رحمہ اللہ اور امام زفر رحمہ اللہ کے نزدیک وجوب زکوٰۃ نصاب اور عفو دونوں کے ساتھ متعلق ہے اور ان کے درمیان اختلاف کا ثمرہ ظاہر ہو گا جب عفو ہلاک ہو جائے اور نصاب باقی رہے۔ مثلاً نو اونٹ تھے جن میں چار ہلاک ہو گئے۔ پانچ رہ گئے۔ تو حضرات شیخین رحمہما اللہ کے نزدیک ایک بکری کا وجوب باقی رہے گا اور امام محمد رحمہ اللہ و امام زفر رحمہ اللہ کہتے ہیں۔ ہلاک شدہ کی بقدر زکوٰۃ میں کمی ہوگی، چنانچہ ان کے نزدیک بکری کی قیمت کا ۵/۹ حصہ واجب ہوگا۔ ۴/۹ معاف ہوگا۔ وجوب زکوٰۃ کے بعد اگر مال ہلاک ہو جائے تو وجوب ساقط ہو جائے گا۔ اگر صاحب مال خود ہلاک کر دے تو ضامن ہوگا۔ جیسا کہ امانت میں ہے۔ ہلاک ہونے کی صورت میں ضمان نہیں ہے۔ ہلاک کرنے کی صورت میں ضمان ہے۔

## سونے چاندی کی زکوٰۃ

سونے چاندی سے بنے ہوئے زیورات، برتن اور کسی سانچے میں ڈھلے ہوئے اور بنے ڈھلے ہوئے۔ نصاب کو پہنچ جائیں۔ چاہے ان میں تجارت کی نیت کی ہو یا نہ کی ہو زکوٰۃ واجب ہے۔ اللہ تعالیٰ نے فرمایا ہے: ”وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ“ [التوبہ: ۳۴] اور جو لوگ سونا اور چاندی جمع کرتے ہیں اور اسے اللہ کی راہ میں خرچ نہیں کرتے۔ انہیں دردناک عذاب کی خبر سنا دیجئے۔

اللہ تعالیٰ نے وجوب زکوٰۃ کو سونے چاندی کے ساتھ متعلق فرمایا: یہاں آیت میں ”يَكْنِزُونَ“ (ذخیرہ اندوزی کرنے) سے مراد مال سے زکوٰۃ نہ نکالنا ہے۔ حضرت ام سلمہ رضی اللہ عنہا فرماتی ہیں کہ میں سونے کے زیورات پہنا کرتی تھی جب یہ آیت اتری تو میں نے حضور صلی اللہ علیہ وسلم سے عرض کیا یا رسول اللہ! یہ کنز میں داخل ہے؟ تو آپ صلی اللہ علیہ وسلم نے فرمایا اگر وہ مقدار نصاب کو پہنچے اور اس کی زکوٰۃ ادا نہ کرو تو یہ کنز میں داخل ہے۔ اگر زکوٰۃ ادا کرتے رہو تو کنز نہیں ہے۔ اس حدیث کی

روشنی میں آیت کی تفسیر یوں ہوگی۔ الذین لا یؤدون الزکوۃ الذهب والفضہ فبشرهم بعذاب الیم“ یعنی جو لوگ سونے چاندی کی زکوۃ ادا نہیں کرتے ان کو سخت دردناک عذاب کی خبر سنا دیں۔

حضرت عبداللہ بن شداد بن الہاد کہتے ہیں کہ ایک مرتبہ ہم ام المومنین حضرت عائشہ رضی اللہ عنہا کی خدمت میں حاضر ہوئے تو انہوں نے فرمایا ایک مرتبہ حضور ﷺ گھر تشریف لائے میرے ہاتھ میں چاندی کی انگوٹھیاں دیکھ کر فرمایا کہ عائشہ! یہ کیا ہے؟ میں نے عرض کیا: یہ میں آپ کیلئے زینت اختیار کیے ہوئے ہوں۔ فرمایا کیا تم اس کی زکوۃ بھی دیتی ہو؟ میں نے کہا نہیں۔ فرمایا: ہو حسبک من النار“ یہ تیسرے لیے آگ ہونے کیلئے کافی ہے۔ حضور ﷺ نے وعید شدید کو ترک اداء زکوۃ کے ساتھ فرمایا۔ یہی اس کے وجوب کی دلیل ہے۔ نصاب کی تکمیل کے اعتبار سے سونا چاندی ایک شمار ہوں گے۔ یعنی کسی کے پاس کچھ سونا ہے اور کچھ چاندی ہو ان کو ملانے سے نصاب مکمل ہوتا ہے۔ تو ان کو ملا کر زکوۃ ادا کی جائے گی۔ بخلاف سائے جانوروں کے کہ وہ مختلف جنس ہونے کی وجہ سے ایک دوسرے کے ساتھ ملحق نہیں ہوں گے۔ یعنی کسی کے پاس کچھ گائیں ہیں اور کچھ اونٹ ان کو ملانے سے ان کی قیمت نصاب کو پہنچتی ہے تو نہیں ملایا جائے گا۔ حضرت امام ابو حنیفہ رحمہ اللہ فرماتے ہیں: سونے چاندی کو قیمت کے لحاظ سے ملایا جائے گا اور حضرات صاحبین رحمہم اللہ کے نزدیک اجزاء کے اعتبار سے ایک دوسرے کے ساتھ ضم کیا جائے گا۔ اس کی صورت یہ ہے کہ مثلاً ایک آدمی کے پاس ساڑھے تین تالیس گرام سونا ہے۔ (جو نصف نصاب ہے) اور اس کے پاس کچھ چاندی کے برتن ہیں جن کا وزن دو سونو گرام سے کم ہے۔ مگر ان کی قیمت سونے کے نصاب کے آدھے کے برابر ہے۔ تو حضرت امام ابو حنیفہ رحمہم اللہ کے نزدیک اس پر زکوۃ واجب ہوگی اور صاحبین رحمہم اللہ کے نزدیک نہیں ہوگی۔ کیوں کہ ان کے نزدیک اعتبار وزن کا ہے جو کم ہے لہذا نصاب مکمل نہیں جب کہ منصوص علیہ یہی ہے۔ حضرت امام اعظم رحمہم اللہ کی دلیل یہ ہے ان کو ایک دوسرے کے ساتھ ضم کر ان کی مجانست کی وجہ سے ہے۔ اور مجانست قیمت سے ہے۔ جب قیمت کسی ایک کے نصاب کے برابر ہوگئی تو سبب پایا گیا۔ حضور ﷺ کے فرمان کے بموجب جو انہوں نے حضرت عمرو بن حزم کو فرمایا تھا: سونے کی قیمت اگر دو سو درہم کے برابر ہو جائے تو ہر چالیس درہم میں ایک درہم واجب ہے۔

بعض احادیث اور آثار میں سونے کے نصاب کی تحدید بیس دینار اور بعض میں بیس مثقال آئی ہے۔ طبرانی میں ایک طویل حدیث کے ضمن میں یہ ذکر ہے کہ چاندی میں ہر پانچ اواق میں پانچ



درہم، واجب ہیں اور اس مقدار سے بڑھ جائے۔ تو ہر چالیس درہم میں ایک درہم واجب ہے۔ پانچ اواق سے کم چاندی پر زکوٰۃ نہیں ہے۔ اس حدیث میں یہ بھی ہے۔ ”بیس دینار سے کم ہو تو کچھ نہیں۔ اگر بیس دینار ہو جائیں تو اس میں نصف دینار واجب ہے۔ اور اگر اس سے زیادہ ہو جائے تو زیادتی کے حساب سے واجب ہوگا۔ صاحب لسان العرب نے کہا ہے کہ لوگ بیس مثقال پر ایک دینار کا اطلاق کرتے ہیں۔ اور مثقال ۳/۷۔ درہم کا وزن ہے۔

آج کل سونے کا نصاب ۸۷ گرام یا پچاسی گرام ہے اور چاندی کا نصاب دو سو درہم جو پانچ سو اسی گرام یا پانچ سو پچانوے گرام کے برابر ہے۔

سونے چاندی کے مخلوط نصاب میں اکثریت کا اعتبار ہے۔ چنانچہ چاندی اگر زیادہ ہے تو چاندی کے اعتبار سے، سونا اگر زیادہ ہے تو سونے کے اعتبار سے حساب لگایا جائے گا۔ سونے چاندی کے ساتھ کھوٹ اگر زیادہ ہے تو زکوٰۃ نہیں ہے الا یہ کہ کھوٹ کے ساتھ لگا سونا یا چاندی نصاب کی مقدار کو پہنچ جائے تو اس پر زکوٰۃ ہے۔ یا اس میں تجارت کی نیت کرے اور اگر کھوٹ پر سونا غالب ہو تو سب پر زکوٰۃ واجب ہے۔ سونے یا چاندی کے ساتھ کھوٹ بالکل مساوی ہو تو اس میں اختلاف ہے۔ مگر مختار یہ ہے کہ زکوٰۃ واجب ہوگی۔ کیونکہ احتیاط اسی میں ہے۔ حضرت امام شافعی رحمہ اللہ اور حنابلہ رحمہ اللہ کے نزدیک کھوٹ میں بالکل زکوٰۃ نہیں ہے۔ حتیٰ کہ اس کے ساتھ لگایا ہوا خالص سونا یا خالص چاندی نصاب کی مقدار کو پہنچ جائے۔

سونے کا نصاب بیس مثقال ہے جو ۸۷ گرام کے برابر ہے اور چاندی کا نصاب ہے دو سو درہم ہے جو وزن کے لحاظ سے ۵۸۰ گرام کے برابر ہے۔ یا قوت، موتی، جواہر میں زکوٰۃ نہیں ہے اگرچہ زیورات کی صورت میں ہی کیوں نہ ہوں۔ ہاں اگر تجارت کیلئے ہوں تو ان میں زکوٰۃ واجب ہوگی۔ دلیل اس کی حضرت علی رضی اللہ عنہ کا فرمان ہے۔ ”لیس فی الجوہر زکوٰۃ“ اسی طرح سعید بن جبیر رضی اللہ عنہ سے روایت ہے کہ (قیمتی) پتھر میں زکوٰۃ نہیں ہے۔ الا یہ کہ تجارت کیلئے ہو۔

دریا سے حاصل کردہ عنبر پر بھی زکوٰۃ نہیں ہے۔ دلیل حضرت ابن عباس رضی اللہ عنہ کی روایت ہے: لیس فی العنبر زکوٰۃ انما ہوشی و سرہ البحر“ عنبر میں کوئی زکوٰۃ نہیں ہے یہ محض ایک چیز ہے جس کو دریائے باہر پھینک دیا ہے۔

### کاغذی نوٹ کی زکوٰۃ کا حکم

آج کل رائج کاغذی نوٹ کے ساتھ قیمت کے طور پر ایسا کاروبار کر رہے ہیں جیسا کہ

سونے چاندی کے ساتھ کیا جاتا ہے۔ لہذا ان پر وہ احکام جاری ہوں گے جو سونے چاندی پر جاری ہوتے ہیں۔ لہذا جو شخص اتنے نوٹوں کا مالک ہو جو ستاسی گرام سونے کی قیمت کے برابر ہوں۔ چاہے جس ملک کی کرنسی ہو اور وہ اس کی حوائج اصلیہ سے زائد ہو۔ دیون نہ ہو اور سال اس پر گزر جائے۔ تو اس میں سے اڑھائی فیصد زکوٰۃ دینا واجب ہے۔ اسی طرح جو شخص اتنے نوٹوں کا مالک ہو جائے جن کی قیمت پانچ سو اسی گرام چاندی کے برابر ہو اور وہ اس کی ضروریات اصلیہ سے زائد ہو۔ ملک تام ہو اور سال گزر جائے تو اس مال کا چالیسواں حصہ زکوٰۃ دینا واجب ہے۔ البتہ سوال یہ ہے کہ نوٹوں کی زکوٰۃ ادا کرتے وقت سونے کے نصاب کا اعتبار کیا جائے گا یا چاندی کے نصاب کا۔ چونکہ ان کی قیمت میں کافی تفاوت ہوتا ہے۔ مثلاً سونے کے نصاب کا اعتبار کیا جائے تو نصاب بنتا ہے۔ چاندی کے اعتبار سے نہیں بنتا تو ادائیگی زکوٰۃ کیلئے کس نصاب کا اعتبار ہوگا؟ جواب یہ ہے کہ حضرت امام ابو حنیفہؒ کے نزدیک جو بھی فقرا کے لئے زیادہ سودمند ہو اس کے اعتبار سے حساب لگایا جائے۔ چنانچہ اگر سونے کے وزن کے اعتبار سے قیمت لگاتے ہیں تو نصاب بنتا ہے۔ اور چاندی سے نہیں بنتا۔ تو سونے کے نصاب کا اعتبار ہوگا یا چاندی کے اعتبار سے نصاب کو پہنچتا ہے مگر سونے کے اعتبار سے نہیں پہنچتا تو حساب چاندی کے اعتبار سے لگا کر زکوٰۃ ادا کی جائے گی۔

البناء نے الفتح الربانی میں زکوٰۃ الاوراق المالیه کے عنوان کے تحت اس پر بحث کرتے ہوئے یہ ذکر فرمایا ہے: ”کہ کاغذی نوٹ حکومت پر واجب قرضوں کی رسیدیں ہیں۔ ان نوٹوں کی قیمت کے برابر سونا چاندی حکومت کے پاس امانت ہے اور حکومت ان امانتوں کی ضامن ہے۔ گویہ امانتوں کی یہ رسیدیں درحقیقت حکومت کے ذمے دیون کی رسیدیں ہیں۔ وقت طلب ان دیون کو حکومت سے حاصل کر سکتا ہے۔ چنانچہ ہر کرنسی پر لکھا ہوتا ہے ”حائل ہذا کو مطالبہ پر ادا کرے گا۔“ اگر نوٹ پانچ کا تو پانچ۔ اگر دس کا ہو تو دس، سو کا ہو تو سو اور ہزار کا ہو تو ہزار لکھا جاتا ہے۔

چنانچہ اگر کوئی نوٹ لے کر اس حکومت کے پاس جائے۔ جس کا یہ نوٹ ہے جس نے اس کو جاری کیا ہے تو وہ اس کے مطابق سونا ادا کرنے کی پابند ہے ادا کر دیتی ہے تو ثابت ہوا کہ یہ نوٹ دیون کی رسیدات ہیں۔ ان کے ساتھ آپس میں معاملات کرنا حوالے کے اصولوں پر ہوگا۔ بغیر صیغہ کے اشتراط کے تعاطی (ایجاب و قبول ذکر کیے بغیر) کے ساتھ معاملہ ہوگا۔ اور حوالہ بیع کی طرح ہے۔ چنانچہ جو لوگ بیع تعاطی کے جواز کے قائل ہیں وہ حوالہ کے بھی قائل ہیں چنانچہ حنفیہ، شافعیہ مالکیہ اور حنابلہ کا یہی مسلک ہے۔ یہ حضرات بیع تعاطی کو جائز قرار دیتے ہیں۔ بیع تعاطی یہ ہے کہ مثلاً ایک چیز کی قیمت متعین ہے اور معروف ہے۔ مشتری خاموشی سے رقم بائع کو پکڑا کر اس کو اٹھائے۔ اس

میں قولاً ایجاب و قبول نہیں ہوتا۔ لہذا نوٹ حکومت کے ذمہ دیون کی رسید ہے جب چاہے اس کے ذریعے سے اپنا دین حکومت سے وصول کر سکتا ہے تو یہ ایک قوی دین ہوا۔ اس میں حوالان حول کے بعد زکوٰۃ واجب ہوتی ہے۔ لہذا اس میں بھی زکوٰۃ واجب ہو جائے گی۔ اور دین کی زکوٰۃ قبضے سے پہلے ادا کرنا جائز ہے۔ خلاصہ گفتگو یہ ہے کہ کرنسی نوٹوں کی زکوٰۃ کا حکم بالکل سونے چاندی کی زکوٰۃ کے حکم کی طرح ہے۔ اس لیے کہ لوگ ان کے ساتھ کاروبار کرتے ہیں جیسا کہ سونا چاندی کے ذریعے کاروبار کیا جاتا ہے۔

### سامان تجارت کی زکوٰۃ کا حکم

اموال تجارت میں زکوٰۃ فرض ہے۔ چنانچہ آیت کریمہ ”انْفِقُوا مِنْ طَيِّبِ مَا كَسَبْتُمْ“ اپنی پاک کمائی میں سے خرچ کرو۔ [البقرہ: ۲۶۷] ”طَيِّبِ مَا كَسَبْتُمْ“ سے مراد بقول مجاہد رحمۃ اللہ علیہ تجارت ہے۔ اسی طرح حضرت سمرۃ بن جندب رضی اللہ عنہ کہتے ہیں کہ حضور ﷺ ہمیں اس مال میں سے زکوٰۃ دینے کا امر فرمایا کرتے جن کو تجارت کے لیے مقرر کرتے۔ اسی طرح حضرت حماس رضی اللہ عنہ کی روایت بھی اس کی دلیل ہے کہ ایک مرتبہ میں امیر المومنین حضرت عمرؓ کے پاس سے گزرا۔ میری گردن پر چمڑے کی ایک پوٹلی تھی۔ حضرت عمرؓ نے فرمایا: حماس! اس کی زکوٰۃ نہیں دو گے؟ میں نے عرض کیا: میرے پاس ان چمڑوں کے علاوہ اور کچھ نہیں ہے۔ فرمایا: یہ مال ہے نیچے رکھو۔ میں نے پوٹلی کو ان کے سامنے رکھ دیا۔ حساب لگا کر انہوں نے اس پر وجوب زکوٰۃ کا حکم لگایا۔ ایک روایت میں اس طرح ہے کہ میں نے عرض کیا یہ چمڑا ہے، فرمایا اس کی قیمت لگا کر زکوٰۃ ادا کرو۔ اس سے ثابت ہوا کہ مال تجارت میں زکوٰۃ واجب ہے خواہ جس نوع کا بھی مال ہو۔ اگر ان کی قیمت سونے یا چاندی کے نصاب کو پہنچ جائے۔ آپ ﷺ کے اس ارشاد کے بموجب جو آپ نے عمرو بن حزم رضی اللہ عنہ کو لکھا تھا کہ ”اگر سونے کی قیمت دو سو درہم کو پہنچ جائے تو ہر چالیس درہم پر ایک درہم واجب ہے۔“ ۱

البتہ مال تجارت کی قیمت اس اعتبار سے لگائے جس میں فقراء کو فائدہ ہو۔ اگر مال سال کے شروع اور آخر میں نصاب کے مطابق رہا اور درمیان سال میں اس کے اندر کمی ہوتی رہی تب بھی زکوٰۃ واجب ہوگی۔ زکوٰۃ ساقط نہیں ہوگی۔

کسی کے پاس سامان تجارت بھی موجود ہے اور کچھ نقد رقم بھی، یا سونے چاندی میں سے کچھ موجود ہے۔ تو سب کو ملا کر زکوٰۃ ادا کرے گا۔ اس لیے کہ سب تجارت کیلئے ہے۔ سامان تجارت

بالفعل اور نقدی و سونا چاندی بالقول۔ اگر کسی کے پاس سامان تجارت ہے مگر اس کی قیمت نصاب سے کم ہے لیکن اس کے پاس تھوڑا سا سونا یا چاندی موجود ہے یا کچھ نقد کرنسی موجود ہے تو سامان تجارت ان میں سے کسی ایک کے ساتھ یا تمام کے ساتھ ملانے کی صورت میں نصاب کو پہنچ جاتا ہے تو امام اعظم رحمۃ اللہ علیہ کے نزدیک اس پر زکوٰۃ واجب ہے اور حضرات صاحبین رحمۃ اللہ علیہ کے نزدیک نقدین (سونا چاندی) کو نہیں ملایا جائے گا۔ اسی طرح کرنسی نوٹ کو نہیں ملایا جائے گا۔

اگر کسی کے پاس غلہ موجود ہے بغرض تجارت۔ اس کی قیمت ساڑھے تینتالیس گرام سونے کے برابر ہے اور ساڑھے تینتالیس گرام سونا بھی اس کے پاس موجود ہے۔ تو اس صورت میں امام صاحب کے نزدیک غلے کی قیمت اور سونے کو ملا کر اس کی زکوٰۃ ادا کرے گا اور صاحبین رحمۃ اللہ علیہ کے نزدیک اس صورت میں اس پر زکوٰۃ نہیں۔

لیکن اگر سامان تجارت کیلئے نہ ہوں تو ان میں زکوٰۃ نہیں ہے۔ کیونکہ حضرت ابن عمر رضی اللہ عنہما کا قول ہے۔ ”لیس فی العروض زکاة الا ما کان للتجارة“ عام سامان میں زکوٰۃ نہیں ہے الا یہ کہ وہ تجارت کیلئے ہوں۔

## قرض کی زکوٰۃ

حضرت عبداللہ بن عباس رضی اللہ عنہ اور عبداللہ بن عمر رضی اللہ عنہ دونوں فرماتے ہیں۔ من أسلف مالا فعليه زكاته في كل عام، اذا كان في ثقة۔ کسی نے حضرت عبداللہ بن عباس رضی اللہ عنہ سے غائب شخص کے مال کے متعلق دریافت کیا۔ تو فرمایا: جس طرح حاضر کے مال سے زکوٰۃ دی جاتی ہے اسی طرح غائب کے مال سے بھی زکوٰۃ ادا کرتے رہو تو سائل نے کہا: تب تو اس کا مال زکوٰۃ ادا کرتے کرتے ختم ہو جائے گا؟ تو فرمایا: انسان کے دین کے ہلاک ہونے کے مقابلے میں مال ہلاک ہونا اچھا ہے۔<sup>۱</sup>

حضرت امام ابوحنیفہ رحمۃ اللہ علیہ کے نزدیک قرض کی تین قسمیں ہیں: (۱) قوی (۲) متوسط، (۳) کمزور جبکہ حضرات صاحبین رحمۃ اللہ علیہ کے نزدیک قرض کی کوئی قسمیں نہیں ہیں حکم کے لحاظ سے سب برابر ہیں۔ سب کی زکوٰۃ واجب ہے۔ قرض کو اپنے ہاتھ میں لینے کے بعد زکوٰۃ کی ادائیگی کی جائے گی۔

حضرت عبداللہ بن عمر رضی اللہ عنہما فرماتے ہیں کہ اپنے قبضے میں جو مال ہے اس کی زکوٰۃ ادا کرو۔ اور جس قرض کا ماننا یقینی ہو اس کا حکم بھی اپنے قبضے میں موجود مال کی طرح ہے اور وہ قرض جس



کا ملنا موہوم ہو تو اس کو قبضہ میں لینے کے بعد زکوٰۃ دی جائے گی۔  
اگر قرض کا ایک خمس ۵/۱ حصہ وصول ہو گیا تو سابقہ سالوں کی زکوٰۃ اس پر واجب ہو جائے گی اور حولان حول کی ابتداء اصل مال کے ملکیت کے وقت سے ہے۔ قبض کے وقت یا وقت بیع سے نہیں۔ چنانچہ اگر کوئی شخص سامان تجارت کے مالک ہونے کے چھ مہینے بعد اس کو فروخت کرے اور ایک سال چھ مہینے بعد اس کی قیمت وصول کرے تو اس طرح اس مال پر دو سال مکمل ہوئے، قبضے کے وقت بلا خلاف سابقہ دونوں سالوں کی زکوٰۃ ادا کرنا واجب ہے۔ دین کی زکوٰۃ قبضہ کرنے کے بعد ادا کرے گا۔

ایک شخص کا کسی کے اوپر قرض ہے کئی سال گذر ہو گئے مقروض نے ادا نہیں کیا۔ قبضہ سے پہلے قرض دینے والے کا انتقال ہو گیا تو اس پر مرتے وقت قرض پر قبضے کی صورت میں زکوٰۃ نکالنے کی وصیت کرنا لازم نہیں ہے۔ اس لیے کہ قبضہ نہ ہونے کی وجہ سے اپنی زندگی میں ادا کرنا واجب نہ تھا۔ اسی طرح اس کا وارث اگر اس قرض کو وصول کر لے تو سابقہ سالوں کی زکوٰۃ ادا کرنا اس پر واجب نہیں ہے۔ اس لیے کہ یہ اس مال کا مالک اپنے مورث کے انتقال کے بعد ہوا، لہذا اس پر حولان حول کی ابتداء مالک بننے کے بعد سے شروع ہو جائے گی۔ اگر قرض خواہ غریب مقروض کو سال مکمل ہونے کے بعد (یعنی زکوٰۃ واجب ہونے کے بعد) معاف کر دے تو اس پر اس مال کی زکوٰۃ واجب نہیں ہے۔ مقروض کے ساتھ غریب کی قید اس لیے لگائی کہ وہ مصرف زکوٰۃ ہے۔ اور مالدار مقروض مصرف زکوٰۃ نہیں ہے۔ تو اس کو دینا استہلاک کی طرح ہے۔ اگر کسی عورت نے شوہر سے اپنا مکمل مہر قبل الدخول وصول کر لیا۔ اس پر سال گزر گیا۔ سال گزرنے کے بعد قبل الدخول ہی طلاق دی۔ تو عورت کو نصف مہر واپس کرنا پڑے گا۔ اور اس پر نصف مہر کی زکوٰۃ ادا کرنا واجب ہے۔

### زمینی پیداوار کی زکوٰۃ

امام ابو حنیفہ رحمۃ اللہ علیہ کے نزدیک مطلقاً زمین کی پیداوار میں عشر واجب ہے۔ پیداوار کم ہو یا زیادہ، بغیر تدبیر اختیار کیے ایک سال تک باقی رہنے والی ہو یا باقی رہنے والی نہ ہو، زمین کو نہر وغیرہ کے جاری پانی سے سیراب کیا ہو یا بارش کے پانی سے سیراب کیا ہو، بہر صورت عشر واجب ہو جائے گا۔ امام صاحب رحمۃ اللہ علیہ استدلال کرتے ہیں۔ قرآن کریم کی اس آیت کریمہ سے ”يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ“ [البقرہ: ۲۶۷] ترجمہ: اے ایمان والو! اپنی کمائی میں سے ستھری چیزیں خرچ کرو اور اس چیز میں سے بھی جو ہم نے تمہاری

لیے زمین سے پیدا کی۔

دوسری روایت ”وَأَتُوا حَقَّهُ يَوْمَ حَصَادِهِمُ [الانعام: ۱۴۱]“ اور جس دن اسے کاٹو اس کا حق ادا کرو۔ حضرت ابن عباسؓ اس کی تفسیر میں فرماتے ہیں: یہاں ”حقہ“ سے مراد عشر یا نصف عشر ہے اور حضور ﷺ کے اس ارشاد گرامی سے بھی استدلال کرتے ہیں۔

”فَمَا سَقَتِ السَّمَاءُ وَالْعَيُونُ أَوْ كَانَ عَشْرًا الْعَشْرُ، وَمَا سَقَى بِالنَّضْحِ

نصف العشر“

جس زمین کو آسمان یا چشموں کا پانی سیراب کرے یا وہ عشر ہو تو اس میں عشر ہے جس کو رہٹ کے ذریعے پانی دیا جائے اس میں بیسواں حصہ ہے۔

امام صاحب رحمہ اللہ کا استدلال حضرت معاذ بن جبل رضی اللہ عنہ کے اس قول سے بھی ہے: ”رسول اللہ ﷺ نے مجھے یمن مبعوث فرمایا اور مجھے حکم دیا کہ اس زمین سے عشر وصول کروں، جو بارش کے پانی یا بلا خرچ کے پانی سے سیراب ہو رہی ہو اور اس زمین سے بیسواں حصہ وصول کروں۔ جو رہٹ وغیرہ کے ذریعے سے سیراب کی جا رہی ہو۔“

امام صاحب رحمہ اللہ کی دلیل حضرت علی رضی اللہ عنہ کا یہ قول بھی ہے۔ اور زمین بارش کے پانی سے سیراب ہو رہی ہو تو اس کی پیداوار میں دسواں حصہ اور جو زمین ڈول وغیرہ سے سینیچی جا رہی ہو تو بیسواں حصہ اداء کرنا ضروری ہے۔ مطلق پیداوار سے عشر کا وجوب ہے۔ چنانچہ اگر کوئی شخص پیداوار سے عشر نکالنے سے پہلے انتقال کر گیا تو اس کے ترکے سے عشر نکال لیا جائے گا۔ اسی طرح مقروض شخص کی پیداوار سے بھی عشر یا نصف عشر جو بھی واجب ہو نکال لیا جائے گا۔ بچے کی زمین مجنون اور وقف کی زمین سے بھی عشر نکالنا واجب ہے۔ عشر کے بجائے اس کی قیمت بھی دینا جائز ہے۔ حضرات صاحبینؒ (امام ابو یوسف اور امام محمد) کہتے ہیں۔ ایسی پیداوار پر عشر یا نصف عشر واجب ہوگا جو بغیر کسی تدبیر و ستور کرنے کے سال تک خراب ہوئے بغیر باقی رہے جیسا کہ گندم، جو، کھجور، کشمش وغیرہ اور پانچ وسق کو پہنچ جائیں چنانچہ سبزیوں میں کوئی عشر نہیں اور یہی قول امام شافعی رحمہ اللہ کا بھی ہے۔ ان حضرات کی دلیل حضور ﷺ کا یہ فرمان ہے۔ ”لیس فیما اقل من خمسة اوسق صدقة“ ”پانچ وسق سے کم (پیداوار) میں زکوٰۃ نہیں ہے“۔ ساٹھ صاع کا ایک وسق ہوتا ہے۔ اور صاع علی اختلاف القولین تین ہزار سولہ گرام یا تین ہزار چورانوے گرام کے وزن کے برابر ہوتا ہے۔

ان حضرات کا دوسرا استدلال اس حدیث سے ہے۔ لیس علی الرجل المسلم

زکوٰۃ فی کرمہ و لافى زرعہ، اذا کان اقل من خمسة اوسق“۱” مسلمان کی پیداوار اگر پانچ وسق سے کم ہو اس میں زکوٰۃ نہیں ہے۔“

یہ حضرات حضور ﷺ کے اس ارشاد گرامی سے بھی استدلال کرتے ہیں۔

”لیس فی الخضر اوات شیئی.“ سبزیوں میں کچھ بھی واجب نہیں۔

خلاصہ یہ کہ امام صاحب اور صاحبین کے درمیان دو جگہ اختلاف ہے۔ (۱) نصاب کی شرط میں (۲) پیداوار کے باقی رہنے کی شرط میں۔

چنانچہ حضرات صاحبین رحمہما اللہ کے نزدیک یہ دونوں شرطیں جبکہ امام صاحب کے نزدیک کوئی شرط نہیں ہے۔ عشر کے وجوب میں کوئی اختلاف نہیں ہے۔

صاحب تحفۃ الفقہاء نے کہا ہیکہ صحیح وہ ہے جو امام صاحب رحمہ اللہ نے فرمایا ہے۔ تمام حضرات نے امام صاحب کی دلیل کو ترجیح دی ہے۔

حضرات صاحبین رحمہما اللہ کے نزدیک پانچ وسق شرط ہے اور جو چیز تولی نہیں جاتی ہے مثلاً زعفران، روئی اور ان جیسی چیزوں میں قیمت کا اعتبار کیا جاتا۔ اگر ان کی قیمت اس چیز کے برابر ہو جائے۔ وسق میں تولی جاتی ہے۔ کیوں کہ ان اشیاء میں جو وسق کے ذریعے نہیں ناپے جاسکے ہوں۔ مقدار کرنا ممکن نہیں ہے لہذا سامان تجارت کی طرف ان کی قیمت کا اعتبار ہوگا۔ لہذا زعفران یا اس جیسی دوسری اشیاء کی قیمت نو سو پانچ کلو گرام کے برابر ہو جائے تو ان میں زکوٰۃ واجب ہو جائے گی۔

اور امام محمد رحمہ اللہ کے نزدیک غیر وسقی چیزوں میں اعلیٰ درجے کا معیار معتبر ہے۔ یعنی جس معیار سے اندازہ کیا جاتا ہے اس میں جو سب سے اعلیٰ معیار ہے اگر وہ پانچ کی تعداد کو پہنچ جائے تو اس میں عشر واجب ہو جائے گا۔ ورنہ نہیں چنانچہ وہ اعلیٰ معیار جس سے گندم کا اندازہ لگایا جاتا ہے یا کھجور اور غلوں کا اندازہ لگایا جاسکتا ہے وہ رست ہے اور روئی کا اعلیٰ معیار جس سے اندازہ لگایا جاتا ہے۔ حمل (گٹھڑی) ہے اور زعفران کے تولنے کا اعلیٰ معیار من (دوسوسات درہم کا ۱۰) ہے۔

لہذا گندم اور کھجور میں پانچ وسق نصاب ہوگا جیسا کہ منصوص بھی ہے اسی پر قیاس کرتے ہوئے روئی کا نصاب پانچ اجمال اور زعفران کا نصاب پانچ من ہے۔ ایک من کا وزن دو سو ساٹھ درہم کے وزن کے برابر ہوتا ہے جو سات سو ستر گرام وزن کے برابر ہوتا ہے اور حمل تین سو من کے برابر ہوتا ہے۔ اس حساب سے روئی کا نصاب ایک ہزار ایک سو اکتیس کلو گرام ہوگا۔

شہد میں حضرت امام اعظم رحمہ اللہ کے نزدیک عشر واجب ہے کم ہو یا زیادہ، استدلال

حضرت عمرو بن شعیب کے دادا کی روایت سے ہے۔ وہ فرماتے ہیں: ایک مرتبہ بنی متعان کے ایک شخص ہلال اپنے شہد کا عشر لے کر خدمت نبوی ﷺ میں حاضر ہوئے۔ ایک وادی کی حفاظت کی درخواست کی جس کو سلبہ کہا جاتا تھا۔ حضور ﷺ نے اس وادی کی حفاظت کا حکم دیا جب حضرت عمر بن الخطاب رضی اللہ عنہ اور یا تو حضرت سفیان بن وہب نے حضرت عمر رضی اللہ عنہ کو اس وادی کی حفاظت کے متعلق خط لکھا: تو حضرت عمر رضی اللہ عنہ نے جواب میں فرمایا: اگر وہ شہد کے اس حصے کو جو رسول اللہ ﷺ کے زمانے میں ادا کرتا تھا تمہیں بھی ادا کرے تو تم اس کے سلبہ (وادی) کی حفاظت کرو۔

امام صاحب رحمہ اللہ کا دوسرا استدلال حضرت بن ابی ذباب کی روایت سے ہے وہ فرماتے ہیں: میں نے خدمت نبوی میں آ کر اسلام قبول کیا۔ پھر میں نے عرض کیا: یا رسول اللہ: میری قوم جو مسلمان ہوئی کے اموال میں کوئی حصہ مقرر کیجئے: آپ ﷺ نے مقرر فرمایا اور مجھے وصول کرنے کا حکم دیا۔ پھر حضرت ابو بکر رضی اللہ عنہ نے مجھے عامل مقرر کیا اور حضرت عمرؓ نے بھی مجھے اس کام پر مامور فرمایا۔ چنانچہ میں نے اپنی قوم سے شہد کی زکوٰۃ ادا کرنے کو کہا۔ قوم والوں نے کہا: ہم کتنی مقدار ادا کریں؟ میں نے کہا: دسواں حصہ، چنانچہ میں نے دسواں وصول کر کے حضرت عمرؓ کی خدمت میں پیش کیا۔ انہوں نے اس کو فروخت کر کے اس کی قیمت مسلمانوں کے صدقات کی مد میں جمع فرمائی۔

شہد میں وجوب زکوٰۃ کے قائلین میں حضرت امام اوزاعی، امام الزہری، ربیعہ، ابن شہاب اور یحییٰ بن سعید رحمہم اللہ ہیں۔

حضرت امام ابو یوسف رحمہ اللہ کہتے ہیں کہ شہد کی مقدار جب تک پانچ فرق کو نہ پہنچے تو کوئی زکوٰۃ نہیں۔

امام محمد رحمہ اللہ نے فرمایا ہے: شہد میں وجوب زکوٰۃ کا نصاب پانچ افراق ہے اور یک فرق چھتیس رطل ہوتا ہے۔ اور ایک رطل کا وزن ایک سوتیں درہم کے برابر ہوتا ہے جو تین سو ستتر گرام کے برابر ہے۔ اس احساب سے ایک ”فرق“ کا وزن تیرہ کلو گرام اور پانچ سو بہتر گرام ہوگا اور اس صورت میں شہد کا نصاب چھیا سٹھ کلو گرام اور آٹھ سو ساٹھ گرام ہوگا۔

شہد اگر عشری زمین سے نکالا گیا ہو تو اس میں عشر۔ اگر خراج والی سے میں نکالا گیا ہو تو اس میں عشر ہے نہ خراج۔ جیسا کہ خراجی زمین میں عشر نہیں۔ جس زمین کی پیداوار میں عشر واجب ہے اس میں کام کرنے والوں کی مزدوری، بیج کی قیمت اور کھال کے عوض کی قیمت حساب میں شامل نہیں ہوگی۔



## رکاز (معدنیات اور دفن کردہ خزانے) میں زکوٰۃ

رکاز کا اطلاق اللہ تعالیٰ کی زمین میں ودیعت کردہ معدنیات اور اہل جاہلیت کے دفینے پر ہوتا ہے۔ مسلمان یا مسلم ملک کے کافر باشندے کو کوئی دنا، چاندی، لوہے پیتل یا سیسہ وغیرہ عشری یا خراجی زمین سے ملے تو اس کا پانچواں حصہ بیت المال کا ہے۔ بارشاد نبوی ”وفی الرکاز الخمس“ رکاز میں پانچواں ۱/۵ حصہ بیت المال کا ہے۔ ایک قول کے مطابق اس میں حوالان حول شرط نہیں ہے۔ کیونکہ سال کی شرط نما (بڑھوتری) کیلئے ہے جب کہ یہ نما ہی نما ہے۔ دوسرے وجہ سال کے شرط نہ ہونے کی یہ بھی ہو سکتی ہے کہ پہلے یہ پیزیں غیر مسلموں کے تصرف میں تھیں۔ ان پر ہمارا تسلط ہوا تو یہ ایک طرح سے مال غنیمت بنے اور مال غنیمت میں خمس ۱/۵ حصہ واجب ہے۔ اور ان کو پانے والا غنم (غنیمت پانے والے) کی طرح ہے۔ اور غنم کو ۴/۵ حصہ ملتا ہے اگر کوئی شخص اپنے گھر میں معدنیات پائے تو امام ابو حنیفہ رحمۃ اللہ علیہ کے نزدیک اس میں کچھ بھی نہیں۔ اس لئے کہ وہ اپنے گھر کے جمیع اجزاء کا مالک ہے۔ لہذا معدن بھی گھر کی زمین کا ایک جزو ہے لیکن اگر اپنی زمین میں پائے تو اس میں امام صاحب رحمۃ اللہ علیہ سے دو روایتیں مروی ہیں۔ ایک روایت میں وجوب کا قول کیا اور دوسری میں عدم وجوب خمس کا اور حضرت امام ابو یوسف رحمۃ اللہ علیہ اور امام محمد رحمۃ اللہ علیہ کے نزدیک گھر میں ملے یا زمین میں بہر صورت خمس واجب ہے۔ کیونکہ حدیث میں مطلق خمس کا ذکر ہے۔

اگر کوئی دفینہ (دبا ہوا خزانہ) پائے۔ اور اس میں مسلمانوں کی ملکیت ہونے کی کوئی علامت بھی پائے تو یہ لقطہ (راستے سے اٹھائی ہوئی چیز) کے حکم میں ہوگی۔

کیونکہ علامت سے معلوم ہوا کہ اس کو مسلمانوں نے دبایا ہوا ہوگا۔ تو یہ غنیمت شمار نہیں ہوگا۔ اور اگر اس میں غیر مسلموں کی کوئی نشانی کوئی علامت پائے تو یہ کفار کے مال ہونے کی علامت ہے جو غنیمت کے زمرے میں آتا ہے۔ اس لیے اس میں خمس (۱/۵) بیت المال کا اور باقی چار حصے پانے والے کو ملیں گے۔ اگر عام سرکاری زمین میں پائے تو یہی حکم ہے کہ چار حصے پانے والے کے اور ایک حصہ بیت المال کا اور اگر کسی کی ملکیت زمین میں پائے تو امام ابو یوسف رحمۃ اللہ علیہ کے نزدیک ۴/۵ حصہ پانے والے کو اور خمس بیت المال کا ہے اور حضرت امام ابو حنیفہ رحمۃ اللہ علیہ اور امام محمد رحمۃ اللہ علیہ کے نزدیک یہ اس شخص کا ہجیے یہ علاقہ فتح ہونے کے بعد امیر جیش۔ اس کے نام الاٹ کیا تھا۔ اس لیے کہ سب سے پہلے اس کا ہاتھ اس پر پہنچا۔ لہذا اس زمین کے ظاہر اور جو کچھ اس کے باطن میں ہے سب کا مالک ہو گیا۔

اگر یہ معلوم نہ ہو کہ یہ کس کا دبایا ہوا ہے۔ مسلمانوں کا یا کافروں کا تو وہ کافروں کا دبایا ہوا تصور کیا جائے گا۔ اگر کوئی شخص کافروں کے علاقے میں رہنے لگا اور ان کے مکانات میں سے کسی مکان میں رہنے لگا اور اس مکان میں دفینہ پایا۔ تو یہ ان لوگوں کا شمار ہوگا۔ اس کے لیے اس پر قبضہ کرنا جائز نہیں کیونکہ یہ غدر ہے اور اگر ان کے صحراء میں پائے تو یہ اس کی ملکیت ہوگی۔ حضرت امام ابو حنیفہ رحمۃ اللہ علیہ اور امام محمد رحمۃ اللہ علیہ کے نزدیک موتی اور عنبر میں خمس نہیں ہے۔ حضرت امام ابو یوسف رحمۃ اللہ علیہ کے نزدیک ان دونوں میں بلکہ سمندر سے حاصل کردہ تمام زیورات میں خمس واجب ہے۔

## ﴿مصارف زکوٰۃ کا بیان﴾

اللہ تعالیٰ فرماتے ہیں ”إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَ الْمَوْلَافَةِ قُلُوبُهُمْ وَ فِي الرِّقَابِ وَالْغُرَمِينَ وَ فِي سَبِيلِ اللَّهِ وَ ابْنِ السَّبِيلِ ط فَرِيضَةً مِّنَ اللَّهِ ط وَاللَّهُ عَلِيمٌ حَكِيمٌ [التوبة: ۶۰]

”صدقات تو صرف حق ہے غریبوں کا اور محتاجوں کا اور جو کارکن ان صدقات پر متعین ہیں اور جن کی دلجوئی کرنا (منظور) ہے، اور غلاموں کی گردن چھڑانے میں اور قرض داروں کے قرضہ میں اور جہاد میں اور مسافروں میں، یہ حکم اللہ کی طرف سے مقرر ہے اور اللہ تعالیٰ بڑے علم والے بڑی حکمت والے ہیں۔“

اللہ تعالیٰ کے فرمانِ ذی شان ”لِلْفُقَرَاءِ“ میں ”لام“ جہت استحقاق کو بیان کرنے کے لیے ہے، شرکت اور تقسیم کے لیے نہیں ہے۔ مطلب یہ ہے کہ اللہ تعالیٰ نے زکوٰۃ کے جتنے اصناف ذکر کیے ہیں ان میں سے ہر صنف (نوع) کو پوری زکوٰۃ دینا بھی جائز ہے اور ہر صنف میں سے ایک فرد کو دینا بھی جائز ہے کیونکہ ہر صنف ایسی ہے کہ اس کو شمار کرنا ممکن نہیں ہے، جس کو شمار کرنا ممکن ہو اس کی طرف کسی چیز کی اضافت تملیک کے لیے نہیں بلکہ بیان جہت کے لیے ہوتی ہے۔ لہذا وہ جنس کو شامل ہوگی اور وہ ایک ہے۔ جیسا کہ آپ جانتے ہیں کہ اگر کوئی شخص یہ قسم کھائے کہ وہ دریائے فرات کا پانی نہیں پیئے گا۔ پھر اس سے ایک گھونٹ پانی پی لے تو حانث ہو جاتا ہے، اس لئے کہ وہ سارا پانی پینے پر قدرت نہیں رکھتا۔ پس معلوم ہوا کہ مذکورہ اصناف ثمانیہ زکوٰۃ کے لیے ایسے ہیں جیسے نماز کے لیے کعبۃ اللہ، اور ہر صنف کعبۃ اللہ کے جزو کی مانند ہے کہ کعبہ کے کسی جزو (حصہ) کا استقبال (قبلہ رخ ہونا) بھی کافی ہوتا ہے۔ اور اللہ تعالیٰ کا یہ فرمان، ”إِنَّمَا“ مذکورہ اصناف کے اثبات اور غیر مذکورہ کی نفی کے لیے ہے، یعنی ”إِنَّمَا“ کا کلمہ اس بات کو ثابت کرنے کے لیے ہے کہ جنس کے بعض افراد کا

معدودہ میں منحصر ہے، اور ان ہی کے ساتھ خاص ہے۔ گویا کہ یوں فرمایا کہ یہ صدقات صرف ان کے لئے ہیں دوسروں کے لیے نہیں ہیں۔ آخری چار اصناف میں کلمہ ”لام“ کی بجائے ”فی“ کا کلمہ استعمال کیا تا کہ معلوم ہو جائے کہ وہ مذکورہ اصناف کی بہ نسبت استحقاقِ صدقہ کے حق میں زیادہ مؤکد ہیں کیونکہ کلمہ ”فی“ ظرفیت کے لیے استعمال ہوتا ہے۔

ان آٹھ اصنافِ زکوٰۃ میں سے ”مؤلفۃ القلوب“ کی صنف ختم ہو چکی ہے، اس کی تین انواع ہیں، ایک نوع وہ تھی جس کو نبی کریم ﷺ دل جوئی کے لیے زکوٰۃ دیتے تھے تاکہ وہ مسلمان ہو جائیں اور ان کے مسلمان ہونے سے ان کی قوم بھی مسلمان ہو جائے۔ دوسری نوع وہ تھی جو مسلمان تھی، لیکن وہ کمزور (الاعتقاد سمجھے جانے والے) مسلمان تھے آنحضرت ﷺ ان کو اس لیے دیتے تھے تاکہ وہ اسلام میں پختہ ہو جائیں اور انکی تیسری نوع وہ تھی جن کے شر سے بچنے کے لئے زکوٰۃ دی جاتی تھی۔ مثلاً عباس بن مرداس السلمی، عیینہ بن حصن الفزاری، صفوان بن امیہ القرشی، اقرع بن حابس التیمی اور ابوسفیان بن حرب الاموی وغیرہم۔

آنحضرت ﷺ ان کو اس لیے نہیں دیتے تھے کہ آپ ﷺ ان سے ڈرتے تھے، کیونکہ انبیاء کرام علیہم الصلوٰات، اللہ کے سوا کسی سے نہیں ڈرتے ہیں، آپ ﷺ ان کو صرف اس اندیشہ سے کہ ہمیں ان کو اللہ تعالیٰ آتش دوزخ میں نہ ڈال دے، مالِ زکوٰۃ میں سے دیتے تھے۔

سوال: وہ تو کفار تھے، ان کو زکوٰۃ دینا کیسے جائز تھا؟

جواب: جہاد، امیر غریب تمام مسلمانوں پر فرض ہے، اس زمانے میں غریبوں کے مال میں سے کسی کو دینا ان کے حق میں جہاد کے قائم مقام تھا۔ پس گویا آپ ﷺ نے یہی ان کو دے دیا پھر وفاتِ رسول ﷺ کے بعد یہ حصہ ساقط ہو گیا، وصالِ نبوی ﷺ کے بعد مؤلفۃ القلوب حضرات، ابوبکر صدیق رضی اللہ عنہ کے پاس آئے اور مطالبہ کیا کہ ان کے لیے حسب دستور اس کو تحریر کیا جائے، انہوں نے تحریر کر دیا اور حضرت عمر رضی اللہ عنہ کو گواہ بنایا، چنانچہ وہ اس تحریر کو لے کر حضرت عمر رضی اللہ عنہ کے پاس گئے تاکہ اس تحریر کی معاہدے کے مطابق اپنا حصہ وصول کریں، حضرت عمر رضی اللہ عنہ نے اس کو پھاڑ دیا اور فرمایا: ہمیں تمہاری کوئی ضرورت نہیں ہے، اب اللہ تعالیٰ نے اسلام کو عزت بخش دی ہے اور ہمیں تم سے مستغنی کر دیا ہے، پس اگر تم اسلام پر قائم رہتے ہو تو ٹھیک، ورنہ ہمارے اور تمہارے درمیان تلوار فیصلہ کرے گی“ (یہ سن کر) وہ حضرت ابوبکر صدیق رضی اللہ عنہ کے پاس واپس گئے اور ان سے کہنے لگے: آپ خلیفہء وقت ہیں یا وہ؟ صدیق اکبر رضی اللہ عنہ نے فرمایا وہ ہے، اگر وہ چاہے۔ حضرت ابوبکر صدیق رضی اللہ عنہ نے حضرت عمر رضی اللہ عنہ کے عمل کو برقرار رکھا اور دیگر صحابہؓ نے اس پر ان کی موافقت کی،

پس صحابہ رضی اللہ عنہم کا اجماع ہو گیا۔

لیکن محض حکم کی علت کا ختم ہو جانا اصل حکم کی نفی پر دلیل نہیں بن سکتا، کیونکہ کوئی حکم اپنی بقاء میں علت کی بقاء کا محتاج نہیں ہوتا، جیسے اضطباع اور رمل کا حکم ہے۔ لہذا کسی ایسی دلیل کا ہونا ضروری ہے جس سے معلوم ہو کہ مذکورہ حکم بقاء علت کے ساتھ مقید تھا۔ حضرت عمر رضی اللہ عنہ نے جس آیت کریمہ کا ذکر کیا تھا وہ اجماع کا مدار بن سکتی ہے، وہ آیت یہ ہے۔ ”وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ (الکھف: ۹۲)“ اور آپ فرمادیتے کہ حق تمہارے پروردگار کی طرف سے (آگیا) ہے، پس جو چاہے ایمان لائے اور جو چاہے کفر کرے، یا مولفۃ القلوب کو مال زکوٰۃ نہ دینے کا حکم آنحضور ﷺ کے اس فرمان سے منسوخ ہوگا جو آپ ﷺ نے حضرت معاذ رضی اللہ عنہ سے فرمایا ”زکوٰۃ کا مال، مالداروں سے لے کر ان ہی کے ناداروں میں لوٹا دو“ پس یہ حدیث اجماع کے لیے مدار ہوگی، اور آنحضور ﷺ کی حیات مبارکہ ہی میں آپ ﷺ کی مذکورہ حدیث کی وجہ سے نسخ ثابت ہوگا جس کو اہل اجماع نے نبی کریم ﷺ سے سنا۔ پس صحابہ رضی اللہ عنہم کی نسبت سے قطعی ہوگا اور کتاب اللہ سے اس کا نسخ درست ہوگا، اجماع فی نفسہ ناسخ نہیں ہے۔ اس لیے کہ وہ صحیح امر کے خلاف ہے، کیونکہ نسخ، آنحضرت ﷺ کی حیات مبارکہ میں ہی ہو سکتا ہے۔ اور صحابہ کا اجماع آپ ﷺ کی حیات میں حجت نہیں ہے کیونکہ اس وقت آنحضور ﷺ کی طرف رجوع کرنا فرض ہے۔ آپ ﷺ کی رائے کے بغیر کسی اجماع کی کوئی حیثیت نہیں۔ پس یہ نسخ حدیث سے ہے نہ کہ اجماع صحابہ سے۔ جیسا کہ حدیث شریف میں آتا ہے جس کو اصحاب ستہ نے روایت کیا ہے کہ آپ ﷺ نے فرمایا ”تم ایک ایسی قوم کے پاس جا رہے ہو جو اہل کتاب ہے، ان کو اس بات کی طرف دعوت دینا کہ وہ گواہی دیں کہ اللہ کے سوا کوئی معبود نہیں ہے اور میں اللہ کا رسول ہوں، پس اگر اس میں وہ تمہاری اطاعت کریں تو ان کو بتانا کہ اللہ تعالیٰ نے ان پر صدقہ (زکوٰۃ) فرض کیا ہے جو ان کے مالداروں سے لی جائے گی اور ان ہی کے فقیروں پر لوٹائی جائے گی۔“

اس حدیث میں ”فقراءہم“ کی ضمیر مسلمانوں کی طرف لوٹی ہے، لہذا مولفۃ القلوب خواہ کافر ہوں یا مالدار، ان کو زکوٰۃ نہیں دی جائے گی اور جو ان میں سے مسلمان ہوں اور فقیر ہوں تو فقیر ہونے کی وجہ سے ان کو زکوٰۃ دی جائے گی نہ کہ مولفۃ القلوب ہونے کی وجہ سے۔ معلوم ہوا کہ مولفۃ القلوب کی تمام انواع بالعموم منسوخ ہیں جو مالدار اور نادار سب کو شامل ہے خواہ وہ کفار ہوں یا مسلمان۔

زکوٰۃ کا پہلا اور دوسرا مصرف فقیر اور مسکین ہے۔



فقیر وہ ہے جس کے پاس بڑھنے والے نصاب سے کم کوئی ادنیٰ چیز ہو اور مسکین وہ ہے کہ جس کے پاس کچھ بھی نہ ہو۔ یہ امام ابو حنیفہ رحمۃ اللہ علیہ سے مروی ہے۔ بعض نے اس کے برعکس کہا ہے اور ہر قول کی وجہ موجود ہے پھر مسئلہ یہ ہے کہ فقیر اور مسکین دو مختلف اصناف و مصارف ہیں یا دونوں ایک ہی صنف اور مصرف ہے؟ امام ابو حنیفہ کے نزدیک دو مختلف اصناف ہیں اور امام ابو یوسف کے نزدیک دونوں ایک ہی صنف (نوع و مصرف) ہیں اس اختلاف کا ثمرہ، اس صورت میں ظاہر ہوگا کہ اگر کوئی شخص اپنے مال کے تہائی حصہ میں وصیت کرے کہ یہ فلاں کو اور فقراء و مساکین کو دے دینا تو امام صاحب رحمۃ اللہ علیہ کے قول کے مطابق وہ تہائی حصہ ان سب کے درمیان اثلثاً تقسیم ہوگا اور امام ابو یوسف کے قول کے مطابق اس کے دو نصف ہوں گے ایک نصف فلاں کے لیے اور ایک نصف فقراء اور مساکین کے لیے ہوگا۔

زکوٰۃ کا تیسرا مصرف عامل ہے یعنی زکوٰۃ پر مقرر کردہ عامل (محصل) کو اس کے کام کے مطابق خرچ دیا جائے گا جو اس کے اور اس کے معاونین (عملہ) کے لیے کافی ہو۔ امام شافعی کا اس میں اختلاف ہے، اس لئے کہ اس نے اپنے آپ کو اسی کام پر لگا دیا ہے پس اس کو اتنے خرچ کی ضرورت ہے جو اس کے لیے کافی ہو اور اس کا یہ استحقاق بطور کفایت کے ہے لیکن اگر اس قدر کو کافی ہونے کے لیے زکوٰۃ کا سارا مال صرف ہو جاتا ہو تو نصف سے زیادہ نہ دے، اس لیے کہ نصف ہونا عین انصاف کے مطابق ہے۔ باوجودیکہ غنی کو زکوٰۃ لینا حرام ہے لیکن عامل ہونے کی صورت میں یہ لینا غنی کے لیے حلال ہے۔ پس عامل اگر غنی ہو اس کے لیے زکوٰۃ و صدقات میں سے خرچ لینا جائز ہے۔ اگر عامل ہاشمی ہو تو قرابت نبوی صلی اللہ علیہ وسلم کی وجہ سے اس کو میل کچیل کے شبہ سے بچانے کے لیے اس مال میں سے لینا جائز نہیں ہے۔ غیر ہاشمی کے لیے جائز ہے، خواہ وہ غنی ہو، کیونکہ غنی بزرگی کا حقدار ہونے میں ہاشمی کے مرتبے کو نہیں پہنچتا تو اس کے حق میں شبہ معتبر نہ ہوا۔

اگر عامل ہاشمی کو صدقات وصول کرنے کے لیے مقرر کیا جائے اور اس کو اس میں سے روزینہ دیں تو اس کو لینا نہیں چاہیے اور اگر وہ یہ کام کرے اور روزینہ دوسری مد سے دیا جائے تو کچھ مضائقہ نہیں اس سے معلوم ہوا کہ اس کو اس کام پر مقرر کرنا درست ہے اور اس کو صدقات میں سے اجرت لینا مکروہ ہے حرام نہیں ہے۔

اگر یہ مال عامل کے ہاتھ میں ہلاک ہو جائے تو مال والوں کے ذمے سے فرض ادا ہو جاتا ہے، اس لیے کہ اس کا ہاتھ بمنزلہ امام کے ہاتھ کے ہے اور وہ فقراء کی طرف سے ان کا نائب ہے، یعنی اگر عامل کے پاس مال ہلاک ہو جائے یا ضائع ہو جائے تو اس کا حق ساقط ہو جائے گا اور زکوٰۃ

دینے والوں کی زکوٰۃ ادا ہوگئی یعنی اس کی مزدوری باطل ہوگئی اور اس کو بیت المال سے کچھ نہ دیا جائے گا۔

زکوٰۃ کا چوتھا مصرف ”رقاب“ یعنی مکاتب غلام ہیں اور ان کو آزاد کرانے میں ان کی مدد کی جائے، آج کل یہ مصرف موجود نہیں ہے اس لیے زکوٰۃ دیگر مصارف میں صرف کی جائے گی۔  
 زکوٰۃ کا پانچواں مصرف ”غارم“ یعنی مدیون (قرض دار) ہے، یہ وہ شخص ہے جس پر قرض لازم ہو اور اپنے قرض سے زائد کسی نصاب کا مالک نہ ہو۔ آیت صدقہ تو مطلق مدیون کو زکوٰۃ دینے کا تقاضا کر رہی ہے لیکن آنحضور ﷺ کا یہ فرمان ”لا تحل الصدقة لغنی“<sup>۱</sup> یعنی غنی کے لیے زکوٰۃ لینا حلال نہیں ہے، اس بات کی دلیل ہے کہ ایسا شخص جو اپنے قرض سے زائد کسی نصاب کا مالک ہو اس کو زکوٰۃ دینا جائز نہیں ہے۔

غارم وہ ہے جس کے ذمے کسی کا قرض ہو اور اس کے پاس ادا کرنے کے لیے کچھ نہ ہو اور وہ شخص جس کا لوگوں کے اوپر قرضہ ہے اور وہ اس کو وصول کرنے پر قادر نہیں ہے اور اسکے پاس اور کچھ بقدر نصاب نہیں ہے۔ تو وہ غریم (قرض خواہ) فقیر ہے، اس کو بھی زکوٰۃ لینا جائز ہے۔

چھٹا مصرف ”فی سبیل اللہ“ یعنی اللہ کے راستے میں خرچ کرنا ہے، امام ابو یوسف رحمہ اللہ کے نزدیک فی سبیل اللہ سے مراد وہ مجاہدین ہیں جو فقری کی وجہ سے لشکر اسلام کے غازیوں سے جدا ہیں۔

یعنی جو نفقہ یا سواری وغیرہ کے نہ ہونے کے باعث اپنے فقر کی وجہ سے لشکر اسلام کے ساتھ ملنے سے عاجز رہ گئے ہوں، ان کو زکوٰۃ لینا حلال ہے۔ امام محمد رحمہ اللہ فرماتے ہیں کہ فی سبیل اللہ سے مراد وہ لوگ ہیں جو فقری کی وجہ سے حاجیوں کے قافلے سے جدا ہو گئے ہوں، یعنی جو لوگ کسی وجہ سے قافلے میں نہیں مل سکتے۔ جیسا کہ مروی ہے کہ ایک شخص نے اپنا اونٹ اللہ کے راستے میں دیا تو آنحضور ﷺ نے اس کو حکم دیا کہ کسی حاجی کو اس پر سوار کر دے“

مال دار غازیوں میں زکوٰۃ کا مال صرف نہ کیا جائے، کیونکہ اس کا مصرف فقراء ہیں بعض کہتے ہیں کہ ”فی سبیل اللہ“ سے مراد طالب علم ہیں۔ کتاب ”الشرعیات“ میں اس کو ترجیح دی گئی ہے۔ اور جو حضرات ”فی سبیل اللہ“ کی تفسیر طالب علم سے کرنے کو بعید کہتے ہیں ان کے اس قول کو بعید قرار دیا ہے، کیونکہ طالب علم کا مقصد احکام کا استفادہ ہوتا ہے، کیا کوئی طالب علم اس شخص کے رتبے کو پا سکتا ہے جس نے صحبت نبوی ﷺ سے فیض حاصل کیا ہو اور بارگاہ نبوت سے وابستہ رہا ہو۔ جیسا

کہ اصحاب صفہ تھے معلوم ہوا کہ اس کی تفسیر طالب علم سے کرنا بہت عمدہ ہے۔ ”البدائع“ میں فی سبیل اللہ کی تفسیر کل تقربات و خیرات سے کی ہے، پس اس میں ہر وہ شخص داخل ہے جو اللہ تعالیٰ کی طاعت اور نیکی کے راستے میں کوشش کرے بشرطیکہ وہ محتاج ہو، (اور یہ اختلاف آیت کی تفسیری مراد میں ہے، حکم میں کوئی اختلاف نہیں ہے اور یہ اختلاف لفظی ہے) اور طالب علم کے بارے میں کہا ہے (اور اس قول کو الواقعات کی طرف منسوب کیا ہے) کہ اس کے لیے زکوٰۃ لینا جائز ہے، خواہ وہ غنی ہو جب کہ وہ اپنے آپ کو علم کے افادہ و استفادہ کے لیے فارغ کر لے، کیونکہ وہ کسب سے عاجز ہے اور اس کی حاجت بھی اس چیز کی داعی ہے جس کے بغیر کوئی چارہ نہیں۔ لیکن امام طحاوی رحمہ اللہ اور ابن عابدین رحمہ اللہ نے اس کی تردید کی ہے۔ امام طحاوی رحمہ اللہ فرماتے ہیں کہ یہ بات غنی میں اطلاق حرمت کے خلاف ہے اور کسی نے اس پر اعتماد نہیں کیا۔

ساتواں مصرف ”ابن السبیل“ یعنی مسافر ہے۔ یعنی وہ مسافر جو دور ہونے کی وجہ سے اپنے مال سے جدا ہیں، ابن السبیل مسافر کو کہتے ہیں، کیونکہ سبیل کا معنی راستہ ہے اور راستہ اس کو لازم ہو گیا ہے۔ اس لیے اس نام سے موسوم ہو گیا۔ اور مسافر اگرچہ اپنے وطن میں مالدار ہو لیکن سفر میں اس کے ساتھ مال نہیں ہے، یا اپنے وطن میں اس طرح ہو کہ اس کا قرضہ لوگوں کے ذمے ہو اور وہ اس کے لینے پر قادر نہ ہو تو اس وقت وہ فقیر ہے اور اس کو زکوٰۃ دینا جائز ہے، اگرچہ اس کے گھر والے مال میں اس پر زکوٰۃ واجب ہے اور اپنے وطن پہنچ کر اس کو اس کی زکوٰۃ ادا کرنے کا حکم دیا جائے گا ایسے فقیر مسافر کو زکوٰۃ کے مال میں سے اپنی حاجت کے بقدر لینا جائز ہے اور حاجت سے زیادہ لینا حلال نہیں ہے۔ کیونکہ وہ سر دست فقیر ہے، اگرچہ وہ ظاہراً غنی ہے مسافروں کو زکوٰۃ قبول کرنے کی بجائے قرض لینا اولیٰ ہے، لیکن یہ ان کے لیے لازمی نہیں ہے۔ کیونکہ اس کے ادا سے عاجز ہونے کا امکان ہے۔ اور اس کو اپنے مال پر قادر ہونے کے بعد اس بچے ہوئے مال کا صدقہ کر دینا واجب نہیں ہے۔ جس شخص کا میعاد قرض لوگوں کے اوپر ہو اور اس کو اپنے خرچ کی ضرورت ہو تو اس کو مال زکوٰۃ میں سے اس قدر لینا جائز ہے جو میعاد کے پورا ہونے تک اس کے خرچ کو کافی ہو اور اگر قرض کی میعاد مقرر نہ ہو تو اگر قرض دار محتاج ہے تو اس قول کے مطابق اس کو زکوٰۃ لینا جائز ہے۔ کیونکہ وہ مسافر کے حکم میں ہے اور اگر قرض دار مال دار ہو اور قرض کا اقرار کرتا ہو تو اس کو زکوٰۃ لینا جائز نہیں ہے اور اسی طرح اگر وہ قرض دار انکار کرتا ہو اور اس کے پاس قرض کے گواہ عادل ہوں تب بھی یہی حکم ہے (کہ زکوٰۃ لینا جائز نہیں ہے)

پس اوپر جن سات مصارف زکوٰۃ کا بیان ہوا یہ سب زکوٰۃ ادا کرنے کے لیے مصرف ہیں

اور مالک کو اختیار ہے کہ ان میں سے ہر قسم کے آدمی کو تھوڑا تھوڑا دے یا ایک ہی قسم کے آدمیوں کو سب زکوٰۃ دے اور اس کو یہ بھی اختیار ہے کہ ایک ہی شخص کو دے دے۔ اگرچہ دوسری اقسام کے لوگ بھی موجود ہوں، کیونکہ زکوٰۃ اللہ کا حق ہے اور وہی اس کو لینے والا ہے۔ ارشاد باری تعالیٰ ہے: ”وَيَا خُذْ الصَّدَقَاتِ“ [التوبہ: ۱۰۴] ”اور وہ صدقات کو لیتا ہے“ حضور اکرم ﷺ نے فرمایا ”جب کوئی شخص حلال پاکیزہ مال میں سے صدقہ کرتا ہے اور اللہ تعالیٰ حلال و پاکیزہ مال کو ہی قبول کرتا ہے تو رحمن اس کو اپنے دائیں ہاتھ سے لیتا ہے۔ الحدیث حسن صحیح۔“

آیت صدقہ میں فقراء کی طرف بحرف لام اضافت کرنا اس بات کو بیان کرنے کے لیے ہے کہ یہ سب زکوٰۃ کے مصارف ہیں اور فقر و حاجت کی علت سے۔ یہ مصارف قرار پائے ہیں اور اس سے مقصد فقیر کو مالدار کرنا اور محتاج کی حاجت و ضرورت کو پورا کرنا ہے۔

جب آنحضرت ﷺ نے حضرت معاذ بن جبل رضی اللہ عنہ کو یمن بھیجا تھا، اس وقت ان سے فرمایا۔ ”تم ایسی قوم کے پاس جا رہے ہو جو اہل کتاب ہے۔“ [الحدیث] اس میں یہ بھی ہے کہ جب وہ یہ کام کر لیں تو ان کو خبر دینا کہ اللہ تعالیٰ نے ان پر زکوٰۃ فرض کی ہے جو ان کے اموال سے لی جائے گی اور ان ہی کے فقراء پر لوٹائی جائے گی۔“ معلوم ہوا کہ زکوٰۃ کا مقصد دفع حاجت ہے اور مذکورہ مصارف میں سے اغنیاء کو زکوٰۃ دینا جائز نہیں ہے۔

### جن لوگوں کو زکوٰۃ دینا جائز نہیں ہے

(۱) غیر مسلم کو زکوٰۃ نہ دی جائے، کیونکہ فرمان نبوی ﷺ ہے کہ ”پھر یہ زکوٰۃ ان کے فقراء پر لوٹائی جائے گی (یعنی فقراہم میں ضمیر مسلمانوں کی طرف لوٹتی ہے اس لئے زکوٰۃ کافر کو نہ دینی چاہیے۔) زکوٰۃ کے علاوہ اور صدقات میں سے ان کو دینا جائز ہے، خواہ وہ واجب ہوں یا نفلی، لیکن مسلمانوں کے فقراء کو دینا افضل ہے۔ صدقہ فطر نذر کفارہ میں اختلاف ہے۔ امام ابوحنیفہؒ اور امام محمدؒ کے نزدیک جائز ہے اور امام ابو یوسفؒ کا اس میں اختلاف ہے اور انہوں نے فرمایا کہ زکوٰۃ پر اعتبار (قیاس) کرتے ہوئے تمام واجب صدقات کا ان کو دینا جائز نہیں ہے اور امام شافعیؒ کا بھی یہی قول ہے۔

(۲) مال دار کو جو نصاب کا مالک ہو زکوٰۃ دینا جائز نہیں ہے کیونکہ حضور علیہ الصلوٰۃ والسلام نے فرمایا۔ زکوٰۃ کسی مالدار کے لیے حلال نہیں ہے۔“ مالدار کی نابالغ اولاد کو بھی زکوٰۃ دینا جائز نہیں ہے، کیونکہ وہ اپنے باپ کے غنی ہونے کی وجہ سے غنی شمار ہوگی، حتیٰ کہ اس کا نفقہ ان کے باپ پر



ہی واجب ہوتا ہے۔ بخلاف بالغ اولاد کے وہ اپنے باپ کے غنی ہونے کی وجہ سے غنی قرار نہیں دی جائے گی۔ یہاں تک کہ ان کا نفقہ انہی پر واجب ہے، ان کے باپ پر نہیں ہے۔ مالدار کا باپ فقیر (محتاج) ہو تو اس کو زکوٰۃ دینا جائز ہے۔ غنی کی بیوی اگر فقیر ہو تو اس کو زکوٰۃ دینا جائز ہے۔

اگر کسی کا مہر اس کے خاوند کے ذمے دین ہو جو نصاب کی مقدار ہے اور وہ خاوند مالدار ہے تو اس کو زکوٰۃ دینا امام ابو حنیفہ رحمہ اللہ کے نزدیک جائز ہے اور صاحبین رحمہما اللہ کے نزدیک جائز نہیں ہے۔ (اور احتیاطاً اسی پر فتویٰ دیا جاتا ہے)۔

## غنی کے مراتب

(۱) جس کے لیے سوال کرنا حرام ہے لیکن زکوٰۃ لینا حلال ہے، وہ ایسا غنی ہے جو ایک دن کی خوراک اور ستر عورت کا مالک ہو۔ (۲) جس کے لیے سوال کرنا اور زکوٰۃ لینا دونوں حرام ہے اور اس پر صدقہ، فطر اور قربانی کرنا واجب ہے، وہ ایسا غنی ہے جو اتنے مال کا مالک ہو جس کی قیمت نصاب کو پہنچتی ہو اور حوائج اصلیہ سے زائد ہو جیسے گھر کا سامان، کپڑے، زمین اور سواری وغیرہ۔ (۳) جس کے لیے سوال کرنا اور زکوٰۃ لینا دونوں حرام ہیں اور اس پر صدقہ، فطر اور قربانی کرنا واجب ہے اور زکوٰۃ ادا کرنا واجب ہے، وہ ایسا غنی ہے جو ایسے نصاب کا مالک ہو جو بڑھنے والا ہو اور مکمل ہو۔

اپنی اصل یعنی ماں یا باپ اور ان سے اوپر کے لوگ دادا، دادی، نانا، نانی وغیرہ کو اور اپنے فروع یعنی بیٹا، بیٹی اور ان سے نیچے کے لوگ پوتا، پوتی، نواسا، نواسی وغیرہ کو زکوٰۃ دینا جائز نہیں ہے۔ اس لیے کہ اس سے اس زکوٰۃ دینے والے کی منفعت ہر لحاظ سے منقطع نہیں ہوئی بلکہ ایک لحاظ سے اس کی منفعت باقی ہے۔ اور اس لیے کہ جانبین سے دونوں کے درمیان جزئیت ثابت ہے، حتیٰ کہ حقوق عامہ میں ایک کا دوسرے کے حق میں گواہی دینا جائز نہیں ہے اور مال چرانے سے قطع یہ نہیں ہوگا۔ پس زکوٰۃ کی تملیک علی وجہ الکمال متحقق نہیں ہوئی۔ نیز اس لیے کہ وہ نفقات کے مستحق ہیں اور صلہ رحمی کے اعتبار سے ایک دوسرے کی غمخواری واجب ہوتی ہے، پس دوسرے اعتبار سے وہ زکوٰۃ کے مستحق نہیں ہوں گے۔ یہی حکم ہے عشر اور دیگر واجبات کا کہ ان کو دینا جائز نہیں ہے جیسا کہ ان کی چھوٹی (نابالغ) اولاد کو دینا جائز نہیں ہے۔

خاوند کا اپنی بیوی کو اور بیوی کا اپنے خاوند کو زکوٰۃ دینا جائز نہیں ہے۔ اس لیے کہ عادت کے بموجب وہ منافع میں ایک دوسرے کے شریک ہوتے ہیں، نیز اس لیے کہ خاوند کے ذمے عورت کے لیے جو نفقہ و کسوہ وغیرہ ہوتا ہے اس کی وجہ سے وہ غنی شمار ہوتی ہے اور اس لیے بھی کہ وہ

دونوں ولادت میں اصل ہیں، لہذا جیسے اس اصل کے فروغ کو زکوٰۃ دینا ممنوع ہے۔ اسی طرح اصل کو دینا بھی ممنوع ہوگا اور دونوں کے درمیان میراث بھی تقسیم ہوتی ہے۔ امام ابو حنیفہ رحمۃ اللہ علیہ کے نزدیک عورت اپنے خاوند کو زکوٰۃ نہ دے، کیونکہ وہ دونوں منافع میں شریک ہوتے ہیں، نیز اس لیے کہ خاوند اپنی مالدار بیوی کے مال کی وجہ سے غنی ہوتا ہے، جیسا کہ ارشاد باری تعالیٰ ہے۔ ”وَوَجَدَكَ عَائِلًا غَنِيًّا“ [اصحی: ۸] یعنی حضرت خدیجہ رضی اللہ عنہا کے مال و اسباب کی وجہ سے آپ صلی اللہ علیہ وسلم کو غنی کر دیا اور صاحبین رحمہما اللہ کے نزدیک عورت اپنے خاوند کو زکوٰۃ دے سکتی ہے، کیونکہ حضور انور صلی اللہ علیہ وسلم نے حضرت ابن مسعود رضی اللہ عنہ کی بیوی سے فرمایا تھا کہ اس نے حضرت ابن مسعود رضی اللہ عنہ کو صدقہ دینے کے متعلق رائے کیا تھا کہ اے عورت! ”تیرے لیے دواجر ہیں، ایک صدقہ دینے کا اجر اور دوسرا صلہ رحمی کرنے کا اجر۔“

امام ابو حنیفہ رحمۃ اللہ علیہ نے اس کا جواب یہ دیا ہے کہ یہ حکم صدقہ غنی کے متعلق ہے۔ (جیسا کہ ہدایہ میں بھی مذکور ہے)۔ امام صاحب رحمۃ اللہ علیہ کا قول راجح ہے۔ حضرت ابن مسعود رضی اللہ عنہ کی بیوی کی مالدار کی اپنے کام کاج کی وجہ سے تھی۔

اپنے غلام و مکاتب و مدبر، اپنی ام ولد اور اپنے معتق البعض کو بھی زکوٰۃ دینا جائز نہیں ہے۔ اور معتق البعض کا حکم امام ابو حنیفہ رحمۃ اللہ علیہ کے نزدیک ہے۔ کیونکہ ان سورتوں میں تملیک جو زکوٰۃ کی ادائیگی کے لیے شرط ہے، مفقود ہے۔ اس لیے کہ غلام کی کمائی اس کے آقا کے لیے ہوتی ہے اور اپنے مکاتب غلام کی کمائی میں بھی اس کو حق حاصل ہوتا ہے، اور مکاتب غلام ہی رہتا ہے جب تک کہ اس پر ایک درہم بھی باقی ہو، پس ادائیگی زکوٰۃ ثابت نہ ہوئی، اور مکاتب غلام ہی ہوتا ہے اور مکاتب وہ غلام ہے جس کو آقا کہہ دے کہ ایک ہزار (مثلاً) مجھے ادا کر۔ تو تو آزاد ہے۔ اللہ تعالیٰ کے اس ارشاد مبارک ”وَفِي الرِّقَابِ“ [البقرہ: ۱۷۶] کا یہی مفہوم و مطلب ہے۔

زکوٰۃ کا مال بنی ہاشم کو دینا جائز نہیں ہے اور بنی ہاشم سے مراد حضرت علی رضی اللہ عنہ، حضرت عباس رضی اللہ عنہ، حضرت جعفر رضی اللہ عنہ و حضرت عقیل رضی اللہ عنہ اور حضرت حارث بن عبدالمطلب کی اولاد ہے اور ان کے علاوہ جو دیگر بنی ہاشم ہیں ان کو زکوٰۃ کا مال دینا جائز ہے جیسے ابولہب کی اولاد ہے کیونکہ حضور اکرم صلی اللہ علیہ وسلم نے فرمایا۔ ”یہ صدقات، حقیقت میں انگوں کے میل کچیل ہیں اور یہ محمد صلی اللہ علیہ وسلم اور آل محمد صلی اللہ علیہ وسلم کے لیے حلال نہیں ہیں۔“ [صحیح مسلم ۷/۴۵۴] اور آل محمد صلی اللہ علیہ وسلم سے مراد وہی ہیں جن کا اوپر ذکر ہوا۔

(۷) اور بنی ہاشم کے غلاموں کو بھی زکوٰۃ دینا جائز نہیں ہے، جیسا کہ حدیث میں ہے۔  
 ”ان الصدقة لاتحل لنا، وان موالی القوم من انفسهم“ یعنی بے شک ہمارے لیے صدقہ  
 حلال نہیں ہے اور کسی قوم کا آزاد کیا ہوا غلام ان ہی میں سے ہوتا ہے۔ نیز بنی ہاشم وغیرہ کے لیے  
 زکوٰۃ اور دیگر صدقات واجبہ کا حرام ہونا اس لیے ہے کہ اللہ تعالیٰ نے ان کو اور ان کی اولاد کو دوسروں  
 پر شرف و فضیلت دی ہے، کیونکہ انہوں نے اپنے زمانہ جاہلیت و زمانہ اسلام میں حضور انور ﷺ کی  
 نصرت کی ہے اور ابولہب، حضور ﷺ کو تکلیف پہنچانے میں حد درجہ حریص تھا۔ پس اس کی اولاد اس  
 شرف و اعزاز کی بالکل مستحق نہیں ہوئی۔ اللہ تعالیٰ نے ان کو اس کے عوض خمس الخمس (پانچویں حصہ  
 کا پانچواں حصہ) دلایا، جیسا کہ فرمایا: ”مَا آفَاءَ اللَّهُ عَلَى رَسُولِهِ مِنْ أَهْلِ الْقُرَى.....  
 .....آلایۃ [الحشر: ۷]“

کیا ہاشمی ایک دوسرے کو زکوٰۃ دے سکتا ہے؟ امام ابو حنیفہ رحمہ اللہ اور امام محمد رحمہ اللہ کے  
 نزدیک جائز نہیں ہے اور امام ابو یوسف رحمہ اللہ کے نزدیک جائز ہے۔ یہ منع کا حکم صدقات واجبہ میں  
 ہے لیکن صدقات نافلہ اور اوقاف کی آمدنی بنی ہاشم کو دینا جائز ہے جبکہ وقف کرنے والے نے بنی ہاشم کا  
 نام لیا ہو ورنہ جائز نہیں ہے اور اس کی وجہ یہ ہو سکتی ہے کہ جس صورت میں نام نہیں لیا تو ہر لحاظ سے  
 صدقہ ہوا، پس ہاشمیوں کو جائز نہ ہوا اور جب ان کا نام لے لیا تو تبرع اور صلہ ہوا صدقہ نہ ہوا۔ اسی  
 طرح کان اور دینے کے مال کا خمس (۱/۵) ان کو دینا جائز ہے، لیکن نذر و عشر و کفارات و جزائے صید  
 اور صدقہ فطر ان کو دینا جائز نہیں ہے اس لیے کہ یہ تمام واجب صدقات ہیں۔ ۲

زکوٰۃ کے مال سے مسجد بنانا، پل بنانا، راستے بنانا، نہریں کھودنا، حج و جہاد کے لیے دینا اور  
 وہ سب صورتیں جن میں اس کو مالک نہیں بنایا جاتا جائز نہیں ہیں اور اس مال سے میت کو کفن دینا بھی  
 جائز نہیں ہے، کیونکہ میت میں تملیک کی صحت نہیں پائی جاتی اور زکوٰۃ کے مال سے میت کا قرض ادا  
 کرنا بھی جائز نہیں ہے، زکوٰۃ میں ضروری ہے کہ فقیر ہی اس کو قبضہ کرے یا اس کا ولی یا وکیل قبضہ  
 کرے، جب کہ اگر یتیم چھوٹے بچوں کو زکوٰۃ دینے کا ارادہ ہو تو ان کی ماں کو دے دے۔ زکوٰۃ کے  
 مال سے فقیر آدمی کا قرض ادا کیا جاسکتا ہے اور قابض اس فقیر کی طرف سے وکیل ہوگا۔ زکوٰۃ کے جتنے  
 مصارف بیان ہوئے ان سب میں فقر شرط ہے۔ صرف عامل، مکاتب غلام اور ابن السبیل اس شرط  
 سے خارج ہیں۔

فقیر وہ ہے جو ایسے نصاب کا مالک نہ ہو جو بڑھنے والا ہو، پس ایسے فقیر کو زکوٰۃ دینا جائز

ہے، خواہ وہ تندرست اور کمانے والا ہو، البتہ جو شخص زندگی کا سہارا رکھتا ہو اس کو نہ لینا ہی بہتر ہے۔

## زکوٰۃ کے متفرق مسائل

اگر ایک ہی فقیر کو نصاب بھر مال دے دیا یا اس سے زیادہ تو جائز ہے لیکن مکروہ ہے۔ اگر فقیر پر قرض ہو کہ اگر اس کے قرض کو ادا کرتا ہے تو نصاب سے کم بچتا ہے تو مکروہ بھی نہیں ہے یا اس کے بال بچے ہوں کہ اگر ان بچوں پر تقسیم کیا جائے تو ہر ایک کو نصاب سے کم ملتا ہے تو مکروہ نہیں ہے، اس لیے کہ وہ غنی نہیں ہوتے۔

جو شخص نصاب سے کم مال کا مالک ہو اگرچہ تندرست اور پیشہ ور ہو تو اس کو زکوٰۃ دینا جائز ہے، کیونکہ وہ مفلس ہے۔

اگر تحری کر کے ایسے شخص کو زکوٰۃ دی جس کو وہ اپنے غالب گمان میں زکوٰۃ کا مصرف جانتا ہے، پھر اس کے خلاف ظاہر ہوا، مثلاً فقیر گمان کیا تھا لیکن وہ غنی ظاہر ہوا یا ہاشمی یا غیر مسلم ظاہر ہوا یا اندھیرے میں زکوٰۃ دی تھی پھر معلوم ہوا کہ وہ اس کا باپ یا بیٹا تھا تو ان سب صورتوں میں اس کی زکوٰۃ ادا ہوگئی اور وہ اس کو دوبارہ نہیں دے گا، اس لیے کہ جو اس پر واجب تھا وہ اس نے ادا کر دیا، اور اس پر واجب یہ تھا کہ وہ اپنی کوشش اور غالب گمان میں جس کو فقیر خیال کرتا ہے اس کو زکوٰۃ کا مال دیدے کیونکہ وہ حقیقت پر واقف نہیں ہو سکتا۔ کبھی ایسا ہوتا ہے کہ کسی کے ہاتھ میں دوسرے کا مال ہوتا ہے یا اس پر اس کا قرض ہوتا ہے، پس جب اسے اپنی کوشش صرف کرنے کے بعد دیدے تو جائز ہے، جیسا کہ اجتہاد اور کوشش کرنے کے بعد قبلہ کی سمت میں غلطی ظاہر ہو جائے تو نماز کا اعادہ نہیں ہوتا۔ نیز ارشاد نبوی ﷺ ہے کہ ”اے یزید! تیرے لیے وہ ہے جس کی تو نے نیت کی اور اے معن! تیرے لیے وہ ہے جو تو نے لے لیا۔“ واقعہ یہ ہوا تھا کہ ان کے والد یزید نے چند دینار صدقہ کی نیت سے نکالے اور مسجد میں بیٹھے ایک آدمی کے پاس رکھ دیئے۔ معن آئے اور ان دنانیر کو لے لیا، یزید نے کہا کہ خدا کی قسم! میں نے تجھے دینے کا ارادہ نہیں کیا تھا، معن اس معاملے کو بارگاہ رسالت ﷺ میں لے گئے تو آپ ﷺ نے مذکورہ فیصلہ فرمایا۔ الحدیث امام ابو یوسف رحمہ اللہ فرماتے ہیں اس پر زکوٰۃ کا اعادہ واجب ہے۔

لیکن جب کسی کو فقیر گمان کر کے زکوٰۃ دی پھر معلوم ہوا کہ وہ اس کا غلام یا مدبر یا ام ولد یا مکاتب تھا تو زکوٰۃ جائز نہ ہوگی اور وہ بالا جماع دوبارہ ادا کرے گا، کیونکہ تملیک معدوم ہے۔ اگر ایسے شخص کو زکوٰۃ دی جو اس کی خدمت کرتا ہے اور اس کی ضروریات کو پورا کرتا ہے یا ایسے مفلس کو دی



جو اس کے پاس تنخواہ پر کام کرتا ہے یا اس شخص کو دی جس کو اس نے کوئی ہدیہ و تحفہ دیا ہے تو زکوٰۃ جائز ہوگی۔ لیکن اگر وہ اس کو معاوضہ میں دیتا ہے تو جائز نہیں ہوگی۔ اگر زکوٰۃ کا مال ایسے بچے کو دیا جو عقل و سمجھ رکھتا ہے اور پھر اس نے خود ہی قبضہ کر لیا تو جائز ہوگی۔ اگر کسی دیوانے کو زکوٰۃ دی پس اس کے ولی نے یا اس شخص نے جو اس کی کفالت کرتا ہے اس کیلئے قبضہ کر لیا تو جائز ہوگی اور لقیط (وہ بچہ جو پڑا ہو ملے) کی طرف سے اس کا ملقط (جس کو وہ بچہ پڑا ہوا ملے اور اس نے اس کو اٹھایا ہو) قبضہ کرتا ہے۔

### زکوٰۃ کی منتقلی کا مسئلہ

ایک شہر سے دوسرے شہر زکوٰۃ کا مال منتقل کرنا مکروہ ہے، ہر قوم کا صدقہ ان ہی میں تقسیم ہوگا، کیونکہ اس میں حق جوار کی رعایت ہے، لہذا مجاورت جتنی قریب کی ہوگی اس کی رعایت اتنی ہی واجب ہوگی، لیکن اگر دوسرے شہر میں منتقل کر دی تو ادا ہو جائے گی۔ اگرچہ یہ عمل مکروہ ہے۔ اس لیے کہ زکوٰۃ کا مصرف از روئے نص مطلق فقراء ہیں اور رقوم زکوٰۃ کی دوسرے شہر میں منتقلی اس صورت میں مکروہ ہے جب سال پورا ہونے کے بعد ادا کرے اگر سال پورا ہونے سے پہلے دے تو پھر دوسرے شہر میں منتقل کرنا مکروہ نہیں ہے۔ اسی طرح اگر دوسرے شہر میں فقراء اس کے رشتہ دار ہوں تو زکوٰۃ ان کی طرف منتقل کرنا (بھیجنا) بلا کراہت جائز ہے بلکہ افضل ہے، کیونکہ اس میں فرض بھی ساقط ہوتا ہے اور صلہ رحمی بھی ہوتی ہے، یا پھر وہاں کے فقراء اس کے اہل شہر سے زیادہ محتاج ہوں تو پھر بھی وہاں بھیجے میں کوئی حرج نہیں، جیسا کہ حدیث معاذ رضی اللہ عنہ ہے کہ حضرت معاذ رضی اللہ عنہ یمن کا صدقہ مدینہ منورہ منتقل کرتے تھے، اس لیے کہ مدینہ منورہ کے فقراء زیادہ محتاج اور ضرورت مند تھے اور اگر دوسروں کی طرف زکوٰۃ منتقل کر دے تو جائز ہے، کیونکہ نصوص مطلق ہیں۔

### زکوٰۃ کے افضل مصارف

زکوٰۃ، صدقہ فطر اور نذر میں افضل یہ ہے کہ اول اپنے مفلس بھائیوں اور بہنوں کو دے، پھر ان کی مفلس اولاد کو، پھر مفلس چچاؤں اور پھوپھیوں کو، پھر ان کی مفلس اولاد کو، پھر مفلس ماموں اور خالاؤں کو، پھر ان کی مفلس اولاد کو پھر ذوی الارحام کو پھر پڑوسیوں کو، پھر اپنے محلہ والوں کو، پھر اپنے شہر یا گاؤں والوں کو دے۔

زکوٰۃ کا مال کسی دوسرے شہر میں منتقل نہ کرے، لیکن جب دوسرے شہر والے اس کے شہر والوں یا قرابت داروں سے زیادہ محتاج ہوں تو پھر منتقل کرنے میں کوئی مضائقہ نہیں۔

## ﴿باب صدقۃ الفطر﴾

### صدقۃ فطر واجب ہونے کی شرائط

(۱) آزاد ہونا (۲) مسلمان ہونا (۳) صاحب نصاب ہونا اور نصاب اس کی اور اس کے اہل و عیال کی اصل حاجتوں سے زائد ہو۔

صدقۃ فطر کے وجوب پر دلیل یہ ہے کہ آنحضرت ﷺ نے لوگوں پر اس کو فرض کیا ہے۔ آپ ﷺ نے فرمایا۔ ”اَكُوْا صَاعًا مِنْ تَمْرٍ اَوْ صَاعًا مِنْ قَمْحٍ بَيْنَ اِثْنَيْنِ، اَوْ صَاعًا مِنْ شَعِيرٍ عَنْ كُلِّ وَاحِدٍ صَغِيرٍ وَكَبِيرٍ“ یعنی ایک صاع کھجور میں سے یا ایک صاع گندم میں سے ادا کرو جو دو کے درمیان ہو گا یا ایک صاع جو میں سے ہر چھوٹے اور بڑے کی طرف سے ادا کرو۔“

حضرت ابن عمر رضی اللہ عنہما روایت کرتے ہیں کہ رسول اللہ ﷺ نے رمضان کی زکوٰۃ الفطر لوگوں پر فرض کی ہے جو کھجور میں سے ایک صاع یا جو میں سے ایک صاع ہے اور ہر آزاد غلام اور مسلمان مرد و عورت پر لازم ہے۔“ ۱ اور حضرت ابن عمر رضی اللہ عنہما کی ایک روایت میں یہ ہے کہ لوگوں نے گندم میں سے اس کو نصف صاع کے برابر قرار دیا ہے۔ ۲

حضرت ابوسعید الخدری رضی اللہ عنہ روایت کرتے ہیں کہ ”ہم رسول اللہ ﷺ کے عہد میں ہر چھوٹے بڑے آزاد اور غلام کی طرف سے ایک صاع غلہ یا ایک صاع پنیر یا ایک صاع جو یا ایک صاع کھجور یا ایک صاع کشمش میں سے زکوٰۃ الفطر ادا کیا کرتے تھے۔ ہم برابر اسی طرح نکالتے رہے، یہاں تک کہ حضرت معاویہ رضی اللہ عنہ بن ابی سفیان حج یا عمرے کے ارادے سے آئے تو برسر منبر لوگوں سے خطاب کیا، اپنے خطاب میں یہ بھی کہا کہ ”میں سمجھتا ہوں کہ شام کی گندم کے دو د، کھجور کے ایک صاع کے برابر ہیں، پھر لوگ اس پر عمل کرنے لگے۔“ ۳

حضرت ابن عمر رضی اللہ عنہما فرماتے ہیں کہ لوگ عہد رسالت میں ایک صاع جو یا کھجور یا کشمش یا حجاز کی جو صدقۃ فطر نکالا کرتے تھے آپ کہتے ہیں کہ حضرت عمر رضی اللہ عنہ کے زمانہ میں گندم کی کثرت ہو گئی تو حضرت عمر رضی اللہ عنہ نے ایک صاع جو یا کھجور وغیرہ کے بدلے نصف صاع گندم مقرر فرمادی۔“ ۴

۱ [جامع الاحادیث ۱/۱۷۸] ۲ [صحیح مسلم ۲/۶۷۷] ۳ ایضاً

۴ [صحیح مسلم ۲/۶۷۸] ۵ [سنن ابی داؤد ۲/۱۱۲]

ثعلبہ بن عبد اللہ بن ابی صغیرؓ اپنے والد سے روایت کرتے ہیں کہ رسول اللہ ﷺ نے فرمایا۔ ”ایک صاع گندم میں سے ہر دو پر واجب ہیں خواہ چھوٹا ہو یا بڑا آزاد ہو یا غلام، مذکر ہو یا مونث، مالدار کو تو اللہ تعالیٰ پاک کر دیں گے اور نادار کو اس سے زیادہ لوٹائیں گے جو اس کو عطا کیا ہے۔“<sup>۱</sup>

صدقہ فطر آزاد مسلمان پر واجب ہے جب کہ وہ مقدار نصاب مال کا مالک ہو جو اس کے مکان، سامان، کپڑوں اور سواری سے زائد ہو۔ صدقہ فطر کا وجوب تو احادیث مذکورہ سے ثابت ہے۔ ان احادیث سے وجوب ثابت ہوتا ہے، کیونکہ دلیل قطعی نہیں پائی جاتی اور آزادی کی شرط اس لیے لگائی گئی ہے تاکہ تملیک کا معنی متحقق ہو اور مسلمان ہونے کی قید اس لیے لگائی تاکہ یہ عمل قربت اور عبادت بنے اور نصاب کے مالک ہونے کی قید اس فرمان نبوی ﷺ کی وجہ سے لگائی گئی ہے کہ آپ ﷺ نے فرمایا۔ ”صدقہ واجب نہیں ہوتا مگر جب تو نگری پائی جائے۔“<sup>۲</sup> اور اس تو نگری کا اندازہ نصاب کے ساتھ لگایا گیا ہے کیونکہ شرع میں مال داری کا اندازہ اسی سے لگایا گیا ہے جو کہ مذکورہ چیزوں سے زائد ہو۔ یعنی حاجت اصلیہ سے۔ اور اس صدقہ فطر میں نصاب کا نامی ہونا شرط نہیں ہے اور صدقہ کی حرمت، قربانی اور فطرانے کا وجوب اسی (نصاب) سے متعلق ہے۔

### صدقہ فطر کس کی طرف سے ادا کرنا واجب ہے

صدقہ فطر اپنی طرف سے نکالے جیسا کہ حضرت ابن عمر رضی اللہ عنہما کی مذکورہ حدیث سے معلوم ہوتا ہے اور اپنی نابالغ اولاد کی طرف سے بھی نکالے، کیونکہ اس کا نفقہ اس پر واجب ہے اور اس کو اس کی کامل ولایت حاصل ہے اور وجوب صدقہ فطر کا سبب خود اس کا نفس (ذات) ہے اور جس کی مؤنت و ولایت اس کے ذمہ ہے اور وہ اس پر مطلق کامل ولایت رکھتا ہے وہ بھی اس کے ساتھ ملحق و تابع ہے اور اسی کے معنی میں ہے۔ جیسے اس کے چھوٹے (نابالغ) بچے، کیونکہ اس کو ان پر کامل ولایت حاصل ہو ہے یہ اس وقت ہے کہ جب ان بچوں کے پاس مال نہ ہو (یعنی محتاج ہوں) لیکن اگر ان کے پاس مال ہو تو امام ابو حنیفہ رحمہ اللہ اور امام ابو یوسف رحمہ اللہ کے نزدیک ان کے مال میں سے صدقہ فطر واجب ہوگا۔

### صدقہ فطر کس کی طرف سے دینا واجب نہیں ہے

بیوی کی طرف سے صدقہ فطر دینا خاوند پر واجب نہیں ہے، اس لیے کہ اس کی مؤنت و

ولایت ناقص ہے کہ سوائے حقوق زوجیت کے اور کسی طرح کی ولایت نہیں ہے۔ اپنے والدین کی طرف سے بھی ادا کرنا واجب نہیں ہے اور نہ ہی اپنی بالغ اولاد کی طرف سے دینا واجب ہے۔ اگرچہ وہ سب اس کے خرچ پر اس کے ہمراہ رہتے ہوں، کیونکہ ولایت (جو اس کے وجوب کا سبب ہے) معدوم ہے۔ اگر ان کی طرف سے یا اپنی بیوی کی طرف سے ان کی اجازت و حکم کے بغیر ادا کر دے تو جائز ہے کیونکہ عام طور پر اجازت موجود ہوتی ہے۔

### صدقہ فطر کی جنس و مقدار واجب

صدقہ فطر گندم یا آٹے یا گہوں، دلیا یا کشمش میں سے نصف صاع یا کھجور اور جو میں سے ایک صاع ہے۔ یہ امام ابو حنیفہ رحمۃ اللہ علیہ کے نزدیک ہے اور ”الجامع الصغیر“ کی یہی روایت ہے اور امام ابو یوسف اور امام محمد رحمہما اللہ تعالیٰ فرماتے ہیں کہ کشمش جو کے بمنزلہ ہے اور یہی ایک روایت امام صاحب رحمۃ اللہ علیہ سے بھی ہے۔

امام شافعی رحمۃ اللہ علیہ فرماتے ہیں کہ ان تمام چیزوں میں سے ایک صاع واجب ہے جیسا کہ حضرت ابو سعید الخدری رضی اللہ عنہ کی سابقہ حدیث سے معلوم ہوتا ہے۔

پھر امام ابو حنیفہ رحمۃ اللہ علیہ کی روایت کے مطابق نصف صاع گندم میں اعتبار وزن کا ہے۔ آٹا، گندم سے بہتر ہے اور نقدی آٹے سے بہتر ہے جیسا کہ امام ابو یوسف رحمۃ اللہ علیہ سے مروی ہے، کیونکہ فقیر کی حاجت رفع کرنے میں قیمت زیادہ معاون ہے اور اس سے اس کی حاجت جلد پوری ہوتی ہے، امام طحاوی رحمۃ اللہ علیہ کا مختار قول یہی ہے۔ بعض کہتے ہیں کہ گندم دینا افضل ہے کیونکہ یہ اختلاف سے بعید تر ہے، جبکہ قیمت دینے اور آٹا دینے میں امام شافعی اور امام احمد رحمہما اللہ تعالیٰ کا اختلاف ہے۔

امام ابو حنیفہ رحمۃ اللہ علیہ اور امام محمد رحمۃ اللہ علیہ کے نزدیک صاع، آٹھ رطل عراقی کا ہوتا ہے اور امام ابو یوسف رحمۃ اللہ علیہ کے نزدیک پانچ رطل اور تہائی رطل کا ہوتا ہے۔ اور یہی ائمہ ثلاثہ رحمۃ اللہ علیہم کا قول ہے۔ بعض کہتے ہیں کہ عراقی اور مدنی صاع میں کوئی اختلاف نہیں ہے اس لیے کہ امام ابو یوسف رحمۃ اللہ علیہ نے اس کا اندازہ مدینہ کے رطل کے ساتھ کیا اور اس کا وزن عراق کے رطل کے وزن سے زیادہ تھا کہ پہلا تیس استار کا اور دوسرا بیس استار کا ہوا ہے، جب عراقی آٹھ رطل کا تقابل مدنی پانچ اور تہائی کے ساتھ کر دو دونوں کو برابر پاؤ گے، یہی قول شبہ ہے، اس لیے کہ امام محمد رحمۃ اللہ علیہ نے امام ابو یوسف رحمۃ اللہ علیہ کا اختلاف ذکر نہیں کیا، اگر ان کا اختلاف ہوتا تو آپ ضرور اس کا ذکر کرتے، کیونکہ امام محمد رحمۃ اللہ علیہ ان



کے مذہب کو زیادہ جاننے والے تھے۔

اور صاع شرعی لحاظ سے ایک ہزار چالیس درہم کا ہوتا ہے، اور شرعی درہم کا وزن دو گرام اور دس میں سے نو اجزاء ہے، پس صاع کا وزن تین کلو گرام اور ہزار گرام میں سے سولہ اجزاء ہوتا ہے (یعنی تین کلو گرام اور 187.50 گرام) اور نصف صاع کا وزن ڈیڑھ کلو گرام اور ہزار گرام میں سے آٹھ اجزاء ہوتا ہے۔ (یعنی ایک کلو گرام اور ۶۳۵ گرام یا ڈیڑھ کلو گرام اور ۱۲۵ گرام اور احتیاطاً پونے دو کلو گرام۔

### صدقہ فطر کے وجوب کا وقت

صدقہ فطر، عید الفطر کے روز صبح صادق طلوع ہونے کے بعد واجب ہوتا ہے، امام شافعی رحمۃ اللہ علیہ نے فرمایا کہ رمضان کے آخری روزے کے غروب آفتاب کے ساتھ واجب ہوتا ہے، پس جو شخص عید الفطر کی رات مسلمان ہو یا پیدا ہوا، اس پر صدقہ فطر ہمارے نزدیک واجب ہوگا، اور امام شافعیؒ کے نزدیک واجب نہ ہوگا، اور اگر طلوع فجر کے بعد مسلمان ہو یا پیدا ہوا تو اس کا صدقہ فطر واجب نہیں ہوگا۔

لوگوں کے لئے مستحب یہ ہے کہ عید الفطر کے روز طلوع فجر کے بعد عید گاہ جانے سے پہلے صدقہ فطر ادا کریں تاکہ رسول کریم صلی اللہ علیہ وسلم کے قول و فعل کی پیروی ہو جائے۔ کیونکہ آنحضور صلی اللہ علیہ وسلم عید گاہ جانے سے پہلے ہی صدقہ فطر نکالا کرتے تھے اور آپ صلی اللہ علیہ وسلم ارشاد فرماتے تھے کہ غرباء کو اس روز در بدر پھرنے سے بے نیاز اور غنی کرو۔“

صدقہ فطر پہلے ادا کرنے کا فائدہ یہ بھی ہے کہ فقیر و محتاج آدمی نماز عید سے غافل نہیں ہوگا۔ اگر صدقہ عید فطر کے دن سے پہلے دے دیا تو یہ بھی جائز ہے، اس لیے کہ اس نے وجوب کا سبب پائے جانے کے بعد ادا کیا ہے۔ یعنی راس ہونا موجود ہے جس کا نفقہ اس کے ذمے ہے اور اس کی ولایت اس کو حاصل ہے اور یوم فطر کا ہونا اس کے وجوب کی شرط ہے اور وجوب کا سبب پائے جانے کے بعد پیشگی ادا کر دینا ایسا ہی ہے جیسا کہ زکوٰۃ میں ہے۔ اور پیشگی ادا کرنے کا یہ حکم مطلقاً ہے۔ خواہ اس رمضان المبارک میں دیا جائے یا اس سے پہلے دیا جائے ہر وقت جائز ہے۔ اس میں مدت کی مقدار کی کچھ تفصیل نہیں ہے۔ یہی صحیح و مختار ہے، بعض فقہاء کہتے ہیں کہ اگر نصف رمضان میں ادا کرے تو جائز ہے اور بعض کہتے ہیں کہ اگر اخیر عشرہ میں ادا کرے تو جائز ہے ورنہ نہیں۔

## صدقہ فطر کی ادائیگی میں تاخیر کا مسئلہ

اگر یوم فطر سے تاخیر کر دی یعنی عید الفطر کا دن گزر گیا اور صدقہ فطر ادا نہ کیا تو وہ ساقط نہیں ہوگا اور اس کا دینا اس پر واجب رہے گا۔ اس لیے کہ یہ مالی عبادت ہے جو واجب ہونے کے بعد ادائیگی کے بغیر ساقط نہیں ہوتی جیسا کہ زکوٰۃ، اگرچہ کتنی ہی تاخیر ہو جائے اس کا ادا کرنا واجب رہتا ہے۔ کیونکہ اس کا تعلق ذمے سے ہے نہ کہ مال سے، اور مال وجوب کے لیے شرط ہے، پس واجب ہونے کے بعد اس کا ہلاک و ضائع ہونا اس کو ساقط نہیں کرتا جیسا کہ حج۔ زکوٰۃ کا مسئلہ اس کے خلاف ہے، کیونکہ اس کا تعلق مال سے ہے۔

## ﴿کتاب الصوم﴾

### صوم کے معنی اور اس کی فرضیت

لغت میں صوم کے معنی ہیں ”رکنا“ اور شریعت کی اصطلاح میں صوم کہتے ہیں، کھانے پینے اور جماع سے صبح صادق سے لے کر غروب شمس تک نیت کے ساتھ رکے رہنا، عورت کے لئے حیض اور نفاس سے پاک ہونا بھی شرط ہے۔

رمضان المبارک کے روزے ہر مسلمان عاقل بالغ پر فرض ہیں۔ بہ طور ادا و قضا کے۔ روزے کی فرضیت کتاب اللہ سے ثابت ہے۔ فرمانِ باری تعالیٰ ہے: ”فَمَنْ شَهِدَ مِنْكُمُ الشَّهْرَ فَلْيَصُمْهُ“ [البقرة:]

اور اللہ کا ارشاد ہے ”كُتِبَ عَلَيْكُمُ الصِّيَامُ“ [البقرة:]

آپ ﷺ نے ارشاد فرمایا: بنی الاسلام علی خمس شهادة، ان لا اله الا الله وان محمدا رسول الله واقام الصلوة وایتاء الزکوة وحج البيت وصوم رمضان۔ اسلام کی بنیاد پانچ چیزوں پر ہے لا اله الا الله محمد رسول الله کی گواہی دینا، نماز قائم کرنا، زکوة ادا کرنا، بیت اللہ کا حج کرنا اور رمضان کے روزے رکھنا۔ نیز نبی کریم ﷺ کا ارشاد ہے۔ الشهر هكذا وهكذا (ثم عقد ابهامه فی الثالثة) فصوموا الرؤیته وأفطروا الرؤیته فان اغمی علیکم فاقدر والہ ثلاثین۔

مہینہ اتنا ہے اور اتنا ہے (پھر آپ نے اپنے انگوٹھے مبارک سے تیس کا نشان بنا کر دکھایا) چاند کو دیکھ کر روزے رکھو اور اسی کو دیکھ کر روزے رکھنے بند کرو۔ اگر چاند نظر نہ آئے تو تیس دن مکمل کرو۔

ادائے صوم کی فرضیت کی دلیل اللہ تعالیٰ کا یہ فرمان ہے۔ ”فَمَنْ شَهِدَ مِنْكُمُ الشَّهْرَ فَلْيَصُمْهُ“ [البقرة:]

اور اگر ادا چھوٹ جائے تو بعد میں قضاے صوم کی دلیل اللہ تعالیٰ کا یہ ارشاد ہے: فَعِدَّةٌ

مِّنْ أَيَّامٍ أُخَرُ [البقرة:]

یعنی رمضان المبارک میں جتنے روزے چھوٹیں، تو باقی دنوں میں اتنے ہی روزوں کی قضا کرے۔ یہاں بچے اور مجنوں مخاطب نہیں ہیں۔ اور غیر مسلم تو ویسے ہی عبادت کے اہل نہیں۔ آپ ﷺ نے فرمایا: **رَفَعَ الْقَلَمُ عَنْ ثَلَاثَةٍ عَنِ الْمَجْنُونِ الْمَغْلُوبِ عَلَى عَقْلِهِ حَتَّى يَبْرَأَ وَعَنِ النَّائِمِ حَتَّى يَسْتَيْقِظَ وَعَنِ الصَّبِيِّ حَتَّى يَحْتَلِمَ**: تین قسم کے افراد سے کسی قسم کی بازی پرس نہ ہوگی۔ پاگل سے جس کی عقل پر جنون غالب آگیا ہو جب تک کہ تندرست نہ ہو جائے، سونے والے سے جب تک کہ بیدار نہ ہو جائے، اور بچے سے جب تک کہ بالغ نہ ہو جائے۔ کفارے کے روزے رمضان کے روزوں کی طرح فرض علمی نہیں ہیں بلکہ یہ فرض عملی ہیں جن کا انکار کرنے والا کافر نہیں ہوتا۔ اس لئے کہ کفارے کے روزوں کی فرضیت پر اجماع منعقد نہیں۔ اور رمضان کا روزہ دلیل قطعی سے ثابت ہے۔ پس سورہ مجادلہ میں مذکور کفارہ وظہار کے روزے سورہ نساء میں مذکور قتل خطا کے روزے سورہ بقرہ میں مذکورہ یمین کے روزے اور سورہ مائدہ میں مذکورہ جزاء الصيد اور فدية الاذى کے روزے اور نذر کے روزے واجب ہیں اس لئے کہ اللہ تعالیٰ نے فرمایا: **وَلْيُؤْفُوا نَذْرَهُمْ**۔ [الحج:]

اور آپ ﷺ نے فرمایا: **فَأَوْفَ بِمَا نَذَرْتَ بِهِ لِلَّهِ**: جو تم اللہ کے لئے نذر مانو اسے

پورا کرو۔

اگر کسی نے روزہ رکھنے کی قسم کھائی تو بھی روزہ رکھنا واجب ہو جاتا ہے۔ اور اگر کسی نے نفلی روزہ رکھا اور غروب شمس سے پہلے افطار کر لیا تو اس روزے کی قضا بھی واجب ہے۔ اس لئے کہ قرآن کریم میں اپنے عمل کو باطل کرنے سے منع کیا گیا ہے۔ حق تعالیٰ فرماتے ہیں: **وَلَا تُبْطِلُوا أَعْمَالَكُمْ** [محمد:]

اور جب حضرت حفصہ رضی اللہ عنہا اور حضرت عائشہ رضی اللہ عنہا نے اپنا روزہ غروب شمس سے پہلے افطار کر لیا تو آپ ﷺ نے فرمایا: **لَا عَلَيْكُمَا صَوْمٌ مَا مَكَانَهُ يَوْمًا آخِرًا**۔ کچھ حرج نہیں کسی اور دن روزہ رکھ لینا مذکورہ بالا کے علاوہ جتنے روزے ہیں وہ نفلی ہیں۔ جیسے نویں دسویں محرم کا زورہ۔ آپ ﷺ نے فرمایا: **هَذَا يَوْمُ عَاشُورَةَ وَلَمْ يَكْتُبِ اللَّهُ عَلَيْكُمْ صِيَامَهُ وَأَنَا صَائِمٌ فَمَنْ أَحَبَّ مِنْكُمْ أَنْ يَصُومَ فَلْيَصُمْ وَمَنْ أَحَبَّ أَنْ يَفْطَرَ فَلْيَفْطِرْ** یہ دسویں محرم کا دن ہے، اور اللہ تعالیٰ نے تم پر اس کا روزہ فرض نہیں کیا لیکن میں روزے سے ہوں پس تم میں سے جو چاہے روزہ رکھ لے اور جو چاہے افطار کر لے۔



اور آنحضرت ﷺ نے فرمایا: فاذا كان العام المقبل ان شاء الله صمنا اليوم التاسع. جب آئندہ سال شروع ہوگا تو ہم ان شاء اللہ نویں محرم کا روزہ رکھیں گے۔ ۱ اور آپ ﷺ نے فرمایا: يكفى سنة الماضية۔ کہ یہ روزہ گزشتہ سال کے گناہوں کا کفارہ ادا کرتا ہے۔ ۲ اور ہر مہینے تین روزے رکھنا بھی نفلی روزوں میں شامل ہیں۔ افضل یہ ہے کہ یہ روزے چاند کی تیرہویں، چودھویں، اور پندرہویں کو رکھے جائیں۔ حضرت ملحان القیسیؒ سے روایت ہے کہ آپ ﷺ ہمیں حکم فرمایا کہ ہم ”ایام بیض“ تیرہویں، چودھویں، اور پندرہویں تاریخ کے روزے رکھیں اور فرمایا۔ هن كهئية الدهر: یہ ایسا ہے کہ گویا کہ ساری زندگی مسلسل روزے رکھے ہوں۔ ۳

ایک دن روزہ رکھنا اور ایک دن نہ رکھنا بھی نفلی روزوں میں شامل ہے۔ آپ ﷺ نے حضرت عبداللہ بن عمر رضی اللہ عنہما سے فرمایا: وصم من الشهر ثلاثة ايام وذلك مثل صيام الدهر: ہر مہینے تین روزے رکھا کرو، یہ تمام عمر روزے رکھنے کے برابر ہے۔ ۴ اور فرمایا: صم يوما افطر يوما وذلك صيام داود عليه السلام وهو اعدل الصيام: ایک دن روزہ رکھا کرو اور ایک دن افطار کیا کرو! یہ حضرت داؤد علیہ السلام کا طریقہ ہے، اور یہ روزوں میں بہترین طریقہ ہے۔ ۵ اور حجاج حضرات کے علاوہ ”یوم العرفہ“ نویں ذوالحجہ کا روزہ رکھنا بھی نفلی روزوں میں داخل ہے۔ آپ ﷺ نے ارشاد فرمایا یکفر السنة الماضية والباقيہ یہ روزہ گزشتہ اور آئندہ سال کے گناہوں کا کفارہ ہوتا ہے۔ ۶ اور سوموار کے دن کا روزہ بھی نفلی روزوں میں داخل ہے۔ آپ ﷺ نے فرمایا: ذاک يوم ولدت فيه يوم بعثت او انزل على فيه: اس دن میری ولادت ہوئی۔ اس دن مجھے معبود کیا گیا، یا اسی دن مجھ پر وحی نازل ہوئی۔

اور جمعرات کے دن کا روزہ بھی نفلی روزوں میں داخل ہے۔ آپ ﷺ کا ارشاد ہے: ان اعمال العباد تعرض يوم الاثنين والخميس. بلاشبہ بندوں کے اعمال سوموار اور جمعرات کو پیش کئے جاتے ہیں۔ ۷

اور پندرہویں شعبان کا روزہ بھی نفلی ہے۔ حضور اکرم ﷺ نے حضرت عمران بن حصین رضی اللہ عنہ سے پوچھا تھا کہ تم نے اس ماہ کی پندرہویں تاریخ کا روزہ رکھا ہے؟ انہوں نے عرض کیا نہیں۔ آپ ﷺ نے فرمایا: تو تم رمضان گزرنے کے بعد اس کے بدلے دو روزے رکھ لینا۔

۱ [مسلم ۲/۷۹۸] ۲ [ابوداؤد ۲/۳۲۵] ۳ [ابوداؤد ۲/۳۲۸]

۴ [مسلم ۲/۸۱۲] ۵ [ابوداؤد ۲/۳۲۸] ۶ [ابوداؤد ۲/۳۲۸]

۷ [ابوداؤد ۳/۳۲۵]

ماہ شوال کے چھ روزے بھی نفلی روزوں میں داخل ہیں۔ آپ ﷺ نے ارشاد فرمایا: من صام رمضان واتبعه ستامن شوال کان كصيام الدهر۔ جس نے رمضان کے روزے رکھے اور پھر شوال کے چھ روزے رکھے تو اس نے تمام عمر کے روزے رکھے۔

محرم الحرام کے روزے رکھنا بھی نفلی روزوں میں داخل ہے۔ آپ ﷺ نے ارشاد فرمایا: افضل الصيام بعد رمضان شهر الله المحرم۔ رمضان کے بعد سب سے افضل روزے ماہ محرم کے ہیں ۲ ذوالحجہ کے دس روزے بھی نفلی روزوں میں داخل ہیں۔ آپ ﷺ نے ارشاد فرمایا: ما من ايام العمل الصالح فيها احب الى الله من هذا الايام۔ اللہ تعالیٰ کو (ذی الحجہ کے دس) دنوں میں تمام نیک اعمال میں سب سے زیادہ روزہ پسند ہے۔ صحابہ رضی اللہ عنہم نے پوچھا یا رسول اللہ! کیا جہاد فی سبیل اللہ بھی نہیں؟ آپ ﷺ نے جواب ارشاد فرمایا: والجہاد فی سبیل اللہ الا رجل خرج بنفسه وماله فلم يرجع من ذلك بشيء۔ جہاد فی سبیل اللہ بھی نہیں مگر وہ شخص جو اپنی جان اور مال لے کر نکلے اور دونوں (اللہ کے رستے میں) لٹا دے۔

ماہ رجب اور شعبان کے روزے بھی نفلی روزوں میں داخل ہیں۔ حضرت اسماء بنت ابوبکر رضی اللہ عنہا کے غلام حضرت عبداللہ روایت کرتے ہیں کہ حضرت اسماء نے مجھے حضرت عبداللہ ابن عمر رضی اللہ عنہما کی خدمت میں بھیجا اور فرمایا کہ مجھے یہ بات پہنچی ہے کہ آپ تین اشیاء کو حرام قرار دیتے ہیں..... اور تمام رجب کے روزوں کو حضرت عبداللہ بن عمر رضی اللہ عنہما نے فرمایا رجب کے روزوں کے بارے میں اس سے کیا پوچھتے ہو جو ہمیشہ روزے رکھتا ہے۔ امام نووی رحمہ اللہ فرماتے ہیں کہ جب حضرت عبداللہ بن عمر رضی اللہ عنہما کا جواب اس بات کا انکار تھا جو حضرت اسماء بنت ابوبکر رضی اللہ عنہما کو پہنچی تھی کہ آپ رجب کے روزوں کو حرام قرار دیتے ہیں اور اس سے یہ بھی معلوم ہوا کہ آپ رضی اللہ عنہما تمام رجب بلکہ سارا سال روزے رکھتے تھے۔ عیدین اور ایام تشریق کے علاوہ۔ یہ حضرت عمر رضی اللہ عنہ حضرت عبداللہ بن عمر رضی اللہ عنہما، حضرت عائشہ رضی اللہ عنہا، حضرت ابوطالب رضی اللہ عنہ اور دیگر ائمہ سلف کا مذہب ہے۔

شافعیہ کے نزدیک عیدین اور ایام تشریق کے علاوہ تمام سال روزے رکھنے میں کوئی کراہت نہیں، بلکہ یہ مستحب ہے۔ بشرطیکہ کوئی ضرر لاحق نہ ہو اور کسی کی حق تلفی نہ ہو۔ اگر کوئی ضرر لاحق ہو یا حق تلفی ہو تو پھر تمام سال روزے رکھنا مکروہ ہے۔ شوافع کا استدلال حضرت حمزہ بن عمر رضی اللہ عنہ کی وہ روایت ہے جس میں انہوں نے آپ سے پوچھا کہ میں ہمیشہ روزے رکھتا ہوں کیا میں سفر میں

بھی روزے رکھ سکتا ہوں! آپ ﷺ نے فرمایا: ان شئت فصم ”اگر چاہو تو رکھ لو“  
اس حدیث مبارکہ میں آپ ﷺ نے ہمیشہ روزے رکھنے کی اجازت مرحمت فرمائی۔ حضرت عائشہ رضی اللہ عنہا حدیث مبارکہ: لا صام من صام الا بد (کہ جس نے ہمیشہ روزے رکھے یا اس نے کوئی روزہ نہیں رکھا)۔ کے ضمن میں فرماتی ہیں کہ یہ اس کے بارے میں ہے جو عیدین اور ایام تشریق کے بھی روزے رکھے، اور اس کے بارے میں ہے جسے کوئی ضرر لاحق ہو یا وہ حق تلفی کا مرتکب ہو۔

شعبان کے روزے بھی نفلی روزوں میں داخل ہیں۔  
حضرت عائشہ رضی اللہ عنہا فرماتی ہیں میں نے آپ ﷺ کو شعبان سے زیادہ کسی اور مہینے میں روزے رکھتے ہوئے نہیں دیکھا۔ آپ ﷺ نے تمام شعبان روزے رکھے۔ بہت کم ایسا ہوتا کہ کسی دن روزہ چھوٹ جاتا۔

### جن ایام میں روزہ رکھنا حرام ہے

عید الفطر، عید الاضحیٰ اور ایام تشریق یعنی ذی الحجہ کی گیارہ، بارہ اور تیرہ تاریخ کو روزہ رکھنا حرام ہے۔ حضرت ابوسعید خدری رضی اللہ عنہ سے روایت ہے کہ آپ ﷺ نے عیدین کے دن روزہ رکھنے سے منع فرمایا، اور ایام تشریق میں منادی بھیجا جس نے ندا لگائی کہ۔ انه لا یدخل الجنة الا مؤمن وایام منیٰ ایام اکل و شرب : ”جنت میں صرف مومن داخل ہوگا اور منیٰ (تشریق) کے دن کھانے، پینے کے دن ہیں“۔

### جن ایام میں روزہ رکھنا مکروہ ہے

اکیلے جمعۃ المبارک کے دن روزہ رکھنا مکروہ ہے۔ آپ ﷺ نے ارشاد فرمایا: لا یصم احدکم یوم الجمعة الا ان یصوم قبلہ او یصوم بعدہ۔ تم میں سے کوئی (صرف) جمعہ کا روزہ نہ رکھے، بلکہ اس کے ساتھ جمعرات یا ہفتہ کا روزہ بھی رکھے اسی طرح رمضان سے پہلے ایک یا دو دن روزہ رکھنا بھی مکروہ ہے۔ مگر اس کے لئے یہ مکروہ نہیں جو ہمیشہ روزے رکھتا ہو۔

آپ ﷺ نے فرمایا: لا تقدموا رمضان بصوم یوم ولا یومین الا رجل کان

یصوم صوماً فلیصمه۔ ”رمضان سے پہلے ایک اور دن یا دو دن روزے نہ رکھو، مگر وہ شخص رکھ لے جو (ان دنوں) پہلے بھی روزے رکھتا ہو۔“

## روزے کی نیت

روزے کیلئے نیت کرنا شرط ہے اس لئے کہ روزہ بھی دیگر عبادات کی طرح ایک عبادت ہے۔ لہذا نیت کے بغیر صحیح نہیں۔ آپ ﷺ نے ارشاد فرمایا: انما الاعمال بالنیات ”تمام اعمال کا دار و مدار نیتوں پر ہے“۔ روزے کیلئے دل میں نیت کر لینا ہی کافی ہے۔ زبان سے کہنا ضروری نہیں۔ لیکن! رمضان کے پورے مہینے کے روزوں کی نیت ایک ساتھ کر لینا درست نہیں اس لئے کہ ہر دن کا روزہ ایک مستقل الگ عبادت ہے۔ اس لئے روزانہ نیت کرنا ضروری ہے۔ کیونکہ غروبِ آفتاب کے بعد روزے دار روزے سے نکل جاتا ہے۔ اور صبح صادق سے قبل پھر دوبارہ روزہ رکھتا ہے اس لئے نیت بھی دوبارہ کرے گا۔ آپ ﷺ نے فرمایا: اذا اقبل الیل وأدبر النہار وغابت الشمس فقد افطر الصائم۔ جب رات آجائے، دن چلا جائے سورج چھپ جائے تو روزہ دار روزہ افطار کر لے۔

## فرضی، نفلی اور نذر معین کے روزوں کی نیت کا وقت

فقہاء کا اس پر اجماع ہے کہ طلوع فجر ثانی (صادق) روزے کی نیت کا پہلا وقت ہے اور یہی افضل ہے، لیکن یہ وقت مشتبہ ہے جسے اکثر لوگ نہیں جانتے اور نیت صوم کو طلوع فجر اول (کاذب) پر موقوف کرنا بھی صحیح نہیں۔ اس لئے کہ وہ بھی غفلت اور نیند کا وقت ہے اور متہجد کے لئے بھی رات کے آخری حصے میں سونا مستحب ہے۔ لہذا روزے کی نیت غروبِ آفتاب کے بعد سے کسی بھی وقت کر لینا جائز ہے۔ لیکن اگلے دن زوالِ شمس سے پہلے پہلے نیت کر لینا ضروری ہے تاکہ دن کا اکثر حصہ نیت کے ساتھ گزرے، جب دن کا اکثر حصہ روزے کی نیت کے ساتھ گزر جائے گا تو گویا سارا دن بھی نیت کے ساتھ گزرا۔ لیکن اگر کسی نے زوال کے بعد نیت کی تو یہ جائز نہیں اس لئے کہ اس صورت میں دن کا اکثر حصہ بغیر نیت کے گزرے گا۔ اور اکثر کے لئے کل کا حکم مسلم ہے۔ اور فجر کے بعد روزے کی نیت کا جواز اس لئے بھی ہے کہ بعض بچے رات کے آخری حصے میں بالغ ہو جاتے ہیں اور بعض عورتیں حیض و نفاس سے پاک ہو جاتی ہیں اور بعض لوگ اس وقت سوئے ہوئے ہوتے ہیں اور صبح (صادق) کے بعد بیدار ہوتے ہیں تو ان کی آسانی کے لئے فجر کے بعد بھی



روزے کی نیت کو جائز قرار دیا۔

حضرت ربیعہ بن معوذ بن عفراء رضی اللہ عنہ سے روایت ہے کہ آپ صلی اللہ علیہ وسلم نے عاشورہ کی صبح مدینہ منورہ کے قریب انصار کی بستیوں میں پیغام بھیجا کہ: من کان اصبح صائماً فليتم صومه ومن کان اصبح مفطراً فليصة بقية يومه: ”جو صبح کرے روزے کی حالت میں تو اسے چاہیے کہ اپنا روزہ مکمل کرے اور جو صبح کرے افطار کی حالت میں تو وہ بھی باقی دن روزہ داروں کی طرح گزارے۔“ راویہ فرماتی ہیں کہ اس کے بعد ہم عاشورہ کا روزہ رکھتی تھیں اور اپنے چھوٹے بچوں کو بھی رکھواتی تھیں ہم مسجد میں جایا کرتی تھیں پس ہم اپنے بچوں کے لئے روٹی کی گڑیا بنایا کرتی تھیں۔ جب کوئی ان میں سے بھوک کی وجہ سے روتا تو ہم اسے افطار کے وقت تک وہ گڑیا دے دیتیں۔ اور آپ صلی اللہ علیہ وسلم نے قبیلہ اسلم کے لوگوں سے فرمایا، جب آپ صلی اللہ علیہ وسلم نے ان سے عاشورہ کے روزے کے بارے میں پوچھا: فاتموا بقية يومكم واقضوه اپنا بقیہ دن روزہ داروں کی طرح گزارو اور پھر روزے کی قضا کرو۔

احادیث میں عاشورہ کے روزے کو بڑے اہتمام کے ساتھ بیان کرنا اس کی فرضیت کا تقاضا کرتا ہے۔ اور دن میں نیت کرنے کا حکم عام ہے رمضان میں اور غیر رمضان میں۔ پس حدیث شریف سے ظاہر ہے کہ دن میں نیت کرنے سے بھی روزہ جائز ہے۔ صوم یوم عاشورہ والی حدیث کے منسوخ ہو جانے سے یہ ضروری نہیں ہے کہ دن کی نیت سے روزے کا جواز بھی منسوخ ہو چکا ہو۔ اور ترمذی شریف کی حدیث ”من لم یجمع الصیام قبل الفجر فلا صیام له“ ۱۰۰ فضیلت کی نفی پر محمول ہے نہ کہ نفس صوم کی نفی پر۔

ضحوة کبریٰ نصف النہار کو کہتے ہیں جو طلوع صبح صادق سے غروب شمس کا درمیانی حصہ ہے۔ اور رمضان میں روزے کی مطلق نیت کرنے، یا نفلی روزے کی نیت کرنے یا کسی اور واجبی روزے کی نیت کرنے سے رمضان کا روزہ ہی ادا ہوگا، کیونکہ رمضان کا مہینہ فرض روزے کیلئے متعین ہے، اور اس پر امت کا اجماع ہے کہ رمضان میں فرض روزے کے علاوہ کوئی روزہ نہیں رکھا جا سکتا۔ حضرت عائشہ رضی اللہ عنہا اور حضرت ابو ہریرہ رضی اللہ عنہ سے صوم شک کے بارے میں پوچھا گیا تو دونوں نے یہی فرمایا کہ ”ہمارے نزدیک شعبان کا روزہ رکھنا رمضان کا روزہ چھوڑنے سے بہتر ہے۔“ ۱۰۱ اور ان دونوں کا روزہ نفل کی نیت سے تھا اس لئے کہ فرض کی نیت سے (صوم یوم شک) جائز نہیں۔

۱ [مسلم ۲/۷۹۸] ۲ [ابوداؤد ۲/۳۲۷]

۳ [ترمذی ۲/۱۱۷] ۴ [بیہقی ۲/۲۱۱]

اور نفلی روزے کی نیت بھی دن میں کرنا جائز ہے۔ حضرت عائشہ رضی اللہ عنہا سے روایت ہے کہ آپ ﷺ میرے پاس تشریف لاتے اور پوچھتے کہ کیا تمہارے پاس کھانے کو کچھ ہے؟ میں عرض کرتی نہیں تو فرماتے میں روزے سے ہوں۔ اور نذر کا ایسا روزہ جس کا وقت متعین ہو۔ مثلاً یوں کہا کہ میں اللہ کے لئے آئندہ جمعرات کا روزہ رکھوں گا۔ اور جمعرات کو بھول گیا، پھر طلوع فجر کے بعد یاد آیا تو اب بھی روزے کی نیت کرنے سے روزہ ادا ہو جائے گا۔

رمضان کے قضا روزے، کفارے کے روزے، نذر مطلق کے روزے، اور ان نفلی روزوں کی قضا کے روزے جو توڑ دیے تھے۔ ان تمام روزوں کیلئے رات کی ہی نیت ناگزیر ہے۔ اس لئے کہ یہ وقت ہر قسم کے روزوں کی صلاحیت رکھتا ہے۔ کیونکہ یہ (وقت) رمضان کی طرح فرض روزوں کیلئے متعین نہیں۔ مطلقاً نفلی روزے اور نذر معین کے روزے کی نیت بھی رات ہی کی معتبر ہوگی۔

### مریض اور مسافر کا روزہ

جب مریض کیلئے رمضان کا روزہ نقصان دہ نہ ہو، اور نہ اس کے مرض میں اضافے کا سبب ہو، اور وہ کسی اور واجب روزے کی نیت کر لے تو رمضان کا روزہ ہی ادا ہوگا۔ اور اگر روزہ اس کے مرض میں اضافے کا باعث ہو تو جس روزے کی اس نے نیت کی ہے وہی واقع ہوگا اور اسی طرح مسافر نے رمضان میں کسی اور روزے کی نیت کر لی تو جس کی نیت کی ہے وہی ادا ہوگا۔

### روزے کا وقت

روزے کا وقت فجر ثانی کے طلوع ہونے کے بعد سے سورج کے غروب ہونے تک ہے۔ جیسا کہ اللہ تعالیٰ نے فرمایا: ”وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصَّيَامَ إِلَى اللَّيْلِ“ [البقرة: ۱۸۵]

حضرت عدی بن حاتم رضی اللہ عنہ نے روایت کی ہے کہ انہوں نے عرض کیا یا رسول اللہ! میں اپنے تکیے کے نیچے ایک سفید اور ایک کالا دو ڈورے رکھتا ہوں تاکہ میں رات اور دن میں امتیاز کر سکوں۔ رسول اللہ ﷺ نے فرمایا، تیرا تکیہ بڑا لمبا چوڑا ہے، خیط ابیض سے دن کی سفیدی اور خیط اسود سے رات کی سیاہی مراد ہے۔

حضرت عبداللہ ابن عباس رضی اللہ عنہما سے روایت ہے کہ رسول اللہ ﷺ نے فرمایا: فجر دو ہیں پہلی یعنی فجر کاذب کھانے کو حرام اور نماز کو حلال نہیں کرتی اور دوسری یعنی صادق کھانے پینے کو حرام

اور نماز کو حلال کر دیتی ہے۔

## رمضان کا چاند دیکھنے کی کوشش کرنا

انتیس (۲۹) شعبان کو غروبِ آفتاب کے بعد رمضان کا چاند تلاش کرنا واجب علی الکفایہ ہے۔ نبی کریم ﷺ اور سلف صالحین کا یہی معمول تھا کہ وہ انتیس کو چاند دیکھنے کی کوشش کرتے اگر چاند نظر آ جاتا تو روزہ رکھ لیتے ورنہ شعبان کے تیس دن مکمل کرتے۔ حضرت ابو ہریرہ رضی اللہ عنہ سے مروی ہے کہ نبی کریم ﷺ نے ارشاد فرمایا: صوموا لرؤیتہ و أفطرو لرؤیتہ فان اغمی علیکم فاکملوا عدة شعبان ثلاثین۔ چاند دیکھ کر روزہ رکھو اور چاند دیکھ کر افطار کرو۔ اگر تمہیں چاند نظر نہ آئے تو پھر شعبان کے تیس دن پورے کرو۔ اس لئے کہ جو مہینہ پل رہا تھا وہ کسی دلیل کے بغیر ختم نہیں ہوگا اور وہ دلیل یا تو چاند کا نظر آ جانا ہے، یا مدتِ شعبان کا پورا ہونا ہے۔ ہر مہینے کا یہی حکم ہوگا۔

## رویت ہلال میں خبر واحد کا اعتبار

جب آسمان پر کوئی ایسی علت ہو جو چاند دیکھنے میں مانع ہو جیسے بادل یا گرد و غبار وغیرہ تو ایک عادل شخص کی شہادت قبول کی جائے گی خواہ وہ مرد ہو یا عورت۔ حضرت ابن عباس رضی اللہ عنہما سے مروی ہے کہ ایک بدو (دیہاتی) آپ ﷺ کی خدمت میں حاضر ہوا اور عرض کیا میں نے رمضان کا چاند دیکھا ہے آپ ﷺ نے فرمایا کیا تو گواہی دیتا ہے کہ اللہ کے سوا کوئی معبود نہیں؟ اس نے کہا جی ہاں میں گواہی دیتا ہوں۔ آپ ﷺ نے دریافت فرمایا کیا تو گواہی دیتا ہے کہ حضرت محمد (ﷺ) اللہ کے سچے رسول ہیں؟ اس نے کہا جی ہاں! آپ ﷺ نے فرمایا اے ہلال لوگوں میں اعلان کر دو کہ وہ کل روزہ رکھیں۔ اور خبر واحد کی قبولیت میں عدل کی شرط لگائی گئی ہے۔ اس لئے کہ یہ دیانت کی خبروں میں سے ہے اور عادل وہ ہے جو کبیرہ گناہوں سے کنارہ کش ہو اور صغیرہ پر مصر نہ ہو۔ جس کو چاند نظر آ گیا اس پر اس کی گواہی دینا فرض ہے جبکہ کسی اور نے چاند نہ دیکھا ہو حتیٰ کہ یہ گواہی پردہ نشین عورت پر بھی فرض ہے اگرچہ اس کا شوہر بھی اس کو اجازت نہ دے۔

خبر واحد سے رمضان کے چاند کے ثبوت کے بعد اگر لوگ تیس روزے پورے کر لیں اور شوال کا چاند نظر نہ آئے تو امام محمد رحمہ اللہ فرماتے ہیں کہ لوگ تیس دن مکمل ہونے کے بعد عید کر لیں کیونکہ ایک آدمی کی شہادت سے رمضان ثابت ہو جاتا ہے۔ اگرچہ ابتداء افطار ثابت نہیں ہوتا۔ امام محمد رحمہ اللہ فرماتے ہیں کہ میں ایک مسلمان پر یہ تہمت نہیں لگاتا کہ اس نے مسلمانوں سے ایک دن

پہلے روزہ رکھوایا ہے۔ اور امام اعظم رحمۃ اللہ علیہ کے نزدیک احتیاط پر عمل کرتے ہوئے عید نہ کریں۔  
اگر قاضی چاند دیکھنے والے کی گواہی رد کر دے تو وہ روزہ رکھے گا کیونکہ اس نے خود چاند دیکھا ہے اگر اس نے افطار کر لیا تو اس پر قضا واجب ہوگی۔ تاہم شبہ کی وجہ سے کفارہ لازم نہیں ہوگا۔  
یہ شخص مہینے کے آخری دن بھی احتیاطاً روزہ رکھے گا اور لوگوں کے ساتھ افطار کرے گا۔ تاہم اگر وہ اپنے یقین پر عمل کرتے ہوئے افطار کر لے (یعنی روزہ نہ رکھے) تو اس پر کوئی کفارہ نہیں ہے۔

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا صومکم یوم تصومون واضحا کم یوم تصو حون۔ ”تمہارا روزہ اسی دن ہوگا جس دن تم روزہ رکھو گے اور تمہاری قربانی اسی دن ہوگی جس دن تم قربانی کرو گے۔“

حضرت ابو ہریرہ رضی اللہ عنہ سے یہ روایت ان الفاظ کے ساتھ موقوفاً بھی ثابت ہیں کہ تمہارا افطار اسی دن ہے جس دن تم افطار کرو اور تمہاری قربانی اسی دن ہے جس دن تم قربانی کرو۔  
اگر آسمان میں کوئی علت نہ ہو تو حضرت امام اعظم رحمۃ اللہ علیہ سے حضرت حسن کی روایت یہ ہے کہ دو آدمیوں کی شہادت کافی ہے۔ جس طرح تمام حقوق میں دو آدمیوں کی شہادت قابل قبول ہے۔ اگر کوئی شخص شہر سے باہر آ کر چاند دیکھنے کی گواہی دے تو اس کی گواہی قبول کی جائے گی اسی طرح اگر کوئی شخص بلند جگہ مینار وغیرہ پر ہونے کی وجہ سے چاند دیکھنے کی گواہی دے تو اس کی شہادت بھی معتبر ہے۔ اس لئے کہ مطالع کے صاف اور آلودہ ہونے اور جگہ کے پست اور بلند ہونے کے اعتبار سے چاند دیکھنے میں فرق آ جاتا ہے۔ اور اس وجہ سے بھی کہ اعرابی کی حدیث میں یہی مذکور ہے۔

جب چاند کسی ایک قطر میں نظر آ جائے تو تمام لوگوں کیلئے روزہ رکھنا لازم ہے اور عام طور پر مطالع کا اختلاف قابل اعتبار نہیں۔ ظاہر الروایہ میں حضرت امام صاحب سے یہی منقول ہے اور کہا گیا ہے کہ جب دو قطروں کے درمیان اس قدر قرب ہو کہ مطالع (طلوع ہونے کی جگہیں) متحد ہوں تو اختلاف مطالع کا اعتبار نہیں کیا جائے گا۔ اور اتنا بعد ہو کہ ہم طالع مختلف ہو جائیں تو ایک مطلع والوں پر دوسرے مطلع والوں کا حکم نہیں لگایا جائے گا۔ اگر ایک قطر والوں نے چاند دیکھ کر تیس روزے رکھے اور دوسرے قطر والوں نے چاند دیکھ کر اسی روزے رکھے، تو اسی تیس والوں پر ایک دن کی قضا ہے، جبکہ دونوں قطروں کے مابین اتنا قرب ہو کہ مطالع متحد ہوں۔ اور اگر دونوں قطر ایک دوسرے سے اس قدر بعید ہوں کہ مطالع مختلف ہوں تو ایک قطر والوں کے لئے دوسرے قطر والوں کا اتباع ضروری نہیں، قطروں کے قریب ہونے کی مثال جیسے عراق اور شام، اور دور کی مثال جیسے کویت اور مغرب۔

حضرت ابن عباس رضی اللہ عنہما اور حضرت عائشہ رضی اللہ عنہا کی حدیث میں ہے کہ لوگوں کا روزہ اسی



دن ہوگا جس دن وہ روزہ رکھیں گے اور ان کا افطار اسی دن ہوگا جس دن وہ افطار کریں گے۔

## شوال کا چاند دیکھنا

انتیس رمضان کو شوال کا چاند دیکھنے کی کوشش کرنا واجب علی الکفایہ ہے۔ جس شخص نے اکیلے شوال کا چاند دیکھا تو وہ عبادت میں احتیاط کرتے ہوئے افطار نہ کرے کیونکہ حدیث میں مذکور ہے کہ تمہارا افطار اسی دن ہے جس دن تم افطار کرو گے۔ اور اگر اس نے افطار کر لیا تو شبہ کی وجہ سے روزے کی قضا کرے گا اور اپنے یقین کی بنا پر عمل کرنے کی وجہ سے اس پر کوئی کفارہ نہیں۔

اگر آسمان پر کوئی علت ہو تو دو آدمیوں کی گواہی قبول کی جائے گی یا ایک مرد اور دو عورتوں کی اس لئے کہ شہادت کے ساتھ آدمی کا حق متعلق ہے۔ اور اگر آسمان میں کوئی علت نہ ہو تو امام ابوحنیفہؒ سے روایت ہے کہ دو آدمیوں کی شہادت قبول کی جائے گی۔ جیسا کہ تمام حقوق میں دو آدمیوں کی شہادت قبول کی جاتی ہے۔

ذوالحجہ کے چاند کا حکم بھی شوال کے چاند کی طرح ہے جیسا کہ حضرت ربیع بن حراشؒ سے مروی ہے کہ آپ ﷺ کے کسی صحابی نے فرمایا کہ رمضان کے آخری دن لوگوں میں اختلاف ہو گیا، دو دیہاتی آئے اور انہوں نے آپ ﷺ کے سامنے گواہی دی کہ اللہ کی قسم کل شام ہم نے چاند دیکھا ہے۔ آپ ﷺ نے لوگوں کو حکم دیا کہ وہ افطار کر لیں اور کل عید گاہ کی طرف جائیں۔

## یوم الشک کا روزہ

یوم شک کے روزے میں علماء کا اختلاف ہے کہ اس دن روزہ رکھنا افضل ہے یا افطار کرنا! علماء فرماتے ہیں کہ اگر کسی شخص نے شعبان میں روزے رکھے یا وہ مسلسل روزے رکھتا تھا تو اس کے لئے روزہ رکھنا افضل ہے اس لئے کہ آنحضرت ﷺ کا ارشاد گرامی ہے۔ ”لایقدم احدکم رمضان بصوم یوم او یومین الا ان یکون رجل کان یصوم صومه فلیصم ذلک الیوم“ ”تم میں سے کوئی شخص ایک دن یا دو دن پہلے رمضان کا روزہ نہ رکھے سوائے اس شخص کے جو مسلسل روزے رکھتا ہو وہ اس دن بھی روزہ رکھ سکتا ہے۔“

اگر کوئی شخص ایسا نہ ہو تو محمد بن مسلمہؒ فرماتے ہیں کہ اس کے لئے حدیث کے سبب افطار افضل ہے، اور حضرت نصیر بن یحییٰؒ نے فرمایا ہے کہ اس کے لئے روزہ رکھنا افضل ہے جیسا کہ حضرت عائشہؓ اور حضرت ابو ہریرہؓ کی حدیث سے ثابت ہے۔ اور امام ابو یوسفؒ سے

مروی ہے اور یہی مختار مذہب ہے کہ متقی اور خواص روزہ رکھیں اور عوام الناس کو یہی کہا جائے کہ وہ ضحوة کبریٰ سے پہلے تک انتظار کریں ہو سکتا ہے کہ چاند کا تحقق ہو جائے، اور اس کے بعد روزہ ہوتا ہی نہیں۔ متقی آدمی تو نفل کی نیت کر کے کراہت سے بچ سکتا ہے جبکہ عام لوگ ایسا نہیں کر سکتے۔

### جن چیزوں سے روزہ ٹوٹ جاتا ہے اور قضاء و کفارہ لازم ہوتا ہے

جس شخص نے دانستہ جماع کیا یا اس کے ساتھ جماع کیا گیا ہو دونوں راستوں (قبل اور دبر) میں سے کسی ایک راستے میں اور اس نے رمضان کا روزہ رکھا ہوا تھا تو اس پر قضاء بھی ہے اور کفارہ بھی۔ اسی پر اجماع ہے۔

جیسا کہ حضرت ابو ہریرہ رضی اللہ عنہ سے روایت ہے کہ ایک آدمی نے اپنی بیوی کے ساتھ رمضان میں جماع کیا اور اس کے متعلق رسول اللہ صلی اللہ علیہ وسلم سے فتویٰ طلب کیا تو آپ نے فرمایا کیا تیرے پاس غلام ہے اس نے عرض کیا نہیں! آپ صلی اللہ علیہ وسلم نے فرمایا کیا تو دو مہینے کے روزے رکھ سکتا ہے؟ اس نے کہا نہیں! تو آپ صلی اللہ علیہ وسلم نے فرمایا ساٹھ مساکین کو کھانا کھلاؤ۔

اور جماع کے تحقق کے لئے انزال شرط نہیں ہے اور دبر میں وطی کرنے سے بھی کفارہ واجب ہو جاتا ہے کیونکہ اس سے بھی شہوت بدرجہ کمال پوری ہو جاتی ہے۔ عورت اگر اپنی رضا مندی سے جماع کرائے تو اس پر قضا اور کفارہ ہر دو واجب ہیں اس لئے کہ یہ مرحلہ دونوں کی رضا سے تکمیل کو پہنچا ہے سو اس عورت پر وہی ہے جو مرد پر واجب ہے جیسا کہ غسل اور حد اور اگر جبراً جماع کیا گیا ہو تو عورت پر کفارہ لازم نہیں جیسے نسیان میں کفارہ نہیں۔ اگر عورت نے اپنے شوہر کو جماع پر مجبور کیا اور اس نے جماع کر لیا تو دونوں پر کفارہ واجب ہے۔ امام محمد رحمہ اللہ سے روایت ہے کہ زبردستی کی وجہ سے مرد پر کفارہ لازم نہیں اگر عورت کو معلوم تھا کہ فجر طلوع ہو چکی ہے اور اس نے اس بات کو اپنے شوہر سے چھپایا اور اس نے جماع کر لیا تو کفارہ محض عورت پر ہوگا۔ جس شخص نے جان بوجھ کر رمضان کے روزے کے دوران غذا یا دوا استعمال کی تو اس پر بھی قضاء و کفارہ ہر دو لازم ہیں۔ جیسا کہ حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے ایک آدمی کو جس نے رمضان کا روزہ توڑ دیا تھا، حکم فرمایا وہ غلام آزاد کرے یا ساٹھ روزے رکھے یا اتنے مساکین کو کھانا کھلائے۔ اور جماع کرنے والے اور روزہ توڑنے والے پر کفارے کے ساتھ ساتھ قضا بھی واجب ہے۔ حضرت ابو ہریرہ رضی اللہ عنہ سے مروی ہے کہ آنحضرت صلی اللہ علیہ وسلم نے فرمایا ”من افطر يوماً من رمضان

من غیر عذر ولا مرض من لم يقضه صيام الدهر وان صامه“ جو شخص بلا کسی عذر شرعی اور مرض کے رمضان کا ایک روزہ بھی توڑ دے، اور غیر رمضان میں تمام عمر روزے رکھے تو بھی اس رمضان روزے کا بدل نہیں ہو سکتے۔ اس حدیث کی تشریح میں حضرت ابن مسعود رضی اللہ عنہ، حضرت سعید ابن مسیب رضی اللہ عنہ، امام شعبی رحمہ اللہ، امام ابن جبر رحمہ اللہ، امام ابراہیم، امام قتادہ رحمہ اللہ اور امام حماد رحمہ اللہ نے فرمایا ہے کہ اس روزے کے بدلے ایک دن روزہ بھی رکھے۔

اگر وہ عورت جس پر کفارہ واجب تھا، حائضہ ہو جائے، یا وہ آدمی جس پر کفارہ لازم ہوا تھا اس قدر بیمار پڑ جائے کہ اس کے لئے روزہ توڑنا مباح ہو جائے تو ان سے کفارہ ساقط ہو جائے گا، اس لئے کہ ظاہر ہو گیا کہ جو روزہ انہوں نے توڑا وہ ان پر ضروری نہیں تھا اور کفارہ تو ضروری روزے کو توڑنے سے واجب ہوتا ہے۔ نیز کفارہ حق تعالیٰ کی حق تلفی کرنے سے واجب ہوتا ہے اور اللہ تعالیٰ کا حق مرض اور حیض کی وجہ سے ساقط ہو گیا ہے۔ اس لئے کہ اس مرض اور حیض میں اس مرد و عورت کا کوئی عمل دخل نہیں۔ اور اگر ایسے مرد و عورت سفر شروع کر دیں تو سفر کی وجہ سے کفارہ ساقط نہیں ہوگا۔ کیونکہ یہ انسان کا اختیاری فعل ہے اسی طرح اگر جبراً سفر پر بھیج دیا گیا تو بھی کفارہ ساقط نہ ہوگا۔

### جن چیزوں سے روزہ ٹوٹ جاتا ہے صرف قضا لازم ہوتی ہے

اگر کوئی شخص قبل اور دبر کے علاوہ یا کسی جانور سے وطی کرے اور انزال ہو جائے تو اس کا روزہ فاسد ہے اور قضا لازم ہے کیونکہ اس کی شہوت پوری ہو چکی ہے تاہم اس پر کفارہ واجب نہیں کیونکہ اس کی شہوت بدرجہء کمال پوری نہیں ہوئی۔ اگر آدمی نے بوسہ لیا اور اسے انزال ہو گیا یا ہاتھ لگایا اور انزال ہو گیا تو بھی روزہ فاسد ہو گیا۔ تاہم اس پر بھی کفارہ نہیں کیونکہ یہ (بھی) کامل طریقے سے اپنی شہوت پوری نہیں کر سکا۔ اگر کسی نے حقنہ کرایا یا پاخانے کے راستے سے دوا ڈالی، یا ناک کے ذریعے چڑھالی یا کان میں دوا ڈالی نہ کہ پانی۔ تو اس کا روزہ ٹوٹ گیا اور اس پر قضا لازم ہے کیونکہ مفسد صوم چیز ان تمام صورتوں میں داخل تک پہنچ جاتی ہے۔ مگر کفارہ لازم نہیں ہے۔ کیونکہ پیٹ کی شہوت ان تمام صورتوں میں مکمل پوری نہیں ہوئی اور روزہ توڑنے والی چیز وہ ہے جس سے بدن کو تقویت ملتی ہو خواہ غذا ہو یا دوا۔ اگر کسی آدمی نے کسی ایسے زخم پر دوا لگائی جس سے وہ غذا دماغ یا پیٹ تک پہنچ گئی تو اس کا روزہ بھی فاسد ہو گیا۔ کیونکہ روزہ توڑنے والی چیز امام ابو حنیفہ رحمہ اللہ کے نزدیک داخل تک پہنچ چکی ہے جبکہ امام ابو یوسف اور امام محمد رحمہما اللہ فرماتے ہیں کہ ایسی صورت میں روزہ فاسد نہیں ہوگا۔ اس لئے کہ ان دونوں حضرات کے نزدیک منفذ اصلی سے پہنچنا شرط ہے نیز اس لئے

بھی کہ چونکہ مفسد تنگ ہے لہذا ممکن ہے کہ وہ دواء سے بند ہو گیا ہو اور دواء داخل تک نہ پہنچی ہو۔ پٹھوں میں لگنے والے انجکشن کو بھی وہ اسی پر قیاس کرتے ہوئے مفسد صوم نہیں قرار دیتے۔ رگوں میں لگنے والا انجکشن امام صاحبؒ کے نزدیک روزے کو توڑ دے گا۔ کیونکہ دواء یقیناً داخل میں پہنچ چکی ہے اور صاحبینؒ کے نزدیک اس سے روزہ نہیں ٹوٹتا۔ احتیاط اس میں ہے کہ افطار کے وقت انجکشن لگوانے تک تاخیر کی جائے۔ تاکہ اختلاف کی رعایت ہو سکے۔ ایسی صورت میں اگر روزہ ٹوٹنے کا حکم لگائیں تو اس پر صرف قضاء ہے۔ کیونکہ اس کی شہوت بدرجہ کمال پوری نہیں ہو سکی۔

اگر آدمی نے کوئی ایسی چیز نگلی جس سے جسم کو فائدہ نہ ہوتا ہو جیسے کنکری اور موتی تو بھی اس کا روزہ فاسد ہو گیا کیونکہ یہ صورت افطار ہے۔ تاہم اس پر بھی کفارہ نہیں ہے۔ کیونکہ معنا افطار نہیں ہے۔

اگر کسی نے جان بوجھ کر منہ بھر کرتے کی تو روزہ قضاء کریگا۔ جیسا کہ حضرت ابو ہریرہ رضی اللہ عنہ سے مروی ہے کہ آپ ﷺ نے ارشاد فرمایا۔ من ذرعه القی فلیس علیہ قضاء ومن استلقى فلیق ”جس شخص پر قے کا غلبہ ہو جائے تو اس پر قضا نہیں۔ اور جس نے جان بوجھ کر قے کی تو وہ قضا کرے۔“ اور قے سے مراد منہ بھر کرتے ہونا ہے اس لئے کہ جو اس سے کم ہو وہ لعاب (تھوک) کے تابع ہے۔

اگر کسی آدمی نے یہ سمجھ کر سحری کھائی کہ ابھی رات باقی ہے، یا یہ سمجھ کر افطار کر لیا کہ رات ہو چکی ہے، پھر بعد میں اسے اصل وقت کا علم ہوا تو رکن صوم کے فوت ہونے کی وجہ سے اس کا روزہ فاسد ہو گیا، روزے کا رکن کھانے پینے اور جماع سے رکے رہنا ہے تاہم عذر کی وجہ سے اس پر کفارہ نہیں ہے۔ کیونکہ اس نے جان بوجھ کر ایسا نہیں کیا۔ جبکہ کفارہ تو عداً ایسا کرنے والے پر ہوتا ہے لیکن وہ باقی دن کھانے پینے اور جماع سے رکا رہے۔ تاکہ جس قدر ممکن ہو رمضان کا حق ادا ہو سکے اور تہمت سے خلاصی پاسکے۔ اور اس دن کی قضاء اس کے ذمے لازم ہوگی۔

اگر کسی نے روزہ دار عورت سے سوتے ہوئے جماع کیا تو اس کا قلعہ کے ساتھ جمع کیا جس نے رات کو روزے کی نیت کی تھی پھر اس کا قلعہ پردن میں جنون طاری ہو گیا اور اسی حالت جنون میں اس کے ساتھ جماع کیا گیا پھر اسی دن اسے افاقہ ہو گیا تو اس کا روزہ فاسد ہو گیا۔ کیونکہ مفطر پایا گیا لیکن اس پر بوجہ عدم تعمّد کے کفارہ نہیں ہے۔

اگر کوئی شخص مشت زنی کرے اور اس سے منی خارج ہو جائے تو اس کا روزہ فاسد ہو جاتا



ہے کیونکہ یہ معنی جماع ہے۔ لیکن اس پر کفارہ نہیں کیونکہ یہ صورتاً جماع نہیں ہے۔

اگر کسی نے دانتوں کے درمیان باقی ماندہ کھانا نگل لیا جو چنے کے برابر تھا تو اس کا روزہ ٹوٹ گیا اور اس پر قضاء ہے۔ کیونکہ عام طور سے اتنا کھانا دانتوں میں باقی نہیں رہتا۔ اور اس سے احتراز بھی ممکن ہے لیکن اس پر کفارہ نہیں ہے کیونکہ اس نے اپنے منہ میں کوئی چیز داخل نہیں کی۔

### جن چیزوں سے روزہ فاسد نہیں ہوتا

اگر روزہ دار بھول کر کھاپی لے یا جماع کر لے تو اس کا روزہ فاسد نہیں ہوگا۔ جیسا کہ حضرت ابو ہریرہ رضی اللہ عنہ سے مروی ہے کہ آپ ﷺ نے ارشاد فرمایا۔ ”اذانسی فاکل و شرب فلیتم صومه فانما اطعمہ اللہ و سقاہ“ اگر روزے دار نے سہواً کھاپی لیا تو اس کو چاہئے کہ اپنا روزہ مکمل کرے اس لئے کہ اللہ تعالیٰ نے اسے کھلایا ہے اور اسے پلایا ہے۔ یا حالت نیند میں احتلام ہو گیا جیسا کہ حضرت ابوسعید خدری سے روایت ہے کہ رسول اللہ ﷺ نے فرمایا ”ثلاث لا یفطرون الصائم الحجامة والقئی والاحتلام“ ”تین چیزوں سے روزہ نہیں ٹوٹتا، کھچنے لگوانے سے، قے سے اور احتلام سے“۔ اس لئے کہ اس میں انسان کا عمل دخل نہیں ہے لہذا ناسی سے بڑھ کر اس کے ساتھ رعایت ہونی چاہیے۔ یا عورت پر نظر ڈالی جس سے انزال ہو گیا یا کسی کے بارے میں سوچا اور انزال ہو گیا تو اس کا روزہ فاسد نہیں ہوگا۔ اس لئے کہ دیکھ کر انزال ہونا مباشرت نہ ہونے کی وجہ سے احتلام کی طرح ہے۔

رمضان کے مہینے میں دن کو خوشبو لگائی تو روزہ فاسد نہیں ہوگا۔ کیونکہ خوشبو غسل کی طرح ظاہری بدن پر استعمال کی جاتی ہے۔ آنکھ میں سرمہ لگانے سے روزہ فاسد نہیں ہوتا جیسا کہ حضرت انس بن مالک رضی اللہ عنہ سے مروی ہے کہ ایک شخص آنحضرت ﷺ کی خدمت میں حاضر ہوا اور عرض کیا میں سرمہ لگا لوں؟ میں روزہ دار ہوں! آپ ﷺ نے فرمایا لگا لو!۔

امام ترمذی رحمہ اللہ فرماتے ہیں کہ اہل علم میں اس بارے میں اختلاف ہے کہ روزہ دار کے لئے سرمے کا استعمال جائز ہے یا نہیں امام سفیان ثوری رحمہ اللہ، امام ابن مبارک رحمہ اللہ اور امام احمد رحمہ اللہ نے اسے مکروہ قرار دیا ہے جبکہ بعض حضرات نے روزہ دار کے لئے اس کی اجازت دی ہے اس کے جواز کے قائل حضرت انس رضی اللہ عنہ، امام شافعی رحمہ اللہ، امام حسن رحمہ اللہ، اور امام ابراہیم رحمہ اللہ ہیں۔ یہ حضرات روزہ دار کے لئے سرمہ لگانے کو جائز قرار دیتے ہیں۔

اگر روزہ دار نے کسی ایسی عورت کا بوسہ لیا جس کا بوسہ حلال ہے اور اسے انزال نہ ہو تو اس

کاروزہ فاسد نہیں ہوگا۔ اس لئے کہ حضرت عائشہ رضی اللہ عنہا سے مروی ہے کہ رسول اللہ ﷺ روزہ کی حالت میں میرا بوسہ لیا کرتے تھے اور تم میں سے کون اپنی خواہشات پر قابو پا سکتا ہے جیسا کہ آپؐ کو اپنی خواہشات پر قابو تھا۔

(روزہ دار کے لئے) اگرچہ غیبت حرام ہے لیکن اس سے روزہ فاسد نہیں ہوتا، کیونکہ یہ صورتاً اور معنی کسی طرح بھی مفطر نہیں ہے۔ اگر اس نے آنحضرت ﷺ کے اس ارشاد ”من لم يدع قول الزور والعمل به فليس لله حاجة في ان يدع طعامه وشرابه“ وہ شخص جس نے جھوٹی بات کو نہ چھوڑا تو اللہ تعالیٰ کو اس بات کی کوئی ضرورت نہیں کہ وہ اپنا کھانا پینا چھوڑ دے۔ کے پیش نظریہ سوچ کر کہ اس کا روزہ ٹوٹ چکا ہے عمداً کھالیا تو اس پر قضاء اور کفارہ دونوں لازم ہیں خواہ اسے اس حدیث کا علم ہو یا نہ! کیونکہ اس پر اجماع ہے کہ غیبت سے روزہ نہیں ٹوٹتا۔ اگر روزہ دار پرتے کا غلبہ ہو جائے تو اس کا روزہ نہیں ٹوٹتا، جیسا کہ پہلے حدیث گذر چکی ہے۔

اگر مرد، نہ کہ عورت، اپنے اگلے راستے میں دوا ڈال لے تو طرفین رحمہما اللہ کے نزدیک اس کا روزہ فاسد نہیں ہوگا۔ امام ابو یوسف رحمہ اللہ فرماتے ہیں کہ اس کا روزہ فاسد ہو جائے گا۔ اس لئے کہ آلہ تناسل اور پیٹ کے درمیان منفذ ہے۔ اسی لئے پیٹ سے پیشاب نکل کر آلہ تناسل ہی کے راستے باہر آتا ہے۔ اور صحیح قول یہی ہے کہ ان دونوں کے درمیان منفذ نہیں ہے۔ بلکہ پیشاب مٹانے میں ٹپکتا ہے پھر مٹانے سے نکلتا ہے اور جو چیز ٹپک کر نکلتی ہے وہ ٹپک کر نہیں ٹوٹتی، اور یہ اختلاف تب ہے جب پیشاب مٹانے تک پہنچ جائے اور اگر پیشاب نالی میں ٹھہر جائے تو بالا جماع روزہ فاسد نہیں ہوگا۔

اگر روزہ دار کے حلق میں گرد و غبار یا مکھی داخل ہو جائے تو اس کا روزہ فاسد نہیں ہوگا اس لئے کہ اس سے احتراز ممکن نہیں ہے۔

اگر روزہ دار کو جنابت لاحق ہوگئی تو اس کا روزہ فاسد نہیں ہوگا اس لئے کہ حضرت سیدہ عائشہ رضی اللہ عنہا سے مروی ہے کہ آپ ﷺ فجر کے وقت اگر جنبی ہو جاتے تو آپ ﷺ غسل کرتے تھے اور روزہ رکھتے تھے۔ نیز اس لئے کہ اللہ تعالیٰ نے مباشرت کو ساری رات مباح قرار دیا ہے۔ ”فَالْتَنَ بَا شِرُّوْهُنَّ“ [البقرة] اس لئے یقیناً صبح کے وقت ہی غسل ہو سکے گا۔

اگر دانتوں کے درمیان کھانا نگل لیا جو چنے سے کم تھا تو اس کا روزہ فاسد نہیں ہوگا۔ اس لئے کہ چنے سے کم، لعاب کے تابع ہوتا ہے اور اس سے احتراز ممکن نہیں ہے۔ بخلاف (چنے سے)

زیادہ کہ اس سے روزہ فاسد ہو جائے گا۔

## مکروہاتِ صوم

اگر روزہ دار کوئی چیز چکھ لے لیکن نگلے نہ تو اس کا روزہ نہیں ٹوٹے گا کیونکہ مفطر جوف تک نہیں پہنچی۔ تاہم یہ مکروہ ہے۔ اس لئے کہ اس میں مفسدِ صوم کی طرف میلان ہے۔  
گوند چبانے سے روزہ نہیں ٹوٹتا اگر وہ (گوند) تھوک کے ساتھ معدے تک نہ پہنچتی ہو۔  
تاہم یہ بھی مکروہ ہے۔ کیونکہ بظاہر یہ چیز کا کھانا ہے۔ اس گوند سے مراد وہ گوند ہے جو درختوں سے حاصل ہوتی ہے۔ چیونگم سے روزہ ٹوٹ جاتا ہے۔

## جو چیزیں روزہ میں مکروہ نہیں

دوپہر یا شام کے وقت تر مسواک کا استعمال روزہ دار کے لئے مکروہ نہیں ہے۔ حضرت عامر بن ربیعہ رضی اللہ عنہ فرماتے ہیں کہ میں نے نبی کریم ﷺ کو روزے کی حالت میں اتنی بار مسواک کرتے ہوئے دیکھا کہ میں شمار نہیں کر سکتا۔  
روزہ دار کے لئے لعاب نگلنا جائز ہے روزہ دار کے لئے ہر قسم کی مسواک جائز ہے خواہ خشک ہو یا تراگرچہ پانی کے ساتھ تر کی ہوئی ہو۔

## جن حالات میں روزہ توڑنا جائز ہے

جو شخص رمضان میں مریض ہو جائے اور اسے تجربے سے یا ماہر ڈاکٹر کے کہنے سے یہ معلوم ہو جائے کہ اگر اس نے روزہ رکھا تو اس کا مرض بڑھ جائے گا یا شفا یابی میں تاخیر ہو جائے گی تو وہ روزہ چھوڑ دے اور قضا کر لے۔ کیونکہ ہو سکتا ہے کہ مرض کی زیادتی یا افاقے میں تاخیر اسے ہلاکت تک پہنچا دے۔ سوائے چاہیے کہ اس سے احتراز کرے۔ ارشاد باری تعالیٰ ہے ”فَمَنْ كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ“ [البقرہ]

اور وہ مسافر جس کو روزے کے ساتھ ضرر و تکلیف نہ ہو تو اس کے لئے روزہ رکھنا افضل ہے۔ ارشاد باری تعالیٰ ہے۔ ”وَإِنْ تَصُومُوا خَيْرٌ لَّكُمْ“ [البقرہ] اور اگر وہ روزہ نہ رکھے اور بعد ازاں قضا کر لے تو یہ بھی جائز ہے اس لئے کہ سفر مشقت سے خالی نہیں ہوتا۔ اور اس لئے بھی کہ سفر بذاتِ خود ایک عذر ہے بخلاف مرض کے۔ کیونکہ بعض اوقات وہ بہت خفیف ہوتا ہے اسی لئے

اس میں حرج کی قید لگائی گئی ہے۔ اگر رمضان میں سفر کرے تو جائز ہے لیکن اگر فجر طلوع ہونے کے بعد سفر کیا تو اس دن کا روزہ توڑ نہیں سکتا۔ اس لئے کہ جب اس پر روزہ فرض ہوا تو یہ مقیم تھا۔ اسی لئے اس کو اختیار سے باطل نہیں کر سکتا۔ اگر اس نے حالت اقامت میں روزہ توڑ دیا تو اس پر قضا بھی ہے اور کفارہ بھی۔ بخلاف مریض کے کیونکہ اس سے کفارہ ساقط ہو جاتا ہے۔ اس لئے کہ جو عذر واقع ہوا ہے وہ صاحب حق کی طرف سے ہے۔

اگر مریض حالت مرض میں یا مسافر حالت سفر میں فوت ہو جائے تو ان دونوں پر ان کی وراثت میں سے فدیہ وغیرہ کی صورت میں قضا لازم نہیں ہے۔ کیونکہ انہیں ایام آخر کا زمانہ نہیں ملا۔ اگر مریض فوت ہونے سے پہلے تندرست ہو جائے۔ (یعنی مرض سے افاقے کے بعد موت آجائے) یا مسافر مقیم ہو جائے تو دونوں پر قضاء لازم ہے۔ مریض پر بقدر صحت اور مسافر پر بقدر اقامت اور اس کا فائدہ یہ ہے کہ اس پر اطعام مساکین کی وصیت واجب ہے اور اس کے ثلث مال میں سے ایک روزے کے بدلے میں اس وصیت پر عمل کیا جائے گا۔ ایک مسکین کو آدھا صاع گندم یا ایک صاع کھجور یا ایک صاع جو دیئے جائیں گے۔ اس لئے کہ وہ اپنی آخری عمر میں ادا (اور قضاء) کرنے سے عاجز آ گیا تھا۔ لہذا شیخ فانی (انتہائی ضعیف) کی طرح ہو گیا۔ پھر احناف کے نزدیک وصیت کرنا ضروری ہے۔ حتیٰ کہ اگر وہ وصیت کئے بغیر چل بسا تو اس کے ورثاء پر فدیہ ادا کرنا لازم نہیں ہے۔ اور اگر انہوں نے اس کی طرف سے بغیر وصیت کئے ہی ادا کر دیا تو جائز ہے۔ زکوٰۃ کا بھی یہی حکم ہے۔

ایک صاع کا وزن تین کلو گرام اور سولہ گرام (3016G) ہوتا ہے اور نصف صاع ڈیڑھ کلو گرام اور آٹھ گرام (1508G) ہوتا ہے۔

حاملہ کو اور دودھ پلانے والی عورت کو جب اپنے بچوں کا یا اپنی جان کا خوف ہو تو یہ دونوں مریض پر قیاس کرتے ہوئے افطار کر لیں اور قضاء کریں۔ کیونکہ یہ افطار عذر کی وجہ سے ہے اور دونوں کے درمیان دو قدر مشترک، حرج اور نقصان کو دفع کرنا، ہیں۔ پس دونوں کے لئے قضاء لازمی ہے۔ وہ شیخ فانی جو عدم قوت کے سبب روزے پر قادر نہ ہو، تو وہ رمضان کے روزے نہ رکھے۔ اور ہر روز مسکین کو کھانا کھلائے۔ کیونکہ وہ روزے رکھنے سے عاجز ہے اور قضاء کی امید بھی نہیں ہے۔ لہذا اب میت کی طرح اس پر یہی حکم لگایا جائے گا کہ وہ روزے کا فدیہ ادا کرے یہی حکم شیخ فانی کا ہے۔ ارشاد باری تعالیٰ ہے۔ "وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ" [البقرة]

ہاں اگر شیخ فانی روزے پر قادر ہو جائے تو اس کا فدیہ والا حکم باطل ہو جاتا ہے اس لئے



کہ فدیے کا حکم تب ہوتا، جب عجز برقرار رہتا۔ اگر روزے دار عورت رمضان میں حیض یا نفاس میں مبتلا ہو جائے تو افطار کر لے اور قضاء کرے اور اس صورت میں اس کے لئے روزہ داروں کی مشابہت صحیح نہیں ہے اس لئے کہ اس کیلئے روزہ حرام ہے اور حرام کیساتھ مشابہت بھی حرام ہے۔ اگر حیض و نفاس والی عورتیں رمضان میں دن کے دوران پاک ہو جائیں یا مسافر مقیم ہو جائے یا مریض شفا یاب ہو جائے یا مجنون کو افاقہ ہو جائے تو انہیں باقی دن احترام رمضان میں روزہ توڑنے والی چیزوں سے رکاز رہنا واجب ہے۔

اگر انہوں نے اس دن روزہ رکھ لیا تو ابتدائے دن میں عدم اہلیت یا عدم تکلیف (مکلف نہ ہوتے) کی بنا پر روزہ جائز نہیں ہوگا۔ البتہ اگر مسافر نصف نہار (زوال) سے پہلے مقیم ہو جائے اور روزے کی نیت کر لے تو جائز ہے اس لئے کہ وہ ابتدائے دن میں اس کا اہل تھا۔

رمضان المبارک میں اگر بچہ بالغ ہو جائے یا کافر اسلام لے آئے، تو یہ دونوں احترام رمضان میں روزہ داروں کی طرح باقی دن کھانے پینے سے رکے رہیں گے اور اس کے بعد سے یہ دونوں روزہ رکھیں گے۔ کیونکہ سبب صوم اور اہلیت صوم متحقق ہو چکی ہے اور جس دن میں وہ روزے کے اہل ہوئے اس دن کی یا اس سے پہلے دنوں کی عدم خطاب اور عدم اہلیت کے سبب قضاء نہیں کریں گے۔

### مجنون اور بے ہوش کے احکام

جو شخص پورا مہینہ مجنون رہے تو اس پر قضا نہیں ہے، اس لئے کہ اس نے مہینے کو حالت صحت میں نہیں پایا اور یہی روزے کا سبب ہے۔ چنانچہ یہ شخص اس سبب کی وجہ سے شریعت کی طرف سے مخاطب نہیں ہے۔ حدیث شریف میں مذکور ہے۔ ”رفعت الاقلام عن ثلاثہ عن الصغیر حتی یعقل عن النائم حتی یستیقظ وعن المجنون حتی یفیک“ ”تین اشخاص سے قلم اٹھالیا گیا ہے بچے سے یہاں تک کہ وہ عاقل ہو جائے، سونے والے سے یہاں تک کہ وہ بیدار ہو جائے، مجنون سے یہاں تک کہ اس کو افاقہ ہو جائے“۔

جو شخص پورا مہینہ بے ہوش رہا وہ قضاء کرے گا۔ اس لئے کہ یہ ایسا مرض ہے جو قوی کو ضعیف کر دیتا ہے اور عقل کو زائل نہیں کرتا۔ پس سبب نے اس سے اعراض نہیں کیا اور وہ اس مرض کے باوجود شریعت کا مکلف ہے۔ لہذا وہ مریض کی طرح قضاء کرے گا۔

اگر رمضان میں اس پر غشی طاری ہوئی تو اس دن کی قضاء نہیں کرے گا جس دن روزہ رکھ کر اس پر غشی طاری ہوئی ہے۔ کیونکہ اس دن کے روزے کی اس کی نیت تھی۔ تاہم بعد کے روزوں کی قضاء کرے گا۔ کیونکہ ان دنوں کے روزوں کی نیت نہیں پائی گئی۔

اگر مجنوں رمضان کے کچھ دنوں میں تندرست ہو جائے تو جو روزے اس کے فوت ہو چکے ہیں ان کی قضاء کرے گا۔ اس لئے کہ وجوبِ صوم کا سبب یعنی ماہ رمضان پایا گیا۔ ارشاد باری تعالیٰ ہے۔ ”فَمَنْ شَهِدَ مِنْكُمُ الشَّهْرَ فَلْيَصُمْهُ“ [البقرہ:] سے بھی مراد یہی ہے کہ مہینے کے بعض دنوں میں موجود تھا، کیونکہ اگر اس سے مراد کل رمضان لیا جائے تو اس آیت کا ترجمہ یہ ہوگا کہ یہ رمضان کے بعد روزے رکھے۔ جو کہ خلافِ اجماع ہے۔

### نفلی روزے شروع کرنے سے واجب ہو جاتے ہیں

جس شخص نے نفلی روزہ یا نفلی نماز شروع کی اور پھر فاسد ہو گئی تو ان دونوں کو وجوباً قضاء کرے گا۔ اس لئے کہ مودی نے ثواب کے لئے یہ عمل کیا۔ لہذا اس عمل کی باطل ہونے سے حفاظت کرنا ضروری ہے اور جب حفاظت واجب ہے تو قضا بھی واجب ہے۔ اللہ تعالیٰ کا ارشاد ہے۔ ”وَلَا تُبْطِلُوا أَعْمَالَكُمْ“ [محمد:] پھر احناف کے نزدیک بلا عذر افطار کرنا مباح نہیں ہے۔ ان دو روایتوں کی وجہ سے جو ہم نے بیان کی ہیں۔ تاہم عذر کے سبب افطار کرنا مباح ہے۔ ضیافت بھی عذر ہے۔ اس لئے کہ حضرت جابر بن عبد اللہ رضی اللہ عنہ سے مروی ہے کہ ایک صحابی رضی اللہ عنہ نے آپ ﷺ کو اور صحابہ رضی اللہ عنہم کو کھانے کی دعوت دی۔ جب یہ تمام حضرات کھانے کے لئے آئے تو ایک صحابی ایک طرف ہو گئے۔ نبی کریم ﷺ نے ان سے فرمایا کیا بات ہے؟ انہوں نے عرض کیا میرا روزہ ہے۔ نبی کریم ﷺ نے ان سے فرمایا تیرے بھائی نے تیرے لئے تکلف کیا اور کھانا بنایا تم کہہ رہے ہو کہ میرا روزہ ہے۔ اب کھاؤ! پھر ایک روزہ رکھ لینا!

### رمضان کی قضاء

رمضان کے روزے قضاء کرنے کے لئے مسلسل روزے رکھنا ضروری نہیں، کیونکہ حق تعالیٰ کے فرمان ”فَعِدَّةٌ مِّنْ أَيَّامٍ أُخَرَ“ [البقرہ] میں تابع شرط نہیں اور اس فرض کی ادائیگی میں جلدی کرنا افضل ہے۔ اگر دوسرا رمضان آجائے تو اس رمضان کے روزے رکھے کیونکہ یہ وقت اسی رمضان کے روزے رکھنے کا ہے۔ پھر اس کے بعد پہلے قضاء شدہ روزوں کی قضاء کرے اس لئے کہ

قضاء کا وقت تو پورا سال ہے سوائے ایام تشریق کے۔ اس پر قضا کے علاوہ مزید کوئی چیز واجب نہیں ہے، کیونکہ نصوص سے مزید کسی چیز کا پتا نہیں چلتا۔

### ایامِ خمسہ (ممنوعہ) میں روزے کی نذر

جس شخص نے عید کے دن یا ایامِ تشریق کے دنوں میں روزے کی منت مان لی۔ تو اس پر لازم ہے کہ وہ ان دنوں میں روزہ نہ رکھے بعد میں رکھ لے کیونکہ اس نے ثواب کے لئے نذر مانی ہے پس یہ لازم ہو جائے گی جیسا کہ مکروہ اوقات میں نماز پڑھنے کی نذر ماننا۔ اور یہ نذر ماننا گناہ نہیں ہے۔ ہاں ان دنوں میں روزہ رکھنا گناہ ہے۔ پس نذر تو صحیح ہے لیکن ان دنوں میں روزے کی ممانعت کی وجہ سے ان دنوں میں روزے نہ رکھے بعد ازاں قضاء کرے۔ اگر اس نے روزہ رکھا تو جائز ہے۔

## ﴿باب الاعتکاف﴾

اعتکاف لغۃً قیام کرنا اور رکے رہنا۔ اللہ تعالیٰ کا ارشاد ہے ”سَوَاءٌ لَّكَ الْعِکْفُ فِیْهِ وَالْبَادِ“ [الحج:] اور شرعاً اعتکاف کہتے ہیں کہ روزے کے ساتھ مخصوص جگہ یعنی مسجد میں بہ نیت اعتکاف قیام کرنا۔ اعتکاف کی تین قسمیں ہیں (۱) واجب، یعنی اعتکاف کی نذر ماننا (۲) سنت یعنی رمضان کے آخری دس دنوں کا اعتکاف (۳) مستحب: رمضان کے آخری دس دنوں کے علاوہ جس وقت چاہے کیونکہ رمضان کے آخری دنوں میں جب بھی مسجد میں داخل ہو کر اعتکاف کی نیت کرے گا تو جب تک وہ مسجد میں رہے اس کا اعتکاف مسنون شمار ہوگا اور رمضان کے آخری دس دنوں کا اعتکاف سنت مؤکدہ علی الکفایہ ہے، اس لئے کہ جناب رسول اللہ ﷺ نے اس پر مواظبت اختیار فرمائی ہے۔ حضرت سیدہ عائشہ رضی اللہ عنہا سے مروی ہے کہ آپ ﷺ رمضان کے آخری دس دنوں میں اعتکاف کرتے تھے یہاں تک کہ آپ ﷺ رحلت فرما گئے۔ پھر اس کے بعد ازواج مطہرات نے اعتکاف کیا۔

اگر اخلاص کے ساتھ کیا جائے تو یہ اعلیٰ ترین عمل ہے۔ حضرت عطاء ابن ابی رباح رضی اللہ عنہ نے فرمایا کہ معتکف کی مثال اس شخص کی سی ہے جس کو کسی عظیم آدمی کے ہاں کوئی حاجت درپیش ہو۔ اور وہ اس کے دروازے پر بیٹھ جائے اور کہے کہ میں اس وقت تک نہیں ہٹوں گا۔ جب تک کہ آپ میری حاجت نہ پوری کر دیں۔ اسی طرح معتکف اللہ تعالیٰ کے گھر میں بیٹھتا ہے اور کہتا ہے کہ میں اس وقت تک نہیں ہٹوں گا جب تک کہ آپ میری مغفرت نہ کریں۔ امام زہری رضی اللہ عنہ فرماتے ہیں کہ تعجب ہے ان لوگوں پر جو اعتکاف چھوڑ دیتے ہیں۔ حالانکہ رسول اللہ ﷺ کوئی کام کبھی کرتے تھے اور کبھی چھوڑ بھی دیتے تھے۔ لیکن آپ ﷺ نے اعتکاف وفات تک کبھی نہیں چھوڑا۔

معتکف جس مسجد میں اعتکاف کا ارادہ رکھتا ہے اکیس کی رات کو اس میں داخل ہو جائے اور عید الفطر کا چاند نظر آنے کے بعد نکلے۔ اعتکاف منذر ایک دن سے کم کا جائز نہیں ہے۔ کیونکہ (وجوبی) اعتکاف ایک دن سے کم کا نہیں ہوتا جیسا کہ حضرت سیدہ عائشہ صدیقہ رضی اللہ عنہا نے نبی کریم ﷺ سے روایت کیا ہے کہ آپ ﷺ نے فرمایا ”لَا اِعْتِکَافَ اِلَّا بِصِیَامٍ“ ”اعتکاف



روزے کے بغیر (مکمل) نہیں ہے۔ اور جیسا کہ حضرت سیدنا عمر فاروق رضی اللہ عنہ سے مروی ہے کہ انہوں نے نبی کریم ﷺ سے عرض کیا میں نے ایک دن کے اعتکاف کی نذر مانی ہے تو رسول اللہ ﷺ نے ارشاد فرمایا ”اعتکف و صم“ اعتکاف کرو اور روزہ رکھو۔ اور جیسا کہ حضرت سیدہ عائشہؓ سے اعتکاف والی حدیث مروی ہے جس میں یہ بھی مذکور ہے کہ جو شخص اعتکاف کرے وہ روزہ بھی رکھے۔<sup>۱</sup>

## جائے اعتکاف

ہر وہ مسجد جس میں باجماعت نماز ہوتی ہو اس میں امام اور مؤذن بھی (مقرر) ہو اس مسجد میں اعتکاف کرنا جائز ہے البتہ جامع مسجد میں اعتکاف افضل ہے۔ اللہ تعالیٰ کا ارشاد ہے۔ ”وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ“ [البقرة] عورت اعتکاف کے لئے اپنے گھر کی مسجد میں بیٹھے گی گھر کی مسجد وہ جگہ ہوتی ہے جسے اس نے نماز کے لئے خاص کیا ہوا ہو۔ عورت کے لئے بھی وہی شرائط ہیں جو آدمی کے حق میں مسجد کے اندر شرائط ہیں۔

متعلق خاتون اپنی اعتکاف والی جگہ سے نہیں نکلے گی۔ مگر کسی حاجت طبعی کی وجہ سے جیسے پیشاب، پاخانہ، ازالہ نجاست یا غسل جنابت وغیرہ کے لئے یا حاجت ضروریہ کے لئے مثلاً جائے اعتکاف کا منہدم ہو جانا یا اپنی جان و مال کا خوف ہونا، یا ظالم کا جبراً نکال دینا وغیرہ۔ اگر اب ہو سکے تو وہ فوراً متبادل جگہ میں اعتکاف کرے۔ یا پھر حاجت شرعی کی وجہ سے نکلنا۔ مثلاً جہاں آدمی اعتکاف کر رہا ہے وہاں جمعہ نہیں ہوتا اور جس کام کے لئے نکلے وہ کام کر کے فوراً وہاں سے چل پڑے وہاں رکنا نہ رہے۔ اس لئے کہ ضرورت بقدر ضرورت ہی ہوتی ہے۔ اگر جائے اعتکاف سے ایک گھڑی کے لئے بھی بغیر ضرورت کے باہر نکلا تو اس کا اعتکاف فاسد ہو جائے گا۔ حضرات صاحبین رحمہما اللہ فرماتے ہیں کہ اس وقت تک اعتکاف فاسد نہیں ہوگا۔ جب تک کہ وہ دن کا اکثر حصہ مسجد سے باہر نہ رہے۔ کیونکہ اعتبار اکثر ہی کا ہوتا ہے۔

معتکف کا کھانا پینا، خرید و فروخت اور نکاح و رجوع مسجد میں ہوگا۔ کیونکہ وہ ان کاموں کا محتاج ہے اور ان کو جائے اعتکاف میں پورا کرنا ممکن ہے۔ نبی کریم ﷺ بھی مسجد ہی میں اعتکاف فرمایا کرتے تھے اور وہیں کھانا بھی تناول فرماتے تھے وہیں پانی بھی نوش فرماتے تھے اور وہیں باتیں بھی فرماتے تھے اور خرید و فروخت بھی۔

لیکن مسجد میں سامان (تجارت) کا حاضر کرنا مکروہ ہے جیسا کہ غیر معتکف کے لئے مطلقاً مکروہ ہے۔ معتکف خیر کی بات کرے گا۔ اگرچہ غیر معتکف کو بھی خیر ہی کی بات کرنی چاہیے۔ مگر معتکف کے لئے یہ بات زیادہ مناسب ہے۔ معتکف کو چاہیے کہ لایعنی باتوں سے زبان (اور کانوں) کی حفاظت کرے۔ لیکن اس کو بالکل خاموش رہنا بھی مکروہ ہے۔ اگرچہ وہ اس خاموشی سے خدا کا قرب ہی حاصل کرنا چاہتا ہو۔ اور معتکف کے لئے وطی اور دواعی وطی حرام ہیں۔ ارشاد باری تعالیٰ ہے۔ ”وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ“ [البقرة] مباشرت اور دواعی مباشرت ممنوعات اعتکاف میں سے ہیں۔ اس لئے چھونا اور بوسہ لینا بھی حرام ہے۔ بخلاف روزے کے کہ اس کا رکن امساک ہے سو وہ کنارہ کشی نہیں کرے گا (حرام سمجھتے ہوئے)۔

اگر معتکف نے دن میں یا رات میں عماً یا سہواً جماع کر لیا تو اس کا اعتکاف باطل ہو جائے گا اسی طرح اگر بوسہ لینے یا چھونے سے انزال ہو جائے تو بھی اعتکاف باطل ہو جائے گا اور اگر انزال نہ ہوا تو اعتکاف فاسد نہیں ہوگا۔ اگرچہ وہ بوسہ کسی اجنبیہ (نامحرم) ہی کا ہو۔ حالت اعتکاف میں نسیان معتبر نہیں ہے۔ کیونکہ حالت اعتکاف ذکر ہے پس حج کی طرح اعتکاف میں بھی نسیان معتبر نہیں ہے۔ بخلاف روزہ کے۔

جس شخص نے کئی دنوں کے اعتکاف کی نذرمان لی تو اس کے لئے لازم ہے کہ وہ راتوں سمیت مسلسل اعتکاف کرے، اس لیے کہ یوم کی جمع ذکر کرنے سے راتیں بھی اس میں داخل ہو جاتی ہیں جیسا کہ حضرت زکریاؑ کے قصہ میں اللہ تعالیٰ نے فرمایا ”ثَلَاثَةَ أَيَّامٍ“ [ال عمران: ۴۱] ”تین دن۔“ اور فرمایا ”ثَلَاثَ لَيَالٍ“ ”تین راتیں“ [مریم: ۱۰] جبکہ قصہ ایک ہی ہے۔

حضرت امام صاحب رحمہ اللہ کے نزدیک اعتکاف ابتداء کرنے سے لازم ہو جاتا ہے بخلاف صاحبین رحمہما اللہ کے۔ اس لئے کہ امام صاحب رحمہ اللہ کے نزدیک اعتکاف روزے کے بغیر جائز نہیں۔ چنانچہ ایک دن سے کم کا اعتکاف بھی جائز نہیں جبکہ صاحبین رحمہما اللہ کے نزدیک جائز ہے۔

## ﴿کتاب الحج﴾

ارشاد باری تعالیٰ ہے۔ ”وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا“ [القبرۃ]

حج زندگی میں ایک ہی بار فرض ہوتا ہے۔

حضرت ابو ہریرہ رضی اللہ عنہ فرماتے ہیں کہ آنحضرت ﷺ نے دوران خطبہ ہمیں ارشاد فرمایا: یا ایہا الناس قد فرض اللہ علیکم الحج فحجوا: ”اے لوگو! اللہ تبارک و تعالیٰ نے تم پر حج فرض کر دیا ہے پس تم حج کیا کرو: ایک صحابی رضی اللہ عنہ نے پوچھا یا رسول اللہ! ہر سال؟ آپ ﷺ نے سکوت اختیار فرمایا۔ حتیٰ کہ انہوں نے تین بار دریافت کیا۔ پھر آپ ﷺ نے فرمایا لو قلت نعم لوجبت ولما استطعتم اگر میں ہاں کہہ دیتا تو حج ہر سال فرض ہو جاتا اور تم نہ کر سکتے۔ مسند احمد میں یہ روایت ان الفاظ میں مذکور ہے۔ ولو وجبت لم تعملوا بها ولم تستطيعوا ان تعملوا بها الحج مرة، فمن زاد فهو تطوع۔“ اگر حج ہر سال فرض ہو جاتا تو تم اس پر عمل نہ کرتے اور نہ کر سکتے۔ حج ایک ہی بار فرض ہے۔ اگر زیادہ مرتبہ کیا جائے تو نفل ہے۔“

امام ابن تیمیہ رحمہ اللہ فرماتے ہیں: یہ اس بات کی دلیل ہے کہ امر تکرار کا مقتضی نہیں ہوتا۔ حج کا سبب چونکہ بیت اللہ ہے اور وہ ایک ہی ہے (لہذا حج بھی ایک ہی بار فرض ہے)

حج کا لغوی معنی ہے ارادہ کرنا۔ امام خلیل رحمہ اللہ فرماتے ہیں: حج کا معنی ہے کسی معظم جگہ کا بہ کثرت ارادہ کرنا۔ اور حج کی شرعی تعریف ہے کہ طواف بیت اللہ کرنا اور وقوف عرفہ کا زمانہ حالت احرام میں حج کے ارادے سے گزارنا۔ یہ ۹ ہجری میں فرض ہوا پوری زندگی میں ایک ہی بار ہر اس شخص پر فرض ہوتا ہے جو شرائط و جوہ اور شرائط اداء پوری کر سکتا ہو۔ اگر زیادہ مرتبہ کرے گا تو نفل ہے۔ بعض حضرات فرماتے ہیں کہ یہ ۶ ہجری میں فرض ہوا۔ حضرات شوافع رحمہما اللہ کے نزدیک حج نفل نہیں ہوتا۔ بلکہ پہلی مرتبہ فرض عین ہے۔ اور اس کے بعد جب بھی کیا جائے گا فرض کفایہ ہے۔ کیونکہ ہر سال حج کی ادائیگی مسلمانوں پر فرض کفایہ ہے۔ حج علی الفور ادا کرنا واجب ہے۔

حضرت ابن عباس رضی اللہ عنہما سے مروی ہے کہ آنحضرت ﷺ نے فرمایا: من اراد الحج

فلیتعجل فان احدکم لا یدری ما یعرض لہ۔ ”جو حج کا ارادہ رکھتا ہے اسے جلدی کرنی چاہیے کیونکہ تم میں سے کسی کو خبر نہیں کہ اس کے ساتھ کیا پیش آ جائے۔“

اور حضرت ابن عباس رضی اللہ عنہما حضرت فضلؓ سے یا حضرت فضلؓ حضرت ابن عباسؓ سے روایت کرتے ہیں کہ آنحضرت ﷺ نے فرمایا: من اراد الحج فلیتعجل فانہ قد یمرض المریض وتضل الراحلة وتعرض الحاجة۔ جو حج کا ارادہ رکھتا ہے اسے جلدی کرنی چاہیے اس لئے کہ کبھی انسان بیمار پڑ جاتا ہے کبھی سواری معدوم ہو جاتی ہے اور کبھی کوئی اور ضرورت پیش آ جاتی ہے۔ یہ حدیث حسن درجہ کی ہے۔ اس لئے کہ اس روایت کے ایک راوی ابو اسرائیلؓ میں اختلاف ہے۔ امام احمدؒ ان کے بارے میں فرماتے ہیں کہ ان سے حدیث لے لی جائے۔

امام ابو حنیفہ اور امام ابو یوسف رحمہما اللہ وجوب علی الفور کے قائل ہیں جبکہ امام محمد اور امام شافعی رحمہما اللہ وجوب علی التراخی کے قائل ہیں۔ اگر بلا عذر حج کو کئی سال تک مؤخر کیا تو فاسق اور مردود الشہادۃ ہوگا۔ اس لئے کہ تاخیر گناہ صغیرہ اور مکروہ تحریمی ہے۔ اگرچہ انسان ایک بار گناہ صغیرہ کے ارتکاب سے فاسق نہیں ہوتا لیکن بار بار اس کے ارتکاب سے فاسق ہو جاتا ہے۔ اور ایسا کیوں نہ ہو؟ حضرت ابو امامہ رضی اللہ عنہ سے تو یہ بھی مروی ہے کہ آنحضرت ﷺ نے ارشاد فرمایا کہ جس شخص کو مرض، حاجت یا مشقت ظاہرہ یا ظالم سلطان حج سے نہ روکے اور وہ حج نہ کرے تو چاہے وہ یہودی ہو کمرے چاہے نصرانی ہو کر۔

حضرت ابن سابطؓ نے آنحضرت ﷺ سے مرسل روایت کی ہے ایک اور طریق میں حضرت علی رضی اللہ عنہ سے یہ روایت ان الفاظ میں مرفوعاً ثابت ہے۔ من ملک زادا اور احلتہ تبلغہ الی بیت اللہ ولم یحج فلا علیہ ان یموت یہودیاً او نصرانیا۔ ”جو شخص بیت اللہ تک زاد راہ اور سواری پر قادر ہو اور حج نہ کرے تو وہ چاہے یہودی ہو کمرے چاہے نصرانی ہو کر۔“ حضرت ابن عدیؒ فرماتے ہیں کہ یہ روایت ایک اور طریق سے حضرت ابو ہریرہ رضی اللہ عنہ سے بھی مرفوعاً ثابت ہے۔ ان مختلف طرق کی وجہ سے یہ روایت درجہ حسن لغیرہ تک پہنچ جاتی ہے باقی محدثین رحمہم اللہ نے جو یہ فرمایا ہے کہ اس باب میں کوئی صحیح روایت مذکور نہیں ہے۔ اس سے حسن کی نفی نہیں ہوتی رہا یہ کہ حج میں کتنے سال کی تاخیر باعث فسق ہوگی تو پانچ سال کی تاخیر پر یہ حکم لگانا زیادہ بہتر ہے۔ اس لئے کہ حضرت ابو سعید خدری رضی اللہ عنہ سے مروی ہے کہ آنحضرت ﷺ نے فرمایا کہ اللہ تبارک و تعالیٰ فرماتے ہیں جس شخص کا جسم تندرست ہو اور اس کی معیشت بھی ٹھیک ہو اور وہ پھر پانچ سال تک میرے پاس



نہ آئے تو وہ محروم ہے۔

## وجوب حج کے لئے حریت و بلوغ کی شرط

حضرت ابن عباس رضی اللہ عنہما سے مروی ہے کہ آنحضرت ﷺ نے فرمایا ایما صبی حج تم بلغ الحنت فعليه ان يحج حجة اخرى وايماء اعرابی حج ثم هاجر فعليه ان يحج حجة اخرى وايماء عبد حج ثم اعتق فعليه ان يحج حجة اخرى۔ جس شخص نے بچپن میں حج کیا پھر جب بالغ ہو گیا تو اس پر ضروری ہے کہ وہ ایک اور حج کرے۔ جس اعرابی نے حج کیا اور پھر ہجرت کی تو اس پر بھی ضروری ہے کہ وہ ایک اور حج کرے۔ جس غلام نے حج کیا اور پھر وہ آزاد ہو گیا تو اس پر بھی ضروری ہے کہ وہ ایک اور حج کرے۔

بلوغ کی شرط تو اس لئے ہے کہ بچے کسی بھی عبادت کے مکلف نہیں ہیں اور حج چونکہ عبادت بدنیہ اور مالیہ سے مرکب ہے لہذا یہ غلام پر بھی واجب نہ ہوگا۔ کیونکہ غلام کسی چیز کا مالک نہیں ہوتا۔ غلام کی تمام چیزیں حتیٰ کہ غلام بھی اپنے مولیٰ کی ملک ہوتا ہے۔

## زاد سفر اور سواری کی شرط

حضرت ابن عمر رضی اللہ عنہما فرماتے ہیں کہ ایک شخص آنحضرت ﷺ کی خدمت میں حاضر ہوا اور عرض کیا یا رسول اللہ! حج کس سبب سے فرض ہوتا ہے؟ آپ ﷺ نے فرمایا ”الزاد والراحلة“ (ترمذی) ”زاد سفر اور سواری سے“۔ امام ترمذی رحمہ اللہ فرماتے ہیں: اہل علم اسی حدیث پر عمل کرتے ہیں کہ جب کوئی شخص زاد سفر اور سواری کا مالک ہو تو اس پر حج فرض ہے۔ اس دور میں سواری سے مراد ہوائی جہاز، بحری جہاز، اور گاڑیاں ہیں۔ جو شخص مذکورہ تین سواریوں میں سے کسی ایک سواری پر بھی قادر ہو اور اس کے ملک کے لوگ اس سواری کے ذریعے سفر کرتے ہوں نیز اس کے پاس مکمل زمانہ حج کا اپنا اور گھر والوں کا خرچ بھی موجود ہو تو اس پر حج فرض ہے۔ اور حاجی پر عائد ٹیکس کے ذریعے حج ساقط ہو جاتا ہے اگر حج نہ کرے۔ تاہم جو شخص حج کر لے اس پر دوبارہ حج فرض نہیں ہے۔ لیکن اس کے لئے یہ بھی جائز نہیں ہے کہ وہ اپنے امور حج کی تسہیل کے لئے کوئی رقم ادا کرے۔ اگر وہ ایسا کرے گا تو وہ ظلم پر دوسروں کی اعانت کرے گا۔

اہل مکہ اور مکہ کے قریب رہنے والوں میں سے جو شخص پیدل چل سکتا ہو اس کے لئے سواری کی شرط نہیں ہے تاہم زاد سفر ان کے لئے بھی ضروری ہے ارشاد باری تعالیٰ ہے۔ ”وَوَ”

تَزَوَّدُوا فَإِنَّ خَيْرَ الزَّادِ التَّقْوَى. [البقرة]

شرائط وجوب مندرجہ ذیل ہیں: اسلام، حج کے فرض ہونے کا علم، بلوغ، عقل، آزادی، قدرت اور وقت حج۔ جب یہ تمام شرائط پائی جائیں گی تو حج واجب ہوگا ورنہ نہیں۔ اور جب تمام شرائط ادا شروط وجوب کے ساتھ پائی جائیں تو خود حج کرنا فرض ہے اور شرائط اداء میں سے اگر ایک بھی شرط نہ پائی گئی اور شروط وجوب پائی جاتی ہوں تو اس صورت میں کسی دوسرے کو اپنی طرف سے حج کرانا یا موت کے وقت وصیت کرنا اس کے لئے ضروری ہے۔

اور شرائط ادا مندرجہ ذیل ہیں صحت، خوف کا نہ ہونا، ظالم کی قید، وغیرہ میں نہ ہونا۔ راستے کا پر امن ہونا، پس جو شخص اتنا مریض ہو کہ وہ بیت اللہ تک آجانہ سکتا ہو یا اتنا بوڑھا ہو کہ خود سواری پر نہ بیٹھا رہ سکتا ہو۔ یا اسے کوئی شدید مجبوری اور سخت ضرورت پیش آجائے جیسے کہ انسان کا بچہ بہت چھوٹا ہو اور اس کا محتاج ہو یا اسے ڈر ہو کہ وہ کسی ظالم کے ہاتھ لگ جائے گا وغیرہ وغیرہ۔ اس قسم کے تمام اعذار میں مبتلاء شخص کے لئے جائز ہے کہ وہ زوالِ عذر تک حج کو مؤخر کر دے۔

حضرت ابن عباس رضی اللہ عنہما فرماتے ہیں کہ حضرت فضل رضی اللہ عنہ آپ ﷺ کے پیچھے سواری پر بیٹھے ہوئے تھے کہ شعم کی ایک عورت آئی۔ حضرت فضل رضی اللہ عنہ اسے دیکھنے لگے اور وہ حضرت فضل رضی اللہ عنہ کو دیکھنے لگی۔ آپ ﷺ نے حضرت فضل رضی اللہ عنہ کا چہرہ دوسری جانب کر دیا۔ وہ عورت کہنے لگی یا رسول اللہ! میرے والد بہت بوڑھے ہیں سواری پر نہیں ٹک سکتے۔ ان پر حج فرض ہے، کیا میں ان کی طرف سے حج کر سکتی ہوں آپ ﷺ نے فرمایا: ہاں!۔ یہ حجة الوداع کا واقعہ ہے۔

عورت پر ادائے حج کے وجوب کیلئے محرم یا خاوند شرط ہے۔ حضرت ابن عمر رضی اللہ عنہما سے مروی ہے کہ آنحضرت ﷺ نے فرمایا: لا یحل لامرأة تؤمن بالله والیوم الآخر تسافر میسرة ثلاث لیل الا ومعها ذو محرم۔ جو عورت اللہ اور یوم آخرت پر ایمان رکھتی ہے اس کے لئے بغیر محرم کے تین دن اور رات کا سفر جائز نہیں۔ حضرت ابن عباس رضی اللہ عنہما سے مروی ہے کہ آنحضرت ﷺ نے فرمایا: لا تسافر المرأة الا مع ذی محرم۔ عورت بغیر محرم کے سفر نہ کرے۔ ایک صحابی نے کہا یا رسول اللہ! میں فلاں لڑائی میں شریک ہونا چاہتا ہوں اور میری بیوی حج کرنا چاہتی ہے۔ آپ ﷺ نے فرمایا تم اپنی بیوی کے ساتھ جاؤ: اور ایک روایت میں یہ الفاظ ہیں۔ لا یدخل علیہا رجل الا ومعها محرم۔ ”جب تک عورت کے پاس کوئی محرم نہ ہو، اس کے پاس کوئی غیر مرد نہ آئے“۔ اور حضرت ابن عمر رضی اللہ عنہما سے روایت ہے کہ آنحضرت ﷺ نے

فرمایا: لا تسافر المرأة ثلاثاً الا ومعها ذو محرم۔

## عورت بغیر محرم کے تین دن کا سفر نہ کرے

پس بالغہ عورت کے لئے اگرچہ اس کے ساتھ ثقہ عورتیں یا صالح افراد ہوں اور اگرچہ وہ بوڑھی ہی ہو اس کے لئے یہ جائز نہیں ہے کہ وہ بغیر محرم یا خاوند کے مسافت شرعی طے کر کے حج کے لئے جائے۔ تاہم اگر مکہ کا سفر مسافت شرعی سے کم ہو تو اس پر حج فرض ہے۔ بشرطیکہ عدت گزارنے والی نہ ہو۔ امام ابو حنیفہ اور امام ابو یوسف رحمہما اللہ کے نزدیک عورت کا بغیر محرم کے ایک دن کی مسافت طے کرنا بھی فساد زمانہ کی وجہ سے مکروہ ہے۔ شیخین رحمہما اللہ نے حضرت ابو ہریرہ رضی اللہ عنہ سے یہ روایت نقل کی ہے: لا یحل لامرأة تو من بالله والیوم الاخر تسافر میسرة یوم وليلة الا مع ذی محرم۔ جو عورت اللہ اور یوم آخرت پر ایمان رکھتی ہے اس کے لئے یہ حلال نہیں ہے کہ وہ بغیر محرم کے ایک دن رات کی مسافت کے بقدر سفر کرے۔ حضرت ابوسعید خدریؓ سے منقول ہے کہ کوئی عورت دو دن کا سفر بغیر محرم یا شوہر کی معیت کے نہ کرے۔

اس مذہب کے مطابق کہ عورت تین دن کا سفر نہ کرے خاوند کو یہ حق حاصل نہیں ہے کہ وہ اپنی بیوی کو حج کرنے سے منع کر دے اگر پیادہ کے تین دن کی مسافت سے سفر کم ہو۔

حضرت تھانوی رحمہ اللہ فرماتے ہیں: حضرت ابن عمرؓ کی روایات میں تین یوم کی مسافت کا ذکر ہے۔ یہی معتمد علیہ ہے۔ اور یہی حکم میں اصل ہے۔ اور جن روایات میں دو دنوں یا ایک دن کا ذکر ہے وہ کسی عارض جیسے فساد زمانہ وغیرہ کی وجہ سے ہے۔ علماء نے فساد زمانہ کی وجہ سے اسی پر فتویٰ دینے کو مستحسن قرار دیا ہے۔ الغرض احناف تمام احادیث پر عمل کرتے ہیں اور اس وقت تک حدیث کو نہیں چھوڑتے جب تک کہ اس کا موضوع یا منسوخ ہونا واضح نہ ہو جائے۔ تو حدیث پر قیاس کو ترجیح دینے کا کیا مطلب؟

محرم وہ شخص ہوتا ہے جس سے نسبی رشتہ داری، رضاعت یا سسرالی رشتہ داری کی وجہ سے کسی بھی طرح نکاح درست نہ ہو۔ فقہاء کرام نے یہ بھی فرمایا ہے کہ فساد زمانہ کی وجہ سے اپنی رضاعی بہن کے ساتھ سفر نہ کرے کیونکہ اس سے خلوت مکروہ ہے اور سفر بھی خلوت ہی کی طرح ہوتا ہے امام ابن الممذ رحمہ اللہ فرماتے ہیں۔ لوگ محرم کے متعلق مذکور ان روایات پر عمل نہیں کرتے اور نہ محرم کے ساتھ جانے کو ضروری سمجھتے ہیں۔ انہوں نے بغیر کسی دلیل کے اقوال نقل کئے ہیں حالانکہ ظاہری روایات پر عمل ہی مناسب ہے۔ امام مالک رحمہ اللہ فرماتے ہیں: عورت عورتوں کی جماعت کے ساتھ

جاسکتی ہے۔ امام شافعی رحمہ اللہ فرماتے ہیں مسلمان آزاد ثقہ عورت کے ساتھ جاسکتی ہے۔ امام ابن سیرین رحمہ اللہ فرماتے ہیں مسلمان لوگوں کے ساتھ جاسکتی ہے۔

## میقات

حضرت ابن عباس رضی اللہ عنہما فرماتے ہیں کہ آپ ﷺ نے اہل مدینہ کیلئے ذوالحلیفہ، اہل شام کے لئے جحفہ، اہل نجد کے لئے قرن منازل اور اہل یمن کے لئے یلملم کو میقات قرار دیا اور فرمایا فہن لہن ولمن اتی علیہن من غیر اہلہن ممن ارادا الحج والعمرة فمن کان دونہن فمن اہلہ وکذا فکذا لک حتی اہل مکة یہلون منہا۔ ”یہ میقات ان کیلئے ہے اور ان کے علاوہ جو لوگ اس جگہ سے حج و عمرہ کی نیت سے آئیں ان کیلئے ہے۔ اور جو میقات کے اندر رہنے والے ہیں وہ اپنے گھر ہی سے احرام باندھیں۔ حتی کہ مکہ والے مکہ ہی سے احرام باندھ لیں۔“  
امام مسلم رحمہ اللہ نے حضرت جابر رضی اللہ عنہ سے یہ روایت بھی نقل کی ہے اور فرمایا کہ میرا گمان ہے کہ حضرت جابر رضی اللہ عنہ نے مرفوعاً ذکر فرمایا ہے کہ اہل مدینہ کی میقات ذوالحلیفہ اور دوسرے راستہ سے جحفہ ہے۔ اور اہل عراق کی ذات عراق، اہل نجد کی قرن منازل اور اہل یمن کی یلملم ہے۔

حضرت عائشہ رضی اللہ عنہا فرماتی ہیں کہ آپ ﷺ نے ذات عراق کو میقات قرار دیا۔ اس کی سند صحیح اور قابل استدلال ہے اور وہ حدیث اس معارض نہیں ہے جسے امام ترمذی رحمہ اللہ نے ذکر فرما کر حسن قرار دیا ہے جو حضرت ابن عباس رضی اللہ عنہ سے مروی ہے کہ آنحضرت ﷺ نے عقیق کو اہل مشرق کی میقات قرار دیا کیونکہ عقیق اور ذات عرق متحد و متمازی ہیں۔

الغرض میقات سے بغیر احرام نہیں گزرنا چاہیے کیونکہ حضرت ابن عباس رضی اللہ عنہ سے مروی ہے کہ آنحضرت ﷺ نے فرمایا: لا تجاوزوا المیقات الا باحرام۔ ”میقات سے بغیر احرام کے نہ گزرو۔“ امام بیہقی رحمہ اللہ نے روایت نقل کی ہے کہ لا یدخل احد مکة الا محرما مکہ میں احرام کے بغیر داخل نہ ہو۔ یہ حدیث اس کے معارض نہیں ہے کہ آپ ﷺ فتح مکہ کے دن سفید عمامہ باندھ کر بغیر احرام مکہ میں داخل ہوئے، یا سر مبارک پر خود رکھ کر مکہ میں داخل ہوئے کیونکہ مکہ میں لڑائی یہ آپ ﷺ کا خاصہ ہے۔ صحیح میں ہے کہ آپ ﷺ نے فرمایا: اگر کوئی پوچھے کہ رسول اللہ ﷺ نے مکہ میں کیوں قتال کیا تو تم کہہ دینا: اللہ نے اپنے رسول کو اجازت دی، تمہیں اجازت نہیں دی۔ پس اس حدیث سے ثابت ہوا کہ کسی غیر کو آپ ﷺ پر قیاس نہیں کیا جاسکتا۔ اور آپ ﷺ کے مکہ میں قتال کے جواز سے آپ ﷺ کے بغیر احرام میقات سے گزرنے



کا جواز بھی سمجھ آتا ہے۔

امام ابو حنیفہ رحمۃ اللہ علیہ فرماتے ہیں: جو شخص مکہ میں بغیر احرام کے داخل ہوا تو اس کے لئے ضروری ہے کہ وہ مکہ سے نکل کر حج یا عمرہ کا احرام باندھے کیونکہ آپ صلی اللہ علیہ وسلم نے جب حنین سے احرام باندھا تو فرمایا تھا: *هذه العمرة لدخولنا مكة بغیر احرام*۔ ”یہ عمرہ ہے کیونکہ ہم مکہ میں بغیر احرام کے داخل ہوئے تھے۔“

امام محمد رحمۃ اللہ علیہ مؤطا میں تحریر فرماتے ہیں کہ جو لوگ یہ دلیل پیش کرتے ہیں کہ حجاج بن علاطؓ مکہ میں آئے اور اپنا مال جمع کیا لیکن آپ صلی اللہ علیہ وسلم نے انہیں احرام باندھنے کا حکم نہیں فرمایا۔ اس کا جواب تو ظاہر ہے کہ وہ مکہ میں اپنے اسلام کا اظہار کر کے داخل نہیں ہوئے تھے اسی طرح حضرت ابو قتادہؓ کہ انہوں نے شکار کے وقت مکہ یا حج کا ارادہ نہیں کیا تھا انہوں نے تو مکہ کا اس وقت ارادہ کیا جب آپ صلی اللہ علیہ وسلم غسغان میں قیام پذیر ہوئے۔

اگر حج یا عمرہ کرنے والے کو علم ہو کہ وہ گناہ میں مبتلا نہیں ہوگا تو اسے میقات سے پہلے احرام باندھنا چاہیے۔ حضرت عبداللہ بن سلمہ المرادی رحمۃ اللہ علیہ فرماتے ہیں کہ حضرت علی رضی اللہ عنہ سے *وَ اَتِمُّوا الْحَجَّ وَالْعُمْرَةَ لِلّٰهِ* [البقرة] کی تفسیر پوچھی گئی تو انہوں نے فرمایا: اس کا مطلب ہے کہ تم اپنے گھر سے احرام باندھو۔

امام حاکمؒ مستدرک میں فرماتے ہیں کہ صحابی کی تفسیر جو وحی کے مطابق ہو شیخینؒ کے نزدیک حدیث مسند ہے پس ”وَ اَتِمُّوا الْحَجَّ وَالْعُمْرَةَ لِلّٰهِ“ کی یہ تفسیر حکماً مرفوع ہے۔

آپ صلی اللہ علیہ وسلم اور صحابہ رضی اللہ عنہم نے اپنے گھروں سے احرام نہیں باندھا باوجودیکہ اللہ تبارک و تعالیٰ نے انہیں حج و عمرہ کے اتمام کا حکم فرمایا ہے۔ حج و عمرہ کو فرائض کی ادائیگی سے ادا کرنا فرض اور مستحب طریقہ سے ادا کرنا مستحب ہے۔ اپنے گھروں سے احرام باندھ کر حج کرنے کو اتمام حج کہنے کا یہی مطلب ہے کہ ایسا کرنا مستحب ہے۔ صحابہ کرامؓ نے اس مستحب کو اس لئے ترک فرمایا تا کہ بعد والے لوگ مشکل میں نہ پڑیں۔ بہر حال ان احادیث پر عمل کرنا عمل نہ کرنے سے بہتر ہے۔ اس کی تائید حضرت ام سلمہ رضی اللہ عنہا کی روایت سے بھی ہوتی ہے۔ وہ فرماتی ہیں کہ میں نے آنحضرت صلی اللہ علیہ وسلم کو یہ فرماتے سنا: *من اهل بحجة او عمرة من المسجد الاقصى الى المسجد الحرام غفر له ماتقدم من ذنبه وماتاخرا* او *وجبت له الجنة* ”جس نے مسجد اقصیٰ سے مسجد الحرام تک حج یا عمرہ کا احرام باندھا تو اس کے گزشتہ اور آئندہ کے گناہ معاف کر دیئے جاتے ہیں“ یا فرمایا کہ ”اس پر جنت واجب ہو جاتی ہے“۔ امام مالک رضی اللہ عنہ نے ایک ثقہ روای سے روایت کیا ہے کہ

حضرت عبداللہ بن عمر رضی اللہ عنہ نے ایلیاء سے احرام باندھا۔

## ایک راستے میں دو میقاتوں کا حکم

امام ابو یوسف رحمہ اللہ، حضرت اسحاق بن راشد رحمہ اللہ سے روایت کرتے ہیں کہ انہوں نے فرمایا: ہمیں آنحضرت ﷺ کی یہ حدیث پہنچی ہے کہ آنحضرت ﷺ نے ارشاد فرمایا: من احب منکم ان یستمع بشابہ الی الجحفة فلیفعل: جو شخص اپنے کپڑوں سے ”جحفہ“ تک فائدہ اٹھانا چاہے وہ ایسا کر لے۔ امام محمدؒ نے اسے موطا میں ذکر کیا ہے۔ یہ حدیث مرسل صحیح ہے اس لئے کہ حضرت اسحاق بن راشد کو علامہ ابن حبان نے ثقہ راویوں میں شمار کیا ہے۔ امام نسائی، امام ابن معینؒ اور امام ابو حاتمؒ نے انہیں ثقہ کہا ہے۔ حضرت عائشہ رضی اللہ عنہا کا عمل بھی اسی روایت کے مطابق تھا۔ انہوں نے ایک سال دو عمرے ادا فرمائے ایک بار ذوالحلیفہ سے اور ایک بار جحفہ سے۔ یہ روایت امام شافعیؒ نے کتاب الام میں نقل فرمائی ہے اس کے تمام راوی ثقہ ہیں اس کی تائید حضرت جابر رضی اللہ عنہ کی روایت سے بھی ہوتی ہے۔ امام مسلم رحمہ اللہ فرماتے ہیں کہ غالباً حضرت جابر رضی اللہ عنہ کی یہ روایت مرفوعہ ذکر فرمائی ہے کہ اہل مدینہ کی میقات ذوالحلیفہ اور دوسرے راستہ سے جحفہ ہے۔ یعنی اہل مدینہ کی دو میقاتیں ہیں۔ جس نے دونوں میقاتوں سے گذرنا ہو اس کے لئے بعد میقات سے احرام باندھنا افضل ہے اور اگر یہ شخص دوسری میقات تک احرام موخر کر دے تو ظاہر الروایہ میں اس پر کوئی جنایت لازم نہیں ہوتی۔ البحر الرائق میں مذکور ہے کہ مدنی کے لئے یہ ضروری نہیں ہے کہ وہ ذوالحلیفہ ہی سے احرام باندھے بلکہ وہ جحفہ سے بھی احرام باندھ سکتا ہے۔ شامی میں مذکور ہے کہ ذوالحلیفہ سے احرام افضل ہے۔ امام ابو حنیفہؒ فرماتے ہیں کہ اس پر ایک دم لازم آئے گا۔ اور مدنی کیلئے پہلی میقات سے بغیر احرام گزرنے والا اتفاق مکروہ تنزیہی ہے تاہم اگر کسی ضرورت کے تحت پہلی میقات سے بغیر احرام گزرنے والا اتفاق مکروہ نہیں ہے۔ الغرض ذوالحلیفہ سے احرام باندھنا عزیمت اور جحفہ سے احرام باندھنا رخصت ہے۔

## اہل مکہ کی میقات

حضرت ابن عباسؓ سے میقات کی حدیث مروی ہے جس کے آخر میں ہے کہ حتی کہ اہل مکہ مکہ ہی سے احرام باندھیں۔ اہل مکہ جب عمرہ کا ارادہ کریں تو حل چلے جائیں۔ آپ ﷺ نے حضرت عبدالرحمنؓ کو تنعیم جانے کا حکم ارشاد فرمایا تھا کیونکہ حل کی قریب ترین جگہ وہی ہے امام بخاریؒ

نے حضرت عبدالرحمنؓ سے روایت کی ہے کہ ان سے آنحضرت نے فرمایا: عائشہ کو پیچھے بٹھالو، اور انہیں تنعیم سے عمرہ کرا دو۔ تنعیم یا حل کی دیگر جگہیں تمام برابر ہیں۔ جو شخص بھی عمرہ کر کے حلالی ہو گیا اس کا حکم اہل مکہ کا ہے۔ اس کے حج و عمرہ کی میقات وہی ہوگی جو اہل مکہ کی میقات ہے۔

## احرام کے وقت غسل کرے

حضرت عائشہ صدیقہ رضی اللہ عنہا فرماتی ہیں کہ حضرت اسماء بنت عمیس کو نفاس کا خون آرہا تھا۔ آپ ﷺ نے حضرت ابو بکر رضی اللہ عنہ کو حکم دیا کہ انہیں کہہ دو کہ یہ غسل کر کے احرام باندھ لیں۔ ایک روایت میں ہے کہ انہوں نے آپ ﷺ کی طرف کسی کو بھیجا اور پوچھا کہ میرے لئے کیا حکم ہے؟ آپ نے فرمایا: نہالو! کپڑے اتار دو اور احرام باندھ لو۔ ۱

حضرت زید بن ثابت رضی اللہ عنہ فرماتے ہیں کہ میں نے آنحضرت ﷺ کو دیکھا کہ انہوں نے احرام کے لئے کپڑے اتارے اور غسل فرمایا۔ حضرت ابن عباس رضی اللہ عنہ فرماتے ہیں: جب عمرہ کا ارادہ ہو تو غسل سنت ہے۔ یہ غسل نظافت کیلئے ہے حتیٰ کہ حائضہ کو بھی اس کا حکم دیا جائے گا۔ اگرچہ وضو اس کے قائم مقام ہو سکتا ہے لیکن غسل بہر حال افضل ہے۔

## احرام کے وقت خوشبو لگانا مستحب ہے

حضرت عائشہ رضی اللہ عنہا فرماتی ہیں: جب آپ ﷺ احرام کا ارادہ فرماتے تو جو اچھی سے اچھی خوشبو ان کے پاس ہوتی لگا لیتے۔ پھر میں خوشبو کا نشان آپ کے سر اور داڑھی میں دیکھتی۔ ۲

غسل کے بعد اگر خوشبو میسر ہو تو اس کا بدن پر استعمال مسنون ہے۔ اگر اپنے پاس نہ ہو تو کسی دوسرے سے نہ مانگے۔ اور احرام کے بعد وہ خوشبو بالاتفاق جائز ہے۔ جس کی عین باقی نہ رہتی ہو۔ اور جس کی عین باقی رہتی ہو جیسے کہ مشک وغیرہ، شیخینؒ کے نزدیک وہ بھی جائز ہے امام شافعیؒ کا بھی یہی قول ہے۔ امام محمد رحمہ اللہ فرماتے ہیں کہ یہ مکروہ ہے اس سے دم لازم ہو جاتا ہے یہی امام مالکؒ کا قول ہے جس خوشبو کی عین باقی نہیں رہتی اسی کا استعمال افضل ہے تاکہ خروج عین الخلاف پایا جائے۔ خوشبوؤں میں مشک کا استعمال مستحب ہے کیونکہ آپ ﷺ سے تو اترا منقول ہے کہ آپ ﷺ مشک کی خوشبو لگایا کرتے تھے۔ البتہ کپڑے کے اوپر وہ خوشبو جس کی عین باقی ہو

۱ [مسلم ۲/۸۸۷]

۲ [مسلم ۸/۱۳۳]

۳ [عمدة القاری ۱۰/۱۱۹]

۴ [مسلم ۸/۱۰۱]

۵ [ترمذی ۳/۸۳۰]

استعمال کرنا بالاتفاق جائز نہیں۔

حدیث میں وارد ہے کہ آنحضرت ﷺ نے خلق خوشبو لگے ہوئے کپڑے کے متعلق فرمایا کہ خلق دھودو اور جبہ اتار دو عمرہ میں بھی وہی کرو جو حج میں کرتے ہو۔ آپ ﷺ نے خلق سے اور جس میں زعفران اور ورس کا اثر ہو اس کے استعمال سے منع فرمایا ہے۔ حضرت عائشہ رضی اللہ عنہا فرماتی ہیں کہ جب آنحضرت ﷺ احرام باندھتے تو میں احرام کے لئے خوشبو لگاتی اور طواف کرنے سے پہلے حل کیلتی۔

### احرام سے پہلے دو رکعتیں پڑھنا

مستحب یہی ہے کہ احرام فرض یا نفل نماز پڑھنے کے بعد باندھا جائے بشرطیکہ کوئی ممنوع وقت نہ ہو۔ حضرت ابن عباس رضی اللہ عنہ فرماتے ہیں کہ آپ ﷺ نے نماز کے بعد احرام باندھا حضرت امام مالک ہشام بن عروہ سے اور وہ اپنے والد سے روایت کرتے ہیں کہ آپ ﷺ مسجد ذوالحلیفہ میں دو رکعت پڑھتے اور جب سواری آپ ﷺ کو لے چلتی تو آپ احرام کا تلبیہ پڑھتے۔

احرام نیت مع التلبیہ کا نام ہے۔ یہ حج کے فرائض میں سے پہلا فرض ہے۔ اس سے پہلے کی چیزیں چادر وغیرہ باندھنا اور سلے ہوئے کپڑے اتارنا یہ اس کے لئے تمہید ہے۔ اہلال کا مطلب ہے بلند آواز سے تلبیہ پڑھنا۔ حتیٰ کہ حائضہ بھی بلند آواز سے پڑھے۔ حائضہ عورت وہ تمام افعال کرے گی جو حاجی کرتا ہے ہاں طواف نہیں کرے گی۔ حضرت عائشہ رضی اللہ عنہا فرماتی ہیں میں مکہ آئی تو حیض سے تھی میں نے نہ تو طواف کیا اور نہ سعی بین الصفاء والمروہ کی میں نے اس کی شکایت آنحضرت ﷺ سے کی تو آپ ﷺ نے فرمایا: انقضی رأسک وامتشطی واهلی بالحج ودعی العمرة۔ ”اپنے سر کے بالوں کو کھول دو اور کنگھی کر لو حج کا احرام باندھ لو اور عمرہ چھوڑ دو“۔

حضرت ابن عمر رضی اللہ عنہما سے مروی ہے کہ آنحضرت ﷺ کا تلبیہ یہ تھا ”لبیک اللہم لبیک، لبیک لا شریک لک لبیک ان الحمد والنعمۃ لک والملك لا شریک لک“ حضرت انس رضی اللہ عنہ فرماتے ہیں کہ آنحضرت ﷺ نے مدینہ منورہ میں ظہر کی چار رکعتیں ادا فرمائیں پھر ذوالحلیفہ میں عصر کی دو رکعتیں ادا فرمائیں میں نے سنا پھر ان تمام نے بلند آواز سے تلبیہ پڑھا۔ یہ تلبیہ بلند آواز سے پڑھنا مستحب ہے۔ امام ابو حنیفہ رحمہ اللہ، امام سفیان ثوری



عجلہ اور امام شافعی رحمہ اللہ کا یہی مسلک ہے۔

عورت اتنی بلند آواز سے تلبیہ کہے کہ خود سن سکے۔ تاہم اگر بلند آواز سے کہہ لے تو حرام نہیں ہے۔ یہ بھی مستحب ہے کہ تلبیہ کے فوراً بعد اللہ تعالیٰ کی رضا و رحمت اور جنت کا سوال کرے اور جہنم سے پناہ مانگے اور آنحضرت ﷺ پر درود بھیجے۔ حضرت خزیمہ رضی اللہ عنہ سے روایت ہے کہ آنحضرت ﷺ جب تلبیہ سے فارغ ہوتے تو اللہ تعالیٰ سے اس کی رضا و جنت کا سوال کرتے اور جہنم سے اللہ کی پناہ مانگتے۔ حضرت قاسم بن محمد رحمہ اللہ فرماتے ہیں کہ جب انسان تلبیہ سے فارغ ہو تو اس کیلئے مستحب ہے کہ وہ آنحضرت ﷺ پر درود بھیجے۔ حدیث اول و ثانی میں صالح بن محمد مختلف فیہ ہیں۔ امام احمد نے انہیں ثقہ قرار دیا ہے۔ اور فرمایا ہے کہ ان سے روایت کرنے میں کچھ حرج نہیں ہے۔

تلبیہ پر زیادتی بھی جائز ہے۔ جیسا کہ صاحب تلخیص نے امام رافعیؒ سے نقل کیا ہے کہ آنحضرت ﷺ حالت احرام میں اگر کوئی چیز دیکھتے تو پسند فرماتے جیسے کہ آنحضرت ﷺ نے یہ فرمایا ”لیک ان العیش عیش الاخرة“ اے اللہ! میں حاضر ہوں، بے شک حقیقی عیش تو آخرت کی عیش ہے۔ نیز آنحضرت ﷺ سے تلبیہ میں ان الفاظ کی زیادتی بھی منقول ہے ”لیک حقا حقا تعبدا ورقا“۔ اے اللہ میں حاضر ہوں حالت آزادی میں بھی اور حالت غلامی میں بھی یقیناً میں حاضر ہوں۔ یا آپ ﷺ سے یہ بھی ثابت ہے کہ آنحضرت ﷺ نے تلبیہ پر اضافہ سنا اور اس پر سکوت اختیار فرمایا۔

### نماز کے بعد تلبیہ

حضرت ابن عباس رضی اللہ عنہ سے مروی ہے کہ آنحضرت ﷺ نے نماز کے بعد تلبیہ پڑھا۔ حضرت مالک ہشام بن عروہ سے اور وہ اپنے والد سے روایت کرتے ہیں کہ آنحضرت ﷺ مسجد ذوالحلیفہ میں دو رکعات ادا کرتے، اور جب سواری آپ کو لے کر چلتی تو آپ ﷺ تلبیہ ادا فرماتے۔ حضرت سعید بن جبیرؒ فرماتے ہیں کہ میں نے حضرت ابن عباسؒ سے کہا: مجھے تعجب ہے کہ اصحاب رسولؐ کا اس میں اختلاف ہے کہ آنحضرت ﷺ نے کب تلبیہ پڑھا۔ حضرت ابن عباسؒ نے فرمایا مجھے دوسروں سے زیادہ بہ خوبی معلوم ہے۔ چونکہ آپ ﷺ نے ایک ہی حج ادا فرمایا اس لئے صحابہؓ میں اختلاف ہو گیا۔ آپ ﷺ حج کے ارادے سے نکلے۔ جب آپ ﷺ نے ذوالحلیفہ میں دو رکعت ادا فرمائیں تو اسی مجلس میں آپ ﷺ نے تلبیہ پڑھا۔ کچھ صحابہ نے یہ

تلبیہ سنا اور اسے یاد رکھا۔ پھر جب آپ ﷺ سواری پر سوار ہوئے اور سواری آپ ﷺ کو لے کر چلی تو آپ ﷺ نے پھر تلبیہ پڑھا۔ کچھ صحابہ نے پھر سنا کیونکہ لوگ جماعتوں کی صورت میں آرہے تھے۔ پھر آپ ﷺ نے اپنا سفر جاری رکھا اور جب آپ ﷺ شرف بیداء پر چڑھے تو پھر آپ ﷺ نے تلبیہ پڑھا کچھ صحابہ نے وہاں سنا تو انہوں نے کہا کہ آنحضرت ﷺ نے شرف بیداء پر چڑھتے ہوئے تلبیہ پڑھا۔ اللہ کی قسم آپ ﷺ نے تلبیہ اپنے مصلیٰ پر ہی پڑھ لیا تھا۔ تاہم سواری پر بیٹھ کر بھی تلبیہ پڑھا اور شرف بیداء پر چڑھ کر بھی تلبیہ پڑھا۔ حضرت سعید بن جبیر فرماتے ہیں جو حضرت ابن عباسؓ کے قول پر عمل کرتے ہیں وہ اپنی نماز سے فارغ ہوتے ہی اپنے مصلیٰ پر ہی تلبیہ پڑھ لیتے ہیں۔

### احرام کے بعد ممنوع چیزیں

(۱) جماع اور اس کا ذکر اور اس کے دوائی جیسے شہوت کے ساتھ ہاتھ لگانا یا بوسہ لینا حرام ہے تاہم حالت احرام میں عقد نکاح حرام نہیں ہے۔ حضرت ابن عباس رضی اللہ عنہما سے مروی ہے کہ آنحضرت ﷺ نے حضرت میمونہ رضی اللہ عنہا سے حالت احرام میں نکاح فرمایا۔ ویسے بھی حالت احرام میں عقد نکاح سے منع کا کوئی سبب نہیں ہے۔ دوائی جماع اللہ تبارک تعالیٰ کے اس ارشاد کے سبب ممنوع ہیں۔ ”فَلَا رَفَتْ وَلَا فُسُوقٌ وَلَا جِدَالٌ فِي الْحَجِّ“ [البقرہ]

(۲) کوئی بھی گناہ کا کام کرنا۔ اگرچہ یہ حالت احرام کے علاوہ بھی ممنوع ہے۔ لیکن حالت احرام میں گناہ نہ کرنے کی مزید تاکید وارد ہے۔ پس اپنے ساتھیوں کے ساتھ لڑنا جھگڑنا جائز نہیں ہے۔ تاہم اپنے حق کے حصول کا مطالبہ کر سکتا ہے۔ اسی طرح حصول انصاف کے لئے حاکم کے سامنے ظالم کی شکایت بھی کر سکتا ہے۔

(۳) خشکی کا شکار نہیں کر سکتا خواہ وہ شکار ماکول اللحم ہو یا غیر ماکول اللحم۔ تاہم سمندر کا شکار بالاتفاق حلال ہے۔ ارشاد باری تعالیٰ ہے: ”أُحِلَّ لَكُمْ صَيْدُ الْبَحْرِ وَ طَعَامُهُ مَتَاعًا لَّكُمْ وَ لِلسَّيَارَةِ وَ حُرِّمَ عَلَيْكُمْ صَيْدُ الْبَرِّ مَا دُمْتُمْ حُرُمًا“ [المائدة: ۹۶]

محرم حل میں کئے گئے حلالی کے شکار کو کھا سکتا ہے خواہ اس حلالی نے اپنے لئے شکار کیا ہو یا محرم کیلئے بشرطیکہ محرم نے نہ تو اس شکار کا حکم کیا ہو، نہ اس کی طرف اشارہ کیا ہو نہ اس کی طرف رہنمائی کی ہو اور نہ شکاری کی کسی قسم کی مدد کی ہو۔ حضرت قتادہ رضی اللہ عنہ فرماتے ہیں کہ ہم آنحضرت ﷺ کی معیت میں نکلے۔ ہم میں کچھ لوگوں نے احرام باندھ رکھا تھا اور کچھ لوگ بغیر احرام کے تھے۔ جب

ہم صحراء میں پہنچے تو میں نے اپنے کچھ ساتھیوں کو دیکھا کہ وہ کسی چیز کو دیکھ رہے ہیں۔ میں نے بھی دیکھا تو مجھے ایک حمار وحشی نظر آیا۔ میں نے اپنے گھوڑے پر زین رکھی اور اپنا نیزہ لے کر اس پر سوار ہو گیا۔ اسی دوران میرا کوڑا نیچے گر گیا۔ میں نے اپنے محرم ساتھیوں سے کہا کہ مجھے میرا کوڑا اٹھا دیں۔ انہوں نے کہا واللہ ہم تمہاری کچھ مدد نہیں کر سکتے۔ میں گھوڑے سے نیچے اتر اور کوڑا اٹھایا اور پھر گھوڑے پر سوار ہوا اور حمار کو اس کے پیچھے سے جالیا۔ وہ ایک ٹیلے کی اوٹ میں تھا۔ میں نے اسے نیزہ کھینچ مارا اور اسے ذبح کر دیا اور اسے لے کر اپنے ساتھیوں کے پاس آیا۔ بعض نے کہا: کھالو اور بعض نے کہا کہ نہ کھاؤ! آپ ﷺ ہمارے آگے تشریف لے جا رہے تھے۔ میں نے اپنے گھوڑے کو ایڑ لگائی اور آنحضرت ﷺ کی خدمت میں پہنچ گیا۔ آپ ﷺ نے فرمایا ہو حلال فکلوہ یہ شکار حلال ہے کھالو۔ پس محرم کے لئے وہ شکار جائز ہے جو نہ اس نے خود کیا ہو اور نہ اس کے حکم، اس کے اشارے اور اس کی اعانت وغیرہ سے کیا گیا ہو۔ اس لئے کہ حضرت قتادہ رضی اللہ عنہ نے جب شکار کیا تو ان کا یہ ارادہ بالکل نہیں تھا کہ وہ اکیلے ہی شکار کھائیں بلکہ لامحالہ ان کا ارادہ یہی تھا کہ تمام ساتھی مل کر یہ شکار کھائیں گے۔ اور آنحضرت ﷺ نے ان کے ساتھیوں کو کھلانے کے ارادے کی وجہ سے شکار کو حرام قرار نہیں دیا۔

(۴) محرم کیلئے سلعے ہوئے کپڑے پہننا جائز نہیں ہے۔ امام مالکؒ نے حضرت نافعؒ سے اور انہوں نے حضرت عبداللہ بن عمرؓ سے روایت کیا ہے کہ ایک آدمی نے عرض کیا: یا رسول اللہ! محرم کون کونسے کپڑے پہن سکتا ہے؟ آپ ﷺ نے فرمایا: محرم قمیص، عمامہ شلوار اور موزے نہ پہنے الا یہ کہ اس کے پاس جوتے نہ ہوں تو پھر موزے کو ٹخنوں کے نیچے سے کاٹ کر پہن سکتا ہے اور محرم وہ کپڑا بھی استعمال نہ کرے جس پر زعفران یا درس لگی ہوئی ہو۔ اور ایک روایت میں ہے کہ محرم عورت نہ نقاب ڈالے اور نہ دستاں پہنے۔

یعنی ہر سلا ہوا کپڑا اور ہر وہ کپڑا جو سر اور پاؤں ڈھانپنے ممنوع ہے اور عورت کے لئے نقاب لٹکانا اور دستاں پہننا بھی ممنوع ہے۔ نقاب ممنوع ہونے کا مطلب یہ ہے کہ جو کپڑا بھی عورت کے چہرے پر مس کرے وہ ممنوع ہے۔ اور دوسری جانب عورت کے لئے اجنبی مرد سے پردہ بھی ضروری ہے۔ اسی لئے احناف رحمہما اللہ فرماتے ہیں کہ عورت کے لئے سر کی جانب سے کپڑا نیچے لٹکانا ضروری ہے۔ اگر غیر محرم لوگ موجود ہوں تاہم یہ احتیاط ضروری ہے کہ وہ کپڑا چہرے پر نہ لگے۔ اگر عورت اپنا چہرہ نہ ڈھانپے تو اجنبی لوگوں پر ضروری ہے کہ وہ اپنی نگاہیں نیچی کر لیں احناف کا قول

ہی اس مسئلہ میں رائج ہے کیونکہ اس میں ایک طرف تو حدیث پر عمل ہے اور دوسری جانب فتنہ کا سد باب ہے۔

محرم کیلئے بالا اتفاق اپنا سر ڈھانپنا حرام ہے۔ حضرت ابن عباس رضی اللہ عنہما سے مروی ہے کہ ایک آدمی اپنی سواری سے گرے جس سے ان کی گردن کی ہڈی ٹوٹ گئی اور وہ فوت ہو گئے۔ آپ ﷺ نے فرمایا: اغسلوه بماء سدر و کفنوه فی ثوبیہ ولا تخمر و اراسہ فان اللہ یبعثہ یوم القیامہ ملیا۔ اسے بیری کے پتوں والے پانی سے غسل دو۔ اسے اس کے کپڑوں ہی میں کفن دو اور اس کے سر کو نہ ڈھانپو! کیونکہ جب اللہ تبارک و تعالیٰ اسے قیامت کے دن مبعوث فرمائیں گے تو یہ تلبیہ پڑھ رہا ہوگا۔ احناف کے نزدیک محرم اپنا چہرہ بھی نہ ڈھانپے۔ اس لئے کہ حضرت ابن عباس رضی اللہ عنہما کی مذکورہ بالا روایت میں یہ الفاظ بھی منقول ہیں۔ اغسلوه ولا تقربوه طیباً ولا تغطوا وجہہ فانہ یبعث یلبی۔ ”اسے غسل دو! اسے خوشبو نہ لگاؤ اور نہ ہی اس کے چہرے کو ڈھانپو! کیونکہ یہ تلبیہ کہتا ہوا مبعوث ہوگا۔“

اگر انسان اپنے سر یا چہرے کو دانستہ یا بھول کر مکمل دن میں رات تک ڈھانپ کر رکھے تو اس پر دم لازم ہو جاتا ہے اگر کامل دن نہ ڈھانپے تو اس پر صدقہ واجب ہوتا ہے۔ محرم کے لئے حالت احرام میں سر وغیرہ کے بال کا ثنا حرام ہے۔ ہاں اگر کسی عذر سے ایسا کرے تو جائز ہے تاہم اس پر فدیہ لازم ہوگا۔ اور جو شخص بغیر عذر بال کٹوائے گا تو اس پر دم لازم آئے گا۔

حضرت کعب بن عجرہ رضی اللہ عنہ سے مروی ہے کہ آنحضرت ﷺ نے ان سے فرمایا: لعلک اذاک ہوامک شاید تمہیں تمہارے بال تکلیف دیتے ہیں؟ انہوں نے عرض کیا یا رسول اللہ! جی ہاں آپ نے فرمایا: احلق راسک و صم ثلاثہ ایام او اطعم ستہ مساکین او انسک بشاة سر مونڈ لو اور تین دن کے روزے رکھ لو یا چھ مسکینوں کو کھانا کھلا دو یا بکری ذبح کر دو۔ تو آپ ﷺ نے ضرورت کی بنا پر حضرت کعب بن عجرہ رضی اللہ عنہ کو اجازت مرحمت فرمائی۔ اگر کوئی محرم بغیر کسی ضرورت کے سر مونڈ وادے تو اس پر دم واجب ہے خواہ جان بوجھ کر مونڈے یا بھول کر اور خواہ اسے معلوم ہو یا نہ ہو۔

مسکین کو کھانا کھلانے کا مطلب ہے کہ اسے آدھا صاع آٹے یا جو یا کھجور کا دے دے بہتر یہی ہے کہ آٹے کا نصف صاع دیا جائے۔ محرم روزے جہاں چاہے رکھے اسی طرح صدقہ



جہاں چاہے ادا کرے لیکن قربانی بہر صورت حرم ہی میں کرنی ہوگی۔

علماء کرام فرماتے ہیں کہ بدن کے تمام بال مونڈنے پر فدیہ لازم ہے کیونکہ ان کا حکم وہی ہے جو سر کے بالوں کا ہے۔ امام داؤد کا مسلک، اور امام مالک رحمہ اللہ کی ایک روایت یہ ہے کہ جسم کے بالوں کے ساتھ فدیہ کا کچھ تعلق نہیں ہے۔ اگر محرم حلالی کے بال کاٹتا ہے تو امام ابو حنیفہ رحمہ اللہ کے نزدیک اس پر صدقہ واجب ہے۔ اور جمہور کے نزدیک ان دونوں پر کچھ لازم نہیں ہوتا۔

(۵) احرام کے بعد خوشبو کا استعمال بھی حرام ہے۔ اس پر لازم ہے کہ وہ زعفران اور خلوق وغیرہ دھو ڈالے جو اس کے بدن پر لگی ہو۔ اور اگر کپڑوں پر لگی ہو تو تین بار دھو ڈالے۔ جیسا کہ مروی ہے کہ حضرت ابویعلیٰ نے حضرت عمر رضی اللہ عنہ سے کہا میں آنحضرت صلی اللہ علیہ وسلم کو اس وقت دیکھنا چاہتا ہوں جب آپ صلی اللہ علیہ وسلم پر وحی اتر رہی ہو ایک روز آنحضرت صلی اللہ علیہ وسلم جعرانہ میں تھے اور آپ صلی اللہ علیہ وسلم کے ساتھ صحابہ کی جماعت تھی کہ ایک آدمی نے آکر عرض کیا یا رسول اللہ صلی اللہ علیہ وسلم اس آدمی کے بارے میں کیا حکم ہے جس نے عمرہ کا احرام باندھا اور وہ خوشبوؤں سے مہک رہا ہے۔ آپ صلی اللہ علیہ وسلم کچھ دیر خاموش رہے پھر آپ صلی اللہ علیہ وسلم پر وحی نازل ہوئی۔ حضرت عمر رضی اللہ عنہ نے حضرت ابویعلیٰ کی طرف اشارہ فرمایا حضرت ابویعلیٰ آگے بڑھے۔ آپ صلی اللہ علیہ وسلم ایک کپڑے کے سائے میں آرام فرما تھے۔ حضرت ابویعلیٰ رضی اللہ عنہ نے آنحضرت صلی اللہ علیہ وسلم کو دیکھا تو آپ صلی اللہ علیہ وسلم کا چہرہ سرخ ہو رہا تھا آپ صلی اللہ علیہ وسلم سے ایسی آوازیں آرہی تھیں جیسے ہنڈیا سے جوش کے وقت آواز آتی ہے پھر آپ صلی اللہ علیہ وسلم نے فرمایا: وہ شخص کہاں ہے جس نے عمرہ کے متعلق سوال کیا تھا وہ آدمی حاضر ہوا تو آپ صلی اللہ علیہ وسلم نے فرمایا اغسل الطيب الذي بك ثلاث مرات وانزع عنك الجبة واصنع في عمرتك كما تصنع في حجتك۔ ”جو خوشبو تمہیں لگی ہوئی ہے اسے تین مرتبہ دھو دو! اپنا جبہ اتار دو! اور اپنے عمرہ میں وہی کرو جو اپنے حج میں کرتے ہو۔“

محرم اگر احرام سے پہلے کوئی خوشبو مشک وغیرہ لگانا چاہے تو اسے اختیار ہے وہ لگا سکتا ہے۔ اور اگر وہ خوشبو بعد میں باقی بھی رہی تو بھی کچھ حرج نہیں ہے۔ محرم کے لئے خوشبودار تیل استعمال کرنا بھی حرام ہے۔ اگر وہ ایسا کرے گا تو اس پر فدیہ واجب ہے۔ اور اگر وہ دوا وغیرہ کے لئے بغیر خوشبودار تیل استعمال کرتا ہے تو اس پر فدیہ واجب نہیں ہے۔

محرم کے لئے خوشبودار چیز کا کھانا پینا بھی منع ہے خواہ اس میں خوشبو کی آمیزش کم ہی ہو۔  
الایہ کہ اس خوشبو کا کوئی ذائقہ یا اس کی بو بالکل باقی نہ رہی ہو۔

محرم کے لئے زیتون اور گھی کا استعمال نیز ہاتھوں کو بغیر خوشبو کے صابن سے دھونا جائز ہے ہاں اگر صابن خوشبودار ہو تو جائز نہیں ہے۔

محرم اپنا سر اور بدن پانی سے دھو سکتا ہے بشرطیکہ اس کا کوئی بال نہ گرے۔ امام محمد رحمۃ اللہ علیہ نے امام مالک رحمۃ اللہ علیہ سے نقل کیا ہے کہ محرم دخول مکہ اور وقوف عرفات کے وقت غسل کے دوران اپنے جسم کو نہ ملے اور اپنے سر کو بھی نہ ملے بلکہ صرف اس پر پانی بہائے۔

حضرت نافعؒ نے حضرت ابن عمر رضی اللہ عنہما سے ایک حدیث نقل کی ہے جس میں یہ بھی ہے کہ پھر صبح کے وقت حضرت ابن عمر رضی اللہ عنہما غسل کرتے اور فرماتے کہ آنحضرت صلی اللہ علیہ وسلم بھی اسی طرح کیا کرتے تھے۔

مروئی ہے کہ حضرت عبداللہ بن عباسؓ اور حضرت مسور بن محزمہ کا ابواء میں اختلاف ہو گیا۔ حضرت عبداللہ بن عباس رضی اللہ عنہ نے فرمایا: محرم اپنا سر دھوئے اور حضرت مسور رضی اللہ عنہ نے فرمایا نہ دھوئے: پس حضرت عبداللہ بن عباس رضی اللہ عنہ نے مجھے حضرت ابویوب انصاری رضی اللہ عنہ کے پاس بھیجا کہ میں ان سے یہ پوچھوں؟ میں نے دیکھا تو آپ قرنین کے درمیان کپڑا اوڑھ کر غسل فرما رہے تھے۔ میں نے سلام کیا انہوں نے پوچھا کون ہے؟ میں نے کہا عبداللہ بن حنین مجھے حضرت عبداللہ بن عباس رضی اللہ عنہما نے آپ کی طرف بھیجا ہے کہ میں آپ سے یہ پوچھوں کہ آنحضرت صلی اللہ علیہ وسلم حالت احرام میں کس طرح غسل کیا کرتے تھے؟ حضرت ابویوبؓ نے اپنے اوپر لیا ہوا کپڑا ہٹانا شروع کیا۔ حتیٰ کہ آپ کا سر نظر آنے لگا۔ پھر آپ رضی اللہ عنہ نے فرمایا: انسان کو پانی بہا دینا چاہیے، پھر آپ رضی اللہ عنہ نے اپنے سر پر پانی بہایا۔ اور اپنا ہاتھ سر پر پھیرا، آگے کی طرف پھر پیچھے کی طرف۔ پھر فرمایا: میں نے آنحضرت صلی اللہ علیہ وسلم کو اسی طرح کرتے دیکھا ہے۔

محرم کسی درخت، خیمے، گھر، کپڑے یا چھتری وغیرہ کے نیچے سایہ حاصل کر سکتا ہے بشرطیکہ یہ چیزیں اس کے سر یا چہرے کو مس نہ کریں۔ حضرت ام الحصین رضی اللہ عنہا فرماتی ہیں میں حجۃ الوداع میں آنحضرت صلی اللہ علیہ وسلم کے ساتھ تھی۔ جب آپ صلی اللہ علیہ وسلم نے جمرہ عقبہ پر رمی کی تو میں نے آپ صلی اللہ علیہ وسلم کو دیکھا کہ آپ صلی اللہ علیہ وسلم اپنی سواری پر واپس ہوئے آپ کے ساتھ حضرت بلال رضی اللہ عنہ اور حضرت اسامہ رضی اللہ عنہ تھے۔ ایک آپ صلی اللہ علیہ وسلم کی سواری کو ہانک رہا تھا اور دوسرے نے آنحضرت صلی اللہ علیہ وسلم کو دھوپ سے بچانے کے لئے ان پر کپڑے سے سایہ کیا ہوا تھا۔ حضرت جابرؓ کی طویل حدیث میں یہ بھی مذکور ہے کہ آنحضرت صلی اللہ علیہ وسلم کے لئے نمرہ میں ایک خیمہ نصب کیا گیا۔ آپ صلی اللہ علیہ وسلم

نے وہاں قیام فرمایا۔

محرم بچھو، چوہے، کوئے، چیل، کاٹنے والے کتے، سانپ، بھیڑیے اور ہر حملہ آور کو قتل کر سکتا ہے امام مالک رحمہ اللہ نے یہ اضافہ بھی فرمایا ہے کہ ہر اس چیز کو قتل کر سکتا ہے جو انسانوں کو کاٹتی ہو اور اس کی دشمن ہو۔ جیسے درندے وغیرہ۔ حضرت ابن عمر سے مروی ہے کہ آنحضرت ﷺ نے فرمایا: خمس من الدواب ليس على المحرم في قتلهن جناح الغراب والحدأة والعقرب والفارة والكلب العقور. ”محرم اگر پانچ جانوروں کو قتل کر دے تو اسے کچھ گناہ نہیں ہوتا کوا، چیل، بچھو، چوہا، اور کاٹنے والا کتا“۔

### حالت احرام میں ممنوع چیزوں کا خلاصہ

- (۱) محرم بغیر عذر کے اپنے بال نہیں کاٹ سکتا۔
- (۲) محرم بغیر عذر کے اپنے ناخن نہیں کاٹ سکتا تاہم اگر اس کا ناخن ٹوٹ جائے تو اسے جدا کر سکتا ہے اگر محرم اپنا ناخن کاٹ لے تو اس پر دم واجب ہو جاتا ہے۔
- (۳) محرم اپنا سر اور چہرہ نہیں ڈھانپ سکتا۔ اور نہ شلوار یا سلا ہوا کپڑا پہن سکتا ہے۔ یہ حکم صرف مردوں کے لئے ہے۔
- (۴) محرم اپنے اوپر کوئی چادر وغیرہ نہیں باندھ سکتا۔ اور نہ ہی کوئی بٹن یا کنڈے یا کانٹے یا سوئی وغیرہ کے ذریعے لباس سی سکتا ہے کیونکہ یہ تمام چیزیں کپڑے کو سلے ہوئے کپڑے کے حکم میں کر دیتی ہیں۔ ہاں محرم ازار بند باندھ سکتا ہے کیونکہ ستر عورت کے لئے اس کی ضرورت ہوتی ہے اور ہمیانی بھی باندھ سکتا ہے اگر اس میں خرچ رکھا ہوا ہو۔ حالت احرام میں جب نہ پہنے ہاں اگر اپنے ہاتھ اس کی آستینوں میں نہیں ڈالے گا تو اس پر فدیہ نہیں ہے۔ محرم انگلیں اور گھڑی پہن سکتا ہے۔
- (۵) محرم خوشبو استعمال نہ کرے کیونکہ آنحضرت ﷺ نے فرمایا: لا تمسوا طيباً خوشبو نہ لگاؤ۔ اور حضرت ابو یعلیٰ سے آپ نے فرمایا تھا اغسل الطيب الذي بك جو خوشبو تم نے لگائی ہوئی ہے اسے دھو دو! محرم جب بھی خوشبو استعمال کرے گا تو اسے فدیہ دینا پڑے گا۔ محرم خوشبو دار تیل نہ تو استعمال کر سکتا ہے اور نہ سونگھ سکتا ہے۔ اس کے حرام ہونے میں کچھ اختلاف نہیں ہے۔ محرم وہ چیز نہیں کھا سکتا جس میں خوشبو ہو۔ محرم کے لئے بالقصد خوشبو سونگھنا ریحان سونگھنا، اور اچھے پھل سونگھنا مکروہ ہے۔ اگر بغیر قصد سونگھ لے تو اس پر کچھ گناہ نہیں ہے۔ اور اس میں فدیہ بھی نہیں ہے۔

- (۶) خشکی کے شکار کا قتل یا شکار محرم پر حرام ہے۔  
 (۷) قبل یا فرج میں جماع حرام ہے۔  
 (۸) شرم گاہ کے علاوہ بھی عورت سے مباشرت حرام ہے۔  
 (۹) عقد نکاح صحیح ہے ہم بستری صحیح نہیں ہے۔

## حج کی اقسام

### تمتع، قرآن، افراد اور فسخ حج

تمتع: یہ ہے کہ حج کے مہینوں میں عمرہ کا احرام باندھے، پھر اس سے فارغ ہو کر اسی سال حج کا احرام باندھا جائے۔

قرآن: ایک ہی احرام کے ساتھ حج اور عمرہ کو جمع کرنا یا عمرہ کا اہلال (احرام باندھنا) کر کے پھر افعال عمرہ ادا کرنے سے قبل اس پر حج کو داخل کرنا۔

افراد: حج کے مہینوں میں صرف حج کا احرام باندھنا یا مجوزین کے نزدیک اشہر حج کے علاوہ دوسرے مہینوں میں حج کا احرام باندھنا، اور افعال حج سے فارغ ہو کر عمرے کی ادائیگی جس کا جی چاہے۔

فسخ حج: حج کا احرام باندھنا، پھر عمرے کے ذریعہ اس سے حلال ہو کر تمتع ہو جائے اس میں علماء کا اختلاف ہے حنا بلہ اس صورت کو جائز قرار دیتے ہیں۔ البتہ قرآن اور حج افراد کے جواز میں کوئی اختلاف نہیں ہے۔ فسخ حج کے جواز میں اختلاف ہے۔ عنقریب ایک حدیث بیان ہوگی کہ عمرے کے ذریعہ فسخ حج کی صورت حجۃ الوداع میں منحصر ہے جیسا کہ حضرت ابن عباس رضی اللہ عنہما کی روایت ہے کہ لوگ یہ خیال کرتے تھے کہ اشہر حج میں عمرہ کرنا روئے زمین میں کیے گئے گناہوں میں سے سب سے بڑا گناہ ہے، اور وہ محرم کو صفر بنا دیتے تھے اور کہتے تھے کہ جب اونٹوں کی پیٹھ کا زخم اچھا ہو جائے اور نشان مٹ جائے اور صفر کا مہینہ گزر جائے تو عمرہ کرنے والوں کے لیے عمرہ کرنا جائز ہو جاتا ہے۔

حضور نبی کریم ﷺ اور آپ کے اصحاب کرام رضی اللہ عنہم چوتھی تاریخ کی صبح کو حج کا احرام باندھے ہوئے مکہ مکرمہ آئے تو آپ ﷺ نے ان کو حکم دیا کہ اس کو عمرہ بنا لو، یہ بات ان پر گراں گذری انہوں نے عرض کیا، یا رسول اللہ! یہ کیسا اہلال ہے فرمایا کہ سارا ہی احرام کھول دو، آنحضور ﷺ کا اس سے مقصد مشرکین کے طریقہ کی تردید اور ابطال تھا۔ جیسا کہ حضرت ابن عباسؓ سے مروی ہے کہ خدا کی قسم! رسول اللہ ﷺ نے حضرت عائشہ رضی اللہ عنہا کو اسی لیے عمرہ کرایا تھا تا کہ اس طرح



مشرکین کے عمل کی تردید ہو جائے کیونکہ مشرک لوگ عمرے کی ادائیگی کو حرام سمجھتے تھے تاوقتیکہ ذوالحجہ اور محرم گزر نہ جائیں۔

شافعیہ کے نزدیک حج افراد افضل ہے، مالکیہ بھی یہی کہتے ہیں اور حنابلہ کے نزدیک عمرہ کے ذریعہ حج کو فتح کر کے متمتع ہونا افضل ہے اور حنفیہ کے نزدیک حج قرآن افضل ہے۔ امام طحاوی فرماتے ہیں کہ حضور نبی کریم ﷺ نے آغاز میں عمرے کا احرام باندھا، پھر متمتع ہو کر اسی کو ادا کرتے رہے پھر طواف سے پہلے حج کا احرام باندھا اور اس کیلئے الگ احرام باندھا جس سے آپ ﷺ قارن ہو گئے۔

امام بخاری رحمہ اللہ حضرت عائشہ رضی اللہ عنہا سے روایت کرتے ہیں کہ ”ہم لوگ حجۃ الوداع کے موقع پر حضور نبی کریم ﷺ کے ساتھ نکلے، ہم نے عمرہ کا احرام باندھا، پھر آنحضور ﷺ نے فرمایا، جس کے ساتھ ہدی ہو اسے چاہیے کہ عمرہ کے ساتھ حج کا احرام باندھ لے، پھر حلال نہ ہو، یہاں تک کہ ان دونوں سے حلال ہو جائے۔“

اس حدیث میں یہ بھی ہے کہ حضرت عائشہ رضی اللہ عنہا فرماتی ہیں کہ جن لوگوں نے عمرے کا احرام باندھا تھا، وہ بیت اللہ کا طواف اور صفا و مروہ کی سعی کر کے حلال ہو گئے، پھر منیٰ سے واپسی کے بعد انہوں نے ایک ہی طواف کیا اور جن لوگوں نے حج و عمرہ کو جمع کیا تھا، انہوں نے بھی ایک ہی طواف کیا۔

جس نے عمرے کے لیے احرام باندھا ہو وہ اس عمرے سے فارغ ہونے کے بعد حلال ہو جاتا ہے لیکن جب وہ ہدی بھی ساتھ لایا ہو تو پھر ایسا نہیں ہے۔ اور جس نے صرف حج کا احرام باندھا ہو یا حج و عمرہ دونوں کو جمع کیا ہو وہ یوم نحر کو حلال ہو گئے جیسا کہ حضرت ابن عمرؓ، حضرت حفصہ رضی اللہ عنہا سے روایت کرتے ہیں کہ حضرت حفصہ رضی اللہ عنہا نے عرض کیا یا رسول اللہ! کیا بات ہے کہ لوگ تو عمرہ سے حلال ہو گئے مگر آپ ﷺ اپنے عمرہ سے حلال نہیں ہوئے؟ آپ ﷺ نے فرمایا کہ ”میں نے تو اپنے سر کے بال چپکا لیے اور ہدی کے جانور کے گلے میں قلادہ (پٹا) ڈالا ہے پس میں احرام اس وقت تک نہیں کھول سکتا جب تک کہ قربانی کا جانور ذبح نہ کر دوں۔“

حضرت عائشہ رضی اللہ عنہا روایت کرتی ہیں کہ ہم لوگ رسول اللہ ﷺ کے ساتھ حجۃ الوداع کے سال نکلے، بعضوں نے عمرے کا احرام باندھا، بعضوں نے حج اور عمرے دونوں کا احرام باندھا اور بعض نے صرف حج کا احرام باندھا۔ رسول اللہ ﷺ نے حج کا احرام باندھا، پھر جنہوں نے

صرف حج کا احرام باندھا تھا یا حج و عمرہ دونوں کو جمع کیا تھا انہوں نے احرام نہیں کھولا، یہاں تک کہ یوم نحر آگیا۔

ظاہر یہی ہے کہ رسول اللہ ﷺ نے عمرے کا احرام باندھا تھا، پھر عمرہ شروع کرنے سے پہلے حج کا احرام باندھ لیا، چنانچہ آپ ﷺ قارن ہوئے پھر جب رمل اور اضطباع کے ساتھ عمرے کا طواف کر لیا تو اس کے بعد سعی کی پھر لوگوں کو عمرے کے ساتھ فسخ حج کا حکم دیا، مگر جو لوگ ہدی کا جانور ساتھ لائے تھے ان کا اس کا حکم نہیں دیا۔ پھر حج کے لئے طواف نہیں کیا، بلکہ ایک ہی طواف پر اکتفا کیا۔ جن اصحاب نے حج کو عمرے کے ساتھ مقترن کیا تھا انہوں نے بھی آپ ﷺ کی طرح کیا کہ عمرہ کا طواف کیا اور سعی کی۔ جیسا کہ ابو موسیٰ الاشعری رضی اللہ عنہ روایت کرتے ہیں کہ رسول اللہ ﷺ نے مجھ سے فرمایا: کیا تم نے حج کا ارادہ کیا ہے؟ میں نے عرض کیا: جی ہاں! آپ ﷺ نے پوچھا کہ تم نے کس کے ساتھ احرام باندھا؟ میں نے کہا میں نے حضور ﷺ کے احرام کے مثل احرام باندھنے کی نیت کی ہے۔ آپ ﷺ نے فرمایا کہ تم نے اچھا کیا، بیت اللہ کا طواف اور صفا و مروہ کی سعی کر کے حلال ہو جاؤ۔ پس میں نے بیت اللہ کا طواف کیا، پھر صفا و مروہ کی سعی کی، پھر میں بنو قیس کی ایک عورت کے پاس آیا، اس نے میرے سر کی صفائی کی، پھر میں نے حج کا احرام باندھا۔ پھر لوگوں نے حج کا احرام باندھا تو طواف نہیں کیا پھر یوم نحر کو آنحضور ﷺ نے بیت اللہ کا طواف کیا، جن لوگوں نے حج اور عمرے کو جمع کیا تھا انہوں نے ایک ہی طواف کیا جب وہ عمرے کے لیے مکہ پہنچے تھے، طواف قدوم سنت ہے، لیکن انہوں نے یہ طواف نہیں کیا۔

کیا محدث اور جنبی طواف کر سکتا ہے؟ فقہاء کرام کا اس میں اختلاف ہے: امام احمد سے دو

روایتیں ہیں، ایک روایت میں درست ہے اور دوسری میں نادرست۔

ہمارے اصحاب کہتے ہیں کہ طہارت شرط نہیں ہے پس اگر محدث یا جنبی نے طواف کیا یا اس حال میں طواف کیا کہ اس کے جسم پر نجاست تھی تو طواف درست ہوگا۔ جیسا کہ فرمان الہی ہے، ”وَلْيَطَّوُّوا بِالْبَيْتِ الْعَتِيقِ“ [الحج/۲۹] اس آیت میں مطلقاً طواف کا حکم دیا گیا ہے اور اس کو خبر واحد کے ذریعہ طہارت کی قید سے مقید کرنا نص پر زیادتی ہے جو کہ جائز نہیں ہے۔ البتہ محدث نے طواف کیا تو اس کے ذمہ بکری واجب ہوگی اور اگر جنبی نے طواف کیا تو بدنہ لازم ہوگا اور جب تک مکہ معظمہ میں ہے اس طواف کا اعادہ کرنا ہوگا۔ امام شافعی رحمہ اللہ کے نزدیک طہارت شرط ہے، لہذا طہارت کے بغیر طواف درست نہ ہوگا، جمہور ائمہ کے نزدیک محدث، جنبی اور حائضہ عورت کا سعی

کرنا درست ہے، یہ حدیث ان علماء کی دلیل ہے جو کہتے ہیں کہ قارن کے لئے ایک طواف اور ایک سعی کافی ہے، حضرت عطاء حضرت حسن حضرت طاؤس رحمہم اللہ کا بھی یہی مذہب ہے اور امام مالک، امام شافعی، امام احمد امام، امام اسحاق، امام ابو ثور اور امام داؤد رحمہم اللہ بھی اسی کے قائل ہیں۔

مجاہد، جابر بن زید شریح القاضی شعی محمد بن علی بن حسین، نخعی، اوزاعی، ثوری، حمادان، حکم بن عیینہ ابن شبرمہ، ابن ابی لیلیٰ اور امام ابو حنیفہ رحمہم اللہ اور ان کے اصحاب کہتے ہیں کہ قارن کے لیے دو طواف اور دو سعی ضروری ہیں۔ حضرت عمر رضی اللہ عنہ، حضرت علی رضی اللہ عنہ، حضرت حسن رضی اللہ عنہ، حضرت حسین رضی اللہ عنہ اور حضرت ابن مسعودؓ سے بھی یہی منقول ہے اور امام احمدؓ سے بھی ایک روایت یہی ہے۔

مجاہد رحمہ اللہ حضرت ابن عمرؓ سے نقل کرتے ہیں کہ حضرت ابن عمر رضی اللہ عنہما نے حج اور عمرہ کو جمع کیا اور فرمایا کہ ان دونوں کا راستہ ایک ہے، اور انہوں نے ان دونوں کے لیے دو طواف کیے اور دو سعی کیں اور فرمایا کہ میں نے جس طرح کیا ہے اسی طرح میں نے رسول اللہ صلی اللہ علیہ وسلم کو سعی کرتے ہوئے دیکھا ہے۔

حضرت علی رضی اللہ عنہ سے منقول ہے کہ انہوں نے بھی ان دونوں کو جمع کیا اور اسی طرح کیا، پھر فرمایا میں نے رسول اللہ صلی اللہ علیہ وسلم کو اسی طرح کرتے ہوئے دیکھا ہے۔ اسی طرح حضرت علقمہ ابن مسعود رضی اللہ عنہ نقل کرتے ہیں کہ انہوں نے فرمایا کہ رسول کریم صلی اللہ علیہ وسلم نے اپنے عمرہ اور حج کے لیے دو طواف اور دو سعی فرمائیں، اور حضرت ابو بکر صدیق، حضرت عمر اور حضرت علی رضی اللہ عنہم نے بھی ایسا ہی کیا اور انہوں نے حدیث عمران بن حصینؓ روایت کی ہے اور اس کو ضعیف قرار دیا ہے۔ لیکن التعلیق المغنی علی الدار قطنی کے مصنف نے نقل کیا ہے کہ امام طحاوی رحمہ اللہ وغیرہ نے حضرت علی رضی اللہ عنہ اور حضرت ابن مسعود رضی اللہ عنہ سے اس کو مرفوعاً نقل کیا ہے جس کی اسانید مجموعی لحاظ سے لا باس بہ کے درجہ میں ہیں۔ دار قطنی نے ابونصرؓ سے روایت کیا ہے کہ میری ملاقات حضرت علی رضی اللہ عنہ سے ہوئی میں نے حج کا اور انہوں نے حج اور عمرہ دونوں کا احرام باندھا ہوا تھا، میں نے پوچھا کہ کیا میں بھی آپ کی طرح ایسا کر سکتا ہوں؟ فرمایا کہ ہاں جب تم عمرہ سے ابتداء کرو، میں نے پوچھا کہ اس کا ارادہ کرتے وقت میں کیا کروں؟ انہوں نے فرمایا کہ پانی کا برتن لو اور اس کو اپنے بدن پر بہاؤ، پھر دونوں کا احرام باندھ لو، پھر دونوں کے لیے دو طواف اور دو سعی کرو، یوم نحر سے قبل احرام کھولنا حلال نہیں ہے۔

منصورؓ کہتے ہیں کہ میں نے یہ بات مجاہدؓ سے ذکر کی تو انہوں نے کہا کہ ہم تو پہلے ایک ہی طواف کا فتویٰ دیتے تھے لیکن اب ایسا نہیں کریں گے۔

## مسجد حرام سے ابتداء اور طواف کے لیے استلام حجر

حضرت عائشہ رضی اللہ عنہا روایت کرتی ہیں کہ نبی کریم ﷺ جب (مکہ معظمہ) آئے تو سب سے پہلے آپ نے وضو کیا پھر طواف کیا پھر اس کو فسخ نہ کیا۔ پھر ابو بکر اور عمر رضی اللہ عنہما نے بھی آپ کی طرح حج کیا۔ مسلم شریف نے حدیث عائشہ رضی اللہ عنہا نقل کی ہے لیکن اس میں یہ ہے کہ انہوں نے کہا کہ پھر ابو بکر صدیق رضی اللہ عنہ نے حج کیا تو انہوں نے سب سے پہلے خانہ کعبہ کا طواف کیا، پھر اس کو فسخ نہیں کیا۔ پھر حضرت عمر رضی اللہ عنہ نے اسی طرح کیا، پھر حضرت عثمان رضی اللہ عنہ نے حج کیا تو میں نے دیکھا کہ انہوں نے بھی سب سے پہلے بیت اللہ کا طواف کیا پھر اس کو فسخ نہیں کیا، پھر حضرت معاویہ رضی اللہ عنہ اور حضرت ابن عمر رضی اللہ عنہما نے بھی ایسا ہی کیا، پھر میں نے ابوالزبیر بن العوام رضی اللہ عنہ کے ساتھ حج کیا انہوں نے بھی سب سے پہلے بیت اللہ کا طواف کیا، اور اس کو فسخ نہیں کیا پھر میں نے مہاجرین و انصار کو بھی ایسا ہی کرتے دیکھا پھر اس کو فسخ نہیں کیا، پھر آخر میں جس کو میں نے ایسا کرتے دیکھا وہ ابن عمر رضی اللہ عنہما ہیں۔ انہوں نے عمرے سے اس کو نہیں توڑا اور حضرت ابن عمرؓ کا لوگوں کی نظر میں بڑا مقام تھا۔ ۱

معلوم ہوا کہ مسجد حرام میں داخل ہونے والا سب سے پہلے طواف کرے گا نہ کہ نماز پڑھے گا، اس لیے کہ آنحضرت ﷺ جب مکہ معظمہ پہنچے تو آپ ﷺ نے مسجد سے آغاز کیا تھا اور نماز کی بجائے طواف کیا تھا۔ اگر مسجد میں داخل ہونے والا حلالی (بغیر احرام کے) ہو تو اس کا طواف، طواف تحسہ ہوگا اور اگر محرم بالحدیج ہو تو اس کا طواف، طواف قدوم ہوگا اور اگر محرم بالعمرة ہو تو عمرے کا طواف ہوگا۔ علماء کہتے ہیں کہ مسجد حرام کا تحسہ طواف ہے اس کے لیے جو اس کا ارادہ رکھتا ہو اور جو اس کا ارادہ نہ رکھے وہ دو رکعت پڑھے بغیر نہ بیٹھے، جبکہ وقت کراہت نہ ہو، جیسا کہ دوسری مساجد کا حکم ہے۔ ۲

## طواف کی ابتداء

بیت اللہ کا طواف استلام حجر سے ہی شروع ہوگا اور حجر اسود سے پیشانی لگائے دارِ قطنی نے حضرت ابن عباس رضی اللہ عنہما سے نقل کیا ہے کہ نبی کریم ﷺ نے حجر اسود پر اپنا ماتھا ٹیکا۔ ۳ نیز صحیح مسلم میں حضرت جابر رضی اللہ عنہ کی طویل حدیث جو کہ رسول اللہ ﷺ کے حج کے بارے میں ہے، اس میں ہے کہ ”یہاں تک کہ جب ہم آپ ﷺ کے ہمراہ بیت اللہ کے پاس پہنچے تو آپ ﷺ نے رکن کا استلام کیا۔“ ۴ استلام رکن کا معنی اس کو بوسہ دینا ہے، اگر بوسہ دینا ممکن نہ ہو تو اپنے ہاتھ یا لٹھی

۱ [عمدہ القاری ۹/۲۵۸] ۲ [صحیح مسلم ۸/۲۲۰] ۳ [ذکرہ صاحب اعلام السنن/] ۴ [سنن الدار قطنی ۲/۲۸۹]

۵ [صحیح مسلم ۸/۱۷۴]



وغیرہ سے استلام کر کے پھر اس چیز کو بوسہ دے جس کے ساتھ استلام کیا ہے۔ اگر استلام سے عاجز ہو تو ہاتھ سے اشارہ کر لے، منہ کے ساتھ تقبیل کا اشارہ نہ کرے کیونکہ یہ امر منقول نہیں ہے۔ ہر چکر میں اس کی رعایت رکھے اگر اس نے ایسا نہ کیا تو اس کے ذمے کچھ نہیں ہے۔ جیسا کہ ابن عمر رضی اللہ عنہما روایت کرتے ہیں کہ حضرت عمر رضی اللہ عنہ نے حجر اسود کا بوسہ لیا پھر فرمایا میں تیرا بوسہ لیتا ہوں، مجھے معلوم ہے کہ تو ایک پتھر ہے، لیکن میں نے رسول اللہ ﷺ کو دیکھا ہے کہ وہ تیرا بوسہ لیتے تھے۔ ایک روایت جو سوید بن غفلہ رضی اللہ عنہ سے منقول ہے، میں ہے کہ انہوں (راوی) نے کہا کہ میں نے دیکھا کہ حضرت عمر رضی اللہ عنہ نے حجر اسود کا بوسہ لیا اور اس کو چمٹ گئے اور فرمایا کہ میں نے رسول اللہ ﷺ کو تیرا اہتمام کرتے دیکھا ہے۔

نیز حضرت نافعؓ روایت کرتے ہیں کہ میں نے ابن عمرؓ کو دیکھا کہ آپؓ نے اپنے ہاتھ سے حجر اسود کا استلام کیا، پھر اپنے ہاتھ کو بوسہ دیا اور فرمایا کہ جب سے میں نے یہ عمل رسول اللہ ﷺ کو کرتے دیکھا ہے ترک نہیں کیا۔ ابوالطفیل رضی اللہ عنہ روایت کرتے ہیں کہ میں نے رسول اللہ ﷺ کو دیکھا کہ آپ ﷺ خانہ کعبہ کا طواف کر رہے ہیں اور اپنی لکڑی کے ساتھ حجر اسود کا استلام کر رہے ہیں اور پھر اس لکڑی کو بوسہ دے رہے ہیں۔

حضرت ابن عباس رضی اللہ عنہما روایت کرتے ہیں کہ نبی کریم ﷺ نے ایک اونٹ پر سوار ہو کر خانہ کعبہ کا طواف کیا، آپ ﷺ جب بھی رکن (حجر اسود) پر آتے تو کسی چیز کے ساتھ اس کی طرف اشارہ کرتے اور اللہ اکبر کہتے۔ معلوم ہوا کہ اس موقع پر تکبیر مستحب ہے اور تسمیہ بھی مستحب ہے۔ چنانچہ استلام حجر کے وقت یوں کہے۔ بسم اللہ واللہ اکبر جیسا کہ بیہقی نے ابن عمر رضی اللہ عنہما سے روایت کی ہے کہ حضرت ابن عمر رضی اللہ عنہما جب استلام حجر کرتے تھے تو یہ کہتے بسم اللہ واللہ اکبر۔ یہ اشارہ استلام حجر کے وقت رفع یدین کے ساتھ ہوگا، جیسا کہ ابراہیم النخعیؒ روایت کرتے ہیں کہ سات جگہ میں ہاتھوں کو اٹھایا جائے، نماز کے آغاز میں، وتر میں دعائے قنوت کی تکبیر کے وقت، عیدین میں، استلام حجر کے وقت، صفا و مروہ پر، مزدلفہ میں، عرفات میں اور دونوں جمروں کے نزدیک دو مقاموں پر۔

## صرف رکن یمانی کا استلام کرے

یہ حنفیہ کا مذہب ہے، اس لیے کہ یہ دونوں رکن حضرت ابراہیم علیہ السلام کی بنیادوں کے

۱۔ [صحیح مسلم ۹/۱۷] ۲۔ [صحیح مسلم ۹/۱۵] ۳۔ [صحیح مسلم ۹/۲۰]

۴۔ [عمدة القاری ۹/۲۵۷] ۵۔ [سنن البیہقی ۵/۸۹]

مطابق ہیں۔ نیز امام مسلم، حضرت ابن عمرؓ سے نقل کرتے ہیں کہ میں نے رسول اللہ ﷺ کو بیت اللہ کے صرف دو یمانی رکنوں کو چھوتے ہوئے دیکھا ہے ایک دوسری روایت میں ہے کہ رسول اللہ ﷺ بیت اللہ کے ارکان میں سے صرف رکن اسود کا استلام کرتے تھے۔ یمانیان (دو یمانی) تغلیباً کہہ دیا جاتا ہے۔ جیسے ماں باپ کو تغلیباً ابوان اور شمس و قمر کو قمران کہہ دیتے ہیں۔ اس رکن کی تقبیل بھی کریگا؟ دارقطنی میں حضرت سعید بن جبیرؓ، حضرت ابن عباس رضی اللہ عنہما سے روایت کرتے ہیں کہ رسول اللہ ﷺ رکن یمانی کی تقبیل کرتے تھے اور اپنا رخسار مبارک اس پر رکھتے تھے۔ ابوالزبیرؓ، حضرت جابر رضی اللہ عنہ سے روایت کرتے ہیں کہ ہم طواف کرتے تھے تو شروع میں اور آخر میں رکن کا استلام کرتے تھے اور صبح کے بعد طواف نہیں کرتے تھے، یہاں تک کہ سورج طلوع ہو جاتا اور نہ عصر کے بعد یہاں تک کہ سورج غروب ہو جاتا اور فرمایا کہ میں نے رسول اللہ ﷺ کو ارشاد فرماتے ہوئے سنا ہے کہ ”سورج شیطان کے دو سینگوں کے درمیان طلوع ہوتا ہے“۔

### طواف میں رمل اور اضطباع

حضرت سالم بن عبد اللہؓ اپنے والد سے روایت کرتے ہیں کہ میں نے رسول اللہ ﷺ کو دیکھا کہ جب آپ ﷺ مکہ معظمہ آتے تو رکن اسود کا استلام کرتے اور طواف کے پہلے تین چکروں میں رمل کرتے تھے۔ نافعؓ حضرت ابن عمر رضی اللہ عنہما سے نقل کرتے ہیں کہ حضرت ابن عمر رضی اللہ عنہما نے فرمایا کہ حضور نبی کریم ﷺ نے حج اور عمرے کے طواف میں تین چکر دوڑ کر لگائے اور چار چکر معتدل رفتار سے چل کر لگائے۔ حدیث ہذا میں ”جب“ کا لفظ ہے، جس کا معنی یہ ہے کہ طواف کو ذرا دوڑ کر شروع کرنا اور یہ چیز طواف قدوم، طواف افاضہ، اور طواف عمرہ میں متصور ہے، طواف وداع میں متصور نہیں ہے، لہذا جب طواف قدوم کرے اور نیت یہ ہو کہ اس کے بعد سعی کریگا تو اس میں رمل کرنا مستحب ہے اگر اس کی نیت نہ ہو تو رمل نہ کرے اور طواف افاضہ میں رمل کریگا۔ نبی کریم ﷺ نے حجۃ الوداع ۱۰ ہجری کے طواف میں رمل کیا تھا، حجر سے حجر تک۔ لہذا آخری عمل واجب ہوگا۔ رمل کہتے ہیں کہ چلنے والا اپنے کندھوں کو ہلاتے ہوئے تیزی سے چلے۔ اور اضطباع کہتے ہیں کہ چادر کو دائیں بغل کے نیچے سے لاکر اس کے کنارے بائیں مونڈھے پر ڈال دینا۔ جیسا کہ ابن عباس رضی اللہ عنہما روایت کرتے ہیں کہ رسول اللہ ﷺ اور آپ کے صحابہ کرامؓ نے مقام جمرانہ سے عمرے کا احرام باندھا پھر بیت اللہ کا رمل کیا اور اپنی چادروں کو بغلوں کے نیچے سے لاکر ان کو اپنے بائیں کندھوں پر ڈال دیا۔

۱ [سنن الدارقطنی ۲/۲۹۰] ۲ [عمدة القاری ۹/۲۵۰]

۳ [مسند احمد بشرح البناء ۱۲/۱۸-۱۷] ۴ [مسند احمد بشرح البناء ۱۲/۱۹]

## معذور کے لئے سواری پر طواف

امام بخاری رحمہ اللہ نے بخاری شریف میں یہ باب باندھا ہے، ”باب المريض يطوف راكبًا.“ ”مريض کا سوار ہو کر طواف کرنا“ اور انہوں نے حضرت ابن عباس رضی اللہ عنہما سے مروی حدیث ذکر فرمائی کہ رسول اللہ ﷺ نے اونٹ پر سوار ہو کر بیت اللہ کا طواف کیا، پھر جب آپ ﷺ رکن تک پہنچے تو اس کی طرف کسی چیز سے اشارہ فرمایا اور تکبیر کہی اور آپ ﷺ نے بلا کسی عذر کے سوار ہو کر طواف فرمایا۔ ام المؤمنین حضرت ام سلمہ رضی اللہ عنہا فرماتی ہیں کہ میں نے رسول اللہ ﷺ سے تکلیف کی شکایت کی تو آپ ﷺ نے فرمایا طوفی من وراء الناس وانت راكبة“ سوار ہو کر لوگوں سے ہٹ کر طواف کرلو!“ چنانچہ میں نے (ایسے ہی) طواف کیا۔

اس حدیث مبارکہ سے ثابت ہوتا ہے کہ کسی کے کندھوں پر یا کسی سواری پر سوار ہو کر طواف کرنا مباح ہے۔ لیکن بغیر کسی عذر کے کندھوں پر بیٹھ کر طواف کرنا مکروہ ہے۔ امام ابو داؤد رحمہ اللہ نے ایک روایت ذکر فرمائی ہے جس میں یہ بھی مذکور ہے کہ نبی کریم ﷺ کی طبیعت ناساز تھی۔ جب آپ ﷺ مکہ مکرمہ میں داخل ہوئے تو آپ ﷺ نے اپنی اونٹنی پر طواف کیا۔ پھر جب رکن پر پہنچے تو چھڑی سے استلام کیا۔ پھر طواف سے فارغ ہو کر اونٹنی کو بٹھایا، اور دو رکعتیں ادا فرمائیں۔  
گویا یہ حدیث مبارکہ امام بخاری رحمہ اللہ کے ذکر کردہ باب کی تفسیر ہے۔

اور جب آدمی احرام کی حالت میں کسی محرم بچے یا بڑے کو اٹھا کر طواف کرائے تو وہ یہ نیت کرے کہ میں (اس) بچے یا بڑے کو بھی طواف کر رہا ہوں اور خود بھی طواف کر رہا ہوں۔ کیونکہ اٹھانے والے کا طواف نہیں ہوتا بلکہ اٹھائے جانے والا کا طواف ہوتا ہے، اور اس اٹھانے والے پر طواف کا اعادہ لازم ہے، کیونکہ یہ ایسا ہی ہے گویا کہ اس نے طواف کیا ہی نہیں غور فرمائیے کیا ہاتھ گاڑی وغیرہ پر طواف کرنے کا یہی حکم نہیں ہوگا؟ بعض حضرات یہ بھی فرماتے ہیں کہ حامل و محمول دونوں کا طواف درست ہے۔

## طواف کا طریقہ

طواف کرنے والا اپنی داہنی طرف سے شروع کرے۔ اور حجر اسود سے ابتداء کر کے باب کعبہ کی طرف چلے، پھر حطیم سے باہر سات چکر پورے کرے، حطیم رکن عراقی سے رکن شامی کی درمیانی جگہ کو کہتے ہیں اسے حطیم کہا جاتا ہے کیونکہ یہ بیت اللہ سے کٹ کر الگ ہو گیا ہے اور اس میں

میزاب رحمت نصب ہے اس کے اور بیت اللہ کے درمیان دونوں جانب سے راستہ ہے۔ پس اگر طواف کرتے ہوئے اس میں داخل ہو جائے تو ناجائز ہے کیونکہ حطیم بیت اللہ کا حصہ ہے۔ چنانچہ وہ دوبارہ حطیم کے اوپر سے طوف کرے گا۔ اور جب سات چکروں سے فارغ ہو جائے تو مقام ابراہیم علیہ السلام پر دو رکعتیں ادا کرے۔ امام مسلم نے حضرت جابر رضی اللہ عنہ سے روایت کیا ہے کہ ہم رسول اللہ صلی اللہ علیہ وسلم کے ہمراہ بیت اللہ میں داخل ہوئے۔ آپ صلی اللہ علیہ وسلم نے رکن کا استلام کیا، تین دفعہ رمل فرمایا اور چار مرتبہ درمیانی رفتار سے چلے پھر مقام ابراہیم پر پہنچے اور یہ آیت تلاوت فرمائی ”وَاتَّخِذُوا مِنْ مَّقَامِ إِبْرَاهِيمَ مُصَلًّى“ [البقرة] پھر آپ صلی اللہ علیہ وسلم اس طرح کھڑے ہوئے کہ مقام ابراہیم آپ صلی اللہ علیہ وسلم کے اور بیت اللہ کے درمیان تھا اور آپ صلی اللہ علیہ وسلم نے ان دو رکعتوں میں ”قُلْ يَا أَيُّهَا الْكَافِرُونَ اور قُلْ هُوَ اللَّهُ أَحَدٌ“ تلاوت فرمائی۔ پھر رکن کی طرف لوٹے اور استلام فرمایا پھر دروازے سے نکل کر صفا تشریف لے گئے اور جب صفا کے قریب ہوئے تو یہ آیت مبارکہ تلاوت فرمائی۔ ”إِنَّ الصَّفَا وَالْمَرْوَةَ مِنْ شَعَائِرِ اللَّهِ“ [البقرة] اور فرمایا ”ابداء بما ابدأ اللہ بہ“ میں بھی وہیں سے شروع کرتا ہوں جہاں سے اللہ نے ابتداء کی ادا کی۔ چنانچہ صفا سے ابتداء فرمائی اور اس پر چڑھ گئے۔ یہاں تک کہ بیت اللہ نظر آنے لگا۔ پھر آپ نے اس کی طرف رخ کیا اور اللہ کی توحید بیان کی، تکبیر کہی اور کہا ”لا اِلهَ اِلاَ اللّٰهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ لَا اِلهَ اِلاَ اللّٰهُ وَحْدَهُ اَنْجَزَ وَعْدَهُ وَنَصَرَ عَبْدَهُ وَهَزَمَ الْاَحْزَابَ وَحْدَهُ۔“ اللہ کے سوا کوئی معبود نہیں، وہ اکیلا ہے اس کا کوئی شریک نہیں۔ اسی کے لئے بادشاہت ہے اور اسی کے لئے تمام تعریفیں ہیں وہ ہر چیز پر قادر ہے اللہ کے سوا کوئی معبود نہیں۔ وہ اکیلا ہے، اس نے اپنا وعدہ پورا فرمایا، اپنے بندے کی مدد فرمائی اور اسی اکیلے نے لشکروں کو شکست دی۔“ پھر اسی دوران دعا کی اور اس طرح تین مرتبہ کہا پھر مروہ کی طرف چل دیے اور جب وادی کے درمیان میں پہنچے تو سعی فرمائی۔ پھر جب چڑھائی شروع: ذی تو آرام سے چلنے لگے۔ حتی کہ مروہ تک پہنچے اور اس پر چڑھ گئے پھر بیت اللہ کو دیکھ کر فرمایا ”لا اِلهَ اِلاَ اللّٰهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ“ اللہ کے سوا کوئی معبود نہیں وہ اکیلا ہے اس کا کوئی شریک نہیں اسی کے لئے بادشاہت ہے اور اسی کے لئے تمام تعریفیں ہیں اور وہ ہر چیز پر قادر ہے۔ تین مرتبہ اس طرح کہا پھر اللہ کا ذکر اور اس کی تسبیح و تحمید بیان کی۔ اور جو اللہ نے چاہا دعا مانگی۔ یہاں تک کہ آپ صلی اللہ علیہ وسلم طواف سے فارغ ہو گئے۔



نسائی کی ایک اور روایت کے مطابق..... پھر آپ ﷺ نے استلام کیا، پھر وہاں سے چل دیے اور یہ آیت مبارکہ تلاوت فرمائی۔ ”إِنَّ الصَّفَا وَالْمَرْوَةَ مِنْ شَعَائِرِ اللَّهِ. [البقرة] پھر فرمایا ”فابدؤا بما بدأ اللہ به“ سو تم بھی وہاں سے آغاز کرو جہاں سے اللہ نے ابتداء فرمائی۔ حضرت امام صاحب رحمہ اللہ نے نسائی شریف کی اس روایت کی وجہ سے صفا سے ابتداء کرنے کو واجب کہا ہے پس صفا سے سعی کی ابتداء کرنا واجب ہے۔ اگر مروہ سے ابتداء کر کے صفا پر ختم کی تو دوبارہ چکر لگانا پڑے گا۔ اور یہ بھی سعی کے واجبات میں سے ہے کہ سعی طواف کے فوراً بعد ہو۔ نبی کریم ﷺ نے طواف کے بعد سعی کے علاوہ کوئی اور کام نہیں کیا۔ اور یہ بات احادیث صحیحہ میں دیکھی جاسکتی ہے۔ اور یہ بھی واجب ہے کہ یہ سعی اس طواف کے بعد ہو جو جنابت اور حیض سے طہارت کے ساتھ ہو۔ تاہم حدث اصغر سے طہارت، کپڑے اور بدن کی طہارت اور جائے طواف کی طہارت واجبات سعی میں سے نہیں ہے۔ بلکہ یہ سعی کی سنتیں ہیں سوا اگر کسی نے بغیر طہارت کے طواف قدم کیا اور اس کے بعد اگر حالت جنابت میں سعی کی تو اس کے ذمے طواف زیارت کے بعد سعی کرنا وجوباً لازم ہے۔ اور اگر اس نے دوبارہ سعی نہ کی تو اس پر دم واجب ہو جائے گا اور اگر بے وضو تھا تو طواف زیارت کے بعد دوبارہ سعی مستحب ہے۔ اگر وہ دوبارہ سعی نہ کرے تو کوئی حرج نہیں نیز سعی میں حیض اور جنابت سے پاک ہونا بھی شرط نہیں ہے۔ خواہ وہ سعی عمرے کی ہو یا حج کی اس لئے کہ وہ ایسی عبادت ہے جو مسجد حرام میں ادا نہیں کی جاتی۔ جیسا کہ مصنف ابن ابی شیبہ میں اسناد صحیحہ کے ساتھ مذکور ہے۔ ”اذا طافت ثم حاضت قبل ان تسعیٰ بین الصفا والمروة فلتسع“ ”اگر عورت نے طواف کیا اور پھر وہ سعی سے پہلے حائضہ ہو گئی تو وہ سعی کرے۔“

لیکن خبردار! آج کل سعی والا مقام مسجد حرام میں ضم ہو چکا ہے۔ لہذا بحالت حیض مسجد میں دخول ممنوع ہونے کی وجہ سے اس سے احتراز کرے۔

### طواف کے بعد دور کعتوں کا وجوب

حضرت ابن ابی شیبہ رحمہ اللہ نے مصنف میں حضرت امام حسنؒ سے روایت کیا ہے کہ سنت یہ ہے کہ سات چکروں کے بعد دور کعتیں ہیں ان کی جگہ کوئی اور نفل اور فرض نماز نہیں لے سکتی اور نبی کریم ﷺ نے ہر سات چکروں کے بعد دور کعتیں ادا فرمائی ہیں۔ امام نافعؒ سے مروی ہے کہ عبد اللہ بن عمرؓ ہر سات چکروں کے بعد دور کعتیں ادا فرماتے تھے۔ اور امام زہری رحمہ اللہ فرماتے ہیں کہ نبی کریم ﷺ نے طواف کے سات چکروں کے بعد کبھی دور کعتیں نہیں چھوڑیں۔

امام ظفرؒ فرماتے ہیں کہ امام جصاص رازیؒ نے علماء احناف سے طواف کی دو رکعتوں کے وجوب کا حکم قرآن سے استدلال کیا ہے اور فرمایا کہ جب نبی کریم ﷺ نے مقام ابراہیمؑ پر دو رکعتیں ادا کرنے کا ارادہ فرمایا تو یہ آیت تلاوت فرمائی۔ ”وَاتَّخِذُوا مِنْ مَّقَامِ إِبْرَاهِيمَ مُصَلًّى“ [البقرة] یہ اس بات پر دلالت کرتا ہے کہ آیت سے مراد ہے کہ طواف کے بعد دو رکعتیں ادا کی جائیں۔ اس سے ظاہر ہوا کہ یہ امر ہے اور امر وجوب کے لئے ہوتا ہے۔ چنانچہ واضح ہو گیا کہ وہ جگہ مقام ابراہیمؑ علیہ السلام ہے جو آیت سے مراد ہے اور مصلیٰ کا مطلب ہے رکوع و سجود والی نماز نہ کہ مطلقاً دعا، نیز یہ کہ یہ نماز طواف کے بعد ہے اور یہ واجب ہے جیسا کہ حضرت امام صاحب رحمہ اللہ کا مذہب اور امام شافعیؒ کا ایک قول بھی ہے۔ فتح الباری میں حافظ ابن حجر عسقلانی رحمہ اللہ سے مذکور ہے کہ طواف کے بعد جمہور صحابہ رضی اللہ عنہم اور تابعین نے دو رکعتوں میں رخصت دی ہے۔ چاہے جو وقت بھی ہو اور بعض نے تو مکروہ بھی لکھا ہے اس بنا پر کہ فجر و عصر کی نماز کے بعد مطلقاً نماز کی نہیں ہے۔ اور یہ حضرت امام صاحب رحمہ اللہ اور امام مالک رحمہ اللہ کا قول ہے۔ مصنف ابن ابی شیبہ میں حضرت سیدہ عائشہ سے روایت ہے کہ: اذا اردت ان تطوف بعد الفجر او العصر فطف واخر الصلوة حتى تغيب الشمس او حتى تطلع. ”جب تم فجر یا عصر کے بعد طواف کا ارادہ کرو تو طواف کر لو! اور نماز کو طلوع شمس یا غروب آفتاب تک مؤخر کر دو۔“

اور نبی کریم ﷺ کے فرمان ”یٰ بنی عبد مناف من ولی منکم من امر الناس شیئاً فلا یمنعن احداً طاف بهذا البيت و صلی اية ساعة یشاء من لیل او نهار (اے بنو عبد مناف تم میں سے جو شخص بھی لوگوں کا والی بنے وہ دن رات کے کسی بھی وقت کسی کو بھی اس گھر کے طواف اور یہاں نماز کی ادائیگی سے منع نہ کرے) سے مراد یہ ہے کہ بیت اللہ پر کوئی شخص تسلط قائم کر کے اپنے لئے مختص نہ کر لے کہ دیگر لوگوں کو وہاں عبادت سے منع کرنے لگے۔ اللہ تبارک و تعالیٰ نے تو بیت اللہ تمام لوگوں کے لئے بنایا ہے اور بنی عبد مناف کو خطاب کرنا اس معنی پر قرینہ ہے۔

اور ہمارے نزدیک نبی کریم ﷺ کے فرمان ”ما نهیتکم عنه فاجتنبوه وما امرتکم به فأتوا منه ما استطعتم“ (جس چیز سے میں تمہیں منع کروں اس سے اجتناب کرو اور جس چیز کا حکم دوں اس کو حسب استطاعت بجالاؤ) کے مطابق قاعدہ یہ ہے کہ نبی امر پر مقدم ہے۔ چنانچہ حدیث مبارکہ پر عمل کرتے ہوئے ہم تمام منہیات کو مامورات پر مقدم رکھتے ہیں۔ اور امر جب نبی کے متعارض ہو تو نبی اس پر مقدم ہوتی ہے۔

طواف کی دو رکعتیں مسجد میں اور غیر مسجد میں دونوں جگہ ادا کرنا جائز ہیں اگر کوئی شخص

طواف کی رکعتیں بھول جائے تو جب اسے یاد آئیں انکی قضاء کر لے، چاہے محرم ہو یا حلالی، جمہور کا یہی قول ہے تمام اہل علم اس پر متفق ہیں کہ طواف کی دو رکعتیں جہاں چاہے پڑھو۔ لیکن انہیں مقام ابراہیم علیہ السلام پر ادا کرنا افضل ہے۔ پھر اس کے ارد گرد ادا کرنا، پھر اس سے قریب تر ادا کرنا افضل ہے۔ اور انکو طواف کے متصل بعد ادا کرنا سنت ہے جیسا کہ حضرت حسنؓ کا فرمان گذر چکا کہ ”مضت السنۃ ان مع کل طواف رکعتین“ سنت یہی ہے کہ ہر طواف کے بعد دو رکعتیں ہیں۔

اور اس کی دلیل، کہ طواف کی نماز کو طواف سے مؤخر کرنا جائز ہے، یہ ہے جو ام المؤمنین حضرت ام سلمہ رضی اللہ عنہا سے مروی ہے کہ جب رسول اللہ صلی اللہ علیہ وسلم نے مکہ مکرمہ سے نکلنے کا ارادہ فرمایا اور حضرت ام سلمہ رضی اللہ عنہا نے ابھی طواف نہیں کیا تھا۔ سو وہ بھی نکلنے لگیں تو آپ صلی اللہ علیہ وسلم نے فرمایا ”اذا اقيمت صلوۃ الصبح فطوفي على بعيرك والناس يصلون“ جب فجر کی نماز کھڑی ہو جائے تو تم اپنے اونٹ پر طواف کر لینا، جبکہ دیگر لوگ نماز میں مشغول ہوں گے۔ سو انہوں نے طواف کر لیا اور طواف کی نماز پڑھے بغیر چلی گئیں۔ اگر طواف کی نماز مسجد میں ادا کرنا شرط لازم ہوتا تو نبی کریم صلی اللہ علیہ وسلم حضرت ام سلمہ رضی اللہ عنہا سے ہرگز ایسا نہ فرماتے، بخاری شریف میں یہ روایت تعلیقاً مذکور ہے جو کہ امام مالک رحمہ اللہ سے منقول ہے کہ حضرت عمر رضی اللہ عنہ نے فجر کے بعد طواف کیا، پھر سوار ہو کر چلے گئے۔ اور طواف کی نماز ذی طویٰ میں ادا کی۔

### طواف کے دوران گفتگو کرنا

ایسا کلام جو قابل مواخذہ نہ ہو، دوران طواف جائز ہے، جیسا کہ حضرت طاؤسؓ ایک صحابی رضی اللہ عنہ سے روایت کرتے ہیں کہ نبی کریم صلی اللہ علیہ وسلم نے فرمایا ”الطواف بالبيت صلوۃ فاقولوا من الكلام“ ”بيت اللہ کا طواف کرنا نماز ہے۔ لہذا کلام کم کرو“۔ ایک روایت میں امام طاؤسؓ، حضرت عبداللہ ابن عمر رضی اللہ عنہما سے روایت کرتے ہیں کہ انہوں نے فرمایا ”أقلوا الكلام في الطواف فانما انتم في الصلوۃ“ ”طواف کے دوران کلام کم کرو اس لئے کہ تم نماز کی حالت ہو۔“ [نسائی ۱۲۹/۵] طواف کے دوران بہتر یہی ہے کہ اللہ کا ذکر کیا جائے مباح کلام کو بھی چھوڑ دیا جائے اور ہر اس عمل کو ترک کر دیا جائے جو خشوع و خضوع کے منافی ہو، اور عوام الناس کی طرف غیر ضروری التفات بھی نہ کرے اور جو شریعت میں ناپسند ہو اس عمل کو طواف سے دور رکھے۔ نامحرم کی طرف نہ دیکھے جس آدمی میں کوئی نقص ہو اسکو حقارت سے دیکھنا بھی ممنوع ہے جو آدمی مناسک حج سے

ناواقف ہو اس کو نرمی سے مناسک سکھائے اور بے ادبی کا ارتکاب نہ کرے۔

علامہ عینی رحمۃ اللہ علیہ ابن بطال کا قول نقل کرتے ہیں کہ جمہور علماء اس بات کے قائل ہیں کہ اگر دوران طواف نماز قائم ہو جائے تو نماز کی ادائیگی کے بعد طواف وہیں سے جاری رکھے۔ یہ قول حضرت ابن عمر رضی اللہ عنہما، حضرت انس رضی اللہ عنہ، حضرت عطاء ابن المسیب اور حضرت طاؤس سے مروی ہے اس قول کو ائمہ اربعہ نے اپنایا ہے۔ اسی طرح حضرت ابن بطال رحمۃ اللہ علیہ فرماتے ہیں کہ جمہور کا مذہب ہے کہ دوران طواف اگر کوئی عذر لاحق ہو جائے تو ٹھہر جائے پھر وہیں سے جاری رکھتے ہوئے طواف کو مکمل کرے۔ دوبارہ از سر نو شروع کرنے کی چنداں ضرورت نہیں۔

امام بخاریؒ اپنی کتاب میں تعلیقاً ذکر کرتے ہیں کہ حضرت عطاء رحمۃ اللہ علیہ فرماتے ہیں اگر دوران طواف نماز قائم ہو جائے تو نماز کے بعد طواف کو وہیں سے شروع کرے جہاں چھوڑا تھا، دوبارہ از سر نو شروع کرنے کی ضرورت نہیں ہے۔

### طواف کیلئے وجوب طہارت اور ستر کا ڈھانپنا

امام بخاری رحمۃ اللہ علیہ حضرت عائشہ رضی اللہ تعالیٰ عنہ سے روایت کرتے ہیں کہ نبی کریم صلی اللہ علیہ وسلم پہلے وضو فرماتے اس کے بعد طواف کرتے۔ اور امام نسائیؒ حضرت عائشہ رضی اللہ عنہا سے روایت کرتے ہیں کہ جب مجھے مقام سرف میں حیض آیا تو رسول اللہ صلی اللہ علیہ وسلم نے ارشاد فرمایا: ”ہذا شییء کتبہ اللہ عزوجل علی بنات آدم فاقضی ما یقضی المحرم غیر ان لا تطوفی بالبيت“ ”یہ ایسی چیز ہے جو اللہ نے حضرت آدم کی بیٹیوں کی تقدیر میں لکھی ہے لہذا تم محرم والے تمام افعال کرو لیکن بیت اللہ کا طواف نہ کرو“۔ امام بخاریؒ حضرت ابو ہریرہ رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے حجۃ الوداع کے موقع پر یوم النحر سے قبل حضرت ابو بکر صدیق رضی اللہ عنہ کو لوگوں کی طرف بھیجا کہ جاؤ اعلان کرو۔ کہ خبردار اب کے بعد کوئی مشرک حج نہیں کرے گا اور کوئی بھی برہنہ بدن طواف نہیں کرے گا۔ یہ خبر نبی کے معنی میں ہے۔

ستر عورت طواف کے لئے ضروری ہے یا نہیں۔ ائمہ ثلاثہ فرماتے ہیں کہ شرط ہے۔ احناف فرماتے ہیں کہ شرط نہیں ہے بلکہ احادیث کی رو سے واجب ہے احادیث میں بغیر طہارت کے طواف کرنے کی بھی موجود ہے۔ اور طواف کی حقیقت دیکھیں تو یہ حقیقی نماز نہیں ہے۔ لہذا طہارت فرض نہیں ہونی چاہیے اور اگر نماز سے مشابہت کا لحاظ رکھیں تو طہارت واجب ہے۔



لہذا دونوں دلیلوں پر عمل کرتے ہوئے طہارت واجب ہے اور اگر برہنہ بدن طواف کرے گا تو طواف ٹھیک ہوگا۔ کیونکہ وہ مصلی نہیں ہے بلکہ طائف ہے۔ اس پر ستر عورت کی قید لگانا مطلق کو مقید کرنے کے مترادف ہے اور یہ ہمارے ہاں منسوخ ہے۔ لہذا ہم کہتے ہیں کہ فرضیت طواف کتاب اللہ سے ثابت ہے اور وجوب ستر عورت حدیث سے ثابت ہے۔

## حج اور عمرے میں سعی کا وجوب

امام بخاری رحمہ اللہ حضرت عائشہ رضی اللہ عنہا سے ایک لمبی حدیث نقل کرتے ہیں۔ حضرت عائشہ فرماتی ہیں کہ نبی کریم ﷺ نے صفا، مروہ کے درمیان سعی کو سنت قرار دیا ہے۔ لہذا کسی کے نزدیک بھی ترک سعی جائز نہیں۔

احناف اس حدیث سے استدلال کرتے ہیں کہ صفا مروہ کے درمیان سعی واجب ہے اس لئے کہ حضرت عائشہ رضی اللہ عنہا کا قول ہے کہ وقد سن رسول اللہ الطواف بینہما فلیس لاحد ان یترک الطواف بینہما وجوب سعی پر دلالت کرتا ہے اور آیت میں رفع حرج اور تخیر فرضیت کی نفی کرتے ہیں اور یہی مذہب حضرت حسن بصری، امام قتادہ اور امام ثوری رحمہم اللہ کا ہے۔ حتیٰ کہ ترک سعی پر دم واجب ہوتا ہے اور حضرت عطاء سے مروی ہے کہ سعی سنت ہے اس میں کوئی چیز نہیں ہے۔ ائمہ ثلاثہ فرماتے ہیں کہ سعی فرض ہے اس کے بغیر حج صحیح نہیں ہوتا۔ حتیٰ کہ اگر کسی آدمی کے ذمہ کچھ سعی باقی ہو تو اسے گھر سے بھی آنا پڑے تو لوٹ کر سعی کرے۔ اور اگر واپس آنے سے قبل عورت سے جماع کر لیا تو حج اور عمرے کا پورا کرنا واجب ہے۔ اور لازمی ہے کہ اگلے سال حج کرے۔

ابن قدامہ، امام احمد کے قول میں فرماتے ہیں کہ یہ مستحب ہے اور یہی بات اقرب الی الحق ہے۔

## تکرار سعی جائز نہیں

حج اور عمرہ میں بار بار سعی کرنا جائز نہیں ہے بلکہ ایک ہی مرتبہ کی جائے گی۔ تکرار سعی بدعت ہونے کی وجہ سے مکروہ ہے۔ جیسا کہ امام مسلم رحمہ اللہ، حضرت جابر بن عبد اللہ رضی اللہ عنہ سے روایت کرتے ہیں کہ نبی کریم ﷺ اور صحابہ نے صرف ایک مرتبہ سعی کی ہے۔ لہذا سعی مکرر نہیں کی جائے گی۔ حج اور عمرے میں سعی صرف ایک مرتبہ ہی واجب ہے۔ صاحب غنیۃ المناسک فرماتے ہیں کہ اگر کوئی رمل اور اضطباع کے بغیر طواف کرے تو اس کے بعد سعی نہ کرے اس لئے کہ نفلی طواف کی سعی نہیں ہوتی

اور حج و عمرہ میں دوسری سعی مشروع نہیں۔ جیسا کہ حضرت جابر رضی اللہ عنہ کی روایت میں منقول ہے۔

## حج کے خطبے

حج کے تین خطبے ہوتے ہیں (۱) سات ذوالحجہ (۲) یوم عرفہ (۳) اور گیارہ ذوالحجہ کا۔

### پہلا خطبہ

امام نسائی رحمہ اللہ حضرت جابر رضی اللہ عنہ سے روایت کرتے ہیں کہ جب آپ ﷺ عمرہ جمرانہ سے واپس آئے اور ہم یوم الترویہ سے پہلے ہی مکہ پہنچ چکے تھے۔ تو حضرت ابو بکر صدیق رضی اللہ عنہ نے مناسک حج پر خطبہ دیا۔

### دوسرا خطبہ

امام مسلم رحمہ اللہ حضرت جابر رضی اللہ عنہ سے آپ ﷺ کے حج کے متعلق روایت کرتے ہیں کہ جب آپ ﷺ عرفہ پہنچے تو صحابہؓ نے مقام نمرہ پر خیمہ لگایا آپ ﷺ وہاں ٹھہر گئے حتیٰ کہ سورج ڈھلنے پر آپ ﷺ نے کوچ کا حکم دیا پھر وادی کے درمیان میں پہنچ کر لوگوں کو خطبہ دیا اور فرمایا: ان دماءکم و اموالکم حرام علیکم کحرمة یومکم هذا۔ ”بلاشبہ تمہارا خون اور اموال تمہارے اوپر اس دن کی طرح محترم ہیں۔“ اور اس حدیث میں یہ بھی الفاظ ہیں: اللھم اشھد اور یہ الفاظ تین مرتبہ مذکورہ ہیں، پھر موزن نے اذان دی اور اقامت کہی آپ ﷺ نے ظہر پڑھائی، پھر اقامت کہی گئی اور آپ ﷺ نے عصر کی نماز پڑھائی اور دونوں نمازوں کے درمیان کوئی نماز ادا نہ کی۔

امام نسائی حضرت سلمہ بن نبیطؓ سے روایت کرتے ہیں اور وہ اپنے والد سے روایت کرتے ہیں کہ میں نے رسول اللہ ﷺ کو یوم عرفہ میں نماز سے قبل سرخ اونٹ پر خطبہ دیتے ہوئے دیکھا۔

### تیسرا خطبہ

امام نسائی، حضرت عبدالرحمن بن معاذؓ سے روایت کرتے ہیں کہ نبی کریم ﷺ نے مقام منیٰ میں خطبہ ارشاد فرمایا۔ اللہ نے ہمارے کانوں کی سماعت کو تیز کر دیا حتیٰ کہ ہم گھروں میں ہوتے ہوئے بھی آپ ﷺ کی آواز سن لیتے۔ آپ ﷺ نے ہمیں مناسک حج کی تعلیم دینا شروع کی پھر آپؐ جمرات پہنچے اور کنکریاں اٹھاتے ہوئے مہاجرین کو مسجد کے اگلے حصے میں اور

انصار کو پچھلے حصے میں قیام کا حکم دیا۔

امام ابو داؤد روایت کرتے ہیں کہ نبی کریم ﷺ نے یوم الرؤس کو خطبہ دیا۔ سوال کیا گیا یہ کون سا دن ہے۔ صحابہ نے عرض کیا اللہ ورسولہ اعلم فرمایا: کیا یہ ایام تشریق کا وسط نہیں ہے۔؟!۔

## یوم النحر کا خطبہ

نبی کریم ﷺ نے یوم نحر کو بھی خطبہ دیا اور اس خطبے میں یوم نحر کی تعظیم، ذوالحجہ کی عظمت مکہ مکرمہ کی عظمت، خون، مال، عزت کی حرمت اور اسلام پر باقی رہنے کی تعظیم پر متنبہ فرمایا۔ اور یہ امور ایسے ہیں جو کہ خاص حج کے موقع پر نہیں ہیں۔ بلکہ ہر آن ان کا لحاظ مطلوب ہوتا ہے۔ آپ ﷺ نے اس خطبہ میں لوگوں کو وعظ و نصیحت فرمائی لیکن مناسک حج کے متعلق کوئی بات بھی نہ ارشاد فرمائی۔ لوگوں نے رسول اللہ ﷺ سے ایام منیٰ میں سوالات کئے اور آپ ﷺ نے جوابات ارشاد فرمائے، لیکن مناسک حج کو بیان نہیں کیا۔ چنانچہ اسے حج کا مسنون خطبہ نہیں کہا جاسکتا۔

امام بخاری رحمہ اللہ حضرت ابن عباس رضی اللہ عنہ سے روایت کرتے ہیں کہ نبی کریم ﷺ سے یوم النحر کو مقام منیٰ میں سوال کیا گیا تو آپ ﷺ نے فرمایا ”لا حرج“ پھر ایک آدمی نے سوال کیا کہ میں نے ذبح سے پہلے حلق کروا لیا ہے۔ تو آپ نے ارشاد فرمایا اب ذبح کر لو کوئی حرج نہیں پھر سوال کیا کہ شام کے بعد رمی کی ہے تو آپ ﷺ نے فرمایا کوئی حرج نہیں ہے۔

لہذا جو لوگ اس کو مجلس افتاء کہتے ہیں تو حقیقت میں وہ مجلس افتاء تھی اور جو لوگ اس کو خطبہ کہتے ہیں ان کے نزدیک خطبہ ہے۔ لیکن کیونکہ اس خطبے میں مناسک حج اور شعائر کا تذکرہ نہیں لہذا اس کو خطبہ مسنونہ نہیں کہا جاسکتا۔

حضرت ابن عباس رضی اللہ عنہما فرماتے ہیں کہ نبی کریم ﷺ نے یوم النحر کو خطبہ دیا اور فرمایا اے لوگو! یہ کون سا دن ہے؟ لوگوں نے جواب دیا محترم دن ہے! پھر پوچھا یہ کون سا شہر ہے؟ جواب دیا گیا محترم شہر ہے پھر پوچھا یہ کونسا مہینہ ہے؟ جواب دیا محترم مہینہ ہے! پھر نبی کریم ﷺ نے ارشاد فرمایا ”فان دماءکم و اموالکم و اعراضکم علیکم حرام کحرمة یومکم ہذا فی بلدکم ہذا فی شہرکم ہذا بے شک تمہارا خون مال عزت ایسے ہی محترم ہیں جیسا کہ یہ دن شہر اور مہینہ محترم ہے۔ یہ بات آپ ﷺ نے کئی مرتبہ بیان فرمائی پھر سر اٹھا کر فرمایا اللھم ہل بلغت! اللھم ہل بلغت!؟

حضرت ابن عباس رضی اللہ عنہما فرماتے ہیں کہ نبی کریم کی امت کے لئے وصیت تھی کہ فلیبلغ الشاہد الغائب لا ترجعوا بعدی کفار ایضرب بعضکم رقاب بعض۔ حاضر غائب تک دین کا پیغام پہنچائے اور خیال رکھو! میرے بعد کافر نہ ہو جانا کہ ایک دوسرے کو قتل کرنے لگو۔

### یوم الترویہ کو طلوع شمس کے بعد منیٰ کو جانا اور قیام کرنا

حضرت جابر رضی اللہ عنہ نبی کریم ﷺ کا واقعہ نقل کرتے ہیں اس میں یہ بات ہے کہ یوم الترویہ کو لوگ منیٰ کی طرف گئے اور حج کا احرام باندھا اور نبی کریم ﷺ نے ظہر، عصر مغرب، عشاء اور فجر کی نماز پڑھائی۔

### نوذی الحجہ کو منیٰ سے عرفہ کو روانگی اور تکبیر و تہلیل کا بیان

حضرت انس رضی اللہ عنہ کے بارے میں مروی ہے کہ جب ان سے اس دن کے تلبیہ کے بارہ میں پوچھا گیا تو انہوں نے جواب دیا: میں اس سفر میں آپ ﷺ اور صحابہ کے ساتھ تھا۔ ہم میں سے کوئی تکبیر میں مشغول تھا اور کوئی تہلیل میں اور کوئی بھی ایک دوسرے پر تکبیر نہیں کر رہا تھا۔

امام مسلم نے حضرت جابر رضی اللہ عنہ سے حدیث الحج ذکر کی ہے جس میں یہ بھی مذکور ہے کہ پھر آپ ﷺ طلوع آفتاب تک رکے رہے اور نمرہ میں خیمہ نصب کرنے کا حکم فرمایا۔ آپ ﷺ چلے۔ قریش کا گمان تھا کہ آنحضرت ﷺ مشعر حرام کے قریب وقوف فرمائیں گے جیسا کہ زمانہ جاہلیت میں قریش کیا کرتے تھے۔ لیکن آپ ﷺ وہاں سے گذر کر عرفہ پہنچ گئے، وہاں دیکھا کہ خیمہ نصب ہے تو آپ ﷺ اس میں فروکش ہو گئے۔ حتیٰ کہ جب سورج نے ڈھلنا شروع کیا تو آپ ﷺ نے قصوا کی تیاری کا حکم دیا اور اس پر جلوہ فگن ہو کر بطن الوادی پہنچ گئے اور خطبہ ارشاد فرمایا: ان دماء کم..... یہاں تک کہ تین مرتبہ ارشاد فرمایا اللھم اشھد (اے اللہ! گواہ رہنا) پھر اذان و اقامت کے ساتھ ظہر کی نماز پڑھی اور پھر اقامت کے ساتھ عصر کی نماز پڑھی۔ ان دونوں نمازوں کے درمیان مزید کوئی نماز نہیں پڑھی۔ پھر آپ ﷺ سوار ہو کر موقف تشریف لائے اور اپنی اونٹنی قصواء کے پیٹ کو چٹانوں کی طرف کر دیا اور جبل مشاۃ کو اپنے سامنے کر لیا اور قبلہ رو ہو گئے اور غروب شمس تک ٹھہرے رہے۔ یہاں تک کہ جب سورج غروب ہو گیا تو حضرت اسامہ رضی اللہ عنہ کو اپنے پیچھے بٹھالیا۔

وقوف عرفہ حج کا سب سے بڑا رکن ہے جو آپ ﷺ کے اقوال و افعال سے ثابت



ہے۔ حضرت علی رضی اللہ عنہ فرماتے ہیں کہ آنحضرت ﷺ نے وقوف عرفہ کیا اور فرمایا ہذا عرفۃ وہو الموقف و عرفۃ کلہا موقف ایہ عرفہ ہے، یہی ٹھہرنے کی جگہ ہے۔ عرفہ سارے کا سارا ہی ٹھہرنے کی جگہ ہے۔ حضرت جبیر بن مطعمؓ سے مروی ہے کہ آنحضرت ﷺ نے ارشاد فرمایا: کل عرفات موقف فارفعوا عن عرفۃ و کل مزدلفۃ موقف فارفعوا عن محسر و کل ایام منی منحر۔ ۱۔ سارا عرفات ہی موقف ہے، ہاں! عمر نہ ٹھہرو۔ سارا مزدلفہ ہی موقف ہے۔ ہاں! حرم میں نہ ٹھہرو! اور منی کے تمام دن قربانی ہو سکتی ہے۔

ان احادیث سے صاف پتہ چلتا ہے کہ عرفہ وقوف کے لئے متعین ہے اور یہ کہ عرفہ ہی میں وقوف کیا جائیگا۔ اس کے علاوہ کسی اور جگہ کا وقوف معتبر نہیں ہے۔

امام ابو حنیفہ، امام ثوری اور امام شافعی رحمہم اللہ فرماتے ہیں کہ یوم عرفہ کے دن وقوف دن میں زوال سے لے کر کسی بھی وقت ہو سکتا ہے۔ ساری رات بھی اسی کے تابع ہے۔ اگر دن یا رات میں ایک گھڑی کے لئے بھی وقوف پایا گیا تو کافی ہے۔ البتہ وہ یہ ضرور کہتے ہیں کہ اگر زوال کے بعد دن کے کسی حصہ میں وقوف پایا گیا نہ کہ رات میں تو اس پر دم واجب ہے اور اگر رات کے کسی حصہ میں وقوف پایا گیا نہ کہ دن میں تو اس پر دم واجب نہیں ہے۔ اگر وہ غروب سے پہلے چلا گیا اور دن ہی میں لوٹ آیا تو اس پر کوئی دم نہیں ہے۔ امام نسائی نے حضرت عبدالرحمن بن یحییٰ رضی اللہ عنہ سے روایت کی ہے کہ میں آنحضرت ﷺ کے ہمراہ تھا۔ لوگ آکر آپ ﷺ سے حج کے متعلق دریافت کرتے۔ آپ ﷺ نے فرمایا: والحج عرفۃ فمن ادرك ليلة عرفۃ قبل طلوع الفجر من ليلة جمع فقد تم حجه۔ ۲۔ حج عرفہ کا نام ہے۔ جو شخص مزدلفہ کی رات طلوع فجر سے پہلے عرفہ پہنچ جائے تو اس کا حج مکمل ہو جاتا ہے۔

وقوف عرفہ کے لئے طہارت، استقبال قبلہ، اور نیت شرط نہیں ہے۔ آنحضرت ﷺ نے بھی حضرت عائشہ رضی اللہ عنہا سے فرمایا تھا: افعلی ما یفعله الحاج غیر ان لا تطوفی بالبیت۔ جو حاجی کرتے ہیں وہ کرتی رہو! ہاں صرف طواف نہ کرنا۔ اسی لئے تمام اہل علم کا اجماع ہے کہ وقوف عرفہ بغیر طہارت کے بھی جائز ہے۔

آپ ﷺ کے فرمان ذیشان انما الا اعمال بالنیات (اعمال کا دار و مدار نیتوں پر ہے) سے مراد آغاز عمل میں نیت کا پایا جانا ہے۔ جب کوئی شخص اپنے گھر سے حج کی نیت کے ساتھ نکلتا ہے اور احرام باندھ لیتا ہے تو اس کی نیت تو موجود ہے۔ ہر رکن میں اس کی تجدید ضروری نہیں ہے۔

## عرفہ کے دن خوب دعا کرنا

حضرت عائشہ رضی اللہ عنہا سے مروی ہے کہ آنحضرت ﷺ نے فرمایا: ما من يوم اكثر من ان يعتق الله عز وجل فيه عبدا او امة من النار من يوم عرفة وانه ليدنو ثم يباهي بهم الملائكة ويقول ما اراد هؤلاء. اللہ تبارک تعالیٰ اپنے بندوں اور بندویوں کو سب سے زیادہ جہنم سے یوم عرفہ کے دن آزاد کرتے ہیں۔ وہ انہیں اپنا قرب عطا فرماتے ہیں اور فرشتوں کے سامنے ان پر فخر فرماتے ہیں اور استفسار فرماتے ہیں: میرے بندے کیا چاہ رہے ہیں؟

حضرت اسامہ بن زید رضی اللہ عنہ فرماتے ہیں کہ میں عرفات میں آنحضرت ﷺ کے پیچھے سواری پر بیٹھا ہوا تھا آپ ﷺ اپنے دونوں ہاتھ اٹھا کر دعا فرما رہے تھے۔ آپ ﷺ کی اونٹنی بدک گئی اور آپ ﷺ کے دست مبارک سے اس کی مہار چھوٹ گئی۔ آپ نے ایک ہاتھ سے اس کی مہار کو پکڑ لیا جبکہ دوسرا ہاتھ بدستور دعا کے لئے اٹھائے رکھا۔

حضرت عمرو بن شعیب رضی اللہ عنہ اپنے والد سے اور وہ اپنے دادا سے روایت کرتے ہیں کہ آنحضرت ﷺ نے فرمایا: خیر الدعاء دعاء يوم عرفة وخیر ما قلت انا والنبيون من قبلي لا اله الا الله وحده لا شريك له له الملك وله الحمد وهو على كل شيء قدير۔ بہترین دعاء عرفہ کی دعاء ہے اور وہی دعا بہترین ہے جو میں نے اور مجھ سے پہلے نبیوں کی تھی۔ لا اله الا الله وحده لا شريك له له الملك وله الحمد وهو على كل شيء قدير۔

امام نووی رحمہ اللہ الاذکار میں فرماتے ہیں کہ اس ذکر اور دعاء کا بہ کثرت ورد کرنا چاہیے اس دن خصوصیت سے دعا کرنی چاہیے کیونکہ یہ دن دعا کے لئے سال بھر میں سب سے افضل ترین ہے۔ یہی دن ایام حج میں اہم ترین اور مقصود ترین ہے لہذا انسان کو چاہیے کہ اس دن یکسو ہو کر ذکر خداوندی، دعا اور قرأت قرآن کریم میں مشغول رہے۔ تنہا بھی اللہ کا ذکر کرے اور جماعت کے ساتھ بھی۔ اپنے لئے بھی دعا کرے، والدین کے لئے، عزیز واقارب، مشائخ کرام، شریک دوست احباب اور ہر اس شخص کے لئے دعا کرے جس نے کبھی بھی اس کے ساتھ اچھا معاملہ کیا ہو۔ اور اس دن دعاء میں کمی کوتاہی سے مکمل پرہیز کرے کیونکہ اس کا تدارک ممکن نہیں ہے۔

ایک اعتراض ہو سکتا ہے کہ لا اله الا الله وحده لا شريك له توحید وثناء ہے دعا نہیں ہے اس کا جواب یہ ہو سکتا ہے کہ توحید وثناء دعا کے قائم مقام ہے۔ حدیث ضعیف میں یہ بھی وارد ہے۔ من شغله ذكرى عن مسألتي اعطيته افضل ما اعطى السائلين۔ ”جو شخص مجھ سے

مانگنے کی بجائے میرے ذکر ہی میں مشغول رہے تو میں اسے مانگنے والوں سے بہتر عطا کرتا ہوں۔“

## عرفات سے واپسی

حضرت جابر رضی اللہ عنہ فرماتے ہیں: آپ ﷺ عرفات سے نکلے، آپ ﷺ نے اپنی اونٹنی قصواء کی مہار کھینچی ہوئی تھی حتیٰ کہ اس کا سر کجاوے میں پاؤں رکھنے کی جگہ تک پہنچ رہا تھا۔ جب بھی اونچائی آتی آپ ﷺ مہار ڈھیلی فرمادیتے اور وہ اس بلند جگہ چڑھ جاتی حتیٰ کہ آپ ﷺ مزدلفہ تشریف لے آئے۔<sup>۱</sup>

بخاری شریف میں مذکور ہے: آپ ﷺ ذرا تیز چل رہے تھے اور جب کھلا میدان آتا تو مزید تیز ہو جاتے۔ حضرت جابر رضی اللہ عنہ سے یہ بھی منقول ہے کہ آنحضرت ﷺ وادی محسر میں تیز ہو گئے تھے۔ نیز یہ بھی منقول ہے کہ آنحضرت ﷺ نے لوگوں کو حکم فرمایا تھا کہ اطمینان سے چلو اور فرمایا: ایہا الناس علیکم بالسکينة فان البر ليس بالا يضاع<sup>۲</sup> ”اے لوگو! اطمینان سے چلو! تیز چلنا نیکی نہیں ہے۔“

## مزدلفہ میں مغرب اور عشاء اکٹھی ادا کرنا

حضرت اسامہ بن زید رضی اللہ عنہ فرماتے ہیں کہ آنحضرت ﷺ عرفات سے نکلے اور ایک گھاٹی میں اتر کر پیشاب فرمایا پھر وضو فرمایا لیکن مکمل وضو نہیں کیا، میں نے عرض کیا: یا رسول اللہ ﷺ نماز: آپ ﷺ نے فرمایا: الصلوة امامک نماز آگے چل کر پڑھیں گے۔ آپ ﷺ مزدلفہ تشریف لائے اور مکمل وضو فرمایا۔ پھر اقامت کہی گئی اور آپ ﷺ نے نماز مغرب ادا فرمائی۔ پھر ہر شخص نے اپنی سواری کو اپنے پڑاؤ کے قریب باندھا پھر نماز کی اقامت کہی گئی اور نماز (عشاء) ادا کی گئی۔ ان دونوں نمازوں کے دوران کوئی (نفل یا سنت) نماز ادا نہیں کی گئی۔<sup>۳</sup>

مزدلفہ میں جمع بین المغرب والعشاء میں کوئی اختلاف نہیں ہے لیکن اس میں اختلاف ہے کہ یہ جمع حج کی وجہ سے ہے یا مطلق سفر کی وجہ سے ہے یا سفر طویل کی وجہ سے ہے؟ وہ حضرات یہ فرماتے ہیں کہ یہ جمع نسک کی وجہ سے ہے وہ فرماتے ہیں کہ اہل مکہ، اہل منی، اہل مزدلفہ اور اہل عرفات تمام جمع کریں گے اور جو حضرات یہ فرماتے ہیں کہ یہ جمع مطلق سفر کے لئے ہے وہ فرماتے ہیں کہ اہل مزدلفہ کے سوا تمام لوگ جمع کریں گے اور جو حضرات فرماتے ہیں کہ سفر طویل کے لئے ہے وہ فرماتے ہیں کہ اہل مکہ، اہل منی، اہل عرفات، اہل مزدلفہ اور تمام وہ لوگ مکمل نماز ادا کریں گے جن

کے اور مزدلفہ کے درمیان مسافت قصر نہ ہو۔ اور لمبے سفر والے قصر کریں گے۔ امام ترمذیؒ فرماتے ہیں کہ اہل علم کے نزدیک اس حدیث پر عمل استحباباً ہے۔ یہ مطلب نہیں ہے کہ مغرب کو بغیر جمع کے پڑھ ہی نہیں سکتے۔

امام ابو حنیفہؒ فرماتے ہیں کہ اگر مزدلفہ آنے سے پہلے یہ نمازیں پڑھیں تو اعادہ واجب ہے چاہے غیوب شفق سے پہلے پڑھی ہو یا بعد میں، اس کے ذمے ضروری ہے کہ مزدلفہ آکر طلوع فجر سے پہلے ان کا اعادہ کرے۔ امام مالکؒ فرماتے ہیں بلا عذر مغرب کو نماز عشاء کے وقت سے پہلے بغیر جمع کے ادا نہیں کر سکتا۔ اگر عذر کے ساتھ انہیں ادا کر لیا تو غیوب شفق تک انہیں جمع نہیں کیا جاسکتا۔

جبکہ امام شافعیؒ ایسا کرنے کو افضل قرار دیتے ہیں وہ فرماتے ہیں کہ ان دونوں کو اگر مغرب کے وقت جمع کرنا چاہیں یا عشاء کے وقت ادا کرنا چاہیں عرفات میں ادا کرنا چاہیں یا کسی اور وقت ادا کرنا چاہیں یا دونوں نمازوں کو اپنے وقت پر ادا کرنا چاہیں یہ تمام صورتیں جائز ہیں۔ یہی امام اوزاعی، امام اسحاق، امام ابو یوسف، حضرت عطاء، حضرت عروہ، حضرت سالم، حضرت القاسم اور حضرت سعید بن جبیر رحمہم اللہ کا مسلک ہے۔

مزدلفہ میں مغرب اور عشاء ایک اذان اور دو اقامتوں کے ساتھ ادا کی جائے گی۔ یہی علی الاصح امام شافعیؒ اور امام احمدؒ کا مسلک ہے۔ جبکہ امام ابو حنیفہؒ کے نزدیک ایک اذان اور ایک اقامت سے ادا کی جائیں گی اور امام مالکؒ کا مسلک یہ ہے کہ ہر نماز کے لئے الگ اذان اور الگ اقامت کہی جائے گی۔ اور نمرہ میں نماز ظہر و عصر کو ایک اذان اور دو اقامتوں کے ساتھ ادا کرنا ہے۔ یہی امام ابو حنیفہؒ اور امام شافعیؒ کا مسلک ہے جیسے کہ حضرت جابر رضی اللہ عنہ والی حدیث میں ایک اذان اور دو اقامتوں کا ذکر ہے۔ جبکہ امام مالکؒ کا مسلک یہ ہے کہ ہر نماز کے لئے الگ اذان اور الگ اقامت کہی جائے گی۔

کیا مزدلفہ میں دونوں نمازوں کے درمیان تسبیحات پڑھی جائیں گی؟

حضرت جابر رضی اللہ عنہ کی حجتہ الوداع والی حدیث میں مذکور ہے کہ یہاں تک کہ آپ ﷺ مزدلفہ تشریف لائے اور مغرب و عشاء کی نماز ایک اذان اور دو اقامتوں کے ساتھ ادا فرمائی اور ان دونوں کے درمیان تسبیحات نہیں پڑھیں۔ پھر طلوع فجر تک آپ ﷺ آرام فرما ہوئے۔ حضرت عبدالرحمن ابن یزیدؒ فرماتے ہیں: حضرت عبداللہؒ نے حج ادا کیا۔ ہم عشاء کی اذان کے وقت یا اس کے قریب



قریب مزدلفہ پہنچے۔ آپ ﷺ نے ایک شخص کو حکم دیا۔ جس نے اذان و اقامت کہی۔ پھر آپ ﷺ نے مغرب کی نماز پڑھی اور دو رکعتیں ادا کیں۔ پھر رات کا کھانا تناول فرمایا۔ پھر ایک شخص کو حکم فرمایا جس نے اذان و اقامت کہی پھر آپ ﷺ نے عشاء کی دو رکعتیں ادا فرمائیں..... اس حدیث کے آخر میں یہ بھی مذکور ہے کہ میں نے آپ کو اسی طرح کرتے دیکھا ہے۔

بہر حال اس بارے میں اختلاف ہے کہ آپ ﷺ نے مزدلفہ کی دونوں نمازوں کے دوران کوئی نماز ادا فرمائی ہے یا نہیں؟ اس کا جواب یہ بھی ہو سکتا ہے کہ جیسے آنحضرت ﷺ نے عرفات میں دونوں نمازوں کے درمیان مزید کوئی نماز ادا نہیں کی اسی طرح اس پر قیاس کرتے ہوئے مزدلفہ میں بھی دونوں کے درمیان مزید نماز نہیں ادا کرنی چاہیے۔ ان دونوں میں جامع یہ ہے کہ یہ دونوں ہی محرم کے حق میں حج کے سبب مکان مخصوص یعنی عرفات و مزدلفہ میں واجب ہیں۔ لہذا بہتر یہی ہے کہ دو دو فرضوں کے درمیان کوئی نفلی نماز نہیں ہونی چاہیے۔ اور ان دو دو نمازوں کو ایک اذان اور ایک ہی اقامت سے ادا کرنا چاہیے۔

### کمزوروں کو آگے بھیجنا

ضعیف سے مراد، عورتیں بچے اور بوڑھے ہیں۔ جیسا کہ حضرت ابن حبانؒ نے حضرت ابن عباسؓ سے روایت کیا ہے کہ آنحضرت ﷺ نے بنی ہاشم کے کمزوروں اور بچوں کو رات ہی کے وقت آگے بھیج دیا تھا۔ اور ان کے ساتھ بیمار لوگ بھی چلے گئے کیونکہ ان کے لئے ہجوم کی صورت میں نقصان کا خطرہ تھا۔ حضرت ابن عباس رضی اللہ عنہ فرماتے ہیں میں ان لوگوں میں سے ہوں جنہیں آپ ﷺ نے مزدلفہ کی رات اپنے گھر کے کمزور لوگوں کے ساتھ آگے بھیج دیا تھا۔ حضرت الفضل سے بھی مروی ہے کہ آنحضرت ﷺ نے بنی ہاشم کے کمزوروں کو حکم دیا تھا کہ وہ مزدلفہ سے رات ہی کے وقت نکل جائیں۔ حضرت عطاءؓ فرماتے ہیں کہ میں نے حضرت ابن عباس رضی اللہ عنہ کو یہ فرماتے سنا: مجھے آنحضرت ﷺ نے اپنے گھر کے کمزور لوگوں کے ساتھ بھیجا ہم نے صبح کی نماز منیٰ میں ادا کی اور رمی کی۔ ۱

### مزدلفہ میں رات ٹھہرنے کا حکم

مزدلفہ میں رات گزارنے میں سلف صالحین کا اختلاف ہے۔ امام ابو حنیفہؒ، امام احمدؒ کا مسلک اور امام شافعیؒ کا ایک قول یہ ہے کہ مزدلفہ میں رات کا قیام واجب ہے، رکن نہیں ہے۔ لہذا جو

اسے ترک کرے گا اس پر دم لازم ہو جائے گا۔ ارشاد باری تعالیٰ ہے: ”فَإِذَا أَقَضْتُمْ مِّنْ عَرَافَاتٍ فَادْكُرُوا اللَّهَ عِندَ الْمَشْعَرِ الْحَرَامِ“۔ [بقرہ ۱۹۸]

آنحضرت ﷺ نے ارشاد فرمایا: من صلی صلوٰۃ الغداة ہا هنا معنا وقد اتی عرفۃ قبل ذلک فقد قضی تفتہ و تم حجه جس نے ہمارے ساتھ یہاں فجر کی نماز ادا کی اور اس سے پہلے وہ عرفات بھی پہنچا تھا تو اس نے میل کچیل دور کر لیا اور اس کا حج مکمل ہو گیا۔ ان دلائل سے وجوب ہی ثابت ہوتا ہے۔ کیونکہ کسی بھی آیت یا حدیث میں اس کے رکن ہونے کی تصریح نہیں ہے ویسے بھی اگر کوئی شخص مزدلفہ میں رات گزارے اور وہاں اللہ تعالیٰ کا ذکر نہ کرے اور فجر کی نماز میں حاضر ہو تو بھی اس کا حج ادا ہو جائے گا لہذا مذکورہ بالا آیت و حدیث سے یا وجوب ثابت ہوتا ہے اور یا صرف فضیلت و استحباب۔

امام مالک رحمہ اللہ اور امام شافعی رحمہ اللہ کا ایک قول یہ ہے کہ وقوف مزدلفہ سنت ہے ورنہ رات کے دوسرے نصف کے کسی بھی گھڑی میں حاصل ہو سکتا ہے۔ امام مالک رحمہ اللہ سے یہ بھی مروی ہے کہ مزدلفہ میں اترنا واجب اور وہاں رات گزارنا سنت ہے۔ احناف کے نزدیک اگر صبح کے بعد بلا عذر وقوف مزدلفہ چھوڑ داتا تو دم لازم ہو جائے گا۔ اور اگر بھیڑ کے عذر کے سبب جلدی منیٰ چلا گیا تو کچھ بھی ذمہ میں لازم نہیں ہوگا۔ اور آیت کریمہ میں ذکر کا حکم ہے نہ کہ وقوف کا۔ مزدلفہ میں وقوف کا وقت یوم نحر کی طلوع فجر سے خوب روشنی پھیلنے تک ہے۔ اس کی دلیل وہ روایت ہے جو حضرت عمرو بن میمونؓ سے مروی ہے کہ میں نے دیکھا کہ حضرت عمر رضی اللہ عنہ نے مزدلفہ میں فجر کی نماز پڑھی پھر کھڑے ہو کر فرمایا: مشرکین طلوع فجر سے پہلے نہیں جاتے تھے وہ کہتے تھے اشرق تبیر۔ جبکہ آپ ﷺ نے ان کی مخالفت فرمائی۔

### تلبیہ کب بند کیا جائے

رمی جمرۃ العقبہ کے بعد تلبیہ کہنا بند کیا جاتا ہے۔ البتہ دسویں ذی الحجہ کی شب تک برابر تلبیہ جاری رہے گا۔ دلیل اس کی حضرت ابن عباس رضی اللہ عنہ کی روایت ہے: وہ فرماتے ہیں کہ عرفہ سے مزدلفہ تک حضور ﷺ کے ردیف میں اسامہ بن زیدؓ ہوتے، اور مزدلفہ سے منیٰ تک فضل بن عباسؓ ہوتے، یہ دونوں حضرات کہتے ہیں کہ حضور ﷺ جمرۃ عقبہ کی رمی تک برابر تلبیہ پڑھتے رہے۔

## ہدی کے جانور پر سواری کا حکم

ضرورت کے موقع پر ہدی کے جانور پر سواری کرنا جائز ہے۔ امام ابو حنیفہؒ اور امام شافعیؒ کا قول بھی یہی ہے البتہ امام احمدؒ ایک قول میں عدم جواز اور دوسرے قول میں جواز ہے۔ احناف اور شوافع کہتے ہیں کہ سواری کی وجہ سے اگر اس میں نقص پیدا ہوا تو اس کی قیمت ادا کرنا واجب ہے۔ جواز کی دلیل حضرت ابو ہریرہؓ کی روایت ہے کہ حضور ﷺ نے ایک شخص کو قربانی کے لئے مکہ مکرمہ کی طرف اونٹ لے جاتے ہوئے دیکھ کر فرمایا: اس پر سوار ہو جاؤ۔ اس نے کہا یا رسول اللہ ﷺ یہ بدنہ (قربانی کا اونٹ) ہے آپؐ نے فرمایا اس پر سوار ہو جاؤ۔ اس نے کہا: یہ بدنہ ہے آپؐ نے فرمایا تیرا ناس ہو سوار ہو جا۔

## حج تمتع

ارشاد خداوندی ہے۔ ”فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ فَمَنْ لَّمْ يَجِدْ فَصِيَامُ ثَلَاثَةِ أَيَّامٍ فِي الْحَجِّ وَ سَبْعَةٍ إِذَا رَجَعْتُمْ تِلْكَ عَشْرَةٌ كَامِلَةٌ ذَلِكَ لِمَنْ لَمْ يَكُنْ أَهْلُهُ حَاضِرِي الْمَسْجِدِ الْحَرَامِ“ [البقرہ: ۱۹۴]

حضرت امام ابو حنیفہؒ کے نزدیک مسجد حرام میں حاضرین سے مراد اہل مکہ اور وہ لوگ ہیں جو میقات کے اندر رہتے ہیں چنانچہ امام صاحبؒ کے نزدیک ان کے لئے حج تمتع اور قرآن مکروہ ہے اگر یہ لوگ تمتع یا قرآن کریں گے تو ان پر اس کی تلافی کیلئے دم واجب ہو جائے گا۔ اور میقات سے باہر سے آنے والے کے لئے تمتع و قرآن مستحب ہے۔ یہ بھی قربانی کریں گے مگر یہ دم جبر نہیں بلکہ دم شکر ہوگا۔ تمتع کرنے والے دو طرح کے ہوتے ہیں ایک یہ کہ قربانی کا جانور اپنے ساتھ مکہ مکرمہ لے جائے تو یہ جانور کو قربان گاہ میں قربان کرنے سے پہلے حلال نہیں ہوگا دوسرا وہ ہے جو جانور ساتھ لیکر نہ جائے تو وہ عمرے سے فارغ ہو کر حلال ہو جائے گا۔ پھر حج کے لئے دوبارہ احرام باندھے گا۔ حج تمتع: یہ ہے کہ اشھر حج میں عمرہ اور حج کو جمع کرے، یعنی عمرہ بھی کرے اور حج بھی اگر مکہ کا رہنے والا نہ ہو۔ تمتع اگر قربانی کے لئے جانور نہ پائے تو روزے رکھے، تین ایام حج میں اور سات اپنے وطن لوٹنے کے بعد، امام صاحبؒ فرماتے ہیں ساتویں، اٹھویں اور نویں ذی الحجہ کو یہ روزے کھنا افضل ہے۔ اگر دس ذی الحجہ سے پہلے روزہ نہیں رکھ سکا تو اب روزہ نہیں رکھے گا بلکہ اس پر دم واجب ہو جائے گا امام صاحبؒ کے نزدیک۔

حضرت سالمؓ کہتے ہیں کہ حضرت عبداللہ بن عمر رضی اللہ عنہما نے فرمایا: رسول اللہ ﷺ نے حجۃ الوداع میں تمتع کیا، اور قربانی کا جانور ساتھ لے گئے۔ مقام ذوالحلیفہ سے سوق ہدی فرمایا۔ پہلے آپؐ نے عمرہ کا احرام باندھا، پھر حج کا احرام باندھا تو حضرات صحابہ رضی اللہ عنہم نے بھی آپ ﷺ کے پیروی میں تمتع کیا۔ بعض حضرات اپنے ساتھ ہدی کے جانور لے گئے تھے بعض نہیں۔ نبی کریم ﷺ جب مکہ پہنچے تو فرمایا۔ لوگو! جو لوگ قربانی کے جانور اپنے ساتھ لے کر آئے ہیں وہ حج مکمل ہونے تک حالت احرام میں رہیں گے اور جو لوگوں ہدی لے کر نہیں آئے ہیں ان کو چاہئے کہ طواف وسعی کرنے کے بعد سر موٹا کر حلال ہو جائیں، پھر حج کیلئے دوبارہ احرام باندھیں اور جن کے پاس قربانی کرنے کی گنجائش نہیں ہے وہ تین روزے ایام حج میں اور سات روزے اپنے گھر لوٹنے کے بعد رکھیں۔ حضور ﷺ نے مکہ پہنچ کر پہلے بیت اللہ کا طواف فرمایا: سب سے پہلے حجر اسود کا استلام کیا: پھر طواف شروع فرمایا۔ شروع کے تین چکروں میں تیز تیز کندھے ہلا کر چلے۔ اور باقی چار چکروں میں عام چال چلے۔ طواف کے اختتام پر مقام ابراہیمؑ پر آ کر دو رکعت نماز ادا فرمائی۔ پھر صفا کی طرف تشریف لائے۔ صفا مروہ کے درمیان سات چکر لگائے۔ اس کے بعد حج کے تمام ہونے تک حالت احرام میں رہے اور دسویں ذی الحجہ کو اونٹ کی قربانی کی، پھر مسجد حرام آ کر بیت اللہ کا طواف کیا۔ پھر حلال ہو گئے۔ حضرات صحابہ رضی اللہ عنہم نے بھی آپ کی پیروی میں آپ ﷺ کی طرح حج کے ارکان ادا کئے۔

## ہدی

ہدی اس جانور کو کہا جاتا ہے جو قربانی کیلئے حرم لے جایا جائے اور وہاں ذبح کیا جائے۔ اونٹ، گائے، بکری وغیرہ جو ایک دو سال یا اس سے زیادہ عمر کا ہو۔ ارشاد نبوی ہے۔ ”لا تذبحوا الا مسنة الا ان يعسر عليكم فتذبحوا جذعة من الضان“۔

اکثر علماء کے نزدیک بھیڑ کا چھ مہینے کا بچہ قربانی میں ذبح کرنا جائز ہے۔ کیونکہ آپ ﷺ کا ارشاد ہے، بھیڑ کے چھ مہینے کا بچہ اچھا اضحیہ (قربانی) ہے۔

نفلی قربانی، حج تمتع اور حج قرآن پر واجب شدہ قربانی دسویں ذی الحجہ کو ذبح کیے جائیں گے۔ اور اس کے گوشت سے کھانا جائز ہے۔ ارشاد باری تعالیٰ ہے۔ ”فكلوا منها“ [الحج: ۲۸] حدیث صحیح میں وارد ہے کہ حضور ﷺ سوا اونٹ اپنے ساتھ مکہ مکرمہ ذبح کرنے کے لیے لے گئے تھے، جن میں سے تریسٹھ اونٹ خود اپنے دست مبارک سے ذبح فرمائے اور باقی کو حضرت علی رضی اللہ عنہ



نے ذبح کیا۔ حضرت انس رضی اللہ عنہ فرماتے ہیں۔ حضور ﷺ نے حج قرآن کیا تھا اور اس کے گوشت میں سے تناول فرمایا اور شوربے کو نوش فرمایا۔ باقی ہدایا جس وقت چاہے ذبح کرے مگر ذبح حدود حرم میں ہونا چاہیے۔ احرام کی حالت میں شکار کرنے کے دم کے متعلق ارشاد خداوندی ہے۔ ”هَذِيَاً بِالْبَالِغِ الْكُعْبَةِ“ [المائدہ: ۹۵] اور دم احصار کے متعلق ارشاد ہے۔ ”حَتَّى يَبْلُغَ الْهَدْيُ مَحِلَّهُ“ [محلہ: ۱۹۶] اور ہدی کہتے ہی اس کو ہیں جو حرم میں ذبح ہو۔ منیٰ میں کسی بھی جگہ کریں جائز ہے۔ اس لیے کہ وہ منحر ہے۔ خود اپنے ہاتھ سے ذبح کرنا افضل ہے۔ اگر خود ذبح نہ کر سکتا ہو تو کسی کو اس کے لیے مقرر کرے۔ کانا جانور یا لنگڑا جانور جو قربان گاہ تک چل کر نہ آ سکتا ہو اس کی قربانی کرنا درست نہیں ہے۔ اسی طرح انتہائی کمزور اور بیمار کو بھی ذبح کرنا جائز نہیں ہے۔ کیونکہ رسول اللہ ﷺ کا ارشاد گرامی ہے۔ ”اربع لا تجزى العوراء البین عورها والمريضة البین مرضها، والعرجاء البین طلعتها، والكسیر التي لا تنقى“۔

کان کٹا اور نابینا بھی جائز نہیں ہے۔ کیوں کہ حضرت علی رضی اللہ عنہ فرماتے ہیں کہ حضور ﷺ ہمیں بطور خاص کان اور ناک کو بغوردیکھنے کا حکم فرماتے۔ ۲ اور ایسا جانور بھی قربانی میں ذبح نہیں کیا جائے گا جو پیدائشی طور پر بے کان ہو۔

### ہدی کو علامت زدہ کرنے کا حکم

اس بات کو ظاہر کرنے کیلئے کہ یہ قربانی کا جانور ہے۔ اس میں علامت لگانا درست ہے۔ چنانچہ اہل حجاز اونٹ کے کوہان کے دائیں طرف زخم کر کے خون آلود کرتے ہیں اور اہل عراق اس کے گلے میں قلادہ وغیرہ ڈال دیتے ہیں۔

### اشعار افضل ہے یا قلادہ ڈالنا؟

حضرت امام محمد رحمہ اللہ فرماتے ہیں: اشعار سے گلے میں قلادہ باندھنا افضل ہے۔ مگر صاحب ہدایہ نے فرمایا۔ ”لَا تَحِلُّوا شَعَائِرَ اللَّهِ وَلَا لَشَّهَرِ الْحَرَامِ وَلَا الْهَدْيِ وَلَا الْقَلَائِدَ“ [المائدہ: ۲] اور آیت ”جَعَلَ اللَّهُ الْكُعْبَةَ الْبَيْتَ الْحَرَامَ قِيَمًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ“ [المائدہ: ۹۷] ان آیات میں قلادہ ذکر ہے۔ اس لیے اشعار کو قلادہ سے افضل کہنا اچھا نہیں ہے اور اشعار کا ذکر قرآن کریم میں نہیں ہوا ہے اور حدیث میں بھی صیغہ امر کے ساتھ اشعار کا حکم نہیں ہے۔ جہاں تک رسول اللہ ﷺ کے اشعار کرنے کا تعلق ہے اس کی کئی

وجہیں ہو سکتیں ہیں۔ چنانچہ صاحب ہدایہ نے کہا ہے۔ حضور ﷺ کے اشعار کرنے کی وجہ ہدی کے جانور کو مشرکین کی ایذا رسانی سے بچانے کیلئے تھا۔ کیونکہ وہ صرف اشعار کی صورت میں تعرض نہیں کرتے تھے۔ کفار، یہود و نصاریٰ اور مشرکین ہر وقت تاک میں رہتے تھے۔

خلاصہ کلام یہ ہے کہ قلاوہ ڈالنا اشعار سے بہر حال افضل ہے۔ امام ابو حنیفہ رحمہ اللہ اشعار کو قلاوہ پر ترجیح دینے کو مکروہ کہتے ہیں۔ مگر نفس اشعار کو مکروہ نہیں کہتے۔ حضرت عائشہ رضی اللہ عنہا فرماتی ہیں۔ میں نے ہدی کے جانور کے گلے میں ڈالنے کیلئے روئی سے قلاوہ بنایا تھا۔ اسی طرح حضرت ابو ہریرہؓ نے فرمایا: حضور ﷺ نے ایک شخص کو قربانی کے اونٹ ہانک کر حرم کی طرف لے جاتے دیکھ کر فرمایا۔ اس پر سوار ہو جاؤ، اس نے کہا یہ بدنہ (قربانی کی گائے یا اونٹ جو حرم میں ذبح کیا جائے) ہے۔ آپ ﷺ نے فرمایا۔ اس پر سوار ہو جاؤ۔ حضرت ابو ہریرہ رضی اللہ عنہ کہتے ہیں کہ میں نے دیکھا کہ اس جانور کے گلے میں قلاوہ ہے اور وہ اس پر سوار ہو کر رسول اللہ ﷺ کیساتھ ساتھ چل رہا تھا۔

### نحر افضل ہے یا ذبح

علماء نے گائے زکریٰ کرنے کو جائز کہا ہے البتہ افضل ذبح ہے۔ کیوں کہ ارشاد خداوندی ہے۔ ”إِنَّ اللَّهَ يَأْمُرُكُمْ أَنْ تَذْبَحُوا بَقَرَةً“ [البقرہ: ۶۷]

اونٹ میں مستحب نحر ہے۔ مگر ذبح کرنا بھی جائز ہے۔ اونٹ کو اپنے ہاتھ سے نحر کرنا افضل ہے اگر نحر کا طریقہ آتا ہو۔ حضرت امام ابو حنیفہ رحمہ اللہ اور حضرت امام سفیان ثوری رحمہ اللہ کہتے ہیں! جانور کو لیٹے یا کھڑے، باندھے یا بغیر باندھے ہر حالت میں نحر کرنا درست ہے۔ کیونکہ اللہ تعالیٰ کا فرمان ہے۔ ”فَاذْكُرُوا لِلَّهِ عَلَيْهَا صَوَافٌ“ [الحج: ۳۶]

اسی طرح حضرت انس رضی اللہ عنہ فرماتے ہیں کہ حضور ﷺ نے اپنے دست مبارک سے سات اونٹ کھڑے کر کے نحر فرمایا۔

قربانی کرنے کیلئے اور گوشت تقسیم کرنے کے لیے کسی کو مقرر کرنا بھی جائز ہے۔ دلیل اس کی حضرت علی رضی اللہ عنہ کا قول ہے۔ وہ فرماتے ہیں کہ رسول اللہ ﷺ نے قربانی کے جانوروں کے ذبح کرنے اور گوشت پر مجھے مقرر فرمایا: اور یہ فرمایا کہ میں قصاب کی اجرت گوشت سے نہ دوں۔

لہذا قربانی کے گوشت سے ذبح کرنے والے کو اجرت دینا درست نہیں ہے۔ بلکہ قربانی کرنے والا اپنے جیب سے اس کی اجرت ادا کرے۔ ہاں ذبح کرنے والے کو، گوشت بطور صدقہ یا ہدیہ کے دینا قیاس کے موافق ہے۔

رمی جمار

حضرت جابر رضی اللہ عنہ فرماتے ہیں کہ حضور ﷺ نے دسویں ذی الحجہ کو چاشت کے وقت رمی کی، دوسرے دنوں میں زوال کے بعد کی۔ رمی (شیطان کو کنکری مارنا) کرنا آپ ﷺ کے ارشاد اور آپ کے عمل کی وجہ سے واجب ہے۔ چنانچہ آپ کا ارشاد گرامی ہے۔ ”ارم ولا حرج“ شیطان کو کنکری مارو۔ کوئی حرج نہیں ہے۔ اور آپ ﷺ کے عمل کے متعلق حضرت عبداللہ بن مسعود رضی اللہ عنہما فرماتے ہیں کہ آپ ﷺ بڑے جمرے کے پاس تشریف لائے اور اس طرح کھڑے ہو گئے کہ بیت اللہ آپ کے بائیں طرف اور منیٰ دائیں طرف ہو گیا۔ اور سات کنکریاں ماریں۔ ہر کنکر مارتے وقت اللہ اکبر کہا۔ رمی جمار مناسک حج میں سے ہے۔ سات کنکریاں مارنا ضروری ہیں۔ اگر نصف سے زیادہ کنکریاں مارنا چھوڑ دیا تو اس پر دم واجب ہو جائیگا۔ اگر نصف سے کم رہ گئیں تو ہر کنکری کے بدلے نصف صاع واجب ہوگا۔ سات کنکریوں کو اس مقام پر رکھنا کافی نہیں ہوگا بلکہ مارنا ضروری ہے اسی طرح اکٹھے ایک دفعہ مارنا جائز نہیں ہوگا۔ چھ اور مارنا واجب ہوگا۔ اور اس چیز سے مارنا جائز ہے جو زمین کی جنس میں سے ہو جیسے پتھر اور ڈھیلا وغیرہ۔ کنکری مارتے وقت اللہ اکبر کہنا مستحب ہے، اگر تکبیر چھوڑ دی تب بھی جائز ہے۔ تکبیریوں ہے۔ ”بسم اللہ واللہ اکبر“ اس سے شیطان کو ذلت ہوتی ہے حضرت علی رضی اللہ عنہ رمی کرتے وقت فرمایا کرتے۔ اللھم اھدنی بالھدی، وقنی بالتقوی واجعل الآخرة خیر الی من الاولیٰ“ اے اللہ ہدی کے ذریعے مجھے ہدایت عطا فرما۔ اور تقویٰ کے ذریعے سے مجھے گناہوں سے بچا، اور میری آخرت کو میری دنیا سے بہتر فرما۔ اور حضرت عبداللہ بن مسعود اور ابن عمر رضی اللہ تعالیٰ عنہم یہ الفاظ فرمایا کرتے تھے۔ اللھم اجعلہ حجاً مبروراً، وذنبا مغفوراً، وسعیاً مشکوراً ابن قاسم کہتے ہیں اگر اللہ اکبر کے بجائے سبحان اللہ کہدے تو کوئی دم واجب نہیں ہوگا۔

جمرہ عقبہ کے پاس نہیں کھڑے ہونا چاہیے۔ اور باقی دو کے پاس کھڑے ہو کر دعا کرنا چاہیے۔ حضرت سالم رحمہ اللہ فرماتے ہیں کہ حضرت عبداللہ بن عمر رضی اللہ عنہما چھوٹے شیطان کو سات کنکریاں مارتے اور ہر کنکر کے ساتھ اللہ اکبر کہتے۔ اس سے فارغ ہو کر تھوڑا ہٹ کر قبلے کی طرف رخ کر کے دیر تک ہاتھ اٹھا کر دعا فرماتے۔ پھر درمیانے شیطان کو مارنے کے بعد اس کے بائیں طرف کھڑے ہو کر قبلے کی طرف منہ کر کے یہاں بھی طویل دعا کرنے میں مشغول ہو جاتے۔ اس کے بعد جمرہ عقبہ کو مارنے کے لئے تشریف لاتے، اس کے پاس نہ کھڑے ہوتے، اور لوٹ جاتے،

اور فرماتے حضور ﷺ کو اسی طرح کرتے ہوئے میں نے دیکھا ہے۔ اجمرات کو سواری پر سوار ہو، یا پیادہ دونوں حالتوں میں مارنا جائز ہے۔ یہی امام اعظم رحمہ اللہ کا قول ہے۔ آپ ﷺ نے دسویں ذی الحجہ کو حجرۃ عقبہ کی سواری کی حالت میں اور باقیوں کی پیدل حالت میں رمی کی، حجرۃ عقبہ کو سوار ہو کر اس لئے مارا کہ لوگوں کو مناسک سمجھا دیں۔

### پہلے رمی، پھر ذبح پھر حلق

ان تینوں سے فارغ ہونے کے بعد بیوی کے علاوہ سب اس کے لئے حلال ہے۔ کیوں کہ آپ ﷺ کا ارشاد ہے۔ اِذَا رَمَيْتُمُ الْجُمُرَةَ فَقَدْ حَلَّ لَكُمْ كُلُّ شَيْءٍ إِلَّا النِّسَاءَ ۚ جب اجمرات کی رمی کر لی تو عورتوں کے علاوہ سب کچھ تمہارے لئے حلال ہے۔ حضور ﷺ کا دوسرا ارشاد ہے۔

اور جب تم نے رمی کرائی اور حلق کر لیا اور قربانی کر لی تو عورتوں کے علاوہ باقی افعال تمہارے لیے حلال ہیں۔ آپ ﷺ سے اسی طرح ترتیب سے کرنا ثابت ہے، چنانچہ حضرت جابر رضی اللہ عنہ نے ایک طویل حدیث کے ضمن میں فرمایا کہ حضور ﷺ رمی کرنے کے بعد قربان گاہ کی طرف تشریف لے گئے اور اپنے دست مبارک سے تریسٹھ اونٹ ذبح فرمائے، پھر باقیوں کو ذبح کرنے کا حکم حضرت علی رضی اللہ عنہ کو فرمایا، انہوں نے باقیوں کو ذبح کیا، اس کے بعد آنحضرت ﷺ طواف کے لئے بیت اللہ کی طرف چل پڑے۔

ذبح حلق سے مقدم ہے۔ حضور ﷺ سے کسی نے دریافت کیا اگر کسی نے ذبح کرنے سے پہلے حلق کیا تو کیا ہوگا؟ فرمایا ”لا حرج لا حرج“ ۵

### حجرۃ عقبہ کی رمی کا وقت

رمی کا پہلا وقت دسویں ذی الحجہ کے طلوع فجر کے بعد ہے۔ کیوں کہ حضرت ابن عباسؓ فرماتے ہیں کہ رسول اللہ ﷺ نے مجھے حکم فرمایا کہ میں آپ ﷺ کے گھر والوں کو جو کمزور تھے لے کر چلوں، چنانچہ فجر کی نماز ہم نے منیٰ میں پڑھ کر حجرۃ کی رمی کی۔ ۶ البتہ رمی کا مستحب وقت طلوع آفتاب کے بعد ہے۔ چنانچہ حضرت ابن عبد اللہ سے روایت ہے کہ حضور ﷺ اپنے بعض گھر والوں کو لے کر تشریف لائے اور طلوع آفتاب سے پہلے رمی کرنے کا حکم دیا۔ ۷

۱ [عمدة القاری ۱۰/۹۱] ۲ [مسند احمد ۱/۲۳۳] ۳ [دارقطنی ۲/۲۸۲]

۴ [صحیح مسلم ۱۹۸] ۵ [عمدة القاری ۱۰/۵۸] ۶ [نسائی ۵/۲۷۳] ۷ [نسائی ۵/۲۷۹]



جرمہ عقبہ کو مارنے کے تین اوقات ہیں۔ مسنون وقت طلوع آفتاب کے بعد ہے۔ مباح وقت بعد از زوال ہے۔ مکروہ وقت دسویں ذی الحجہ کی طلوع فجر کے بعد ہے۔ بلا عذر رات کے وقت رمی کرنا مکروہ تحریمی ہے۔ گیارہویں ذی الحجہ کی صبح تک جرمہ عقبہ کی رمی نہ کی تو اس پر ایک دم واجب ہوگا۔ پہلے دن میں رمی کا وقت صبح صادق کے طلوع کے بعد شروع ہوتا ہے، اور افضل وقت طلوع آفتاب کے بعد ہے۔ اور آخری وقت دوسرے دن یعنی گیارہویں ذی الحجہ کی صبح صادق طلوع ہونے سے پہلے تک ہے۔

دسویں ذی الحجہ کی فجر سے پہلے رمی کرنا حضرات حنفیہ، امام احمد اور امام اسحاق اور جمہور علماء رحمہم اللہ کے نزدیک جائز نہیں ہے۔ اور اس کا اعادہ واجب ہے۔ کیوں کہ اس کے متعلق آپ ﷺ سے روایات تواتر کے ساتھ ثابت ہیں کہ آپ ﷺ نے فجر کی نماز مزدلفہ میں ادا کی۔ پھر روشنی خوب پھیلنے کے بعد منی کی طرف روانہ ہوئے۔ اور چاشت کے وقت جرمہ عقبہ کی رمی کی، البتہ ام المؤمنین حضرت ام سلمہ رضی اللہ عنہا کہتی ہیں کہ رسول اللہ ﷺ نے مزدلفہ کی رات اپنے چند گھروالوں کے ساتھ مجھے بھی پہلے بھیج دیا۔ چنانچہ میں نے منی آکر رات رمی کی اور مکہ کو روانہ ہوئی اور فجر کی نماز مکہ میں ادا کی پھر منی کی طرف لوٹی۔ اس روایت کی سند میں ایک روای سلیمان ابن داؤد ہیں۔ اگر سلیمان بن داؤد الدمشقی الخولائی ہیں تو وہ قابل اعتماد ہیں۔ اور اگر سلیمان بن داؤد یمانی ہے تو وہ قابل اعتماد راوی نہیں ہے۔ لہذا اگر سلیمان بن داؤد الدمشقی ہیں تو اس کا جواب یہ دیا جائے گا کہ ہو سکتا ہے کہ رسول اللہ ﷺ نے اپنی ازواج مطہرات میں سے خصوصیت کے ساتھ صرف حضرت ام سلمہ کو اجازت دی اور صرف ان کے لئے رخصت ہو دوسروں کے لئے نہ ہو اور وجہ اختصاص یہ ہو سکتی ہے کہ دسویں ذی الحجہ کا دن ان کے ساتھ گزارنے کی نوبت ہو۔ اور اللہ تعالیٰ اپنے رسول کے لئے جب چاہے تخصیص فرما سکتے ہیں اور اگر راوی سلیمان بن داؤد یمانی ہو تو یہ روایت ہی معتبر نہ ہوگی۔ البتہ امام شافعی رحمہ اللہ رات طلوع فجر سے پہلے رمی کو جائز قرار دیتے ہیں۔ مگر افضل ان کے نزدیک بھی طلوع فجر کے بعد رمی ہے۔ حضرات شوافع کے نزدیک نصف رات کے بعد رمی کرنا جائز ہوتا ہے۔

### رمی، ذبح اور حلق میں تقدیم و تاخیر کرنے کا حکم

حضرت ابن عباس رضی اللہ عنہما کہتے ہیں کہ جو شخص حج کے امور میں تقدیم و تاخیر کر لے، اس پر دم واجب ہوگا حضرت ابراہیم، حسن بصری اور قتادہ بھی یہی کہتے ہیں۔ امام ابو حنیفہ کا بھی یہی قول ہے۔ البتہ امام عطاء بن ابی رباح، طاؤس اور مجاہد کہتے ہیں مناسک حج میں تقدیم و تاخیر کرنے میں

کوئی حرج نہیں ہے چنانچہ امام شافعیؒ اور امام احمد بن حنبلؒ نے اس قول کو اختیار فرمایا، حضرت امام ابوحنیفہؒ، حضرت ابن عباسؓ کی اس روایت سے استدلال کرتے ہیں کہ جو شخص اپنے حج میں سے کسی حکم کو مقدم کرے تو اس کو چاہیے کہ جانور قربان کرے۔ اسی طرح سعید بن جبیرؒ، ابراہیم نخعیؒ اور جابر بن زیدؒ سے بھی اس طرح کی روایات مروی ہیں۔ امام صاحبؒ اس روایت کے متعلق فرماتے ہیں جس سے امام شافعیؒ و احمد رحمہما اللہ استدلال کرتے ہیں، کہ ایک شخص نے خدمت نبویؐ میں آکر عرض کیا، میں نے رمی جمرہ سے پہلے طواف زیارت کر لیا، آپ ﷺ نے فرمایا ”لا حرج“ کوئی بات نہیں ہے۔

اس نے کہا: ذبح سے پہلے حلق کر لیا، تو آپ نے فرمایا: ”لا حرج“ کوئی حرج نہیں۔

پھر اس نے کہا: رمی سے قبل ذبح کر لیا تو فرمایا کوئی حرج نہیں۔

امام صاحبؒ اس کا جواب دیتے ہوئے فرماتے ہیں یہاں ”لا حرج“ سے مراد کوئی گناہ نہیں ہے، گناہ کی نفی سے قربانی کی نفی نہیں ہوتی۔

ذبح سے پہلے حلق کرنے میں حضرات فقہاء کے درمیان اختلاف ہے، چنانچہ امام مالکؒ امام شافعیؒ اور امام احمد بن حنبلؒ رحمہم اللہ اور حضرات صاحبینؒ کے نزدیک ذبح سے پہلے حلق کرنے پر کوئی فدیہ واجب نہیں ہے کیوں آپ ﷺ کا ارشاد ہے ”لا حرج“ جبکہ امام ابوحنیفہؒ اور حضرت ابراہیم نخعیؒ کے نزدیک اس پر دم واجب ہو جائے گا۔ اور حضرت امام ابوحنیفہؒ بھی فرماتے ہیں اگر وہ حج قرآن میں ہو تو اس پر دوم واجب ہوں گے۔ رمی، کے بعد ذبح اور پھر حلق ہے۔

کیوں کہ حضرت انس رضی اللہ عنہ کی روایت ہے کہ حضور ﷺ نے منیٰ آ کر پہلے جمرہ کی رمی کی۔ اس کے بعد قربانی کی پھر آپ ﷺ نے سر کے دائیں جانب اشارہ کر کے فرمایا۔ ”خذ“ پھر بائیں جانب بالوں کی طرف اشارہ کر کے کاٹنے کا حکم دیا۔

پھر بالوں کو لوگوں میں تقسیم فرمایا۔ بال منڈوانے کی مقدار میں فقہاء کا اختلاف ہے۔

چنانچہ امام مالکؒ اور امام احمد رحمہما اللہ کے نزدیک سر کے سارے بالوں کو حلق کرنا واجب ہے۔ کیوں کہ رسول اللہ ﷺ نے جمیع سر کا حلق فرمایا تھا۔ اور یہ بھی ارشاد فرمایا تھا کہ ”خذوا عنی مناسککم“ اپنے حج کے احکام مجھ سے حاصل کرو، امام مالکؒ اور امام احمدؒ ایک قول میں اکثر حصے کا حلق کہتے ہیں۔ امام ابوحنیفہؒ ایک چوتھائی سر کے حلق کرنے کو واجب قرار دیتے ہیں اور امام ابو یوسفؒ آدھے سر کے حلق کو ضروری سمجھتے ہیں جبکہ امام شافعیؒ کے نزدیک تین بال کاٹنا بھی کافی

ہے۔ حنفیہ کے نزدیک سارے سر کا حلق افضل ہے۔ کیوں کہ آپ ﷺ نے ارشاد فرمایا۔ ”اللہم ارحم المحلقین“ اے اللہ! حلق کرنے والوں پر رحم کیجئے، حضرات صحابہ نے عرض کیا، یا رسول اللہ ﷺ قصر کرنے والوں پر بھی تو آپ فرمایا۔ ”اللہم ارحم المحلقین“ پھر کہا قصر کرنے والوں پر بھی تو آپ نے فرمایا۔ والمقصرون حلق کی افضلیت کی وجہ یہ ہے کہ اس میں بالوں کو ختم کر کے زینت کو اللہ کی رضا کے لئے ختم کرنا ہے جبکہ قصر میں تھوڑے بال کاٹ کر زینت کو برقرار رکھا گیا ہے جبکہ حج میں زینت سے دور رہنے کا حکم ہے۔ البتہ حلق کرنا مردوں کے لئے افضل ہے عورتوں کے لئے نہیں۔

حلق کرتے وقت پہلے دائیں طرف پھر بائیں طرف کاٹنا مستحب ہے، اس طرح قبلہ رو ہونا مستحب ہے اور فارغ ہونے کے بعد اللہ اکبر کہنا اچھا ہے۔ اور بالوں کو زیر زمین دبا دینا بہتر ہے۔ ایام نحر کے ختم ہونے تک حلق نہ کرنے کی صورت میں دم واجب ہے۔ حلال ہونے تک حلق نہ کرنے والے پردم واجب ہے کیوں کہ یہ امور حج میں سے ہے اور اگر حلق کیا ہی نہیں حتیٰ کہ اپنے گھر واپس لوٹ آیا تو گھر آ کر حلق کرے اور قربانی کے لئے جانور حرم بھیج دے۔ اسی طرح حلق سے پہلے بیوی کے ساتھ جماع کیا تو پھر اس پردم واجب ہوگا۔ دسویں دی الحجہ کے دن حلق کرنا افضل ہے۔

### آپ ﷺ کا حلق کس نے کیا

حضرت معمر العدویؒ کہتے ہیں کہ میں آپ ﷺ کے بالوں کو کنگا کیا کرتا تھا جب آپ حج سے فارغ ہوئے اور یوم النحر میں آپ ﷺ نے حلق کرانے کے لئے تشریف فرما ہوئے تو میری طرف نظر فرمائی اور ارشاد فرمایا: معمر! آپ کے ہاتھ میں استرا ہے اور آپ کے نبی آپ کے حوالے۔ میں نے عرض کیا: یہ تو اللہ تعالیٰ کی مجھ پر بہت بڑی مہربانی اور بہت بڑا فضل و کرم ہے۔ آپ ﷺ نے فرمایا: ہاں: چنانچہ میں نے آپ ﷺ کے سر مبارک کا حلق کیا۔ اور حدیبیہ کے سال آپ ﷺ کے سر کو حلق کرنے کا شرف خراش بن امیہ کو حاصل ہوا۔

### باقی جمرات کی رمی کا وقت

حضرت وبرةؒ کہتے ہیں کہ میں نے ابن عمر رضی اللہ عنہما سے پوچھا کہ میں کس وقت رمی جمار کروں؟ تو فرمایا: اگر تمہارا امیر رمی کرے تو تم بھی رمی کرو، میں نے پھر اپنے سوال کو دہرایا تو فرمانے لگے: ہم ایک طرف ہو کر انتظار کرتے۔ جب سورج ڈھل جاتا تو رمی کرتے۔ (رمی جمار کے بارے

میں یہ سوال یوم نحر کے بعد کے ایام کے متعلق ہے) جمہور علماء کے نزدیک ایام تشریق میں رمی جمار زوال سے پہلے جائز نہیں ہے اور زوال کے بعد جائز ہے اور ایام تشریق کے آخری دن غروب آفتاب کے بعد رمی کا وقت ختم ہوتا ہے۔

رمی کے بعد دم کے ذریعے سے ہی تلافی ہو سکتی ہے۔ اگر دو تین کنکریاں مارنے سے رہ گئیں تو تو دوسرے دن مارے اور اس پر ہر کنکری کے بدلے نصف صاع واجب ہوگا۔ اور تین سے زیادہ رہ گئی ہوں تو دم واجب ہوگا۔ ایام تشریق کے پہلے دنوں دنوں میں رمی کا مسنون وقت زوال شمس سے غروب آفتاب تک ہے۔ اور غروب آفتاب کے بعد طلوع فجر تک مکروہ وقت ہے جب طلوع فجر ہو جائے تو ادا کا وقت ہو گیا کیوں کہ ہر دن کی رمی اسی دن کرنا واجب ہے۔ یہ قول امام صاحب رحمہ اللہ کا ہے جبکہ حضرات صاحبین رحمہما اللہ کہتے ہیں: رمی کا وقت ایام تشریق کے آخر تک رہتا ہے۔ اور قضاء کا وقت پورے ایام تشریق میں لہذا اگر پہلے دن اور آنے والی رات میں رمی نہ کر سکا تو یہ وقت گزرنے کی وجہ سے قضا ہو گیا۔ تو اس کو قضاء ایام تشریق کے اندر اندر کر سکتا ہے۔ چوتھے دن کے غروب آفتاب کے بعد قضاء کا وقت ختم ہو جائے گا۔ چوتھے دن طلوع فجر سے غروب آفتاب کے درمیان رمی کرنا جائز ہے۔ البتہ زوال سے پہلے مکروہ ہے جبکہ بعد زوال رمی مسنون ہے۔ چوتھے دن کے سورج غروب ہونے کے بعد رمی کا وقت ختم ہوتا ہے۔ کسی کا اختلاف نہیں ہے اگر چوتھے دن کے غروب آفتاب تک رمی نہ کر سکا تو بعد میں نہیں کر سکتا۔ صرف دم سے ہی اس کی تلافی ہوگی۔

### رمی کے ایام میں منی میں رات گزارنے کا حکم

حضرت ابن عمر رضی اللہ عنہما فرماتے ہیں کہ حضرت عباس رضی اللہ عنہ نے حاجیوں کو پانی پلانے کی غرض سے حضور ﷺ سے ایام منی کی راتوں کو مکہ میں گزارنے کی اجازت طلب فرمائی تو آپ ﷺ نے انہیں اجازت دی۔ حضرت ابن المنذرؒ نے کہا: ایام تشریق میں رات منی میں گزارنا سنت ہے البتہ ان لوگوں کے لئے رخصت ہے جنہیں رسول اللہ ﷺ نے خود اجازت دی ہے چنانچہ حضرت عباس رضی اللہ عنہ کو مکہ میں رات بسر کرنے کی اجازت حاجیوں کو پانی فراہم کرنے کی غرض سے دی تھی۔ اور اونٹ چرانے والوں کو اجازت دی تھی۔ ان کے علاوہ جو لوگ ایام منی کی راتیں مکہ میں گزاریں تو حضرت امام مالک رحمہ اللہ کے نزدیک ان پر دم واجب ہے۔ امام شافعی رحمہ اللہ کے نزدیک مسکین کو کھانا کھلانا ضروری ہے اور اگر ساری راتیں منی میں گزار دیں تو جانور قربان کرنا ان کے نزدیک مستحب ہے۔ اور حضرات حنفیہ کے نزدیک کچھ بھی واجب نہیں اگر رمی جمار کے لئے دن کے وقت منی آتے



رہے اور رمی جمار کر کے چلے گئے۔ حضرت حسن بصری رحمۃ اللہ علیہ کا قول بھی یہی ہے۔ منیٰ میں رات گزارنا سنن حج میں سے نہیں ہے البتہ یہ کہ اس سے رمی جمار میں اس کے لئے آسانی ہے۔ لہذا منیٰ میں رات نہ گزارنے کی وجہ سے کچھ واجب تو نہیں ہوگا۔ البتہ اس کو ترک کرنے کی وجہ سے مکروہ ہوگا۔

منیٰ میں رات گزارنا حاجیوں پر واجب نہیں ہے کیونکہ حضرت عباسؓ کو ایام منیٰ کی راتیں مکہ میں گزارنے کی اجازت ملنا اس کے عدم وجوب کی دلیل ہے۔ اگر واجب ہوتا تو حضور صلی اللہ علیہ وسلم حضرت عباسؓ کو پانی پلانے کی وجہ سے اجازت نہ دیتے، جیسا کہ ترک وقوف عرفہ، ترک وقوف مزدلفہ ترک رمی جمار کی اجازت نہ دی۔

### خوشبو لگانے کا حکم

حضرت امام ابو حنیفہؒ، امام شافعیؒ اور امام احمد بن حنبلؒ کے نزدیک خوشبو کا حکم لباس کے حکم کی طرح ہے۔ لہذا لباس حلال ہو جائے تو خوشبو بھی حلال ہوگی۔ حضرت عائشہ رضی اللہ عنہا نے اپنے ہاتھ پھیلا کر فرمایا کہ میں نے اپنے ان ہاتھوں سے رسول اللہ صلی اللہ علیہ وسلم کو خوشبو لگائی ہے جب آپ صلی اللہ علیہ وسلم حلال ہو گئے، طواف سے پہلے۔ اور امام مالک اور امام احمد رحمہما اللہ نے کہا: خوشبو کا حکم جماع کے حکم کی طرح ہے۔ لہذا جب تک جماع حلال نہ ہو خوشبو لگانا حلال نہیں ہوگا۔ استدلال کرتے ہیں حضرت ام قیس بنت محسنؓ کی روایت ہے کہ دسویں ذی الحجہ کی شام کے وقت میں عکاشہ ابن محسن کے پاس گئی انہوں نے احرام کے کپڑے اتار دیے مگر خوشبو نہیں لگائی۔ میں نے کہا: خوشبو کیوں نہیں لگاتے؟ کہنے لگے! حضور صلی اللہ علیہ وسلم نے ہم سے فرمایا جو شخص اس شام کو بیت اللہ نہ جاسکے تو اس کو چاہئے وہ کپڑے اور خوشبو کو چھوڑ دے۔ لیکن امام اعظم اور امام شافعی رحمہما اللہ فرماتے ہیں کہ جمرہ عقبہ کی رمی اور حلق کے بعد عورتوں کے علاوہ تمام چیزیں اس کے لئے حلال ہیں۔

### طواف وداع

حضرت ابن عباس رضی اللہ عنہ فرماتے ہیں: لوگ حج کے بعد جلد منیٰ کی طرف نکل جاتے ہیں۔ تو آپ صلی اللہ علیہ وسلم نے فرمایا: لاینفر احدکم حتی یکون آخر عہدہ بالبیت ۲ آخر میں بیت اللہ کا طواف کئے بغیر ہرگز نہ لوٹیں۔ البتہ حائضہ عورتوں کیلئے اس میں تخفیف ہے۔ جیسا کہ حضرت عائشہ رضی اللہ عنہا فرماتی ہیں کہ صفیہ بنت حی طواف زیارت کے بعد حائضہ ہو گئیں۔ تو میں نے اس کا تذکرہ رسول

کریم ﷺ کے سامنے کیا۔ تو آپ ﷺ نے فرمایا ”أحاسبتنا ہی؟“ کیا وہ ہمیں روکے رکھے گی؟ تو میں نے عرض کیا یا رسول اللہ ﷺ وہ طواف زیارت کرنے کے بعد حائضہ ہو گئیں ہیں۔ تو آپ ﷺ نے فرمایا ”فلتسفر“ تب تو اس کو لوٹنا چاہیے۔

حضرت ابن عباس رضی اللہ عنہما فرماتے ہیں کہ لوگوں کو آخر میں گھر لوٹنے سے قبل طواف وداع کا حکم دیا گیا ہے ہاں البتہ حائضہ عورتوں کیلئے تخفیف ہے امام نووی رحمہ اللہ فرماتے ہیں طواف وداع واجب ہے اس کو ترک کرنے سے دم واجب ہوگا۔ یہی حضرات شوافع کا قول ہے۔ امام مالک اور داؤد ظاہری نے کہا ہے کہ طواف وداع سنت ہے۔ اس کے چھوٹنے سے کوئی شے بھی واجب نہیں۔ حج کے آخری عمل کے طور پر طواف کا حکم دینا اس آیت کی وجہ سے ہے۔ ”ذَلِكْ وَ مَنْ يُعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ“ [الحج: ۳۳]

حضرات حنفیہ کے نزدیک غیر ملکی پر طواف وداع واجب ہے، مکہ یا داخل میقات کے اندر رہنے والوں پر طواف وداع واجب نہیں ہے۔ البتہ حنفیہ میں سے امام ابو یوسف رحمہ اللہ کہتے ہیں کہ ملکی کے لئے بھی طواف وداع کرنا مستحب ہے کیوں کہ یہ مناسک میں سے آخری عمل ہے۔ جو شخص طواف وداع کئے بغیر چل پڑا۔ تو اگر وہ قریب ہے تو واپس لوٹ کر طواف کر کے چلے، اور اگر ایسا کرنا ممکن نہ ہو، تو دم ادا کرے، یہ قول امام ابو حنیفہ، امام شافعی رحمہما اللہ اور ایک قول امام احمد کا بھی یہی ہے۔ کسی شخص کو طواف وداع کے بعد اپنے کسی کام کی غرض سے مزید مکہ میں ٹھہرنا پڑا تو امام ابو حنیفہ کہتے ہیں اگر یہ ایک مہینہ مزید رہے تو اس پر دوبارہ طواف وداع کرنا واجب نہیں ہے امام شافعی رحمہ اللہ کے نزدیک اعادہ واجب ہے۔ کیونکہ مکہ میں اس کا آخری عمل طواف ہونا چاہیے اگرچہ ایک دن زائد ٹھہرے۔

امام مالک رحمہ اللہ کہتے ہیں طواف وداع کے بعد اگر اپنی ضرورت کی کچھ چیزیں خریدے تو اس پر کوئی چیز واجب نہیں ہے۔ ہاں البتہ ایک دن ٹھہرے تو اعادہ طواف کرے حائضہ اور نفاس والی عورتوں پر طواف وداع واجب نہیں ہے۔ نہ عمرہ کرنے والے پر واجب ہے۔ اس لئے کہ اس کا وجوب صرف حج میں منصوص ہے۔ لہذا اسی میں منحصر رہے گا۔

### وادی محصب میں ٹھہرنا

محصب، ابطح، بطحا، خیف بن کنانہ، یہ چاروں نام ایک ہی مقام کے ہیں یہ وہ مقام ہے۔ جو معالیٰ کے قبرستان اور منی کے درمیان کشادہ جگہ ہے۔ حضور ﷺ منی سے چلنے کے بعد وہاں

ٹھہرے تھے۔ ظہر، عصر مغرب اور عشاء کی نمازیں یہی پڑھی تھیں تھوڑی دیر لیٹنے کے بعد سوار ہو کر بیت اللہ تشریف لا کر طواف و داع فرمایا تھا۔ اس میں ٹھہرنا مستحب ہے۔ ابن عباسؓ نے کہا: محصب میں ٹھہرنا کوئی چیز نہیں ہے بس فقط ایک پڑاؤ تھا جہاں آپ ﷺ تھوڑی دیر کے لئے ٹھہرے تھے۔

## ﴿باب العمرة﴾

### عمرے کی فضیلت

حضور ﷺ کا ارشاد گرامی ہے ایک عمرہ کے بعد دوسرا عمرہ کرنا دونوں کے درمیان گناہوں کے لئے کفار ہے۔ اور حج مبرور (مقبول) کا بدلہ صرف جنت ہے۔

### عمرے کا وقت

عمرے کیلئے کوئی وقت متعین نہیں چنانچہ حج سے پہلے حج کے بعد اور سال کے سارے مہینوں میں عمرہ ہو سکتا ہے۔ البتہ، یوم نحر اور یوم عرفہ میں مکروہ ہے۔ چنانچہ حضرت ابن عمر رضی اللہ عنہما سے قبل الحج عمرہ کے متعلق پوچھا گیا تو فرمایا ”لا بأس“ اور فرمایا حضور ﷺ نے حج سے قبل عمرہ ادا فرمایا ہے۔ حضرت عائشہ رضی اللہ عنہا فرماتی ہیں کہ حضور ﷺ نے مجھے عبدالرحمن بن ابی بکرؓ کے ساتھ تنعیم کی طرف بھیجا۔ میں نے ان کے ساتھ جا کر تنعیم سے عمرے کا احرام باندھا۔

حضرت عائشہؓ کا یہ عمرہ حج کے بعد تھا۔ ایک ہی سال میں ایک سے زائد عمرے کرنے کے متعلق حضرات فقہاء کرام کے درمیان اختلاف رہا ہے چنانچہ امام مالک رحمہ اللہ کے نزدیک مکروہ ہے اور جمہور کے نزدیک مکروہ نہیں ہے مکہ میں مقیم شخص اگر عمرہ کرنا چاہے تو اس کی میقات تنعیم ہے۔ اور یہ افضل ہے۔ کیونکہ آپ ﷺ نے اس کا امر فرمایا ہے۔ عمرہ احرام، طواف، سعی بین الصفا والمروة، حلق اور قصر وغیرہ کے اعتبار سے بالکل حج کی طرح ہے۔ حضرت یعلیٰ بن امیہؓ کے والد امیہؓ کہتے ہیں کہ حضور ﷺ مقام جعرانہ میں تشریف فرماتے تھے کہ ایک شخص آپ ﷺ کی خدمت عالیہ میں حاضر ہوا اور جبہ پہنے ہوئے تھا اور جبہ پر خلوق (ایک قسم کی خوشبو) کا اثر تھا یہ پہلے رنگ لگا ہوا تھا۔ اس نے عرض کیا: میرے عمرے کے متعلق آپ کیا حکم فرماتے ہیں تو آپ ﷺ نے فرمایا، جبہ اتار دو، اور خلوق کا اثر اپنے بدن سے دور کرو، اور رنگ کو مٹا دو، اور پھر جس طرح حج کرتے ہو عمرہ بھی اسی طرح کرو۔

عمرے کے افعال یہ ہیں: عمرے کی نیت سے احرام باندھنا، بیت اللہ کا طواف سات چکروں کے ساتھ، طواف کے بعد مقام ابراہیمؑ کے پاس دو رکعت نماز، صفا و مروہ کی سعی، حلق یا قصر۔



جو اعمال حج میں واجب ہیں وہ عمرے میں بھی واجب، اور جو حج میں سنت ہیں اس میں بھی سنت عمرہ احرام، فرائض و واجبات سنن و مستحبات، حرام و مکروہات اور مفسدات کے اعتبار سے بالکل حج کی طرح ہے۔ البتہ چند امور میں حج سے مختلف ہے۔ مثلاً عمرے کے لئے کوئی وقت مقرر نہیں جس میں نہ کرنے کی وجہ سے فوت ہو جائے گا۔ البتہ یوم نحر، ایام تشریق، میں عمرہ مکروہ ہے۔ اس میں وقوف عرفہ نہیں ہے نہ ہی مزدلفہ میں ٹھہرنا ہے۔ اور رمی جمار بھی نہیں ہے نہ اس میں جمع بین الصلواتیں ہے خطبہ ہے، نہ طواف قدوم، تمام لوگوں کے لئے اس کا میقات حل ہے۔ بخلاف حج کے۔

حضرت ابن عمرؓ فرماتے ہیں: حضور ﷺ تشریف لائے، بیت اللہ کا سات مرتبہ طواف کیا، طواف کے بعد مقام ابراہیمؑ کے پیچھے دو رکعت پڑھ لی۔ اور صفاء و مروۃ کے درمیان سات چکر لگائے۔

### عمرہ کرنے والا کس وقت تلبیہ کہنا بند کر دے

آپ ﷺ کا فرمان ہے کہ عمرہ کرنے والا حجر اسود کے استلام تک تلبیہ کہتا رہے گا۔ چنانچہ عمرہ کرنے والا استلام حجر اسود کے وقت تلبیہ کہنا بند کریگا۔

### عمرہ کا حکم

عمرہ سنت ہے واجب نہیں۔ کیونکہ حضرت ابن عباس رضی اللہ عنہما کہتے ہیں کہ اقرع بن حابسؓ نے حضور ﷺ سے پوچھا یا رسول اللہ ﷺ کیا حج ہر سال واجب ہے؟ فرمایا: نہیں بلکہ ایک ہی حج واجب ہے۔ ایک حج کرنے کے بعد دوبارہ حج نفل ہوگا۔ اگر میں ہاں کہتا تو ہر سال حج کرنا تم پر فرض ہو جاتا اور تم اس کو سنتے نہ ہی اطاعت کرتے! اس حدیث شریف میں واجب نہ ہونے کی صراحت ہے حضرت جابر بن عبد اللہ رضی اللہ عنہ کی روایت سے بھی عدم وجوب مصرح ہے۔ اگر اس حدیث کو حجاج بن ارطاة کی وجہ سے معطل قرار دیا جائے تو عمرہ کے وجوب کی حدیث بھی ابن لہیعہ کی وجہ سے معطل ہے جبکہ ابن ارطاة علماء کے نزدیک ابن لہیعہ سے مقدم ہیں جب دونوں میں تعارض ہو تو دونوں قابل استدلال نہ رہے، تو مستدل کے طور پر یہ آیت باقی رہی۔ ”وَأَتِمُّوا الْحَجَّ وَالْعُمْرَةَ لِلَّهِ [البقرہ: ۱۹۶] اللہ تعالیٰ کی رضا کے لئے حج و عمرہ مکمل کرو۔ اس میں فرضیت عمرہ ثابت نہیں ہے اگرچہ عمرہ کو واجب کرنے والے حضرات اس آیت سے استدلال کرتے ہیں اس آیت سے وجوب

عمرہ کا ثبوت اس لئے نہیں ہے کہ یہاں حج کے ساتھ عمرہ کو مکمل کرنے کا جو حکم دیا گیا وہ شروع کرنے کے بعد مکمل کرنے کے لئے ہے نہ کہ ابتداءً وجوب عمرہ کے لئے۔ یہ بالکل ایسا ہے جیسا کہ آیت کریمہ ”وَ أَقِمُّو الصَّلَاةَ وَ آتُوا الزَّكَاةَ“ [بقرہ: ۴۳]

تو آیت سے صرف مکمل کرنے کا حکم ثابت ہوتا ہے چنانچہ مذکورہ آیت کی تفسیر کرتے ہوئے ابن عباس رضی اللہ عنہما فرماتے ہیں! آیت کا یہ مقصد ہے کہ جو شخص حج کا یا عمرے کا احرام باندھے تو ان کو مکمل کرنے کے بغیر حلال نہ ہو۔ اور حج مکمل ہوتا ہے دسویں ذی الحجہ کے دن جمرہ عقبہ کی رمی کے بعد طواف زیارت کرنے سے۔ اس کے بعد حلال ہے۔ اور عمرہ مکمل ہوتا ہے طواف کعبہ اور سعی بین الصفا والمروہ کے بعد۔

صاحب البناء نے الفتح الربانی میں علامہ شوکانی کے حوالہ سے لکھا ہے حق یہ ہے کہ عمرہ واجب نہیں ہے۔ کیونکہ وجوب کے ثبوت کے لئے قطعی الثبوت و قطعی الدلالت دلیل چاہئے جو یہاں نہیں ہے بلکہ عدم وجوب کی دلیل موجود ہے۔ چنانچہ بنی الاسلام علی خمس والی حدیث میں صرف حج ہے عمرہ کا ذکر نہیں ہے اس طرح آیت کریمہ وَ لِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا [آل عمران: ۹۷] اس طرح ”اَتِمُّو الْحَجَّ وَالْعُمْرَةَ“ میں بھی شروع کے بعد تمام کرنے کا حکم ہے۔

### حضور صلی اللہ علیہ وسلم نے کتنے عمرے کئے؟

حضرت قتادہ رضی اللہ عنہ فرماتے ہیں کہ میں نے حضرت انس رضی اللہ عنہ سے پوچھا، حضور صلی اللہ علیہ وسلم نے کتنے عمرے کئے؟ فرمایا: چار (۱) صلح حدیبیہ کے سال ذی القعدہ کے مہینے میں عمرہ ادا فرمایا (۲) مقام جعرانہ میں جس سال مال غنیمت کی تقسیم فرمائی۔ (۳) غزوہ حنین کے موقع پر اس وقت عمرہ ادا کیا میں نے عرض کیا آپ صلی اللہ علیہ وسلم نے حج کتنے کئے؟ فرمایا: صرف ایک، ایک روایت میں آپ صلی اللہ علیہ وسلم کے عمرے کے متعلق فرمایا: ایک عمرہ اس وقت ادا کیا جس وقت مشرکین نے آپ صلی اللہ علیہ وسلم کو روکا ایک عمرہ اس کے اگلے سال ایک عمرہ ذی القعدہ ایک حج کے ساتھ۔

آپ صلی اللہ علیہ وسلم کے تمام عمرے ذی القعدہ میں ہیں سواء اس عمرے کے جو حج کے ساتھ ادا فرمایا تھا۔

## رمضان میں عمرے کی فضیلت

حضرت ابن عباسؓ کہتے ہیں کہ حضور ﷺ نے ایک انصاری صحابیؓ سے فرمایا: ہمارے ساتھ حج کرنے میں کیا رکاوٹ ہے؟ کہنے لگی: ہمارا ایک اونٹ تھا جس کے ذریعے فصلوں کے لئے پانی نکالتی تھی اس پر میرے میاں اور میرا بیٹا سوار ہو کر چلے گئے۔ ایک اونٹ ہے اس کے ذریعے میں فصلوں کے لئے پانی نکالتی ہوں۔

تو آپ ﷺ نے فرمایا رمضان میں عمرہ کرنا، رمضان میں عمرہ کرنا حج کے برابر ہے۔  
۱۔ مسلم شریف کی روایت ہے آپ ﷺ نے فرمایا ”فعمرة فی رمضان تقضى حجة معی“  
۲۔ رمضان المبارک میں عمرہ کرنا میرے ساتھ حج کرنے کے برابر ہے۔“

## طواف کے شروع کے تین چکروں میں تیز تیز چلنا مستحب ہے

حضرت ابن عمرؓ فرماتے ہیں حضور ﷺ نے شروع کے تین چکروں میں رمل (تیز تیز چلنا) کیا، باقی چار میں عام چال چلے۔ ۳۔ اور دوسری جگہ روایت ہے کہ حضور ﷺ جب عمرہ یا حج کے لئے تشریف لاتے تو پہلے طواف کے شروع میں تین چکروں میں رمل کرتے، پھر باقیوں میں عام چال چلتے، طواف کے بعد دو رکعت ادا فرماتے، اس کے بعد صفا مروہ کے درمیان سعی کرتے۔ یہ رمل کی اصل وجہ بیان کرتے ہوئے ابن عباس رضی اللہ عنہ فرماتے ہیں کہ حضور اکرم ﷺ نے مشرکین کے سامنے اپنی قوت کو ظاہر کرنے کے لئے رمل فرمایا۔ ۵۔

## عمرہ کی نیت کے بعد حلال ہونے تک بیوی کے قریب نہ جانا

حضرت ابن عمر رضی اللہ عنہما سے پوچھا گیا کہ طواف کے بعد صفا مروہ کی سعی کرنے سے پہلے اپنی بیوی سے ہمبستری کر سکتا ہے؟

تو فرمایا: رسول اللہ ﷺ تشریف لائے اور صفا مروہ کی سعی کی، آپ ﷺ تمہارے کے لئے بہترین نمونہ ہیں حضرت جابر بن عبد اللہ رضی اللہ عنہ سے پوچھا تو فرمایا: صفا مروہ کی سعی سے پہلے ہرگز بیوی کے قریب نہ جائے۔

حضرت سعید بن جبیرؓ فرماتے ہیں ایک مرتبہ ایک شخص اور اس کی بیوی نے عمرے کا احرام

باندھ کر مناسک عمرہ ادا کئے صرف بال کٹوانا باقی رہ گیا تھا کہ اس نے بیوی کے ساتھ جماع کیا۔ اس کے متعلق حضرت ابن عمر رضی اللہ عنہما سے پوچھا، تو فرمایا وہ عورت بڑی شہوت والی ہے۔ آپ کو بتایا گیا عورت سن رہی ہے تو ابن عمر رضی اللہ عنہما کو شرم آگئی اور عورت سے کہا، اھریقی دمّا خون بہا، عورت نے کہا، کس کا؟ فرمایا: اونٹ یا گائے یا بکری ذبح کرو۔

## حج بدل کا حکم

مردے یا مستقل معذور شخص جو حج کرنے پر قادر نہ ہو کے بدلے حج کرنا جائز ہے۔ حضرت بریدہ رضی اللہ عنہ فرماتے ہیں کہ ایک مرتبہ آنحضرت ﷺ کے پاس میں بیٹھا ہوا تھا، ایک عورت آ کر کہنے لگی، میں نے ایک باندی اپنی والدہ کو صدقہ کر دی تھی۔ والدہ کا انتقال ہوا حضور ﷺ نے ارشاد فرمایا: آپ کو مکمل ثواب مل گیا، اللہ تعالیٰ اس کو بطور میراث کے آپ کو واپس عطا کر دیا۔ کہنے لگی: یا رسول اللہ ﷺ اس نے کبھی حج نہیں کیا تھا کیا میں اس کے لئے حج کر سکتی ہوں؟ فرمایا: **حجی عنہا**، اس کے لئے حج کرو۔

یہ حدیث مرنے کے بعد اس کے لئے حج بدل کے جواز پر دلالت کر رہی ہے۔

ایک روایت میں ہے قبیلہ بنو خثعم کی ایک عورت نے خدمت نبویؐ میں آ کر عرض کیا اللہ تعالیٰ نے اپنے بندوں پر حج فرض فرمایا: یا رسول اللہ میرے والد انتہائی بوڑھے ہیں سواری پر بیٹھنے کے قابل نہیں ہیں۔ کیا میں ان کی طرف سے حج کر سکتی ہوں؟

فرمایا: کر سکتی ہو! یہ حجۃ الوداع کے موقع پر فرمایا۔ اس حدیث سے معلوم ہوا کہ حج کرنے پر قدرت نہ ہونے کی صورت میں دوسرا اس کے لئے حج بدل کر سکتا ہے۔ البتہ حج کرنے پر قدرت رکھنے والے کی طرف سے حج بدل نہیں ہو سکتا ہے کیونکہ حج عبادت بدنیہ ہے انسان کے امتحان کے لئے، واجب ہوا ہے اور یہ امتحان و ابتلاء بدن کو مشقت میں ڈالنے اور تکلیف اٹھانے سے ہوتا ہے۔ یہ افعال حج کرنے والے کی طرف سے ادا ہوتے ہیں لہذا حج کرنے پر قادر شخص کی طرف سے کوئی دوسرا حج کر لے تو ادا نہیں ہوگا۔ البتہ عذر کی حالت جدا ہے اور عذر بھی ایسا ہو کہ وہ مرتے دم تک حج کرنے کی گنجائش نہ رکھتا ہو۔

جس شخص کے لئے حج کر رہا ہے اس شخص کی طرف سے حج کرنے کی نیت کرنا ضروری ہے اس لئے کہ اعمال کا مدار نیت پر ہے۔ امتثال امر کے لئے نیت کا پایا جانا ضروری ہے دوسری بات یہ ہے کہ یہ عبادت ہے اس میں نیابت جاری ہو سکتی ہے۔



تو حکم دینے والے کی طرف سے حج کرنے کی نیت کرے تاکہ حج اس کی طرف سے ادا ہو جائے اور احرام باندھتے وقت کہہ دے۔ لَبَّيْكَ بِحُجَّةٍ عَنْ فُلَانٍ اِذَا زَبَانَ سے نہ بھی کہے صرف دل سے نیت کرے تب بھی درست ہے۔ اس لئے کہ اللہ تعالیٰ انسان کے دل کے بھید خوب جاننے والا ہے۔

جو شخص کسی میت یا معذور کے لئے حج کرنے کا ارادہ کرے، تو اس کو چاہیے کہ ایسے آدمی کو منتخب کرے جو خود حج کر چکا ہو اور امور حج سے خوب واقف ہو تاکہ اس کا حج کامل طریقہ سے ادا ہو جائے۔ حضرات حنفیہ کے ہاں حج بدل کرنے والے کے لئے پہلے حج کرنا ضروری نہیں ہے۔ استدلال کرتے ہیں ختمیہ کی روایت سے کہ حضور ﷺ نے اس سے نہیں پوچھا کہ تم خود پہلے حج کر چکی ہو یا نہیں بلکہ اس سے فرمایا: اپنے باپ کے لئے حج کر سکتی ہو اگر حج بدل کرنے والے کے لئے پہلے حاجی ہونا تو ضروری ہوتا تو آپ ﷺ اس سے ضرور پوچھتے۔ دیگر ائمہ کے نزدیک حج بدل کرنے والے کے لئے پہلے خود حج کیا ہونا ضروری ہے۔ ان کا استدلال حضرت ابن عباسؓ کی روایت ہے کہ ایک مرتبہ رسول اللہ ﷺ نے ایک شخص کو ”لَبَّيْكَ عَنْ شَبْرَمَةَ“ کہتے ہوئے سن کر فرمایا: ”مَنْ شَبْرَمَةَ“ شبرمہ کون ہے؟ اس نے کہا میرا بھائی ہے تو آپ ﷺ نے فرمایا: حُجَّجْتَ عَنْ نَفْسِكَ“ تم خود حج کر چکے ہوں؟ کہنے لگا: نہیں کیا۔ تو فرمایا پہلے اپنے لئے حج کرو، پھر شبرمہ کیلئے۔

حج تمتع یا قرآن وغیرہ میں کوئی جنایت کرنے کی وجہ سے دم واجب ہو جائے تو وہ مامور پر واجب ہوگا۔ اس پر نہیں ہوگا۔ دم تمتع اور دم قرآن حج و عمرہ دو عبادتوں کی ادائیگی کے شکرانے کے طور پر واجب ہے۔ دم کا وجوب خود اس کی وجہ سے واجب ہو گیا ہے لہذا اس کی ادائیگی بھی اسی پر واجب ہوگی۔

غیر کی طرف سے حج کرنے والا اگر وقوف عرفہ سے پہلے اپنی بیوی کے ساتھ جماع کر لے تو نفقہ کا خود ذمہ دار ہوگا۔ اس لئے کہ وہ تو حج صحیح پر مامور تھا دم بھی خود ادا کرے گا کیونکہ جماع اسی کا فعل ہے۔ لیکن بیماری کی وجہ سے حج نہ کر سکا۔ اور لوگوں کے ساتھ واپس آ گیا، تو یہ ضامن نہیں ہوگا۔ اگر وہ میت کی طرف سے حج کرنے کا دعویٰ کرے اور میت کے ورثاء اس کو جھٹلا دیں تو اس کا قول مانا جائے گا۔ جو رقم بچ جائے۔ اس کو واپس کرنا ضروری ہے۔ اس لئے کہ وہ اس کا مالک نہیں ہے جو کچھ رقم اس کو دی گئی تھی وہ حج کیلئے تھی۔ جو بچ جائے اس کو اس کے مالک کی طرف لوٹا دے

مالک نے اس کو اس کام کے لئے اجیر مقرر نہیں کیا تھا کہ وہ بطور اجرت اس پر قبضہ کرے۔ کیونکہ اس کی اجرت دینا جائز نہیں ہے جو شخص وصیت کرے کہ اس کے مال سے اس لئے حج کیا جائے تو درمیانہ خرچہ حج مراد ہوگا۔ ایسے شخص کا انتقال ہوا کہ جس پر حج فرض ہو چکا تھا اور اس نے حج نہیں کیا اور نہ ہی حج کی وصیت کی۔ تو اس کے وارثوں پر اس کیلئے حج کرنا واجب نہیں ہے۔ لیکن اگر وارث اس کی طرف سے خود حج کرے گا یا کسی اور سے کرائے تو ادا ہو جائے گا۔

## احرام کے منافی امور انجام دینا

حالت احرام میں خوشبو استعمال کرنا منع ہے اس میں کسی کا بھی اختلاف نہیں ہے ہاں البتہ احرام سے پہلے خوشبو بدن پر لگی ہو تو یہ جائز ہے کپڑے پر نہیں۔ کیونکہ ابن عمر رضی اللہ عنہما فرماتے ہیں کہ حضورؐ نے زعفران یا ورس کے رنگ میں رنگے ہوئے کپڑا محرم کے لئے منع فرمایا ہے۔<sup>۱</sup> حضور ﷺ نے حضرت ام سلمہ رضی اللہ عنہا سے فرمایا: ”لا تطیبی وانت محرم ولا تمسی الحناء فانہ طیب“<sup>۲</sup> حالت احرام میں خوشبو مت گاؤ، اور مہندی بھی استعمال نہ کرو، کیونکہ یہ بھی خوشبو ہے۔“

کفایۃ الاخیار میں لکھا ہے کہ محرم پر جملہ ممنوعات میں سے خوشبولگانا بھی ہے بدن میں یا کپڑوں میں ممنوع ہے کیوں کہ یہ خوش عیشی ہے جبکہ حاجی پر اگندہ بال اور غبار آلود ہوتا ہے احرام کی حالت میں سلے ہوئے کپڑے پہننا بھی ممنوع ہے۔ کیونکہ رسول اللہ ﷺ نے اس سے منع فرمایا ہے اسی طرح سر کو ڈھانپنا بھی جنایت (خلاف احرام کام) ہے اس لئے حضرت ابن عمر رضی اللہ عنہما کہتے ہیں کہ حضور ﷺ سے دریافت کیا گیا کہ محرم کس طرح کا لباس پہن لے؟ فرمایا: محرم قمیص، شلوار اور عمامہ وغیرہ نہیں پہن سکتا اور اس شخص کے متعلق فرمایا جس کو اس کے اونٹ نے زخمی کر کے مار دیا تھا۔ ”اس کے سر کو مت ڈھانپو“ چنانچہ احرام میں سر ڈھانپنا منع ہے۔

اسی طرح سر کے ایک چوتھائی کا بال کٹوانا بھی ممنوع ہے اس لئے کہ ایک چوتھائی کل کا قائم مقام ہے اسی طرح ایک یا دونوں بغلوں کے بال صاف کرنا بھی حالت احرام میں جنایت میں شمار ہوتا ہے۔ کیونکہ یہ پراگندگی دور کرنا ہے اور جبکہ حج پراگندگی کا نام ہے۔

ناخن کا ثنا بھی جنایت ہے یہ بھی پراگندگی کو دور کرنا ہے۔ البتہ اگر ایک ہی مجلس میں کائے تو تمام ناخن ایک عضو شمار ہوں گے۔ اور اگر جدا جدا مجالس میں کائے تو ہر عضو کے ناخن مستقل جنایت شمار ہوگی۔

لہذا ایک مکمل عضو مثلاً سر، یا پنڈلی یا اور کسی عضو پر خوشبو لگائے یا سر کے ایک چوتھائی یا اس سے زائد بال کٹوائے یا پورا دن سر ڈھانپے رکھے، یا پورا دن سلے ہوئے کپڑے پہن لے تو دم کے طور پر ایک بکری ذبح کرنا حضرات حنفیہ کے نزدیک واجب ہوگا۔ اور حضرات شوافع کہتے ہیں واجب نہیں ہے اسے اختیار ہے اور اگر ایک عضو سے کم حصے میں خوشبو لگائی، یا چوتھائی سر سے کم بال کٹوائے یا ایک دن سے کم سلا ہوا کپڑا پہنے رکھا تو معاملہ دم سے صدقہ کی طرف آئے گا۔ اور وہ ہے نصف صاع گندم، کیونکہ یہ مقدار صدقہ کی اقل مقدار ہے جو شریعت نے مقرر فرمائی ہے۔ جیسا کہ فدیہ، کفارہ اور صدقہ فطر وغیرہ میں واجب ہے۔

اگر طواف قدوم یا طواف وداع جنبی حالت میں کیا یا طواف زیارت بے وضو ہو کر کیا تو اس پر ایک بکری ذبح کرنا واجب ہے حائضہ کا حکم جنبی کی طرح ہے اور اگر ان طوافوں کا بحالت پاکی دوبارہ اعادہ کیا تو دم ساقط ہو جائے گا۔ کیونکہ اس نے مناسک کو مشروع طریقے سے ادا کیا اس لئے دم ساقط ہو جائے گا۔ اگر عرفہ سے امام کے چل پڑنے سے قبل غروب سے پہلے مزدلفہ کی طرف چلا تو اس پر بھی دم واجب ہوگا۔ ایک بکری ذبح کرنا پڑے گی۔ لیکن غروب آفتاب سے قبل دوبارہ عرفہ کی طرف لوٹے تو دم ساقط ہو جائے گا۔ اگر امام کے روانہ ہونے کے بعد یا مغرب کے بعد عرفہ کی طرف جائے گا تو دم ساقط نہیں ہوگا۔ اس لئے کہ اس سے فوت شدہ امر کی تلافی نہیں ہوئی۔ اگر طواف زیارت کے تین یا اس سے کم چکر رہ جائیں یا طواف وداع کو چھوڑ دے یا صفا مروہ کے درمیان سعی کو چھوڑ دے یا مزدلفہ کے وقوف کو ترک کر دے تو بھی ایک بکری ذبح کرنا واجب ہو جائے گا۔ وجوب دم کی دلیل حضرت ابن عباس رضی اللہ عنہما کا قول ہے ”جو شخص حج کے امور میں سے کسی امر کو بھول جائے یا چھوڑ دے تو اس کو چاہیے کہ جانور قربان کر دے۔“ اس روایت سے معلوم ہوتا ہے کہ وجوب دم میں چھوڑنے والا اور بھولنے والا برابر ہیں دونوں پر دم واجب ہے البتہ فرق یہ ہوگا کہ بھولنے والا گناہ گار نہیں ہوگا اور عمدتاً ترک کرنے والا گناہ گار ہوگا۔

اگر طواف زیارت اس حالت میں کیا کہ اس کا ستر کھلا تھا۔ تو اس کا اعادہ کرے اگر اعادہ نہیں کر سکا تو اس پر بھی ایک بکری ذبح کرنا واجب ہو جائیگا۔

اگر تمام جمار کی رمی مکمل چھوڑ دے، یا ایک دن کی رمی چھوڑ دے یا دسویں ذی الحج کو جمرہ عقبہ کی رمی ترک کر دے تو اس سے بھی دم واجب ہوگا۔ اگر پوری نہیں تھوڑی رمی ترک کر دے تو صدقہ دینا واجب ہو جائے گا۔ اسی طرح اپنے بدن کے سات بال بدن کے مختلف حصوں سے کاٹ

دے تو اس پر بھی دم واجب ہو جائیگا۔ اگر طواف وداع کے تین چکر چھوڑ دے تو ہر چکر کے بدلے نصف صاع گندم صدقہ کرنا واجب ہے اگر طواف زیارت جنبی حالت میں کیا تو اس پر ایک بدنہ (اونٹ) واجب ہوگا۔ حائضہ کا بھی یہی حکم ہے۔

بہتر یہ ہے کہ بحالت پاکی اس کا اعادہ کیا جائے تاکہ کامل طور پر یہ ادا ہو جائے۔ اب اگر اعادہ کر لیا تو کوئی دم واجب نہیں ہوگا۔ اگر کسی نے بوجہ عذر خوشبو لگائی یا سلا ہوا کپڑا پہن لیا یا سر کے بال کٹوا دیئے تو اسے اختیار ہے۔ چاہے ایک بکری ذبح کر دے۔ یا تین صاع گندم چھ مسکینوں میں تقسیم کر دے یا تین دن روزہ رکھے۔ کیونکہ فرمان الہی ہے ”فَمَنْ كَانَ مِنْكُمْ مَّرِيضًا أَوْ بِهِ إِذَا مَنَّ رَأْسُهُ فَفِدْيَةٌ مِنْ صِيَامٍ أَوْ صَدَقَةٍ أَوْ نُسُكٍ“ [البقرہ: ۱۹۶]

اسی طرح حضرت کعب بن عجرہؓ فرماتے ہیں کہ حدیبہ میں رسول اللہ ﷺ نے میرے پاس کھڑے ہو کر دیکھ لیا کہ میرے سر سے جوئیں گر رہی ہیں فرمایا: ان سے تمہیں تکلیف ہوتی ہے؟ میں نے عرض کیا ہوتی ہے فرمایا: بال کٹوا دو (حضرت کعبؓ فرماتے تھے یہ آیت ”فَمَنْ كَانَ مِنْكُمْ مَّرِيضًا“ میرے متعلق نازل ہوئی) اور تین دن روزے رکھو، یا ایک فرق (تین صاع) چھ مسکینوں میں تقسیم کرو، یا قربانی کرو اگر میسر ہو۔ ایک روایت میں ہے آپ ﷺ نے فرمایا: تمہارے پاس بکری ہے؟ میں نے عرض کیا نہیں: فرمایا تین دن روزے رکھو، یا چھ مسکینوں کو کھانا کھلا دو فی مسکین نصف صاع گندم کے حساب سے۔

پھر صدقہ اور روزہ کسی بھی جگہ میں ادا کر سکتا ہے، جبکہ ذبح جانور فقط حرم میں ہی جائز ہے۔ دوسری جگہ جائز نہیں ہے۔ اسی طرح حج میں واجب ہونے والے ہر دم جنایت کو حدود حرم میں ذبح کرنا ضروری ہے اس لئے کہ اس کا ثواب ہونا مخصوص وقت یا مخصوص جگہ کے ساتھ متعلق ہے۔

جو شخص وقوف عرفہ سے پہلے احد السبیلین میں جماع کرے تو اس کا حج فاسد ہوگا اور ایک بکری ذبح کرنا اس پر واجب ہوگا اور باقی ارکان حج کو بھی حسب معمول کرتا رہے گا۔ یہی طرح حکم عورت کیلئے ہے کیونکہ ارشاد خداوندی ہے۔ ”فَلَا رَفَتْ وَلَا فُسُوقٌ وَلَا جِدَالٌ فِي الْحَجِّ“ [البقرہ: ۱۹۷]

ایک شخص کو حضرت ابن عباسؓ نے فرمایا جس نے حالت احرام میں اپنی بیوی کے ساتھ جماع کیا تھا کہ حج کے باقی امور بھی سرانجام دو اور اپنے وطن لوٹ جاؤ، اگلے سال دوبارہ حج کو آؤ، البتہ یہ اہتمام کرو، کہ جب تم احرام باندھو، تو تم (میاں بیوی) اکٹھے نہ رہو۔ حتیٰ کہ حج کے ارکان مکمل کر لو، اور قربانی کرو۔ اگر وقوف عرفہ کے بعد جماع کر لیا تو حج فاسد نہیں ہوگا۔ کیونکہ حضور ﷺ کا



ارشاد ہے۔ الحج عرفة، الحج عرفة، من أدرك عرفة قبل أن يطلع الفجر فقد أدرك الحج أو تم حجه الحج عرفة ہے حج عرفة ہے جو شخص طلوع فجر سے پہلے پہلے عرفة کا وقوف کر سکا تو اس نے حج کو پایا۔ یا فرمایا اس کا حج مکمل ہو گیا۔ البتہ وقوف عرفة کے بعد جماع کرنے پر ایک بدنہ (اونٹ یا گائے) واجب ہوگا کیونکہ حضرت ابن عباس رضی اللہ عنہما نے اس کے متعلق فرمایا تھا جس نے طواف کے علاوہ حج کے تمام ارکان سرانجام دینے کے بعد اپنی بیوی کے ساتھ جماع کا ارتکاب کیا تھا، کہ حج اس کا مکمل ہے البتہ ایک بدنہ اس پر واجب ہو گیا۔<sup>۱</sup>

سر کے بال کٹوانے کے بعد جماع کیا، یا بوسہ لیا، یا شہوت کے ساتھ ہاتھ لگایا یا عضو مخصوص کے علاوہ کسی اور جگہ انزال کیا تو اس پر ایک بکری ذبح کرنا واجب ہے۔ عمرے میں بیت اللہ کے چار چکر لگانے سے پہلے جماع کیا تو اس کا عمرہ فاسدہ ہو گیا۔ باقی امور بھی انجام دے گا۔ پھر اس کی قضاء کرے گا اس پر ایک بکری ذبح کرنا واجب ہے۔ چار چکر کے بعد جماع کا فعل صادر ہوا تو عمرہ فاسد نہیں ہوگا۔ مگر بکری ذبح کرنا پھر بھی ضروری ہے۔

اگر حج قرآن کرنے والا عمرے کا طواف کرنے سے پہلے جماع کر لے تو اس کا عمرہ اور حج دونوں فاسد ہو گئے۔ اب دو احراموں کی وجہ سے دو بکریاں واجب ہوں گی۔ اور اگر عمرہ کرنے کے بعد وقوف عرفة سے پہلے جماع کر لیا تو عمرہ اس کا صحیح ہوگا مگر حج فاسد۔ اسی طرح حج قرآن کرنے والے نے وقوف عرف کے بعد حلق سے پہلے جماع کر لیا تو حج کے لئے بدنہ اور عمرہ کے لئے بکری ذبح کرنا اس پر واجب ہو جائے گا۔ اس معاملے میں بھول کر کرنے والا اور عمداً کرنے والا دونوں برابر ہیں۔ کیونکہ احرام کی حالت یا دہانی کی حالت ہے بھول کا عذر قابل قبول نہیں ہوگا۔ اسی طرح کسی عورت کے ساتھ نیند کی حالت میں یا بیداری میں زبردستی جماع کیا گیا اس کا حکم بھی یہی ہے۔

### شکار کرنے پر جزاء

محرم اگر خود شکار کرے، یا شکار کی طرف نشاندہی کرے، جس کی نشاندہی کی وجہ سے شکاری اس کو قتل کر دے۔ تو دونوں صورتوں میں جزاء واجب ہوگی۔ حالت احرام میں شکار کے حرام ہونے کی دلیل یہ فرمان الہی ہے۔ ”يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرُمٌ“ [المائدہ: ۹۵] اور دوسری دلیل: ”وَحُرْمٌ عَلَيْكُمْ صَيْدُ الْبَرِّ مَا دُمْتُمْ حُرُمًا“ [المائدہ: ۹۷]

البتہ سانپ، بچھو، کاٹنے والا کتا، چوہا، کوا اور چیل وغیرہ شکار کے حکم سے مستثنیٰ ہیں

اور قاتل پر جزا واجب ہونے کی دلیل یہ ہے: ”فَجَزَاءٌ مِّثْلَ مَا قَتَلَ مِنَ النَّعْمِ“ [المائدہ: ۹۵]  
 اللہ تعالیٰ نے مارنے والے پر جزا کو واجب فرمایا: اور نشانہ ہی کرنے والے پر جزا واجب ہونے کی ایک وجہ یہ ہے کہ اس نے شکار کے جانور کے امن کو خطرے میں ڈال دیا کیونکہ اس کی زندگی کا بقاء امن میں ہے۔ اس نے شکار کرنے والے کو اس کے متعلق معلومات فراہم کر کے اس کے امن کو کل خطر میں ڈال دیا۔ گویا یہ بھی قاتل کی طرح ہو گیا۔ دوسری وجہ حضرت ابو قتادہؓ کی روایت ہے وہ ایک طویل حدیث کے ضمن میں فرماتے ہیں کہ شکار کے متعلق آپ ﷺ نے فرمایا کیا تم میں سے کسی نے شکار کرنے والے کو حکم دیا تھا یا اس کی طرف نشانہ کی تھی؟ صحابہ نے عرض کیا: نہیں فرمایا: ”فَكُلُوا مِمَّا بَقِيَ مِنْ لَحْمِهِ“ جو کچھ تمہارے پاس موجود ہے اسکو کھاؤ [مسلم: ۵۵۶/۲] نشانہ کی کرنے والے پر جزا واجب ہونے کی شرط یہ ہے کہ مدلول (جس کو بتایا جا رہا ہے) کو اس کا علم نہ ہو۔ یا اس کی نشانہ کی کرنے کی تصدیق کر کے شکار کر لے۔ اگر پہلے سے اس نے خود شکار دیکھا ہے یا نشانہ کی کرنے والے کو جھٹلایا۔ اور تیسرے شخص نے اس کی طرف نشانہ کی جس پر اس کو قتل کر دیا تو پہلے نشانہ کی کرنے والے پر جزا واجب نہیں ہوگی۔ اسی طرح شکاری کے پاس چھری موجود ہو اور شکاری شکار کرنے کے بعد ذبح کرنے کے لئے چھری مستعار لے تو بھی چھری والے پر جزا واجب نہیں ہوگی۔ اور اگر شکاری کے پاس چھری موجود نہ ہو اور محرم اپنی چھری ذبح کرنے کے لئے اس کو دے دے تو اس صورت میں اس پر جزا واجب ہو جائے گی۔

جزاء یہ ہے کہ دو عادل اور ثقہ شخص شکار کی قیمت لگائیں گے۔ قیمت لگانے کے بعد اب اس کو اختیار ہے چاہے اس قیمت کے بدلے جانور خرید کر ذبح کرے یا مسکینوں کو فی مسکین نصف صاع گندم کے حساب سے کھانا کھلائے۔ یا فی صاع کے بدلے روزے رکھے۔ دلیل اس میں اللہ تعالیٰ فرمان ہے۔ ”فَجَزَاءٌ، مِّثْلَ مَا قَتَلَ مِنَ النَّعْمِ سَلَاةً كَرَاوَعْدُلُ ذَلِكَ صِيَامًا“ (المائدہ) تک ہے۔

حضرت قبیصہ بن جابر الاسدیؓ کہتے ہیں کہ ایک مرتبہ ہم احرام باندھ کر حج کے لئے روانہ ہوئے راستے میں ہمارے سامنے ایک ہرن آگیا ہم میں سے ایک صاحب نے پتھر اٹھا کر اس کی طرف پھینکا، اور سیدھا جا کر اس کی کنپٹی پر جا لگا، اور وہیں ہمارے سامنے گر کر مر گیا، ہم مکہ آ گئے۔ اور سارا قصہ ان کو بتایا، تو انہوں نے اس شخص سے کہا: ایک بکری خرید کر ذبح کرو، اور اس کا گوشت دوسروں کو کھلا دو، یا فرمایا اس کا گوشت صدقہ کرو اور کھال کو مشکیزہ بنا لو۔ ان کے پاس سے باہر آ کر میں نے اپنے ساتھی سے کہا: ابن خطاب کا فتویٰ تم کو اللہ کے عذاب سے نہیں بچا سکتا۔ اے ابن،

خطاب سے پوچھنے والے حضرت عمر رضی اللہ عنہ کو خود پیتہ نہیں چلا حتیٰ کہ انہوں نے اپنے پاس والے سے پوچھا لہذا تم اپنی اونٹنی کو ذبح کر لو اور اب اس کے گوشت کو صدقہ کرو اور شعائر اللہ کی تعظیم کرو۔

اس نے یہ حضرت عمر رضی اللہ عنہ کو بتا دیا، مجھے اس سے اندیشہ ہوا کہ کہیں مجھے کوڑے نہ مار دیں۔ انہوں نے فرمایا، اللہ تعالیٰ تجھے ماردے تم فتویٰ کو نہیں مانتے اور حالت احرام میں قتل کے مرتکب ہو رہے ہو۔ اور یہ بھی کہتے ہو۔ اللہ کی قسم: عمر نے نہیں سمجھا حتیٰ کہ انہوں نے اپنے پاس والے سے پوچھا کیا تم نے قرآن نہیں پڑھا۔ ”یحکم بہ ذوا عدل منکم“ دو عادل آدمی ان کے متعلق فیصلہ دیں اور فرمایا گیا ہے۔

پھر میری طرف متوجہ ہو کر فرمایا! میں تمہیں فصیح اللسان اور کشادہ سینہ والا پاتا ہوں بعض دفعہ ایک انسان میں دس خصلتیں ہوتی ہیں جن میں سے اچھے اخلاق اور ایک بری صفت ہوتی ہے۔ مگر یہ بری صفت ان تمام اچھی صفات کو فاسد کر دیتی ہے۔ تم اپنے آپ کو جوانی کی آفتوں سے بچا کر رکھو، ایک روایت کے مطابق فرمایا جوانی کی لغزشات سے بچتے رہو۔

جزاء میں مثل صوری اور مثل حبثوی واجب ہے۔ فرمان تعالیٰ ہے۔ ”فَجَزَاءٌ مِّثْلَ مَا قَتَلَ مِنَ النَّعَمِ“ [المائدہ: ۹۵] چنانچہ ہرن کے قتل کے بدلے، گوہ اور لومڑی کے بدلے ایک بکری واجب ہے خرگوش کے بدلے بکری کا ایک سال سے کم عمر والا بچہ واجب ہے۔ چوہے کے بدلے چار مہینے والا بکری کا بچہ واجب ہے۔ شتر مرغ کا شکار کرنے پر بدنہ (اونٹ یا گائے) واجب ہے اور جنگلی حمار کے بدلے گائے، یہ ساری چیزیں حدیث سے ثابت ہیں۔

اور ایسی چیز شکار کرے جس کی کوئی نذر وغیرہ نہیں دی جاسکتی جیسے کبوتر، چڑیا، وغیرہ تو ان میں قیمت گائی جائے گی اور قیمت واجب ہوگی۔ یہ حضرات صاحبین کا قول ہے جو شخص کسی شکار کے جانور کو زخمی کر دے یا اسکے بال اکھاڑ دے یا اس کا کوئی عضو کاٹ دے تو اس نقص کا وہ ضامن ہوگا۔ کسی پرندے کے پر اکھاڑ دے یا کسی شکار کے جانور کی ٹانگیں کاٹ ڈالے تو پورے پرندے اور جانور کی قیمت ادا کرنا ضروری ہے انڈے توڑ دینے میں اس کی قیمت واجب ہوگی۔

اور اگر ٹڈی مار ڈالے، تو اپنے اختیار سے جو بھی صدقہ دیدے دے سکتا ہے۔ شکار کا ہر وہ جانور جو حج افراد کرنے والے پر اس کی جزا میں دینا واجب ہے قارن اور متمتع پر بھی وہی واجب ہے۔

احصار

احصار کا معنی ہے روکنا، منع کرنا، امام فرآن نے فرمایا ہے کہ جو شخص خوف یا بیماری یا کسی قید میں مجبوس ہونے کے سبب سے تمام عمر حج و عمرہ سے قاصر ہو جائے اہل عرب اس کو محصر (روکا ہوا) کہتے ہیں محرم دشمن یا بیماری، یا زاد راہ کے ختم یا چوری یا تلف ہونے کی وجہ سے حرم نہیں پہنچ سکا، تو وہ ایک بکری حرم بھیج دے کہ وہ حرم میں ذبح ہو یا بکری کی قیمت بھیج دے اس کے ذریعے وہی جانور خرید کر ذبح کیا جائے اور جانور ذبح ہونے کے بعد حلال (احرام سے نکلنا) ہو جائے گا دلیل اس کی یہ آیت ہے۔ ”فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ“ [البقرہ: ۱۹۶] چنانچہ حضور ﷺ اور صحابہ کرامؓ ۶ ہجری کو عمرہ کے لئے احرام باندھ کر چلے تو حدیبیہ کے مقام میں مشرکین نے ان کو حرم پاک جانے سے روک دیا حضور ﷺ نے ان کے ساتھ صلح کی اور جانور حرم میں ذبح کرا کر حلال ہوئے اور آئندہ سال اس کی قضاء کے لئے آئے اور عمرہ کیا۔ چنانچہ بعض مفسرین نے لکھا ہے کہ یہ آیت ان کے حق میں نازل ہوئی ہے۔

لہذا ہر وہ شخص جو حج یا عمرہ کے لئے احرام باندھے اور کسی وجہ سے بیت اللہ پہنچنے سے قاصر رہے وہ محصر ہے چاہے کسی بھی سبب سے ہو باقی جو لوگ احصار کو دشمن کے ساتھ مخصوص کرتے ہیں ان کا قول قرآن کریم کے مخالف ہونے کی وجہ سے ناقابل قبول ہے۔ البتہ امام الکسائیؒ اور ابو عبیدہؒ نے لفظی فرق بیان کیا ہے۔ چنانچہ وہ کہتے ہیں جو محرم خرچہ ختم ہونے یا بیماری کی وجہ سے بیت اللہ تک پہنچنے سے قاصر رہے اس کو محصر اور جو دشمن کے زرعے میں آنے کی وجہ سے بیت اللہ تک نہ پہنچ سکے اس کو محصور کہتے ہیں۔ بعض حضرات نے تو اس قول پر تمام اہل لغت کے متفق ہونے کا قول کیا ہے چنانچہ رسول اللہ ﷺ کو کفار نے حدیبیہ میں بیت اللہ جانے سے جب روک دیا تو حدیبیہ میں آپؐ جانور ذبح کر کے حلال ہو گئے۔ حدیبیہ کا کچھ حصہ حرم میں داخل ہے لہذا آپ ﷺ کا وہاں ذبح کرنا درست ہے۔ دم احصار کے وجوب پر قرآن کریم کی یہ آیت دلیل ہے۔ ”فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ“ [البقرہ: ۱۹۷]

حضرت امام مالک رحمہ اللہ کے نزدیک محصر پر ہدی واجب نہیں ہے وہ استدلال کرتے ہیں! حضرت ابن عباس رضی اللہ عنہما کے اس قول سے جس کو دشمن محصور کرے کہ اس پر ہدی واجب نہیں ہے۔ حج اور عمرے کی قضا بھی واجب نہیں ہے اگر وہ ہدی لے کر جا رہا تھا تو اس کے ذبح کے بعد حلال ہو جائے گا۔ اور آیت کریمہ ”فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ“ کو اپنے ساتھ



ہدی کے جانور لے جانے والے محصور پر مجبول کرتے ہیں حضرت امام عطاء نے ابن عباسؓ سے عدم وجوب ہدی و حج و عمرہ کا انکار کرتے ہیں اور فرماتے ہیں کہ خود حضرت ابن عباسؓ سے صحیح روایت سے علی بن ابی طلحہؓ سے وجوب قضاء کا قول مروی ہے۔ اور حضرت سعید بن جبیرؓ نے ابن عباسؓ سے وجوب ہدی اور وجوب قضاء دونوں کی روایت نقل کی ہے اگر ایک مجتہد سے دو متضاد قول مروی ہوں تو اس قول کو ترجیح دی جائے گی جو کتاب و سنت کے موافق اور اجماع کے مطابق ہو۔

محصر پر وجوب ہدی کا قول جمہور کا ہے البتہ دسویں ذی الحجہ سے پہلے اسکا ذبح کرنا جائز ہے۔ حج قرآن کرنے والا دو بکریاں بھیج دے گا۔ جب محصر حلال ہو جائیگا تو اگلے سال اس پر حج و عمرہ ادا کرنا ضروری ہوگا اس کی دلیل یہ آیت ہے۔ ”وَآتَمُّوا الْحَجَّ وَالْعُمْرَةَ لِلَّهِ“ [البقرہ: ۱۹۶] آیت سے معلوم ہوتا ہے کہ حج شروع کرنے کے بعد پورا کرنا ضروری ہے پورا کئے بغیر لوٹنے سے قضاء ضروری ہوگی۔ چاہے مکمل نہ کر سکنے میں وہ معذور ہو یا نہ ہو اس لئے کہ جو کچھ واجب ہو چکا وہ عذر کی وجہ سے ساقط نہیں ہوگا۔

تمام علماء کے نزدیک حج کو فاسد کرنے کی وجہ سے جب قضاء واجب ہے تو احصار کی وجہ سے ترک کرنے پر بھی قضا واجب ہو جائے گی۔ اللہ تعالیٰ نے تکلیف کی وجہ سے بال کٹوانے والوں کو معذور تو قرار دیا مگر فدیہ کو معاف نہیں فرمایا۔

تمام علماء کرام کا اس بات پر اجماع ہے کہ اگر مرض کی وجہ سے حج کے ارکان ادا نہ ہوں تو ان کی قضا واجب ہے۔ خلاصہ یہ کہ حج میں داخل ہونے کے بعد اس کو پورا نہ کرنے کی وجہ سے قضا کا وجوب معذور اور غیر معذور دونوں میں یکساں ہے، تو یہ صورت محصر میں بھی موجود ہے لہذا ثابت ہوا کہ محصر سے قضا ساقط نہیں ہوگی۔

### عمرہ سے روکے ہوئے کا حکم

معتمر محصر جب حلال ہوگا تو اس کے بدلے ایک عمرہ کرنا اس پر واجب ہوگا۔ چنانچہ فرمان الہی ہے۔ ”وَآتَمُّوا الْحَجَّ وَالْعُمْرَةَ لِلَّهِ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ وَلَا تَحْلِقُوا رُءُوسَكُمْ حَتَّى يَبْلُغَ الْهَدْيُ مَحِلَّهُ فَمَنْ كَانَ مَرِيضًا أَوْ بِهِ أَذًى مِّنْ رَّأْسِهِ فَفِدْيَةٌ مِّنْ صِيَامٍ أَوْ صَدَقَةٍ أَوْ نُسُكٍ“ [البقرہ: ۱۹۶] کی تفسیر میں حضرت علقمہؓ فرماتے ہیں کہ انسان جب محصور ہو جائے تو ہدی حرم بھیجے وہ وہاں ذبح ہوگی تو یہ حلال ہو جائے گا۔

اگر جلد بازی کر کے ہدی حرم پہنچنے سے پہلے بال کٹوائے گا تو اس پر فدیہ (تین دن کا روزہ

یا صدقہ یا قربانی) واجب ہو جائے گی۔ روزہ تین دن، اگر صدقہ دیا تو چھ مسکینوں کو کھانا کھلا دے، فی مسکین نصف ساع گندم کے حساب سے۔ اور قربانی بکری ذبح کرنا ہے۔

### ہدی بھیجنے کے بعد اگر احصار ختم ہو تو کیا کیا جائے؟

محصر کے ذبح کرنے کے لئے ہدی حرم کی طرف بھیجنے کے بعد اگر اسکا احصار ختم ہو جائے تو اگر بھیجی ہوئی ہدی کو پانے کی گنجائش اور حج کرنے پر قدرت ہو تو اس کو چاہیے کہ حلال نہ ہو، اور حج کے لئے جائے کیوں کہ نائب پر عمل کرنے سے پہلے اصل پر عمل کرنا ممکن ہو گیا ہاں البتہ ہدی تک پہنچ سکتا ہو مگر حج نکل جاتا ہو تو جانے میں کوئی فائدہ نہیں۔ اور اگر حج کو پاسکتا ہو اور ہدی کو پانے کی صورت نہ ہو۔ تو حج کو پہنچ جائے۔ کیونکہ اصل پر عمل کرنے پر قادر ہے۔

جو شخص مکہ پہنچنے کے بعد وقوف عرفہ اور طواف زیارت سے محصر ہو گیا۔ وقوف و طواف سے قاصر رہا۔ تو وہ محصر ہے۔ اگر وقوف اور طواف زیارت میں سے کسی ایک کو کرنے پر قادر ہو گیا تو محصر کے حکم میں نہیں ہوگا۔ کیونکہ اگر وہ وقوف عرفہ پر قادر ہو گیا تو حج کے فوت سے محفوظ ہو گیا۔ کیونکہ طواف زیارت وقوف کے بعد ہوتا ہے اگر طواف زیارت سے قاصر رہا تو ٹھہرے اور صبر کرے پھر عمرے کے افعال سے حلال ہو جائے اس پر کوئی دم واجب نہیں ہوگا۔

### محصر حلال ہونے کے لئے حلق کرے یا قصر؟

امام ابو حنیفہ اور امام محمد رحمہما اللہ کے نزدیک محصر پر حلق واجب نہیں ہے کیونکہ حلق مناسک کی ادائیگی کے ساتھ منسلک ہے ادائے ارکان حج کے علاوہ حلق ثابت نہیں ہے۔

حتیٰ کہ اگر عورت اپنے شوہر کی اجازت کے بغیر نفلی حج یا عمرے کے لئے احرام باندھے تو شوہر کے لئے جائز ہے کہ بغیر حلق کے اس کو حلال کر دے شوہر کی طرف سے اجازت نہ ہونے کی وجہ سے یہ عورت محصر ہے۔ اب اگر شوہر بیوی کے بال کٹوائے بغیر کسی دوسرے طریقے مثلاً اس کو خوشبو لگا کر یا سلے ہوئے کپڑے پہنا کر حلال کر دے تو سب کے نزدیک جائز ہے۔ اگر حلق (تمام بال کٹوانا) واجب ہوتا تو حلق کرائے بغیر وہ حلال نہ ہوتی اور قصر کے واجب نہ ہونے کی دلیل حضورؐ کا حدیبیہ کے سال کا عمل ہے راوی کہتا ہے ”نحر ہدیہ و دعا“ آپ ﷺ نے جانور ذبح فرمایا اور بال کاٹنے والے کو بلایا۔

آپ ﷺ نے ذبح پہلے اور بال بعد میں کٹوائے، اسی طرح حضرت ابن کی روایت بھی

اس پر دلالت کرتی ہے کہ حضور ﷺ کے ساتھ ہم عمرہ کے لئے روانہ ہوئے راستے میں کفار نے بیت اللہ شریف جانے نہ دیا۔ حضور ﷺ نے جانور ذبح کیا پھر سر مبارک منڈایا اسی طرح حضرت عائشہ نے حیض اور نفاس والی عورت کے متعلق آنحضرت ﷺ سے دریافت کیا تو فرمایا ”انقضی رأسک وامتشطی وأهلی بالحج ودعی العمرة“

اپنے سر کے بال کھول کر کنگھی کرو اور حج کا احرام باندھ لو اور عمرہ چھوڑ دو، حضرت عائشہ فرماتی ہیں میں ایسا ہی کرتی تھی۔

حضرات طرفین فرماتے ہیں کہ حضور ﷺ نے حضرت عائشہ کو عمرے کے افعال مکمل ہونے سے پہلے عمرہ ترک کرنے کا حکم دیا مگر قصر (تھوڑے بال کٹوانے) کا حکم نہیں دیا اس سے ثابت ہوا کہ جس شخص کے لئے مناسک کی ادائیگی سے پہلے حلال ہونا جائز ہے اس پر تخلیق یا تقصیر واجب نہیں ہے۔

اور حضرت امام ابو یوسفؒ فرماتے ہیں کہ محصر پر حلال ہونے کے لئے حلق یا قصر کرنا واجب ہے۔ یعنی ذبح جانور کے بعد حلق یا قصر کر کے ہی حلال ہو جائے گا۔ وہ حضور ﷺ کے اس قول سے استدلال کرتے ہیں۔ جس کو انہوں نے حدیبیہ میں صلح نامہ لکھنے کا فرمایا تھا۔ ”قوموا فانحروا ثم احلقوا“ اٹھو قربانی کرلو، اور سر منڈالو۔ یہاں آپ ﷺ نے امر کا صیغہ فرمایا ہے جو وجوب کے لئے آتا ہے۔

### ہدی کا محل حرم ہے

ہدی حرم ہی میں ذبح کرنا ضروری ہے حل میں ذبح کرنا صحیح نہیں ہے۔ چاہے وہ دم احصار ہو یا دم جنایت یعنی احرام کے منافی کام کرنے کی وجہ سے ہو یا حج قرآن یا حج تمتع کرنے والے اپنے ساتھ جانور لے گئے ہوں۔ حج کرنے والا ہو یا عمرہ کرنے والے کے شکار کا بدل ہو۔

تمام کو حرم میں ذبح کرنا واجب ہے۔ اس پر قرآن کریم کی مندرجہ ذیل آیات دلالت کر رہی ہیں۔ هٰذَا بِلَغِ الْكَعْبَةِ [المائدہ: ۹۵] حَتَّى يَبْلُغَ الْهَدْيُ مَحِلَّهُ [البقرہ: ۱۹۴] ثُمَّ مَحِلُّهَا إِلَى الْبَيْتِ الْعَتِيقِ [الحج: ۳۳]

اگر حضور ﷺ کا یہ فرمان ”کل فجاج مكة طريق ومنحر“ مکہ کی ہر گلی راستہ اور قربان گاہ ہے۔“ نہ ہوتا تو ہم ضرور کہتے مذکورہ قربانیاں منی کے علاوہ کسی اور جگہ جائز نہیں ہیں۔“

دم احصار کے علاوہ باقی تمام دموں کو حرم میں ذبح کرنے کے وجوب پر تمام فقہاء کا اتفاق ہے۔ البتہ دم احصار کے بارے میں اختلاف ہے۔ چنانچہ حضرت امام مالک، امام شافعی اور امام احمد رحمہم اللہ کہتے ہیں کہ محصر کے لئے جہاں وہ محبوس ہے وہیں ذبح کرنا جائز ہے چاہے وہ حل ہو یا حرم۔ ان کا استدلال حضور ﷺ کے حدیبیہ کے عمل سے ہے کہ آپ ﷺ نے وہاں ذبح فرمایا جہاں آپ محصر تھے۔

حنفیہ کے دلائل وہ تمام آیات ہیں جن میں حرم میں ذبح کرنے کا حکم ہے۔ اور ہدی اور بدنہ کے جانوروں کو حرم کے اندر ذبح پر نصوص وارد ہیں۔ مثلاً یہ آیت ”ذَلِكْ وَمَنْ يُعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ۝ لَكُمْ فِيهَا مَنَافِعُ إِلَىٰ أَجَلٍ مُّسَمًّى ثُمَّ مَحِلُّهَا إِلَى الْبَيْتِ الْعَتِيقِ“ [الحج: ۳۳/۲۲]

دوسری آیت ”وَ صَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ مَحِلَّهُ“ [البقرہ: ۲۵]

یہاں اکثریت کے اعتبار سے فرمایا ورنہ حضرت عثمان رضی اللہ عنہ کو مکہ جانے طواف و سعی کرنے کی اجازت دی تھی مگر انہوں نے خود آنحضور ﷺ کے بغیر طواف نہیں کیا اسی طرح ہدی بھی بعض حرم میں ذبح ہوئیں اور بعض حل میں۔ البتہ رسول اللہ ﷺ کی ہدی حرم میں ذبح ہوئی جیسا کہ روایت میں آتا ہے کہ ناجیہ بن جندب الاسلمی کہتے ہیں کہ میں نے آپ ﷺ سے عرض کیا یا رسول اللہ! آپ اپنی ہدی میرے ساتھ بھیج دیں تاکہ میں اس کو حرم لے جا کر ذبح کر دوں چنانچہ حضور انور ﷺ نے اپنی ہدی میرے ساتھ بھیج دی۔ ایک روایت میں اس طرح ہے کہ آپ ﷺ نے پوچھا تم کس طرح لے جاؤ گے۔ میں نے کہا وادیوں سے گزار کر لے جاؤں گا وہ مجھے نہیں پکڑ سکیں گے۔ چنانچہ میں اس کو اپنے ساتھ لے گیا اور حرم میں لے جا کر ذبح کر دیا اس روایت سے صاف معلوم ہوتا ہے کہ آپ ﷺ نے اپنی ہدی حرم میں ذبح کروائی۔ باقی رہے صحابہ جنہوں نے حدیبیہ میں ذبح کیا وہ مجبور تھے۔ ان کی ہدایا کو کوئی حرم لے جا کر ذبح کرنے والا نہیں تھا وہیں ذبح کر دیں۔ حضرات حنفیہ ابو حاضر الحمیدی کی روایت سے بھی استدلال کرتے ہیں چنانچہ وہ فرماتے ہیں کہ میں اس سال عمرے کے لئے چلا جس سال اہل شام نے حضرت ابن زبیرؓ کا مکہ میں محاصرہ کیا ہوا تھا۔ اور میری قوم کے کچھ لوگوں نے بھی اپنی ہدایا میرے ہاتھ حرم بھیجی تھیں کہ حرم میں ان کو ذبح کر لوں۔ جب ہم اہل شام جو محاصرہ کرنے والے تھے کے پاس پہنچے تو انہوں نے ہمیں مکہ جانے نہ دیا تو ہم نے اسی جگہ پر اپنی ہدایا کی قربانی کی اور حلال ہو گئے، میں اگلے سال عمرہ کی قضاء کے لئے مکہ



مکرمہ پہنچا، اور حضرت ابن عباسؓ کی خدمت میں حاضر ہو کر پچھلے سال کے معاملے کے متعلق پوچھا۔ انہوں نے فرمایا پچھلے سال کے ذبح کردہ ہدی کے بدلے اس سال دوبارہ ہدی ذبح کرو، کیونکہ رسول اللہ ﷺ نے ان صحابہ کو فرمایا تھا جنہوں نے حدیبیہ (حل) میں اپنے جانور ذبح کئے تھے کہ وہ لوگ جنہوں نے حدیبیہ میں ذبح کئے۔ اس سال ان کے بدلے دوبارہ ذبح کریں۔ ابو حاضر یمنیؓ بزرگ ہیں عادل اور ثقہ ہیں۔ اس روایت میں واضح دلیل ہے کہ محصر کے لئے ہدی حرم ہی میں ذبح کرنا واجب ہے اور اگر اس نے حل میں ذبح کیا تو اگلے سال حرم میں ذبح کر کے اس کی قضاء کرے۔

### حج اور عمرے میں شرط لگانا

طبریؒ نے حضرت سالمؓ کا قول نقل کیا ہے کہ ابن عمرؓ اشتراط فی الحج کا انکار کیا کرتے تھے اور فرمایا کرتے تھے کیا رسول اللہ ﷺ کی سنت تمہارے لئے کافی نہیں ہے؟ اگر تم میں سے کوئی محبوس ہونے کی وجہ سے حج کی تکمیل سے قاصر رہے تو اس کو چاہیے کہ (آزادی کے بعد) بیت اللہ کا طواف اور صفا و مروہ کی سعی کر کے حلال ہو جائے پھر اگلے سال حج کرے اور ہدی کا جانور ذبح کرے اگر میسر ہو سکے۔ ورنہ روزہ رکھے۔ امام ترمذیؒ نے اس حدیث کو حدیث حسن صحیح فرمایا ہے۔

ایک شخص نے حضرت ابراہیم نخعیؒ سے حج میں شرط لگانے سے متعلق دریافت کیا تو فرمایا: ”لیس شرطہ بشیئ“ اس کی شرط کی کوئی حیثیت نہیں“ امام محمدؒ اس قول کو کتاب الآثار میں نقل کرنے کے بعد فرماتے ہیں: ”وبہ ناخذ“ ہم بھی اسی کو اختیار کرتے ہیں حالانکہ حضرت عمرؓ، عثمانؓ، علیؓ، عمارؓ، ابن مسعودؓ، عائشہؓ اور ام سلمہؓ رضوان اللہ تعالیٰ عنہم اجمعین کے علاوہ دوسرے صحابہؓ نے اشتراط کا قول کیا ہے، ابن عمرؓ کے علاوہ کسی نے بھی اس کا انکار نہیں کیا البتہ حضرت ابن عمرؓ کے قول کی تائید اس بات سے ہوتی ہے کہ رسول اللہ ﷺ نے اپنے حج میں کوئی شرط نہیں لگائی نہ ہی عمرے میں اور صحابہ کو اس کا حکم دیا۔ حالانکہ ضرورت اس کی تھی۔ کیونکہ کوئی انسان عوارض سے خالی نہیں ہوتا۔ کوئی نہ کوئی عارض لاحق ہونے کے امکانات ہوتے ہیں۔ آپؐ نے صرف حضرت صباۃ بنت الزبیر رضی اللہ عنہا کو حج کی نیت سے شرط لگانے کا حکم دیا۔ چنانچہ امام بخاریؒ نے حضرت عائشہؓ کی روایت اپنی صحیح میں ذکر فرمائی ہے کہ ایک مرتبہ آنحضرت ﷺ صباۃ بنت زبیر کے ہاں تشریف لے گئے اور فرمایا: لگتا ہے تم نے حج کا ارادہ کر لیا ہے کہنے لگی، اللہ کی قسم! سوائے ایک درد کے اور کوئی مانع نہیں ہے آپ ﷺ نے فرمایا حج کرو اور شرط لگا کر یہ کہہ دو! ”اللھم محلی حیث حبستنی“ اے اللہ! جہاں تو مجھے روکے وہی

میرے حلال ہونے کی جگہ ہے۔

ہم اشتراط کا بالکل انکار نہیں کرتے البتہ یہ کہتے ہیں کہ اس حدیث میں ذبح ہدی کے بغیر حلال ہونا ثابت نہیں لہذا شرط لگانا محض اپنے دل کو تسلی دینے کے سوا کچھ نہیں۔

### کسی کا حج فوت ہو جائے تو کیا کرے؟

عروہ بن مضرس الطائی فرماتے ہیں کہ میں نے عرفہ میں حضور ﷺ کی خدمت میں حاضر ہو کر عرض کیا: کیا میرا حج ہو گیا؟ تو فرمایا: جو اس نماز کو ہمارے ساتھ پڑھ لے اور یہاں وقوف کرے، رات یا دن کے وقت عرفہ سے گزر جائے تو اس کا حج مکمل ہے۔ ۱ امام شعبیؒ نے فرمایا کہ جو شخص عرفہ کا وقوف نہ کر سکا اس کا حج تو نہیں ہے اس کو عمرہ بنا دے۔ ابن عباسؓ کہتے ہیں کہ فرمایا رسول اللہ ﷺ نے جس شخص نے (نوذی الحجہ) کو عرفہ کا وقوف کیا اور مزدلفہ میں قیام کیا تو اس کا حج مکمل ہوا جو عرفات کا وقوف نہ کر سکا تو اس کا حج فوت ہو گیا۔ وہ عمرہ سے حلال ہو جائے اور آئندہ سال اس حج کی قضا کرے۔ ۲

ہدایہ میں لکھا ہے کہ جو شخص حج کا احرام باندھے اور دسویں ذی الحجہ کے طلوع فجر تک وقوف نہ کر سکے تو اس کا حج چھوٹ گیا البتہ طواف اور سعی کرے اور اگلے سال آکر قضاء کرے اس پر کوئی دم واجب نہیں ہے۔

### یوم عرفہ یوم نحر اور ایام تشریق کے علاوہ تمام سال عمرے کا وقت ہے

سعید بن المسیبؒ کہتے ہیں کہ حضرت عائشہ رضی اللہ عنہا ذی الحجہ کے آخر میں حجفہ سے عمرہ کی نیت کرتیں اور رجب کے مہینے میں مدینہ منورہ سے اور ذوالحلیفہ سے احرام باندھتیں۔ حضرت قاسمؒ کہتے ہیں کہ حضرت عائشہ رضی اللہ عنہا سال میں تین مرتبہ عمرہ ادا کرتیں۔ حضرت مجاہدؒ کہتے ہیں کہ حضرت علیؓ بن ابی طالب نے فرمایا: ہر مہینے میں عمرہ ہے حضرت نافعؒ کہتے ہیں حضرت عبداللہ بن عمرؓ سال میں دو مرتبہ عمرہ ادا کرتے۔ حضرت انس بن مالکؓ کی اولاد میں سے کسی نے کہا کہ ایک مرتبہ حضرت انسؓ کے ساتھ مکہ مکرمہ میں تھے۔ جب سر میں بال اُگتے تو عمرہ کرتے۔ ۳

حضرت عائشہ رضی اللہ عنہا فرماتی ہیں کہ حضور ﷺ نے تین عمرے ادا فرمائے۔ ایک عمرہ ماہ

۱ [النسائی: ۲۶۴/۵]

۲ [بیہقی ۳۴۴/۴]

۳ [صحیح بخاری: ۱۱۵]

۴ [دارقطنی ۲/۲۴۱]

شوال میں، اور دو عمرے ماہ ذیقعدہ میں، حضرت قتادہؓ فرماتے ہیں کہ میں نے حضرت انسؓ سے پوچھا کہ آپ ﷺ نے کتنے عمرہ ادا فرمائے؟ فرمایا: چار: ایک عمرہ ذی القعدہ میں جب مشرکین نے حدیبیہ کے مقام پر آپ ﷺ کو روکا۔ ایک عمرہ اگلے سال ان سے صلح کے بعد، یہ بھی ذی القعدہ میں ہو۔ ایک عمرہ جحرانہ ہے جو تقسیم غنیمت کے بعد کیا، اور چوتھا عمرہ حج کے ساتھ ادا فرمایا۔

## ﴿ زیارت نبوی ﷺ کے آداب ﴾

### زیارت نبوی ﷺ کے دلائل

حضرت عبداللہ بن عمر رضی اللہ عنہ سے روایت ہے کہ رسول اللہ ﷺ نے فرمایا: جس شخص نے حج کیا، پھر میری وفات کے بعد میری قبر (مبارک) کی زیارت کی تو گویا اس نے میری زندگی میں میری زیارت کی۔“ ۱

اس کی سند میں حفص بن سلیمانؓ راوی ہیں جو کہ صاحب قرات ہیں ان کے متعلق امام ذہبیؒ ”المیزان“ میں فرماتے ہیں کہ ان کو حدیث میں اتقان اور رسوخ حاصل نہیں ہے لیکن قرآن مجید میں رسوخ حاصل ہے اور اس کو تجوید کے ساتھ پڑھتے ہیں ورنہ وہ فی نفسہ صادق ہیں“ امام احمد بن حنبلؒ فرماتے ہیں کہ ”ما بہ بأس، صالح“ یعنی ان میں کوئی حرج نہیں، نیک ہیں۔ ابن معینؒ کہتے ہیں کہ لیس بثقة، لیس بشیء“ یعنی وہ کوئی چیز نہیں (کمزور ہیں) امام وکیعؒ کہتے ہیں کہ ثقہ راوی ہیں امام بخاریؒ نے ان کی تعلیقاً روایت کی ہے اور ان کے شیخ لیث بن ابی سلیمؒ علماء میں سے ایک ہیں۔ امام احمدؒ نے ان کے بارے میں فرماتے ہیں، مضطرب الحدیث ولكن حدث الناس عنه۔ ”یعنی مضطرب الحدیث ہیں البتہ لوگوں نے ان سے حدیث بیان کی ہے۔“

صاحب دارقطنیؒ کہتے ہیں کہ وہ صاحب سنت ہیں۔ عبدالوارثؒ کہتے ہیں ”کان من اوعيته العلم یعنی وہ علم کے ظروف میں سے ہیں۔“

حاطب رضی اللہ عنہ سے روایت ہے کہ رسول اللہ ﷺ نے فرمایا: جس نے میرے انتقال کے بعد میری زیارت کی تو گویا اس نے میری زندگی میں میری زیارت کی، اور جس کا حرمین میں سے کسی ایک میں انتقال ہوا وہ قیامت کے روز امنین (بے خوف لوگوں) میں سے اٹھایا جائے گا۔ ۲ امام

ذہبی ”المیزان“ میں لکھتے ہیں کہ امام بخاری نے فرمایا: لا يتابع عليه“

شعبہ، سواد سے وہ ہارون سے بایں الفاظ اس کو روایت کرتے ہیں کہ جس نے قصداً میری زیارت کی وہ قیامت کے دن میرے پڑوس میں ہوگا، اور جو حرمین میں سے کسی ایک میں فوت ہوا وہ قیامت کے روز امانین میں سے اٹھایا جائے گا۔

ابن عمر رضی اللہ عنہما سے مروی ہے کہ رسول اللہ ﷺ نے فرمایا: جس نے میری قبر (مبارک) کی زیارت کی میری شفاعت اس کے لیے واجب ہوگئی۔ اس کی سند میں موسیٰ بن ہلال العبیدی (راوی) ہیں امام دارقطنی رحمہ اللہ نے تینوں احادیث کے متعلق سکوت اختیار کیا ہے، ان کو ضعیف قرار نہیں دیا۔ ابن عدی کہتے ہیں کہ مجھے امید ہے کہ اس راوی میں کوئی حرج نہیں ہے ”امام ذہبی“ ”المیزان“ میں رقم طراز ہیں ہو صالح الحدیث یعنی وہ صالح الحدیث ہیں امام احمد، فضل بن سہل الاعرج، ابوامیر الطرسوسی اور دیگر حضرات نے ان سے روایت کی ہے۔

ابوحاتم کہتے ہیں کہ یہ مجہول راوی ہیں عقیلی کہتے ہیں کہ ”لا يتابع علی حدیثہ“ یعنی ان کی حدیث کا کوئی متابع نہیں ہے۔

### زیارت نبوی ﷺ کا حکم

زیارت نبوی ﷺ مندوب و مستحب ہے جمہور اہل علم کا یہی قول ہے۔ انکی دلیل اللہ تعالیٰ کا یہ ارشاد ہے۔ ”وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولَ لَوَجَدُوا اللَّهَ تَوَّابًا رَحِيمًا“ [النساء: ۶۴]

”اگر یہ لوگ اپنی جانوں پر ظلم کرنے کے بعد آپ ﷺ کے پاس آئیں اور اللہ تعالیٰ سے بخشش مانگیں اور پیغمبران کے لئے بخشش مانگے تو وہ اللہ تعالیٰ کو توبہ قبول کرنے والا رحم کرنے والا پائیں گے۔“

اس آیت سے استدلال کی وجہ یہ ہے کہ آنحضور ﷺ وفات کے بعد اپنی قبر مبارک میں زندہ ہیں اور وصال کے بعد بھی نبی اور رسول ہیں۔

ارشاد باری تعالیٰ ہے۔ ”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ“ [آل عمران: ۱۶۹] جو لوگ اللہ کے راستے میں قتل کیے گئے ہیں ان کو مردہ گمان نہ کرو بلکہ وہ زندہ ہیں اپنے رب کے پاس رزق پاتے ہیں۔ ”انبیاء علیہم السلام تو اس کے زیادہ



حق دار ہیں، کیونکہ شہادت کا مرتبہ نبوت کے مرتبہ سے کم ہے۔

ارشاد باری تعالیٰ ہے۔ ”فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ“ [النساء: ۶۹] ”پس ایسے لوگ ان لوگوں کے ساتھ ہوں گے جن پر اللہ تعالیٰ نے انعام کیا یعنی نبیوں، صدیقین اور شہداء کے ساتھ ہوں گے۔“ اس آیت سے معلوم ہوتا ہے کہ شہادت کا مرتبہ نبوت کے بعد تیسرے نمبر پر ہے۔ نیز احادیث صحیحہ بھی وارد ہوئی ہیں جو اس مضمون پر دلالت کرتی ہیں جیسا کہ قشیری، صغائی سے وہ سفیان الثوری سے وہ عبد اللہ بن السائب سے وہ زاذان سے وہ حضرت عبد اللہ بن مسعود رضی اللہ عنہما سے روایت کرتے ہیں کہ حضور نبی کریم ﷺ نے فرمایا ”بے شک اللہ عز و جل کے مقرر کردہ فرشتے ہیں جو زمین میں گھومتے پھرتے ہیں میری امت کی طرف سے مجھے سلام پہنچاتے ہیں۔“ اب سلام اسی کو پہنچایا جاسکتا ہے جو زندہ ہو۔ حدیث ہذا کے راوی صغائی بھی ثقہ ہیں اور ابن مقسم صدوق ہیں اور ابن السائب اور زاذان بھی ثقہ ہیں اسی طرح امام قشیری سند کے ساتھ روایت کرتے ہیں کہ حضرت ابو ہریرہ رضی اللہ عنہ فرماتے ہیں کہ نبی کریم ﷺ نے فرمایا ”جو شخص میری قبر کے پاس مجھ پر درود پڑھتا ہے میں اس کو سنتا ہوں اور جو مجھ پر درود سے درود پڑھتا ہے وہ مجھ تک پہنچایا جاتا ہے۔“ (اس حدیث کے راوی بھی قابل اعتماد ہیں) حسن بن قتیبہ المدائنی سند کے ساتھ حضرت انس رضی اللہ عنہ سے روایت کرتے ہیں کہ رسول اللہ ﷺ نے فرمایا: انبیاء اپنی قبروں میں زندہ ہیں نماز پڑھتے ہیں۔ امام مسلم سلیمان التیمی سے روایت کرتے ہیں کہ میں نے حضرت انس رضی اللہ عنہ کو فرماتے ہوئے سنا کہ رسول اللہ ﷺ نے فرمایا میں موسیٰ علیہ السلام کے پاس سے گذرا تو وہ اپنی قبر میں نماز پڑھ رہے تھے۔“ ۲

امام ابو داؤد رحمہ اللہ روایت کرتے ہیں کہ حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا جو مسلمان بھی مجھ پر سلام پڑھتا ہے اللہ تعالیٰ میری روح کو مجھ پر لوٹاتے ہیں یہاں تک کہ میں اس کے سلام کا جواب دیتا ہوں۔ ۳ (اس حدیث کے راوی بھی ثقہ ہیں)

روح کے لوٹانے کا مطلب یہ ہے کہ جب آنحضور ﷺ سلام کو سنتے ہیں تو بیدار ہو کر اس کا جواب دیتے ہیں، یہ مطلب نہیں ہے کہ آنحضور ﷺ کی روح مبارک قبض ہو جاتی ہے، پھر ان میں پھونک دی جاتی ہے اور دوبارہ لوٹائی جاتی ہے۔

رسول اکرم ﷺ کی وفات حالت شہادت میں ہوئی، جیسا کہ امام بخاری اللہ تعالیٰ حضرت عائشہ رضی اللہ عنہا سے روایت کرتے ہیں کہ ”نبی کریم ﷺ اپنے مرض وفات میں فرماتے تھے کہ

”اے عائشہ! جو کھانا (لقمہ) میں نے خیر میں کھالیا تھا اس کے درد کا اثر میں ہمیشہ سے محسوس کرتا رہا ہوں، ایسا محسوس ہوتا ہے کہ اس زہر کے اثر سے میری شہ رگ کٹ رہی ہو۔“

امام احمد اور حاکم رحمہما اللہ نے بھی ابن مسعودؓ سے روایت کیا ہے کہ عبد اللہ بن مسعودؓ فرماتے ہیں کہ مجھے نو مرتبہ اس بات پر قسم کا کھانا کہ آنحضور ﷺ شہید ہوئے تھے، اس سے زیادہ پسند ہے کہ میں اس پر ایک مرتبہ قسم کھاؤں کہ وہ شہید نہیں ہوئے۔ اس لیے کہ اللہ تعالیٰ نے آپؐ کو نبی اور شہید بنایا۔“ ۱

امام احمد رحمۃ اللہ علیہ نے ام بشر رضی اللہ عنہا سے روایت کیا ہے (حاکم نے اس کی تصحیح کی ہے اور امام ذہبیؒ نے اس کے بارے میں سکوت اختیار کیا ہے) میں رسول اللہ ﷺ کی خدمت میں آپ ﷺ کی مرض و وفات کے دن حاضر ہوئی، میں نے عرض کیا یا رسول اللہ! میرے باپ آپؐ پر فدا ہوں! آپؐ کس کو مورد الزام ٹھہراتے ہیں؟ میں اپنے بیٹے کو متہم نہیں کرتی مگر وہ لقمہ جو اس نے آپؐ کے ساتھ خیر میں کھالیا تھا۔ (ام بشر کے صاحبزادے بشر بن براء بن معرور کا آپ ﷺ سے پہلے انتقال ہو گیا تھا) آپ ﷺ نے فرمایا ”میں اس عورت کے علاوہ کسی کو مورد الزام نہیں ٹھہراتا اب ایسا محسوس ہوتا کہ میری شہ رگ کٹ گئی ہو۔“ ۲

امام حاکم نے شعبیؒ سے روایت کیا اور حاکم نے اس کی تصحیح بھی کی ہے اور امام ذہبیؒ نے سکوت اختیار کیا ہے کہ ”خدا کی قسم! رسول اللہ ﷺ اور حضرت ابو بکر صدیق رضی اللہ عنہ کو زہر دیا گیا: حضرت عمر بن خطاب رضی اللہ عنہ، حضرت عثمان رضی اللہ عنہ اور حضرت علی بن ابی طالب رضی اللہ عنہ کو شہید کیا گیا اور حضرت حسن بن علی رضی اللہ عنہ کو زہر دیا گیا اور حضرت حسین بن علی رضی اللہ عنہ کو شہید اب ہم ان کے بعد کیا امید رکھیں۔“ ۳

میں (مؤلف) کہتا ہوں کہ شہداء اپنی قبروں میں زندہ ہیں اور اپنے رب کے پاس رزق پاتے ہیں، اور رسول اللہ ﷺ بھی اپنی قبر مبارک میں زندہ ہیں اور وہاں رزق سے بہرہ یاب ہوتے ہیں: جیسا کہ اس آیت قرآنی سے ثابت ہوتا ہے۔ ”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ عِنْدَ رَبِّهِمْ يُرْزَقُونَ“ [آل عمران: ۱۶۹] اور جو لوگ اللہ کے راستے میں قتل کیے گئے ہیں ان کو مردہ خیال نہ کرو بلکہ وہ زندہ ہیں اپنے رب کے پاس رزق پاتے ہیں۔“

۱۔ [صحیح البخاری/۹۱۳] ۲۔ [متدرک/۵۹/۳]

۳۔ [متدرک/۲۱۹/۳] ۴۔ [الترغیب والترہیب/۵۰۲/۲]

ایک شاعر کہتا ہے:

تواترت الدلائل والنقول فما يحصى المصنف مايقول  
بان المصطفى حي طرى هلال ليس بطرقه افول  
وان الجسم منه بقاع لحد كورد لا يدنسه الذبول  
وان الهاشمى بكل وصف جميل لا يغيره الحلول  
وان الدود لا يأتى اليه كذا الآفات ليس لها وصول

اس بات پر دلائل و نقول اتنے کثیر ہیں کہ مصنف اپنے قول میں انکو شمار نہیں کر سکتا کہ مصطفیٰ ﷺ زندہ تر و تازہ ہیں، ایسے چاند ہیں کہ جو غروب نہیں ہوتا، آپ کا جسد اطہر لحد مبارک میں اس طرح شگفتہ ہے جس طرح گلاب کا پھول کہ اس کو پڑمردگی عیب دار نہیں کرتی، آپ ﷺ ایسے رسول ہاشمی ہیں کہ ہر وصف جمیل سے موصوف ہیں کوئی بات اس کو متغیر نہیں کرتی اور آپ ﷺ تمام آفات و حوادث سے محفوظ ہیں۔“

امام احمد، ابو داؤد، نسائی، ابن ماجہ، بیہقی، ابن حبان اور حاکم رحمہم اللہ نے اوس بن ابی اوسؓ سے روایت نقل کی ہے کہ رسول اللہ ﷺ نے فرمایا تمہارے دنوں میں افضل دن جمعہ کا دن ہے اس میں آدم علیہ السلام کی تخلیق ہوئی اور اسی دن ان کی روح قبض ہوئی اسی دن صور پھونکا جائے گا اور اسی دن سب بے ہوش ہوں گے، پس اس دن تم مجھ پر کثرت سے درود پڑھا کرو تمہارا درود مجھ پر پیش کیا جاتا ہے۔ صحابہ رضی اللہ عنہم نے عرض کیا: یا رسول اللہ ﷺ آپ پر ہمارا درود کیسے پیش ہوتا ہے حالانکہ آپ تو آسودہ خاک ہو چکے ہوں گے؟ آپ نے فرمایا بے شک اللہ تعالیٰ نے زمین پر حرام کر دیا ہے کہ وہ انبیاء علیہم السلام کے اجسام کو کھائے۔“

امام بن ماجہ رحمہ اللہ نے اسناد جید کے ساتھ حضرت ابوالدرداء رضی اللہ عنہ سے روایت کی ہے کہ رسول اللہ ﷺ نے فرمایا ہر جمعہ کے روز مجھ پر کثرت سے درود پڑھو! کیونکہ اس دن فرشتے حاضر ہوتے ہیں اور جب کوئی شخص مجھ پر درود پڑھتا ہے تو اس کا درود مجھ پر پیش کیا جاتا ہے۔ یہاں تک کہ وہ اس سے فارغ ہوتا ہے۔ راوی کہتے ہیں کہ میں نے عرض کیا کہ وفات کے بعد کیسے پیش کیا جاتا ہے؟ آپ ﷺ نے فرمایا اللہ تعالیٰ نے زمین پر حرام کر دیا کہ وہ انبیاء علیہم السلام کے اجسام کو کھائے۔“

ان دو حدیثوں سے معلوم ہوتا ہے کہ آنحضرت ﷺ اپنی قبر مبارک میں اس طرح زندہ ہیں جس طرح شہداء زندہ ہوتے ہیں بلکہ آپ ﷺ کی حیات زیادہ تام اور مکمل ہے۔ اللہ تعالیٰ

فرماتے ہیں: ”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ“ ”جو لوگ اللہ کے راستے میں قتل ہو گئے ان کو مردہ خیال ہرگز نہ کرو بلکہ وہ زندہ ہیں۔“ [آل عمران: ۱۶۹] مصنف ”الفتح الربانی“ امام شوکانی سے نقل کرتے ہیں کہ ”محققین کی ایک جماعت یہ کہتی ہے کہ رسول اللہ ﷺ اپنی وفات کے بعد زندہ ہیں اور آپ ﷺ اپنی امت کی طاعات سے خوش ہوتے ہیں اور یہ کہ انبیاء علیہم السلام کے اجسام بوسیدہ نہیں ہوتے جب کہ مطلق ادراک، جیسے علم اور سماع، تمام مردوں کے لیے ثابت ہے۔ حضرت ابن عباس رضی اللہ عنہما سے مرفوعاً مروی ہے کہ آپ ﷺ نے فرمایا جب کوئی شخص اپنے مومن بھائی کی قبر کے پاس سے گذرتا ہے اور ایک روایت میں یہ الفاظ ہیں کسی آدمی کی قبر کے پاس سے گذرتا ہے جس کو وہ دنیا میں جانتا تھا اور اس کو سلام کرتا ہے تو وہ اس کو پہچانتا ہے اور اس کے سلام کا جواب دیتا ہے۔ جب شہداء کے حق میں کتاب اللہ کی یہ نص وارد ہوئی ہے کہ وہ زندہ ہیں اور انکی حیات ان کے جسم سے منعلق ہے تو انبیاء و مرسلین کا کیا حال ہوگا؟

### زیارت نبوی ﷺ کے آداب

امام نووی رحمہ اللہ ”المجموع“ میں لکھتے ہیں جانتا چاہیے کہ رسول اللہ ﷺ کی قبر مبارک کی زیارت کرنا اہم ترین قربت اور بامراد عمل ہے پس جب حاجی اور عمرہ کرنے والے مکہ معظمہ سے واپس آئیں تو ان کے لیے تاکید کے ساتھ مستحب ہے کہ زیارت روضہ اقدس کے لیے مدینہ منورہ جائیں اور زائر اپنی اس زیارت میں تقرب کی اور مسجد نبوی کے سفر اور اس میں درود شریف پڑھنے کی نیت کرے روضہ اقدس پر حاضر ہو کر قبر مبارک کی دیوار کی طرف رخ کرے اور قبلہ کی طرف پشت کرے، قبر مبارک کے سر سے تقریباً چار ذراع دور کھڑا ہو اور اس مقام ہیبت و جلاں میں اپنی نگاہیں نیچی رکھے، دل دنیا کے علائق سے فارغ ہو اپنے دل میں اس مقام اور صاحب مقام کی عظمت و جلالت کا استحضار رکھے، پھر سلام کہے آواز کو بلند نہ کرے بلکہ میانہ روی اختیار کرے، پھر یہ کہے ”السلام علیک یا سید المرسلین، وخاتم النبیین، السلام علیک یا خیر الخلائق اجمعین، السلام علیک وعلی آلک واهل بیتک وازواجک واصحابک اجمعین، السلام علیک وعلی سائر النبیین، وجمع عباد اللہ الصالحین: اے اللہ کے رسول! اللہ تعالیٰ آپ کو ہماری طرف سے بہترین جزا اور بدلہ عطا فرمائے جو ہر نبی اور رسول کو اس کی امت کی طرف سے عطا فرمایا ہے اور اللہ تعالیٰ آپ پر اپنی کامل ترین



رحمت نازل فرمائے جب تک کہ ذکر کرنے والے آپ کا ذکر کریں اور غافل آپ کے ذکر سے غافل رہیں اور اللہ تعالیٰ اپنی مکمل ترین رحمت نازل فرمائے جو کہ اس نے تمام مخلوق میں سے کسی پر نازل فرمائی میں گواہی دیتا ہوں کہ اللہ وحدہ لا شریک کے سوا کوئی عبادت کے لائق نہیں اور میں گواہی دیتا ہوں کہ آپ اس کے بندے اور اس کے رسول ہیں اور اس کی مخلوق میں سے بہترین مخلوق ہیں اور میں گواہی دیتا ہوں کہ آپ نے پیغام الہی (لوگوں تک) پہنچا دیا اور امانت کو ادا کیا اور امت کی خیر خواہی فرمائی اور اللہ کی راہ میں جہاد کیا جیسے جہاد کرنے کا حق تھا، اے اللہ! ان کو وسیلہ اور فضیلت عطا فرمائیں اور اس مقام محمود تک پہنچا جس کا تو نے ان سے وعدہ فرمایا ہے اور ان کو اس چیز کی انتہاء عطا فرما جو سوال کرنے والوں کے سوال کے مناسب ہے۔“

اگر کسی نے سلام علی النبی ﷺ کی تاکید کی ہو تو یوں کہے: السلام علیک یا رسول اللہ من فلان بن فلان، وفلان بن فلان یسلم علیک یا رسول اللہ، یا اس جیسے الفاظ کہے پھر ابو بکر صدیق رضی اللہ عنہ کے حضور سلام عرض کرنے کے لئے اپنی دائیں جانب ایک ذراع کے بقدر پیچھے کو ہٹے، کیونکہ ابو بکر صدیق رضی اللہ عنہ کا سر مبارک آنحضور ﷺ کے کندھے مبارک کے پاس ہے، پھر یہ الفاظ کہے: ”السلام علیک یا ابا بکر! صلی رسول اللہ ﷺ وثانیہ فی الغار، جزاک اللہ عن أمة رسول اللہ ﷺ خیراً۔“ پھر دائیں طرف ایک ذراع کی مقدار پیچھے کو ہٹے اور حضرت عمر فاروق رضی اللہ عنہ کے حضور سلام عرض کرنے کے لیے یوں کہے: السلام علیک یا عمر الذی اعز اللہ بہ الاسلام، جزاک اللہ عن أمة نبیہ ﷺ خیراً۔

پھر مواجہہ شریف کی طرف آئے اور اپنے حق میں آپ ﷺ کا توسل اختیار کرے اور اللہ تعالیٰ سے آپ ﷺ کی شفاعت کی درخواست کرے۔

اس سلسلہ میں بہترین الفاظ وہ ہیں جو امام ماوردی، قاضی ابوالطیب اور ہمارے تمام اصحاب نے امام عتقی رحمہ اللہ سے نقل کیے ہیں اور ان کو بنظر استحسان دیکھا ہے امام عتقی فرماتے ہیں کہ میں روضہ اطہر پر موجود تھا کہ ایک دیہاتی آدمی آیا اور اس نے یوں کہا: السلام علیک یا رسول اللہ: میں نے اللہ تعالیٰ کا یہ ارشاد مبارک سنا ہے۔ ”وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا“ [النساء: ۶۴] ”اگر لوگ اپنی جانوں پر ظلم کرنے کے بعد آپ کے پاس حاضر ہو کر اللہ سے معافی مانگیں اور پیغمبر (نبی) ان کے لئے بخشش مانگے تو وہ اللہ تعالیٰ کو توبہ قبول کرنے والا رحم کرنے والا پائیں گے۔“ یا رسول اللہ

صلی اللہ علیک وسلم میں بھی اپنے گناہوں کی معافی کے لئے آپ کی خدمت میں حاضر ہوا ہوں، میں آپ کو اپنے رب کے سامنے شفیع بناتا ہوں، پھر اس نے یہ اشعار کہے:

یا خیر من دفنت بالقاع اعظمه فطاب من طیہن القاع ولا کم  
نفسی الفداء لقبرانت ساکنه فیہ العفاف وفیہ الجود والکرم  
”اے وہ بہترین انسان جو سب سے عظیم مقام پر مدفون ہے، ان کی وجہ سے تمام مقامات  
بھی خوشگوار ہو گئے ہیں اس قبر مبارک پر قربان! جس میں آپ کی ذات سکونت پذیر ہے اور اس میں  
عفت اور جود و کرم موجود ہیں۔“ امام عتبی رحمہ اللہ کہتے ہیں کہ پھر مجھے اونگھ آگئی، میں نے خواب میں نبی  
کریم ﷺ کی زیارت کی، آپ ﷺ نے مجھے فرمایا اے عتبی! اس دیہاتی سے ملو اور اس کو خوشخبری  
سنادو کہ اللہ تعالیٰ نے اس کی مغفرت فرمادی ہے۔“

بہر حال! مذکورہ آیت مبارک پڑھنے کے بعد کہو: میں اپنے گناہوں کی بخشش کروانے کے  
لئے آپ کے حضور حاضر ہوا ہوں، اپنے رب کی بارگاہ میں آپ کو اپنا شفیع بناتا ہوں، اے رب! میں  
آپ سے عرض گزار ہوں کہ آپ میری مغفرت فرمادیں جس طرح آپ نے ان کی مغفرت فرمائی،  
حضور ﷺ کی زندگی میں حاضر ہوتا، اے اللہ! آپ حضور ﷺ کو اول الشافعیین، انجح  
السائلین اور اکرم الاولین والآخرین بنادیں۔ برحمتک یا ارحم الرحمین پھر اپنے  
والدین، بھائی بہنوں اور تمام مسلمانوں کے لیے دعا کریں۔

قاضی عیاض رحمہ اللہ فرماتے ہیں ”روضہ اطہر کی زیارت مسلمانوں کے درمیان ایسی سنت  
ہے جس پر سب کا اتفاق ہے اور ایسی فضیلت والا عمل ہے جس کی ترغیب دی گئی ہے علماء نے مردوں  
کے لیے زیارت قبور کے استحباب پر اجماع کیا ہے۔ ۲ امام مسلم رحمہ اللہ نے حضرت بریدہؓ سے حضور  
ﷺ کا یہ ارشاد نقل کیا ہے کہ آپ ﷺ نے فرمایا: میں نے تمہیں قبروں کی زیارت سے منع کیا تھا  
پس اب قبروں کی زیارت کیا کرو۔“

عورتوں کے بارے میں اختلاف ہے البتہ آنحضور ﷺ کے روضہ اقدس کی یہ  
خصوصیت ہے کہ مرد اور عورت دونوں صلوٰۃ و سلام کے لیے حاضر ہو سکتے ہیں، عورتوں کو چاہیے کہ  
باوقار اور باحیاء طریقہ سے حاضر ہوں اور مردوں کے ساتھ اختلاط سے۔ (حتی الامکان) احتراز  
کریں۔ اس خصوصیت کی وجہ آپ ﷺ کا قبر مبارک میں حیات ہونا ہے۔

## حضور انور صلی اللہ علیہ وسلم لوگوں کو نفع پہنچائیں گے

نبی کریم صلی اللہ علیہ وسلم قیامت کے روز دوسروں کے لیے باعث نفع ہوں گے جب کہ وہ آنحضور صلی اللہ علیہ وسلم سے محبت رکھتے ہوں، حتیٰ کہ کافر کو بھی ایک حد تک نفع ہوگا لیکن اس کو جہنم سے نکال کر جنت میں نہیں لے جائیں گے کیونکہ اس سے یہ آیت متعارض ہوتی ہے۔ ”إِنَّ اللَّهَ لَا يَغْفِرُ أَنْ يُشْرِكَ بِهِ“ [النساء: ۴۸] یعنی اللہ تعالیٰ مشرک کو معاف نہیں فرمائیں گے۔

امام مسلم رحمہ اللہ نے ابوسعید الخدری رضی اللہ عنہ سے یہ روایت نقل کی ہے کہ رسول اللہ صلی اللہ علیہ وسلم کے سامنے آپ صلی اللہ علیہ وسلم کے چچا ابوطالب کا تذکرہ ہوا تو آپ صلی اللہ علیہ وسلم نے فرمایا ”شاید کہ قیامت کے روز میری شفاعت انکو نفع دے اور وہ ہلکی آگ میں رکھے جائیں جو ان کے ٹخنوں تک ہو لیکن دماغ ابلتا رہے۔“

وصلی اللہ علی سیدنا محمد وعلی آلہ واصحابہ وسلم

والحمد للہ رب العالمین

از قلم ارکان لجنة المصنفین لاہور پاکستان

بتاریخ ۲۰ اگست ۲۰۰۶ء بروز اتوار پایہ تکمیل کو پہنچا

## ﴿تأثرات﴾

حضرت مولانا مفتی سید عبدالقدوس ترمذی مدظلہم  
مہتمم جامعہ حقانیہ ساہیوال ضلع سرگودھا  
بسم اللہ الرحمن الرحیم

الحمد لله رب العالمين والعاقبة للمتقين والصلوة والسلام على سيد الانبياء والمرسلين وعلى اله وصحبه اجمعين وعلى كل من تبعهم باحسان الى يوم الدين، اما بعد:

یہ ایک واضح حقیقت اور روشن صداقت ہے کہ دین اسلام حق تعالیٰ کا پسندیدہ اور آخری دین ہے اور اس کی تعلیمات زندگی کے تمام شعبوں پر محیط ہیں، دین اسلام کی بنیاد بلاشبہ حق تعالیٰ کے فرمان اور حضور اکرم صلی اللہ علیہ وسلم کے ارشادات اور آپ ﷺ کی تعلیمات پر ہے، قرآن کریم جو کتاب ہدایت اور حق تعالیٰ کے مقدس ارشادات پر مشتمل نور مبین اور نسخہ شفاء ہے اس کی توضیح و تشریح اور تفسیر کیلئے اللہ تعالیٰ نے اپنے آخری نبی اور پیغمبر حضرت محمد مصطفیٰ صلی اللہ علیہ وسلم کو مبعوث فرمایا، آپ ﷺ نے اس فریضہ کو باحسن وجوہ سرانجام دیا اور کتاب اللہ کی تلاوت کے ساتھ کتاب و حکمت کی تعلیم بھی امت کو عطا فرمائی۔

اس طرح دین اسلام کا بنیادی ماخذ قرآن و سنت قرار پائے، لیکن بہت سے مسائل ایسے تھے جن کا واضح حکم قرآن و سنت میں موجود نہ تھا۔ لہذا امت مسلمہ کی رہنمائی کیلئے ان مسائل کا شرعی حل اجتہاد کے ذریعے پیش کیا گیا، جبکہ بعض احکام حضرات صحابہ کرام رضی اللہ عنہم اجمعین اور امت کے اتفاق و اجماع سے طے ہوئے لیکن یاد رہے کہ اجماع امت اور قیاس کا ماخذ بھی قرآن کریم اور سنت ہی ہے، کوئی ایسا قیاس یا اجماع جو قرآن کریم اور سنت رسول ﷺ سے متصادم ہو اس کا ہرگز اعتبار نہیں ہے۔

قرآن و سنت کے ساتھ اجماع اور قیاس بھی شریعت کے اصول قرار پانے کی وجہ سے شریعت کے ماخذ چار قرار پائے: قرآن، سنت، اجماع، قیاس۔

قرآن و سنت سے احکام کے استنباط کیلئے چونکہ بہت سے قواعد اور شرائط ہیں اس لئے اجتہاد کا حق بھی صرف انہی حضرات کو دیا گیا جو پورے طور پر اس کے اہل تھے، ائمہ اربعہ حضرت امام اعظم، ابوحنیفہ، حضرت امام شافعی، حضرت امام مالک، حضرت امام احمد بن حنبل رحمہم اللہ تعالیٰ کو حق تعالیٰ نے ایسا عظیم و بلند مقام عطا فرمایا کہ یہ سب حضرات مجتہد مطلق کہلائے اور قرآن کریم، سنت،



اجماع اور قیاس کی روشنی میں قرآن و سنت سے انہوں نے جو احکام مستنبط فرمائے وہ فقہ حنفی، مالکی، شافعی، حنبلی کے عنوان سے امت کی رہنمائی کر رہے ہیں اور قیامت تک ان حضرات کی کاوشوں سے امت مستفید ہو کر قرآن و سنت پر عمل پیرا ہوتی رہے گی۔

ائمہ اربعہ میں سراج الائمہ امام اعظم ابو حنیفہ نعمان بن ثابت کو فی رحمہ اللہ تعالیٰ کو یہ عظیم شرف عطا ہوا کہ فقہ حنفی کو اپنی وسعت اور گہرائی کی بنیاد پر بہ نسبت دیگر مسالک کے زیادہ قبولیت عامہ حاصل ہوئی اور اس وقت ائمہ اربعہ کی تقلید کرنے والوں میں سب سے زیادہ تعداد حضرت امام اعظم کے مقلدین کی ہے۔

فقہ حنفی بھی فقہ مالکی و شافعی وغیرہ کی طرح قرآن و سنت، اجماع و قیاس دلائل شرع سے ماخوذ و مستنبط ہونے کی وجہ سے یقیناً حق اور لائق اتباع و اقتداء ہے اور اس وقت کروڑوں مسلمان اس کے ماننے والے ہیں، لیکن افسوس کہ بڑھتی ہوئی مقبولیت اور پذیرائی کو دیکھ کر مخالفین نے بر بناء حسد ہمیشہ یہ پروپیگنڈا کیا کہ فقہ حنفی قرآن و سنت کے مطابق نہیں، یا یہ کہ حضرت امام اعظم ابو حنیفہ کے بیان کردہ مسائل قرآن اور حدیث کے خلاف ہیں، اناللہ۔

اہل حق و انصاف پر یہ حقیقت مخفی نہیں کہ یہ دروغ بے فروغ اور کذب صریح ہے، اس کو سنتے ہی زبان پر یہ جملہ جاری ہو جاتا ہے: فواللہ انہا لفریة بلا مرية۔ ولقد صدق القائل:

حسدا وبغضا انہا لدمیم

کضرائر الحسناء قلن لو جہھا

وآفته من الفہم السقیم

وکم من عائب قولاً صحیحاً

اس دورغ بے فروغ کا ہر دور میں جواب دیا جاتا رہا، حضرات علماء کرام اور فقہاء عظام نے دلائل شرعیہ کی روشنی میں ثابت کیا کہ فقہ حنفی کے مسائل قرآن و سنت کے عین مطابق ہیں۔ ماضی قریب میں اس موضوع پر سب سے جامع کتاب حکیم الامت مولانا اشرف علی تھانوی قدس سرہ کی زیر نگرانی ”اعلاء السنن“ کے نام سے بیس جلدوں میں محدث کبیر، فقیہ خبیر حضرت علامہ ظفر احمد عثمانی تھانوی نور اللہ مرقدہ نے تحریر فرمائی، جس میں کتاب الطہارۃ سے کتاب الفرائض تک تمام مسائل احناف کو حدیث سے ثابت فرما کر امت پر عظیم احسان فرمایا۔ حضرت علامہ نے چونکہ احادیث پر تفصیلی کلام فرمایا ہے اور فریق مخالف کے دلائل کا جواب شافی بھی تحریر فرمایا ہے اس لئے یہ کتاب ایک عظیم و طویل شرح کا درجہ رکھتی ہے، اس کی بے نظیر افادیت کے باوجود دور حاضر کے تقاضا کے مطابق ضرورت تھی کہ فقہ حنفی اور اس کے ادلہ پر مختصر اور جامع انداز میں ایک کتاب تحریر کی جائے جس میں مختصر وقت میں استفادہ ممکن ہو، چنانچہ حال ہی میں علامہ صاغر جی حفظہ اللہ تعالیٰ نے تین جلدوں

میں ”الفقہ الحنفی وادلتہ“ لکھ کر اس ضرورت کو باحسن وجوہ پورا کر دیا ہے، جزاء اللہ تعالیٰ احسن الجزاء۔  
 انتہائی ضرورت تھی کہ اس مبارک کتاب کا اردو ترجمہ کر کے عوام کو اس سے استفادہ کا موقع دیا جائے تاکہ ان کے ذہن میں یہ حقیقت قائم رہے کہ فقہ حنفی کے تمام مسائل پر قرآن و سنت سے دلائل موجود ہیں۔ حق تعالیٰ ادارہ اسلامیات لاہور کے ذمہ دار حضرات کو بہت بہت جزائے خیر دے کہ انہوں نے اس ناگزیر ضرورت کا احساس کیا اور لجنۃ المصنفین کے اراکین کو یہ ذمہ داری سپرد فرمائی، خوشی کا مقام ہے کہ انہوں نے نہایت محنت سے اس کتاب کا سلیس اردو ترجمہ مکمل کر کے اس کو مفید عوام و خواص بنا دیا ہے۔ برادر عزیز مولانا سید عبدالعظیم ترمذی سلمہ اللہ تعالیٰ جو باقاعدہ لجنۃ المصنفین کے سرگرم رکن، خاصے تجربہ کار اور کامیاب مترجم ہیں، ان سے معلوم ہوا کہ بنیادی طور پر اس کتاب کے ترجمہ کی خدمت مندرجہ ذیل حضرات نے سرانجام دی ہے، مولانا محمد انس چترالی، مدرس دارالعلوم الاسلامیہ لاہور مولانا خالد محمود صاحب مدرس جامعہ اشرفیہ لاہور اور عزیزم مولانا سید عبدالعظیم ترمذی دارالافتاء جامعہ اشرفیہ لاہور سلمہم اللہ تعالیٰ۔ برادر عزیز سلمہ کے ترجمہ کا کچھ حصہ احقر کے ملاحظہ سے بھی گزرا ہے جسے دیکھ کر معلوم ہوا کہ ترجمہ انتہائی سلیس و محاورہ اور عام فہم ہے، امید ہے کہ سب حضرات نے اسی طرح محنت فرمائی ہوگی، حق تعالیٰ تمام حضرات کی کاوش اور جدوجہد کو قبول فرمائیں اور اصل کتاب کی طرح اس کے ترجمہ کو بھی نافع و مفید بنائیں اور تمام معاونین اور کارکنان ادارہ کو فلاح دارین اور جزائے خیر سے نوازیں، آمین۔

آخر میں قارئین و ناظرین کتاب سے گزارش ہے کہ وہ اس ترجمہ سے استفادہ تو ضرور فرمائیں تاکہ انہیں کسی قدر اندازہ ہو سکے کہ فقہ حنفی کے مسائل اور ان کے دلائل کیا ہیں، لیکن کسی بھی مسئلہ پر عمل یا دوسروں کو بتانے سے قبل کسی معتمد و مستند عالم اور مفتی سے دریافت فرمائیں، کیونکہ جب تک ماہرین فقہ سے اس کتاب کے تمام مسائل کا مفتی بہ ہونا معلوم نہ ہو اس وقت تک اس کے تمام مسائل پر بغیر تحقیق کے عمل کا مشورہ نہیں دیا جاسکتا، هذا ما عندی واللہ اعلم و علمہ اتم واحکم۔

فقط

احقر سید عبدالقدوس ترمذی غفرلہ

جامعہ حقانیہ ساہیوال سرگودھا

۱۴۲۹/۳/۲۶ھ

## ﴿عرض مترجم﴾

سید عبدالعظیم ترمذی

بسم اللہ الرحمن الرحیم      نحمدہ ونصلی علی رسولہ الکریم - اما بعد:

اسلام دین فطرت ہے جو انسانی رہنمائی کے لیے زندگی کے ہر شعبہ میں ایسے زریں اصول پیش کرتا ہے، جنکی روشنی میں قیامت تک آنے والی نسلوں اور نت نئے ابھرنے والے مسائل کا حل موجود ہے۔ قرآن حکیم اور سنت رسول اکرم ﷺ میں اصول تو موجود ہیں لیکن مسائل کی جزئیات اور ہر دور کے جدید تقاضوں کے سبب پیش آمدہ نت نئے مسائل کی تفصیلات موجود نہیں۔

والوقائ المتجددة لا تنوفی بها النصوص (مقدمہ ابن خلدون ص ۴۴۵)

چنانچہ امت مسلمہ کے اکابر علماء اور فقہاء نے اس سلسلہ میں اولیٰ شرعیہ میں غور و فکر کے ذریعے استنباط احکام اور استخراج مسائل کر کے آنے والے مسلمانوں کیلئے بیش بہا اور گراں قدر خدمات سرانجام دیں۔ انہیں احکام مستنبطہ اور مسائل مستخرجہ کو آجکل فقہ کے نام سے موسوم کیا جاتا ہے۔ جیسا کہ الاشباہ والنظائر میں مذکور ہے الفقہ معقول عن منقول۔ یعنی فقہ ایک عقلی علم ہے جسے قرآن و سنت سے حاصل کیا گیا ہے (ص ۵)۔

فقہ کے مناقب و فضائل قرآن و حدیث میں جا بجا مذکور اور علماء و عوام میں شائع ذائع ہیں۔ قرآن کریم کی نصوص صریحہ اور احادیث صحیحہ میں جا بجا نہ صرف یہ کہ ضروریات زمانہ کے سبب استخراج مسائل و احکام کی حوصلہ افزائی اور تعریف و توصیف کی گئی ہے، بلکہ تشویق و تحریض کے لیے فضائل ذکر کر کے اس کے حصول کی ترغیب دی گئی ہے۔ لیکن بعض ناقص الفہم اور کوتاہ بین ان مسائل مستخرجہ کو محض ائمہ مجتہدین کی ذاتی رائے قرار دیتے ہیں۔ اگر ایسا ہی ہوتا تو ائمہ محدثین تفقہ فی الدین کی حفظ احادیث اور جمع روایات پر ترجیح نہ دیتے۔ امام احمد بن حنبلؒ فرماتے ہیں: مجھے حدیث کی معرفت اور اس میں تفقہ پیدا کرنا محض الفاظ حدیث یاد کرنے سے زیادہ محبوب ہے (منہاج السنۃ ج ۲ ص ۱۱۵) بلکہ امام ترمذیؒ نے تو فیصلہ ہی فرمادیا: فرماتے ہیں فقہاء ہی حدیث کے حانی کو بہتر سمجھتے ہیں (ترمذی ج ۱ ص ۱۱۸) جسے محدث کبیر حضرت سلیمان بن الاعمشؒ نے کس خوبصورت انداز سے بیان فرمایا ہے: اے فقہاء! طیب تو تم ہو، ہم تو صرف پنساری ہیں (جامع بیان العلم ج ۲ ص ۱۳۱)۔ یعنی انسان کو جتنی بھی احادیث یاد ہو جائیں جب تک اس میں تفقہ کی شان نہ ہو وہ ان احادیث کے محمل اور مراد کو متعین نہیں کر سکتا۔

الغرض حدیث کے حقیقی معنی اور مفہوم کو واضح کرنے کے لیے فقہاء سے رابطہ کیا جائیگا، وہ بتائیں گے کہ یہ حدیث ناخ ہے؟ منسوخ ہے؟ معلول بالعلۃ ہے؟ اس کا حکم عام ہے؟ یا کسی خاص

وقت کے ساتھ مقید ہے؟ وغیرہ وغیرہ..... بلکہ سچ پوچھیں تو جمعہ احادیث کا یہ مطلب ہرگز نہیں تھا کہ ہر کس و ناکس عالم و جاہل بلکہ لفظ حدیث کے معنی تک سے ناواقف شخص کیلئے ذخیرہ احادیث کو باز نہ اطفال بنا دیا جائے کہ وہ ان میں رائے زنی کر کے اپنے مطلب کے معانی حاصل کرے اور دینی روح کو مسخ کر کے دیدہ دانستہ یا کم فہمی کی وجہ سے اپنی سہولت و خواہش پر ہی حدیث کا ٹائٹل لگا کر ساری زندگی اپنی خواہشات کا پجاری بنارہے، بلکہ حفظ احادیث کا اصل مقصد تو یہ تھا کہ حدیث کے اس ذخیرہ کو ان لوگوں تک پہنچا دیا جائے جو اس سے مسائل مستبط کرنے کی صلاحیت رکھتے ہوں۔

آنحضرت ﷺ کا ارشاد گرامی ہے:

”اللہ تبارک و تعالیٰ اس شخص کو تروتازہ رکھے جس نے میری بات سنی، یاد کی اور ان تک پہنچادی جنہوں نے مجھ سے براہ راست نہ سنی تھی۔ کیونکہ بعض اوقات ایک شخص حامل فقہ تو ہوتا ہے مگر فقیہ نہیں ہوتا یا فقیہ بھی ہوتا ہے مگر اعلیٰ درجہ کا نہیں ہوتا۔ اس ذریعہ سے بات اس تک پہنچ جائیگی جو اس فن میں اس سے ارفع و اعلیٰ ہوگا“ (مسند دارمی ج ۱ ص ۷۵)۔

آپ خود انصاف کے ساتھ فیصلہ کیجئے کہ کہاں حدیث کا وہ مطلب جو پندرہویں صدی کا غیر متقی، عامی اور دینی ابجد سے ناواقف شخص سمجھے اور کہاں وہ مطلب جو پہلی صدی کا دینی علوم کا ماہر، صحابہ کا شاگرد، خشیت و خوف خدا کا پیکر اور تقویٰ و پاکیزگی کے اعلیٰ ترین منصب پر فائز امام سمجھے؟ ایک حدیث کا وہ مطلب جو صرف ایک حدیث کے ظاہر کو دیکھ کر سمجھا جائے اور ایک حدیث کا وہ مطلب جو لاکھوں احادیث فن اسماء الرجال اور جرح و تعدیل کو سامنے رکھ کر کتاب اللہ، اقوال صحابہ رضی اللہ عنہما اور اجماع امت کی تائید کے ساتھ ساتھ روایت و ورایت کی کسوٹی پر پرکھ کر سمجھا جائے۔

”بہ بین تفاوتِ راہ از کجا است تا بہ کجا“

ایک طرف حدیث کا مطلب بیان کرنے والا پندرہویں صدی کی گونا گوں دنیاوی مصروفیات میں گھیرا شخص جو علم حدیث سے متعلق علوم کے نام تک سے لاعلم ہو اور ایک طرف استاذ الحدیث امام ابو حنیفہؒ جس کی روایت فی الحدیث اور تفقہ فی الدین کے تمام ائمہ محدثین معترف بلکہ اکثر اسی کے خوان کرم کے خوشہ چین ہیں۔ حضرت عبداللہ بن مبارکؒ (حدیث کی پہلی کتاب لکھنے والے) فرماتے ہیں: اگر اللہ تبارک و تعالیٰ امام ابو حنیفہ کے ذریعے میری مدد نہ فرماتے تو میں بھی ایک عام آدمی ہوتا۔ جب مجھے آثار و احادیث کی تلاش ہو تو سفیان ثوری کا قول دیکھتا ہوں اور جب ان سے مسائل کی تحقیق مقصود ہو تو ابو حنیفہ کا قول دیکھتا ہوں (تاریخ بغداد ج ۱ ص ۲۳ و ۲۴)۔

امام مالکؒ فرماتے ہیں: وہ ایسے شخص تھے اگر تم ان سے پیالہ کے بارے میں کلام کرو کہ



یہ سونے کا ہے تو وہ اس کو دلائل سے سونے کا ثابت کر دیں گے۔ حضرت تکھی بن سعید قطانؒ فرماتے ہیں: اسمیں کوئی جھوٹ نہیں کہ امام ابو حنیفہ سے بہتر ہم نے کسی کا قول نہیں سنا۔ ہم اکثر انہیں کے قول پر عمل کرتے ہیں۔ امام شافعیؒ فرماتے ہیں: لوگ فقہ میں ابو حنیفہ کے خوشہ چین ہیں۔ جو شخص فقہ میں تبحر حاصل کرنا چاہے، وہ ابو حنیفہ کا محتاج ہے۔ حضرت سفیان ثوریؒ کو جب محمد بن بشیر کوئی مسئلہ بتاتے کہ امام ابو حنیفہ نے ارشاد فرمایا ہے تو حضرت سفیان ثوریؒ فرماتے: تم نے روئے زمین کے سب سے بڑے فقیہ سے یہ بات حاصل کی ہے۔ (ایضاً)

امام ابو داؤدؒ فرماتے ہیں: دو شخص ہی امام ابو حنیفہ کے بارے میں زبان کھول سکتے ہیں۔ (۱) انکے علم سے حسد کرنے والا (۲) جاہل۔ انکے علم کی قدر نہ کرنے والا۔ امام اوزاعیؒ اور امام عمریؒ دونوں حضرات فرماتے ہیں: امام ابو حنیفہؒ مشکل مسائل کو سب سے زیادہ جانتے تھے۔ (مناقب ابی حنیفہ) امام ابو یوسفؒ فرماتے ہیں: امام ابو حنیفہ سابقہ علماء کا نمونہ تھے۔ لیکن خدا کی قسم روئے زمین پر ان کے جانے کے بعد کوئی ان جیسا نہیں ہے۔ امام احمد بن حنبلؒ فرماتے ہیں: وہ علم و تقویٰ، زہد اور آخرت کو دنیا پر ترجیح دینے کے ایسے مرتبے پر فائز تھے جسے کوئی نہیں پاسکتا۔ (تذکرۃ الحفاظ ص ۱۶۰)۔ حضرت تکھی بن معین جو جرح و تعدیل کے امام ہیں، جن کے بارے میں امام احمد بن حنبلؒ فرماتے ہیں کہ جس حدیث کو ابن معین نہ جانتے ہوں وہ حدیث نہیں۔ اور جنکے بارے میں علامہ عجلیؒ فرماتے ہیں کہ تکھی بن معین سے زیادہ احادیث کو پہنچانے والا اللہ تبارک و تعالیٰ نے پیدا ہی نہیں کیا، اور علامہ ذہبیؒ فرماتے ہیں کہ انہوں نے دس لاکھ احادیث اپنے ہاتھ سے لکھیں۔ یہ حضرت تکھی بن معین کے حنفی ہیں۔ اگر امام ابو حنیفہؒ کے مستخرج مسائل حدیث کے خلاف ہوتے تو یہ حنفی کیوں ہوتے؟ حتیٰ کہ خود صحاح ستہ کے مؤلفین امام بخاری، امام مسلم، امام ابو داؤد، امام نسائی، امام ترمذی اور امام ابن ماجہ رحمہم اللہ تعالیٰ امام ابو حنیفہ کے شاگردوں کے شاگرد یا بالواسطہ شاگرد ہیں۔ حتیٰ کہ امام بخاریؒ نے بخاری شریف میں جو بائیس ثلاثیات ذکر کی ہیں ان میں سے بیس امام ابو حنیفہ کے تلامذہ اور شاگردوں سے منقول ہیں: (مقدمہ لامع الدراری)

قارئین کرام۔ یقیناً سراج الائمہ فیکہ المملہ امام اعظم ابو حنیفہ یا دیگر ائمہ مجتہدین کے مستنبطہ و مستخرجہ مسائل ان کی ذاتی رائے اور قرآن و حدیث سے متصادم نہیں ہیں بلکہ ان کے ہر ہر مسئلہ کا مستدل اور ماخذ بالواسطہ یا بلا واسطہ قرآن و حدیث ہی ہے۔ اسی لیے علماء متقدمین و متاخرین نے جہاں مسائل حنیفہ کے قرآن کریم سے اثبات اور انہیں قرآنی دلائل سے مزین و مبرہن کرنے کیلئے احکام القرآن للجصاص اور احکام القرآن للتحاوی جیسی کتابیں تحریر کیں، وہیں بار بار اس

موضوع پر قلم اٹھا کر ذخیرہ احادیث میں مذکور مستدلات الفقہ الحنفی کو بھی اپنے اپنے انداز میں جمع کر کے کتابی صورت میں مرتب کیا ہے۔ جس کے سبب مسند الامام الاعظم، کتاب الاثار، طحاوی شریف اور اعلاء السنن جیسے علمی شہ پارے ارباب علم و فکر سے داد تحسین وصول کر رہے ہیں۔ زیر نظر کتاب بھی اسی سلسلۃ الذہب کی ایک کڑی ہے جس میں شیخ اسعد محمد سعید الصاغر جی حفظہ اللہ نے فقہ حنفی کی روشنی میں کتاب الطہارۃ سے لے کر کتاب الفرائض تک تقریباً تمام اہم مسائل اور قرآن و حدیث سے ان کے مستدلات جمع کئے ہیں۔ ہر حدیث مکمل تخریج کے ساتھ نقل کی ہے۔ انشاء اللہ یہ کتاب بھی فقہ حنفی کے بڑے ماخذ میں ایک بہترین اضافے کے طور سے یادگار رہے گی۔ اصل کتاب عربی زبان میں ہے۔ محذوم و مکرم جناب حضرت مولانا مفتی محمود اشرف صاحب عثمانی دامت برکاتہم العالیہ کے حکم سے لجنۃ المصنفین نے اسے اردو قالب میں ڈھالا ہے کتاب کے آغاز میں مصنف کتاب علامہ صاغر جی کے قلم سے امام اعظم ابو حنیفہ کے مختصر حالات زندگی بھی موجود ہیں۔ نیز برادر مکرم جناب مولانا مفتی سید عبدالقدوس ترمذی دامت برکاتہم کی تقریظ بھی شامل ہے۔ احقر ان کا شکر گزار ہے کہ انہوں نے احقر کی درخواست کو شرف قبول بخشا اور کتاب ہذا کیلئے تقریظ تحریر فرمائی۔ ”فجزاہم اللہ خیراً“۔ ہم اراکین لجنۃ المصنفین برادر محترم جناب سعود عثمانی صاحب کے بھی ممنون ہیں جنہوں نے اس عظیم سعادت کیلئے لجنۃ المصنفین کا انتخاب کیا اور جنگی کاوشوں سے یہ کتاب زیور طباعت سے آراستہ ہو کر آپ کے ہاتھوں میں ہے۔ اللہ تبارک و تعالیٰ انہیں اس کتاب کی نشر و اشاعت پر اجر جزیل عطاء فرمائیں۔

آخر میں قارئین کرام سے یہ درخواست ضرور کروں گا کہ کسی بھی فقہی کتاب کو از خود دیکھ کر اس پر عمل کرنے کی بجائے احتیاط اسی میں ہے کہ کسی بھی مسئلہ سے متعلق مفتی بہ قول جاننے کیلئے دارالافتاء سے رجوع کر کے اس پر عمل کیا جائے۔

احقر دعاء گو ہے کہ اللہ تبارک و تعالیٰ اصل کتاب کی طرح اس کے ترجمہ کو بھی قبولیت عامہ نصیب فرمائے اور اسکے مصنف۔ مترجمین، ناشرین اور اس سلسلہ میں کوشش کرنے والے تمام احباب کیلئے دنیا و آخرت دونوں میں باعث خیر اور اپنی رضا کا ذریعہ بنائیں اور اپنی بارگاہ میں اس کاوش کو قبول فرمائیں۔

”رسلی اللہ، تمالیٰ علیٰ خیر خلقہ محمد و علیٰ الہ واصحابہ اجمعین

احقر العباد سید عبدالعظیم ترمذی کان اللہ برحمتک یا ارحم الراحمین۔“

لجنۃ المصنفین ۱۵ ربیع الثانی ۱۴۲۹ھ / ۲۴ اپریل ۲۰۰۸ء

معهد الترمذی۔ اچھرہ۔ لاہور